

۲۷

دل دریا سمندر و توں گے

آسینا



دل دیریا ممنزوں ڈونگھے

آسیہ مرزا

دل دیریا نمندوں کے ڈونگے

آسیہ مرزا

القرايش پبلى كيشنز

سرڪر روڈ چوك اردو بازار لاهور

فون: 042-7668958, 042-7652546

www.alquraish.com E.mail:info@alquraish.com

98227

“معیاری اور خوبصورت کتابیں“

باہتمام محمد علی قریشی

جملہ حقوق محفوظ ہیں

ایڈیشن 2010ء

مطبع نیر اسد پریس لاہور

کیپوزنگ کلائمکس گرافکس

قیمت 500/- روپے

انتساب

بھداوب واحترام
اپنے والدین کے نام.....!

افق کے درتے سے کرنیں جھانک کر اس کی محرابی کھڑکی پر دستک دینے لگیں تو وہ چونک پڑی۔ وال کلاک پر نگاہ ڈالی تو چھ بج رہے تھے، گویا اسے فجر کی نماز سے فارغ ہوئے کوئی ایک گھنٹہ ہو چکا تھا۔ اس نے بیڈ سے اتر کر پیروں میں سلپرز ڈالے اور شفاف بلوریں کھڑکی کے پٹ کھول دیئے۔

پرنڈوں کی چھبھاہٹ کے ساتھ ٹھنڈی کرنوں اور نرم و شوخ ہوا کے نمناک جھونکوں نے بڑھ کر اس کا صبح چہرہ چوم لیا۔ اسے فرحت کا احساس ہوا۔ بھینی بھینی خوشبو برساتے رنگ برنگے پھول اور شگفتہ ہریالی حویلی کے اس پائیں باغ کو بے انتہا دلکش اور روح پرور بنا رہی تھی۔ چھوٹی چھوٹی تتلیاں اپنے رنگین پروں کو پھڑپھڑاتی ایک پھول سے دوسرے پھول پر آ جا رہی تھیں۔ اپنے خیالوں میں گم شاخ در شاخ کبوتر، اپنے خوشنما پر سمیٹتے پھیلاتے ہوئے اڑ رہے تھے۔ گویا سردیوں کی سہانی صبح نے اپنے پر پھیلا دیئے تھے اور سب کو خود فراموشی کی کیفیت میں مبتلا کر دیا تھا۔

اس نے ماحول کی ساری طراوت کو اپنے اندر جذب کرتے ہوئے ایک گہری سانس لی۔ معاً اس کی نگاہ بائیسچے کے پرلے سرے پر بنی خوشنما انیکسی پر پڑی تو چونکی۔ انیکسی کا سفید دروازہ نیم دا تھا۔ اس کا مطلب تھا وہ آچکا تھا۔

”اتنی خاموشی..... اتنی کج ادائیگی۔“ اسے شکوہ سا ہوا۔ مگر دوسرے ہی لمحے اس نے اپنا شکوہ خود ہی ختم کر دیا، یہ سوچ کر کہ اس نے کب اسے اتنا اہم جانا ہے کہ اپنے شب و روز کی مصروفیت کی فہرست اسے سنائے۔ کب اپنی زندگی میں اسے داخل ہونے کی اجازت دی ہے۔ وہی پاگل ہے جو اسے اپنی زندگی کا محور سمجھ کر اس کے گرد گھوم رہی ہے۔

اس نے کھڑکی کے پٹ بند کر دیئے۔ ڈھلکتی سیاہ کشمیری چادر کو اپنے گرد لپیٹ کر کمرے سے باہر آ گئی۔ لمبی سنگ مرمر کی راہداری میں کوئی بھی ذی روح اسے نظر نہ آیا۔ ملازمائیں سب اپنے اپنے کاموں میں مصروف ہو چکی تھیں۔

’نہ جانے زیہل کہاں ہے؟‘ اس نے گول کمرے میں جھانکا، وہ خالی تھا۔ اس کے

برابر کے چھوٹے کمرے میں جھانکا تو وہاں نوراً صفائی میں جتی ہوئی تھی۔

”سلام بی بی!“ اس نے اشتاراً کو دیکھ کر جلدی سے سلام کیا۔

”وعلیکم السلام۔“ اس نے سر کی جنبش سے اسے جواب دیا اور وہاں سے ہٹ کر آہستہ قدموں سے چلتی ہوئی شاہ خانم کے کمرے کی سمت بڑھی۔ اس لمحے اس کے دل نے یکنخت دعا کی خدا کرے شاہ خانم اس وقت نیند میں ہوں۔ اور یہی لمحہ قبولیت کی خوشگوار گھڑی بن گیا۔ اس نے بے حد نرمی سے بلند و بالا آہنوسی دروازے کو ہولے سے کھول کر اندر جھانکا، پھر مطمئن ہو کر مسکرا دی۔ دعا کی قبولیت نے اسے سرشار کر دیا۔

شاہ خانم اپنے وسیع و عریض بستر پر دراز گہری نیند میں غرق تھیں۔ ان کا سرخ و سپید چہرہ نیند میں بھی ویسا ہی رعب دار تھا۔ کھڑی ستواں ناک تنی ہوئی تھی، ہاں ان بھوری بھوری جلالی آنکھوں پر بھاری پپوٹوں کا پہرہ تھا۔ اس نے سرسری نگاہ ڈال کر دروازہ آہستگی کے ساتھ بند کر دیا اور پلٹ کر دوبارہ اپنے کمرے میں آگئی۔

شاہ خانم ہمیشہ ہی چڑیوں کی چھبھاہٹ کے ساتھ اٹھ جایا کرتی تھیں اور ان کے اٹھنے کے ساتھ ہی پوری حویلی میں زندگی کی لہر دوڑ جایا کرتی۔ ناشتے کی لمبی سی میز انواع و اقسام کی چیزوں سے سجے لگتی۔ حویلی کے چھپے چھپے کی صفائی شروع ہو جاتی۔ ان کے اٹھنے کے بعد کسی کی مجال نہ ہوتی کہ وہ بستر پر پڑا رہے۔ یا کسی کونے میں بیٹھا اونگھتا رہے یا کام کرتے وقت لمبی لمبی جمائیاں لیتا نظر آئے۔

بابا خان تو فجر کی نماز کے فوراً بعد ناشتہ کر کے قابل نواز اور محمد روخان کے ساتھ زمینوں کی طرف نکل جاتے۔ اشتاراً کو زیبیل فجر کی نماز کے لئے اٹھا جاتی تو پھر وہ سوتی نہیں تھی۔ نماز کے بعد کمرے کے درتے پچھو کو کھول کر پائیں باغ کی رعنائیوں کو اپنے اندر جذب کرتی رہتی یا پھر انیکسی کو نکا کرتی۔

جہاں اس کے سارے خواب بند تھے۔

تمناؤں کے ساگر تھے۔

آرزوؤں کی ساری نوخیز ندیاں اس جانب رواں تھیں۔

ناشتے کے لئے زیبیل ہی اسے بلانے آتی تب وہ چونکتی۔ اس مدھ بھرے، جھلملاتے احساس سے باہر نکل آتی اور زیبیل ہنس پڑتی۔

”بہت غلط وقت پر آئی ہوں خان زاوی!“ وہ اسے چھیڑتی ضرور اور وہ ہنس پڑتی۔

مگر آج شاہ خانم خلاف معمول چڑیوں کی چھبھاہٹ کے ساتھ نہیں اٹھی تھیں۔ اس کی

وجہ یہی تھی کہ وہ کل رات اشمیل خان کے فون کے انتظار میں جاگتی رہی تھیں اور پھر اس کے طویل فون کے بعد بھی اس کی باتیں کرتی رہی تھیں۔ نجانے کیوں انہیں رات اشمیل خان بہت یاد آیا تھا اور اس کی باتیں کر کے وہ شاید سکون محسوس کر رہی تھیں۔ یہ تو بابا خان نے انہیں وقت کا احساس دلایا تھا۔ جگ جگ کرتے ہیروں کی طرح چمکتے والے کلاک پر جب خود ان کی نگاہیں پڑی تھیں تو پھر نیند خود بخود ان کی آنکھوں میں بھی اتر آئی تھی۔

صبح بابا خان جاتے جاتے ان کی ملازمہ خاص خیراں بی بی سے کہہ گئے تھے کہ انہیں جلدی بیدار نہ کیا جائے۔ خیراں نے ان کے حکم کی بجا آوری کرتے ہوئے انہیں ابھی تک بیدار نہیں کیا تھا۔

اشتار کے لئے یہی موقع غنیمت تھا کہ وہ اس سرکش انسان کا دیدار کر لے، جس سے وہ انجانے میں ہی محبت کر بیٹھی تھی۔ نہ جانے کب اور کیسے وہ دل کے پرچہ خمدار رستوں سے گزرتا اس میں آبیٹھا تھا، جہاں آگینوں سے زیادہ نازک جذبے پلتے ہیں اور آنے والے مہان کا پر تپاک خیر مقدم کرتے ہیں اور تب رنگ، خوشبو، گیت، ستارے ہم رکاب ہو جاتے ہیں۔

جذبے تو مثل مہتاب ہوتے ہیں، بھلا ابھرتے ہوئے مہتاب کا رستہ کون روک سکتا ہے اور ذولین خان خل زئی کے وجود نے اس کے دل کے گھنے جنگل کی تاریکی کو روشنیوں سے منور کر دیا تھا جبکہ وہ خود انجان تھا یا بے خبر رہنا چاہتا تھا۔

اب وہ تنہا نہیں تھی۔ بہت سے خوش رنگ خواب اس کے ہمراہ تھے۔ اس کی تنہائی کے صحیفوں پر آب گلاب آسائستوں کی رنگ برنگی تیلیاں محور قص تھیں۔

اس سفر میں اسے کیا ملے گا۔ گلاب، رنگ، مسرتیں یا مہیب دکھ؟ اس نے نہیں سوچا تھا اور نہ سوچنا چاہتی تھی۔

وہ پورے چار دن سے اس کی راحت دید سے محروم رہی تھی۔ وہ جانتی تھی کہ اسے دیکھ کر وہ ہمیشہ کی طرح خفگی کا اظہار کرے گا۔ برہمی کی ساری شکنیں کشادہ پیشانی پر سجا کر اس کا استقبال کرے گا۔ مگر اس کی سمندر آنکھوں کی وہ چمک جو اسے دیکھ کر ان آگینوں میں ایک لمحے کو ہی سہی، عود کر آئے گی، اسے ہلکا پھلکا کر دے گی۔ وہ ساری زبانی خفگی سہ لے گی۔

”خان زادی کہیں جا رہی ہو؟“ زہیل کی آواز نے اسے بری طرح بوکھلا دیا۔ وہ بڑی

سی سرخ چادر اوڑھے سنہری بالوں کو زرد رومال سے باندھے انکیسی کی سمت جانے کو تیار تھی۔ اب یوں زیبیل کے آجانے پر وہ لمحہ بھر کے لئے بوکھلا گئی تھی۔

”آہ، ہاں، نہیں۔“ اس نے اپنی لانی لانی پلکوں کی جھالیں جھکا دیں، مگر دوسرے لمحے اسے اپنی بوکھلاہٹ سراسر حماقت لگی۔ بھلا زیبیل سے کیا ڈرنا، چھپانا۔ وہ تو اس کی جنم جنم کی ساتھی تھی۔ اس کی ہراز۔ اس کے کھلے حصے جذبوں کی رازداں۔

ایک پر خلوص اور ہمدرد رفیق پالینے سے کتنی تکلیفیں کم ہو جاتی ہیں، اسے زیبیل کو پا کر احساس ہوا تھا۔

پرکشش سیاہ چمکتی آنکھوں والی زیبیل کو اس نے نظر اٹھا کر دیکھا اور پھر جھینپی جھینپی ہنسی ہنس دی۔

”ہوں۔ مگر شاہ خانم نہ اٹھ جائیں کہیں۔“ وہ بڑی شاطر تھی۔ اس کے نرم ہونٹوں سے پھوٹی جھینپی مسکراہٹ سے ہی سب کچھ جان گئی۔ مگر انتہائی خلوص کے ساتھ اس خدشے کا احساس دلایا جس سے اشتراک بھی خوفزدہ تھی۔

”زیبے! تم جانتی ہو وہ پورے چار دن بعد شکار سے آیا ہے۔“ وہ اس کے بے حد قریب آتے ہوئے مضطربانہ انداز میں بولی۔

”ہاں، اور تمہاری نگاہیں اس کے دیدار کے لئے تڑپ رہی ہیں۔ ہے ناں؟“ زیبیل یہ کہہ کر کھلکھلا کر ہنس پڑی۔

”بد تمیز۔“ وہ شرمائی۔ گلابی چہرے پر لہو کا رنگ چھلک آیا۔

”ضرور جاؤ اس پتھر انسان کے پاس۔ ہاں، مگر جلدی آجانا۔“

”نہیں۔ نہیں زیبیل..... وہ پتھر نہیں ہے۔“ اس نے زیبیل کی طرف سے دیئے گئے

اس خطاب کی مخالفت کرتے ہوئے کہا۔ ”اسے پتھر بنا دیا گیا ہے اور کبھی کبھی تو مجھے بھی محسوس ہوتا ہے جیسے ان اونچی اونچی دیواروں کے اندر رہ کر کسی دن میرا وجود بھی پتھرا

جائے گا۔ جہاں آزادی رائے کی ممانعت ہو۔ جہاں انسان کے حق پر پابندی ہو۔ جہاں جائز بات کہنا بھی بغاوت ہو۔ وہاں لفظ بے معنی ہو جاتے ہیں۔ جذبے مرجاتے ہیں اور

زیبیل جب جذبے مرجائیں تو انسان پتھرا جاتا ہے اور روح مرجھا جاتی ہے۔“ اس کی سنہری آنکھوں میں گہری اداسی سمٹ آئی۔ وہ اندر سے اتنی ہی دکھی تھی۔ یہ تو ذولین خان

اس کے لئے روشنی کا نقطہ تھا اور اس نقطے پر وہ نگاہیں مرکوز کئے اب تک جی رہی تھی۔ کبھی کبھی تو یہ نقطہ بھی گم ہونے لگتا اور بے خواب آنکھیں ڈول سی جاتی تھیں۔

مگر شاید یہ دل کے ساحلوں پر سر پختی محبت، یہ پُر زور اور جذبوں کی شوریدہ سر لہریں ہی تھیں جو اسے ناامیدی کے صحراؤں میں بھٹکنے سے بچائے ہوئے تھیں۔
یا شاید!

اپنی محبت کا اتنا اعتبار تھا۔

اعتماد کا مضبوط سہارا تھا کہ وہ ابھی تک اس کی خفگی اور لا تعلقی کی منہ زور لہروں کے آگے ڈٹی ہوئی تھی۔

”نہ نہ اشتارابی بی! یہ ستم نہ کرنا۔ اگر تم پتھر بن جاؤ گی تو اس ’پتھر‘ کو موم کون کرے گا؟“ اسے اداس دیکھ کر زیبل نے جلدی سے موضوع کو خوشگوار رنگ دے دیا۔ اسے چھیڑا تو وہ شرما کر اسے گھور کر رہ گئی۔

”اب جلدی جاؤ کہیں شاہ خانم نہ اٹھ جائیں۔“ اس نے جلدی سے وقت کا احساس دلایا تو اسے بھی وقت کے بے حد قیمتی ہونے کا احساس ہوا۔ جلدی جلدی اس نے چادر سے اپنا آپ ڈھانپا اور کمرے سے باہر نکلنے لگی، مگر جاتے جاتے بھی زیبل کو شرارت سو جھی۔

”ارے سنو خان زادی!“ اس نے پکارا۔

”ہوں۔“ وہ پلٹی۔

”کاجل نہیں لگاؤ گی کیا؟“ زیبل نے اس کی سنہری خمار آلود آنکھوں میں جھانکا اور وہ جھینپ گئی۔

”بہت بد تمیز ہو گئی ہو تم۔“ اس نے مصنوعی خفگی سے اسے ڈانٹا اور پلٹ کر تیزی سے کمرے سے باہر بھاگی۔

ٹھنڈی ٹھنڈی شبنم آلود ہوائیں ہرے بھرے لان میں اسی طرح نغمہ ریز تھیں۔ پھولوں پر ابھی تک شبنم کے قطرے سجے پتوں کے ساتھ ہلکورے لے رہے تھے، مگر اس نے نہ آج ان مہکتے رنگ لٹاتے پھولوں کی سمت دھیان دیا جو ہمیشہ اس کے گلابی لبوں کی جنبش کے منتظر رہتے تھے، نہ نغمہ ریز ہوا کے سرور کو محسوس کیا بلکہ اپنے آپ کو ان شریر پھولوں سے بھی چھپائی، تیزی سے لان عبور کر کے انیکسی کی جانب بھاگی۔

سفید دلکش نقش و نگار سے مزین نیم وا دروازے کے سیاہ پالش شدہ ہینڈل پر ہاتھ رکھتے ہوئے اس کے دل کی دھڑکن معمول سے تیز ہو گئی۔ سفید مومی انگلیاں کانپ سی گئیں۔ وہ اپنے اندر اٹھتے ہوئے ایک ہیجان خیز احساس کے حصار میں ڈوبتی چلی گئی۔

مگر بدقت تمام اس نے اپنی حالت پر قابو پایا ورنہ دل کی تیز دھڑکن اسے ایک قدم بھی آگے نہ بڑھنے دیتی۔

اس نے دروازے پر ہلکی سی دستک دی اور پھر جواب کا انتظار کئے بغیر ہی آہستگی سے کسی بہار کے نرم جھونکے کی طرح اندر آگئی۔

سرمئی کرتے شلوار اور سفید براق واسکت میں ملبوس وہ فرش پر بیٹھا اپنی رائفل صاف کر رہا تھا۔ دستک پر سر اٹھا چکا تھا۔ اسے دیکھ کر حیران ہوا۔ سرخ رنگ کے پرنٹڈ پشواز اور بڑی سی سرخ چادر میں خود کو ڈھانپنے ہمیشہ کی طرح سنہری بالوں کو زرد رومال میں جکڑے، وہ لائی نم کے خوشنما پھول کی طرح اپنی مہک کے ساتھ اس کے سامنے تھی۔ پورے چار دن کے بعد شعوری نہ سہی لاشعوری طور پر وہ اس کا منتظر تھا۔ اس کی سبز کانچ سی آنکھوں کی چمک ایک لمحہ کو بڑھی۔

وہ اسے دیکھتا رہا، مگر محویت کا عالم صرف چند لمحے رہا۔ پھر نہ جانے کس احساں تلے، کس سوچ نے اس کشاوہ پیشانی پر شکنوں کے جال بن دیئے۔

عناابی لب باہم بھیج گئے۔ ستواں ناک کے نتھنے پھیلے اور پھر سکڑ گئے۔

”تم، کیوں آئی ہو یہاں؟“ ہمیشہ کی طرح برہم لہجے میں اس نے گھسا پٹا سوال پوچھا تو وہ بے ساختہ ہنس پڑی۔

مترنم جھرنوں سی ہلسی نازک گلابی لبوں سے پھوٹی تو عارضوں کی ساری دلکشی نکھر آئی۔ اس نے چہرہ جلدی سے رائفل پر جھکا لیا۔

وہ ہمیشہ اسے اسی طرح ڈسٹرب کرنے آجاتی تھی۔

اس کے دل کی دنیا میں ایک انتشار برپا کر جاتی تھی۔

”کیسے ہیں آپ؟“ اس نے اپنی تمام دھڑکنوں کو قابو میں رکھتے ہوئے پوچھا، پھر ایک مچھلیں کرسی پر بیٹھ گئی۔

”اتنی صبح صرف یہی پوچھنے آئی ہو؟“ اس کا لہجہ بدستور ترش رہا۔

”آپ کل شکار سے واپس آئے ہیں نا، سو یہی پوچھنے آئی ہوں کہ کیسا رہا ٹور؟“

اشتار خان نے اس کی ناراضگی، بے نیازی اور کج خلقی کو نظر انداز کرتے ہوئے آہستگی سے اپنے یہاں آنے کا مقصد اس پر واضح کیا۔ حالانکہ وہ اچھی طرح جانتا تھا کہ وہ کیوں آئی ہے۔ وہ اتنا سادہ لوح یا کم عقل نہیں تھا کہ وہ بات نہ سمجھے جو الفاظ کی محتاج نہیں ہوتی۔ مگر شاید ہر بار نظر انداز کر کے اس کی اذیت دیکھ کر، اپنی انا کی تسکین کا سامان کرتا

تھا اور وہ خود بھی جانتی تھی کہ وہ یہاں کیوں چلی آتی ہے۔ محض اس کی صورت دیکھنے، اپنی
تمناؤں کے اس حسین مرکز کو دیکھنے۔
مگر وہ سچ نہ کہہ سکتی تھی۔

اپنے اندر مچلتے جذبوں کو زبان دے کر انہیں بے وقعت نہیں کرنا چاہتی تھی، کیونکہ وہ
اچھی طرح واقف تھی کہ یہ شخص پذیرائی کے آداب سے واقف نہیں ہے۔ بالفرض اگر اس کا
دل اس کے نزل، کوئل جذبوں کی حدت محسوس بھی کرے گا تب بھی وہ لبوں سے کچھ کہنے
سے گریز ہی کرے گا۔

یہ گداز احمریں لب اسی طرح جامد رہیں گے۔

شاید، اس کی محبت کی آزمائش کرتے رہیں گے۔

”بتایا نہیں آپ کا ٹور کیسا رہا۔ کیا شکار کیا؟“ اس کی لائق پر وہ دکھی ہو گئی، جو مسلسل
سر جھکائے اپنی رائفل کی سمت متوجہ تھا۔

”اچھا رہا۔“ چمکدار طلائی بالوں سے بھرا سر اس کے دوسری بار استفسار پر بھی پونہی جھکا
رہا۔ آنکھوں کے سمندر پر پہرہ دیتی ان ساحل پلکوں کو اس نے اٹھانے کی زحمت قطعی گوارا
نہ کی۔

وہ ہارنا نہیں چاہتا تھا۔

سنہری پانی میں بہنا نہیں چاہتا تھا۔ یہ اس کی انسانیت کی ہار ہوتی۔

اس کی مردانگی پر کاری ضرب ہوتی۔

اس کی خودداری پر زبردست دھچکا لگتا۔ اور پھر ضروری نہیں وہ یہ سب وار سہہ کر بھی
سب کچھ پالیتا۔

پالینے کے اس سراب میں وہ سب کچھ داؤ پر لگا دینا نہیں چاہتا تھا۔

پھر اس کے پاس کچھ بھی نہ بچتا!

نہ چاند چہرہ

نہ ستارہ آنکھوں کی محبتیں۔

نہ اپنی غیرت کو بچانے کے لئے کوئی لفظ۔

صرف پچھتاوے رہ جاتے جو از حد زہریلے ہوتے ہیں اور اس کے پاس ویسے بھی
خوشیوں کے زمرے نہ تھے، جن میں اپنے دکھ، پچھتاوے چھپا کر خوشی کے چند لمحے
گزار لیتا۔

اسے بہت سوچ کر زندگی کی طرف پاؤں بڑھانے تھے۔

جذبوں کا قیدی بن کر وہ کوئی اذیت اٹھانے سے گریزاں تھا۔

”اشمل لالہ کا فون آیا تھا رات کو۔ وہ کہہ رہے تھے مجھے کہ جب وہ چھٹیوں پر آئیں گے تو ذولین کے ساتھ شکار کا پروگرام ضرور بنائیں گے۔“

”کب آرہا ہے اشمل؟“ اس نے پہلی بار سراٹھا کر اس پر ایک اچھتی ہوئی نظر ڈال کر پوچھا۔ شاید یہ موضوع اس کے لئے کچھ دلچسپی کا باعث تھا۔

”ابھی تو نہیں آسکیں گے۔ ان کی یونیورسٹی میں یونین کے الیکشن ہو رہے ہیں۔ وہ خود بھی صدارت کے امیدوار ہیں۔“

”اوہ۔ گڈ۔“ اسے یہ سن کر واقعی مسرت ہوئی۔

”اشمل کو جیتنا چاہئے۔“

”ہاں۔ ان کا جو منشور ہے اس کے حساب سے تو انہیں ہی جیتنا چاہئے مگر.....“ وہ

ایک لمحہ رکی پھر دھیرے سے بولی۔ ”لوگ سچائی کو کہاں سمجھتے ہیں، سب کو ایک ہی لاشی سے ہانکتے ہیں۔“ اس نے بہت سادہ سے لہجے میں اس کی ذات پر چوٹ کر دی تو وہ تلملا

اٹھا۔ وزدیدہ نگاہوں سے اس کی طرف دیکھا۔

”اُونہہ۔ سچائی۔ کہاں ہے سچائی؟“ وہ استہزائیہ ہنسا۔ ”جھوٹ، نفرت اور خود غرضی کے

تیروں کی اس بارش میں لوگوں کا اعتبار ختم ہو چکا ہے، بلکہ کر دیا گیا ہے۔“ اس نے بھی حساب چکا دینا ضروری سمجھا۔

”اور اگر کوئی اعتبار قائم کرنے کے لئے صدق دل سے جدوجہد کرے تو؟ کیا اعتبار ہو سکتا ہے؟“ وہ کرسی سے کھڑی ہو گئی۔

وہ بھی رائفل اٹھا کر کھڑا ہو گیا۔ چھ فٹ سے نکلتا قد اور ورزشی جسم نمایاں ہو گیا۔

”ذولین خان! کیا اعتبار قائم کرنے کے لئے جان کا نذرانہ دینا ہوگا؟“ اس کا لہجہ مغموم ہو گیا۔

اس کی بات پر ذولین خان کا سارا وجود ایک لمحے کے لئے لرزا۔ پھر دوسرے ہی لمحے اس کے چہرے کا تناؤ بڑھ گیا۔ سرد مہری گہری ہو گئی۔ اس نے رائفل غصے سے ایک طرف

پیچ دی اور پلٹ کر اسے دیکھا۔

”اشتارا مہروز! چلی جاؤ یہاں سے اور اب آئندہ مت آنا یہاں۔“ اس کا لہجہ ایک دم ہی شعلہ ہو گیا۔

آنکھیں تپ اٹھیں۔

چہرہ سرخ ہو گیا۔

خود اشتارا کا سارا وجود اس جملے سے دھواں دھواں ہو گیا۔

”ذولین خان! ہمارے درمیان ایک اور معتبر رشتہ بھی تو ہے۔ کیا اس رشتے کے توسط

سے تم مجھ سے کوئی بات.....؟“

”کیا تم اس رشتے کے توسط سے، اس رشتے کے احساس کے ساتھ آتی ہو یہاں؟“

اس نے تیزی سے اس کی بات کاٹ کر ایک ایسا کاری وار کیا کہ وہ تھرا اٹھی۔

اُف، اس ظالم انسان نے کیسا تیر پیوست کر دیا تھا دل میں کہ وہ بھر بھری مٹی کی طرح

اندر ہی اندر بکھرنے لگی۔ تذلیل کے احساس سے چہرہ سرخ ہو گیا، پلکیں جھک گئیں۔

وہ سلکتی سبز آنکھوں میں کڑواہٹ لئے اس کے دھواں دھواں چہرے کو بغور دیکھ رہا تھا۔

”میری نظر میں رشتوں کی کوئی اہمیت نہیں ہے اور یہ خون کے رشتے؟ اُونہہ۔ ڈھکوسلا

ہیں، ان پر تو میرا ایمان ہی نہیں ہے۔ میں رشتوں کو نہیں انسانیت کو مانتا ہوں۔ شکر ہے

کہ کچھ لوگوں کی موجودگی نے اس بھرم کو بھی قائم رکھا ہے۔“ وہ ایک لمحے میں یکسر بدل

گیا۔ آنکھوں کی رنگت گہری ہو رہی تھی۔ ان میں نفرت، غصے اور کسی سسکتے احساس کے

رنگ تھے۔ وہ اپنے اندر کا سارا زہر باہر نکال رہا تھا۔

ہاں وہ حق پر ہی تو تھا۔

اس کا غصہ، اس کی نفرت بے معنی تو نہیں تھی۔

یہ سب اسے وراثت میں نہیں ملا تھا۔ ویران اور جھلتے درد کا صحرا وہ اپنے ہمراہ لے کر

نہیں آیا تھا۔ یہ سب ماحول نے اسے دیا تھا!

اس مقدس رشتے نے عنایت کیا تھا اور آج.....

وہ سب کچھ لوٹا رہا تھا تو کتنا ظالم، کتنا سفاک بن گیا تھا۔

اشتارا کی گردن جھک گئی۔ اس نے اپنے کانپتے تھر تھراتے لبوں کو دانتوں میں دبایا۔

پہلو میں دل بے قرار ہو کر پھڑکنے لگا۔

قصور تو اس کا بھی نہیں تھا۔ بس اتنا ہی جرم تھا کہ وہ ایک ایسے انسان سے محبت کی تمنا

کر بیٹھی تھی جو اپنے پہلو میں کوئی گداز دل نہیں رکھتا تھا۔ نرم شیتل جذبوں کے لمس سے

کوسوں دور تھا۔

وہ بے نیاز تھا اور ایسے احساسات سے کوسوں دور بھاگتا تھا جو کہیں، کسی لمحے اسے اپنی

گرفت میں جکڑ کر اس کی انانیت کو ٹھیس پہنچادیں۔

وہ چند ٹاپے سر جھکائے اپنے تڑپتے، مچلتے دل کے ٹوٹنے کی صدائیں سنتی رہی پھر پٹی اور اس کی طرف دیکھے بغیر تیزی سے باہر نکل گئی۔

اس کا زرد رومال اس کے ریشمی بالوں سے پھسل کر فرش پر گر گیا تھا۔ ذولین خان لب بھینچے اس کو تکتا رہا۔ پھر جھک کر آہستگی سے اسے اٹھا لیا۔ اس کے بالوں کی بھینی بھینی مہک اس رومال سے اٹھتی ہوئی اس کے نتھنوں سے نکرائی تو اس کے مضبوط ہاتھ میں سنسناہٹ سی دوڑ گئی۔ دل بری طرح دھڑکا۔ اس نے گھبرا کر رومال میز پر یوں پھینکا جیسے وہ کوئی رومال نہیں لہراتا ہوا سانپ ہو۔ یونہی اس کے ہاتھ میں رہا تو اسے ڈس لے گا۔ اس کے سارے وجود کو ٹھکنے میں کس لے گا۔

”اوہ، خدایا۔“ اس نے اپنے دھڑ دھڑ کرتے دل کو قابو میں کرتے ہوئے خود کو کرسی پر گرا دیا اور سز پشت پر ٹکا کر پلکیں موند لیں۔

”اشتارا مہروز۔ میرا دل ایک گھنا، تاریک اور ہیبت ناک جنگل ہے۔ اس کی بھول بھلیوں میں اگر تم گم ہو گئیں تو بکھر جاؤ گی۔ کوئی راستہ نہیں ملے گا تمہیں۔ یہاں برسات نہیں ہوتی۔

یہاں روشنیوں کے ققمے نہیں ملتے۔“

اس کی سخت اور کھردری مٹی میں صرف سخت اور پتھر لے کانٹوں سے لدے درخت اُگے ہوئے ہیں۔ چھوڑ گی بھی تو لہو لہان ہو جاؤ گی۔

ایسے اندھیرے میں، ایسے ہیبت ناک کانٹوں بھرے راستے کا سفر تم کیسے طے کر سکو گی۔ نہ پیاس بجھے گی نہ ٹھکن کے بعد کوئی سہارا۔

لوٹ جاؤ اشتارا!

لوٹ جاؤ پلیز!

ابھی تمہارے قدم بہت آہستہ ہیں۔

تم رک سکتی ہو۔

پلٹ سکتی ہو۔

پھر کہیں ایسا نہ ہو تم لوٹنا چاہو تو واپسی کے سارے راستے مسدود ہو جائیں کوئی راہ روشن نظر نہ آئے۔

ایک خوفناک تاریکی تمہیں اپنی لپیٹ میں لے لے۔

اشٹارا انیکسی سے رہائشی حصے کی سمت آئی تو اس کی آنکھیں جل رہی تھیں۔ دل میں دھواں بھر گیا تھا۔ اس کے اندر تیز دھوپ اتر آئی تھی۔ ایسی دھوپ جس سے اس کے سارے اعصاب جھلس رہے تھے۔

ہمیشہ ہی تو ایسا ہوتا آیا تھا۔

ہر بار وہ اس چٹان سے ٹکرا کر ریزہ ریزہ ہوئی تھی۔ اس نے کب اس کی سماعت میں امرت گھولا تھا۔

کب اسے خوش آئند لفظوں کا جام پیش کیا تھا۔ ویسے ہی کٹیلے، نوکیلے، جھلتے نشتر اس کی روح میں اتارے تھے۔ مگر آج۔

اسے لگ رہا تھا اس نے اس کی آنکھوں کے وہ سارے خوش رنگ خواب نوچ لینے کی سعی کی تھی۔ اس کی تذلیل کی تھی۔ اس کی آنکھیں اور بھی تو اتر سے پہنے لگیں۔ اب وہ کبھی اپن گوشے کی طرف نہیں جائے گی۔ اس نے دل میں پکا قصد کر لیا مگر اسے لگا جیسے یہ ارادہ بھی سابقہ ارادوں کی بھر بھری مٹی ثابت ہوگا۔ وہ پھر اس سفاک، ستم گر کی صورت دیکھنے، بڑھڑکتے دل اور مچلتے جذبوں کے ہمراہ پہنچ جائے گی کہ محبت تو خوش گماں ہے۔

وہ اندر آئی تو ناشتے کی میز پر شاہ خانم موجود تھیں۔ اس کا دل سوکھے پتے کی طرح لرزا اٹھا۔ اسی لمحے ان کی بڑی بڑی بھوری آنکھیں اوپر اٹھیں اور اشٹارا پر پڑیں۔

”کہاں چلی گئی تھیں تم!“ ان کی رعب دار آواز ابھری۔

”وہ میں ایسے ہی باغ میں چہل قدمی کر رہی تھی۔“ اسے بروقت اچھا بہانہ سوجھ گیا اور خلاف عادت شاہ خانم نے اس کے معصوم چہرے کو زیادہ کھوجنے کی سعی نہ کی۔ ان کے چہرے کا تناؤ ڈھیلا پڑ گیا۔

”آؤ بیٹھو ناشتہ کر لو۔“

وہ سر جھکائے ان کے سامنے کرسی پر بیٹھ گئی۔

+++

وہ فرنٹ سیٹ پر بیٹھی مسلسل اشک بہا رہی تھی۔ بڑی بڑی سیاہ آنکھیں جلنے لگی تھیں اور چہرہ ان نمکین قطروں کی حدت سے سرخ انگارہ ہو رہا تھا۔ مگر اس سے کہیں زیادہ تو دل جل رہا تھا۔ ریزہ ریزہ ہو رہا تھا۔

یہ شخص جو لا تعلق سا ڈرائیونگ کر رہا تھا، اسے شدت سے چاہنے والا، اس کے دل کی دھڑکن بن کر دھڑکنے والا، اب کیسا سفاک بن کر اس کو لومہ لومہ موت دے رہا تھا۔

”مم..... مسعود شاہ۔“ اس نے سراٹھا کر سسکاری لی۔ ”خدا کے لئے مسعود شاہ، اپنے اس جرم پر غور تو کرو۔ کیا ہے میرا قصور؟ کون سا ہے میرا گناہ؟ جس کی پاداش میں تم نے اتنی بڑی سزا سنا دی ہے مجھے۔ یہ ایک ایک سانس روح کھینچنے کی بجائے ایک ہی بار گلا گھونٹ کر مجھے مار ڈالو، خدا کے لئے۔“ وہ اسٹیئرنگ پر رکھے اس کے ہاتھ پر چہرہ جھکا کر بلک بلک کر رو دی۔ اس کی اس حرکت پر اسے جلدی سے کنارے پر گاڑی روک دینی پڑی۔

”میرا جرم کیا ہے؟ بتاؤ۔“ وہ سراٹھا کر رندھی آواز میں بولی۔

”تو میری بہن کو کس جرم کی سزا مل رہی ہے؟ کیا تقصیر ہے اس کی؟ تمہارے بھائی کے سامنے بھی وہ بغیر جرم اسی طرح گڑ گڑائی ہوگی۔“ اس نے ترش روئی سے کہا۔ اس کی پیشانی سلوٹوں سے بھر گئی۔ خدایا! یہ شخص اندر سے اتنا سفاک بھی ہوگا۔ وہ شادی کے سہانے چند ماہ تو تیلیوں کے رنگوں کو جیسے چنتے ہوئے گزر گئے۔ اب یہ اندوہناک غم۔ اس کا دل غم کے اس بوجھ سے پھٹنے لگا۔

”شاردا کو زمان چھوڑ گیا ہے بلا جواز، اس کا حساب کس کھاتے میں جائے گا بولو..... بولو کیا میں بے غیرت بھائی بن کر تماشا دیکھتا رہوں۔ اس کے اشکوں کا مداوا کرنے کی بجائے صرف تمہارے آنسو پونچھتا رہوں۔“ وہ غصے میں اس کے دونوں شانے تھام کر جھنجھوڑنے لگا۔

”یہ مداوا نہیں ہے۔“ وہ چیخ اٹھی۔ ”یہ ظلم ہے، جبر ہے میرے ساتھ۔ اس سے شاردا کو کیا ملے گا۔ نہیں مسعود شاہ یہ غیرت مندی نہیں ہے، بے غیرتی ہے۔ سراسر نا انصافی ہے، استبداد ہے۔“

”بکو اس بند کرو۔“ وہ دھاڑا۔

آج پھر زمان خان روتی دھوتی شاردا کو بلا تقصیر چھوڑ گیا تھا اور یہ آج پہلی بار نہیں، کئی بار ایسا ہوا تھا اور ایسے ہی مسعود شاہ بے غیرت بن کر خاندان والوں کے طعنے نہیں سہہ سکتا تھا۔ اس کا دل بہن کے لئے تڑپ جاتا تھا۔ وہ ویسا ہی سلوک زمان خان کی بہن کے ساتھ کر سکتا تھا اور کر رہا تھا۔

اس نے گاڑی اشارت کرنی چاہی تو وہ تڑپ کر اس کے دونوں مضبوط ہاتھ تھام کر

رودی۔

”نہیں نہیں مسعود شاہ تمہیں گڈو کا واسطہ۔ اس طرح بار بار مجھے بے عزت کر کے اپنے ہی گھر سے مت نکالو۔ مت کرو یوں بے آبرو۔“ اس کا لہجہ، اس کی آنکھیں فریاد کنناں تھیں۔

وہی مسکراہٹ، وہی چہرہ جس کا مسعود شاہ دیوانہ تھا، آج اُس کے سامنے بھیگ بھیگ کر التجا کر رہا تھا۔ اس کے ہاتھوں پر اس کے آنسو آتش سیال کی طرح گر رہے تھے۔ اس کا سارا وجود لرزا۔ دل پر رکھا پتھر سرکنا ہی چاہتا تھا کہ شارددا کا معصوم چہرہ نگاہوں میں گھوم گیا۔

نہیں، وہ اس کے روتے بلکتے وجود کو کیسے سمیٹ لیتا۔ یہ بڑی بے غیرتی ہوتی۔ ماں، باپ کے طعنے، شارددا کے آنسو اور پھر زمان خان کو بھی تو آزاد نہیں چھوڑنا چاہئے۔ اس نے لب بھینچ لئے۔ سارے جہاں کی سختی چہرے پر سجالی۔

”تم نے اس طرح گڑگڑا کر کبھی زمان خان کو اپنے کئے پر شرمندہ کرنے کی کوشش کی ہے۔ اسے بے غیرتی کا طعنہ دیا ہے؟“ اس نے کمزور لمحوں کو پس پشت ڈال کر اس کے دونوں نازک ہاتھوں کی گرفت سے اپنے ہاتھ چھڑا کر گاڑی اشارت کر دی۔

”اُونہ۔ وہ بھی تمہاری طرح کا ایک مرد ہے۔ تم سارے مرد اس مقام پر ایک جیسے درندے بن جاتے ہو۔ جھوٹی نام نہاد غیرت کا ڈھنڈورا پیٹ کر اپنا شملہ اونچا کرنے کی سعی کرتے رہتے ہو۔ یہ غیرت نہیں ہے مسعود شاہ۔ یہ غیرت نہیں ہے کہ بہن کے سر پر دکھوں کا پتہ سورج دیکھ کر بیوی کے سر سے سکھ کی چادر کھینچ لی جائے۔“

”میں تو پھر بھی تمہیں، تمہارے بھائی کے ہی گناہ کی سزا دے رہا ہوں، مگر تمہارا بھائی، شارددا کو کس جرم کی سزا لمحہ لمحہ دیتا رہتا ہے۔“ اس کا انداز استہزائیہ اور کھردرا تھا۔ ماہ گل کی ساعتوں کے ساتھ دل بھی چھلنی ہو گیا۔ اس نے سرخ سرخ آنکھیں اوپر اٹھا کر اس جلا دھفت انسان کو دیکھا جو اس کا مجازی خدا تھا۔ اس کا محبوب تھا۔

دل میں اب بھی اس بے درد کا پیار دھڑک رہا تھا۔

ساری سوچوں اور تصورات پر اس کا قبضہ رہا تھا، مگر آج۔

اسے کس بے دردی سے ٹھکرا رہا تھا کہ آگینہ دل ٹوٹ کر ریزہ ریزہ ہو رہا تھا مگر اس طرح کہ کوئی صدا تک سنائی نہ دی، صرف اشک تھے جو نوک مڑگاں پر ستارے بن کر جھلملا رہے تھے۔

”ہاں تم حق پر ہو، تم عادل ہو، تم منصف ہو۔“ وہ طنزیہ ہنسی اور پھر کھڑکی کے بیخ بستے شیشے پر چہرہ ٹکا دیا اور پھوٹ پھوٹ کر رونے لگی۔

رات سنسان تھی، فضا کی سانسیں بوجھل ہو رہی تھیں، مگر اس سے کہیں زیادہ گاڑی کے اندر فضا بوجھل ہو رہی تھی۔ مسعود شاہ کے پاس اس کی سسکیوں کا کوئی حل نہیں تھا۔ وہ خود الجھا ہوا تھا۔ دماغ و دل کی سخت جنگ میں گرفتار اس نرم و نازک شاخ کی مانند ہو رہا تھا جو تیز آمدنی کی زد میں آگئی ہو۔

گاڑی ایک جھٹکے سے سفید بنگلے کے گیٹ پر رکی تو اس نے تیز تیز ہارن دیئے۔ اس کی اس سرد مہری اور بے اعتنائی پر اس کے دل میں ہوک سی اٹھی۔

”مسعود شاہ! میں عورت تھی ناں! سو گڑ گڑا کر اپنی انا کو قربان کر کے اپنے گھر کے درود یوار کو سنبھالنے کی کوشش کر دیکھی، مگر اب میں اپنی غیرت اور انا کو اتنا مجروح نہیں کر سکتی۔ اب یہ زندگی یوں نہیں گزر سکتی۔“ وہ بیگ سنبھال کر نیچے اتر آئی۔ ”اس مہام نہاد اور کھوکھلی غیرت کے انبار تلے، یونہی روح کو لمحہ لمحہ اذیت سے دوچار نہیں کر سکتی۔ اب میں واپس نہیں آؤں گی۔ یہ تذلیل بھری زندگی اب میں نہیں گزار سکتی۔“ وہ اپنے ٹوٹے وجود کو بہ مشکل سہارتی تلخی سے بولی اور گیٹ کی طرف چل دی۔

گاڑی اشارت ہوئی اور آگے بڑھ گئی۔ مگر اس نے پلٹ کر اس کی اڑتی دھول کو نہ دیکھا۔

اس کی آنکھیں جل رہی تھیں۔

دل کی دیواروں سے اہور سنے لگا تھا۔

گیٹ چوکیدار نے کھولا اور اسے حیران ہو کر دیکھنے لگا مگر وہ کسی سمت دیکھے بغیر اندر آئی۔ من من بھر کے پیر اٹھانا مشکل ہا رہا تھا۔

برگد کے درخت کی شاخ کے پیچھے چودھویں رات کے چاند کا دل کانپ رہا تھا۔ لان کے اس کنارے مدہم مدہم کرنیں بکھری ہوئی تھیں مگر اس کے اندر اداسیوں کی گھنگھور گھنائیں گھر آئی تھیں۔

آج اسے سب کچھ کھودینے کا احساس ہو رہا تھا، بلکہ سارا کچھ ایک بے نیاز کے نام لٹا دینے کا احساس تھا۔ بڑے دنوں بعد اس کی روح غم و اندوہ کے ایک طوفان میں دب کر رہ گئی تھی۔

”ماہی! تم۔۔۔؟“ سحر گرل کو تالا لگانے آئی تو اسے دیکھ کر ششدر رہ گئی۔ کیسی

اجڑی اجڑی اور ویران آپی تھی اس کی۔
 ”امی۔ امی۔ آپی آئی ہیں۔“ وہ کسی انجانے خدشے سے چیخ کر امی کو بلانے لگی اور
 پھر خود گریل کھول کر دوڑ کر اس کے قریب آئی۔
 ”سحر! تیری آپی بھی شاردہ کی طرح بلا تقصیر دکھ سہہ رہی ہے۔“ اس نے بیگ کندھے
 سے اتار دیا۔ مگر وہ بوجھ جس سے اس کے اعصاب چیخ رہے تھے یونہی موجود رہا۔
 ”ماہی، ماہی، تو اس وقت؟“ امی اسے دیکھ کر ہول کر رہ گئیں۔ تیزی سے اس کی
 طرف بڑھیں۔

”کیا پھر مسعود شاہ؟“

”ہاں پھر۔ مسعود شاہ۔ اس لئے کہ پھر زمان بھائی نے اپنی بے حسی اور بے دردی کا
 مظاہرہ کیا ہے۔“ وہ چیخی۔ ”میرا کیا قصور ہے امی! کیا قصور ہے؟“ وہ امی کے بازوؤں
 میں ساگٹی اور ایسے لپٹ کر روئی کہ جیسے اب شاید عمر بھر نہ رو پائے گی۔ کبھی مسعود کو نہ دیکھ
 پائے گی۔

امی کا سارا وجود کپکپا گیا۔

”ہاں یہ تو ہونا ہی تھا۔“ بیٹی کے دکھ سن کر وہ تڑپ اٹھیں۔

سارے گھر کی فضا بوجھل ہو گئی۔ زمان بھائی بے حد خاموشی سے باہر نکل گئے۔ شاید
 بہن کی نوحہ کناں نگاہوں سے بچنے کے لئے مگر اس نے کب شکوہ کیا تھا، وہ جانتی تھی سب
 بے معنی ہے۔

سارے لفظ اپنی وقعت کھو چکے ہیں۔

نہ زمان بھائی محض اس کی خاطر شاردہ سے نباہ کرنے کی کوشش کریں گے اور نہ مسعود
 شاہ بے غیرت بھائی بن کر صرف تماشا دیکھتا رہے گا۔

اس سے کسی نے پوچھنے کی کوشش نہ کی۔ سب جانتے تھے وہی کہانی ہے۔ آج صبح
 شاردہ کو زمان جب ایک طویل جھگڑے کے بعد میسکے چھوڑ آیا تھا، اسی وقت سے سب
 بوجھل ہوا میں جھول رہے تھے۔ ایک دھڑکا سا تھا سب کو اور وہی ہوا۔ وہ اجڑی اجڑی
 ویران اور بجھے بجھے چشم و عارض کے ساتھ جب گھر میں داخل ہوئی تو سحر گل گھبرا گئی۔ اس
 وقت تک جب شاردہ واپس نہیں آ جاتی اسے یہیں رہنا تھا۔

مگر آج وہ فیصلہ کر چکی تھی کبھی واپس نہ جانے کا۔

یوں رلتی زندگی سے۔

ایسی خوفزدہ زندگی سے وہ بچ آگئی تھی۔ لمحے لمحے کی موت نے اس کے اعصاب کو تھکا دیا تھا۔ یہ اذیت بھری زندگی اب اس کے بس سے باہر تھی۔ وہ کمرے میں بند ہوگئی۔ اس کمرے میں جہاں اس کا کھلکھلاتا بچپن گزرا تھا۔ جہاں سحر گل سے شرارتیں کرتے ہوئے نوجوانی کے رنگین دن گزرے تھے۔ اب اس کمرے میں مسعود شاہ کی بہت بڑی تصویر بھی ہوئی تھی۔ مسکراتی، خوبصورت تصویر، اس کے پہلو میں وہ کھڑی تھی، آنکھوں میں ڈھیروں شرارتیں پنہاں تھیں۔ ایسا لگتا تھا جیسے ان آنکھوں نے کوئی خواب کھویا ہی نہیں ہے۔ اس کے دل میں ہوک سی اٹھی۔ اس نے ہاتھ بڑھا کر بے اختیار وہ فریم شدہ تصویر اٹھالی اور شیشے سے وہ تصویر نکال کر اس کے کئی ٹکڑے کر دیئے۔

’تم نے میرے وجود کے اسی طرح ریزے کئے ہیں نا مسعود شاہ!‘ تصویر کے ٹکڑے مٹی میں جکڑ کر اس نے پلکیں موند لیں۔

یہ موسم سبز پتوں کا

سنہری دھوپ کرنوں کی

گلابوں کے مہکنے کا ہمیں کب راس آیا ہے

ہماری زرد آنکھوں نے تو پھر خواب ہی دیکھے

کہ اپنی خواب بستی میں

کوئی خوشبو نہ آچل ہے

کوئی جھونکا نہ بادل ہے

+++

یونیورسٹی میں الیکشن کی رونقیں اپنے عروج پر تھیں۔ سارے سٹوڈنٹ پُر جوش اور ایکٹو ہو گئے تھے۔ کلاسیں کبھی ہوتیں، کبھی نہیں ہوتی تھیں اور ویسے بھی کلاس اٹینڈ کرنے کو کسی کا دل نہیں چاہتا تھا۔ غیر نصابی سرگرمیاں سب کو اپنی سمت کھینچے چلی جا رہی تھیں۔ جگہ جگہ رنگ برنگے مختلف تنظیموں کے جھنڈے لہرا رہے تھے۔ جگہ جگہ مختلف بینرز چسپاں تھے اور ان میں مزید اضافہ ہوتا جا رہا تھا۔ لڑکیاں بھی بھرپور کردار ادا کر رہی تھیں۔ بینرز کے رنگ کی چوڑیاں، کلپ، دوپٹے۔ وہ کسی سے بھی پیچھے نہیں تھیں۔ مگر جب کہیں سنسناتی گولیوں کی آواز سنائی دیتی تو ان میں سے کئی کے ہاتھ پیر ڈھیلے پڑ جاتے، جوش ولولہ کم ہونے لگتا۔

اب تو یہ ہنگامہ خیزی معمول کا حصہ بن گئی تھی۔ گولیاں چلتیں، ایک دو زخمی ہوتے،

۹۷۸۲۲۷

بھگدڑ مچتی۔ پھر نامعلوم افراد کے نام ایف آئی آر درج ہوتا پھر پولیس کا آنا جانا رہتا۔ تفتیش ہوتی، پھر حالات معمول پر آجاتے۔ گوکہ الیکشن میں ابھی پورے ایک ماہ کا عرصہ تھا مگر ممکنہ صدر کی پیش گوئی ابھی سے ہو رہی تھی اور ان میں سرفہرست نام 'اشمل خان گل زئی' کا تھا جس کی متحرک شخصیت نے سب کو بیک وقت اپنی جانب متوجہ کر لیا تھا۔ وہ تھا بھی بے حد مختلف نوجوان۔ اسے دیکھ کر ماضی کی ایسی ہی متحرک، جری اور دلیر شخصیات یاد آجاتیں، جنہوں نے اپنی سر زمین کے لئے اپنا تن من لعا دینے سے گریز نہ کیا تھا۔

اس کی آواز حق کی آواز تھی۔ اس کا پیغام محبت اور سچائی کا پیغام تھا جو وہ ہر جگہ، ہر دل، ہر گھر میں پہنچا دینا چاہتا تھا۔ اس نے بہت جلد دلوں کو تسخیر کر لیا تھا۔ اپنی ذہانت، اپنی لگن اور اپنی مسور کن شخصیت سے۔

لڑکے کہتے تھے ایمانداری، ہمدردی، وفاداری، غیرت، احترام آدمیت کو سبجا کر دیا جائے تو جو شخصیت بنے گی وہ اشمل خان کی ہوگی۔

لڑکیوں کے دل، ان کی آنکھیں، ان کے جذبے کچھ نئے، انوکھے احساسات بھی لئے ہوئے تھے۔ صدارت کے اس حسین و خوبو امیدوار کے ایک ایک قدم کی جنبش ان کے نازک دلوں کی دھڑکن بن جاتی۔ بڑی بڑی سحر طراز بھوری آنکھوں کی رعنائیاں، ان کی جادوگری، ان کے خرمین دل پر بجلیاں گرا دیتی۔

وہ ہدیہ دل ہر لمحہ، ہر آن پیش کرنے کو تیار تھیں۔ مگر اس خندہ رُو کی نگاہیں ان کی جانب اٹھتی ہی کب تھیں۔

اشمل خان لڑکیوں کے ان نازک احساسات سے یکسر بے خبر تھا۔ اسے یہ سب سوچنے کا وقت ہی نہ تھا اور نہ اس نے کبھی اس طرف دھیان دینے کی شعوری کوشش کی تھی۔ شاید اس کی وجہ یہ تھی کہ کوئی ایسی صورت، کوئی ایسی ہستی اسے اب تک نظر ہی نہ آئی تھی، جو اس کے طاقتور سینے میں مقید دل کو متاثر کرتی۔

یہ نہیں تھا کہ یہاں نزاکت اور حسن کا کال تھا۔ ایک سے بڑھ کر ایک حسین و جمیل لڑکیاں اس یونیورسٹی میں موجود تھیں اور موضوع سخن بھی۔

کتنے دلوں کی دھڑکن بھی۔

اور دلوں کے ساز پر گیت بھی۔

مگر اشمل خان کے دل کے نرم تاروں کو ابھی کسی نے نہ چھیڑا تھا۔

اس کے دل کی نوخیز ندیاں ابھی یونہی اپنی دھن میں رواں دواں تھیں۔ وہ زندہ رہنا

چاہتا تھا، دوسروں کی مدد کر کے۔ وہ پُرسکون رہنا چاہتا تھا، نا آسودہ لوگوں کو آسودگی مہیا کر کے۔ سٹوڈنٹ کے مسائل حل کرنا، بے حد خامشی کے ساتھ ان کی مالی مدد کرنا ہی وہ اپنی زندگی کا نصب العین سمجھتا تھا۔

اس کی پارٹی میں سب سے زیادہ دھوم مچی ہوئی تھی۔ مخالف پارٹیاں اس کی مشہور ہوتی ہوئی شخصیت سے چکرا کر رہ گئی تھیں۔ اس کا منشور حقیقت پسندانہ تھا۔ خوابوں کی دنیا کا نہیں بلکہ طلبہ کے حقیقی مسائل کے موثر حل کا خواہش مند تھا وہ۔

”یار اشمیل خان! تم نے ابھی تک میرے مسئلے کا حل تو بتایا ہی نہیں۔“ احسن نے اس کے شانے پر ہاتھ رکھا تو وہ چلتے چلتے ٹھٹک گیا اور پلٹا تو وہ خاصی مسکین صورت بنائے اسے تک رہا تھا۔

”تمہارا مسئلہ۔“ وہ ایڑیوں کے بل پورا اس کی سمت گھوم گیا۔ جہاں تک اس کی یادداشت میں تھا احسن کا ایسا تو کوئی مسئلہ نہیں تھا اور نہ وہ ایسے گھر سے تعلق رکھتا تھا جہاں مسائل پیدا ہوتے ہوں۔

”میرا مسئلہ بھول گئے نا۔ کیسے دوست ہوں۔ ابھی صدر بنے نہیں اور ابھی سے ان جیسی عادتیں اپنالی ہیں۔ احسن نے برا سامنہ بنا کر لہس پر چوٹ کی تو وہ مسکرا دیا۔

”بتاؤ تو۔“

”ارے یار! میری منگیتر جو مجھ سے حد موڑے بیٹھی ہے بلکہ اب تو منگنی توڑنے کی کوشش میں سرگرداں ہے۔ یہ دیکھو انگوٹھی میں نے اتار دی ہے، مبادا مانگ نہ بیٹھے۔“ اس نے اشمیل خان کے سامنے اپنا ہاتھ لہرایا تو اس کا دل چاہا وہ احسن کا یہ ہاتھ توڑ کر رکھ دے۔

”یہ مسئلہ ہے تمہارا۔“ اس نے اپنی بھوری آنکھیں پوری کھول کر اسے گھورا۔

”ہاں، کیوں؟ یہ تو عظیم ترین مسئلہ ہے۔ ایک شخص کی زندگی اور موت کا مسئلہ۔ جانتے ہو وہ میری احمق کزن منگنی توڑنے پر کیوں مصر ہے؟“

”کیوں؟“

”اس کا خیال ہے کہ میرا کردار مشکوک ہوتا جا رہا ہے۔“

”ہاں تو اس نے اپنی آنکھوں سے دیکھا ہو گا نا۔“ اشمیل نے اسے سلگایا۔

”ارے واہ۔ دشمنوں نے بے پر کی اڑائی ہے۔ میرے بارے میں الٹی سیدھی خبریں پہنچاتے رہتے ہیں۔“

وہ دونوں ساتھ ساتھ چلنے لگے۔ اشمیل کو دل ہی دل میں ہنسی آرہی تھی۔ وہ ہمیشہ اسی ٹائپ کا کوئی نہ کوئی مسئلہ لئے اس کے پاس آموچھ ہوتا تھا۔ کبھی منگیتر کی خفگی کا، کبھی کسی رقیب زوسیاہ کا۔

”تمہیں رحم نہیں آتا مجھ پر؟“ احسن اس کے مسکراتے لبوں کو دیکھ کر جی جان سے جل گیا۔

”قطعاً نہیں۔ جہاں تک میرا خیال ہے تمہارا کردار مشکوک ہی ہے۔ کل تم عائشہ ربانی سے کیا فضول بکواس کر رہے تھے۔“

”ایں۔۔ کیا؟“ احسن کھسیا کر انجان بننے لگا۔ اشمیل رک کر اسے گھورنے لگا۔

”بھول گئے؟ مس عائشہ ربانی، آج تک میں نے ایسی لڑکی نہیں دیکھی جس نے مجھے اتنا ایپریس کیا ہو، سوائے آپ کے۔ یہ ایسی حسین صورت کہاں سے پائی ہے آپ نے۔“ اس نے من و عن وہی لفظ دہرا دیئے جو اس نے عائشہ ربانی سے کہے تھے۔

”چھوڑو یار! وہ تو ایسے ہی۔ تمہیں تو پتہ ہے تھوڑا رنگین مزاج ہوں۔“

”ہاں بس اور یہی رنگین مزاجی تمہاری منگیتر کو ناگوار گزری ہے اور گزرنی بھی چاہئے۔“

”یہ کس کی رنگین مزاجی کا ذکر ہو رہا ہے۔“ امتیاز رضا ناہریری کی میٹھییاں اتر رہا تھا۔ ان دونوں کو قریب سے گزرتے دیکھ کر اس طرف آگیا۔

”کون ہے اس بھری دنیا میں میرے سوارنگین مزاج۔ خواہ بدنام ہو گیا ہوں میں۔“

احسن سخت جھنجھلا رہا تھا۔ اشمیل خان نے اس کے مسئلے کو انور کر دیا تھا۔ اس کا لہجہ اتنا سخت تھا کہ امتیاز کھلکھلا کر ہنس پڑا۔

”اب تم بھی شامل ہو جاؤ دل جلانے والوں میں۔“ امتیاز کی ہنسی اسے زہر لگی تھی۔

”ارے واہ۔ میں کب جلا رہا ہوں۔ تم تو پیدائشی دل جلے ہو۔“

”ہاں سب کچھ مجھے ورثے میں ملا ہے۔ پھر تو میرا کوئی قصور نہیں ہوانا۔“ احسن نے اشمیل خان کی طرف دیکھا۔ وہ پھر پٹری سے اترنے لگا۔ امتیاز رضا سر پر ہاتھ مارتا ہوا بولا۔

”تمہارا تو وہی برسوں پرانا قصہ غم جاناں ہے۔ میں تو چلا میرا پیریڈ ہونے والا ہے۔“

”تو جاؤ تم پڑھا کو! تمہیں روکا کس نے ہے۔“ احسن اس کے جملے پر جل کر رہ گیا۔

”ہاں بالکل تمہیں بھی پیریڈ لینا چاہئے، چلو آؤ۔“ اشمیل نے اپنی ریٹ واچ پر ایک نگاہ ڈالی پھر احسن کا بازو تھاما۔

”نہیں یارا“ وہ بدک کر پیچھے ہٹ گیا۔ ”یہاں دل سوختہ ہوا جا رہا ہے کلاس کون گھاڑ لے سکے گا۔“

”تمہارا یہ سوختہ دل تمہیں کیسے میرا میں لے جائے گا اور وہاں برگر نوش فرماؤ گے۔“ اہمل خان نے اس کی عادت کے مطابق اس پر چوٹ کی تو وہ کھسیا کر بھرپور انداز میں ہنس پڑا۔

”سوختہ دل کے لئے کچھ مشغلے تو تلاش کرنا ہیں نا۔“ وہ ڈھٹائی سے بولا۔ پھر اس کی سمت جھکتے ہوئے شرارت آمیز لہجے میں بولا۔

”کسی دن تم بھی میزی صف میں شامل ہو جاؤ گے اور کسی حسینہ کے ستم کا نشانہ بنے بسی بسی آپیں بھر رہے ہو گے اور میں تمہارے شانے پر ہاتھ رکھ کر کہوں گا، صبر کرو، اہمل خان خل زنی، صبر کرو کہ اس کے سوا کوئی چارہ بھی نہیں۔“

”بدو عا دے رہے ہو مجھے؟“ اہمل خان نے اسے کڑے تیوروں سے گھورا۔

”اونہوں۔ نہیں دعا دے رہا ہوں۔“

”ایسی دعائیں تم اپنے لئے ہی مانگتے رہو۔“ اس نے ہاتھ میں پکڑی موٹی جلد والی کتاب پوری طاقت سے احسن کے شانے پر دھے ماری اور آگے بڑھ گیا۔

کلاس کے اندر اور باہر اکاڈکا ہی سٹوڈنٹ تھے۔ اس کا مطلب تھا آج بھی کلاس نہیں ہو رہی تھی۔ اس نے لائبریری کی طرف جانے کا سوچا مگر اس کے قدم خود بخود بغلی لان کی سمت بڑھے۔

”مخالف پارٹی کی پر جوش سیکرٹری تھی جو اس وقت سرگرم عمل تھی۔ اس نے ابھی تک صرف ذکر ہی سنا تھا۔ اس کی بڑھتی ہوئی شہرت اور گرما گرم تقریروں کا سرسری تذکرہ سنا تھا مگر آج وہ ہجوم میں گہری اس کے بالکل سامنے تھی اور وہ پوری آنکھیں کھولے اسے دیکھ رہا تھا۔“

اہمل خان کی آنکھوں میں نہ حیرت تھی نہ ناگواری۔ وہ نارمل احساسات کے ساتھ اسے بغور دیکھ رہا تھا۔

متناسب جسم، بے حد سفید چمکتی رنگت، گہری گہری سیاہ آنکھیں اور کمر سے اترتی چوٹی جس پر وہ بار بار ڈھلکتی سرمئی چادر ڈال دیتی۔ جوش سے اس کے رخسار سرخ ہو رہے تھے۔ اس کی آواز جو بلاشبہ حسین تھی پورے لان میں گونج رہی تھی۔

”ساتھیو! باشعور طالب علمو!“

ہماری تنظیم تمام سٹوڈنٹ کی وہ واحد نمائندہ تنظیم ہے جو کہ حقیقی معنوں میں تمام اسٹوڈنٹ کے حقیقی مسائل حل کرنے میں سنجیدہ اور متین ہے۔ آج ہم اتنے ہاشور اسٹوڈنٹ ہیں کہ گورننگ باڈی کا دباؤ قبول نہیں کر سکتے۔ ان کے بے جا تسلط سے آزاد ہونے کے خواہش مند ہیں اور ہماری تنظیم کے علاوہ کوئی تنظیم اتنی مضبوط اور باہمت نہیں کہ آپ کو اس تسلط سے نجات دلا سکے۔“

”ہمیر..... ہمیر.....“ تالیاں گونج اٹھیں۔

اسے ایک لمحہ کے لئے رکنا پڑا۔ تنظیم کے کارکنوں میں سے کسی نے زبردست نعرہ

لگایا۔

”ریحان پراچہ۔“

”زندہ باد۔“ ہجوم میں زندہ باد کا شور گونج اٹھا۔ البتہ مخالف پارٹی کے ممبران وہاں

سے جانے لگے۔

”ہشمینہ ابرار۔“

”زندہ باد۔“

”ساتھیو!“

ہم پڑھنے سے روگرداں نہیں ہیں۔“ اس کی تروتازہ آواز پھر گونجی۔ ”مگر ہم ایسا ماحول چاہتے ہیں جہاں ہمیں آزادی ہو اور ایسا صرف اس وقت ممکن ہے جب گورننگ باڈی میں ہمارا نمائندہ موجود ہو۔ طالب علموں کو رینجرز، پولیس اور آنسو گیس سے دبایا جا رہا ہے۔ ہم گولیاں چلانا نہیں چاہتے ہیں مگر ہمیں مجبور کیا جاتا ہے کہ ہم اپنے دفاع کے لئے کلاشکوف ہاتھ میں پکڑ لیں۔“

”ظلم سے نجات دو..... ریحان پراچہ۔ ریحان پراچہ۔“ نعرہ بازی پھر شروع ہو گئی۔

اہمل خان اس کے لب و لہجے اور پر جوش انداز کلام کو دل ہی دل میں سرا ہے بغیر نہ رہ سکا۔ مگر اس کا بیان، اس کے منشور سے سخت منحرف تھا۔

”چھوڑ یار! صرف چکاچوند اور خوابوں پر مشتمل ہیں سارے کے سارے چارٹر آف

ڈیمانڈ۔“ افتخار منہ بناتا اہمل خان کے پاس آکھڑا ہوا۔

”غیر حقیقت پسندانہ، اُونہہ مبالغہ آمیز۔“ ہشمینہ ابرار کی تقریر اسے سلگائے دے رہی تھی۔

”بس یہ اپنے صنف نازک ہونے کا بھرپور فائدہ اٹھا رہی ہے۔“

”فیک اٹ ایزی افٹی۔“ اسمل خان اسے اس حد تک خاکستر ہوتا دیکھ کر مسکرایا۔
 ”اسٹوڈنٹ اتنے ہاشور ہیں کہ وہ محض لغافلہ یا سنہری کھوکھلی دلیلوں پر ایقان نہیں رکھتے۔“
 ”نہیں اسمل خان! جب سے یہ لڑکی ریحان پراچہ کی تنظیم کی سیکرٹری بنی ہے، ان کا
 گراف اونچا ہوتا جا رہا ہے۔ یہ ہمارے لئے مشکل ہو سکتی ہے۔“ افتخار اس کی تقریر پر ازحد
 چراغ پاتا تھا۔ اس کا بس نہیں چل رہا تھا کہ وہ تالیاں بجانے والوں کی گردنیں دبا دے۔

پورا لان تالیوں سے گونج رہا تھا۔ مختلف نعرے اب بھی بلند ہو رہے تھے اور ہشمنہ
 ابرار مسکراتی، دلوں پر بجلیاں گراتی، مگر بے خبر، سرخ چہرہ اور پھولی پھولی سانسوں کو کنٹرول
 کرتی اپنی تقریر کا اختتام کر کے ہجوم کو چیرتی باہر نکلی تو ٹھٹک گئی۔

طنز یہ مسکراہٹ سجائے دو بھوری بھوری آنکھوں سے نگاہیں ٹکرائیں۔ وہ عین اس کے
 سامنے ہی تھا اور وہ اسے اچھی طرح جانتی تھی کیونکہ ممکنہ صدر کی پیش گوئی میں اس کا نام
 سرفہرست تھا۔ اس کے گلابی لب سکڑ گئے۔

”بہت خوب۔ تقریر اچھی کرتی ہیں آپ۔“ اس نے ہشمنہ کو اپنی طرف متوجہ پا کر
 پہلا وار کیا۔ ”مگر ہشمنہ ابرار! آپ نے شاید اپنے منشور پر غور نہیں کیا۔ اتنا غیر حقیقت
 پسندانہ! محض سنہری خوابوں پر مشتمل، اس پر عداوت کا حصول کچھ ناممکن سی بات ہے۔“
 ”جی نہیں مسٹر اسمل خان! یہ آج کی ضرورت ہے کہ اب نئی نسل کو ایک نڈر اور دلیر
 لیڈرشپ کی ضرورت ہے۔ محض امن و امان کا نعرہ لگانے والی بزدل اور کمزور قیادت کی
 نہیں۔“ اپنی تذلیل پر اس کا چہرہ سرخ ہو گیا تھا۔ کٹیلے لہجے میں جوابا بولی تو اسمل خان کی
 آنکھوں میں استہزائیہ ہنسی بکھر گئی۔

”تو کیا واقعی جو خواب آپ اسٹوڈنٹس کو دکھا رہی ہیں ان کی خوش آئند تعبیر بھی دے
 سکیں گی؟ صدارت کے حصول کے بعد کیا یہ حقوق آپ کو حاصل ہو جائیں گے۔ قطعی
 نہیں۔ جس کی بنیاد ہی بہتے پانی پر رکھی جائے، بے ضابطگی پر ہو، تو یہ کہاں ممکن ہے۔“ وہ
 ایک زعم میں کہتا ہوا اس کے شعلہ چہرہ پر ایک اچھتی نگاہ ڈال کر آگے بڑھنے لگا۔

”اوہ، مائی فٹ۔“ وہ تلملا کر اس کے سامنے آرکی۔ ”اسمل خان خل زئی! ضروری نہیں
 کہ تم بھی جتنے پاکیزہ منشور کا ڈھنڈورا پیٹ رہے ہو، اسے پایہ تکمیل تک بھی پہنچا سکو۔“
 ”یہ تو وقت ہی بتائے گا۔“ وہ بھرپور اعتماد سے بولا۔

”ہاں، یہ وقت ہی بتائے گا۔“ وہ پیر پختی ہوئی وہاں سے چلی گئی۔

یہ روبرو پہلی ملاقات اور پہلی تلخ کلامی ہوئی تھی۔ دونوں ہی اپنی اپنی جگہ اپنے اپنے

منشور کے حصول کے لئے کوشاں تھے۔ ریحان پراچہ نے اسے ہی آگے کر رکھا تھا۔ وہ تلملاتی جھنجلاتی لائبریری میں آکر بیٹھ گئی۔

اشمل خان کے طنزیہ جملوں پر اس کا رواں رواں سلگ رہا تھا۔ اس غیر متوقع جھڑپ نے اس کا سارا موڈ خاکستر کر دیا تھا۔ حالانکہ وہ ہجوم کے جوش و خروش کو دیکھ کر بے حد فرحاں و شاداں ہو رہی تھی۔ وہ اسٹوڈنٹس کو کنوینس کرنے کے لئے دن رات محنت کر رہی تھی۔ بہت مختصر عرصہ میں اس نے اپنا حلقہ احباب وسیع بنا لیا تھا۔ اس کی پرکشش اور مسحور کن شخصیت اور اس کے لب و لہجے میں مسخر بردینے والی طاقت نے بہت سے لوگوں کو اپنی طرف مبذول کر لیا تھا۔ ان میں زیادہ تعداد لڑکوں کی تھی جو محض اس کی صورت، اس کے سراپے کے شیدائی تھی، اس کی نظر کرم کے منتظر تھے۔ اس کی ایک مسکراہٹ کی کرن پر مرئیٹنے کو تیار تھے۔ مگر یہاں ہشمنہ ابرار نے اپنے کردار کو بے حد مضبوط بنا رکھا تھا۔ اس کی سستی شہرت اور غلط طریقوں سے ووٹ حاصل کرنے کے لئے کبھی اپنی ذات کو پستی کی طرف دھکیلنے کی سعی نہیں کی تھی۔

وہ پانچ ماہ پہلے پنجاب یونیورسٹی سے مائی گریٹ ہو کر جب اس یونیورسٹی میں آئی تو اتفاق سے ریحان پراچہ سے اس کی تفصیلی ملاقات ہو گئی۔ وہ اس وقت بھی سرگرم عمل تھا اور ہشمنہ ابرار کو اس کے چکاچوند منشور نے اپنا اسیر بنا لیا۔ سیاست تو ہمیشہ سے ہی اس کا فیورٹ سبجیکٹ رہا تھا۔ اب وہ عملی طور پر پہلی بار میدان میں آئی تھی تو اپنی تمام تر توجہ صرف کر رہی تھی۔

”او ہو، تو تم جنابہ یہاں چھپی بیٹھی ہیں۔“ وہ پورا غول کا غول اسے اچانک گھیر بیٹھا تو وہ گھبرا گئی۔

”بھئی آج کے کامیاب جلسے پر ہم سب کی طرف سے زبردست خراج تحسین پیش خدمت ہے۔“ فرحیت مہدی نے سر جھکا کر سب کی طرف سے اسے مبارک باد دی تو وہ کھل کر ہنس پڑی۔

”تھینک یو۔“ اس نے سر خم کر کے اس تحفے کو قبول کیا۔

”ویسے اشمل خان کی پارٹی بھی زبردست ٹکڑی ہے، بلکہ اس کے چانس ابھی تک زیادہ ہیں۔“ امینہ جعفری نے اسے مستقبل کے خدشہ کا احساس دلایا۔ اشمل خان کا نام سن کر اس کا منہ بگڑ گیا۔

”میں جانتی ہوں تم سب بھی یہی چاہتی ہو کہ اس کی پارٹی کو فتح حاصل ہو۔“ اس نے

خفگی سے کہا تو وہ سب گھبرا گئیں۔

”ارے نہیں فرینڈ! یہ تم کس بنیاد پر اتنا بڑا الزام دے رہی ہو؟ ہمارا ووٹ تو تمہاری طرف ہے، میرا مطلب ہے ریحان پراچہ کی طرف۔“ فرحت جلدی سے یولی۔

”بکومت۔ تم لوگ مجھے سبز باغ دکھا رہی ہو۔ میں اچھی طرح جانتی ہوں کہ تم سب بے وقوف اس شخص کی پرستیشی سے سخت متاثر ہو چکی ہو۔“ وہ نہ جانے کب کا غصہ نکال رہی تھی۔ ندرت زور سے ہنس پڑی۔ ندرت کمال اچھی طرح اس کے طنز کا مطلب سمجھ رہی تھی کہ یہ سراسر اسی پر وار ہو رہے ہیں اور پھر یہ ڈھکی چھپی بات تو نہ تھی۔ ندرت کمال، اشمل خان کی سحر طراز شخصیت میں بقول اس کے پور پور ڈوب چکی ہے، اب نکلنا مشکل ہے۔

”تم نے اس کی آنکھوں کو کبھی غور سے دیکھا ہے۔ ایسا لگتا ہے قوس قزح کی ساری رنگینی، بہار کی ساری دلکشی ان دو آنکھوں میں سمٹ آئی ہو۔ ایسا حسین سراپا جیسے اپالو کے مجسمے میں جان پڑ گئی ہو۔“ وہ ڈھٹائی سے کہتی رہی تھی۔ اس نے کبھی چھپانے کی زحمت ہی نہیں کی تھی تو پھر بھلا ہشمنہ ابرار کیونکر اس پر چوٹ نہ کرتی۔

”ٹھیک ہے بابا، جی بھر کے طنز کر لو۔ ہم سہہ لیں گے۔“ وہ یہ کہہ کر کھلکھلا کر ہنس پڑی۔ اس لمحے ہشمنہ کا دل چاہا امینہ جعفری کے ہاتھ میں پکڑی مولی جلد والی کتاب اٹھا کر ندرت کے سر پر دے مارے۔

”تمہیں شرم نہیں آتی۔“ فرحت نے ندرت کو آنکھیں دکھائیں۔

”پیار کیا، کوئی چوری نہیں کی، چھپ چھپ آہیں بھرنا کیا۔“

وہ باقاعدہ ترنم میں ٹیبل پر ڈھول بجاتے ہوئے گانے لگی تو صوبیہ جہاں نے اس کے منہ پر اپنا وزنی ہاتھ رکھ کر اسے اطراف بیٹھے اسٹوڈنٹس کی موجودگی کا احساس دلایا اور غیرت بھی۔

”آ..... آ..... میرا منہ۔“ وہ چلائی اور زور سے صوبیہ جہاں کا تندرست ہاتھ ہٹا دیا۔

وہ سب ہنسنے لگیں۔

”ہائے کم بخت صوبیہ! ٹو کہیں ہیوی ویٹ چیمپئن تو نہیں رہی۔“ وہ اپنا جڑا سہلاتے

ہوئے صوبیہ جہاں کے پھیلے ہوئے سراپے کو گھورنے لگی۔ پھر اچانک دروازے سے ریحان پراچہ کو اندر آتے دیکھ کر فرحت چلائی۔

”لو، وہ بھی آ گیا، تھا جس کا انتظار۔“

”آخاہ، ہاتھ میں گلاب کا گجرا بھی ہے۔“ صوبیہ نے کنٹری کی۔

”اور آنکھوں میں گجرا بھی ہے۔“ امینہ نے بھی بولنا ضروری سمجھا۔

”ہشت۔ وہ مرد ہے اور مرد کے ساتھ گجرا سوٹ نہیں کرتا۔“

وہ سب شرارتیں کرنے لگیں۔ اسی اثناء میں وہ مسکراتا، نگاہوں میں تمام تر چاہت کے رنگ لئے ہشیمینہ ابرار کے بالکل قریب آکا۔

”اس کامیاب جلسے پر میری طرف سے یہ ادنیٰ سا تحفہ۔“ اس نے جھک کر اس کی نازک سفید گردن میں گجرا ڈال دیا تو ہشیمینہ جھینپ گئی۔

”تو بہ، ریحان صاحب اس کی کیا ضرورت تھی؟“ لائبریری میں موجود دوسرے اسٹوڈنٹس کو بھی اس گینگ کی طرف متوجہ دیکھ کر وہ گلابی ہو گئی۔

”ارے دیکھا نہیں آپ نے، کتنا کامیاب جلسہ تھا۔ مخالف پارٹی کے منہ بند ہو گئے۔

بغیر فائرنگ کے بخیر و خوبی انجام پا گیا۔“ وہ پرشوق نگاہوں سے اس کے تروتازہ گلابی چہرے کو جذب کرتے ہوئے شگفتہ لہجے میں بولا اور کرسی کھینچ کر بیٹھ گیا۔

”اشمل خان کے سپورٹرز تو ویسے بھی فائرنگ نہیں کرتے۔ وہ امن و امان کے خواہش مند ہیں، بد نظمی کے نہیں۔“ ندرت نے فوراً اس کی سائیڈ لی تو ہشیمینہ نے اسے گھورا۔ ریحان پراچہ کو بھی ندرت کی یہ حمایت ناگوار گزری، مگر اس نے کوئی مداخلت نہ کی۔ اس کی نگاہیں تو ہشیمینہ کے گلابی گلابی چہرے اور سیاہ بھنورا سی آنکھوں کا احاطہ کئے ہوئے تھیں۔ ہشیمینہ ابرار کو گھبراہٹ ہونے لگی۔

”اچھا اب میں چلوں گی۔“ وہ کھڑی ہو گئی۔

”ارے کیوں۔ بیٹھو نا ابھی۔“ امینہ نے اسے روکنا چاہا۔

”نہیں، شناس بھائی آتے ہی ہوں گے۔“ اس نے نگاہیں ریٹ وائچ پر ڈال کر معذرت کی اور جھک کر اپنا بیگ اٹھانے لگی۔

”کیوں۔ اپنی گاڑی میں نہیں آئیں تم؟“ صوبیہ نے سرسری استفسار کیا۔

”نہیں، میری گاڑی ورکشاپ میں گئی ہے۔ آج تو شناس بھائی نے پک اینڈ ڈراپ کی ذمہ داری اٹھائی ہے۔ اچھا بانی۔“ وہ سرمئی چادر کو جسم کے گرد اچھی طرح لپیٹ کر ان سب کو ہاتھ ہلاتی لائبریری سے باہر نکل آئی۔

+++

اس نے دروازہ کھول کر اندر جھانکا۔ گل بی بی سامنے ہی شیشے صاف کر رہی تھیں۔

اسے دیکھا تو ان کا چہرہ کھل اٹھا۔ لب پُر شفقت انداز میں مسکرائے۔
 ”آؤ آؤ ذولین بیٹے! بہت دنوں بعد یاد کیا اپنی گل بی بی کو۔“ انہوں نے ہاتھ میں
 پکڑا کپڑا ٹیبل پر رکھ دیا۔

کھڑکیوں پر ابھی تک برف جمی تھی۔ مسلسل دو دن کی ہلکی برف باری نے اس ہستی
 کے ہر گھر کی کھڑکیوں اور چھتوں کو سفید گالوں سے بھر دیا تھا۔ رات کسی پہر برف باری
 رکی تھی۔ اب گل بی بی صبح ہی صبح اس کی صفائی میں جُت گئی تھیں

وہ اندر آ گیا اور چلتا ہوا اپنی مخصوص سیاہ چمڑے کی کرسی پر بیٹھ گیا۔

”کیسی ہیں آپ۔ بہت کمزور لگ رہی ہیں۔“ اس نے نازک سراپے والی گل بی بی کو
 بغور دیکھا، جن کے سفید چہرے سے گلابیاں ختم ہو چکی تھیں۔ ہاں البتہ ان کی آنکھوں کی
 خوبصورتی اسی طرح برقرار تھی۔ ان کی بھاری پونٹوں والی آنکھوں کو دیکھ کر اسے اشتارایاد
 آجاتی اور اشتاراکو دیکھ کر اکثر گل بی بی کا خیال آجاتا۔

”ٹھیک ہوں میں تو۔ بس اس برف باری کے موسم نے ذرا بو جھل کر دیا ہے۔“ وہ اس
 کے سامنے صوفے پر بیٹھ گئیں۔ ”کیسے ہیں حویلی میں سب؟“ انہوں نے پوچھا۔
 ”ہوں۔۔۔ ہاں، ٹھیک ہیں سب۔“ اسی نے گہری سانس لے کر سر کرسی کی پشت پر
 ٹکا دیا۔

”کیا بات ہے کچھ پریشان لگ رہے ہو۔ کیا شاہ خانم سے کچھ تلخ کلامی ہو گئی ہے۔“
 گل بی بی نے اسے الجھا الجھا دیکھ کر اور آنکھوں کی جامد خاموشی پا کر استفسار کیا۔
 ”ارے نہیں۔ آپ تو جانتی ہیں میں حویلی کے اس حصے کی طرف بہت کم جاتا ہوں۔
 بلکہ نہ جانے کے برابر جانا ہوتا ہے میرا۔“

”تو پھر اتنے چپ چپ کیوں لگ رہے ہو آج مجھے۔“ انہیں تشویش ہونے لگی۔

”ارے نہیں بالکل ٹھیک تو ہوں۔“ وہ کھل کر ہنس پڑا۔

”امی۔ بھلا ذولین لالہ بولتے ہی کب ہیں۔ ان سے تو باتیں کرنے والا خود بول بول
 کر تھک جائے۔“ شاندا نہ کب سے پیچھے آکھڑی ہوئی تھی، شرارت سے بولی تو اس نے
 پلٹ کر دیکھا۔

”واقعی؟“

”جی بالکل۔“ وہ سامنے آگئی۔

”سچ ذولین لالہ! آپ اتنا کم کیوں بولتے ہیں، بلکہ مسکراتے بھی نہیں ہیں۔“

”مسکرا تو رہا ہوں۔“ اس نے نچلا ہونٹ دانتوں کی گرفت سے آزاد کرتے ہوئے کہا۔

”یہ مسکرانا تو نہیں ہوا بلکہ یوں لگتا ہے باعث مجبوری مسکرانا پڑ رہا ہے۔“ شاندا نے اس کے خوبصورت چہرے پر نگاہ ڈال کر بولی۔

”ہاں بالکل، اپنے باپ پر گیا ہے۔ فیروز خان بھی ہو بہو ایسا ہی تھا۔ اسے بھی میں نے بہت کم ہنستے بولتے دیکھا تھا۔“ گل بی بی کی آنکھیں نم ہو گئیں۔ ماضی کی یادوں نے ان کے اندر دھواں سا بھر دیا۔ جوان بھائی اور بھادج کی اندوہناک موت نے ان کے اندر ایک گہرا داغ بودیا تھا اور ذولین کو دیکھ کر وہ داغ کبھی کبھی لودینے لگتا۔ ویسا ہی اونچا لمبا پہاڑی وجود، کبھی کبھی بھڑکتا شعلہ مزاج تو کبھی گہری جامد خامشی۔ وہ ہو بہو فیروز خان کی تصویر تھا۔

”ارے ذولین لالہ آپ کب آئے؟“ حور مینا، ذولین کو دیکھ کر برآمدے سے بھاگتی ہوئی آئی۔

”یہ دیکھئے لالہ میں برف کا آدمی بنا رہی تھی مگر بن ہی نہیں رہا تھا۔“ اس نے ہاتھ میں پڑا بھر بھری برف کا گولہ ذولین کے سامنے کرتے ہوئے کہا۔

”تو پورا آدمی بنانے کی کیا ضرورت تھی۔ چھوٹا بچہ بنا لیتی۔“ شاندا نے اسے اسی طرح جلاتی تھی۔

”جو بھی بناؤں آپ کو کیا؟“

”ہاں مجھے کیا۔ اپنی صورت بنا لو، شاید وہی بن جائے۔“ ان دونوں کی کبھی نہ بنی تھی۔ شاندا نے اسے اس طرح جلاتی تھی۔

”اے ہے شان! یہ کیا بچی کو ستا رہی ہو۔“ گل بی بی نے آنکھیں دکھائیں۔

”ارے میں تو بے چاری کو مشورہ دے رہی تھی۔“

”ہاں، بلی نہ بنا لوں، آپ کی صورت کی۔“ حور مینا بہت چڑچڑی تھی، سلگتے بےجے میں بولی۔

”ہاں بنا لو بشرطیکہ بن جائے۔“

ان دونوں میں باقاعدہ زبانی جنگ چھڑ گئی۔ ذولین خاصا محظوظ ہو رہا تھا۔ وہ حور مینا کے سرخ سرخ چہرے کو دیکھ کر مسکرا رہا تھا۔

”اری شان! تجھے شرم نہیں آتی۔ اتنی سی بچی سے لڑنے لگی ہے۔ جاؤ جا کر ذولین کے

لئے قبوہ لے آؤ۔“ گل بی بی خفا ہونے لگیں اور پھر حور مینا کی طرف دیکھتے ہوئے بولیں۔
 ”اور تمہیں ہر وقت اس کی باتوں میں جلنا سڑنا ضروری ہے، جاؤ جا کر یہ ساری برف باہر
 پھینک آؤ، ابھی صفائی کی ہے میں نے۔“ وہ سخت لہجے میں بولیں۔

”رہنے دیں گل بی بی، انہی کے دم سے تو رونقیں ہیں۔“ ذولین نے جلدی سے کہا۔
 ”ہاں ذولین لالہ! امی کو ذرا سمجھا دیں۔ وہ ہر روز اسی طرح غصہ کرتی رہتی ہیں، ذرا
 ذرا سی بات پر۔“ شاندا نہ ذولین کی حمایت پر خوش ہو گئی۔

”ہاں، تمہارے کارنامے تو جیسے بڑے اعلیٰ ہوتے ہیں۔“ گل بی بی نے اسے گھورا۔
 ”جاؤ اب کھڑی کیوں ہو، قبوہ بنا لاؤ۔“

”جا تو رہی ہوں۔“ وہ منہ بناتی ہوئی باورچی خانے کی طرف مڑ گئی۔ پھر اچانک پلٹ
 کر بولی، ”داجی کے لئے بھی بنا لوں، وہ بھی بس آتے ہی ہوں گے۔“
 ”ہاں، ہاں بنا لو۔“ گل بی بی نے سر ہلا دیا۔

”پھوپھا جان کیا شہر نہیں جاتے؟“ ذولین حیران ہوا۔ ”یہ وقت تو اکثر ان کے آنے کا
 نہیں ہوتا تھا۔“ اس کے استفسار پر گل بی بی کی آنکھیں جھک گئیں۔
 ”نہیں۔ ان کا جھگڑا ہو گیا ہے اپنے بہوئی سے۔ گڑبڑ کر دی ہے فروٹ سپلائی میں
 کچھ۔“ ان کا لہجہ احساسِ شرمندگی سے دھینما ہو گیا۔

ذولین کو سخت تاسف ہوا۔ اس کی اتنی عظیم اور فرشتہ صفت گل بی بی ایسے شخص کے
 ساتھ زندگی گزار رہی ہیں جو انہیں قدم قدم پر شرمندہ کر رہا تھا۔

”تم تو جانتے ہو ابرار بھائی کتنے اچھے اور مخلص انسان ہیں۔ انہیں بھی تو مال آگے
 سپلائی کرنا پڑتا ہے۔ اس شخص کی وجہ سے ان کی شہر میں بنی بنائی عزت اگر یوں مجروح ہو
 تو وہ بھلا کیوں خاموش رہیں گے اور شناس کا غصہ بھی تیز ہے، مگر اس کے باوجود وہ
 شاندا نہ کے باپ کی بے حد عزت کرتا ہے، مگر جب کوئی شخص خود ہی اپنی عزت کا پاس نہ
 کرے تو؟“ گل بی بی کی آواز رندھنے لگی۔ ”اگر میرا بھی کوئی بیٹا ہوتا تو شاید میں۔“

”میں آپ کا بیٹا نہیں ہوں کیا۔“ ذولین اٹھ کر ان کے قریب آ بیٹھا۔

”ہاں، ہو تو۔ مگر خیر، یہ میں کہاں کی باتیں لے بیٹھی۔“ انہوں نے جلدی سے چادر
 کے کنارے سے آنکھیں رگڑ ڈالیں۔ ”ارے شان! کہاں رہ گئی۔ اتنی دیر سے قبوہ نہیں
 بن سکا تجھ سے۔“ وہ اس پر غصہ اتارنے لگیں۔

”آئی، آئی امی!“ وہ جلدی سے ٹرے میں قبوہ سجا کر لے آئی۔ ”پتہ نہیں کیوں گیس

آہستہ آہستہ ہے چولہے میں۔“ اس نے جلدی سے بہانہ تراشا اور پھر ذولین خان کی طرف دیکھ کر شرارت آمیز لہجے میں بولی۔ ”آپ کو دیکھ کر چولہے بھی سرد پڑنے لگتے ہیں۔“

”کیوں، میری کیا ایسی ہیبت ہے؟“ اس نے مصنوعی خفگی سے اسے گھورا تو وہ کھلکھلا کر ہنس پڑی۔ گل بی بی بھی ہولے سے ہنس دی۔

وہ خاصی دیر بیٹھا رہا۔ پھر جب جانے لگا تو شانندانہ بھاگ کر اس کے پیچھے لپکی اور دروازے میں رک کر دھیرے دھیرے بولی۔

”ذولین لالہ! اشتارا تو بہت اچھی ہے۔ اس کا کیا قصور ہے جو آپ اس سے اتنے کھنچے کھنچے رہتے ہیں۔“

اشتارا کے نام پر اس کے عنابی لب بھنج گئے۔

”تو گویا وہ یہاں آتی رہتی ہے اور تمہیں اپنا سفارشی بنا رہی ہے۔“ اس کا لہجہ ترش ہو گیا۔ شانندانہ گھبرا گئی۔

”ارے نہیں۔ ایسی کوئی بات نہیں ہے۔ وہ تو کچھ کہتی ہی نہیں، بلکہ وہ تو بولتی بھی کم ہے۔“ اس نے جلدی سے حمایت کی اشتارا کی۔ پھر بہت آہستگی سے بولی۔ ”آپ نے شاید کبھی اشتارا کو غور سے دیکھا ہی نہیں ہے۔“ اس نے یہ جملہ دانستہ کہا اور جھپاک سے کمرے میں گھس گئی۔

وہ چند ٹائیے حیرت میں ڈوبا اس کے جملے پر غور کرتا رہا۔ ”شانندانہ نے ایسی بات کیوں کہی۔ وہ کیا چاہتی تھی۔ کیا احساس دلانا چاہ رہی تھی؟“

اس کی کشادہ پیشانی پر کئی شکنیں پڑ گئیں۔ وہ دروازہ کھول کر تیزی سے باہر نکل گیا۔ اس کے جاتے ہی شانندانہ کھڑکی کا پٹ بند کر کے تیزی سے دروازے سے باہر نکلی۔

”تو بہ۔ میں نے ایسی بات کیوں کہی۔ یقیناً ذولین لالہ خفا ہو گئے ہوں گے۔“ وہ خود کو ملامت کرنے لگی۔

اشتارا کے جذبے اس سے ڈھکے چھپے نہ تھے۔ یہ سچ تھا اشتارا نے آج تک اسے کچھ بھی نہ کہا تھا۔ نہ ذولین خان کی بے اعتنائی کے قصے، نہ اپنے فگار جذبوں کی داستان۔ بس سب کچھ اس کی بے قرار آنکھیں خود ہی بول دیا کرتی تھیں۔ خاموش لب بھی تو اس کی اداسی کی تشہیر تھے۔

اس نے دروازہ کھول کر باہر جھانکا۔ ذولین خان کی سیاہ جیب تیزی سے برف اڑاتی

دور جا رہی تھی۔

شاندا نے اسے واقعی خفا کر دیا تھا۔ اسے حیرت بھی ہو رہی تھی، شدید حیرت کہ اشتارا، گل بی بی کے پاس آتی رہی ہے، تو یقیناً چھپ کر آتی رہی ہوگی۔ ورنہ شاندا یہ بات کیونکر کہتی۔“ وہ الجھنے لگا۔ اس بے وقوف لڑکی نے اس کے سامنے آنسو بہائے ہوں گے، میری بے اعتنائی کے قصے دہرائے ہوں گے۔

اس کے دونوں ہاتھ اسٹیرنگ پر مضبوطی سے جمے تھے۔ نگاہیں سامنے بل کھاتی سڑک پر مرکوز تھیں۔ اطراف میں حسین مناظر تیزی سے گزرتے جا رہے تھے۔ مگر وہ بے نیاز صرف یہی بات سوچ رہا تھا، یقین کر رہا تھا کہ اشتارا، گل بی بی کے پاس اگر شاہ خانم سے چھپ کر آتی ہے تو گویا اس کے دل میں یقیناً گل بی بی کی محبت کا کوئی جذبہ موجزن ہوگا۔ وہ شاہ خانم کی تربیت گاہ سے نکلی ہوئی وہ ڈالی ہرگز نہیں تھی جو صرف ان کے اشارے پر مڑ سکتی ہے، جھک سکتی ہے، یا وہ جب چاہیں اسے توڑ سکتی تھیں۔ حیرت ہے اشتارا خان اتنی نڈر ہے۔ یہ نازک سراپے والی بظاہر نرم و نازک نظر آنے والی، اپنے اندر اتنا اختیار بھی رکھتی ہے، ایسے حیرت ہو رہی تھی۔ شدید حیرت اور یہ حیرت کی لہریں بڑھ کر نہ جانے کون سا رنگ اختیار کرنے لگتیں، اس نے سر جھٹک کر ساری توجہ راستوں کی سمت کر لی۔

+++

آفتاب پہاڑوں کے اوپر چمک رہا تھا۔ برف بے حد آہستہ آہستہ پکھل رہی تھی۔ برف سے لدی ڈالیاں بتدریج اپنا روپ نکھار رہی تھیں۔ پہاڑوں کی زندگی نیند سے پوری طرح بیدار ہو چکی تھی۔ پہاڑی پر اور وادی میں ہر جگہ چہل پہل دکھائی دے رہی تھی۔ ایسے میں وہ بڑی شال سے خود کو ڈھا۔ بے زہیل کے ساتھ حویلی سے باہر چند قدم چل کر چھوٹی پہاڑی کے پاس آ بیٹھی تھی۔ وہ دیوانی تھی ایسے موسم کی۔ جب برف پکھل رہی ہو اور زندگی میں حرارت کا احساس بیدار ہو رہا ہو۔ ہر چیز نکھری اور جواں زندگی کا رنگ پیش کر رہی ہو۔

”زیبے تم نے کبھی محسوس کیا ہے کہ باہر کے موسموں کا ہمارے اندر کی دنیا سے کتنا گہرا تعلق ہوتا ہے۔“ اس نے پہاڑی کے کناروں کے اندر چھپے بنفشے کے پھولوں کو چھوتے ہوئے خوش کن لہجے میں پوچھا۔

”اوں، ہوں۔ پتہ نہیں۔“ زہیل نے نفی میں سر ہلا دیا۔

”زیبل! جب میں زندگی کی ہر شے کو زندگی کی طرف رواں دواں دیکھتی ہوں تو نجانے کیوں میرے اندر ایک بے پایاں مسرت دوڑ جاتی ہے۔ میں بچوں کی طرح خوش ہو جاتی ہوں۔ کھلکھلاتی، مسکراتی ہر شے مجھے سکون دیتی ہے۔“

”ہاں اس لئے خان زادی! کہ ابھی تمہارے اندر بھی زندگی رواں دواں ہے، تمہارے جذبے زندہ ہیں اور خدا کرے ہمیشہ زندہ رہیں۔“ زیبل نے مفکرانہ انداز میں کہا تو وہ کھل کر ہنس پڑی۔

”زیبل! تم ہمیشہ مجھے اس طرح کی دعائیں دیتی رہتی ہو۔“ وہ پہاڑی کے نیچے سے اتر آئی اور محبت بھری مسکان کے ساتھ زیبل کو دیکھتے ہوئے بولی۔

”کیوں خان زادی! کیا مجھے ایسی دعائیں نہیں دینی چاہئیں؟“

”ارے نہیں نہیں۔“ اس نے زیبل کے ہاتھ تھام لئے۔ ”بس کبھی کبھی حیرانی ہوتی ہے خود پر کہ میں اس قابل ہوں کہ تم مجھے اتنی شدت سے چاہتی ہو۔“

”اس سے بھی زیادہ خان زادی!“ زیبل پر خلوص مسکراہٹ کے ساتھ بولی۔

اسی لمحے سیاہ جیب اپنی پوری رفتار کے ساتھ ان کی طرف آرہی تھی۔ اشتارا چونک گئی۔ وہ یہ جیب لاکھوں میں پہچان سکتی تھی۔ اس کے اندر بیٹھے اس شخص کی خوشبو میلوں کے فاصلے سے محسوس کر سکتی تھی۔ اس کی ستارہ آنکھیں چمک اٹھیں۔ اس کے ضوفشاں چہرے پر نگاہ پڑی تو ذولین خان کا پیر خود بخود بریک پر جا لگا اور جیب ان کے بالکل سامنے سڑک پر اچھل کر رک گئی۔

اشتارا خان کی پلکیں جگمگا اٹھیں۔ اس کی لانی لانی پلکیں بھی ساکن تھیں۔ وہ دونوں چند لمحے اپنی اپنی جگہ ر کے ایک دوسرے کو دیکھتے رہے۔ مگر محویت کا یہ عالم صرف لمحہ بھر رہا۔ ذولین خان اس طرح چونکا جیسے گہری نیند سے بیدار ہوا ہو۔ عنابی لبوں کو اس نے بھینچ کر رخ موڑ لیا اور زور سے ایکسیلیٹر پر پیر رکھ کر جیب ان سے آگے بڑھالے گیا۔

بس ایک پل کے لئے سارا منظر جگمگا اٹھا تھا۔

صحیفہ دل پر انوکھے جذبے رقم ہو گئے تھے۔

اس سے امیدوں کے سارے دیے جھلملا اٹھے اور لو دینے لگے تھے۔

نگاہوں کا یہ تصادم بس ایک لچلے کو تھا مگر دلوں میں جوت سی جگا گیا۔

بس اک پل کے لئے گلاب چمکے تھے، درخت جاگے تھے اور وادیوں کی رعنائی بڑھ گئی تھی۔

وہ اس طلسم میں ابھی تک کھوئی ہوئی تھی کہ زہیل نے اس کے شانے پر ہاتھ رکھ کر وہ سارے خواب، وہ سارا طلسم بکھیر دیا۔

ہر منظر پر بے نام سا پردہ تن گیا۔

”اشٹارا بی بی! تمہارے ان دیوانے جذبوں نے مجھے خوفزدہ کر دیا ہے۔“ زہیل کی کانپتی ہوئی آواز پر وہ چونکی اور سر اوپر اٹھایا، مگر پلکیں جھکا دیں۔ اب کوئی منظر اسے نہیں دیکھنا تھا۔

اب کوئی رعنائی جذب نہیں کرنا تھی۔ اسے لگا جیسے ساری رنگینیاں، ساری بہاریں تو بس وہ ایک ساعت میں اسے دکھا کر اپنے ہمراہ سمیٹ کر لے گیا تھا۔

”اشٹارا، اشٹارا!“ زہیل اسے جھنجھوڑنے لگی۔ اس کے نازک بازو کو تھام کر ہلانے لگی۔ ”خان زادی! دل کو اپنی دسترس میں رکھو کہ یہ آزاد ہو کر ہمیشہ طوفان لے کر آتا ہے۔“ ایک انجانے خوف سے زہیل کی آواز لڑکھڑا گئی۔ آنکھیں نم ہو گئیں۔ اسے کب یارا تھا کہ وہ اپنی خان زادی کو کسی دکھ میں تڑپتے دیکھ سکے۔

کسی اذیت بھرے لمحے میں سسکتا دیکھے، جس کی آہٹ لمحہ بہ لمحہ اسے قریب تر محسوس ہو رہی تھی۔ وہ انجام سے بے خبر تھی، مگر زہیل کی آنکھیں، وہ اندیشے محسوس کر رہی تھیں جو اس سے بہت دور مگر بے حد شفاف اور روشن تھے۔

”تم تو کہتی ہو زہیل کے میرے اندر جذبے رواں دواں ہیں، ابھی زندگی زندہ ہے، پھر کیوں ڈر گئی ہو۔“ وہ عجیب سے انداز میں ہنسی۔

”ہاں یہ زندگی اس وقت تک زندہ رہ سکتی ہے خان زادی! جب تک تمہیں اس پر مکمل اختیار ہے۔ جب تک زندگی کو تم اپنی سمجھ کر خود اپنے ہاتھوں سے گزارو گی، دوسروں پر نثار کرتے ہوئے نہیں، تب تک یہ زندہ ہے۔“

”خدا کے لئے زہیل، چپ ہو جاؤ۔“ اس نے زہیل کے لبوں پر اپنا نرم ہاتھ رکھ دیا اور پھر اس کی آنکھوں میں جھانکتے ہوئے بھرپور انداز میں مسکرائی۔

”مت ڈرو اور نہ مجھے ڈراؤ، مستقبل کے اندیشوں سے۔ جانتی ہو سچے جذبے، بے غرض چاہت اپنا آپ سنوار لیتے ہیں۔ آنے والے کل کو اتنا ہیبت ناک مت سمجھو بلکہ کل کو خوش آئند تعبیر والا کوئی دمکتا خواب سمجھو جس سے ہمارا آج بھی تابندہ ہو جائے۔ زہیل آئندہ کا خوف، حال کا چہرہ بھی بگاڑ سکتا ہے۔“

اس کے اندر کمال کا حوصلہ تھا۔ شاید اپنے جذبوں پر اتنا کامل اعتماد۔ زہیل متحیر رہ

گئی۔

”چلو زرسا نگہ کے پاس چلتے ہیں۔“ اس نے موضوع بدل دیا۔ شاید خود بھی ذہن میں چھائے ان تصورات سے پیچھا چھڑانا چاہتی تھی۔

”شاہ خانم کو اگر.....“ زہیل کو دھڑکا ہوا۔ اشتارا کا دل بھی ایک لمحے کے لئے لرزا، مگر پھر دوسرے ہی لمحے وہ مسکرائی۔

”انہیں کیسے خبر ہوگی۔ آؤ چلو۔“ وہ زہیل کا ہاتھ تھامے دھیرے دھیرے چلنے لگی۔ چادر کو اس نے اچھی طرح چہرے پر بھی ڈال لیا تھا۔ زہیل نے بھی خود کو بڑی سی چادر میں ڈھانپ لیا تھا۔

”یہ زری بھی طرح طرح پھنسی ہے۔“ وہ چلتے چلتے مڑ کر بولی۔ ”اس کا بابا ظلم کر رہا ہے اس کے ساتھ۔“

”ایسا ظلم بھی نہیں کر رہا ہے۔“ زہیل جلدی سے بولی۔ ”اب دیکھو نا نواب داد، تماش سے تو لاکھ درجے بہتر ہے۔“

”تو پھر تمہاری کرا دوں اس سے؟“ زرسا نگہ جانے کب سے چپکے چپکے ان دونوں کے پیچھے آرہی تھی۔ زہیل کی بات پر نکل کر زور سے بولی تو زہیل گھبرا گئی۔ البتہ اشتارا ہنس پڑی۔

”تو کب آئی؟ ہم تمہاری طرف ہی آرہے تھے۔“

”کب سے پیچھے آرہی تھی۔ اس زہیل کی بیٹی کی بکواس سنی تو خون کھول اٹھا۔ کرا دوں بول نواب داد سے تیری شادی۔“ وہ آنکھیں چمکا کر بولی تو زہیل کھسیا گئی۔

”بکومت، سچ ہی تو کہہ رہی ہوں۔ تماش میں کیا رکھا ہے۔ ڈھنگ سے کوئی کام کرتا تو ہے نہیں۔ کامل ہے بالکل، صرف عشق کرنا جانتا ہے۔“

”خبردار جو تو نے اس کے بارے میں ایک لفظ بھی کہا تو۔“ زرسا نگہ چیخی۔

ان دونوں میں باقاعدہ جنگ چھڑ گئی۔ ان دونوں کی کبھی بیٹی ہی نہ تھی۔ زرسا نگہ کی حرکتیں زہیل کو ناپسند تھیں اور زہیل کی باتیں زرسا نگہ کو کھلتی تھیں۔

”یہ کیوں نہیں کہتی کہ تو تماش سے جلتی ہے، وہ مجھے اتنا چاہتا ہے تو تجھے اچھا نہیں لگتا۔“

”ارے واہ، میں کیوں جلنے لگی۔ کون سا ڈھنگ کا انسان تجھے چاہتا ہے۔“ وہ اسے خفا کر دینے کے موڈ میں تھی، خوب ہنسنے لگی۔ زرسا نگہ کا چہرہ تپ اٹھا۔

”میں تجھے مار ڈالوں گی زچے۔“ وہ خونخوار ہو کر بولی۔
 ”اچھا بس بس۔ اب لڑائی ختم کرو۔“ اشتارا نے جلدی سے دونوں کو مزید لڑنے سے روک دیا۔

”اے سمجھا لو اشتارے، یہ میرے ہاتھوں قتل ہو جائے گی کسی دن۔“
 ”نہیں نہیں زری! زیبل تو بس مذاق کرتی ہے۔ یہ بتاؤ تیرے بابا نے کیا فیصلہ کیا ہے۔“

”چھوڑو اشتارا! میرے بابا کو اپنے بھتیجے میں سارے جہاں کی خوبیاں نظر آتی ہیں، مگر انہیں میری پسند، میری خواہش کی پرواہ نہیں ہے۔ زندگی تو مجھے گزارنی ہے نا۔“ وہ اپنی ہمدرد پا کر بلک اٹھی۔ اس کے اس طرح رونے پر زیبل اور اشتارا دونوں پریشان ہو گئیں۔ زیبل کو اس سے کسی قسم کی پرخاش نہ تھی، وہ تو بس ایسے ہی اسے چھیڑتی تھی، اس نے آگے بڑھ کر اسے تھام لیا۔

”سچ ہی تو کہتا ہے تیرا بابا۔ تو اس کی بات مان لے، دیکھ مجھے یقین ہے نواب داد تجھے بہت خوش رکھے گا۔“

”پھر وہی بکو اس۔“ وہ جل گئی اور زور سے زیبل کو دھکا دے کر پرے کرتے ہوئے بولی۔ ”نہیں رہنا مجھے نواب داد کے ساتھ خوش۔“
 ”مگر زری! تماش زندگی کو سنجیدگی کے ساتھ نہیں لیتا۔ وہ بہت لاپرواہ سا بندہ ہے۔“
 اشتارا نے کہا۔

”نہیں، نہیں اشتارا! وہ بظاہر لاپرواہ لگتا ہے مگر میری خاطر وہ خود کو بدل ڈالے گا۔ وہ کہتا ہے کہ وہ شادی کے بعد خوب محنت کرے گا اور جو میں کہوں گی وہی کرے گا۔ اس نے مجھے سے وعدہ کیا ہے اشتارے!“ وہ اپنی گہری گہری آنکھیں چمکا کر بولی اور پھر ہری ہری گھاس پر بیٹھ گئی۔ وہ دونوں بھی اس کے قریب بیٹھ گئیں۔
 ”اس کی کیا گارنٹی ہے کہ وہ بعد میں سب کرے گا۔“

”کرے گا۔ اس کے ہر لفظ میں سچائی تھی۔ اس کی آنکھوں میں اس کے باطن کی چمک فروزاں تھی۔ ہاں اشتارے! وہ مرد ہے اپنی زبان پر قائم رہنے والا مرد۔“ زرسا نگہ نے اس کی بات کاٹ کر تماش خان کی بھرپور حمایت کی۔
 ”اماں بھی تو یہی چاہتی ہیں۔“

”ہاں اس لئے چاہتی ہیں کہ تماش ان کا بھانجا ہے۔ مگر تمہارے بابا بھی حق پر ہیں۔“

وہ تجھے مضبوط سہارا اور روشن مستقبل دینا چاہتے ہیں۔ خیر چھوڑو۔“ اشتارا نے اسے دل گرفتہ ہوتے دیکھ کر موضوع بدلنا چاہا۔ ”چلو میرے ساتھ، حویلی چلتے ہیں وہاں بیٹھ کر باتیں کریں گے۔“

”نہ، نہیں بابا۔“ زرسا نگہ بدک کر پیچھے ہٹ گئی اور پھر اس کے ساتھ ہی اٹھتے ہوئے بولی۔ ”شاہ خانم تو میری جان لے لیں گی، انہیں ہم بھلا کب پسند ہیں۔“ اس نے صاف گوئی سے کہا تو اشتارا کا چہرہ ندامت کے رنگ سے رنگ گیا۔ اس کی پلکیں رخسار پر ہولے سے کانپ گئیں۔ یہ سچ تھا شاہ خانم کو اشتارا کا یوں غریب اور متوسط گھر کی لڑکیوں سے دوستیاں کرنا سخت ناپسند تھا۔ یہ بات ان کی شان کے خلاف تھی کہ بستی کی سب سے امیر کبیر شاہ خانم کی لاڈلی بیٹی سے کوئی غریب لڑکی اتنی بے تکلف ہو۔

”لیکن شاہ خانم کونہ سہی، تم میری پسند ہو، میں چاہتی ہوں۔“ اس نے تمام اندیشوں کو پیچھے دھکیل کر مضبوط لہجے میں کہا اور اس کا ہاتھ پکڑ کر چلنے لگی مگر زرسا نگہ نے ہاتھ چھڑا لیا۔

”تمہاری پسند شاہ خانم کی ایک تیغ صفت نگاہ سے بدل جائے گی اور میں ماری جاؤں گی۔“ زرسا نگہ یہ کہہ کر عام سے انداز میں ہنس پڑی مگر اشتارا خان کے قدم زمین نے جیسے جکڑ لئے۔

”میری پسند..... شاہ خانم کی ایک نگاہ تیز سے بدل سکتی ہے۔“ اس کے اندر جیسے بہت کچھ ٹوٹنے لگا۔ زرسا نگہ نے انجانے میں یہ کیسا تیر پوسٹ کر دیا کہ اس کی ساری ہستی ڈول کر رہ گئی۔

”نہیں میں اتنی بے اختیار بھی نہیں ہوں۔“ اس کی نگاہیں بے ساختہ اس راستے پر دوڑ گئیں جہاں کچھ دیر پہلے سیاہ جیب گزری تھی۔ جس کے اندر موجود شخص اس کی پسند ہی نہیں، اس کی محبت تھا۔ اس کی رگوں میں خون کی طرح گردش کر رہا تھا، جس کے ہاتھوں میں اس نے اپنی زندگی کی ڈور خود ہی تھما دی تھی۔ اس کے دل کی ندیاں وہیں رواں ہونا چاہتی تھیں۔

”کیا شاہ خانم کی اک تیغ صفت نگاہ اس کی پسند کو بدل سکے گی؟ اس کے اندر ٹھانھیں مارتے محبت کے اس سمندر کو ساکن کر سکے گی؟“ زرسا نگہ کی بات پر وہ خوفزدہ ہو گئی۔

”کیا سوچنے لگی ہو خان زادی۔“ زریل نے اسے ہلایا تو وہ چونک کر بے مقصد مسکرا دی۔

”ہوں، نہیں بس ایسے ہی۔ اس ٹھنڈے ٹھنڈے موسم کی تراوٹ اپنے اندر جذب کر رہی تھی۔“ اس نے ان دونوں کی نگاہوں کی محویت پر گھبرا کر جلدی سے بہانہ تراشا۔
”دیکھو موسم کتنا خوبصورت ہو رہا ہے۔“

+++

شاہ خانم کا بس نہیں چل رہا تھا کہ وہ اپنے سامنے کھڑی زہیل کو کھڑے کھڑے چیر کر رکھ دے۔ آگے بڑھ کر اس کا گلا دبا دے یا ابھی سولی پر چڑھا دے۔

”مم، معاف کر دیں۔ شاہ شاہ خانم۔“ وہ تھر تھر کانپتی اپنی ناکرودہ غلظتی کی معافی مانگنے لگی۔ اس کا رواں رواں پسینے سے تر ہو رہا تھا۔

”میں پوچھتی ہوں تم نے مجھ سے جھوٹ کیوں بولا؟“ ان کا چہرہ غضب ناک ہو رہا تھا۔ بڑی سی شال میں خود کو لپیٹے وہ غصے سے پھنکارتی ہوئی زہیل کو اپنی موت محسوس ہو رہی تھیں۔ ان کا جلالی چہرہ اور دہشت انگیز آواز اس کا دم نکالے دے رہا تھا۔
”مم، مجھے معلوم نہیں تھا کہ وہ انیکسی کی طرف گئی ہیں۔ یا خدا میں سمجھی تھی وہ وہ سس سو رہی ہیں۔“

”جھوٹ مت بولو۔ تم حویلی کی شاہ خانم کو بے وقوف بنا رہی ہو۔“ ان کا ہاتھ پوری قوت سے اٹھا اور زہیل کے چہرے پر اپنا نشان چھوڑ گیا، وہ لڑکھڑا کر دیوار سے جا لگی۔
”میں نہیں جانتی کیا کہ تم اس کی رازداں ہو۔ اس کی ہمدردی پھرتی ہو، وہ اپنے دل کی فضول باتیں بھی تم سے کرتی ہے۔“ ان کے منہ سے آگ نکل رہی تھی جو زہیل کے حواس کو جھلسائے دے رہی تھی۔

”مم۔ میں۔ سچ کہہ رہی ہوں۔“ وہ پھر منمنائی مگر ان کی شعلہ صفت نگاہوں سے سہم کر دیوار میں ہی سمٹے جا رہی تھی۔

شاہ خانم کی اس آگ بھری بوچھاڑ سے پورا گھر ہی کانپ اٹھا تھا۔ خیزراں الگ کچن کے دروازے پر ہی چپک کر کھڑی ہو گئی تھی۔ اس کا سانس دھونکنی کی طرح چل رہا تھا۔
”تم سب نمک حرام ہو۔ یاد رکھو اس کی تباہی کی ذمہ دار میں تمہیں ٹھہراؤں گی۔“ وہ زہیل کو دیکھ کر پھنکاریں تو زہیل کی سانس اندر ہی ایک کر رہ گئی۔

”جاؤ اسے بلاؤ، میں خود آج اس سے دو ٹوک بات کروں گی اور اس شخص سے بھی جو میری بیٹی کو بے وقوف بنا رہا ہے۔“ وہ چلائیں۔ ”دفع ہو جاؤ یہاں سے۔“

زہیل لڑکھڑاتے قدموں سے یوں بھاگی جیسے اب پلٹ کر کبھی اس طرف نہ رخ

کرے گی۔

یہ سچ تھا کہ اشتارا خان ہر بات زیہل کو بتاتی تھی۔ اس کے ہر راز سے زیہل آگاہ تھی۔ وہ اپنے تمام تر احساسات زیہل پر آشکار کر دیا کرتی تھی، مگر آج نہ جانے کیوں اس نے زیہل سے بھی جھوٹ بولا تھا۔

”میں سونے جا رہی ہوں زیہے۔ مجھے ڈسٹرب مت کرنا۔“ اس نے دروازے میں کھڑے کھڑے زیہل سے صاف جھوٹ بول دیا تھا اور زیہل سر ہلا کر گول کمرے کی طرف مڑ گئی تھی مگر اس کے جاتے ہی اشتارا اپنے آپ کو گرم شال میں لپیٹتی سب سے خود کو چھپاتی انیکسی کی سمت نکل گئی تھی۔

وہ محبت کی اس نیچ پر آگئی تھی جہاں سے خود اس کے لئے واپس پلٹنا مشکل ہی نہیں ناممکن ہو گیا تھا۔ اس کے قدم خود بخود انیکسی کی طرف گئے، مگر ذولین خان وہاں موجود نہیں تھا۔ اس کی ستارہ آنکھیں بجھ گئیں۔

”میں نے تمہارا کیا بگاڑا ہے ذولین خان! تم کیوں مجھے ناکردہ گناہوں کی سزا دے رہے ہو۔“ اس کے لب کپکپا اٹھے۔ اس کی بے اعتنائی اور کج ادائیگی پر اندر ہی اندر بکھرنے لگی۔

”میں ہارنا نہیں چاہتی ذولین خان غل زئی اور نہ واپس پلٹنا چاہتی ہوں۔“ وہ انیکسی سے باہر آگئی اور اپنے کمرے کی طرف چلی آئی۔

اس کی آنکھیں خود بخود بھیکتی چلی گئیں اور اس کے دل کی شوریدہ سرلہریں مچل مچل کر رہ گئیں۔

نہ کوئی خاطر مدارت نہ تقریب وصال
ہم تو بس چاہتے ہیں تیری نظر میں رہنا
وہ خود کو جتنی با حوصلہ سمجھتی تھی، ذولین خان کی بے اعتنائی پر محسوس کرتی جیسے وہ اندر سے بالکل ٹنڈ منڈ شاخ ہو کر رہ گئی ہے کہ ابھی گری اور ابھی گری۔

اس نے اپنی آنکھیں رگڑ ڈالیں مگر اسے قطعی احساس تک نہ ہوا کہ اس کے اٹھتے قدم شاہ خانم کی نگاہوں کے حصار میں آچکے ہیں۔ انہوں نے اپنے کمرے کے بلور دریچے سے اسے انیکسی سے باہر نکلتا دیکھ لیا تھا۔

روئی روئی آنکھیں۔

مایوس اور شکستہ۔

یہ منظر، ان کے اندر ایک طوفان برپا کر گیا تھا۔

ان کے منع کرنے کے باوجود، اتنی سخت پابندی کے باوجود، اشتارا کے قدم انکیسی کی طرف بڑھے تھے۔ یہ سراسر ان کی حکم عدولی تھی، ان کے اصول کی نفی تھی اور کھلم کھلا بغاوت۔

ان کے دماغ میں آتش فشاں پھٹنے لگا تھا۔ زہیل نے گویا ان سے جھوٹ بولا تھا کہ اشتارا سوچکی ہے۔ وہ اسی لمحے بھنائی، غصے سے بل کھاتی کمرے سے باہر نکلی تھیں اور زہیل پر برس پڑی تھیں۔

زہیل کے سارے وجود میں سنسناہٹ دوڑ گئی تھی۔ خود اسے یقین ہی نہیں آ رہا تھا کہ اشتارا نے اس سے چھپایا ہے۔ اپنی ہمدردی سے جھوٹ بولا ہے اور آج اس کے جھوٹ نے اسے شاہ خانم کے تیروں سے زخمی کر دیا۔

مگر اسے شکوہ اب بھی اشتارا سے نہیں تھا بلکہ اور زیادہ ہمدردی سمٹ آئی تھی۔ وہ پراگندہ ہو گئی کہ نہ جانے شاہ خانم اس کے ساتھ کیا سلوک کریں گی۔ خدا کرے انہیں رحم آجائے۔ راہداری سے گزرتے ہوئے اس نے صدق دل سے دعا مانگی تھی۔

اتنا کچھ ہو جانے کے باوجود اشتارا بے خبر تھی۔ وہ تو اپنی خواب گاہ کا دروازہ مقفل کئے نیم تارینی میں اپنے بستر پر لیٹی تھی۔

وہ رو رہی تھی۔ ذولین خان کی سفاکی پر۔

”تم ایسے کیوں ہو ذولین۔“ اس نے اسے تصور میں لا کر کئی بار مخاطب کیا۔ ”میرے وجود میں اتر کر مجھی سے کترار ہے ہو۔ نہ جانے یہ بے اعتنائی برت کر کون سے جذبے کی تسکین کر رہے ہو۔“ میں نے کب تم سے خوبصورت لفظوں کی بھیک مانگی ہے۔ کب یہ خواہش کی ہے کہ مسکراہٹوں کے سارے خزانے مجھ پر پھار کر دو۔ میں نے تو ممکن خواہش بھی تم سے نہیں کی۔ یہ تو پھر تمہارے لئے ناممکن سی باتیں ہیں۔

وہ از خود کھی ہو رہی تھی۔ اس نے سیاہ ٹیپ سے نکلتی پرسوز آواز میں خود کو گم کرنا چاہا۔

ہر ترنم سے ملی ہے تیری آواز مجھے

ایک ہی نغمہ سناتا ہے ہر اک ساز مجھے

عشق کا بھی کوئی انجام ہوا کرتا ہے

عشق میں یاد ہے آغاز ہی آغاز مجھے

اس نے ہاتھ بڑھا کر ریورس کا بٹن دبایا، پھر آواز تیز کر دی۔

وہ دیوانی ہو رہی تھی۔ عجیب بے کلی سی طاری ہو گئی تھی۔ اسے لگ رہا تھا جیسے ہر طرف وہی آوازیں اٹھ رہی ہیں۔ ہر طرف ہر شے یہی چیخ کر اسے سنا رہی ہو۔

جو کسی کو بھی نہ چاہے اُسے چاہتا رہا

عمر بھر اپنی محبت پہ رہا ناز مجھے

ہاں ہاں۔ تم کسی کو چاہ ہی نہیں سکتے ذولین خان! شاید یہ لطیف احساس تمہارے اندر ہے ہی نہیں۔ تمہارا دل، تمہاری آنکھیں، تمہارا وجدان سب کچھ پتھرا گیا ہے۔ تم پتھروں میں گھر کر پتھر ہو گئے ہو۔ تم شاید ساری عمر مجھے یونہی تڑپتے، سسکتے دیکھتے رہو گے مگر میں ہار نہیں مانوں گی، نہ شکوہ کروں گی تم سے کہ محبت کے سفر میں یہی تو ہوتا ہے۔

دھڑ..... دھڑ.....

”اشٹارا بی بی! اشٹارا بی بی!“ زہیل کی کانپتی آواز پر ٹیپ ریکارڈ کی طرف بڑھتا اس سفید ہاتھ کانپ گیا۔ یہ آج زہیل کس انداز سے اسے پکار رہی ہے۔ اس کا دل وحشت زدہ ہو گیا۔

”خان زادی! دروازہ کھولو، کھولو خان زادی۔“

وہ گھبرا کر تیزی سے بیڈ سے نیچے اتری، پیروں میں سلپرز ڈالے اور سر ہانے سے دوپٹہ کھینچا اور آگے بڑھ کر لاک گھما دیا۔ سامنے ہی زہیل کھڑی تھی۔ بھیگی بھیگی آنکھوں اور متوحش چہرے کے ساتھ۔

”کک۔ کیا ہوا۔ کیا بات ہے زہیل۔ یہ دروازہ ایسے کیوں کھٹکھٹا رہی تھی؟“ اس نے حیرت سے اس کے سہمے ہوئے چہرے کو دیکھا۔

”اش..... تارا.....“ زہیل اندر آگئی۔ اس کا حلق ابھی تک خشک ہو رہا تھا۔ اس نے اشٹارا کو دیکھتے ہوئے اپنے خشک ہونٹوں پر زبان پھیری۔

”خدا کے لئے زہیل! بول نا کیا بات ہے؟“

”وہ..... وہ شاہ خانم۔“

”کیا ہوا شاہ خانم کو؟“ وہ گھبرا گئی۔ ایک انجانے خوف سے اس کا دل دھک دھک کرنے لگا۔

”وہ انہوں نے تمہیں انیکسی سے باہر نکلتے دیکھ لیا ہے۔“

”کک..... کیا؟“ اشٹارا کا سارا وجود پتھرا اٹھا۔ آنکھوں میں سارے جہاں کا خوف سمٹ آیا۔ اس نے بے یقینی اور خوف کے ملے جلے احساسات کے ساتھ زہیل کو دیکھا،

جیسے کہہ رہی ہو۔ نہیں زبیرے اتنا خوف ناک مذاق مت کرو میرے ساتھ۔“

”ہاں اشتارا بی بی! انہوں نے دیکھ لیا ہے۔ اب تمہیں بلا رہی ہیں۔ بہت غصے میں ہیں۔“ زہیل کی زبان سے نکلے ہوئے لفظ تھے یا تیر، سیدھے اس کے دل کے آر پار ہوئے جا رہے تھے۔ اسے لگا جیسے کمرے کی چھت اس پر گرتی جا رہی ہے اور وہ شاہ خانم تک پہنچنے سے پہلے ہی بھر بھری مٹی کی طرح بیٹھتی چلی جا رہی ہے۔

”خ..... خان زادی!“ زہیل وحشت زدہ سی اس کی طرف لگی۔

”زے..... بے.....“ اس نے اپنے چکراتے وجود کو زہیل کا سہارا دینا چاہا، مگر اس کی آنکھیں بند ہوتی چلی گئیں۔

”خان..... زادی!.....“ زہیل اس کے چکراتے وجود کو تھام کر چلا اٹھی۔



شاہ خانم، اشتارا سے پہلے ذولین سے بات کرنا چاہتی تھیں۔ انہیں سارا جرم اسی کا لگ رہا تھا۔ وہ سب کچھ اسی کے حساب میں ڈال کر تفتاتی اور بل کھاتی ناگن کی طرح غصے سے بھری انیکسی کی طرف بڑھیں۔ سفید دروازہ نیم وا تھا۔ انہوں نے ہاتھ کا پورا دباؤ ڈال کر دروازہ دھم سے پورا کھول دیا۔

وہ جیب کی چابی اٹھا کر باہر ہی نکلنے کی غرض سے تیار تھا، مگر شاہ خانم کو اپنے روبرو دیکھ کر بھونچکا سا رہ گیا۔

اس کی سبز سبز آنکھوں میں تحیر سمٹ آیا۔ ایک شدید حیرانی نے اسے اپنی لپیٹ میں لے لیا۔

زندگی میں پہلی بار شاہ خانم اس کی آنکھوں کے دروازے پر اتنے تمام تر جاہ و جلال کے ساتھ استادہ تھیں۔ شعلے برساتی آنکھیں، تپتا چہرہ۔

”آ..... پ..... یہاں؟“ بہت دیر بعد اس کے لبوں میں آہستگی سے جنبش ہوئی۔ مگر اس سے پہلے کہ شاہ خانم اپنے اندر کی کڑواہٹ، نفرت اور تمام تر ناخوشگوار احساسات کو لفظوں کے ذریعے باہر نکالتیں، خیزراں دوڑتی ہوئی ان کے پاس آئی۔

”شش..... شاہ..... خا..... خانم۔“ اس کی آواز ہانپنے کے ساتھ ہکلا گئی۔ ”وہ..... وہ اشتارا..... ب..... بی بی۔“

”کیا ہوا اشتارا کو؟“ شاہ خانم بری طرح چونکیں اور ایڑیوں کے بل پوری طرح خیزراں کی سمت مڑ گئیں۔ ”کیا ہوا اشتارا کو؟“ ان کی آنکھیں انجانے خوف سے پھیلیں۔

”وہ۔ جی۔ وہ۔ خان زادی بے بے ہوش ہو چکی ہیں۔“

”کیا؟“ ان کا سارا جسم لرزا۔ ان کی چہیتی، ان کی عزیز از جان اشتارا بے ہوش ہو چکی ہے۔

”مگر کیوں؟“ ان کا دماغ کھٹکا۔ وہ تیزی سے پلٹیں اور انیکسی کے باہر بنی راہداری کو



عبور کرتی، رہائشی حصے کی طرف بھاگیں۔

+++

ذولین کے لئے یہ خبر از حد پریشان کن تھی کہ اشتارا بے ہوش ہو گئی ہے۔ شاہ خانم یہاں کیوں آئی تھیں۔ ان کا غصے سے بھرا چہرہ اور تپتی تپتی آنکھیں کیا کچھ کہنا چاہ رہی تھیں۔ یہ خیال یکسر اس کے ذہن سے نکل گئے تھے۔ بس ایک چہرہ تصور میں سمٹ آیا تھا۔ اشتارا خان کا۔

”خیزراں۔“ اس نے واپس جاتی خیزراں کو جلدی سے پکارا۔

”یہ اچانک اشتارا کو کیا ہو گیا ہے؟“

”جج..... جی..... پپ..... پتہ نہیں۔“ خیزراں اچانک ذولین خان کے استفسار پر گھبرا گئی۔

وہ خود اس اچانک وارد ہونے والے دھماکے سے بے خبر تھی اور باخبر ہوتی بچھی تب بھی اس کی پوزیشن ایسی نہیں تھی کہ وہ ذولین خان کے پاس مزید رک کر کوئی بات کرتی، یا اس کے کسی سوال کا جواب دیتی۔

شاہ خانم کی ہیبت اس کے سارے وجود پر بھوت کی طرح مسلط تھی۔ وہ ایک لمحہ ضائع کئے بغیر اٹنے قدموں حویلی کی سمت بھاگی۔

’نہ جانے کیا بات ہو گئی ہے کہ اشتارا خان بے ہوش ہو گئی ہے۔‘ اس کا سر چکرا کر رہ گیا۔ اس نے خیزراں کے یوں بھاگ جانے کا بھی کوئی نوٹس نہ لیا۔ اس کے ذہن کی ساری سوئیاں تو بس اشتارا کی ذات پر اٹک کر رہ گئی تھیں۔

بجھی بجھی آنکھیں۔

مضحل چہرہ۔

اس کی نگاہوں تلے گھوم گیا۔

وہ کوئی آدھے گھنٹے پہلے شکستہ قدموں سے اس کی انیکسی سے اسے موجود نہ پا کر باہر نکلی تھی۔

وہ اسے دیکھ کر جان بوجھ کر بغلی لان کی طرف نکل گیا تھا۔ وہ کیا کرتا۔ اسے اس کے شکستہ چہرے اور روشن مسکراہٹ سے دشمنی نہ تھی، مگر وہ اس کے بڑھتے قدم وہیں روک دینا چاہتا تھا۔ ان احساسات کو ہوادے کر شعلہ بنانا نہیں چاہتا تھا۔ وہ جانتا تھا محبت کے چند خوشگوار لمحے، عمر بھر کے لئے آزار بن جائیں گے۔ خود اس نازک مومی لڑکی کے لئے

جو محبت کو محض کھلتا قہقہہ سمجھتی تھی، جس کی آوازوں میں وہ ہمیشہ گم رہے گی۔
 بہار کی اولین صبح کے اجالے اور گلابوں کی آمیزش سے جنم لینے والی کوئی ایسی ہی شے
 سمجھتی تھی جس کو پا کر وہ تمام عمر رعنائیوں کے ہمراہ چلتی رہے گی۔
 آہ۔ وہ اسے کیسے سمجھاتا کہ ہم وہاں ہیں جہاں یہ محبت نہیں اذیت ہوگی، زندگی بھر
 کے لئے جہاں ہمارے قدم رکھیں گے وہاں پھول نہیں کانٹے اگ آئیں گے۔ اس کے
 منضحل چہرے اور بوجھل قدموں نے اسے افسردہ کیا تھا۔ اس کے پتھر دل میں دراڑ ڈالی
 تھی۔

اس کی بے اعتنائی کے غبار نے اس کا گلاب چہرہ اجاڑ دیا تھا۔
 اس کی بے رخی کی ہوانے اسے بکھیر دیا تھا اور شاید اس کا نازک وجود اتنا بڑا غم
 برداشت نہیں کر سکا تھا اور وہ بے ہوش ہو گئی تھی۔
 ذولین خان کے وجود پر ایک عجیب سی افسردگی چھا گئی۔ ایک بوجھ سا آگرا۔
 اس نے کرسی پر خود کو گرا لیا اور آنکھیں موند لیں۔
 ’میں اتنی گہری آزمائشوں سے تو کبھی بھی نہیں گزرا اشتارا مہروز خان، کہ سانس لینا
 بھی محال ہو جائے۔ اس نے بہت ادا سی کے ساتھ سوچا۔

+++

شاہ خانم کے لمس کی کرنیں اسے آہستہ آہستہ بیدار کر رہی تھیں۔ وہ گہرے گہرے
 سانس لینے لگی۔ دھیرے دھیرے اس کی سرخی مائل سیاہ پلکیں اوپر اٹھنے لگیں اور ستارہ
 آنکھیں کھلتی چلی گئیں۔ مگر فانوس کی تیز روشنیوں نے اس کی آنکھیں چندھیا دیں۔ اس
 نے گھبرا کر پلکیں دوبارہ موند لیں۔

”آہ۔ ہاں نہیں۔ اشتارا۔ آنکھیں کھولو بیٹا۔“ بابا خان کی بھاری اور شفیق آواز اس کی
 سماعت سے ٹکرائی تو اس نے آنکھیں کھول دیں۔ کتنے دنوں بعد تو اس کی سماعت پر
 نرمیاں سمٹ آئی تھیں۔ کتنے دنوں بعد بابا خان اس کے سامنے اس کے بے حد قریب
 بیٹھے تھے۔ محبت کی روشنی سے منور چہرہ اس کی آنکھوں کے بالکل قریب تھا۔ اس نے پوری
 آنکھیں کھول کر پہلے یہ مہربان چہرہ دیکھا۔ پھر زہل کی ہمدرد نگاہوں سے نگاہیں ملیں۔
 خیزراں کا متحوش چہرہ۔

شاہ خانم کا چہرہ۔

اس نے اس چہرے پر نگاہیں روک دیں۔ یہ چہرہ اسے آہستہ آہستہ سارے گزرے

لمحے یاد دلانے لگا تو اس کے سارے وجود میں سنسناہٹ دوڑنے لگی۔ پیروں میں لرزش ہونے لگی۔

”شش۔ شاہ خانم۔“ اس کے لب کپکپا گئے۔

”نہیں، کچھ مت بولو۔“ شاہ خانم نے اس کی پیشانی پر اپنا گرم ہاتھ رکھ دیا۔ ”زیہل اسے پانی دو۔“ انہوں نے زیہل کو حکم دیا پھر اس کے سامنے کرسی رکھ کر بیٹھ گئیں۔

”یہ تمہیں اچانک کیا ہو گیا بیٹی؟“ بابا خان نے اسے مکمل ہوش میں پا کر پوچھا۔ ”تم لوگ اس کا دھیان نہیں رکھتیں کیا؟“ انہوں نے زیہل اور خیزراں کو باری باری دیکھا۔

”جج۔ جی۔ وہ تو جی۔“ وہ دونوں گھبرا گئیں۔ زیہل کی آواز لڑکھڑا کر رہ گئی۔ وہ پہلے ہی شاہ خانم کے عتاب کا نشانہ بنی سہی ہوئی تھی۔ بابا خان کی باز پرس پر رہی سہی کسر بھی نکل گئی۔

”چکر آ گیا تھا اسے۔“ شاہ خانم چند لمحے توقف کے بعد دھیرے سے بولیں۔ ”ٹھیک ہو جائے گی ذرا آرام کر لے گی تو۔“ انہوں نے بابا خان کو مطمئن کرنے کی سعی کی۔

”ہاں۔ اب مکمل آرام کرنا اور بستر سے بالکل مت اٹھنا۔ بہت کمزور ہو گئی ہو۔“ بابا خان نے پیار و محبت بھرا حکم دیا اور اس کے ہاتھ کو تھپتھپایا۔

”دھیان رکھنا اپنا بیٹا!“ بابا خان اس پر محبت بھری نگاہ ڈال کر اٹھ کر چلے گئے تو شاہ خانم نے اشارے سے زیہل اور خیزراں کو بھی کمرے سے باہر جانے کا حکم دیا۔

”اشتارا۔“ انہوں نے دروازہ بند ہونے کی آواز سنتے ہی اسے پکارا جو پہلے ہی خود کو تیار کر رہی تھی۔ اس کے باوجود ’آہو‘ کی طرح سہم کر رہ گئی۔

”تم کیا سمجھتی ہو میں نے آنکھیں بند کر رکھی ہیں تمہاری طرف سے یا اس حویلی میں جو کچھ ہو رہا ہے اس کا کچھ دھیان نہیں ہے مجھے؟“ وہ اس کی سائڈ والی کرسی سے اٹھ کر اس کے بالکل سامنے آکھڑی ہوئیں۔

”ایسے کام جو مجھے سخت ناپسند ہوں، میں برداشت نہیں کر سکتی کہ وہ کوئی کرے۔ چاہے وہ میری اکلوتی بیٹی ہی کیوں نہ ہو۔“ ان کی آواز گرم لاوے کی طرح اشتارا کی سماعت پر گر رہی تھی۔ اس کے حلق میں کانٹے سے چھینے لگے۔

”میں اسے معاف نہیں کیا کرتی، جو میرے اصولوں سے انحراف کرے۔ بغاوت کے زمرے میں آتی ہے یہ بات۔ جانتی ہو تم؟“

”جج..... جی.....“ اس کی چشم قمر میں شاہ خانم کا خوف نمکین پانی کے ساتھ ساتھ

لمحے یاد دلانے لگا تو اس کے سارے وجود میں سنسناہٹ دوڑنے لگی۔ پیروں میں لرزش ہونے لگی۔

”شش۔ شاہ خانم۔“ اس کے لب کپکپا گئے۔

”نہیں، کچھ مت بولو۔“ شاہ خانم نے اس کی پیشانی پر اپنا گرم ہاتھ رکھ دیا۔ ”زیہل اسے پانی دو۔“ انہوں نے زیہل کو حکم دیا پھر اس کے سامنے کرسی رکھ کر بیٹھ گئیں۔

”یہ تمہیں اچانک کیا ہو گیا بیٹی؟“ بابا خان نے اسے مکمل ہوش میں پا کر پوچھا۔ ”تم لوگ اس کا دھیان نہیں رکھتیں کیا؟“ انہوں نے زیہل اور خیزراں کو باری باری دیکھا۔

”جج۔ جی۔ وہ تو جی۔“ وہ دونوں گھبرا گئیں۔ زیہل کی آواز لڑکھڑا کر رہ گئی۔ وہ پہلے ہی شاہ خانم کے عتاب کا نشانہ بنی سہی ہوئی تھی۔ بابا خان کی باز پرس پر رہی سہی کسر بھی نکل گئی۔

”چکر آگیا تھا اسے۔“ شاہ خانم چند لمحے توقف کے بعد دھیرے سے بولیں۔ ”ٹھیک ہو جائے گی ذرا آرام کر لے گی تو۔“ انہوں نے بابا خان کو مطمئن کرنے کی سعی کی۔

”ہاں۔ اب مکمل آرام کرنا اور بستر سے بالکل مت اٹھنا۔ بہت کمزور ہو گئی ہو۔“ بابا خان نے پیار و محبت بھرا حکم دیا اور اس کے ہاتھ کو تھپتھپایا۔

”دھیان رکھنا اپنا بیٹا!“ بابا خان اس پر محبت بھری نگاہ ڈال کر اٹھ کر چلے گئے تو شاہ خانم نے اشارے سے زیہل اور خیزراں کو بھی کمرے سے باہر جانے کا حکم دیا۔

”اشتارا۔“ انہوں نے دروازہ بند ہونے کی آواز سنتے ہی اسے پکارا جو پہلے ہی خود کو تیار کر رہی تھی۔ اس کے باوجود آہو کی طرح سہم کر رہ گئی۔

”تم کیا سمجھتی ہو میں نے آنکھیں بند کر رکھی ہیں تمہاری طرف سے یا اس حویلی میں جو کچھ ہو رہا ہے اس کا کچھ دھیان نہیں ہے مجھے؟“ وہ اس کی سائڈ والی کرسی سے اٹھ کر اس کے بالکل سامنے آکھڑی ہوئیں۔

”ایسے کام جو مجھے سخت ناپسند ہوں، میں برداشت نہیں کر سکتی کہ وہ کوئی کرے۔ چاہے وہ میری اکلوتی بیٹی ہی کیوں نہ ہو۔“ ان کی آواز گرم لاوے کی طرح اشتارا کی سماعت پر گر رہی تھی۔ اس کے حلق میں کانٹے سے چبھنے لگے۔

”میں اسے معاف نہیں کیا کرتی، جو میرے اصولوں سے انحراف کرے۔ بغاوت کے زمرے میں آتی ہے یہ بات۔ جانتی ہو تم؟“

”جج..... جی.....“ اس کی چشم قمر میں شاہ خانم کا خوف نمکین پانی کے ساتھ ساتھ

پھیل گیا۔

”تمہارے یہ قدم انکیسی کی جانب اب کبھی نہ اٹھیں۔“ انہوں نے شال کو سمیٹا اور دو قدم چل کر اس کے قریب آگئیں۔ پھر اس کی جھکی ملول پلکوں کو نظر بھر کر دیکھتے ہوئی بولیں۔

”اس حویلی میں انقلاب لانے کی کوئی کوشش مت کرنا، ورنہ بہت کچھ سہنا پڑے گا۔ ماں بن کر آج سمجھا رہی ہوں تمہیں، مگر آئندہ مجھے مجبور مت کرنا کہ میں اپنی محبت پر کوئی سخت جذبہ چڑھا کر تمہارے سامنے آؤں۔“

”اب سو جاؤ۔“ انہوں نے جھک کر اس کی پیشانی کو چوما اور باہر نکل گئیں۔

’یہ..... یہ کیسی محبت ہے شاہ خانم اور یہ کیسے اصول؟ میں ان دونوں کے درمیان چکرا کر رہ گئی ہوں۔ ان کے کمرے سے جاتے ہی وہ تکیہ کا سہارا لے کر اٹھ بیٹھی اور بے آواز رونے لگی۔

ان کا ایک ایک لفظ، ان کی فطری اصول پسندی کا مظہر تھا۔

یہ لہجہ ایک ماں کا لہجہ تو نہیں تھا، ایک اصول پرست عورت کا لہجہ تھا۔

یہ انداز محبتوں کی گرمی نہیں اپنی انانیت کا کھر دراپن سمیٹے ہوئے تھا۔

یہ آہنی اصول۔

اسٹینس کا غرور۔

ذولین خان سے نفرت۔

شاہ خانم کے خون میں سب گردش کر رہا تھا اور یہ زہر ہر وقت ساتھ بڑھتا جا رہا تھا۔

ان کے ہر فیصلے پر ان کی اولاد نے آج تک سر جھکا دیا تھا۔ جب بابا خان نے کبھی

ان کے کسی اصول سے انحراف نہیں کیا تھا تو پھر اشتارا خان کی کیا مجال تھی، اس کی کیا وقعت تھی۔

وہ تو ٹھاٹھیں مارتے سمندر کی سطح پر ہچکولے کھاتے ایک پتے کی طرح تھی۔ اس کی کیا

ہمت کہ وہ اپنے زور بازو سے سمندر میں طغیانی لے آئے یا موجوں میں ٹھہراؤ پیدا کرے۔

اس نے ہمیشہ ہی اپنی اس بے اعتنائی اور بے اختیاری کو قبول کیا تھا، مگر آج، ان کے

یہ اصول۔

یہ نفرت، اسے قبول نہیں تھی۔

وہ ذولین خان کو چاہتی تھی، بلکہ وہ تو اس کی روح کی پہنائیوں میں اتر چکا تھا۔ وہ اپنی اس چاہت کا برملا اظہار نہیں کر سکتی تھی مگر اپنے بڑھتے قدم روک بھی نہیں سکتی تھی۔ یہ اس کے بس سے باہر تھا۔

وہ بے اختیار تھی دل کے ہاتھوں۔

سب کچھ اس کی دسترس میں تھا۔ سوائے اس دل کے جو ایک ہی خواہش پر چل رہا تھا۔ ایک ہی نغمہ گا رہا تھا۔

نہ جانے ذولین خان کی سمندر آنکھوں میں یہ کیسی کشش تھی کہ اس کی ذات میں کھلی محبت کا ہر چشمہ اسی کی طرف روانہ ہونا چاہتا تھا۔ جذبوں کی ساری نوخیز ندیاں اس میں غرق ہو جانے پر چل رہی تھیں۔ وہ اب اس نہج پر پہنچ چکی تھی کہ جہاں سے واپس پلٹنے کا تصور بھی ساتھ چھوڑ جاتا ہے۔

اس نے سامنے گولڈن رنگ کے اطالوی طرز کے قد آدم آئینے میں یونہی لیٹے لیٹے اپنا چہرہ دیکھا۔

محض چند گھنٹوں میں چہرے کے چراغ بجھ کر رہ گئے تھے۔

ستارہ آنکھوں کے گرد حلقے بہت واضح تھے۔

مسلل برستی آنکھوں سے پونے متورم ہو رہے تھے۔

اس نے آئینے میں دیکھتے ہوئے اپنے بکھرے بالوں کو سمیٹا اور سوچا کہ اس کی یہ حالت شاہ خانم کے خوف سے ہو گئی ہے، ذولین خان کی بے اعتنائی سے یا اپنے آپ سے لڑتے ہوئے، الجھتے ہوئے؟

اس نے تھک کر پلکیں موند لیں اور جب دوبارہ کھولیں تو آئینے میں زیبیل کا عکس نمایاں تھا۔ وہ دودھ کا گلاس تھا مے کھڑا تھی۔

+++

جوں جوں الیکشن کے دن قریب آتے جا رہے تھے، متحارب تنظیموں میں محاذ آرائی بڑھتی جا رہی تھی، مگر یہ حقیقت تھی کہ اشمیل خان کی پارٹی کی طرف سے کبھی بھی کسی طرح کی بد امنی کی ابتدا نہیں ہوئی تھی۔ اس کا رویہ ہمیشہ مصالحانہ رہتا تھا۔ اس کے منشور کا روشن پہلو ہی یہی تھا کہ تعلیم کا عمل پاکیزہ اور پر امن ماحول میں جاری رہے اور یہ اس صورت میں ممکن تھا جب تمام اسٹوڈنٹ باہم متحد ہو کر بحالی امن میں اپنا موثر کردار ادا کریں۔

وہ بہادر اور جری تھا۔ اس کی رگوں میں کوہستانی خون گردش کر رہا تھا۔ اس کے عزائم

بھی پہاڑ جیسے تھے، مگر اس نے اپنی دلیری کو بجائے منفی رخ دینے کے مثبت رخ دیا تھا اور یہی اس کی ذات کی سب سے بڑی خوبصورتی تھی۔

”اگر ریحان پراچہ کی طرف سے کوئی گڑبڑ ہوئی تو؟“ افتخار نے میز کی سطح پر دونوں ہتھیلیاں ٹکا کر اشمیل خان کی طرف قدرے جھکتے ہوئے خدشہ ظاہر کیا۔ ”ریحان پراچہ کی کوئی بھی حرکت ہمارے جلسے کو ناکام بنا سکتی ہے۔“

”نہیں..... انہیں ایسا کرنا تو نہیں چاہئے۔ آخر ہم نے بھی ان کے جلسے میں کسی قسم کی مداخلت نہیں کی تھی۔“ اس نے میز کی سطح پر ہلکے تمام کاغذات کو سمیٹتے ہوئے مطمئن لہجے میں کہا۔

”بہت بھولے ہو اشمیل خان!“ احسن جو اس کے قریب ہی بیٹھا تھا، استہزائیہ ہنسا۔ ”ریحان پراچہ ایسی ہی سیاست میں ملوث ہے جو ہمارے ہاں رائج ہے۔“

”ہاں اشمیل! احسن ٹھیک ہی کہہ رہا ہے اور پھر اس کے منشور سے ہی ظاہر ہے کہ وہ کیا شے ہے۔“ امتیاز رضانا نے جو نجانے ریحان پراچہ سے کس جنم سے جلا بھنا تھا، احسن کی بات کی پہلی بارتائید کی۔

”خیر یہ تو بعد کی بات ہے۔ بے کار کے خدشوں سے ذہن کو منتشر مت کرو۔“ وہ کچھ سوچتے ہوئے کھڑا ہو گیا اور پھر افتخار کی سمت دیکھا۔

”ہاں تو تیاری کہاں تک پہنچی۔ میرے خیال سے اب صرف ایک گھنٹہ رہ گیا ہے ہمارے پاس۔“

”ہاں تیاریاں تو جاری ہیں بلکہ اب مکمل ہوا ہی چاہتی ہیں۔“ افتخار نے اسے مطمئن کر دیا۔

”ہاں اب سارے کام مکمل ہو جانے ہی چاہئیں۔“

”ارے یار! ایک گھنٹہ بھی بہت ہے۔ تمہیں کیا خبر ایک گھنٹے میں محبت بھی ہو جاتی ہے اور نفرت بھی۔“ احسن نے کاہلی کے ساتھ ایک طویل جمائی لے کر کہا اور کرسی کی پشت پر سر ٹکا کر نیم وا آنکھوں سے اشمیل کو دیکھا جو اس کی غیر سنجیدہ بات پر تیوری چڑھا کر اسے دیکھ رہا تھا۔

”تم صرف محبت اور نفرت پر فلسفہ بول سکتے ہو اور کوئی معقول کام نہیں کر سکتے۔“

”ارے۔ ارے یار! کیوں جھوٹ بول رہے ہو۔ مسلسل تمہارے سامنے ایک ہی زاویہ سے بیٹھا ہوں۔ یہ کام نہیں ہے کیا؟“

”اچھا بکومت۔“ اشمیل نے اسے گھر کا، پھر افتخار کی سمت مڑا۔

”افتخار! یہ بینرز جو میں نے تمہیں دیئے ہیں، ابھی یہ سارے احسن کو دے دو۔ یہ لگا دے گا کچھ کام تو اسے کرنا چاہئے۔“

”اماں یار! تمہیں دوٹ دینے کو دل نہیں چاہتا۔“ احسن اس کے جلنے پر کھلکھلا کر ہنس پڑا اور کرسی سے جبراً کھڑا ہو گیا۔

”کیوں بھئی؟“ افتخار نے اسے گھورا۔

”میں جانتا ہوں۔ اس کا دوٹ ہشمنہ ابرار کی سمت بھاگتا جا رہا ہے، کیوں یہی ہے نا بات؟“ امتیاز رضانے بالکل صحیح اندازہ لگایا تو وہ حیران ہوا۔

”واہ دوست! تم کب سے میری جاسوسی میں لگ گئے۔ کہیں تمہارا دوٹ بھی تو اس کی سمت.....؟“

”بکومت۔ میرا دل اتنا فضول نہیں ہے۔“ امتیاز رضانے اس کی بات ٹکٹ وی۔

”ابھی تمہاری صحبت کا اتنا اثر بھی نہیں چڑھا مجھ پر۔“

”ویسے وہ ایسی لڑکی نہیں ہے احسن۔“ افتخار نے میز کی دراز سے بینرز نکالتے ہوئے انکشاف کیا اور پھر سارے بینرز احسن کو پکڑاتے ہوئے بولا۔ ”وہ لڑکی صرف سیاست میں ملوث ہے کوئی عشق عاشقی میں نہیں۔“

”کیوں اشمیل خان۔۔۔؟“ اس نے اشمیل کی طرف دیکھا تو اشمیل نے کندھے اچکا دیئے۔

”پتہ نہیں۔۔۔“ وہ واقعی لاعلم تھا ہشمنہ ابرار کے کردار سے، بلکہ افتخار کی بات پر حیران تھا۔

”بہت خوب۔ تم نے اس کے دل تک رسائی کیسے حاصل کر لی جو اتنے اہم انکشافات کئے جا رہے ہو۔“ احسن نے اسے گھورا تو وہ اکڑ گیا۔

”ارے شرافت تو خود اپنی پہچان کر ادیتی ہے۔ آنکھوں میں ہوتی ہے چال ڈھال میں ہوتی ہے۔“

”جس طرح احسن کی صورت پر پھٹکار ظاہر ہے۔“ امتیاز نے برملا کہا تو اشمیل خان بھی مسکرائے بغیر نہ رہ سکا۔ مگر پھر جلد ہی سنجیدہ ہوتے ہوئے بولا۔

”میرے خیال سے بے مقصد گفتگو کافی ہو چکی ہے۔ اب کچھ کام کی باتیں کی جائیں۔“

”یعنی میرے والے مسئلے کا حل۔“ احسن پر اس کی سنجیدگی کا اب بھی خاطر خواہ اثر نہیں ہوا تھا۔ اس کی رگ ظرافت اب بھی پھڑک رہی تھی۔ اشمل خان نے دانت پیتے اس کے منہ پر اپنا وزنی ہاتھ رکھ دیا۔

”اب تم ایک لفظ بھی منہ سے نہیں نکالو گے اور اگر چپ نہیں رہ سکتے تو یہاں سے جا سکتے ہو۔“ اس نے وارننگ دی۔ اس کی بھوری آنکھوں میں سنجیدگی کے ساتھ خفگی بھی تھی۔ احسن نے جلدی سے چپ سادھ لی۔

جلے کی تیاریاں زور و شور سے ہو رہی تھیں۔ لان کے ایک گوشے میں شامیانے لگ چکے تھے۔ رنگ برنگے بینرز دور ہی سے نمایاں تھے۔ اشمل خان کی پارٹی کے کارکن بینرز لگائے یہاں وہاں، اس جلے کو کامیاب بنانے کے لئے جانفشانی سے کام کر رہے تھے۔ سپورٹرز لڑکیاں بھی خوب پیش پیش تھیں۔ بینرز رنگ کی چوڑیاں کلائیوں میں چھنچھنا رہی تھیں۔ بالوں میں اسی رنگ کے کلپ، جوتے، دوپٹے، چلتے پھرتے بینرز کا روپ دھارے وہ بھی اس جلے کو کامیاب بنانے میں آگے آگے تھیں۔

اور ان میں ندرت سرفہرست تھی۔ وہ سب سے زیادہ چپک رہی تھی اور بالآخر ہشمنہ ابرار کی نگاہیں اس پر جا پڑیں۔ حالانکہ وہ صبح سے اس سے چھپتی پھر رہی تھیں مگر وہ بھنورا نگاہیں اسے تاڑ چکی تھیں۔

”تم جیسی دوغلی اور بے وفا لڑکی میں نے نہیں دیکھی۔“ وہ اس کے قریب آ کر قہر آلود لہجے میں بولی تو ندرت کھسیا گئی۔

بلکے نیلے رنگ کے سوٹ اور سرمئی چادر میں وہ گہرے گلابی چہرے کے ساتھ اس کے سامنے تھی۔ غصیلی، تنبیہی اور قہر برساتی نگاہیں اسے گھور رہی تھیں۔

”بہت پیش پیش ہو اس جلے کی تیاریوں میں، جیسے تمہیں ہی تو صدارت دے دے گا اشمل خان۔“

”بات صدارت کی نہیں ہے ہشمنہ! یہاں سب صدارت کی خواہش میں تو مصروف نہیں ہیں نا۔“

”تو پھر کون سا جذبہ تمہیں اس پارٹی کی طرف مائل کر رہا ہے۔“ اس نے طنز بھرا تیر پھینکا تو ندرت ڈھٹائی سے ہنس پڑی۔

”نہیں، فی الحال وہ جذبہ موجزن نہیں ہے۔ میں تو بس.....“

”تم انتہائی بے وفا لڑکی ہو۔“ اس نے اس کا جملہ کاٹ دیا اور اسے چھوڑ کر آگے

بڑھ گئی۔

”ارے، ارے! سنو تو، مائی ڈیز فرینڈ!“ ندرت اس کے پیچھے لپکی اور جلدی سے اس کے شانوں کو تھام لیا۔

”تمہیں تو پتہ ہے میں تھالی کا بیٹن ہوں۔ یہاں سے دل بھر گیا تو تمہاری پارٹی میں آگروں گی۔“

”میں جانتی ہوں، تمہیں بتانے کی ضرورت نہیں ہے۔“ اس نے دانت پیس کر ندرت کی طرف دیکھا اور اپنے شانوں سے اس کے دونوں ہاتھ جھٹک دیئے۔

”جب وہاں سے دل بھر جائے یا نکال دی جاؤ تو میری طرف آنے کی کوشش مت کرنا۔“ اس نے کھٹکتے ہوئے لہجے میں کہا اور اسے چھوڑ کر آگے بڑھ گئی۔

”نجانے خدا نے کیسے کیسے دل بنا رکھے ہیں لوگوں کے۔ ایک فیصلے پر قائم ہی نہیں رہ سکتے اور ایک میں ہوں، لفظ پر جان دے دوں۔ خدا جانے یہ ندرت کس خاک سے بنی ہے۔ دوغلی، بے غیرت۔ وہ کھولتی، جلتی بھنتی دل ہی دل میں ندرت کو ڈھیروں صلواتیں سناتی رہی، مگر پھر اچانک ٹھٹک گئی۔“

سیاہ گرتے شلوار اور سفید واسکٹ میں پلوس وہ خوبرو، انتہائی سجیلا شخص اس کے بالکل سامنے تھا۔

احسن ہی نے زبردستی اسے رکنے پر مجبور کر دیا تھا ورنہ اس کا ایسا قطعی ارادہ نہیں تھا۔

”کیا آپ ہمارے جلے میں شرکت فرما کر ہمیں شکر یہ کا موقع فراہم کر سکتی ہیں۔“

احسن نے اس کے حسن ضوئیلن پر نگاہیں ٹکا کر کہا تو اس نے لب بھیج کر اپنی خوبصورت آنکھوں میں شعلے برساتے ہوئے اسے گھورا۔

”جی نہیں۔“ اس کا لہجہ از حد کڑوا تھا، جسے احسن کسی شہد کی طرح حلق میں اتار گیا۔

”میں ایسی فضول اور بے مقصد تقریریں نہیں سنتی۔“

”آخر ہم نے بھی تو آپ کی بے مقصد تقریر سنی تھی۔ آپ ہماری تقریر نہ سہی، ہمارے

خوبصورت دوست کو ہی دیکھ لیجئے۔“ احسن بھلا کہاں پیچھے رہتا۔

”او یوشٹ اپ۔“ وہ تلملا اٹھی۔

”احسن یہ کیا بد تمیزی ہے، چلو آؤ!“ اشمیل کو بھی اس کا یہ مذاق سخت ناگوار لگا۔ اس

نے بے ساختہ ہشمنہ کی سمت دیکھا۔ اتفاق سے اس نے بھی اس کی سمت سرسری نگاہ ڈالی

تھی اور وہ نگاہ اس کی بھوری بھوری آنکھوں کے حصار میں آ کر ایک لمحہ کا تصادم بن گئی۔

”دیکھ لیں غور سے، یہی ہے میرا دوست۔ شاید پھر آپ اسے اتنا قریب سے نہ دیکھ سکیں اور حسرت رہے۔“

”احسن۔“ اشمیل نے احسن کو بری طرح جھڑک دیا۔

”میں نے کوئی ایسی حسرت دل میں نہیں پال رکھی۔ سمجھ گئے آپ؟ میں ایسی بدتمیزیاں قطعی پسند نہیں کرتی۔“ وہ بھی احسن کو ڈھٹی آگے بڑھ گئی۔

”یار! بہت تنگ مزاج ہے۔“ احسن کھسیا کر سر کھجانے لگا۔

”تم انتہائی فضول انسان ہو احسن! مجھے اندازہ نہیں تھا اتنا۔“ اشمیل خان، ہمشینہ کے دور جاتے ہی احسن کو بڑی طرح لتاڑ بیٹھا۔ ”اگر اس کی جگہ میں ہوتا تو تمہارا چہرہ بگاڑ کر رکھ دیتا۔“

”خدا کا لاکھ لاکھ شکر ہے کہ تم اس کی جگہ نہیں ہو۔“ وہ برجستہ دعائیہ لہجے میں بولا، تو اس کی اس وقت کی بذلہ سنجی پر اشمیل خان کا سارا موڈ غارت ہو گیا۔ اس کا چہرہ تپ اٹھا۔ وہ احسن کو چھوڑ کر آگے بڑھ گیا۔

”یہ تمہاری عادت بری ہے، بہت جلد خفا ہو جاتے ہو۔“ وہ تیزی سے اس کے پیچھے لپکا۔ ”غصہ تو ناک پر جما رہتا ہے۔“

”بات مت کرو مجھ سے۔“ اس نے رخ پھیر لیا اور قدم تیز کر دیئے، مگر وہ بھی سدا کا ڈھیٹ اس کے ساتھ ساتھ چلنے لگا۔

”معاف کر دو یار! اب جو ایک لفظ بھی بولوں تو زبان کاٹ دینا۔“ اس نے ہاتھ جوڑ دیا مگر اشمیل خان نے کوئی جواب نہیں دیا۔ احسن کی بے ذقت کی راگنی کو بند کرنے کا اس کے پاس کوئی طریقہ نہیں تھا سوائے خامشی کے۔

شامیانے میں اسٹوڈنٹ کھچا کھچ بھرے ہوئے تھے۔ اس جم غفیر کو دیکھ کر لگ رہا تھا کہ یہ جلسہ سابقہ تمام کامیاب جلسوں کا ریکارڈ توڑ دے گا۔ اسٹوڈنٹس کی دلچسپی قابل دید تھی۔

اشمیل خان کی سحر انگیز شخصیت اور اس پر پرسوں آواز نے سب پر ایک سحر طاری کر دیا تھا۔ لڑکیوں کے دل پہلو میں دھڑ دھڑ کرتے باہر لپکنے کو تیار تھے، جنہیں وہ بمشکل سنبھالے بیٹھی تھیں۔

لڑکے البتہ اس کی سحر انگیز شخصیت سے مرعوب ضرور تھے مگر ان کی توجہ اس کے منشور اور اس کے الفاظ پر تھی۔ وہ محض لفظوں سے بہلا نہیں رہا تھا۔ اس کے ایک ایک لفظ میں

سچائی تھی۔ اس کے لہجے میں یہ سب کچھ کر لینے کا عزم اور آنکھوں میں اس کے نکمرے باطن کی چمک فروزاں تھی۔ لان کے اس گوشے تک اس کی بھاری آواز گونج رہی تھی۔
ساتھیو!

”ہمارے منشور کا پہلا اور روشن پہلو یہی ہے کہ تعلیمی ماحول پاکیزہ ہو۔ خوزیری، باہمی تصادم اور قتل و غارت گری کے عمل نے ہماری مادر علمی کے تشخص کو ختم کر دیا ہے۔ اس لئے میرے منشور کا دوسرا روشن پہلو یہی ہے کہ یونیورسٹی میں اسلحہ لے کر آنے کی قطعی اجازت نہیں ہونی چاہئے بلکہ ان کا سختی سے نوٹس لیا جائے۔“

اسے ایک لمحے کے لئے رکنا پڑا، کیونکہ امن پسند اسٹوڈنٹس کا ایک گروہ نعروں سے گونج اٹھا۔

جئے جئے اشمیل خان۔

زندہ باد اشمیل خان۔

اس نے سلسلہ کلام پھر سے جوڑا۔

”ہم طلباء برادری کے مسائل حل کرنے کے لئے عملی اقدامات کرنا چاہتے ہیں۔ ہماری تنظیم، عمل اور حقیقت پسندی پر یقین رکھتی ہے جبکہ دوسری تنظیمیں، پارٹی پولیٹکس میں ملوث ہیں۔ ان کے منشور بھی زیادہ تر پولیٹیکل پارٹیز کے ہیں۔ ان کے چارٹر آف ڈیمانڈ غیر حقیقت پسندانہ اور مغالطہ آمیز ہیں جو محض سنہری خوابوں پر مشتمل ہیں جسے وہ صدارت حاصل کرنے کے باوجود حاصل نہیں کر سکتے۔“

اس نے در پردہ ریحان پراچہ کی تنظیم پر چوٹ کی تھی جس سے ریحان پراچہ قطعی غافل نہیں تھا۔ ہاں وہ اس جلسے میں شریک نہیں ہوا تھا مگر اشمیل خان کی گہیر اور پُر جوش آواز اس کی سماعت سے ٹکرا کر پگھلے ہوئے سیسے کی طرح محسوس ہو رہی تھی۔
پُر جوش کارکن کے گونجتے نعروں۔

لان کی فضا کو مرتعش کرتی تالیاں اسے کھولائے دے رہی تھیں۔ اس کے دل میں نفرت کی چنگاریاں بھڑک رہی تھیں اور آنکھوں میں ایک مکروہ مسکراہٹ سمٹ آئی تھی۔ اس نے اپنے سامنے بیٹھے سراج کیانی کی طرف دیکھا اور نگاہوں میں کچھ سمجھایا تو سراج کیانی نے دھیرے سے سر ہلا دیا جیسے وہ اچھی طرح سمجھ چکا ہے، اس کی نگاہوں میں کیا تحریر تھا، وہ پڑھ چکا ہے۔

”اوکے۔ مگر بہت سنبھل کر۔“ اس نے دھیرے سے کہا اور کرسی سے کھڑا ہو گیا اور

آفس سے باہر نکل گیا۔
”ساتھیو!“

”میں انتظامیہ کے کام میں مداخلت کے سخت مخالف ہوں، کیونکہ میرا خیال ہے کہ یونیورسٹی کے نظام کو چلانا گورننگ باڈی کا کام ہے جبکہ طلبہ کا کام صرف اور صرف گوہر علم کا حصول ہے۔
”دوستو!“

”آپ باشعور ہیں اور خود سمجھ سکتے ہیں کہ پیشہ ور سیاست کرنے والے کبھی بھی طلبہ کے مخلص رہہ نہیں ہو سکتے۔ محض خوابوں پر مشتمل منشور آنکھوں کو خیرہ کر سکتے ہیں مگر دلوں کو روشن اور باطن کو فروزاں نہیں کر سکتے۔“ اشمیل خان ایک لمحے کو رکا، مگر پھر حاضرین کو ہمہ تن گوش دیکھ کر جلد ہی سلسلہ کلام جوڑا۔

”میں اپنی پارٹی کی ساکھ بڑھانے کے لئے کسی بھی غلط طریقہ کو اختیار کرنے کے سخت خلاف ہوں۔ میرے خیال سے یہ تعلیم کی روح کے منافی ہے کہ کلاشنکوف کے ذریعے اپنی لیڈری چمکائی جائے۔ میں تمام تنظیموں اور تمام اسٹوڈنٹس سے اپیل کرتا ہوں کہ یونیورسٹی کے تعلیمی امن کو سبوتاژ کرنے والوں کے منصوبے ناکام کریں اور بحالی امن میں اپنا موثر کردار ادا کریں۔“

اس نے بتدریج اپنی تقریر کو اختتامی رنگ میں ڈھالنا شروع کیا۔ اس کے ساتھ ہی شامیانہ نعروں کی گونج سے لرزا اٹھا۔
اشمیل خان، زندہ باد۔
امن کا پیغام۔
اشمیل خان، اشمیل خان۔

یہ اس کی تقریر کا اثر تھا، یا اشمیل خان کی شخصیت میں مسخر کرنے والی قوت یا پھر شاید اسٹوڈنٹس کے مسائل حل کرنے میں اس کا پر خلوص ہونا، تمام اسٹوڈنٹس کا دل اس نے جیت لیا۔ وہ خاموش تھا مگر تالیاں پوری قوت اور ترنم سے بج رہی تھیں۔ چند سیکنڈ بعد ماحول میں پھر خاموشی چھائی تو اس نے کہنا شروع کیا۔

”ساتھیو! اس امر کی ضرورت ہے کہ طلبہ میں تشدد کی ابھرتی ہوئی سوچ کی سختی سے مزاحمت.....“

اس کا جملہ ابھی پورا نہ ہوا تھا کہ اچانک پشت سے فارنگ کی آوازوں نے ایک کبرام

سا برپا کر دیا۔ شامیانہ میں موجود اسٹوڈنٹس کا مجمع بکھر کے رہ گیا۔ ہر طرف افراتفری مچ گئی۔ ٹھائیں ٹھائیں کی پرزور آوازوں نے بغلی عمارت کو لرزا کے رکھ دیا۔ ایسے میں شرپسند اسٹوڈنٹس بھی جوش میں آ کر نکل کھڑے ہوئے۔ لڑکیاں گھبرا کر عمارت کے اندر پناہ کے لئے بھاگیں۔

”میں جانتا ہوں یہ ریحان پراچہ کے ایماء پر ہوا ہے۔“ افتخار کا خون کھول اٹھا۔ وہ سب تیزی سے آفس کی سمت بڑھے۔

”ہاں اس میں کوئی شک نہیں۔“ اہمل خان کا چہرہ سرخ انگارہ ہو گیا۔ ریحان پراچہ سے اسے اس حد تک امید نہیں تھی۔ وہ آگ بھسوکا ہو گیا مگر بدقت اپنے آپ کو سنبھالتا آفس چلا آیا۔

”ہمیں بھی جوابی کارروائی کرنی چاہئے۔“ شہزاد جمال بہت جذباتی ہو گیا۔ وہ بی اے آنرز کا ایک بے حد جذباتی اور بھڑکیلا طالب علم تھا۔

”نہیں شہزاد، ہمارا منشور محض لفاظی پر مبنی نہیں ہے۔ اس پر ہمیں پہلے خود عمل پیرا ہو کر دکھانا ہے۔“ اس نے شہزاد جمال کے جذبات کو ٹھنڈا کرنا چاہا۔

”مگر یہ ظلم ہے اہمل خان۔“ امتیاز رضیہ بھی اس طرف آ گیا۔ اس نے شہزاد جمال کی حمایت کی۔

”ہاں، ظلم کو دبانے کے لئے ظالم بننا پڑتا ہے۔“ شہزاد جمال جذبات کی رو میں بہہ نکلا اور تیزی سے آفس کے دروازے سے باہر نکل گیا۔

”ارے ارے اسے روکو امتیاز۔“ ان کو اس سر پھرے لڑکے پر غصہ آنے لگا، مگر امتیاز رضا بجائے احسن کے حکم کی تعمیل کرتے ہوئے شہزاد کو روکتا، خود بھی اس کے پیچھے نکل گیا۔

اساتذہ میں کھلبلی مچ گئی تھی۔ وائس چانسلر اس اچانک افتاد پر بوکھلا کر رہ گئے۔ نہ جانے کس نے پولیس سٹیشن فون کر کے پولیس طلب کر لی تھی، مگر فائرنگ بدستور جاری تھی۔ یہ اتنا بڑا انبوہ پولیس کے قابو سے باہر تھا۔

”اہمل..... اہمل خان!“ نعیم جان کی آواز بہت تیز تھی۔ وہ شہزاد جمال کو سہارا دیئے لے کر آ رہا تھا۔ اس کے پیر میں گولی پوست ہو گئی تھی اور خون کا فوارہ بہہ نکلا تھا۔

افتخار نے جلدی سے نعیم جان کے بازوؤں میں نیم بے ہوش شہزاد کو سنبھالا اور بیچ پر لٹا دیا۔

”میں نے سراج کیانی کو خود دیکھا ہے شہزاد پر گولی چلاتے ہوئے۔“ نعیم جان کی

آواز غصے سے کانپ رہی تھی۔

اس سچویشن کے لئے تو کوئی بھی تیار نہیں تھا۔

”میں نے تمہیں منع کیا تھا شہزاد کہ تم جوانی کا رروائی نہیں کرو گے۔ ان میں اور ہم میں فرق ہونا چاہئے۔“ اہمل خان غصے سے مٹھیاں بھینچتا اسی پر برس پڑا۔ سب کچھ بگڑ کر رہ گیا تھا۔ ذہن سخت پراگندہ ہو رہا تھا، مگر پھر جیسے اسے خود ہی شہزاد جمال کی حالت کا احساس ہوا تو وہ نعیم جان کی سمت مڑا۔

”اسے جلدی سے گاڑی میں ڈالو، فوری ہسپتال پہنچانا ضروری ہے۔ خون بہت بہہ نکلا ہے۔“ اس نے نگاہیں بیچ پر پھیلے خون پر ڈالیں۔ سرخ سیال بیچ کی سطح پر پھیل کر اب ٹپ ٹپ فرش پر گر رہا تھا۔ نعیم جان نے فوراً حکم کی تعمیل کرتے ہوئے شہزاد کو سہارا دیا۔ احسن نے بھی اس کا ساتھ دیا۔

شہزاد جمال کی آنکھیں بند ہو رہی تھیں۔ اس کی حالت خاصی بگڑتی جا رہی تھی۔ خون شریانوں کو تیزی سے خالی کرتا باہر نکل رہا تھا۔ احسن نے اس کے زرد زرد چہرے پر ہولے سے ہاتھ پھیر کر اسے تسلی دی۔

”ہمت کرو شہزاد شاباش۔“

اہمل خان نے ڈرائیونگ سیٹ سنبھال کر کار سٹارٹ کر دی۔

پولیس آنسو گیس کے سہارے ہجوم کو منتشر کرنے کی سعی کر رہی تھی۔

ہشتمینہ ابرار کے تن بدن میں آگ لگ گئی۔ اس نے خود اپنی آنکھوں سے سراج کیانی اور حیدر فاروقی کو فائرنگ کرتے ہوئے دیکھا تھا۔ وہ اتنی کم فہم ہرگز نہیں تھی کہ یہ نہ سمجھتی کہ یہ سب کچھ ریحان پراچہ کی ایما پر ہو رہا ہے۔ آخر وہ سب کے سب اس کے کارکن اس کے اشارے کے غلام تھے۔

’بہت برا کیا ریحان پراچہ تم نے۔‘ اس کے دل میں گرہ سی پڑ گئی۔ لب بھینچے وہ اپنی گاڑی میں آ بیٹھی اور اسی لمحے اس کی نگاہ سفید کرولا کی طرف اٹھی جس کی ڈرائیونگ سیٹ پر اہمل خان بیٹھا تھا۔ اس کے برابر نعیم جان تھا اور پچھلی سیٹ پر زخمی شہزاد جمال تھا۔ اس کا دل اچھل کر حلق میں آ گیا۔

اس نے ایک لمحے سوچا کہ اپنی گاڑی سفید کرولا کے پیچھے لگا دے۔ مگر پھر کچھ سوچ کر وہ یہ ارادہ ترک کر گئی۔ اس نے بے حد مشکل اور چند لمحے کی تنگ و دو کے بعد سڑک پر بکھری گاڑیوں کے اس غول سے اپنی گاڑی باہر نکالی اور شفاف سڑک پر ڈال کر ایکسیلیٹر

پر پیر کا دباؤ بڑھا دیا۔

اسے سخت تاسف ہوا تھا۔ ریحان پراچہ کے اس پست رویے پر۔ وہ خود ہمیشہ مصالحانہ رویہ اختیار کرنے پر زور دیتی رہی تھی۔ وہ خود امن کی خواہاں تھی اس لئے آج اسمل خان کے لفظوں نے اسے چونکا دیا تھا۔ وہ اس کے لہجے کی سچائی پر متحیر ہوتی رہی تھی مگر وہ متاثر یا اس کی طرف مائل ہونا نہیں چاہتی تھی۔

وہ غداری کا لیبل لگانا پسند نہیں کرتی تھی۔ اس نے سوچا کہ وہ ریحان پراچہ سے کچھ ڈسکس کر کے تنظیم کے منشور میں کچھ ردوبدل کر لے مگر ابھی تک اس سلسلے میں اس کی ریحان پراچہ سے کوئی بات نہیں ہو سکی تھی اور اب یہ ہنگامہ ایسا اٹھا تھا کہ اس کا ذہن سخت ڈسٹرب ہو کر رہ گیا تھا۔ شہزاد جمال کو زخمی حالت میں دیکھ کر اس کا دماغ صرف اور صرف اسی کے بارے میں سوچ رہا تھا۔ اس کا دل چاہ رہا تھا کہ ابھی اور اسی وقت سراج کیانی کو ڈھونڈ ڈھاٹ کر اس کی پتلی گردن دبا ڈالے۔ اس اشارے کے غلام کے پھانسی کا پھندہ لگا دے۔

”ارے خیریت۔ یہ چہرے پر بارہ کیوں بچ رہے ہیں۔“ بھابی پنے اسے یوں ڈھیلے ڈھالے قدموں اور پڑمردہ چہرے کے ساتھ آتے دیکھ کر حیرت سے استفسار کیا۔

”ہنگامہ۔“ اس نے مختصر جواب دیا اور لان کے کنارے پر بنے بیچ پر بیگ رکھ دیا۔ جسم سے چادر کھینچ کر اتاری اور پھر کرسی کھینچ کر وہیں بیٹھ گئی۔

”بہت بڑا ہنگامہ ہو گیا۔“ وہ اداسی سے بولی۔

”ہنگامہ۔ مگر کیوں؟“ بھابی حیران ہوئیں۔

”آج اسمل خان کی پارٹی کا جلسہ تھا نا۔“

”اسمل خان..... کون اسمل خان؟“ بھابی حیرت سے اسے دیکھنے لگیں۔ وہ ہر بار

بھول جاتی تھیں۔ نہ انہیں سیاست کی الف ب سے واقفیت تھی نہ اس کے یونیورسٹی فیلوز کو جانتی تھی۔ ہشمنہ ہر بار سرے سے انہیں بتاتی۔ وہ پھر بھول جاتیں۔

”وہی مخالف پارٹی کا لیڈر۔“

”آں، اچھا اچھا۔ تم نے بتایا تو تھا۔ ہاں پھر؟“ بھابی کو یاد آ گیا تو وہ محو اشتیاق

ہو گئیں۔ ایک دلچسپ اور سنسنی خیز کہانی سننے کے لئے۔ انہیں بہت مزا آتا تھا ہشمنہ کی

باتیں ان کے لئے ایک مزیدار اور چٹ پٹی ڈش کی طرح تھیں جنہیں وہ شوق اور کبھی

حیرت سے حلق سے اتارتیں۔ اکثر خوفزدہ ہو کر پوچھتیں۔

”ہشمنینے! تجھے ڈر نہیں لگتا ان ہنگاموں سے۔ گولیوں کی آوازوں سے؟“
اور ہشمنینے مسکرا دیتی۔

”نہیں بھابی اب تو عادی ہو گئی ہوں۔“

اور آج بھی وہ ہمہ تن گوش ہو کر اس سے پوری روداد سننے لگیں۔

”یہ تو بہت برا ہوا ہشمنینے۔ جب انہوں نے تمہارے جلسے میں کوئی کارروائی نہیں کی تھی تو..... تم تو سیکرٹری ہو تم تو ریحان پراچہ کو ایسا منفی رویہ اختیار کرنے سے روک سکتی ہو۔“ انہیں بھی تاسف ہوا۔

”میری بے خبری میں یہ سب کچھ ہوا ہے۔“

”تم تو کہتی ہو ان کی طرف سے جوابی کارروائی بھی نہیں ہوئی تو پھر وہ لوگ حق پر ہوئے نا۔ مجھے تو اشمیل خان بھی کوئی بڑے اعلیٰ ظرف کا بندہ محسوس ہوتا ہے۔“ وہ انجانے، ان دیکھے، اشمیل خان کی حمایت کرنے لگیں جو ہشمنینے کو سخت ناگوار لگا۔

”خیر یہ تو وقت بتائے گا۔ ابھی تو محض صدارت حاصل کرنے کا ڈھونگ ہے، اس کے لفظوں میں کتنی سچائی ہے، یہ تو ہار جیت کے بعد ہی پتہ چلے گا۔“ وہ یک دم کھڑی ہو گئی اور اندر کی طرف بڑھ گئی۔

شہزاد جمال کو فوراً ایڈمٹ کر لیا گیا تھا۔ بہت زیادہ خون بہہ جانے کی صورت میں اسے ڈرپ چڑھا دی گئی تھی۔ دائیں پنڈلی سے گولی نکال کر اس پر بند تاج کر دی گئی تھی۔ وہ اب نیم غنودگی میں تھا۔

”سراج کیانی کے خلاف رپورٹ درج کرانی چاہئے۔ میں چشم دید گواہ ہوں۔ میں دوں گا گواہی۔“ نعیم جان، شہزاد جمال کی نیند کا احساس کرتے ہوئے آہستہ آواز میں اشمیل خان سے مخاطب ہوا۔

”ہمیں جذبات سے کام نہیں لینا نعیم!“ اشمیل خان نے اس کی بات کو قطعیت سے رد کر دیا۔

”تو پھر ہمیں کیا کرنا چاہئے؟ محض خاموش تماشائی۔“ نعیم جان جھنجھلا گیا۔

”فی الحال تو ہم نامعلوم افراد کے خلاف ایف آئی آر درج کرادیں گے۔ بس یہ چند دن خیریت سے گزر جائیں اب۔“ اس نے نعیم جان کی جھنجھلاہٹ واضح طور پر محسوس کرتے ہوئے دھیرے سے کہا۔

”آج کے ہنگامے سے تو لگتا ہے کہ یونیورسٹی بند ہو جائے گی چند دن کے لئے۔“

”ہاں شاید!“ اہمل خان نے دھیرے سے سر ہلا دیا اور پھر کسی گہری سوچ میں کھو گیا۔ اس کا ذہن اس ہنگامے کی گردش میں چکراتا اب مستقبل کا سوچ رہا تھا۔ پھر اچانک کرسی چھوڑ کر کھڑا ہو گیا جیسے کسی گہری نیند سے بیدار ہوا ہو۔

”نعیم! تم شہزاد کے پاس رہنا۔ میں ذرا معلوم کرتا ہوں وہاں کے حالات۔“ اس نے جیب سے چابی نکالی اور نعیم جان کو تاکید کرتا ہوا ہاسپٹل کے کمرے سے باہر نکل گیا۔

”منتشر ہجوم پر قابو پالیا گیا تھا اور اب یونیورسٹی فی الحال کھلنے کے آثار معدوم ہیں۔“ یہ رپورٹ احسن نے اسے دی۔

”اب کیا خیال ہے؟“ وہ تفصیل بتا کر اس سے پوچھ رہا تھا۔

”فی الوقت تو کچھ نہیں۔“

”یعنی ریٹ۔“ احسن خوش ہو گیا۔

”نہیں۔ ابھی شہزاد جمال کے گھر والوں کے پاس بھی جانا ہے انہیں اطلاع دینی ضروری ہے۔“

”ارے یہ غضب مت کرنا۔ اس بے چارے کی ایک بوڑھی ماں اور بوڑھا باپ ہی تو ہے۔ دونوں پریشان ہو جائیں گے۔ اکلوتے بیٹے کو کاٹنا بھی چبھ جائے تو ان کے لئے دہشت ناک خبر ہوتی ہے۔ کجا یہ گولی کی بات، نہ بابا۔“ احسن نے اسے اس ارادے سے روک دیا۔

”بہت معلومات رکھتے ہو سب کے بارے میں۔“ اہمل خان پہلی بار ہولے سے مسکرایا۔

”دیکھ لو۔ تمہارے جیسے نہیں ہیں اپنی ذات میں گم رہنے والے۔“ شاید یہ بھی احسن کا انداز ہوتا ہوگا۔ اس نے شرارت آمیز لہجے میں طنز کیا مگر پھر جلدی سے بولا۔

”دیکھو یا رخامت ہو جانا۔“

”اچھا بکومت۔ چلو چلتے ہیں۔“

”کہاں؟“ اس نے بھنویں اچکائیں۔

”شہزاد کے پاس۔ یہ افتخار اور امتیاز کہاں غائب ہو گئے ہیں؟“ اسے اچانک ان دونوں کا خیال آیا۔

”ہاشل فرار ہو چکے ہیں۔ یارویے سارا مزا کر رہا ہو کر رہ گیا۔ کیا زبردست پھول جھڑ رہے تھے تمہارے منہ سے۔“

”ہاں اور یہ پھول شاید ریحان پراچہ کے لئے شعلے ثابت ہوئے۔“ وہ ڈرائیونگ سیٹ سنبالتے ہوئے ہنسا۔

”لڑکیوں کو دیکھا، تمہاری یہ شخصیت، اوپر سے ایسی سحر انگیز تقریر، یعنی سونے پر سہاگہ، انہیں تو لوٹ ہی لیا۔ ویسے یار کم تو ہم بھی نہیں ہیں، بس ذرا تم سامنے نہ ہو تو۔“

”تمہاری تان ہمیشہ اسی موضوع پر ٹوٹتی ہے۔ اب تو سدھر جاؤ تمہاری منگیتز بھی تمہارے کروت کی وجہ سے خفا ہو گئی ہے۔“ اشمیل خان نے گھر کا اور اس کے بیٹھے ہی گاڑی شارٹ کر دی۔

کھجور کے خوبصورت درختوں کے کنارے کنارے وہ گاڑی دوڑاتا ہاسپٹل کی جانب رواں دواں تھا۔

”ویسے یار! شہزاد کے ساتھ بہت برا ہوا۔“ احسن سنجیدہ ہوتے ہوئے بولا۔

”ہاں۔ وہ ہے بھی جذباتی لڑکا۔ مگر مجھے اس پر شدید غصہ آرہا ہے۔ جانتے ہو کیوں؟“ اس نے گاڑی کا موڑ کاٹتے ہوئے احسن کی طرف دیکھا۔

”کیوں۔“

”اس نے اسلحہ رکھا تھا اپنے پاس۔ میری پارٹی کارکن ہوتے ہوئے اس نے منشور کی خلاف ورزی کی ہے۔“

”مگر تم کیسے کہہ سکتے ہو اس نے اپنے پاس کوئی اسلحہ رکھا تھا؟“ احسن کو تعجب ہوا۔

”وہ بقول اس کے ظلم کو دبانے کے لئے جا رہا تھا۔ تم سوچ سکتے ہو کہ وہ ظلم کو دبانے کے لئے نہتا تو نہیں جاسکتا۔“

”ہاں۔ یہ تو ہے مگر۔“ احسن کو اب بھی یقین نہیں آرہا تھا۔

”مجھے نعیم جان نے بھی بتایا تھا کہ اس کا ریوالور وہیں گر گیا تھا۔ اس نے سراج کیانی پر فائر کیا تھا مگر وہ بچ گیا، بلکہ الٹا اسے زخمی کر دیا۔ بہر کیف اس کی یہ جذباتی حرکت ہماری تنظیم پر کوئی داغ لگا سکتی تھی۔“ اشمیل خان کی پیشانی شکن آلود ہو گئی۔

”یاد ہے اشمیل! جب یہ شہزاد نیا نیا آیا تھا تب کتنا معصوم لگتا تھا۔ بے ضرر سا کھویا کھویا، آہو چشم۔ احسن کے ذہن میں شہزاد کا تصور ابھرا۔

”ہاں مگر تمہاری صحبت میں بھلا کس کے پاس معصومیت باقی رہتی۔“ اس نے پہلی بار پر مزاح انداز میں احسن پر برجستہ چوٹ کی تو احسن کا بے ساختہ قہقہہ گونج اٹھا۔

”چہ خوب، بد اچھا بد نام برا۔“

گاڑی ہسپتال کے احاطے میں روک کر وہ دونوں نیچے اتر آئے اور شفاف راہداری پار کر کے شہزاد کے کمرے کی طرف آئے۔

گہرا براؤن دروازہ بند تھا۔ احسن نے ہاتھ بڑھا کر لاک گھمایا تو ایک ہلکی سی آواز کے ساتھ دروازہ کھل گیا، مگر اندر قدم رکھنے سے پہلے ہی وہ دونوں بھونچکا رہ گئے۔ نعیم جان دیوار سے لگے صوفے پر سکون سے دراز خواب خرگوش کے مزے لوٹ رہا تھا مگر یہ منظر ان دونوں کے لئے قطعی حیران کن نہیں تھا۔ ان کی نگاہیں تو شہزاد کے بیڈ کے سرہانے رکھی کرسی پر بیٹھی اس خوبصورت ہستی کو دیکھ کر پھیل گئیں جس کے ہاتھوں میں رنگ برنگے پھولوں کا تروتازہ گلہستہ تھا اور وہ شہزاد جمال سے محو گفتگو تھی۔

”ہش..... مینہ۔“ احسن نے سرگوشی میں کہا۔

+++

”خدا کے لئے امی، داجی سے مت الجھیں اس موضوع پر۔ وہ پھر برہم مہمہ جائیں گے۔ انہیں انکار ہی ہے تو پھر.....“ شاندا نے کوئی تیسری بار ملتتی ہو کر گل بی بی کے سامنے ہاتھ جوڑ دیئے تو گل بی بی بھڑک اٹھیں۔

”مت جوڑو میرے سامنے ہاتھ۔ کیا ساہی عمر تمہیں اسی گھر میں بٹھائے رکھوں گی۔ صبغت خان کب تک آنکھیں بند کر کے رکھے گا تمہاری طرف سے۔ اپنی جھوٹی غیرت اور فضول جھگڑوں میں گرفتار رہ کر، تمہارا مستقبل تباہ کر دے گا یہ شخص۔“ وہ سہمی سہمی شاندا کو بری طرح جھڑک کر اس کمرے میں چلی گئی جہاں صبغت خان موجود تھا۔

”میں آپ سے کچھ کہنا چاہتی ہوں۔“

”میں جانتا ہوں تم کیا کہنا چاہ رہی ہو۔“ انہوں نے ترش لہجے میں گل بی بی کو مزید کچھ کہنے سے پہلے ہی خاموش کر دینا چاہا مگر گل بی بی ہمیشہ کی طرح خاموش ہونے کی بجائے چلا اٹھیں۔

”اگر سب جانتے ہیں تو پھر یہ تجاہل کیوں برت رہے ہیں۔ وہ انیس سال کی ہو گئی ہے صبغت خان! اس عمر کی لڑکیاں بچوں کی مائیں بن گئی ہیں۔ اس بستی کی ہر لڑکی.....“

”ہاں..... ہاں، جانتا ہوں۔ اس بستی میں کیا کچھ ہو رہا ہے کیا ریت ہے یہاں کی۔ یہ بھی اچھی طرح جانتا ہوں۔“ وہ کرسی سے کھڑے ہو کر چنگھاڑے۔

”حویلی کی شاہ خانم کی لاڈلی بیٹی بھی تو انیس سال کی ہو گئی ہے مگر.....“

”ہمیں شاہ خانم سے کوئی مطلب نہیں ہونا چاہئے۔ اشتارا اس کی اولاد ہے وہ اس کا

بہتر سوچ سکتی ہے۔ میں شانندانہ کی بات کر رہی ہوں۔“
 ”کیوں؟۔۔۔ حویلی سے کیوں سروکار نہیں ہونا چاہئے؟“ آخر اس حویلی کا چشم و

چراغ اٹھل بھی تو ہے۔ تمہارے چہیتے بھائی کا بیٹا، تمہارا لاڈلا بھتیجا۔“
 صبغت خان کی بات سن کر چند لمحے گل بی بی چکرا کر رہ گئیں۔ پھر سنبھل کر بولیں۔
 ”میں جانتی تھی آپ کی تان یہیں ٹوٹے گی، مگر میں اپنی بیٹی کو بہو بنا کر حویلی میں نہیں

بھیجنا چاہتی اور آپ اچھی طرح جانتے ہیں میرے اور شاہ خانم کے تعلقات کیسے ہیں۔“
 ”تو پھر اپنے بھائی مہروز خان اور اٹھل کے واری صدقے جانے کی کیا ضرورت ہے
 کیوں جاتی ہو حویلی، جب شانندانہ بہو بن کر حویلی نہیں جاسکتی۔“ صبغت خان کا غصہ نقطہ
 عروج پر پہنچ گیا۔ وہ طنز کے تیر پوست کرنے میں ماہر تھے اور اب تو گل بی بی بھی ان
 تیروں کو کلیجے میں اتارنے کی عادی ہو چکی تھیں۔ کوئی اور وقت ہوتا تو وہ اس چنگھاڑتے
 شیر کو چھوڑ کر کمرے سے باہر نکل جاتیں۔۔۔ مگر یہاں معاملہ اپنی جوان بیٹی کا تھا جو
 تیزی سے عمر کی منزلیں طے کر رہی تھی۔ ان کی راتوں کی نیندیں اڑ گئی تھیں۔ ہر آئے
 رشتے کو صبغت خان یہ کہہ کر رد کر دیتا کہ وہ بیٹی کو خاندان میں ہی بیاہے گا اور وہ اچھی
 طرح جانتی تھیں کہ خاندان میں سوائے اٹھل اور ذولین کے اب کوئی لڑکا کنوارا نہیں رہا۔
 ”ذولین خان بھی تو بہت چہیتا ہے تمہارا۔ روز آجاتا ہے پر سان حال کے لئے۔“ چند
 لمحے توقف کے بعد پھر طنز کا زہر صبغت خان کے منہ سے نکلا۔

”وہ میری خیریت پوچھنے آتا ہے۔ اس کا آنا بھی کھلتا ہے آپ کی آنکھوں میں۔“ گل
 بی بی کا دل زخمی ہو گیا وہ کرسی پر ڈھے گئیں۔

”ہاں بہت محبت ہے اسے تم سے تو پھر شانندانہ کے.....“
 ”خدا کے لئے صبغت خان۔ میری سمجھ میں نہیں آتا کہ اس آئے رشتے میں کیا خرابی
 ہے۔ شہباز خان ہمارے جاننے والے کا بیٹا ہے ہر لحاظ سے اچھا، پھر آخر.....“
 ”میری بات کان کھول کر سن لو۔ میں اپنی بیٹی کو خاندان سے باہر نہیں دوں گا۔“ وہ
 جھنجھلا کر چلا اٹھے۔

”خاندان، خاندان۔ اگر خاندان میں ہی بیاہنا تھا تو آپ کی بہن کا بیٹا شناس بھی تو
 تھا۔ جب اس کی شادی کی بات چلی تھی تو شانندانہ سترہ سال کی تو تھی۔ کیوں بہن کے
 آگے جھولی نہیں پھیلا لی۔ کیوں بے غیرت بن کر بیٹی کو ان کے آگے نہیں ڈال دیا۔ اس
 وقت کون سی غیرت نے آپ کے قدم جکڑ لئے تھے۔“ وہ اندر کے ٹوٹنے کے عمل سے

تھک کر پھر اٹھیں۔

اس شخص کو رام کرنا جوئے شیر لانے کے برابر تھا۔ وہ تھک چکی تھیں۔ پلنگ کے کنارے بیٹھ کر بری طرح سسک اٹھیں۔ آج اپنے آنسوؤں پر کوئی بند باندھنے کی کوشش نہ کی۔

”صبغت خان! اگر تمہاری فضول غیرت اور بے کار جھگڑوں نے میری بیٹی کا مستقبل تاریک کیا تو میں تمہیں کبھی معاف نہیں کروں گی۔ میں خود بھی مر جاؤں گی اور ساتھ میں اپنی دونوں بیٹیوں کو بھی مار ڈالوں گی۔“ وہ روتے ہوئے بولیں۔

”شاندا نہ میری بھی بیٹی ہے۔ تم کیا سمجھتی ہو میں اس کی طرف سے بے خبر ہوں۔ میں تم سے بہتر اس کے لئے سوچ سکتا ہوں۔“ صبغت کا لہجہ ترشی لئے ہوئے تھا۔ مگر قدرے مدہم ہو گیا تھا۔ گل بی بی کے جملوں۔ ان کے آنسوؤں نے شاید انہیں اندر سے تھوڑا کمزور کر دیا تھا۔ آج پہلی بار وہ ڈٹ کر ان کے سامنے آئی تھیں محض اولاد کے لئے۔

”تو سوچیں۔ میں بھی یہی چاہتی ہوں کہ آپ سوچیں اس کے بارے میں اور شہباز خان کے رشتے کے بارے میں سوچئے۔“ انہیں کچھ راہ راست پر آتے ہوئے دیکھ کر گل بی بی جلدی سے بولیں۔ ”ذولین خان ہیرا ہے۔ وہ مجھے ماں سے بڑھ کر چاہتا ہے۔ مجھے اس پر بہت مان ہے۔ میرے منہ سے نکلے لفظ کو وہ پورا کرنے کو ہر حالت میں تیار ہو جائے گا، مگر صبغت خان! میں اسے کسی آزمائش میں نہیں گھسیٹنا چاہتی۔ اس کی محبت کا کوئی غلط فائدہ نہیں اٹھانا چاہتی۔ وہ شاندا نہ کو بہن سمجھتا ہے۔“ وہ دیرے مگر سخت لہجے میں بولیں۔ صبغت خان کے اندر جاگی کسی امید کی کرن کو بھی ختم کر دینے کی کوشش کی۔

صبغت خان نے خاموشی سے انہیں دیکھا اور پھر رخ پھیر لیا۔

”آئے ہوئے اچھے رشتے کو ٹھکرانا خدا کی ناشکزی ہے صبغت خان! کہیں اس ناشکری کی سزا ہماری بیٹی کو نہ ملے۔“ وہ رندھی آواز میں بولیں۔

صبغت خان پھر بھی خاموش رہا۔ وہ دل میں اس آئے رشتے کے حق میں قطعی نہیں تھے۔ کئی بار وہ گل بی بی سے جھگڑ چکے تھے۔ وہ پہلے دن سے انکاری تھے۔ مگر اتنا اچھا لڑکا گل بی بی کسی طرح بھی چھوڑنے پر آمادہ نہیں تھیں۔ وہ خاندان کے جھنجھٹ میں پڑ کر اپنی بیٹی کی زندگی داؤ پر نہیں لگانا چاہتی تھیں۔ صبغت خان کی خاموشی انہیں رُلائے دے رہی تھی۔

وہ پلٹے اور کندھے پر پڑی چادر کھینچ کر پلنگ کے سرہانے پھینک کر کمرے سے باہر

نکل گئے۔

گل بی بی نے انہیں جاتے ہوئے دیکھا اور کرب سے لب دانتوں میں دبائے۔

’کاش اس پتھر دل میں کوئی دراڑ ڈال سکتا۔‘

’اس جھوٹی انا اور کھوکھلی غیرت کو پامال کر سکتا۔‘

صبغت خان تم نے مجھے تمہکا ڈالا ہے۔ تمہاری ہم قدمی میں یہ زندگی اتنی طویل اور پر خار ہے کہ میرے قدم لہولہان ہو کر اب اٹھنے کی سکت نہیں رکھتے۔‘

’یہ ایک جنگ میں تم سے جیت لوں،‘

ایک یہ بازی میرے ہاتھ آ جائے،

میری بیٹی کا مستقبل سنور جائے پھر،

پھر چاہے میں باقی عمر بھی تم سے ہارتی جاؤں صرف یہ ایک فتح مجھے نصیب ہو جائے۔‘

’اے خدایا تو رحم کر۔ تو کمزور کا مددگار ہے۔ میری بیٹی کے مقدر میں روشنیاں بھر

دے۔ میرے حصے کی اگر کوئی خوشی تو نے سنبھال رکھی ہو تو وہ بھی میری بیٹی کی جھولی میں

ڈال دے۔‘ وہ دونوں ہاتھوں میں چہرہ چھپا کر پھوٹ پھوٹ کر رونے لگیں۔

’امی۔ یہ کیا کہہ رہی ہیں آپ۔‘ شاندا نے جو صبغت خان کے باہر نکلتے ہی اندر آگئی

تھی، گل بی بی کے رونے پر آبدیدہ ہوگئی۔

’میرے حصے کی خوشیاں بھی خدا کرے آپ کو مل جائیں۔‘ وہ گلوگیر آواز میں بولی۔

’نہیں نہیں شاندا نے۔ ایسا نہیں کہتے۔ میں نے تو اپنی عمر گزار لی ہے۔ تیری تو پہاڑ

جیسی زندگی ابھی باقی ہے۔‘ گل بی بی نے اس کے دونوں نرم ہاتھوں کو تھام کر لبوں سے

لگا لیا۔

’مجھے یقین ہے تیرے دائمی ضرور مان جائیں گے، یہاں ضرور جھکیں گے، بس

خاندان کے گرداب سے باہر نکل آئیں۔‘

’چھوڑیں امی! آپ اتنا مت سوچیں۔ مقدر کے لکھے کو نہ آپ اور نہ داعی کوئی بھی

نہیں بدل سکتا۔ جو کچھ ہوگا وہ ہمارے سامنے آجائے گا۔ ہماری ساری ریاضتیں یا تو بے

سود ہو جائیں گی یا پھر ہماری خاموشی بھی رنگ لے آئے گی۔ یہ سب نصیب کی باتیں ہیں

امی!‘ شاندا نے ان کے سامنے بیٹھ کر بہت سلجھے ہوئے لہجے میں بولی تو گل بی بی حیران رہ

گئیں۔ وہ کتنی سمجھدار اور ذہین ہوگئی ہے۔ کتنا ٹھہراؤ ہے لہجے میں۔ دل کو قائل کر دینے

والا انداز۔ وہ محبت سے اسے دیکھے گئیں اور پھر بے ساختہ ہاتھوں میں اس کا چہرہ لے کر

پیشانی چوم لی۔

”خدا تمہارا نصیب اچھا کرے۔“ وہ اب بھی اداس تھیں۔

”امی! آپ کو پتہ ہے۔ اشتارا، ذولین لالہ کو پسند کرتی ہے۔“ وہ کچھ سوچ کر ہلکے سے مسکرا کر بولی۔

گل بی بی کی اداسی کو کم کرنے کی بھی کوشش کی۔ وہ بری طرح چونکیں۔

”ہیں۔ کیا، تجھے کس نے کہا؟“ وہ حیرت سے شاندا نہ کو دیکھنے لگیں جو شرارت سے ہنس رہی تھی۔

”بس میں نے اندازہ لگایا ہے۔“

”بری بات۔ ایسی باتوں کے اپنی طرف سے اندازے نہیں لگایا کرتے۔“ گل بی بی کھڑی ہو گئیں اور پلنگ کی چادر اتار کر جھٹکتے ہوئے بولیں۔

”اشتارا نے تجھے کچھ کہا ہے۔“

”ہوں۔ کہا بھی ہے اور نہیں بھی کہا۔“ وہ زیادہ شریر ہو گئی۔ گل بی بی کی اداسی کو ختم کرنے کی بھرپور کوشش کر رہی تھی۔

”کیا مطلب؟“

”چھوڑیں امی! یہ بتائیے اشتارا اور ذولین لالہ کی جوڑی اچھی لگے گی نا۔“ اس کے اس استفسار پر گل بی بی بے ساختہ ہنس پڑیں۔ انہیں ذولین جتنا عزیز تھا اتنی ہی اشتارا۔ اس کا معصوم چہرہ اور چمکیلی آنکھیں انہیں بہت اچھی لگتی تھیں۔

”شان!۔۔۔“ وہ اچانک سنجیدہ ہوتے ہوئے بولیں۔ ”اگر اندازہ درست ہے تو پھر کہیں شاہ خانم کو تو.....“ مگر ان کا جملہ ادھورا ہی رہ گیا۔ ڈیوڑھی میں سے حورینا انہیں پکار رہی تھی۔

”امی! امی جان!“

”کیا ہے؟“ وہ چادر پلنگ پر ڈال کر دروازے سے باہر نکلیں۔ ”کیا بات ہے حورا، کیوں چلا رہی ہو؟“

”وہ حاجی کے ساتھ کچھ مہمان آئے ہیں، وہی والے مہمان۔“ حورینا انہیں بتانے لگی۔

”مہمان، کون سے مہمان؟“ وہ کمرے سے باہر نکلیں۔ مگر پھر ٹھنک گئیں۔ برآمدے میں پچھی کرسیوں پر صبغت خان کے ساتھ شہباز خان کے والد نیاز احمد خان اور اس کا

بہنوئی طور سم خان بیٹھا تھا۔ وہ لوگ ابھی صبحت خان کے ہمراہ اندر آئے تھے اور صبحت سے ہم کلام تھے۔

”بس صبحت خاناں۔ اب بہت انتظار کروالیا ہے۔ آج تو ہم کوئی اچھا سا فیصلہ سن کر ہی جائیں گے۔“

”نیاز احمد! فیصلہ کیا ہے۔ بس بیٹی تمہاری ہی ہے۔ ہم تو بیٹیوں والے ہیں خود ہم بھی انتظار کی سولی پر نہیں لگ سکتے۔“ صبحت خان کے منہ سے لکلے یہ لفظ نہیں، خوشبوؤں کے وہ جھونکے تھے جو گل بی بی کی ساعتوں کو معطر کر گئے۔

وہ اچانک اس خوشی پر ششدر رہ گئیں۔

’اتنا رلانے کے بعد آج یہ کیسی نوید سنادی تم نے صبحت خان کہ برسوں کے گلے ٹھکے دور ہو گئے۔‘

خوشی سے ان کی آنکھیں چھلک اٹھیں۔ وہ پلٹ کر تیزی سے اپنے کمرے میں آئیں۔ اتنی جلدی دعاؤں کی قبولیت پر ان کا دل سرشار ہو گیا۔ وہ مارے خوشی کے رب العزت کے سامنے سر بسجود ہو گئیں۔

نور جان بی بی حویلی کے بڑے سے لان کے ایک خوبصورت رنگ برنگے پھولوں سے آراستہ گوشے میں سمٹی سمٹائی بیٹھی تھی۔ اس کے برابر اجڑی اجڑی زرسا نگہ بیٹھی تھی جسے وہ جبر الائی تھی، کیونکہ وہ خود بھی تنہا شاہ خانم کے سامنے آنے سے ڈرتی تھی۔ زرسا نگہ کا دل چاہ رہا تھا کہ وہ ماں کے پہلو سے اٹھ کر بھاگ جائے۔ اس حویلی سے باہر نکل جائے۔ کتنی اذیت سہہ رہی تھی وہ، مگر رونے کا اختیار بھی نہیں تھا۔ اندر آنسوؤں کا ایک طوفان تھا کہ بند توڑنے کو بے تاب تھا مگر وائے مجبوری نازک پلکوں کی باڑ اس طوفان کو روکنے میں لرز رہی تھی۔

”ہوں۔“ شاہ خانم نے مٹھلیں کرسی کی گداز پشت پر سر ٹکا کر ہنکارا بھرا۔ پھر اپنی بھوری بھوری آنکھیں کھول کر زرسا نگہ کی ماں، نور جان بی بی کو دیکھا اور پھر بے زاری سے پلکیں جھکا دیں۔

”تو نواب داد سے تم نے اس کا رشتہ طے کر ہی دیا..... اچھا کیا۔“

”ناں جی۔ میں نے نہیں اس کے باپ نے کیا ہے۔ میں تو جی تماش سے چاہتی تھی۔ پر خیر، جوڑے تو آسمانوں پر بنتے ہیں۔“ نور جان دھیرے سے بولی تو زرسا نگہ کے پہلو

میں دل جیسے کسی کہنی شکنجے کی زد میں آ گیا ہو۔ اس کے لب پھڑ پھڑا گئے تو کون سا تم نے تماش کے حق میں آواز اٹھائی تھی۔ کب اپنی خواہش کو زبان دی تھی۔ شوہر کے فیصلے کے آگے ایک لفظ بھی نہ ادا ہو سکا۔

احتجاج کی کتنی ہی سرد لہریں وہ اپنے اندر اتار چکی تھی۔ اس کے اختیار میں صرف آنسو بہانا تھا، مگر وہ بھی اس وقت بہانا ممنوع تھا کہ یہ شاہ خانم کی حویلی تھی اور وہ اس کے بالکل سامنے بیٹھی تھیں۔

”ہاں اچھا کیا اس کے باپ نے۔ لڑکیوں کے فرض سے تو جلد ہی سبکدوش ہو جانا چاہئے۔ کتنے سال کی ہو گئی ہے زرسا نگہ۔“ انہوں نے ایک سرسری نظر زرسا نگہ پر ڈالی۔

”پورے اٹھارہ سال ختم کر چکی ہے اس ماہ۔ اب انیسویں میں لگی ہے۔“ نورجان جلدی سے بولی۔

”آ۔ اچھا۔“ شاہ خانم کی آنکھیں زرسا نگہ پر جم گئیں۔ مگر ان کے ذہن کی سطح پر اشترا کا چہرہ چمکنے لگا۔

وہ بھی تو انیس سال کی ہو چکی تھی۔ وہ بری طرح چونکیں۔ وہ اب تک اس معاملے میں غافل تھیں۔ خاموش بیٹھی تھیں۔

”شاہ خانم! جی وہ کچھ روپے کی..... میں نے آپ کو بتایا تھا۔“ نورجان کی منمناتی آواز نے شاہ خانم کو اپنی سوچ سے باہر نکال ڈالا۔

”آں، ہاں۔ ہاں زرسا نگہ کی شادی کے لئے نا۔“

”ہاں جی۔ اس کا باپ کہتا ہے کہ میری ایک ہی تو بیٹی ہے دھوم دھام سے بیاہنا ہے اسے مہرے بھتیجے کو بھی کوئی شکایت کا موقع نہ ملے۔“ نورجان کے لہجے میں زرسا نگہ کے لئے محبت ہی محبت تھی۔ اس نے زرسا نگہ پر ایک دلاویز نظر ڈالی اور بولی ”نواب داد پورے بیس ہزار روپے دے گا، مگر ہم بھی کوئی خالی ہاتھ بیٹی کو رخصت نہیں کریں گے۔“

”کک، کیا۔“ شاہ خانم یوں اچھلیں جیسے انہیں کرنٹ سا لگا ہو۔

”تم لوگ ابھی تک جہالت کی رسموں میں جکڑے ہوئے ہو۔ بیٹی کو بیچ رہے ہو۔“ انہیں جھٹکا سا لگا تھا، ان کے لہجے میں تلخی پیدا ہو گئی تھی، نورجان سہم کر پیچھے ہو گئی۔

”ب، بس جی، یہ رسمیں بھلا کیسے چھوڑ دیں۔ ہمارے آباؤ اجداد کی روحوں کو کون جواب دے گا۔“

اشترا انوارے کے پاس دم بخود کھڑی تھی۔ نورجان بی بی کا ایک ایک لفظ اس کا دل

چیر رہا تھا۔ اس کی آنکھیں زرسا نگہ پر جمی تھیں جو آنسوؤں کو ضبط کرنے کی سعی میں پوری طرح سرخ ہو رہی تھیں۔ مگر وہ جانتی تھی، محسوس کر سکتی تھی کہ یہ سارے گرم گرم آنسو دل پر گور رہے ہیں اور روح کو گھلائے دے رہے ہیں۔

”نواب داد نے تو آٹھ جماعتیں بڑھی ہیں پھر بھی وہ، خیر۔“ شاہ خانم نے شاید انہیں سمجھانے کا ارادہ ترک کر دیا۔ چپ ہو گئیں، انہیں اس وادی کے مکینوں سے دلچسپی نہ تھی۔ کوئی محبت یا انس نہ تھا۔ نہ کوئی ایسا جذبہ جو انہیں سدھارنے پر اکساتا۔

”ٹھیک ہے۔“ انہوں نے سر ہلایا اور قریب کھڑی خیزراں کی طرف رخ کرتے ہوئے بولیں۔ ”جاؤ خیزراں، میرا سیاہ بیگ لے آؤ۔“

”جی، بہت اچھا۔“ خیزراں ان کا حکم سنتے ہی مشینی انداز میں اندر کی جانب بھاگی۔ زرسا نگہ کا دل ضبط کی انتہا کو چھو رہا تھا۔ اسے لگ رہا تھا جیسے اب یہ پھٹ جائے گا۔ وہ آہستگی سے شاہ خانم کا پاس کرتے ہوئے ادب و اخلاق کے تمام اصول ملحوظ خاطر رکھتے ہوئے اٹھی اور لان کے اس گوشے سے نکل کر گیٹ کی طرف بڑھی۔ اس کے قدم لرز رہے تھے۔ گول تالاب کے قریب سے گزرتے ہوئے اس کے قدم رک گئے۔ یہاں اس کی ہمدرد و غمگسار دوست اس کی رازداں، اس کا درد محسوس کرنے والی اشتارا موجود تھی۔

”زر..... زری..... ی.....“ اشتارا کی سنہری آنکھیں پانیوں سے بھر گئیں۔ ”یہ، یہ کیا ہے سب۔“ وہ گھوم کر اس کے سامنے آکھڑی ہوئی اور بے اختیار اس کے شانوں کو تھام کر جھنجھوڑنے لگی۔

”تم نے احتجاج نہیں کیا، کوئی احتجاج؟“

ضبط کا سارا بند ٹوٹ گیا۔ زرسا نگہ بلک اٹھی۔ اس کی سیاہ آنکھیں آنسوؤں کی دبیز چادر میں چھپ گئیں۔

”نورجان بی بی تو جانتی ہے کہ تم تماش کو..... پھر تم نے کوئی احتجاج کیوں نہیں کیا؟ کوئی آواز کیوں بلند نہیں کی؟۔۔۔۔۔ یہ تمہارا حق تھا۔۔۔۔۔ شرعی حق۔ تم آواز اٹھانے میں حق بجانب تھیں۔“

”ہا..... احتجاج.....“ زرسا نگہ کے لب کپکپائے۔ ایک موہوم سی استہزائیہ ہنسی اس کے لبوں کو چھو گئی۔

”اشتارے! یہاں اس گھڑی، زندگی کے اس مقام پر ہماری ساری آوازوں کا گلا گھونٹ دیا جاتا ہے۔ چھوٹے سے گھر میں رہنے والی لڑکی اگر آواز اٹھائے تو اسے گولی

سے اڑا دیا جاتا ہے۔ یہ مردوں کی حاکمیت کا پہلا اصول ہے۔“

”مگر..... مگر زرسا نگے.....!“ اشتارا دکھی لہجے میں بولی۔ اس کا سارا وجود زرسا نگہ کے غم میں لرز رہا تھا۔ دل غم کے اس بوجھ تلے بند ہوتا محسوس ہو رہا تھا۔

”تم میری جگہ ہو تیں نا، تب بھی کچھ نہ کر پاتیں۔ بلکہ اب بھی عورت چاہے محل کی ہو یا جھونپڑی کی، اس کے اختیارات محدود ہوتے ہیں۔ ہاں فرق اتنا ہوتا ہے تم میں اور مجھ جیسی لڑکی میں کہ میرا احتجاج وہ منہ زور لہر فصیل دل سے نکرا کر دل کی وسعتوں میں ہی گم ہو جاتی اور حویلی میں رہنے والی لڑکی کی آواز ان اونچی دیواروں سے نکرا کر گم ہو جاتی۔“

زرسا نگہ نے ہمیشہ کی طرح انجانے میں ایک تیر پوسٹ کر دیا۔ دوسوں اور اندیشوں کا در پھر کھول دیا۔ اس کا دل ڈوبا، مگر اس لمحے اس کی نگاہیں اس کا ذہن صرف اور صرف زرسا نگہ کو تک رہا تھا۔ جس کے چہرے پر شکستگی کا دھواں پھیل رہا تھا۔

”چل زرسا نگے۔“ نورجان قریب آگئی۔

”نورجان بی بی! یہ، یہ کیا ظلم کر رہی ہو تم زری کے ساتھ۔“ وہ نورجان بی بی کے شانے پر ہاتھ رکھ کر بے قراری سے بولی۔ ”تم تو جانتی ہو کہ یہ تماش کو پسند کرتی ہے اور اب تو تماش اچھا خاصا کمانے بھی لگ گیا ہے پھر، پھر تم نے۔“ اس نے اپنی دوست اپنی رفیق کے لئے آخری کوشش کی، مگر نورجان بی بی کے چہرے پر پھیلی بے چارگی نے اسے مایوس کر دیا۔

”پاگل ہے زری تو۔“ اس نے بس اتنا ہی کہا اور زرسا نگہ کا ہاتھ تھامے گیٹ کی سمت بڑھ گئی۔

”نہیں، نہیں..... یہ ظلم ہے، جبر ہے استبداد ہے۔“ اس کا دل چیخ اٹھا۔

دور ہوتی زرسا نگہ کی سسکیاں اس کے کانوں میں پچھلے ہوئے سیسے کی طرح گر رہی تھیں۔ اس کے سارے وجود میں دکھ گردش کرنے لگا۔ اس کا دل سوختہ پروانے کی طرح گھرتا چلا گیا۔

منہم سی تالاب کے کنارے بیٹھ گئی۔

یہ سارا خوش رنگ منظر پل کے پل دھواں دھواں محسوس ہونے لگا۔

ساری نغمہ ریز ہواؤں میں لوحہ سا بکھر گیا۔

اسے لگا جیسے ہر طرف خون ہی خون ہے۔

زرسا نگہ کے خوابوں کا۔

اس کی تمناؤں کا۔

اس کی نوخیز آرزوؤں کا خون۔

مگر یہ خون کس کی گردن پر ہوگا؟

اس کے باپ پر۔

اس کی ماں نورجان پر۔

یا تماش خان پر؟

اس نے اس خوفناک منظر سے کانپ کر چہرہ جھکا لیا، پلکیں موند لیں۔

ذولین خان نے تالاب کی سطح پر اس لرزتے حسین عکس کو دیکھا۔ یکنخت اسے لگا جیسے

کوئی سرخ گلاب ٹہنی سے ٹوٹ کر افسردہ اس شفاف پانی میں تنہا تیر رہا ہو۔

یہ اس کی گہری گہری سبز آنکھوں کی تپش تھی یا اس کے وجود کی مسور کن خوشبو، اشتار کی

ساکت پلکیں لرزیں اور آہستگی سے اوپر اٹھیں تو پھر جھپکنا بھول گئیں۔



وہ اس کے سامنے..... اس کے بالکل قریب کھڑا تھا۔
عناجی لیوں کو باہم بھینچے، فرط محویت سے اس کی سمت دیکھ رہا تھا۔
’کیا یہ ساعت بھی اس کی زندگی میں آئے گی؟‘

اس کے قدم انیکسی سے باہر آج خود اسے ڈھونڈتے ہوئے آئے تھے۔
ایک ساعت میں اس کے دل خوش فہم نے ڈھیروں امیدیں باندھ لیں۔
اس نے پلکیں جھپکیں پھر آہستگی سے اوپر کو اٹھائیں تو وہ اس محویت کے عالم سے نکل چکا تھا۔ چہرے پر ازلی سرد مہری اور آنکھوں میں بیگانگی نہ جانے کہاں سے آکر ٹھہر گئی تھی۔
’شاہ خانم کی چہیتی، حویلی کی خان زادی، آن بان اور ٹھاٹ کی زندگی گزارنے کے باوجود نہ جانے کیوں اداس اور ملول رہتی ہے۔ میری سمجھ سے بالاتر ہے۔ شاید یہ بھی فارغ وقت کا مشغلہ یا شوآف کا کوئی طریقہ ہے۔‘

اس کے لبوں سے لفظ نہیں ابھنی تیر بر سے۔ وہ تڑپ اٹھی۔

’کاش تم خاموش ہی رہتے، چند ساعت اور سہی، میرے پندار محبت کا بھرم تو رہ جاتا۔‘

اس نے یہ چوٹ بظاہر سکون کے ساتھ سہہ لی۔

’اگر آپ حساس دل رکھتے تو شاید مجھے کچھ کہنے کی ضرورت پیش نہ آتی۔ یہ ٹھاٹ،

باٹ اور یہ بڑی بڑی حویلیاں، کیا ہماری خوشیوں کی ضمانت ہوتی ہیں؟‘ اس نے اس کی آنکھوں میں جھانکتے ہوئے استفسار کیا تو وہ ایک لمحہ کو حیران ہوا۔

’نہیں ذولین خان! — خوشیاں اور قہقہے، نہ تو دولت کے انبار پر رقص کرتے ہیں

اور نہ ہی ہر وقت جھونپڑیوں کے گرد منڈلاتے ہیں۔ یہ سارے موسم تو ہمارے اپنے اندر

ہوتے ہیں۔ ہمارے اپنے پیدا کردہ۔‘ اس نے رساں سے کہا اور پھر عجیب سے انداز میں

ہنس پڑی۔

’ہر لمحہ انسان اپنے ہی زخموں کو نہیں کھرچتا۔ اپنے ہی دکھوں کا رونا نہیں روتا، خاص

کر حساس لوگ دوسروں کا غم بھی اپنے دل میں بے لیتے ہیں جس طرح اپنا دکھ۔‘

اس نے اسے بتایا۔ اس کی سفاک طبیعت پر بھاری چوٹ کی مگر وہ اپنی جگہ ساکت تھا اور ایک عالم تحریر میں گم۔ اس کی آنکھوں کے بدلتے رنگوں کو دیکھتا رہا۔

”آج میرا دل اس لڑکی کے لئے رو رہا ہے جو ایک حاکم مرد کے جبری فیصلے کی بھینٹ چڑھ رہی ہے۔ ان کی جھوٹی اور کھوکھلی غیرت کے انبار تلے اپنے سارے خواب، ساری آرزوؤں کو دفن کر رہی ہے۔ بظاہر عورت اور بیٹی کو اپنی غیرت سمجھنے والے، یہ مرد غیرت نہیں درحقیقت بوجھ سمجھتے ہیں۔ نہ جانے اور کتنی لڑکیاں اس وادی کے مردوں کی مطلق العنانی کی بھینٹ چڑھ چکی ہوں گی اور کتنی چڑھنے کو تیار ہوں گی۔“ وہ پھٹ پڑی۔ زرسا نگہ کے ڈکھ نے اسے آزرده کر دیا تھا۔

ذولین خان نے حیرت سے اس کی آنکھوں میں بھی کاجل کی لکیر کو بھیگتے ہوئے دیکھا۔ یہ سربستہ راز اس پر عجیب سے انداز میں آج کھلا تھا کہ وہ اپنے پہلو میں اتنا دردمند دل رکھتی ہے۔

’یہ دوسروں کا دکھ محسوس کر سکتی ہے اور کر رہی ہے۔ یہ ادراک حیران کن تھا۔ مگر اس کی آنکھوں میں بھی سرد مہری کم نہ ہوئی۔ اشتارا کے کہے ہوئے لفظوں سے اختلاف تھا۔ وہ مردوں کی ذات پر یہ ضرب کیسے برداشت کر لیتا جبکہ وہ خود ایک عورت کے ہاتھوں گھائل تھا۔

”نہیں اشتارا خان! تم بھول رہی ہو کہ اس حویلی میں مردوں کی حاکمیت نہیں۔ خان چچا جیسے مرد بھی رہتے ہیں، یہاں اور شاہ خانم جیسی عورتیں بھی۔“ اس نے کھلا وار کیا، ایک گہرا طنز۔

اس کی بھیگی بھیگی پلکیں رخساروں پر لرز گئیں۔ شاہ خانم کے توسط سے اس پر چوٹ کرنے پر وہ کبھی نہیں چوکتا تھا۔ اپنے اندر بھراز ہر وہ قطرہ قطرہ باہر نکالنے میں ہمہ وقت تیار رہتا تھا۔

اس کے پاس جواب تھا، مگر وہ اسے بھڑکانا نہیں چاہتی تھی۔ وہ نہیں چاہتی تھی کہ وہ ماضی کی گرم راکھ کو کرید کر اسے ایک بار پھر شرمندہ کر دے۔ شاہ خانم اگر بیٹی کے لئے ہٹلر بنی تھیں تو اس کی ماں تھیں، وہ اس کی بیٹی تھی، یہ رشتہ اپنی جگہ بہت مستحکم اور سچا تھا۔

ذولین خان کو اچانک اپنے تلخ لہجے کا احساس ہو گیا یا اس کی خاموشی نے اسے نادم کر دیا۔

یا پھر وہ کسی کمزور لمحے کی گرفت میں آ گیا تھا۔

ایسا کمزور لمحہ جو بہت سبک روی سے وجود پر چھا جاتا ہے اور نامحسوس طریقے سے فاصلوں کو سمیٹنے کی کوشش کرتا ہے۔

اس نے اپنا بھاری ہاتھ آہستگی سے اشتارا خان کے شانے پر رکھا تو اشتارا کے سارے وجود میں برقی لہریں دوڑ گئیں۔ اس نے اپنی پلکیں اوپر اٹھائیں۔

”اندر جاؤ، ٹھنڈ بہت بڑھ گئی ہے۔“ وہ اس کے بے حد قریب کھڑا تھا۔ بس ایک لمحہ اس کی آنکھوں میں جھانکتے ہوئے بولا۔

اشتارا خان کے دل کے بادلوں میں بجلی سی کڑک گئی۔

”مجھے تو محسوس نہیں ہو رہی۔“ ایک بے خودی کی کیفیت اس پر طاری ہونے لگی۔ اس

نے ان آنکھوں کے سبز نگینوں میں بہت کچھ تلاش کرنا چاہا، مگر بے سود۔ ’اف کتنی مشکل آنکھیں ہیں۔‘ اس نے پلکیں جھکا لیں۔

”آ..... اچھا، تعجب ہے۔ تم تو بہت حساس ہو۔ اتنی واضح تبدیلی کو بھی محسوس نہیں کر

پائیں۔“ دوسرے ہی لمحے اس کے لہجے میں مزاج کی انتہا پسندی سمٹ آئی۔

”بہر کیف۔ اگر تمہیں محسوس نہیں ہو رہی تو ٹھیک ہے۔“ وہ شاید اپنی اس لاشعوری

حرکت پر بوکھلا گیا تھا۔ پلٹ کر بڑے بڑے قدم اٹھاتا انگیسی کی سمت بڑھ گیا جیسے اسے اس سے کوئی سروکار ہی نہیں تھا۔

بس اک لمحہ، سفر میں جیسے کسی اجنبی سے یونہی بات کر لی۔

اس کے رویے نے اشتارا کو بو جھل کر دیا۔

ایک خلاء ہنوز اس کی ذات میں موجود رہا۔

ایک نا آسودگی کا جال پھر پھیل گیا جس میں وہ ہمیشہ سے قید تھی۔

وہ اندر آئی تو گول کمرے میں رکھے فون پر شاہ خانم کسی سے بات کر رہی تھیں۔ وہ

ٹپکی۔ اتنی شائستگی سے اتنی گرم جوشی سے وہ کس سے ہمکلام تھیں؟ وہ دانستہ رک گئی۔

شاہ خانم نے ترچھی نگاہوں سے اسے دیکھا پھر مسکرا کر اس کی طرف ریسیور بڑھا دیا۔

”لو بات کرو۔ تمہاری ممانی ہیں۔“

”اس نے بغیر حیل و حجت کے ان کے ہاتھ سے ریسیور لے لیا۔ دوسری طرف ممانی

اس کی آواز کی منتظر ہی تھیں۔ بے حد پیار بھرے لہجے میں بولیں۔

”کہو کیسی ہو سوئی؟۔ ہمیں تو لگتا ہے جیسے تم نے ہمارے یہاں نہ آنے کی قسم کھا

رکھی ہے۔ اب یہ اشمیل کو ہی دیکھ لو، شہر میں ہماری موجودگی کے باوجود ہاسٹل میں رہتا ہے۔“ ممانی جان کی شکایتوں نے اچانک ہی اس پر حملہ کر دیا، مگر وہ بجائے گھبرانے کے مسکرا دی۔

”نہیں۔ یہ بات نہیں ہے۔ اشمیل لالہ کی غیرت ہی گوارا نہیں کرتی۔ وہ خود کو کسی پر بوجھ نہیں بنانا چاہتے۔“ اس نے فطری شائستگی سے اشمیل خان کی پوزیشن صاف کی۔

”اے لو۔۔۔۔۔ یہ بوجھ کی بات کہاں سے آگئی۔ وہ تو میرا بیٹا ہے۔ سر آنکھوں پر بٹھاؤں اسے تو میں۔“ ممانی نے برا مانا۔ ”اور۔ نہیں آنے میں کیا قباحت ہے۔ سحر گل اور ماہ گل تو روز تمہیں یاد کرتی ہیں، مگر لگتا ہے شاہ خانم کی بیٹی کو ہمارے گھر مزا نہیں آتا۔“ ممانی نے چوٹ کی تو وہ ہنس دی۔ وہ ہمیشہ ہی ایسی گرما گرم چوٹ کرتیں اسے جذباتی کرنے کے لئے۔

”آپ تو بہت زیادہ خفا ہیں ممانی جان! میں اب ضرور آؤں گی کسی دن۔“

”تم کہو تو میں زمان کو بھیج دوں، وہ آجائے گا تمہیں لینے۔“ ممانی نے اس کی بات پر جلدی سے پیش کش کی تو وہ گھبرا گئی۔

”ارے ارے..... نہیں نہیں، ابھی نہیں، میں آجاؤں گی، کسی دن۔ اچھا یہ بتائیے سحر گل اور ماہی آپ کی کیسی ہیں؟“ اس نے موضوع بدل دیا۔

”ہاں ٹھیک ہیں، لو ماہی یہیں پر کھڑی ہے، لو بات کر لو۔“ ممانی نے ریسیور قریب کھڑی ماہ گل کو دے دیا۔

”ہیلو اشتارا، کیسی ہو؟“ ماہی آپا کی آواز ابھری، ویسی ہی معصوم دھیمی آواز۔

”میں تو ٹھیک ہوں آپ کیسی ہیں اور آپ کا وہ ماڈل گپلو کیسا ہے؟“

”ٹھیک ہے وہ بھی اور میں بھی۔“ ان کی آواز دھیمی ہو گئی جسے اشتارا نے واضح محسوس کیا۔

”کیا بات ہے آپ! آپ.....؟“

”کیا دعا کرنی چھوڑ دی ہے اشتارے تم نے، میرے حق میں؟“ ان کی آواز پر آنسوؤں کا غلبہ چھا گیا۔

”آ..... پی۔“ اشتارا بے چین ہو گئی۔ ”کیا پھر، آپ کو سعود بھائی چھ..... چھوڑ گئے؟“

اس کا دل اس خدشے سے لرزا۔

”ہاں، وہ شخص اپنی بہن کے دکھ کا مدد ادا شاید اسی طرح کرتا ہے۔“

”کک..... کیا مطلب آپ! مجھے کھل کر بتائیں۔“

”زمان لالہ اور شاردہ بھابی میں جھگڑا ہو گیا تھا۔ زمان لالہ بھابی کو میکے چھوڑ گئے یہ کہہ کر کہ وہ اسے کبھی لینے نہیں آئیں گے۔“ وہ زندگی آواز میں اسے بتانے لگیں۔

”کیا، کیوں کیوں جھگڑا ہوا؟“ وہ گھبرا کر بولی۔ اچھی خاصی زندگی گزارتے گزارتے وہ لوگ پھر بڑی سے اتر گئے۔

”ان کی بنی ہی کب ہے۔ جھگڑے کے لئے کسی جواز کی ضرورت ہی نہیں پڑتی۔“

”مگر یہ تو ظلم ہے ظلم آپ! آپ کا اس میں کیا قصور؟“

”پتہ نہیں اشتارے، قصور شاردہ کا ہے یا میرا یا امی، ابو کا ہے جن کے غلط فیصلے کی بھینٹ چڑھ گئے ہیں ہم لوگ۔ پانچ سال گزرنے کے باوجود اس کا خمیازہ بھگت رہی ہوں میں۔ شاید شاردہ بھی۔“ وہ ہولے ہولے رو رہی تھیں۔ وہ تو پانچ سال سے روتی آئی تھیں۔

اس نے کبھی شاردہ بھابی کو ڈھنگ سے مسکراتے نہ دیکھا تھا اور نہ ماہ گل آپا کو کھل کر ہنستے ہوئے..... رنج سے اس کا دل شق ہو گیا۔

”مگر آپ! سعود بھائی تو ایک سنبھلے ہوئے باشعور انسان ہیں، پھر، پھر یہ اتنی بچکانہ حرکت کیوں کرتے ہیں؟“

”ہاں بظاہر تو باشعور ہی ہیں۔“ وہ تلخی سے ہنسیں۔ ”وہ خود کو بہت زیادہ غیرت مند سمجھتا ہے۔ اشتارے! بہن کا دکھ اپنی جگہ، مگر..... مگر بیوی اور بچے کو اس طرح در بدر کرنا کون سا انصاف ہے۔ کیسی غیرت مندی ہے یہ؟“ وہ پھٹ پڑی۔

”یہ کوئی مسئلے کا حل تو نہیں ہے، شاردہ کے دکھ کا تریاق تو نہیں ہے۔“

اشتارہ سے وہ کچھ نہیں چھپاتی تھی۔ یہ وہ واحد ہستی تھی جس سے وہ دل کی ہر بات کہہ دیا کرتی تھی۔ آج اشتارہ سے بات کر کے اس کے سارے زخم کھل کر پھر سے تکلیف دینے لگے تھے۔ دل کی ٹھکن بڑھ گئی تھی۔ مگر پھر بھی، اسے اس کی نمکساری کی ضرورت تھی۔

کوئی تسلی، جو دوا کی صورت رگ جاں میں اترے۔

وہ پھوٹ پھوٹ کر رو رہی تھیں، اشتارہ خود آبدیدہ ہو گئی۔

”زمان لالہ کو آپ کا خیال تو کرنا چاہئے۔ ان کا بھی تو سراسر قصور ہے۔ آپ کی خاطر

ہی سہی سمجھوتہ کر لیں۔ زندگی صرف اپنے لئے جینے کا نام تو نہیں۔“ اسے زمان لالہ پر غصہ

آنے لگا۔

”آں..... تم بہت معصوم ہو اشتارا۔ ان مردوں کی فطرت کو نہیں سمجھ سکتیں۔“ ماہ گل کے لبوں پر ایک آہ بکھر گئی۔ یہ سارے مرد صرف اپنے لئے جیتے ہیں۔ سمجھو تو صرف عورت کے حصے میں آیا ہے۔“

ماہ گل آپا کا ایک ایک آنسو اشتارا خان کے دل پر گر رہا تھا اور روح کو پکھلائے دے رہا تھا۔

”میں فون بند کر رہی ہوں اشتارا۔“ ان کی آواز آئی تو وہ چونک گئی۔

”ارے ارے..... یہ کیا غضب کر رہی ہیں آپ صاحبہ! اشتارا کا فون ہے اور آپ بند کرنے دے رہی ہیں۔“ اسے ماؤتھ پیس سے اچانک فروان کی آواز سنائی دی۔ اس نے ماہ گل کے ہاتھ سے رسیور جھپٹ لیا تھا اور اس سے پہلے کہ خود فون بند کر دیتی وہ چیخ اٹھا۔

”ہیلو..... ہیلو..... تارا.....“ وہ واحد شخص تھا اسے اشتارا کی بجائے صرف تارا کہہ کر مخاطب کرتا تھا۔

اٹھارہ سالہ اونچا لمبا لڑکا اس سے ایک سال چھوٹا تھا مگر بھرپور جوان لگتا تھا اور ایسی باتیں کرتا، ایسے ایسے فقرے چست کرتا کہ وہ حیران رہ جاتی۔ اس کی سیاہ مسکراتی آنکھوں کی مسکراہٹوں پر وہ کبھی کبھی خفیف سی ہو جاتی۔

”میں نے کیا گناہ کیا ہے۔ سب سے باتیں کر ڈالیں۔ یہ زبان بندی میرے ہی لئے کیوں؟“ وہ اس کی لگاتار خاموشی پر خفا ہو رہا تھا۔ ”پلیز تارو تم کم از کم خیریت ہی پوچھ ڈالو، دیکھو دیکھو فون مت بند کرنا۔“ وہ چیختا رہا مگر اس کا دل اچاٹ ہو گیا تھا۔ اس نے رسیور کریڈل پر ڈال دیا۔

زرسانگہ کا دکھ

ماہی آپنی کی سسکیاں

شاردا بھابی کی اذیت بھری زندگی

میرا اپنا دکھ

ہر طرف دکھ ہی دکھ گردش کر رہا ہے

سب ہی مظلوم ہیں تو پھر ظالم کون ہے؟

وہ افسردہ ہو گئی تھی۔ وہ پلٹ کر اپنے کمرے میں آگئی۔ شاہ خانم کب کی اپنی خواب گاہ

میں جا چکی تھیں۔

زیبل نے اشتارا کو افسردہ سا جاتے ہوئے دیکھا مگر اس کے پیچھے نہیں آئی۔ وہ اس کی طبیعت سے اچھی طرح واقف تھی..... اب وہ تنہائی کی خواہش مند تھی کہ اس کی خان زادی اپنے پہلو میں بے حد نرم اور دردمند دل رکھتی تھیں۔

ڈھلتی شام کو گل بی بی آگئیں۔ بیاندانہ بھی ان کے ہمراہ تھی۔ زیبل نے اسے اطلاع دے دی تھی۔ اسے بے تحاشا خوشی ہوئی۔ پورے چھ ماہ بعد گل بی بی نے حویلی میں قدم رکھا تھا۔

بابا خان بھی زمینوں سے واپس آگئے تھے۔ گل بی بی کی آمد پر وہ بھی بہت مسرور ہوئے۔ وہیں سنگ روم میں ہی آبیٹھے۔ بس ایک شاہ خانم ہی تھیں جن کی کشادہ پیشانی پر شکنیں پڑ گئیں۔ ستواں ناک کے نتھنے سکرے اور پھیلے۔ وہ سنگ روم سے اٹھیں اور دھم دھم کرتیں اپنے کمرے میں چلی گئیں۔ ان کا بس چلتا تو وہ بابا خان کے رشتے داروں کو حویلی میں قدم نہ رکھنے دیتیں، مگر بس یہیں پر وہ بے اختیار تھیں۔ حویلی، بابا خان کی تھی۔ ان کے جہیز اور ورثے میں تلے لاکھوں روپے یا تو تجوریوں میں بند تھے یا ایکڑوں میں پھیلی زمینوں پر مشتمل تھے۔ انہیں بس یہی قلق تھا کہ وہ حویلی کے دروازے پر اپنی اجارہ داری کیوں قائم نہیں رکھ سکتیں۔

مگر ایک طرف وہ شاطر بھی تھیں۔ سوئے ہوئے شیر کو بیدار نہیں کرنا چاہتی تھیں۔ بابا خان کی فطری نرمی اور کم گوئی کا وہ خوب فائدہ اٹھاتی رہی تھیں مگر ہر قدم پر احتیاط ملحوظ خاطر رکھتے ہوئے کہ مبادہ مہر روز خان کی مردانگی نہ جاگ اٹھے اور ان کے سامنے آکھڑے ہوں۔ اس لئے انہوں نے ان کے سامنے ان کے رشتے داروں کو کبھی ایک لفظ نہیں کہا تھا مگر..... اپنے رویوں سے ناگواری کا اظہار برملا کرتی آئی تھیں جسے بابا خان نظر انداز کر دیتے تھے۔

گل بی بی کو ان کے رویے نے کبیدہ کر دیا۔

انہیں شاہ خانم ہمیشہ سے پیاری تھیں۔ وہ ان سے محبت کرتی تھیں۔ ایک زمانہ تھا جب شاہ خانم کو بھی گل بی بی سے کوئی شکوہ نہ تھا، کوئی نفرت نہ تھی۔ مگر پھر وقت کی گردش نے دلوں کو یکلخت ہی پھیر دیا۔ نہ جانے کس قاتل لمحے نے ان کے دل میں گل بی بی کے لئے غصہ اور نفرت کے جذبے بیدار کر دیئے۔

وہ آج جس انداز سے ان کے آنے پر سنگ روم سے اٹھ کر گئی تھیں، بابا خان کو از حد

محسوس ہوا۔ ان کی آنکھوں میں غصہ سمٹ آیا تھا۔

”تم بیٹھو میں ذرا آتا ہوں۔“ وہ کھڑے ہوتے ہوئے بولے۔ ان کے تیور گل بی بی نے بھانپ لئے تو گھبرا گئیں۔

”نہیں مہروز لالہ! نفرتوں اور محبتوں پر سب کا اپنا اختیار ہے۔“ انہوں نے بابا خان کا ہاتھ پکڑ لیا۔ ”میں نہیں چاہتی کہ میری وجہ سے ماحول میں کھنچاؤ پیدا ہو۔“ ان کا لہجہ پلٹتی ہو گیا جو بابا خان کو نرم کر گیا۔ وہ دوبارہ اپنی جگہ پر بیٹھ گئے مگر ان کے چہرے کا تناؤ بدستور قائم رہا۔

دل میں غصہ ہنوز ہلکورے لیتا رہا۔

شاہ خانم کا یہ انداز گو کہ نیا نہیں تھا مگر آج نہ جانے کیوں انہیں بہت چبھن محسوس ہوئی تھی۔

زہیل اسے گل بی بی کی آمد کی اطلاع دے کر جا چکی تھی۔ وہ جلدی جلدی بیڈ پر بکھرے کیسٹ سمیٹنے لگی کہ شانندانہ اس طرف آگئی۔

”میں اندر آ جاؤں؟“ اس نے اخلاق کو ملحوظ خاطر رکھتے ہوئے اجازت مانگی تو وہ مسکرا دی۔

”آؤ..... آؤ۔ میں خود باہر آ رہی تھی ابھی۔“

شانندانہ اندر آگئی اور اشتارہ سے بغلگیر ہو گئی۔

”بہت بے مروت ہو۔ آتی نہیں ہو ہماری طرف۔“ اس نے شکوہ کیا۔

”اوں ہوں، تم بھی تو پورے چھ ماہ بعد آئی ہو۔ میں تو پھر بھی آجاتی ہوں چوری چھپے، آؤ بیٹھو۔“ وہ اسے لئے صوفے پر آ بیٹھی۔

”یہ تمہارے منہ پر بازہ کیوں بچ رہے ہیں، حالانکہ آج تو موسم بھی بڑا خوشگوار ہے دیکھو؟“ شانندانہ نے اس کے چہرے پر نظر ڈالی پھر قریب بنی بڑی سی کھڑکی کے پٹ کھول دیئے۔ ”یہ دیکھو، کتنا حسین موسم ہو رہا ہے اور تم اندر گھسی بیٹھی ہو۔“ وہ ٹھنڈے ٹھنڈے جھونکے کو ایک گہری سانس کے ساتھ اندر اتارتی ہوئی بولی تو اشتارہ بے ساختہ ہنسنے لگی۔

”گڈ، اسی طرح مسکراتی رہو، اچھی لگتی ہو۔“ شانندانہ نے اس کے مسکراتے چہرے کو دیکھتے ہوئے خوشگوار موڈ میں کہا۔

”ہاں اب تو مسکرانا ہی پڑے گا، تم جو آگئی ہو۔“ اشتارہ اس کی بات سے محفوظ ہوتے

ہوئے بولی۔

وہ شاندا نہ کے حراج سے ابھی طرح واقف تھی۔ ہنسنے، کھلکھلانے والی، نقرے چست کرنے والی۔ اپنے ساتھ سب کو ہمہ وقت مسکراتے دیکھنا چاہتی تھی اور اشتارا میں تو اس کی جان تھی، وہ اکثر یہی کہتی۔

”کاش میرا کوئی بھائی ہوتا تو سچ میں تجھے اپنی بھابی بنا لیتی اور ہمہ وقت نگاہوں کے سامنے رکھتی، یعنی بھائی کی رقیب بن جاتی۔“

”آ..... اچھا۔“ وہ پوری آنکھیں کھولے اسے دیکھتی، اس کی اتنی ڈھیر ساری محبت اس کے اندر طراوت بھر دیتی۔

”ویسے کوئی بات نہیں ذولین لالہ بھی تو میرے بھائی ہیں۔“ اسے نہ جانے کیسے اس کے ڈھکے چھپے جذبوں سے آگاہی حاصل ہو گئی تھی۔ شاید وہ نگاہوں سے دل میں جھانک لینے کا فن جانتی تھی، اس کے چہرے کو بغور دیکھ کر کہتی تو اشتارا خان سرخ پڑ جاتی اور خوب محظوظ ہوتی۔

آج بھی وہ اس کی خوبصورت آنکھوں کی روشنیوں میں جھانک رہی تھی۔ جہاں زرد ملال ہلکورے لے رہے تھے۔

”ہوں۔“ قدرے توقف کے بعد اس نے گہری سانس لی۔

”کک..... کیا ہوا؟۔۔۔۔۔ یہ تم نے، یوں کیوں گھور رہی ہو؟“ وہ اس کی گہری ہون سے شپٹا گئی۔

”جھانک رہی ہوں تمہارے دل میں۔۔۔۔۔ اور بہت کچھ پڑھ رہی ہوں۔“ وہ کسی ماہر چہرہ شناس کی طرح دھیرے سے بولی۔

”اچھا، بکومت۔۔۔۔۔ تمہیں نجومیوں کی جگہ سنبھالنے کی ضرورت نہیں ہے۔“ وہ سخت گڑبڑائی تھی اور جلدی سے کھڑی ہو گئی۔

”چلو، باہر چلتے ہیں۔۔۔۔۔ گل بی بی سے مل لوں۔“ اس نے کمال خوبصورتی سے موضوع بدل دیا۔ شاندا نہ بھی بادل نحواستہ کھڑی ہو گئی، حالانکہ اس کا موڈ خاصا کھوجتا ہوا ہو چکا تھا۔

وہ دونوں سنگ روم میں آئیں تو گل بی بی سامنے ہی بیٹھی رو رہی تھیں۔

بابا خان اپنی جگہ خاصے افسردہ بیٹھے تھے۔

”میری قسمت میں بیٹا نہیں لکھا تو اس میں میرا کیا دوش۔ خیر یہ طعنہ تو اب بہت پرانا

ہو چکا ہے۔ اب تو میں نے اس بات کو دل پر لینا بھی چھوڑ دیا ہے۔“ وہ زندگی آواز میں کہہ رہی تھیں۔ آج پہلی بار وہ بابا خان کے سامنے اپنا دکھ کھول بیٹھی تھیں۔

”یہ تو ارمان ہے، خدا سے بڑی زندگی دے، بہت عزت کرتا ہے اپنے ماموں کی بھی۔ اس کی ساری حرکتوں کو معاف کر دیا ہے۔“

”مگر صبغت خان زمینیں کیوں نہیں سنبھال لیتا، اتنی زر خیز زمینیں موجود ہیں؟“ بابا خان نے اچنبھے سے پوچھا۔

”اونہہ..... صبغت خان کے پاس نہ جانے اس معاملے میں غیرت کہاں سے آجاتی ہے۔ میرے ورثے کی زمینیں ہیں ناں مہروز لالہ، وہ کبھی ہاتھ نہیں لگائے گا۔ وہ دوسرے بے غیرتی کے کام کر لے گا مگر یہاں اس کی غیرت گوارا نہیں کرتی۔“ گل بی بی کا لہجہ دکھ اور ترشی لئے ہوئے تھا، مگر پھر وہ اچانک خاموش ہو گئیں اور اشتارا کو دیکھ کر مسکرانے لگیں۔

”آؤ، آؤ..... جیتی رہو۔“ انہوں نے اس کے قریب آنے پر اس کے سر پر ہاتھ پھیرا۔

”آپ بہت طویل عرصے بعد آئیں گل بی بی! اب رک جائیے گا چند دن کے لئے ہی سہی۔“ اس نے محبت سے اصرار کیا۔

”ارے نہیں بیٹا، رکنا کیا ہے۔ بس تم لوگوں کے منہ دیکھ لئے ہیں، اتنے دنوں سے تم بہت یاد آرہی تھیں، جی گھبرانے لگا تھا، سو چلی آئی۔ ذولین تو اکثر آتا رہتا ہے میری خیر خیریت پوچھنے۔“

”آ..... اچھا۔“ بابا خان ذرا چونکے۔ پھر سر ہلاتے ہوئے بولے۔ ”ہاں ہاں ذولین بہت پیارا بچہ ہے، مجھے بہت عزیز ہے۔“

”ہاں بہت حساس بھی ہے، محبت سے بھرا دل رکھتا ہے۔“ گل بی بی کے لہجے میں ذولین کے لئے ڈھیر ساری محبت تھی۔

اشتارا کے دل میں ہوک سی اٹھی۔ یہ لوگ جھوٹ بول رہے ہیں، وہ کب اپنے پہلو میں محبت بھرا دل رکھتا ہے۔ اسے بابا خان اور گل بی بی کی بات سے اختلاف تھا مگر خاموش رہی۔ پہلو میں دل تڑپ کر رہ گیا۔ اس شخص کی بے اعتنائیوں اور سفاک دل کی داستانوں کی لمبی فہرست تھی اس کے پاس۔ وہ تو بے حس اور سنگدل انسان تھا۔

اسے ہنسی آگئی۔ یقیناً یہ لوگ اس کی محبت میں مبالغہ سے کام لے رہے ہیں۔

”اے کیا سوچنے لگی ہو تم؟“ شاندا نے اسے ٹھوکا مارا۔
 ”آں..... نہیں، میں کیا سوچ سکتی ہوں؟“ اس نے پلکیں جھپکیں جیسے ساری سوچوں کو
 جھٹک دینا چاہا۔

”میں تو کبھی شاید موضوع تمہارا پسندیدہ ہو گیا ہے اس لئے کہیں تم.....“
 ”تم تو فضول ہی بکو گی۔“ اس نے شاندا کو گھورا تو وہ کھلکھلا کر ہنس پڑی۔
 ”ارے ہاں، لو بھول ہی گئی میں تو۔“ اچانک گل بی بی نے اپنی پیشانی پر اپنی ہتھیلی
 ماری تو وہ دونوں چونک گئیں۔ بابا خان بھی مسکرائے۔
 ”کیا بھول گئیں؟“

”میں تو ایک بہت بڑی خبر سنانے آئی تھی۔ ارے شان، مٹھائی بھی یاد نہیں دلائی
 تو نے۔“

”ارے ایسی کیا خبر ہے؟“ اشتارا متحس ہو گئی جبکہ شاندا نے گل بی بی کے ہونٹوں سے
 پہلے ہی سمجھ گئی اور بے تحاشہ سرخ ہو گئی۔
 ”میں نے آپ کو بتایا تھا نا مہروز لالہ! کہ نیاز احمد کے بیٹے کا رشتہ آیا تھا شاندا
 کے لئے۔“

”ہاں، ہاں.....“ بابا خان نے سر ہلا دیا۔ ”مگر صبغت خان راضی نہیں تھا۔“
 ”مگر نصیب کے لکھے کو کون بدل سکتا ہے مہروز لالہ! کل شام ہی اس کی بات طے کر
 دی ہے۔ قدرت کو منظور ہے تو لاکھ صبغت انکار کریں، دل خود بخود مان گیا۔“ گل بی بی کا
 چہرہ اندر کی خوشیوں سے چمک رہا تھا۔

یہ خبر بہت سہانی اور خوبصورت تھی۔ بابا خان کا دل شانت ہو گیا۔ اشتارا تو چند لمحے
 اس خوش آئند خبر سے سائنت بیٹھی رہی پھر ایک شریر کھنکار کے ساتھ شاندا نے کی طرف پلٹی۔
 ”ہوں..... تو جنابہ! تبھی کہوں یہ لیوں پر مسکراہٹوں کے گیت.....“
 ”ہشت..... چپ کر۔“ شاندا نے جلدی سے اس کے منہ پر ہاتھ رکھ دیا اور بابا
 خان اور گل بی بی کی موجودگی کا احساس دلایا۔

اس کی گھبراہٹ پر اشتارا کو خوب ہنسی آئی، وہ اسے پکڑ کر دروازے کی طرف لے آئی۔
 ”اتنی بڑی، اتنی پیاری خبر تم نے مجھے پہلے کیوں نہیں سنائی؟“

”اب میں کیا اپنے منہ سے سناتی اچھی لگوں گی اور ویسے بھی یہ کون سا اتنا بڑا کارنامہ
 ہے۔ یہ تو ہوتا ہی ہے ہر لڑکی کے ساتھ۔“ شاندا نے اشتارا کی مسکرائی شریر نگاہوں سے نخل

ہو رہی تھی۔ اسے بے تحاشا شرم آرہی تھی۔ سفید چہرہ سرخی میں ڈھل گیا۔
 ”بس بس رہنے دو۔ ویسے تو بڑی بنتی ہو۔ یہاں خرے دکھا رہی ہو۔ ایسی بھی کیا شرم،
 چہرے پر دیکھو روشنیاں سمٹ آئی ہیں۔ ویسے شہباز خان کو دیکھا ہے تم نے؟“ اشتارا نے
 شرارت سے پوچھا۔

”جی نہیں۔ میں بھلا کیسے دیکھ سکتی ہوں؟“

”دیکھنے کا شوق ہے؟“ اشتارا اس کی سمت جھک کر سرگوشی کے انداز میں بولی تو
 شاندانہ نے اسے گھورا اور پھر اسے دھکا دے کر دروازے سے باہر نکل گئی۔
 ”ویسے سچ شاندانہ، میرا دل بہت خوش ہو رہا ہے۔ دل چاہتا ہے جشن مناؤں۔“ وہ
 اس کے پیچھے پیچھے آگئی۔

”تو مناؤ میری بلا سے۔“ شاندانہ کی پلکیں اس کی شرارت پر لرز رہی تھیں۔

وہ دونوں بغلی لان کی طرف آگئیں اور تالاب کے کنارے کنارے چلنے لگیں۔

”ہاں مناؤں گی تمہاری شادی پر۔ ڈھیر سارے ارمان نکالوں گی۔“

”کیوں، اپنی شادی کے لئے کچھ بھی بچا کر نہیں رکھو گی؟“ شاندانہ جل کر بولی تو
 اشتارا زور سے ہنس دی۔

”اس دن ذولین لالہ آئے تھے ہماری طرف۔“ شاندانہ نے اچانک موضوع کا رخ
 موڑ دیا۔ ”میں نے ان سے ایک بات کہی تھی اور وہ شاید خفا ہو گئے تھے۔“ اس نے گھوم کر
 انکیسی کی طرف دیکھا جس کا دروازہ بند تھا۔

”کیا ذولین لالہ انکیسی میں ہیں؟“

”مجھے کیا پتہ؟“ اشتارا نے کندھے اچکا دیئے۔ ذولین خان کے ذکر نے اسے یک
 بیک سنجیدہ کر دیا۔

”کیا..... کیا کہا؟“ شاندانہ نے اسے بے یقینی سے گھورا۔ ”تمہیں نہیں پتہ تو پھر کے
 پتہ ہوگا؟“

”کیوں، میں کوئی رپورٹر ہوں؟“ اسے خواہ مخواہ غصہ آ گیا۔

اس بے حس اور لا پرواہ شخص کے ذکر نے اسے اندر سے دکھی کر دیا۔

”ارے واہ، میں نہیں جانتی کیا..... تمہارے کمرے کی کھڑکی سے یہ انکیسی صاف نظر
 آتی ہے اور تمہاری یہ ستارہ آنکھیں سارا دن اس کوچہ جاناں کے گرد طواف کرتی رہتی
 ہیں۔ کہو جھوٹ ہے یہ۔“ اس نے اپنی گہری گہری آنکھیں اشتارا کے چہرے پر گاڑ دیں تو

وہ جھینپ گئی۔ شہابی رخساروں پر لہو رنگ چمک آیا۔ وہ ابھی اسے ستا کر لطف لے رہی تھی۔ اب خود اس کے جال میں پھنس گئی۔

”بابا میں ہاری تمہارے سامنے۔“ اس نے جل کر رخ موڑ لیا۔

”ہاں میں جانتی ہوں جلدی ہار مان لینا تمہاری سرشت میں ہی ہے اور یہی عادت مجھے تمہاری بری لگتی ہے، بزدلوں والی..... اتنی جلدی ذولین خان سے بھی ہار گئی۔“ وہ برجستہ بولی۔

اس کا دل شانندانہ کی بات پر دھڑ دھڑ کرنے لگا۔ وہ کتنا سچ کہہ رہی تھی۔ کیا ضرورت تھی مجھے اتنی جلدی ہارنے کی۔ ہاں شان تم نے ٹھیک کہا، جلدی ہار مان لینا میری سرشت میں ہے۔

”شان! کیا ایک بار ہار جانے والا انسان ہر بار ہارتا رہتا ہے۔ کیا کوئی جیت اس کا نصیب نہیں بن سکتی۔“ اس کی پلکیں نم ہو گئیں، لہجے میں ڈھیروں اداسی گھل گئی۔

”نہیں اشرارے۔ تم جیتو گی۔ ایک بازی جو ہزاروں ہار اور ہزار جیت پر بھاری ہوگی۔“ شانندانہ نے محبت سے اس کے گلابی رخساروں کو تھپتھپایا۔

”مگر کب؟“

”نہ، نہ یہ میں تمہیں نہیں بتاؤں گی۔“ وہ اترانے لگی جیسے واقعی وہ علم نجوم سے واقفیت رکھتی ہو، اس کی قسمت سے آگاہ ہو۔

اچانک دونوں کی نگاہیں بیک وقت سامنے کھلے گیٹ پر جا پڑیں جہاں سے نظر آتی چھوٹی سڑک پر ذولین خان اپنے سفید گھوڑے پر بیٹھا حویلی کی طرف آرہا تھا۔ براؤن رنگ کے کرتے شلوار اور گہری خاکی جیکٹ میں اس کا ورزشی جسم سفید گھوڑے پر بے حد سچ رہا تھا۔

چوکیدار نے جلدی سے پورا گیٹ کھول دیا۔ اس خیال سے کہ وہ گھوڑے کے ہمراہ ہی اندر آئے گا۔ مگر اس نے ہاتھ کے اشارے سے اسے پورا گیٹ کھولنے سے منع کر دیا اور خود نیچے اتر آیا۔

اس وقت وہ خاصا فریش لگ رہا تھا۔ زمینوں کے حساب سے تھک کر وہ بجائے انیکسی واپس آنے کے قابل نواز سے اپنا گھوڑا منگوا کر رائیڈنگ پر نکل گیا تھا۔ یہ اس کا محبوب مشغلہ تھا۔ وہ جب بھی تھکاوٹ محسوس کرتا، یا دل میں کوئی بے چینی در آتی، وہ اپنے سفید گھوڑے کی پیٹھ پر بیٹھ کر خود کو بہت شاداں و فرجاں محسوس کرتا۔ وادی کا

خوبصورت چہرہ سے خوش آمدید کہنے کو تیار رہتا۔ کائنات کے حُسن سے آنکھوں کو خیرہ کرتا اور پھر واپس آتا۔

اس وقت بھی اس کے چہرے سے بشارت ظاہر ہو رہی تھی۔

گھوڑا اس نے چوکیدار کے سپرد کیا اور خود اندر آیا۔ اس کی نگاہیں تالاب کے کنارے پر کھڑی ان دونوں لڑکیوں پر پڑ چکی تھیں۔ ہوا کے جھونکوں سے بکھرتے اپنے بالوں کو سمیٹتی، لب دانتوں تلے دبائے وہ اپنی آنکھوں میں محویت لئے اسے دیکھ رہی تھیں۔ ذولین خان نے نگاہیں کترالی تھیں۔

”ذولین لالہ! ابھی آپ ہی کا ذکر خیر ہو رہا تھا۔“ شاندا نہ مسکرا کر اس کی طرف آگئی۔

”میرا ذکر کیوں — خیریت؟“ اس نے سرسری انداز میں پوچھا۔ اس کی سبز آنکھیں اس کی طرف سے یکسر غافل ہو چکی تھیں مگر دل اس کی موجودگی محسوس کر رہا تھا۔

”گھبرائیے مت، آپ کی برائیاں ہرگز نہیں کر رہے تھے۔“ شاندا نہ ہنسی۔

”اچھا..... حالانکہ میری ذات سے تو لوگوں کو شکوے ہی شکوے ہیں۔ میرا خیال تھا مجھے اچھے لفظوں میں کوئی یاد ہی نہیں کر سکتا۔“

اس نے دانستہ تیز لہجے میں کہا۔

اشتار نے اسے بے حد عجیب اور کچھ شاک کی نگاہوں سے دیکھا، پھر پلٹ کر لان کے دوسرے گوشے کی طرف بڑھ گئی۔

وہ اس لمحے یہاں ایک ہل ٹھہرنا اپنی جنگ محسوس کر رہی تھی۔

+++

”آپ نے یہ زحمت کیوں کی؟“ شہزاد جمال اس کے ہاتھ سے پھولوں کا گلہستہ لیتے ہوئے بولا۔ اس کا لہجہ تشکر آمیز قطعاً نہیں تھا۔

”اس میں زحمت کی کیا بات ہے۔ میں تو آپ کی کولیگ ہونے کے ناطے یہ اخلاقی فرض نبھانے آئی ہوں۔“ اس نے اپنی خوبصورت آواز میں رساں سے کہا تو پیچھے کھڑے احسن کو اس لمحے شہزاد جمال پر رشک آگیا۔

اسے قلق ہونے لگا کہ وہ شہزاد کی جگہ کیوں نہیں ہے۔ یونیورسٹی کی حسین ترین لڑکی سے عبادت کا شرف حاصل کرتا، وہ اس کے قریب بیٹھی اپنے مرمریں ہاتھوں سے اسے گلہستہ پیش کر رہی تھی۔

شہزاد جمال نے اس کے ہاتھ سے گلہستہ لے کر سرہانے رکھ لیا۔ پھر نہایت برا منہ

بناتے ہوئے بولا۔

”سراج کیانی سے تو میں خوب نمٹوں گا۔ آپ بھی تو ان کی ہی پارٹی کی بلکہ سیکرٹری ہیں۔ چاہوں تو آپ کو بھی خوب کھری کھری سناؤں..... مگر.....“

”نہیں، یہ حرکت ہماری تنظیم کے کسی رکن کی طرف سے نہیں کی گئی۔“ اس نے جلدی سے اس الزام کی نفی کی۔ حالانکہ شہزاد جمال سچ کہہ رہا تھا۔ وہ اچھی طرح جانتی تھی مگر وہ اپنی تنظیم کی عزت کے یوں بچنے نہیں ادھر داسکتی تھی۔ وہ خاموش رہ کر بھی اپنے آپ کو غدار محسوس کرتی تھی۔

”چہ..... خوب..... آپ کے کہنے یا نہ کہنے سے کیا ہوتا ہے۔ یہ تو سب جانتے ہیں، سارے ہی.....“

”باشعور اسٹوڈنٹس۔۔۔!“ اسمل خان اندر آ گیا۔ اتنا سفید جھوٹ، وہ ہشیمینہ ابرار کے منہ سے سن کر بھڑک ہی اٹھا تھا۔

اس مانوس آواز پر وہ پلٹی تو ان دونوں کو دیکھ کر ایک لمحے کے لئے شپٹا گئی۔

”یہی تھا نا آپ کا منشور، کہ مقابل کے جلسے کو ناکام بنانے کی کوشش، ماحول میں کھنچاؤ پیدا کرنا، اپنے آپ کو آگے بڑھانے کے لئے غلط طریقہ اختیار کرنا، بد امنی پھیلا کر امن کے نعرے بلند کر کے خود کو ایکسپوز کرنا۔“ وہ جیسے بھرا بیٹھا تھا۔ سارا غصہ، ساری جھنجلاہٹ اس پر انڈیل دی۔

”شٹ یور ماؤتھ مسٹر اسمل خان! میں غلط بات برداشت نہیں کر سکتی۔“ ہشیمینہ کا چہرہ اس تذلیل پر سرخ ہو گیا۔

”سچ برداشت نہیں کر سکتیں، مگر جھوٹ تو دھڑلے سے بولتی ہیں۔ یہی ہے نا آپ کے دلیر لیڈر کی دلیری۔ ایسے ہی جری لیڈر کی حوصلہ افزائی کرنی چاہئے نا۔“ وہ استہزیائے ہنسا۔ اس کی بھوری بھوری آنکھیں ناخوش آئند تاثرات لئے اس کے چہرے پر جمی تھیں۔ اس ہتک نے اسے آتشیں کر دیا۔

اس کی تذلیل کرنے والا، اسے آنکھیں دکھانے والا آج تک پیدا نہیں ہوا تھا۔ ناز و نعم میں پلی ہشیمینہ ابرار کی کٹورہ آنکھیں سلگ اٹھیں۔

”آپ اپنی پارسائی کا ڈھنڈورا پیٹ کر اپنے آپ کو مثال پیش کر کے کیا پاتے ہیں اور کیا دیتے ہیں؟ یہ تو وقت ہی بتائے گا۔“ اس نے پتختی سے اسمل خان کو دیکھتے ہوئے کہا اور پیر پختی کمرے سے باہر نکل گئی۔

اس کا رواں رواں سلگ رہا تھا۔ اس چنگ آمیز رویے پر وہ برا فروختہ سی اپنی گاڑی میں آ بیٹھی۔

احسن نے درپچے سے جھانک کر اس کی گاڑی کو پورچ سے نکلنے دیکھا۔ پھر اشمیل خان کی طرف متاسف نگاہوں سے دیکھا۔

”بہت برا کیا اشمیل! کہیں راستے میں ہی گڑبڑ نہ ہو جائے۔“ اس نے جس تیزی سے گاڑی ہسپتال کے پورچ سے نکالی تھی، احسن کو یہ خطرہ لاحق ہو گیا تھا۔

”تمہیں اس سے بے حد ہمدردی ہے تو جاؤ، دوڑو اس کے پیچھے۔“ اس نے احسن کو نہایت تیکھی نگاہوں سے دیکھتے ہوئے دبنگ لہجے میں ڈانٹا تو احسن کھسیا کر ہنس پڑا۔

”دوڑ تو لگا دوں، بشرطیکہ وہ مجھے درخور اعتنا سمجھے۔“ وہ اول نمبر کا ڈھیٹ تھا۔ شہزاد جمال کو ہنسی آ گئی۔

”تمہاری منگیتر ہی اس قابل تمہیں سمجھ لے تو بہت ہے تمہارے لئے۔“ اس نے اس کی دکھتی رگ چھیڑ دی۔

”آہ..... یہ کیا زخم تازہ کر دیا یا تم نے۔“ اس نے دل پر ہاتھ رکھ کر چہرے پر نہایت حزن طاری کرتے ہوئے ایک سرد آہ بھری تو اشمیل نے اسے گھور کر دیکھا پھر اس کے شانے پر ہاتھ رکھتے ہوئے کڑے لہجے میں بولا۔

”بے موقع اور بے وقت بھی اچھی اکیٹنگ کر لیتے ہو۔۔۔ شاباش ہے تم پر۔“

”ارے یہ تو میرے خون میں گردش کرتی ہے۔ یہ فنکاری تو میرے بائیں ہاتھ کا کمال ہے۔“

احسن اس کی ناخوشگواری کو واضح محسوس کرنے کے باوجود اسے چھیڑنے سے باز نہ رہا۔

”یاد ہے تمہیں، پچھلے سال فنکشن میں، میں نے اداکاری کے جوہر دکھائے تھے۔“

”ہاں، اس کے باوجود تم پرائز سے محروم رہے تھے۔“ شہزاد جمال نے برجستہ کہا تو اشمیل اپنی بے ساختہ مسکراہٹ کو نہ روک سکا۔ احسن جل گیا۔ اس نے شہزاد کو تیوری چڑھا کر دیکھا۔

”تمہیں یہ بے موقع میری ناکامیاں ہی یاد آتی ہیں۔ اب تم نے بکو اس کی ناکامیوں میں تمہاری دوسری ٹانگ بھی توڑ دوں گا۔“ اس نے مکا بنا کر دکھاتے ہوئے کہا تو شہزاد سہم گیا۔

+++

وہ گاڑی کو غصے میں اڑائے جا رہی تھی۔ اسے رہ رہ کر سراج کیانی پر غصہ آرہا تھا۔ جس کی غلط حرکت کی وجہ سے آج اسے اشمیل خان کا اتنا تھک آمیز رویہ سہنا پڑا تھا اور اس پر وہ ایک لفظ بھی نہ بول پائی تھی۔ اپنا غبار بھی نہ نکال سکی تھی۔ اس کے پاس کوئی جواب نہیں تھا۔

’اف..... اتنی سکی۔ کوئی اور وقت ہوتا، کوئی اور شخص ہوتا تو وہ اس کا چہرہ بگاڑ کر رکھ دیتی۔ مگر یہ اشمیل خان.....‘ اس نے دانتوں تلے لب دبا لئے۔ اس کا دراز وجود تصور میں لا کر اس نے اسے ڈھیروں صلواتیں دے ڈالیں۔

گھر میں داخل ہوئی تو بھابی ملازمہ کے ساتھ لنج کی میز سجا رہی تھیں۔ اشناں بھائی ساڈھ صوفے پر بیٹھے فون پر کسی سے گفتگو میں مصروف تھے۔ امی ظہر کی نماز پڑھ رہی تھیں۔ وہ سب کو نظر انداز کرتی ہوئی اپنے کمرے میں چلی آئی۔

بھابی اس کے اس نئے انداز پر چونکیں۔ ملازمہ صفیہ بھی مسکرائی۔

’لگتا ہے چھوٹی بی بی خفا ہیں کسی سے۔‘

’ہاں لگتا تو ایسا ہی ہے۔‘ بھابی نے سر ہلا دیا۔ ’اب تو کھانا بھی نہیں کھائے گی ابی کی لاڈلی صاحبہ۔‘

بھابی کا اندازہ درست ثابت ہوا۔ اس نے کھانے سے سختی سے انکار کر دیا تھا۔

’مجھے بھوک نہیں ہے۔‘ اس نے تکیہ بغل میں بھینچ کر بیڈ پر ترچھی لیٹ کر دو ٹوک انداز میں انکار کر دیا۔

’کوئی تو وجہ ہوگی؟‘ بھابی اس کے سر ہانے آکھڑی ہوئیں۔

’ہاں ہے۔ بہت بڑی وجہ اور آپ اچھی طرح جانتی ہیں میں بغیر جواز کے ناراض نہیں ہوتی۔‘ اس نے تکیے میں منہ دیئے دیئے جواب دیا تو بھابی کو ہنسی آگئی۔ انہوں نے ہاتھ بڑھا کر اس کی نازک سی کمر پر دھپ مارا اور اس کے شانے کو تقریباً کھینچ کر اس کا رخ اپنی طرف کرتے ہوئی بولیں۔

’اس ناراضگی کا کیا جواز ہے یہ بھی بتا دو۔‘

’ضروری ہے اسی وقت بتانا۔‘ اس نے بھنویں اچکائیں۔

’بالکل..... ویسے ابی چونک سے گئے ہیں۔ انہیں بھٹک ملی ہے کہ ان کی لاڈلی دختر نیک اختر سیاست میں کچھ کچھ دلچسپی لینے لگی ہے۔‘

’کیا کہا؟‘ وہ شپٹا گئی۔ ’آپ سے انہوں نے پوچھا ہے؟‘

”ہوں، ہاں۔“

”کیا کیا پوچھا؟“ وہ سیدھی ہو بیٹھی۔ بھابی اسے متحس دیکھ کر اکڑنے لگیں۔

”نانا بتاؤں گی نہیں، پہلے کھانا کھا لو۔“

”کھانا تو میں ضرور کھاؤں گی مگر ابھی نہیں۔ بتائیں نا کیا پوچھا ابی نے آپ سے؟“

”پہلے تم یہ بتاؤ کہ تمہارے منہ پر بارہ کس غم میں بچ رہے ہیں؟“ بھابی اس کے قریب بیٹھ گئیں۔ وہ خود بے چین ہو رہی تھیں۔ اس کی اچانک خفگی کی وجہ معلوم کرنے کے لئے۔

”آپ تو جانتی ہیں میں بلا وجہ کسی کی کاٹ دار باتیں برداشت نہیں کر سکتی، مگر آج اشمیل خان نے میری بے عزتی کی ہے۔“ اسے پھر وہ منظر یاد آ گیا تو تن من جل اٹھا۔

”ایں..... کون اشمیل خان؟“ بھابی پھر بھول گئیں۔

”اوہو۔ ایک تو آپ کو یاد نہیں رہتا کچھ۔ ابھی صبح ہی تو بتایا تھا تفصیلاً۔“ وہ سلگ ائی۔

”وہ اشمیل خان۔ مخالف پارٹی کا لیڈر۔“

”آں ہاں، ہاں یاد آ گیا۔“ بھابی جلدی سے بولیں۔ ”آ..... چھا تو پھر.....“

”تو پھر کیا، میں اپنے کو لیگ کی عیادت کو گئی تھی۔ وہ بھی وہاں آ گیا تھا اس نے پارٹی کے حوالے سے مجھے بے حد سخت باتیں سنائیں، میرا تو دل چاہا اسے شوٹ کر دوں۔“

”ٹیک اٹ ایزی ڈیر!“ بھابی اسے مشتعل دیکھ کر مسکرائیں۔ ”سیاست میں آئی ہو تو پھر یہ سب تو برداشت کرنا ہی پڑے گا۔ اور پھر اس کا حق بھی تھا اس نے کچھ غلط نہیں کہا ہوگا۔ ان کے جلسے کو ناکام بنانے کی کوشش کی گئی تھی۔“ بھابی ان دیکھے اشمیل خان کی پھر حمایت کر بیٹھیں تو اس نے برا سامنہ بنا کر بھابی کو دیکھا۔

”آپ ہر وقت اس کی حمایت کرتی رہتی ہیں۔ نہ اسے دیکھا ہے نہ پرکھا ہے۔“

”بھئی تمہاری باتوں سے ہی اندازہ لگایا ہے کہ وہ شخص اتنا غلط نہیں۔ اچھا اٹھو چلو۔ ورنہ امی، امی سب کے سامنے تمہیں سو جھوٹ بولنے پڑیں گے۔“ بھابی نے اس کے نہ نہ کرنے کے باوجود اسے گھسیٹ کر بیڈ کے نیچے اتار دیا۔

”اف تو بہ ہے بھابی۔ لگتا ہے پچھلے جنم میں آپ جلاور ہی ہوں گی۔ میرا پٹھا ہی اتار دیا ہے۔“ اس نے ان کے گلجے سے اپنا بازو چھڑا کر سہلاتے ہوئے بھابی کو گھورا۔ ”کہیں شناس بھائی کو تو یوں نہیں گھسیٹتیں؟“

”ہشت بد تمیز۔“ بھابی گلنار ہو گئیں۔ ”میری نازک سی جان اور تمہارا بھائی پورا چھ

فٹ۔ اب تم خود ہی فیصلہ کر سکتی ہو۔“ انہوں نے اسے ہاتھ روم کی طرف دھکیل دیا تو ہشمنہ ہاتھ روم کا دروازہ تمام کر کھلکھلا کر ہنس پڑی۔

”تو پھر معاملہ الٹ ہوگا، یعنی میرا چھ فٹ کا بھائی آپ کو.....“

”میں تمہیں مار بیٹھوں گی۔“ بھابی مصنوعی غصے سے اس کی طرف بڑھیں تو اس نے فوراً

ہاتھ روم کا دروازہ بند کر دیا، بلکہ حفظ ماتقدم کے تحت لاک بھی دبا دیا۔

بذلہ سنج بھابی نے اس کا سارا غصہ دفع دفع کر دیا تھا بلکہ اس کا موڈ فریش کر دیا تھا۔

یونیورسٹی بند ہو گئی تھی۔ اس نے بھابی کے ساتھ مل کر خوب ہنگامہ مچایا اور بھابی کو بھی

خوب کمپنی ملی تو مزا آ گیا۔ اس کے یونیورسٹی چلے جانے سے وہ اکیلی ہو جاتی تھیں۔ ایک

امی ہوتیں جو زیادہ تر قرآن پڑھتی رہتیں۔ ویسے بھی وہ کم گو تھیں اور ہشمنہ اور بھابی کو بھی

اکثر ان کے اونچی آواز سے بولنے پر ڈانٹتیں۔

اشناس بھائی جتنے کم گو تھے بھابی اتنی ہی باتونی تھیں۔ شادی کے شروع کے دنوں میں

ہی اشناس بھائی نے کان پکڑ لئے تھے۔ ”امی! یہ کیسی لڑکی کو ڈھونڈ کر اٹھالائی ہیں آپ۔

لفظ خاموشی تو اس کی ڈکٹری میں ہی نہیں ہے۔“ ان کا لہجہ اتنا بے چارگی سے پر ہوتا کہ

امی مسکرا کر رہ جاتیں۔

”فکر نہ کریں اشناس بھائی! کچھ عرصے بعد آپ کو یہ شکوہ نہیں رہے گا یعنی آپ بھی

”باتونے“ ہو جائیں گے۔“ ہشمنہ ہنس کر کہتی۔

ان کی شادی کو تقریباً دو سال ہونے کو آئے تھے، مگر اشناس بھائی باتونے تو نہ ہوئے

ہاں البتہ انہوں نے کم از کم کھل کر مسکرا کر لیا تھا۔ بھابی کی پر زور محنت کا بس اتنا ہی اثر

ہوا تھا۔ بقول بھابی کے ”دو سال“ میں اتنی بڑی تبدیلی گویا مستقبل میں مزید خوش آئند

تبدیلیوں کے امکانات روشن ہیں۔“

آج امی نے اسے بھابی کے ساتھ کیرم کھیلتے دیکھ کر پکڑ لیا۔

”کیوں بیٹی۔ میں نے سنا ہے تمہاری غیر نصابی سرگرمیاں بڑھ گئی ہیں؟“ اس نے

صوفے پر بیٹھے ہوئے بغور اسے دیکھا تو وہ اس اچانک حملے پر گڑبڑا گئی۔ اسٹرائیکر بھابی

کی طرف بڑھاتے ہوئے امی کو دیکھا۔

”تم کس تنظیم میں شامل ہو؟“

”ارے نن..... نہیں امی! یہ آپ سے کس نے کہہ دیا؟“ وہ گھبرا کر کھڑی ہو گئی اور امی

کی طرف آگئی۔ پھر ان کی گردن میں بازو جمائل کرتے ہوئے لاڈ سے بولی۔

”ابی! تھوڑی بہت تو سیاست سے دلچسپی رکھنی چاہئے نا۔“

”ہاں، بس اتنی کہ ووٹ دو اچھے بندے کو اور تالیاں بجاؤ۔ اس سے زیادہ نہیں۔“

”اگر یہ تالیاں ہمارے لئے بھیں تو زیادہ اچھا ہے نا ابی!“

”ہشمنہ!“ ابو نے سر اٹھا کر اسے دیکھا۔ ”تو میں نے ٹھیک سنا ہے۔“ ان کا لہجہ پر یقین ہو گیا۔ وہ گھبرا گئی اور ان کے سامنے آ بیٹھی۔

”نہیں ابی۔ میں بھی صرف تماشا شائی ہوں۔“ اس نے سنبھل کر جھوٹ بول دیا۔ پہلی بار وہ جھوٹ کی مرتکب ہو رہی تھی۔ اسے خود تاسف ہونے لگا۔ مگر اس کی مجبوری تھی ورنہ اس کے اتنے پیارے ابی اپنی اس لاڈلی بیٹی سے خفا ہو جاتے اور جب تک وہ سیاست کو خیر باد نہ کہہ دیتی وہ اس سے ہم کلام نہ ہوتے۔ وہ باپ کی خفگی برداشت نہیں کر سکتی تھی۔ ابی کی محبتوں کی تو وہ طلب گار تھی۔ ان کی ایک مشفق نظر اس کے دل میں ڈھیروں طمانیت سرایت کر جاتی تھی۔

”دیکھو بیٹا۔ تم یہ اچھی طرح جانتی ہو ہمارے خاندان میں لڑکیوں کو اتنی آزادی نہیں ملی۔ تم واحد لڑکی ہو جس کی ضد پر میں جھکا ہوں۔ پورے اعتماد کے ساتھ تمہیں یونیورسٹی میں ایڈمیشن دلوایا ہے۔“

”میں آپ کے اعتماد کو کبھی ٹھیس نہیں پہنچاؤں گی ابی۔ یہ میرا آپ سے وعدہ ہے..... اور وعدہ رہے گا۔“ اس نے ابی کے دونوں ہاتھ تھام کر کہا۔ ”میں جانتی ہوں ابی! آپ نے میری خاطر سب کی کڑوی کسلی باتیں برداشت کی ہیں۔ بڑے اُکا کی خفگی مول لی ہے۔ امی نے صبغت ماموں کی باتیں سنی ہیں۔ میں آپ کی بہت احسان مند ہوں۔“ اس کے لہجے میں ابی کے لئے محبت اور ڈھیروں تشکر تھا۔

”یہ دنیا بہت خراب ہے بیٹی! خاندان والوں کی باتیں بھی اپنی جگہ کسی حد تک درست ہیں۔ قدم قدم پر پریشانیاں منہ کھولے کھڑی ہیں۔ تم ابھی نا سمجھ ہو۔“

”آپ تو کہتے ہیں میں بہت سمجھدار ہوں۔“ وہ شرارت سے ہنسی تو ابی مسکرا پڑے۔

”ہاں۔ وہ تو ہوتی۔“

”آپ پر جو گئی ہوں۔“ وہ لاڈ سے بولی اور ابی کے شانے پر سر ٹکا کر بھابی کو دیکھا جو اسے ہی دیکھ رہی تھیں۔

”بہت چالاک بھی ہو۔“ آنکھوں آنکھوں میں انہوں نے کہا تو وہ ابی سے نظریں بچا کر دکڑی کا نشان بنا کر انہیں دکھا کر ہنس پڑی۔

+++

وہ نہا کر ہاتھ روم سے نکلی تو اس کے کمرے میں رکھے فون کی گھنٹی جج رہی تھی۔ اس نے ریسیور اٹھالیا۔

”ہیلو۔“

”ہیلو ریحان اسپیکنگ۔“ دوسری سمت ریحان پراچہ کی آواز ابھری۔
”گڈ مارننگ۔“

”مارننگ۔“ اس نے بے ساختہ وال کلاک کی طرف دیکھا۔ پورے دس بج کر تیس منٹ ہوئے تھے۔ درتپے سے سورج کی گرم نرم روشنی نکلا رہی تھی۔ اس نے ناشتہ بھی کر لیا تھا اور اب ریحان پراچہ کی مارننگ ہوئی تھی۔ اسے ہنسی آگئی، مگر لہجہ تیز رکھتے ہوئے بولی۔
”مارننگ نہیں رہی اب۔“

”اچھا..... مگر میرے لئے تو مارننگ ہی ہوئی ہے ابھی۔“ اس نے بیڈ پر مٹھی لپیٹے جمائی لی اور پھر کروٹ بدلی۔ ”یونیورسٹی بند ہے نا سو اپنی مارننگ اسی وقت ہوتی ہے۔“
”اتنی مارننگ فون کرنے کی وجہ۔“ اسے کچھ اچھا نہیں لگا تھا ریحان پراچہ کا اس طرح فون کرنا۔ وہ پہلی بار فون پر اس سے بات کر رہی تھی۔ اسے سخت ناگوار محسوس ہو رہا تھا۔
”میں فون نہ کرتا مگر باعث مجبوری۔“ وہ اس کے لہجے میں چھپی ناگواری کو شاید محسوس کر گیا تھا۔ لہجہ بدل کر دھیرے سے بولا۔

”میٹنگ کی اطلاع دینی تھی۔“

”میٹنگ؟ مگر ابھی تو یونیورسٹی بند ہے۔“

”ہاں اور فی الحال کھلنے کے کوئی چانسز بھی نہیں ہیں۔“

”اور یہ سب آپ کی وجہ سے ہوا ہے۔ میں نے خود سراج کیانی کو۔“ وہ جو کب سے دل میں بھڑاس چھپائے بیٹھی تھی، اسے موقع مل گیا تھا نکلنے کا، مگر ریحان پراچہ نے اسے روک دیا۔

”ارے..... رے..... مس ہشیمینہ ابرار!..... کیا غضب کر رہی ہیں آپ؟ امن کا خواہشمند اتنی گھٹیا حرکت کر سکتا ہے۔ آپ خود سوچیں ہم تو پاکیزہ ماحول اور پرامن معاشرے کے خوگر ہیں۔“

”ہاں بظاہر تو ہیں۔“ اگر سراج کیانی نے آپ کے اشارے پر فارنگ نہیں کی تو کس کے اشارے پر کی تھی؟“

”نہیں، ہرگز نہیں۔ میں قطعی لاعلم ہوں۔ میں تو کل صبح ہی چلا گیا تھا۔ مجھے تو بعد میں سب علم ہوا۔“

”تو پھر آپ کو تحقیقات تو کرنا چاہئے۔ بہر کیف یہ ہماری تنظیم کی بدنامی کا باعث بنی ہے۔“ وہ سخت برہم ہو چلی تھی۔

”ہاں، آج اس میٹنگ میں اس معاملے کو ڈسکس کریں گے۔“ اس نے نرم ہنسنے پر سر رکھ کر دھیمے لہجے میں اسے تسلی دی۔ اس کی آنکھوں میں ڈھیروں خمار اتر رہا تھا۔ یونیورسٹی کی حسین ترین لڑکی کا تیکھا تیکھا لہجہ، خفا خفا انداز۔

”ٹھیک بارہ بجے تک آپ ہوٹل پہنچ جائے گا۔“ اس نے یونیورسٹی سے نزدیک ہوٹل کا نام بتایا تو وہ ہچکچا گئی۔

”ہو..... ہوٹل۔ مگر ہم انتظار نہ کر لیں یونیورسٹی آن ہونے تک۔“

”نہیں آج یہ میٹنگ بہت ضروری ہے۔ اچھا اوکے۔“ دوسری طرف فون رکھ دیا گیا۔ وہ سخت جزبز ہو گئی۔

آج تک ساری میٹنگز یونیورسٹی میں ہی انجام پائی تھیں۔ ہوٹل تو وہ صرف ابی کے ساتھ یا اشناس بھائی اور بھابی کے ہمراہ ہی گئی تھی۔

”ٹھیک ہے جانا تو پڑے گا ہی۔ آخر وہ سیکرٹری ہے۔“ اس نے خود کو تسلی دی۔ ٹھیک ایک گھنٹے بعد اسے ہوٹل پہنچنا تھا۔

بھابی سے وہ صوبیہ کے ہاں جانے کا بہانہ کر کے نکل آئی۔ سادہ سے آسمانی سوٹ اور سیاہ چادر میں وہ اپنی تمام تر سادگی کے ساتھ آئی تھی۔

یونیورسٹی میں وہ عموماً سادگی کو ہی ملحوظ رکھتی تھی۔ ہلکے رنگ کے کپڑوں اور بڑی سی چادر میں خود کو لپیٹ کر وہ پراعتماد چہرے کے ساتھ کہیں سے بھی گزرتی، دیکھنے والوں کی نگاہیں خیرہ ہو جاتیں۔ تنی تنی گردن پر سب سے اس شفاف چہرے میں بلا کی جاذبیت تھی۔ تیکھی تیکھی سی سرخ ناک اور بڑی بڑی بھنورا آنکھیں ہر ایک کی نگاہ میں کھب کر رہ جاتیں۔ کتنی ہی گرم گرم نگاہیں اس پر پڑتیں۔ مگر اس کے پختہ کردار کو نہیں ڈمگا سکتی تھیں۔ وہ اپنے حسن سے بے خبر نہیں تھی۔ وہ جانتی تھی کہ ذرا تیز رنگ کے کپڑوں اور ہلکے میک اپ اور نازک جیولری میں اس کا حسن آتشیں ہو جاتا ہے۔ ہنگامہ خیز اور شعلہ صفت ہو جاتا ہے مگر..... وہ اپنے اس بے تحاشہ حسن سے کوئی رنگین داستان جنم نہیں دینا چاہتی تھی۔ اس کا دودھیلا چہرہ اور دلکش سراپا زیادہ تر چادر میں ہی چھپا رہتا۔ اس کے باوجود وہ کتنے دلوں کو ہوا دے کر



گزر جاتی، کتنے ہی دلوں پر قدم رکھتی، انہیں کچلتی مسلتی، گاڑی تھیں بیٹھ کر یہ جاوہ جا۔
اور ان میں سرفہرست ریحان پراچہ کا نام تھا۔

وہ حسن کا پجاری تھا۔

عشق کا بیوپاری تھا۔

اس نے سب سے پہلے اسے سالانہ تقریب میں دیکھا تھا اور دیکھتا ہی رہ گیا۔ پہلی بار وہ سیاہ ہلکے کام والے سوٹ میں ملبوس تھی۔ شفاف گردن اور چہرہ چودھویں کے چاند کی طرح دمک رہا تھا۔ وہ اپنے گروپ کے ساتھ پھولی رو میں بیٹھی تھی۔ اسے آئے صرف ایک ماہ ہوا تھا۔ گروپ بھی صرف تین لڑکیوں پر مشتمل تھا۔

اس کے شکر فی لب مسکرائے اور ریحان پراچہ کے دل میں ہلچل مچ گئی۔ تقریب کے اختتام پر وہ تیر کی تیزی سے اس کی طرف بڑھا اور اس کے سامنے آڑکا۔ پرکشش چہرے اور ویل ڈریسڈ شخص کو دیکھ کر وہ ایک لمحے کو بوکھلا گئی تھی، مگر پھر اس کا ازلی اعتماد لوٹ آیا، اس نے بہت تیکھی نگاہ سے اسے دیکھا مگر ریحان پراچہ گفتگو کا فن جانتا تھا۔

”میں بیک جنزیشن فیڈریشن کا صدر ہوں۔“ اس نے بہت خوبصورتی سے اپنا تعارف کرایا تو پہلے وہ حیران ہوئی۔ پھر دوسرے ہی لمحے اس کی آنکھوں میں تجسس کی لہریں اٹھیں۔

اسے ہمیشہ سیاست سے دلچسپی رہی تھی اور یہی دلچسپی اسے ریحان پراچہ کی طرف کھینچ لائی۔

اور شاطر ریحان پراچہ اس کی اس دلچسپی کو بہت جلد محسوس کر گیا اور کمال خوبصورتی سے سیاست کی باتوں اور تنظیم کے منشور سے آگاہ کرتا رہا۔ پہلی نظر میں اسے بھی ریحان پراچہ بے حد سلجھا ہوا اور اچھا سیاستدان محسوس ہوا تھا اور اس کا منشور بھی اسے کسی حد تک معقول لگا تھا اور جونہی ریحان پراچہ نے اسے اپنی تنظیم کی رکنیت کی پیشکش کی تو اس نے بغیر حیل و حجت قبول کر لی تھی۔

اور پھر لوگوں نے دیکھا کہ وہ حسین ترین لڑکی بیک جنزیشن فیڈریشن کی سیکرٹری بن چکی تھی۔ کتنوں کے دلوں میں ریحان پراچہ کے لئے حسد، رشک اور غصے کا جذبہ جاگ اٹھا تھا۔

”اب تو لمبے لمبے سکیٹڈل بنیں گے۔“ عموماً سب کا یہی خیال تھا۔

مگر بہت جلد لوگوں کو اپنا خیال ترک کرنا پڑا۔

وہ ریحان پراچہ سے منسلک ان دوسری لڑکیوں سے یکسر مختلف ثابت ہوئی۔ اس کی سادگی۔ اس کے چہرے کا تناؤ اسی طرح قائم رہا۔ وہ اس تنظیم میں شامل کسی بھی ممبر لڑکے سے بے ضرورت بات نہیں کرتی تھی۔ خود ریحان پراچہ سے وہ بہت کم اور ضرورت کے وقت بات کرتی تھی۔

وہ نہ اپنا وقار کھونا چاہتی تھی اور نہ ابی کے اعتماد کو ریزہ ریزہ کرنا چاہتی تھی۔ اس نے اپنی گاڑی ہوٹل کے سامنے روک دی اور سنبھل کر نیچے اتر آئی۔ وہ نسبتاً کونے والی میز پر اس کا منتظر تھا۔ اسے بڑے دروازے سے اندر آتا دیکھ کر اس کی طرف بڑھا۔

”آئیے، آئیے، مس ہشمینہ ابرار۔ آپ تو بہت وقت کی پابند نکلیں۔“ اس نے خوشدلی سے اس کا استقبال کیا۔

ہشمینہ نے نظریں اٹھا کر اسے دیکھ۔ آج وہ خاصے اہتمام سے سج کر آیا تھا۔ بلیک پیٹ اور سفید شرٹ پر دمکنا سرخ گلاب لگائے ہوئے تھا۔ دائیں طرف کی جیب میں سرخ رومال ہوا کے جھونکے سے جھوم رہا تھا۔ گردن تک بڑھے ہوئے بالوں کو ایک شان بے نیازی سے جھٹکتے ہوئے وہ نگاہوں میں والہانہ چمک لئے اسے دیکھ رہا تھا۔

”آئیے بیٹھے۔“ اس نے کرسی کی طرف اشارہ کیا۔

نیلے رنگ کے سوٹ اور سیاہ چادر میں ملبوس وہ پُر اعتمادی سے دھیرے دھیرے چلتی جیسے اس کے دل کی گزرگاہ سے گزر رہی تھی۔ وہ ایک لمحے کو ٹھٹکی۔

”آپ نے کیا سب کو یہی ٹائم دیا تھا۔“ خالی کرسیوں نے اسے یہ سوال پوچھنے پر مجبور کر دیا۔ وہ بے حد سکون سے اس کے عین سامنے چیر پر براجمان ہو گیا۔

”ارے تم بیٹھو تو سہی۔“ وہ اچانک ”آپ“ سے ”تم“ پر آ گیا۔ ہشمینہ کو سخت اچنبھا لگا۔

”دراصل یہ میننگ صرف ہم دونوں کے درمیان ہوگی۔“

”واٹ۔“ وہ کرسی پر بیٹھتے بیٹھتے ایک بار پھر کھڑی ہو گئی۔ اس نے نظر میں تھیر بھر کر ریحان پراچہ کو دیکھا جہاں ایک عجیب لاپرواہ مسکراہٹ بکھری ہوئی تھی۔

”ہم دونوں کے درمیان کیوں؟“

”اس لئے کہ تم سیکرٹری ہو اور میں صدر۔۔۔ میرا مطلب ہے تنظیم کا صدر۔“ اس نے میز کی سطح پر انگلیاں پھیرتے ہوئے زیر لب مسکراہٹ بکھیر کر بے حد اطمینان سے کہا اور ہشمینہ ابرار اپنی جگہ سن ہو کر رہ گئی۔ اسے لگا جیسے ریحان پراچہ نے اس کے سر پر

ڈھیروں پتھر لڑھکا دیئے ہوں۔ اس نے ریحان پراچہ کو بہت غور سے دیکھا۔ اس پر بہت کچھ آشکار ہونے لگا۔ اس کا اتنے اہتمام سے تیار ہونا، یہ انوکھی مسکراہٹ، نگاہوں کی والہانہ چمک اسے بہت کچھ سمجھا گئی۔

”آپ جو کچھ مجھے یہاں کہنا چاہتے ہیں وہ فون پر بھی کہہ سکتے تھے، یہاں مجھے کیوں بلوایا ہے جھوٹ بول کر۔“ وہ ایک دم ہی بھڑک اٹھی۔ وہ کسی کو اتنی اجازت کیسے دے دیتی کہ کوئی اس کے اعتماد سے کھیلے۔ اس کے ساتھ اتنی بھونڈی حرکت کرے۔

”ارے نہیں نہیں۔ پلیز کوئی غلط مطلب مت نکالنا۔ یوں سمجھو میں نے تمہارے ساتھ چھوٹا سا مذاق کیا ہے۔“ وہ گھبرا گیا اور جلدی ہی لہجہ بدل کر سیدھے لہجے میں بولا تو وہ تلملا اٹھی۔

”یہ مذاق کا کون سا وقت اور کون سا طریقہ ہے؟“

”وہ..... اپریل کا مہینہ ہے نا، سوچا اپریل فول منانا چاہئے۔“ وہ بات کو سنبھالنے کے لئے بھونڈے انداز میں ہنسا۔

”مسٹر ریحان صاحب! یہ مہینہ اپریل کا نہیں اکتوبر کا ہے۔“ وہ استہزائیہ ہنسی۔

”اوہ..... اچھا۔“ وہ کھسیا گیا اور کرسی سے کھڑا ہو گیا۔

”اور ویسے بھی میرا آپ سے مذاق کا کوئی رشتہ نہیں ہے۔ میں ایسی حرکتیں سخت ناپسند کرتی ہوں۔“ وہ جانے کے لئے سیدھی کھڑی ہو گئی۔

ریحان پراچہ کی اس اوجھی حرکت پر وہ بڑا فروختہ ہو گئی تھی اور ادھر ریحان پراچہ اس سچو ایشن کے لئے قطعی تیار نہیں تھا۔ اس کا خیال تھا کہ ہمشینہ ابرار اسے محض مذاق سمجھ کر ضرور انجوائے کرے گی۔ اگر خفا بجز ہوئی تو وہ اسے منالے گا۔ مگر یہاں تو ”الٹی ہو گئیں سب تدبیریں“ والا معاملہ ہو گیا تھا۔ اس کے ہاتھوں کے طوطے اڑ گئے۔

”پلیز اب آپ آہی گئی ہیں تو لہجہ کر لیں۔ ایک دوست سمجھ کر۔“ وہ ایک دم سیدھا ہو گیا۔ چہرے پر سارے جہاں کی معصومیت سجا کر اسے ملتی نگاہوں سے دیکھا۔

”جی نہیں شکریہ۔ میں لہجہ اپنی فیملی کے ساتھ کرنا پسند کرتی ہوں۔ خدا حافظ۔ وہ پرس بغل میں دبا کر میزوں کے درمیان سے گزرتی ہوٹل کے بڑے سے دروازے کی طرف بڑھ گئی۔

اور وہ اپنی جگہ کھڑا سے جاتا دیکھتا رہا۔ اس کا خون کھول اٹھا۔

”یہ لڑکی شاید اپنے بے تحاشا حسن پر گمنڈ کرتی ہے۔“ اس کی نگاہیں شعلہ ہو گئیں۔ مگر

پھر جلد ہی اس نے کچھ سوچ کر اپنی حالت پر بہ وقت قابو پایا۔
 ابھی تو اسے الیکشن تک اس لڑکی سے ہر حال میں بہتر رویہ رکھنا تھا۔ آج اپنی اس
 حرکت پر وہ خود کو ملامت کرنے لگا۔ اپنی اس جلد بازی پر سر پیٹ کر رہ گیا۔ وہ کسی طرح
 بھی اس کا اعتبار کھونا نہیں چاہتا تھا۔ ہشمنہ ابرار اس کے لئے فتح کا روشن مینار تھی۔ وہ
 جب سے اس کے لئے سرگرم عمل ہوئی تھی، اس کا گرا ہوا گراف اونچا ہونے لگا تھا۔
 کئی سٹوڈنٹس محض ہشمنہ ابرار کی سحر انگیز شخصیت کی چاہت میں اس کی پارٹی کو ووٹ
 دینے کو تیار تھے اور کئی اسٹوڈنٹس اس کی پارسائی پر یقین رکھتے ہوئے اپنا قیمتی ووٹ دینے
 کا تہیہ کر بیٹھے تھے۔ وہ اسے برا فروختہ کرنا قطعی نہیں چاہتا تھا۔ وہ ایک تیر سے دو شکار کا
 خواہش مند تھا۔

اپنی فتح کے بعد وہ اسے بھی اپنی منزل بنانا چاہتا تھا۔
 اس کے لب مسکرائے۔ وہ غصہ سے تنناتا ہوا چہرہ ابھی تک نگاہوں میں گردش کر
 رہا تھا۔

ہرگز نہ قدم روک کہ یہ دور کی منزل
 نکلے گی کسی روز اسی گرد سفر سے
 اس نے گنگنا کر شعر پڑھا، گویا خود کو تسلی دی۔ پھر مسکراتا ہوا ہوٹل سے باہر نکل گیا۔

+++

شاہ خانم نے آج کئی دنوں بعد اپنی خواب گاہ کا وہ دریچہ کھولا تھا جس سے بغلی لان،
 پورچ اور انیکسی کا وہ شفاف براق دروازہ صاف نظر آتا تھا۔ دریچہ کھولتے ہی ان کی نگاہ سفید
 گرل پر جم گئی جہاں گرد کی باریک تہہ جمی ہوئی تھی۔ ان کی ستواں ناک کے نتھنے پھول گئے۔
 ”خیزراں!“ انہوں نے پلٹ کر پاٹ دار آواز میں خیزراں کو بلایا تو وہ ان کی پہلی ہی
 آواز کے ساتھ کمرے میں آ موجود ہوئی۔
 ”جج..... جی، شاہ خانم!“ وہ ادب سے کھڑی ہو گئی۔

”یہ کیا ہے؟“ انہوں نے گرل پر نخوت سے انگلی پھیری اور پھر کڑے تیوروں سے
 اسے دیکھا۔ ”اگر یہ دریچہ بند کر دیا گیا تو اسے صاف کرنا کیا ممنوع ہے؟“
 ”نن..... نہیں جی۔ وہ بھول گئی ہوگی نوراں م..... میں ابھی خود صاف کر دیتی
 ہوں۔“ وہ بری طرح سہم گئی اور تیزی سے پٹی اور دروازے سے باہر نکل گئی۔ تھوڑی دیر
 بعد ہی اس نے درتپے کو چکا دیا تھا۔

”بس اب جاؤ۔۔۔ اور ہاں دروازہ بند کر کے جانا۔“ شاہ خانم درتپے کے پاس رکھی کرسی پر پراجمان ہو گئیں۔

خیزراں کے جانے کے بعد انہوں نے درتپے کے باہر نظر آتے سرسبز لان پر اپنی نگاہیں جمادیں۔

دن اپنے عروج پر تھا مگر سرمی آسمان نے سورج کی تپش چھین لی تھی۔ گہرے سیاہ بادل یہاں وہاں اٹھکیلیاں کر رہے تھے جیسے برسنے کو مچل رہے تھے۔

خٹک خٹک ہوائیں ہولے ہولے سیٹیاں بجا رہی تھیں۔

معا کھڑ پٹر کی آواز پر ان کی نگاہیں پورج کی سمت اٹھیں، جہاں سے سیاہ جیب داخل ہو کر رک چکی تھی۔

ذولین باہر نکلا۔ براؤن پینٹ اور آف دہائٹ شرٹ پر خاکستری جیکٹ پہن رکھی تھی۔ اس کا مضبوط وجود اپنے حسین ترین سراپے کے ساتھ ان کے سامنے تھا۔ وہ پہلی بار نگاہیں اس کے چہرے پر لگائے، اسے بغور دیکھ رہی تھیں۔ ان کی آنکھیں پوری کھلی تھیں۔ وہ انہیں بالکل فیروز خان کی شبیہ محسوس ہوا۔

یکلخت کسی احساس کے تحت ان کی آنکھیں سلگ اٹھیں۔ نفرت کی آگ ان کے اندر سے لہروں کی طرح اٹھی جو پورے وجود پر پھیل گئی۔

”تم اگر فیروز خان کے بیٹے نہ ہوتے تو میں تمہارے حسن، تمہاری قابلیت، تمہاری ذہانت کو ضرور سراہتی۔“

ان کے سینے میں ہوک سی اٹھی۔۔۔ دل کی دیواروں سے نفرت کے ساتھ لہورنے لگا۔ فیروز خان اس کا جیٹھ، جس نے اس کی معصوم بہن پر ایسا ستم توڑا تھا کہ وہ شمع کی مانند قطرہ قطرہ پگھل کر ختم ہو گئی تھی۔

وہ رات، وہ خوفناک رات انہیں آج بھی یاد تھی، جب وسیع بیڈ پر گلناز کا نازک وجود موت و زندگی کی کشمکش میں تھا۔ وہ اس کے سرہانے بیٹھی اس کے سرد ہاتھ تھامے رو رہی تھیں۔ اس کی سانسوں کی لڑی یوں ٹوٹ ٹوٹ کر جز رہی تھی کہ اس تک پہنچنے میں ذرا بھی تاخیر ہوئی تو اس کی زندگی کا ساز ہمیشہ کے لئے خاموش ہو جائے گا۔

وہ آنکھیں بند تھیں جن میں کبھی بہت زرد پہلے خواب مچلتے تھے اور آج ایک پھیکا رنگ ان میں سمٹ آیا تھا۔ وہ پلکیں لرز رہی تھیں موت کو پیچھے دھکیل رہی تھیں مگر.....

”آ..... آپی۔“ وہ اس کی سمت جھکی اور پھر دہشت سے پیچھے ہٹ گئی۔ وہ نحیف

وجود تو اپنی ساعتیں پوری کر چکا تھا۔ تڑپتی بے قرار روح اس نازک سراپے کا ساتھ ایک لمحے میں چھوڑ کر آسمان کی وسعتوں میں پرواز کر گئی تھی۔

”نہیں..... نہیں۔“ وہ موت کو اتنے قریب سے دیکھ کر لرز اٹھیں۔ اپنی عزیز از جان بہن کو یوں ہمیشہ کے لئے خود سے پھڑتا دیکھ کر دہشت زدہ ہو کر چلا اٹھیں۔

”آہ۔۔۔ فیروز خان۔ میں آج بھی تمہیں ہی الزام دوں گی۔“ انہوں نے کرسی کی پشت پر سر ٹکا کر آنکھیں موند لیں۔ گرم گرم آنسوؤں سے ان کا چہرہ بھگنے لگا۔ وہ ہچکیوں سے رو رہی تھیں۔



بی بی جان کے سب سے بڑے بیٹے فیروز خان نے تین ماہ پرانی مگنی یکتی ہی توڑ دی تھی۔ اس نے گلناز کو کبھی اس انداز سے دیکھا ہی نہیں تھا۔ بی بی جان کے بے حد اصرار پر نہ جانے کیسے اُس نے چپ سادہ لی تھی اور سر جھکا کر اپنی رضامندی دے دی تھی۔

مرحوم آغا جی کے عزیز دوست احمد یار کی امیر ترین، شہر سے پڑھی لکھی، حسین بیٹیاں اس حویلی کے دونوں لڑکوں سے ایک ساتھ منسوب ہوئیں تو بی بی جان بے طرح خوش تھیں۔ شاہ بانو اور گلناز ہیرا تھیں جس سے ان کی حویلی یقیناً جگمگا اٹھے گی۔

مہروز خان کو پہلے بھی انکار نہیں تھا اور نہ اب تھا۔ مگر فیروز خان کے اس اچانک انکار پر وہ سب بھونچکا رہ گئے۔ حویلی میں بھونچال سا گیا تھا۔ بی بی جان کا وجود تھرا اٹھا۔ فیروز خان ساری عمر جھوٹے کی چادر پہن کر زندگی گزارنے کے سخت خلاف تھا۔ وہ بی بی جان کے اٹھے ہوئے سر کو جھکانے کا ارادہ قطعی نہیں رکھتا تھا۔ ان کی عزت پر کوئی چھینٹے نہیں ڈالنا چاہتا تھا۔ مگر ساری عمر منافقت اور جھوٹی زندگی گزارنے سے اسے نفرت تھی۔ شدید نفرت۔

دل و روح جب کسی اور کی امانت ہو جائیں تو خالی جسم کسی کو سوئپ دینا منافقت بھی ہے اور حماقت بھی۔ جب بند آنکھوں میں کسی اور کی ہیبہ لہرا رہی ہو تو آنکھوں سے کوئی اور چہرہ جس سے رغبت بھی نہ ہو اور محبت بھی نہ ہو دیکھتے رہنا سوہان روح ہی تو ہے۔ وادی کے اُس خوبرو اور حسین ترین شخص کا دل، اُس کی آنکھیں، اُس کے خواب تو کسی اور کی ہی امانت تھے۔

اُس کی سبز آنکھوں میں زرتاشہ کے نام کے رنگین اور خوش کن سپنے ہولے ہولے تیر رہے تھے۔

وہ ان سپنوں کو نوج دینا نہیں چاہتا تھا۔ یہی تو اس کی زندگی تھی۔ متوسط طبقے کے شہریار سے اس کی دوستی بہت پرانی تھی۔ دولت کا اتنا گہرا فرق کبھی

ان کے درمیان حائل نہیں ہوا تھا۔ شہر میں ایک ساتھ پڑھے تھے، ذہنی ہم آہنگی اور پُر خلوص جذبوں نے دونوں کو ایک دوسرے کے قریب کر دیا تھا۔ وہ دن میں ایک بار اُس سے ضرور ملتا تھا۔ اکثر فیروز خان ہی اُس کے گھر آتا تھا۔ چھوٹا سا گھر تھا اور کچا مچن جس میں لگی چنبیلی کی باڑھ اپنی بہار دکھاتی رہتی تھی۔ اس کے سفید سفید پھول چہار سو اپنی خوشبو پھیلائے رکھتے۔ کنارے لگی انگور کی بلیں جن میں لگے سبز انگور وہ اکثر توڑ توڑ کر کھاتا اور شہریار سے ڈھیروں باتیں کرتا۔ کبھی شہری زندگی کی، کبھی وادی کی تو کبھی سیاست پر بھرپور اور گرما گرم بحث۔ ایسے میں ابھی کے ہاتھوں کی گرما گرم مٹی کی روٹی وہ ضرور کھاتا تھا۔ اُس دن بھی وہ ابھی کو پکارتا مچن میں چلا آیا۔ مگر پھر ٹھنک گیا۔ چنبیلی کی باڑھ کے پاس اتنا حسین چہرہ، اتنا معصوم حُسن۔ وہ گلاب صورت اور ستارہ آنکھوں کو دیکھ کر ششدر رہ گیا۔ مگر وہ اُسے فقط چند لمحوں کے لئے دیکھ سکا۔ وہ گھبرائی ہوئی ہرنی کی طرح اُسے دیکھتی اندر بھاگی۔ سیاہ دوپٹہ چنبیلی کی باڑھ میں ہی اُلجھ کر رہ گیا تھا۔

’کون تھی یہ۔۔۔؟‘ اُس کے ذہن میں پہلا سوال یہی اُبھرا۔

’ہاں۔۔۔ شاید زرتاشہ۔‘ اُس نے ابھی کے منہ سے صرف اس کا نام ہی سنا تھا۔ مگر آج وہ پری چہرہ اس کی نگاہوں کو خیرہ کر گیا۔

اتنا معصوم حُسن، اتنا نمکین چہرہ اُس نے مدت سے نہیں دیکھا تھا۔ اُس پر ایک عجیب سا نشہ طاری ہو گیا۔

’کیا اب وہ اس چہرے کو دوبارہ دیکھ پائے گا؟‘ بے ساختہ اس کے دل میں خواہش چل اٹھی۔ وہ خوفزدہ ہو گیا اس خواہش پر۔ اُس کی کشادہ پیشانی جلنے لگی۔ آنکھوں کے سامنے تتلیاں ناچنے لگیں۔

رات کو بی بی جان نے اس کو یہ خبر سنائی کہ وہ گلناز سے اس کی بات طے کر آئی ہیں اور شاہ بانو سے مہروز کی تو وہ بے چین ہو گیا۔ نگاہوں میں بے ساختہ وہ معصوم چہرہ گھوم گیا۔

’’اتنی جلدی کیا ہے بی بی جان؟‘‘ اس کے منہ سے بہت آہستگی سے جملہ پھسلا جسے بی بی جان قطعاً نہ سن سکیں۔ وہ تو گلناز کی تعریف میں زمین و آسمان کے قلابے ملا رہی تھیں۔ مگر نہ جانے کیوں اُسے کوئی خوشی نہ ہوئی۔ کوئی جذبہ نہ اُبھرا۔

نہ دل دھڑکا۔۔۔ نہ رنگ چھلکا۔

بس ایک عجیب سا بوجھ دل پر آن گرا۔

وہ اٹھ کر اپنے کمرے میں آ گیا۔

اُس نے سرسری طور پر گلناز کو دیکھا تھا۔ پردے کی ادٹ میں جھانکتے ہوئے۔ کھل
شعلہ تھی۔ مگر اُس کا دل اس حرارت سے نہ پگھلا۔

اُس کی لاڈلی بہن گل بی بی، جان بوجھ کر اُسے لائی تھی، دوستی کا بہانہ بنا کر تاکہ اس
کا بھائی چپکے سے دیکھ لے۔ اُس کی یہ کوشش ناکام تو نہ ہوئی مگر کامیابی کی وہ سند بھی نہ پا
سکی جس کی وہ خواہاں تھی۔

”لالہ! کیسی ہے گلناز؟“ وہ چپکے سے کمرے میں آگئی اور داد وصول کرنی چاہی۔
کیونکہ بی بی جان کے ساتھ اس کی بھی پسند شامل تھی۔

”میں نے نہیں دیکھا۔“ اُس نے صاف جھوٹ بول دیا۔ اُس کا چہرہ اتنا سنجیدہ اور
سپاٹ تھا کہ گل بی بی کوئی مذاق بھی نہ کر سکی اور نہ جرح۔ حالانکہ وہ خود دیکھ چکی تھی کہ
فیروز خان کے درتپے سے اُس نے بہت غور سے دیکھا تھا اور گلناز نے بھی فیروز خان کو
دیکھ کر شرما کر رُخ موڑ لیا تھا۔

وہ اُسے دوسری بار نظر آئی گئی۔ اپنی کے ساتھ چولہے کے پاس بیٹھی روٹیاں پکا رہی
تھی۔ گرم گرم بھاپ اس کے چہرے کو سرخ کر رہی تھی۔ بڑی بڑی آہو چشم پر تھرکتی لانی
پلکیں اٹھاتی جھکاتی وہ اپنی سے باتیں کرتی کسی بات پر مسکرا رہی تھی۔ اچانک اپنی اٹھ کر
کمرے میں چلی گئی۔ اب وہ اکیلی تھی۔

سرخ پشواز میں اس کا مدھم مدھم نو دیتا حسن فیروز خان کے قلب و نگاہ کو بے قرار کر
گیا۔ شاداب حسن اُس کے دل کی گہرائیوں میں اتر گیا۔
اچانک اس کا دایاں رخسار کسی کی نگاہوں کی تپش سے دھک اٹھا تو اس نے رُخ موڑ
کر دیکھا تو پلکیں تھم گئیں۔

ایک لمحے کے لئے ساری کائنات کی گردش رک گئی۔
وقت کی بنغیٹیں ٹھہری گئیں۔

وہی آنکھیں جو ساری رات اُسے بے قرار کئے رکھتی تھیں، اس کے سامنے تھیں۔

ایسے گہرے گہرے ساگر! اُس کے دل کا سفینہ ڈوب کر رہ گیا۔

محویت کا یہ عالم جانے کتنی دیر رہا۔ وہ ایک دم چونکی۔

”آ..... آپ..... شہریار لالہ تو گھر پر نہیں ہیں۔“ خوبصورت، موسیقی سے بھی زیادہ

مترنم آواز میں وہ بولی تو فیروز خان کی ساعت پر جیسے ایک ساتھ ڈھیروں نرمیاں اتر
آئیں۔

وہ خوفزدہ ہو کر کھڑی ہو گئی تھی۔ اس کی آنکھوں میں خوف سمٹ آیا تھا، کسی کے دیکھ لینے کا۔ اپنے من کے چور کا۔ فیروز خان کی نگاہوں کی محویت کا۔

وہ اب بھی اپنی نگاہیں اُسی پر مرکوز کئے ہوئے تھا۔ اچانک اُسے احساس ہو گیا تو بولا۔
 ”اوہ..... اچھا، میں سمجھا اس وقت شاید وہ گھر پر ہوگا۔“ اس نے جلدی سے نگاہیں پھیر لیں۔ ”وہ آئے تو اُسے کہہ دیجئے گا فیروز آیا تھا۔“ نہ چاہتے ہوئے بھی بہکی بہکی نگاہیں ایک بار پھر اُس حسین مجتھے پر جا پڑیں جو لمبی لمبی پلکوں کو اٹھائے اپنی خوبصورت آنکھیں اس کی جانب سے ہٹا کر سامنے دیوار کو بے مقصد گھور رہی تھیں۔ دوپٹہ اُس نے کھینچ کر چہرے پر ڈال لیا تھا۔

”سنیے۔۔۔“ اُسے پلٹتے دیکھ کر اچانک وہ بول اٹھی۔ اس مترنم آواز نے اس کے بڑھتے قدم روک دیئے۔ وہ پلٹا۔

”جی۔۔۔؟“

”کیا آپ واقعی شہریار لالہ کے لئے آئے تھے؟“ اس کا لہجہ بے حد عجیب تھا۔ نہ شرارت آمیز، نہ تلخ۔ وہ مسکرا دیا۔ گویا چوری پکڑ لی گئی تھی۔

”اگر میں کہوں کہ نہیں تو؟“ وہ ایڑیوں کے بل اُس کی سمت گھوم گیا۔ اور وہ جو اس جملے کے لئے قطعی تیار نہ تھی، لانی لانی پلکیں جھپک کر رہ گئی۔

”کیا آپ نے جان لیا ہے کہ میں یہاں کیوں آتا ہوں؟“ اس کا لہجہ بظاہر سنجیدہ تھا مگر عام دنوں سے یکسر مختلف۔ وہ بری طرح بوکھلا گئی۔

اُسے تو گمان تک نہ تھا کہ یہ نوجوان یوں اچانک براہ راست آج اس سے مخاطب ہو جائے گا۔ اس کا دل دھڑ دھڑ کرنے لگا۔ چہرے پر شفق پھیل گئی۔ وہ بولتی آنکھیں اتنی دُور ہونے کے باوجود اُس پر سحر طاری کر رہی تھیں۔

”جج..... جی..... پپ..... پتہ نہیں۔“ اس کی آواز بے حد دھیمی اور بے ربط سی ہو گئی۔ وہ یہاں سے بھاگ جانا چاہتی تھی مگر کوئی راہ سوجھ نہیں رہی تھی۔ سامنے کمرے میں ابھی ابھی گئی تھیں۔ اُس کے یوں بھاگ کر جانے پر یقیناً چوکتیں۔ جب کہ دوسرے کمرے کے دروازے پر وہ خود پھیل کر کھڑا تھا۔

وہ خود کو ملامت کرنے لگی۔ بھلا کیا ضرورت تھی اُسے جاتے جاتے روک لینے کی۔ یہ تو دل میں دبی چنگاری کو ہوا ہی دینا ہوا۔

”پھر آپ نے یہ سوال کیوں پوچھا؟“ وہ اُس سے پوچھ رہا تھا۔

ٹھنڈے ٹھنڈے پینے کی لہریں اُس کی گلابی ہتھیلیوں سے بہنے لگیں۔ وہ خاموش رہی۔ جواب دے کر کوئی اور سوال سننے سے گریزاں رہی۔

وہ چند لمحے کھڑا رہا۔ پھر اُسے پریشان دیکھ کر پلٹا اور تیزی سے باہر نکل گیا۔ وہ اپنے اندر ایک تازگی سی اُترتی محسوس کر رہا تھا۔ وہ اس سے بہت کچھ کہنا چاہتا تھا۔ مگر کوئی لفظ ساتھ ہی نہ دے سکا۔ مگر وہ جانتا تھا کہ اُس کی آنکھیں وہ سب کچھ کہہ رہی تھیں جو وہ سننا چاہتا تھا۔

وہ اپنے دل کا لفظ لفظ اُس کے سرخ چہرے اور تھرکتی پلکوں میں پڑھ چکا تھا۔

کیا محبت اتنی جلدی راستہ بنا لیتی ہے؟

اگر محبت شعوری عمل ہوتا تو وہ یقیناً گلناز سے ہی محبت کرتا۔ مگر محبت تو ایک دفعۂ حملہ ہوتا ہے جو نہ جانے کون کر دے اور کب کر دے۔ سارے ہتھیار، سارے بچاؤ کے طریقے بے کار ثابت ہو جاتے ہیں۔

یہی کچھ فیروز خان کے ساتھ ہوا تھا۔ ایسا ہی ایک اچانک حملہ زرتاشہ کی ذات نے اُس پر کر دیا تھا کہ وہ بچاؤ کے کوئی ہتھیار استعمال نہ کر سکا۔ وہ تو بہت لاپرواہ اور خود میں نکلن رہنے والا انسان تھا۔ مگر اب اُسے ہر طرف، ہر شے میں ایک ہی چہرہ نظر آنے لگا۔ اُس کا دم دم، دم، لودیتا حسن جو اس کے قلب و نگاہ میں پاکیزگی جگا گیا تھا۔

زرتاشہ کے نازک دل میں بھی فیروز خان نے ایک ہلچل مچا دی تھی۔ اس پر سکون جھیل میں ایک طوفان پھا ہو گیا تھا۔ وہ اس طوفان کی تباہی سے خوفزدہ ہو گئی تھی۔ وہ اس جذبوں کے سیلاب کو یہیں روک دینا چاہتی تھی مگر اتنا منہ زور، اتنا تند و تیز — اُس کی ساری ہنسی کو ہی بہا کر لے گیا۔

آفتاب دنیا پر اپنی الوداعی نظر ڈال رہا تھا۔ وہ صحن میں رکھی کرسی پر بیٹھی اسی نظارے کو دیکھ رہی تھی۔ پھر سورج ڈوب گیا۔ مگر وہ یونہی بیٹھی رہی۔ چاند میں روشنی تیز ہو گئی اور وہ سوچنے لگی۔

ایک چاند اس کے اندر بھی تو اُبھر رہا تھا۔ اور کوئی طاقت بھی اس کا راستہ نہیں روک سکتی تھی۔

اُس کی لانی لانی پلکیں اس احساس کے ساتھ ہمگنی چلی گئیں۔

وہ فیروز خان کے جذبوں سے نا آشنا نہیں تھی۔ اُس کی تو آنکھیں بولتی تھیں۔ ایک محبت کا خزانہ لٹاتی تھیں۔ اُس نے بے معنی گفتگو کا کبھی سہارا نہ لیا تھا۔ اس سبز سمندر میں

محبت کے ہزاروں دیے جھللاتے تھے جن کی ساری روشنیاں اس کے گلابی چہرے پر بکھر جایا کرتی تھیں۔

وہ آگے بڑھنے سے خوفزدہ تھی اور پیچھے ہٹنے سے گریزاں۔

”فیروز خان! کیا ایسا ممکن ہے کہ ایک متوسط لڑکی حویلی میں پلنے والے ایک رئیس زادے کا خواب دیکھ سکے؟“ اس کی لمبی لمبی پلکوں سے دو موتی سے آنسو لرز کر گالوں پر آگرے اور وہ بے حد اداسی سے پوچھ رہی تھی۔

فیروز خان نے اُسے دیکھا۔ وہ اُس کے اتنے قریب کھڑی تھی۔ دو سحر طراز آنکھیں جن میں حزن ہلکورے لے رہا تھا، وہ انہیں چھوسکتا تھا۔ اس کے صبح رخساروں سے وہ قطرے اپنے پوروں میں جن سکتا تھا مگر اس نے ایسی ممنوع حرکت سے خود کو باز رکھا تھا۔

”محبت اس تمام اونچ نیچ سے ماورا ہے زرتاشہ!“

”کہیں ایسا نہ ہو کہ تمام عمر منزل ہی نہ ملے۔“

”بس ڈر گئیں ابھی سے۔“ اُس کے گداز لب مسکرا اٹھے۔ اُس نے اُسے دیکھا۔ ”تم

لڑکیاں اتنی ڈرپوک کیوں ہوتی ہو۔۔۔ خدشوں اور اُن دیکھے واہیات میں گمری ہوئی۔“ اُس نے اپنا مضبوط ہاتھ اس کے سفید ہاتھ پر رکھ دیا۔ ”ایسے خدشوں کو دل میں جگہ نہیں دینی چاہئے ورنہ محبت کا سفر کٹھن ہو جاتا ہے۔ چاہے منزل روشن ہو، آنکھوں کے سامنے خود بخود دُھند چھا جاتی ہے۔“ اُس کا لہجہ بے حد پُرفسوں اور گہمیر تھا۔ ”یہ خود ساختہ اندیشے محض مسافر کو پیچھے پلٹ جانے پر اُکساتے ہیں۔ انہیں دل میں جگہ نہیں دینی چاہئے۔“

وہ بے خودی اُسے دیکھتی رہی۔ کتنا مضبوط، بالکل پہاڑوں کی طرح تھا وہ۔ اُس کے لہجے میں مسخر کرنے والی کتنی طاقت تھی۔

اُس کے مچلتے، تڑپتے جذبوں میں ٹھنڈک سی پڑ گئی۔

اُسے دولت کی نہیں، کسی شان کی نہیں، صرف فیروز خان کی چاہت کی ضرورت تھی۔ فیروز خان کی چاہت نے اُس کے گلابی چہرے کو گل ناز کر دیا تھا۔ اُس کے حُسن کو رعنائیاں بخش دی تھیں۔

شوق

خوشبو

سب یکجا ہو کر زرتاشہ کی ذات میں گم ل گئے تھے۔

اُس کے لب مسکراتے تھے تو نغمے پھوٹتے تھے۔



اُس کے لہجے میں محبت کی چاندنی گھل گئی تھی۔

اُس کی آنکھیں اُجالوں کے خوابوں سے جگمگا رہی تھیں۔

”بی بی جان! میں گلناز سے شادی نہیں کر سکتا۔“ اُس کا یہ جملہ پوری حویلی میں کسی ہم کی طرح پھٹا۔

بی بی جان نے اپنے لاڈلے بیٹے کو استعجاب سے دیکھا۔ اس کی آنکھیں جن میں اپنی بات منوالینے کا عزم تھا۔ بے حد سپاٹ چہرہ، کسی ضبط کے تحت سرخ ہو رہا تھا۔

”تم۔۔۔ فیروز خان! تم یہ اب کہہ رہے ہو؟“ ان کی آواز لرزی۔ ان کا وجود کانپا۔

”تین ماہ پہلے بھی یہ صرف آپ کی خواہش تھی بی بی جان!“

”تو اب میری خواہش سے انکاری کیوں ہو؟“ اُن کا لہجہ زندہ لگا۔ ”گلناز اب

ہماری عزت بن چکی ہے فیروز!“

”بی بی جان! کیا آپ چاہتی ہیں میں ساری زندگی گلناز کو دھوکا دیتا رہوں، اُس کی

روح کو زخمی کرتا رہوں۔۔۔ نہیں بی بی جان! منافقت کی زندگی میں نہیں گزار سکوں گا۔“

”کون ہے وہ لڑکی؟“ بی بی جان کی آواز بہت آہستہ ہو گئی۔ وہ اُس کی آنکھوں میں،

اُس کے چہرے میں اُس اُن دیکھی لڑکی کا رنگ ڈھونڈنے لگیں۔

فیروز خان کی گردن جھک گئی۔ اُس نے اپنے گہرے سرخ لیوں کو دانتوں میں دبا

لیا۔

”بولو فیروز خان! کس لڑکی نے تمہیں اسیر کر لیا ہے۔ کیا ہے اُس میں جو گلناز

میں نہیں ہے۔ کیا وہ بہت حسین ہے؟ بہت زیادہ دولت مند بھی؟“

”نہیں، نہیں بی بی جان!“ اُس نے جلدی سے ان کی بات کاٹ دی۔ ”وہ شہریار کی

بہن ہے۔“ اُس نے دھیرے سے بتایا۔

بی بی جان نے پوری آنکھیں کھول کر حیرت زدہ نظروں سے اُسے دیکھا۔ ایک متوسط

بلکہ اس سے بھی کم طبقے کی لڑکی کو گلناز پر ترجیح دے رہا تھا وہ۔ انہیں فیروز خان کی ذہنی

حالت پر شک سا گزرا۔

”دولت میں اتنی کشش تو نہیں ہوتی بی بی جان! یا شاید کبھی مجھے ہی محسوس نہیں

ہوئی۔ آپ۔۔۔ آپ صرف ایک بار اُسے دیکھیں۔ یقیناً وہ آپ کا دل جیت لے گی۔“

بی بی جان کنارے لگی سیٹی پر بیٹھ گئیں ایسے جیسے اب ان کے پیروں میں سکت نہ رہی

ہو۔ ایک بھاری بوجھ کا احساس اور گہری ٹھکن اُن پر حاوی ہونے لگی۔ وہ اُس کی ماں

تھیں۔ اُس کی رگ رگ سے واقف۔ وہ جانتی تھیں کہ اب دنیا کی کوئی طاقت اس کے دل سے اس کی یہ محبت نہیں نکال سکے گی۔ پہاڑوں میں رہنے والا یہ پہاڑی نوجوان اپنے عزائم بھی پہاڑوں اور چٹانوں جیسے ہی رکھتا تھا۔ اُس نے یقیناً اُس لڑکی کو زبان دی ہوگی اور زبان سے بدلنا نہ اُس کی سرشت میں تھا اور نہ وہ چاہتی تھیں۔

”بی بی جان! مجھے معاف کر دیں۔ میں واقعی خطا کار ہوں۔“ وہ ان کے قدموں میں بیٹھ گیا۔ ”میں یہ سب کچھ نہیں چاہتا تھا۔ مگر نہ جانے میں کس کمزور لمحے کی گرفت میں آ گیا۔ یہ سب کچھ خود بخود ہوتا گیا بی بی جان!“ اُس نے لمبی لمبی سرخ پلکیں جھکا دیں۔ بی بی جان نے اُس کے سنہری بالوں پر اپنا چہرہ رکھ دیا۔ وہ رو رہی تھیں۔ وہ نرم دل اور محبت کرنے والی عورت تھیں۔ بیٹے کی خواہش کا گلا نہیں گھونٹ سکتی تھیں۔ مگر گلناز کا دکھ ان کے اندر اُتر گیا۔ وہ بھی لڑکی تھی۔ تین ماہ تک اپنے ساتھ ایک نام سنتے رہنے سے اب تک کچھ اُنسیت تو ہو گئی ہوگی۔ کچھ نہ سہی تو یہ اُس کی جھک ہوتی۔ اُن کی آنکھیں احساسِ جرم سے جلنے لگیں۔

یہ کوئی معمولی خبر نہ تھی۔ اس کوٹھی کے در و دیوار مل کے رہ گئے۔ فیروز خان، حسین ترین اور امیر کبیر گلناز کو ایک غریب لڑکی کی وجہ سے ٹھکرا رہا تھا۔ وہ تین ماہ پہلے بندھے اس رشتے کو یکلخت توڑ رہا تھا۔ جیسے یہ کوئی معمولی بات تھی۔ کسی چھوٹے سے مذاق کا آخری حصہ۔

گلناز پوری جان سے کانپ کر رہ گئی۔ اُس کے دل میں آندھیاں چلنے لگیں۔ وادی کا وہ خور و نو جوان، حویلی کا وہ رئیس زادہ اتنا پستی میں بھی گر سکتا ہے۔ ایک قیامت تھی جو ہر دل میں برپا ہو گئی۔

ایسی لڑکی جو ہر لحاظ سے گلناز احمد یار سے کم تر تھی، اچانک ہی اُس کے برابر آن کھڑی ہوئی تھی بلکہ فیروز خان نے اُسے اُس سے بھی اونچا درجہ دے دیا تھا۔ یہ سراسر اُس کی جھک تھی۔

احساسِ تذلیل سے اُس کی آنکھیں سلگ اٹھیں۔ وہ اندر ہی اندر بکھرنے لگی۔

’آہ، فیروز خان! صرف خوابوں تک تم میرے تھے۔ ایک فخر بخش دیا تھا۔ مگر پھر یکلخت ہی وہ سارا فخر و غرور مجھ سے چھین لیا۔ میں تو تمہاری پوجا کر رہی تھی۔ تمہیں دیوتا بنا کر رکھا تھا من مندر میں۔ یہ کیسا ستم ڈھانے نکلے ہو تم۔ اس سے بے خبر کہ

میری ساری حیات بے رنگ و آب ہو کر رہ جائے گی۔ یہ اتنا پہاڑ جیسا دکھ، یہ اندوہناک
غم — نہیں، نہیں — میں نہیں سہہ سکوں گی۔ خدا کے لئے یہ فیصلہ واپس لے لو۔
میرے خواب، میری مسکراہٹیں واپس کر دو۔

فیروز خان! میں تمہارے بنا اب کسی اور کے بارے میں کبھی نہیں سوچ پاؤں گی —
میرا دل صرف تمہارا خواہش مند ہے۔

وہ پھوٹ پھوٹ کر رو دی۔ اُسے اس ان دیکھی، ان جانی زرتاشہ سے شدید نفرت
محسوس ہونے لگی۔

فیروز خان کے اس ستم نے اُسے توڑ پھوڑ کر رکھ دیا تھا۔ سارے خواب پل کے پل
بکھر کر ریزہ ریزہ ہو گئے۔

’آہ — اب یہ درماندگی کا ہولناک سفر — یہ وحشتوں کا اُداس صحرا میں کیسے پار
کر سکوں گی۔‘

اُس کا تکیہ بھیگ رہا تھا مگر آنکھوں میں ٹھہرا سمندر ختم ہی نہ ہو رہا تھا۔
شاہ بانو دروازے میں استادہ بھیگی بھیگی آنکھوں سے اُسے یوں بکھرتا ہوا دیکھ رہی تھی۔
اُس کے اندر بھی ایک قیامت خیز طوفان پرپا تھا۔ آپنی کا دکھ اس کی روح کو گھلائے دے
رہا تھا۔

آج شام تک کتنی آباد تھی اُس کی آپنی۔ لگتا تھا ان مسکراتی آنکھوں نے کبھی کوئی دکھ
سہا ہی نہیں۔ کبھی کوئی خواب بھویا ہی نہیں ہے۔

مگر اب — صرف ایک پل میں کتنی محرومیوں کا عکس ان آنکھوں میں سمٹ آیا تھا۔
اس کی روح غم و اندوہ کے ایک طوفان میں دب کر رہ گئی تھی۔ اُسے فیروز خان سے شدید
ترین نفرت ہونے لگی۔

’دھوکے باز — فریبی — عیار انسان! میری آپنی کے ایک ایک آنسو کا حساب
تمہیں دینا ہو گا۔ اُس نے شدت کرب سے اپنے ہونٹ کاٹ لئے۔ سکتی بلکتی ماتم کناں
گلناز کو وہ چھوڑ کر اپنے کمرے میں آگئی۔ اتنی شدید نفرت، غصہ، بے زاری آج سے پہلے
اُسے کسی سے بھی محسوس نہ ہوئی تھی جتنی آج فیروز خان سے محسوس ہو رہی تھی۔

وہ سبز آنکھیں جس کی گلناز دیوانی تھی اور وہ اُسے اکثر حسین آنکھوں کے خوبصورت
شعر پڑھ کر چھیڑا کرتی تھی، آج ان آنکھوں سے نفرت ہونے لگی۔ وہ آنکھیں آپنی کی
آرزوؤں کی قاتل لگنے لگیں۔

وہ جس پر گلاب کا دھوکا ہوا تھا وہ تو سلکتا، جلتا شرارہ تھا جو اُس کی آپنی کو خاکستر کر گیا۔

اُس کی آنکھیں گرم گرم آنسوؤں سے بھر گئیں۔

’اپنی محبت پانے کا یہ کون سا طریقہ اختیار کیا ہے تم نے فیروز خان! گلناز آپنی کی تمناؤں کے کھنڈر پر اب اپنی محبت کا محل تعمیر کرو گے۔ ہاں، تمہیں اس کا حق ہے۔ تم با اختیار ہو۔ سب کچھ کر سکتے ہو۔ تمہیں بھلا کیا ضرورت پڑی ہے کہ ان کے بکھرتے وجود اور ٹوٹی صداؤں پر دھیان دو۔‘

گلناز کی سسکیاں اب بھی اس کی سماعت سے ٹکراری تھیں اور اُس کا دل چھلنی کر رہی تھیں۔

+++

نجانے پھر گلناز نے صبر کر لیا یا اُس کی آنکھوں کے سوتے ہی خشک ہو گئے۔ وہ طول سی باغیچے میں رکھی بید کی کرسی پر بیٹھی پت جھڑکی اس اندھی بارش کو دیکھ رہی تھی۔ زرد اور سوکھے پتے تیزی سے گرتے اڑتے ایک انبار میں جمع ہو رہے تھے۔ بالکل ایسے ہی زرد ملال اُس کی آنکھوں میں بھی ہولے ہولے تیر رہے تھے۔ وہ سوچ رہی تھی کہ یہ بے کل اور بے نوا پتے بالکل میرے ادھورے خوابوں کی طرح ہیں۔ شاید یہ بھی سوچتے ہوں گے کہ اس مختصر سفر میں انہوں نے کیا پایا۔ ہوا کی سازش نے انہیں پھول بھی نہ بننے دیا۔ اور مجھے، گلناز احمد یار کو فیروز خان کے ستم نے بکھیر کر رکھ دیا۔

’آپنی! تمہاری جگہ میں ہوتی تا تو یوں خاموشی سے یہ زہر نہ پی لیتی۔ بلکہ فیروز خان کو شوٹ کر دیتی۔ اُسے بھی خوش رہنے کا حق نہیں ہے آپنی!‘ شاہ بانو اُس کے قدموں تلے بیٹھ کر بولی۔ گلناز نے چونک کر اُسے دیکھا مگر بے حد خاموش آنکھوں سے۔

’میں بھی مہروز خان سے شادی سے انکار کر دوں گی آپنی!‘

’نن..... نہیں شاہ بانو!‘ وہ تڑپ اٹھی۔ جلدی سے اُس کے لبوں پر اپنا کانپتا ہاتھ رکھ دیا۔ ’نہیں، ایسا نہیں کہتے۔ اس میں بھلا مہروز خان کا کیا قصور ہے؟ بلا تقصیر اُسے کیوں سزا سنادی جائے؟‘

’آپ کو بھی تو بلا تقصیر سزا مل رہی ہے آپنی!۔ آپ نے کون سی خطا کی ہے؟‘ اس کی آنکھیں جلنے لگیں۔ ’آپنی! میرے اندر آگ جل رہی ہے۔ نفرت، غصے اور انتقام کی آگ۔‘ اُس کا چہرہ خوف ناک حد تک سرخ ہو رہا تھا، لب کانپ رہے تھے۔ گلناز سہم

گئی۔ یہ شاہ بانو کیسی خوفناک باتیں کرنے لگی ہے۔ اُسے ڈر لگنے لگا۔
 ”نہیں شاہے! اس آگ کو باہر مت نکلنے دینا۔ اندر ہی اندر بچھا دینا۔ کچھ حاصل نہ
 ہوگا۔ صرف یہ آگ تمہارا اپنا ہی وجود خاستر کر دے گی۔“
 ”مگر آپی۔۔۔“

”بس چپ رہو۔“ گلناز نے اُسے مزید بولنے سے روک دیا اور چہرہ کرسی کی پشت
 پر ٹکا دیا۔

شاہ بانو نے سر اٹھا کر بے بسی سے اُسے دیکھا۔
 نم نم آنکھوں میں دل کا لہو سرخیاں سی بکھیر رہا تھا۔
 ایسی شکستگی جس کا عذاب موت سے بھی زیادہ اذیت ناک ہوتا ہے۔
 بی بی جان، احمد یار سے سخت نام تمہیں۔ وہ ان کے مرحوم شوہر کے عزیز ترین دوست
 تھے اور فیروز خان کی وجہ سے انہیں سخت ندامت اٹھانی پڑی تھی۔
 جب وہ مہروز خان کی شادی کی تاریخ طے کرنے گئیں تو فیصل بھائی نے جو شہر میں
 ہی بزنس کرتے تھے اور آج کل یہاں آئے ہوئے تھے، دھیرے سے احتجاج کیا۔
 ”مگر گلناز کی شادی سے پہلے ہم شاہ بانو کی شادی نہیں کر سکتے۔ آپ کو انتظار کرنا
 پڑے گا۔“ ان کا لہجہ ہلکا سا تلخ تھا جو فطری بات تھی۔ انہیں بھی فیروز خان کی یہ حرکت
 سخت ناگوار گزری تھی۔ مگر وہ کچھ کہنے کے مجاز نہ تھے۔ بہن کا دکھ انہیں بھی خون کے آنسو
 زلا گیا تھا۔

”نہیں فیصل بھائی! شاہ بانو کی شادی کی تاریخ طے کر لیں۔“ گلناز دروازے سے
 اندر آ کر سکون بھرے لہجے میں بولی۔

بی بی جان نے سر اٹھا کر اُسے دیکھا۔ وہ کیسی مضمحل اور پڑمردہ سی ہو گئی تھی۔ صرف
 چند دنوں نے اُس کی ساری شادایاں چھین لی تھیں۔
 اُن کے دل میں ہوک سی اُٹھی۔

یہ، وہ گل تو نہیں لگتی تھی۔ ہنستی، مسکراتی، تروتازہ، کچھ اکھڑ اور مغرور سی۔ یہ تو بہت
 مختلف گلناز کھڑی تھی آج ان کے سامنے۔

”نہیں گل! یہ کیسے ہو سکتا ہے۔ تم شاہے سے دو سال بڑی ہو۔ اور پھر.....“

”کچھ نہیں ہوتا فیصل بھائی! یہ سب بہت معمولی باتیں ہیں۔ بلکہ اب تو بے معنی سی
 لگتی ہیں۔“ اس کے لہجے میں شکستگی کا کرب اُتر آیا۔ ”آپ شاہ بانو کی تاریخ طے کر

دیں۔“

فیصل بھائی اور ابو بھی کچھ ہچکچائے۔ وہ بڑی بیٹی کو چھوڑ کر یوں چھوٹی بیٹی کی شادی کیسے کر دیں۔ نہ یہ ریت تھی اور نہ اُن کا دل مانتا تھا۔ مگر گلناز کے آگے اُن کی ایک نہ چلی۔ مجھے اب کون سا شادی کرنی ہے۔ میری وجہ سے شاہے کیوں بیٹھی رہے۔ اُس نے سوچا اور اُس کے بے حد اصرار پر آخر اس ماہ کی آخری تاریخ طے ہو گئی۔

شاہ بانو پھوٹ پھوٹ کر روئی۔

”یہ کیا ظلم کیا ہے آپنی! تم نے میرے ساتھ — کیوں دکھوں میں دھکیل رہی ہیں مجھے؟“

”یہ ظلم نہیں ہے شاہے! خوشی کی بات ہے۔ میں کچھ خوشیاں ڈھونڈنا چاہتی ہوں اپنے لئے۔ اس جامہ خاموشی میں کچھ شور سننا چاہتی ہوں۔“

”جھوٹ — نہ یہ خوشیوں کے راستے ہیں نہ مسرتوں سے بھرا ہنگامہ۔“ شاہ بانو چلا اٹھی۔ ”میں فیروز خان کو کبھی معاف نہیں کروں گی — کبھی نہیں۔“ وہ تکیے میں منہ چھپا کر بلک اٹھی۔

ادھر بی بی جان نے فیروز خان کا رشتہ بھی زرتاشہ سے طے کر دیا تھا۔ شہریار اور ابی کو کوئی انکار نہیں تھا۔ بلکہ وہ تو حیران تھے اور مسرت سے مغلوب بھی۔ زرتاشہ کا نصیب اتنا بلند، اتنا خوبصورت ہو گا، اُن کے تو گمان میں بھی نہ تھا۔ وہ کب جانتے تھے کہ حویلی کے رئیس زادے کی ساری خوشیوں کا محور ایک چھوٹا سا گھر ہے۔

اُس کی زندگی کا ساز ایک متوسط حسین لڑکی ہے۔

یہ بارانِ رحمت نہیں تو کیا ہے۔

ابنی سے زیادہ خوش اور دیوانہ تو فیروز خان ہو رہا تھا جس کے صحیفہ دل پر مسرتوں اور خوشیوں کی تتلیاں محور قص تھیں۔ پالینے کا حسین احساس اُس کے رگ و پے میں انجانی اور کیف اور طراوت بھر گیا تھا۔

اُس کی سیاہ جیب خود بخود اس چھوٹے سے گھر کے سامنے آڑکی۔ وہ اندر آیا۔ مگر وہ پری چہرہ اُسے نظر نہ آیا۔

ابنی نے اُسے دیکھا تو مسکرا دیں۔ وہ ان کے سامنے چوکی پر بیٹھ گیا۔

”شہریار نہیں ہے کیا؟“ سلام و دعا کے بعد اس نے پوچھا۔ حالانکہ وہ صرف اور صرف آج زرتاشہ کو دیکھنے آیا تھا۔ وہ اس کے بارے میں پوچھنا چاہتا تھا جو اسے دیکھ کر

جانے کہاں جا چھپی تھی۔ اُس کی بے تابوں کو ہوا دے رہی تھی۔
 ”نہیں۔۔۔ شہر یار تو دو دن کے لئے شہر گیا ہوا ہے۔“ اہٹی نے کہا اور پھر اٹھ کر
 باورچی خانے میں چلی گئیں۔ اس کے لئے قہوہ بنانے لگیں۔

وہ خاصی دیر اہٹی کے پاس بیٹھا ان سے باتیں کرتا رہا۔ اہٹی ہی زیادہ تر بولتی رہیں۔
 وہ مناسب جواب دیتا رہا۔ جب وہ اُٹھنے لگا تو اس کا دل بچھ سا گیا تھا۔ یہ آنکھیں
 جسے دیکھنے کی تمنائے کر آئی تھیں اب خالی اور اُداسی سمیٹ کر واپس جا رہی تھیں۔
 اُس نے اہٹی کو خدا حافظ کہا اور کمرے سے باہر نکل گیا۔ صحن سے گزرا تو اس کے
 قدم رک گئے۔ اُسے لگا جیسے سارا منظر جگمگا اٹھا ہو۔

وہ باہر سے ابھی آئی تھی۔ چادر اُس نے سر سے اُتار کر شانوں پر ڈال لی تھی مگر اُسے
 دیکھ کر گھبرا گئی۔ بالکل سامنے نگاہوں میں رنگوں کا جہاں لئے وہ کھڑا تھا۔ وہ جلدی سے
 چنبیلی کی باڑھ کے اندر ہو گئی مگر بے سود۔۔۔ وہ تو اُس کے قریب آچکا تھا۔

”مبارک ہو۔۔۔“ اس نے ہری ہری ٹہنیوں کے درمیان اُس کا بے تحاشا سرخ
 ہوتا چہرہ دیکھا۔ ”اب باہر تو آ جاؤ۔“ اُس نے مسکرا کر کہا تو وہ جھپنی جھپنی باہر نکل آئی۔
 ”کک..... کس بات کی مبارک؟“ اُس کی لمبی لمبی سیاہ پلکیں سحر انگیز آنکھوں پر یوں
 جھک گئیں جیسے کسی چشمے پر بید مجنوں کی شانیں۔

”سارے خوابوں کی خوش رنگ۔ نعیر پالینے کا۔“ اُس نے خوبصورت لہجے میں کہا تو
 اس کے چہرے پر شفق کی ڈھیر ماری جگمگا ہٹ سی پھیل گئی۔ اُسے بے تحاشا شرم آ رہی
 تھی۔ سنہری پشواز کا بڑا سا دوپٹہ کھینچ کر اُس نے سر پر ڈال لیا۔

”میں نے تو کوئی خواب نہیں دیکھا تھا۔“ وہ ہولے سے ہنسی تو فیروز خان اُس کی
 شرارت پر کھل کر مسکرا دیا۔

”میں تو ابھی تیر کی راہ میں ہی گم تھی فیروز خان! تم مجھے منزل کے سامنے لے آئے۔“
 اُس نے طمانیت سے سرشار ہو کر سوچا۔

+++

پوری حویلی جلتی بجھتی، رنگ برنگی روشنیوں سے بقعہ نور بنی ہوئی تھی۔

سر سراتے آنچل۔

کھنکتے قہقہے۔

دکتی نکاہیں۔

شور، ہنگامہ۔

حویلی کا کونہ کونہ زندگی کی بھرپور مہک سے معطر تھا۔
 دو دن کے وقفے سے اس حویلی میں دو ڈلہنیں اترنے والی تھیں۔
 آس پاس کا سارا علاقہ ہوائی فائرنگ سے گونج رہا تھا۔
 گلناز کو لگ رہا تھا جیسے یہ سنسناتی گولیاں سیدھی اُس کے دل میں اتر رہی ہیں۔
 کاش کوئی لہراتی، سنسناتی گولی اُس کے سینے میں بھی اتر جائے اور پھر ہمیشہ کے لئے وہ
 گہری خاموشی میں اتر جائے۔
 نہ کوئی دکھ۔۔۔ نہ آرزوؤں کی ٹوٹی کرچیاں اُسے زخمی کریں گی۔ اس ظالم خود غرض
 دنیا سے وہ بہت دُور نکل جائے۔

اُس کی کونھی میں بھی زندگی تھرک رہی تھی۔ دُور دُور سے رشتہ دار شاہ بانو کی شادی
 میں شرکت کے لئے آئے ہوئے تھے۔
 وہ بہن کی خوشی میں شریک تھی۔ بظاہر اس کے لب مسکرا رہے تھے۔ اُس کا چہرہ
 مسرت سے دمک رہا تھا اور سب کی نگاہیں بھی اس کے چہرے کو دیکھ رہی تھیں۔ مگر اُس کی
 روح بہت دُور تھی۔ وہاں تک کسی کی نگاہیں نہیں پہنچ سکتی تھیں۔ ہاں، مگر شاہ بانو اُس کی
 آنکھوں میں نہیں، اُس کی رُوح میں جھانک رہی تھیں جہاں ایک عظیم طوفان برپا تھا۔
 اذیت ناک۔
 کرب ناک۔

اور شدید جلتے ہوئے شعلوں کی آندھیاں جو رقص تھیں۔
 چہرے پر بھی مصنوعی روشنیاں نظر آ رہی تھیں مگر اندر تیرگی کے فانوس چمک رہے
 تھے۔

وہ آگاہ تھی ان سارے احساسات سے۔ مگر محض تماشا شائی تھی وہ بھی۔ مگر اس کے اندر
 آپنی کا انتقام لینے کے جذبے چل رہے تھے۔ وہ جتنی بار آپنی کی اُداس اور طول نگاہوں کو
 دیکھتی، فیروز خان سے نفرت اتنی ہی تیزی سے اندر اُٹھتی۔

وہ جب حویلی میں ڈلہن بن کر اُتری تو زرتاشہ جو دو دن پہلے ہی فیروز خان کی بیوی
 بن کر اور بی بی جان کی بہو بن کر آ چکی تھی، آج اُس کا استقبال کرنے سب سے آگے
 آگے تھی۔

پُر نور چہرے پر بلا کی معصومیت لئے وہ پُر خلوص مسکراہٹ کے ساتھ اس کے ساتھ

چل رہی تھی۔ اُس کے نرم نرم ہاتھوں کے لمس کی کرنیں شاہ بانو کے اندر بچے طوفان میں اضافہ کر رہی تھیں۔ اُس کا دل چاہ رہا تھا کہ ابھی اور اسی وقت وہ اس کا گلا دبا دے، زہر دے دے یا شوٹ کر دے۔

یہی تو ہے جس نے اس کی آپی کی خوشیوں کو ڈس لیا تھا۔

اس کے خوابوں کے محل میں آگ لگا دی تھی۔

آج گلناز آنسو بہا رہی ہے اور ادھر یہ کھکتی مسکراہٹیں۔

”آداب شاہ بانو!“ زرتاشہ نے جھک کر سلام کیا۔

”ارے سلام تو چھوٹے کرتے ہیں بڑوں کو۔“ کسی نے پیچھے سے جھک کر شرارت

آمیز لہجے میں کہا تو ساری لڑکیاں ہنس پڑیں۔

”چلیں سلام نہ سہی، جواب ہی مل جائے۔“ اُس کی نرم اور مترنم آواز پھر ابھری۔ وہ

خاموشی سے سچ سچ کر ان کے ہمراہ چل رہی تھی۔ بے حد بھاری کا مدار پشواز جکے بڑے

سے دوپٹے میں وہ لپٹی ہوئی تھی۔ البتہ اس کا گھونگھٹ اس کی تند گل بی بی نے تھوڑا سا

اونچا کر دیا تھا۔ اتنا کہ وہ سر ذرا سا اوپر کر کے اپنے سامنے والے چہرے کو دیکھ سکتی تھی۔

اس وقت تو اس کے اطراف کئی چہرے بکھرے ہوئے تھے جو سب کے سب اس کے لئے

اجنبی تھے۔ جن کو اُس نے دیکھنے کی زحمت ہی نہ کی۔ ہاں، البتہ اس کی سماعت میں رنگ

برنگے فقرے پڑ رہے تھے۔

”ارے بھابی — کم از کم جیٹھانی کو سلام کا جواب تو دے دیں۔“ گل بی بی

شرارت سے ہنسی۔

”بہت شرما رہی ہے بھابی۔“ کسی نے پیچھے سے کہا۔

پھر اچانک اُسے سچے سچے کمرے میں بٹھا دیا گیا اور وہ سب اُس کے اطراف بیٹھ

گئیں۔ وہ ایک دوسرے پر ہنس رہی تھیں، چوٹ کر رہی تھیں۔ اُسے بھی چھیڑ رہی تھیں۔

”لو بھلا — ہم سے کیا شرمانا۔“ زرتاشہ نے مسکرا کر کہا۔

”آخہ — دیکھو تو، کتنے آرام سے کہہ رہی ہیں جیسے آپ تو شرمانی ہی نہیں تھیں۔“

ایک لڑکی نے اُسے اچانک پکڑ لیا۔ ”ابھی دو دن پہلے تو چہرہ اوپر نہیں اٹھ رہا تھا۔ اور اب

کتنا بول رہی ہیں۔“

”ارے نہیں — میرا مطلب ہے یہاں مہروز خان تو نہیں ہیں۔“ وہ جھینپ گئی۔

پھر تو جیسے سب نے اُسے گھیر لیا۔

”تو پرسوں آپ بھی تو مجھی سے شرمارہی تھیں۔ فیروز لالہ تو سامنے نہیں تھے۔“ گل بی بی بھی کسی سے پیچھے نہ رہی۔

”ہاں، ہاں — اب جواب دیں۔“ وہ سب کے زرخے میں پھنس کر بری طرح بوکھلا گئی تھی۔

”چلیں بھئی، میں ہاری۔“ وہ تنگ ہوتے دائرے سے گھبرا کر جلدی سے ہار مان بیٹھی۔

شاہ بانو نے ہلکا سا سر اٹھا کر اُسے دیکھا۔ وہ اُس کے بالکل سامنے ہی کرسی پر بیٹھی تھی۔ ہلکے پرہل شلوار سوٹ اور بڑے سے بھاری دوپٹے میں اُس کا معصوم حُسن قیامت خیز لگ رہا تھا۔ گلابی گلابی چہرہ، ہلکے میک اپ میں کندن کی طرح دمک رہا تھا۔ اطراف لٹکتے بڑے بڑے فانوس بھی اس کے سامنے ماند تھے۔ سرخ پتلے پتلے ہونٹ گلاب کی پنکھڑیوں جیسے جن میں شبنم سی نرمی تھی۔ بڑی بڑی سحر طراز آنکھیں جن میں کچھ حجاب بھی تھا اور کچھ شرارت بھی۔

اُس کے حُسن میں اتنی معصومیت تھی کہ ایک لمحہ کو وہ بھی اُسے دل میں سراہے بغیر نہ رہ سکی۔

شاید اسی حُسن، اسی معصومیت نے فیروز خان کو اسیر کر لیا تھا۔ اُس نے لب بھیج کر چہرہ جھکا لیا۔

وہ گلناز سے کہیں زیادہ حسین تھی۔ مگر بہر کیف وہ اسٹینس کے مقابلے میں اس سے کہیں زیادہ کم تر تھی۔ اُس نے تفاخر سے سوچا۔

’ایک امیر کبیر لڑکی کو ٹھکرا کر وہ رئیس زادہ یقیناً کہیں، کسی لمحے پچھتاوا محسوس کرے گا۔ اور اُسے پچھتانا ہی پڑے گا۔‘

”چلیں، اب ہم دیکھیں گے پہلے کون سی بہو ساس کی دلاری بنتی ہے۔“ کسی نے پتے کی بات کہی تو ساری لڑکیاں اس موضوع پر آگئیں۔

”کیوں زرتاشہ بھابی! آپ کا کیا خیال ہے؟“ اُس کی نند گل بی بی نے پوچھا۔

”مجت بھی نصیب کی بات ہے گل! جس کی جتنی قسمت میں ہوتی ہے اتنی ہی ملتی

ہے اس کو۔“ اُس نے پُر مزاح بات پر سنجیدگی سے جواب دیا۔ ”میری تو ساری محبت اس گھر اور اس گھر کے مکینوں کے لئے ہے۔“

”لیکن فیروز لالہ کے لئے تو خصوصاً ہوگی نا۔“ پھر کسی نے شرارت آمیز جملہ پھینکا۔

وہ سرخ ہو گئی۔

شاہ بانو نے محسوس کیا اس مختصر عرصے میں اس نے گل سے خاصے اچھے تعلقات قائم کر لئے ہیں۔

”اور آپ کا کیا خیال ہے بھابی؟“ گل بی بی اب شاہ بانو کی طرف جھک کر پوچھ رہی تھی۔ مگر وہ اپنی پوزیشن کا احساس کرتے ہوئے خاموش رہی۔ وگرنہ اُس کے پاس بہت سے جواب تھے۔ ’اونہہ۔۔۔ زرتاشہ جیسی لڑکیاں ہر وقت نصیب پر قانع رہتی ہیں۔ ہر بات پر قسمت کو لاکھسیتی ہیں۔ مگر یہ بھی سچ ہے، کبھی کبھی خوش قسمتی ان جیسے نچلے طبقوں پر بھی مہربان ہو جاتی ہے جیسے تم پر ہو گئی زرتاشہ خان!‘ اُس کا ذہن مسلسل زرتاشہ کی نفرت میں سلگ رہا تھا۔

’مگر اب تم اپنے نصیب کی محبتیں ڈھونڈتی رہنا۔ اس حویلی میں آنا اب تمہیں بہت مہنگا پڑے گا۔‘ اُس نے تصور میں اُس کو مخاطب کیا اور پھر نگاہوں میں سارے جہاں کی نفرت، نخوت، سمو کر نکلیوں سے اُسے دیکھا۔

’بی بی جان کے دل میں محبت پیدا کرنا تمہارے لئے اتنا آسان نہ ہو گا۔ کیونکہ تم صرف فیروز خان کی پسند ہونے کی اونچے طبقے اور اچھے خاندان کی فرد نہیں ہو۔ بی بی جان محض ایک خوبصورت اور قیمتی شے کھو جانے کے ڈر سے تمہیں لائی ہیں یہاں۔ میرے سامنے تم ہر لحاظ سے بیچ ہو۔ وہ سوچتی رہی۔

”ارے لڑکیو! یہاں کیا ڈیرہ لگائے بیٹھی ہو۔ اب اٹھ بھی جاؤ۔“ اچانک بی بی جان کی آواز پر سب کی باتوں اور قہقہوں کو بریک لگ گیا۔ وہ بھی یکنخت سوچوں کے بھنور سے باہر نکل آئی۔

”بے چارے فیروز لالہ انتظار کرتے کرتے سوکھ رہے ہوں گے۔“ جاتے جاتے بھی شوخ فقرے اُچھل رہے تھے۔

خود اُس نے نئی زندگی میں قدم رکھا تھا۔ نئی جگہ، نئے لوگ، چاہنے والا خود شوہر۔ محبت و لطافت کی افراط تھی مگر اس کے اندر جو چنگاری تھی، وہ اب بھی بھڑک رہی تھی۔ جو نفرت اور حقارت وہ زرتاشہ کے لئے اپنے ہمراہ لائی تھی اس میں روز بروز اضافہ ہو رہا تھا۔

فیروز خان کے سرور چہرے کو دیکھ کر اس کے دل میں جوار بھانا اٹھتا۔ ہر لمحہ زرتاشہ کے گرد طواف کرتی نکاہیں۔

معنی خیز۔

تبسم آفریں۔

اور کچھ بہکی بہکی۔

زرتاشہ کا ان نگاہوں کی تپش سے سرخ ہوتا چہرہ۔

اور پھر فیروز خان کی شاداب اور پُفسوں مسکراہٹ۔

یہ سب کچھ اُس کا تن من جلائے دے رہا تھا۔ ایک جوالا مکھی پک رہا تھا اُس

کے اندر۔

اُسے حیرت ہوتی، تاسف ہوتا کہ فیروز خان جیسا مکمل انسان ایک کم تر لڑکی کو بھلا اتنی شدتوں سے کیسے چاہ رہا ہے۔ محض صورت پر فریفتہ ہے یقیناً۔ وگرنہ تو یہ ذہنی ہم آہنگی، ذہنی رفاقت ایک متوسط طبقے کی لڑکی سے ناممکن سی بات ہے۔

انہی دنوں اُس کے سر پر بم پھٹا کہ گلناز شدید بیمار ہے۔

شاید اُس کی جامد خاموشی کے پیچھے یہی طوفان چل رہا تھا۔ وہ بلک اُٹھی۔ اُس کی پیاری عزیز از جاں آپنی فیروز خان کی بے مروتی کا نشانہ بن کر بستر سے جاگلی ہے۔

زرتاشہ کو بھی بہت دکھ ہوا۔ اس نے گلناز کو دیکھا تھا۔

”امی! اتنی اچھی لڑکی کو بھلا ایسی کیا بیماری لگ گئی؟“ اُسے شدید صدمہ ہوا۔ فیروز خان نے اُس سے یہ بات مخفی رکھی تھی کہ وہ پہلے گلناز سے منسوب تھا۔ کیونکہ وہ چند ملاقاتوں میں ہی زرتاشہ کے سارے مزاج کے موسموں سے آگاہ ہو چکا تھا۔ اُس کے اس نرم اور مہربان دل کو پہچان گیا تھا۔ اگر اُسے ذرا بھی علم ہوتا کہ وہ بزرگوں کے درمیان کئے گئے فیصلے کی ڈور کاٹ کر اُس کی طرف بڑھا ہے تو وہ یقیناً پیچھے ہٹ کر منہ موڑ لیتی اور اُسے جبراً ان راستوں پر بھیجتی جہاں اُس کی منزل نہیں تھی۔ اور زرتاشہ سے جدائی کا تصور بھی اُس کے لئے محال تھا۔ وہ تو اُس کی روح تھی۔ رُوح سے کٹ کر وہ کیسے جیتا۔

آج اُسے گلناز یاد آگئی۔ اُس کی بیماری کا سن کر احساسِ جرم نے اُسے گھیر لیا۔

کیا تصور تھا اُس کا۔؟

”کیوں سزا مل رہی تھی اُسے۔؟“

تو وہ ایک کمزور لمحے کی زد میں آ کر سب کچھ بھول گیا۔ کسی ہستی کا استحصال ہوا ہے۔

تین ماہ محبت کی آبیاری کے لئے بہت زیادہ ہوتے ہیں۔

”اوہ خدایا!“ اُس کی پیشانی انفعال سے ڈوب گئی۔

وہ تو ایسا نہیں تھا۔۔۔ آج تک اُس کی ذات سے کسی کو ذرہ بھر بھی نقصان نہیں پہنچا تھا۔ کسی کے ساتھ بھی نا انصافی نہیں کی تھی۔ اُس کی ذات تو ہمیشہ بے ضرر رہی تھی۔ مگر اب استحصال جیسا اتنا بڑا جرم اُس سے سرزد ہو گیا۔
اتنا عظیم گناہ۔

اُس نے سرکری کی پشت پر رکھ کر آنکھیں موند لیں۔
اپنی منزل پانے کی دُھن میں اُس کے قدموں تلے کتنی آرزوؤں کے پھول کچلے گئے۔ نادانستہ اُس نے کتنے خواب مسمار کر دیئے۔ کتنے لبوں سے مسکراہٹیں چھین لیں۔
اُسے یاد آیا، مہروز کی شادی کے دن اُس نے گلناز کو دیکھا تھا۔ مگر بے حد سرسری انداز میں۔

سُنا سُنا چہرہ۔

ڈھیروں زردیاں۔۔۔ جن کو میک اپ میں چھپانے کی کوشش کی گئی تھی۔
اُجاڑ، ویران آنکھیں۔

اُس وقت اُس نے دھیان ہی نہیں دیا تھا یا اُس کا ذہن ہی اُس کی اُداسی اور اُس کی ویرانی محسوس نہیں کر رہا تھا۔
مگر آج ان آنکھوں کی ویرانیاں یاد آ رہی تھیں تو اُس کے اندر کرب کی لہریں اُٹھیں۔

مگر سوائے ہمدردی کے اور کوئی احساس نہ جاگا تھا۔

”کیا سوچ رہے ہیں؟“ وہ اس کے قریب آگئی۔ نرم نرم انگلیوں کے لمس نے اُسے چھوا تو اُس نے سر اٹھا کر دیکھا۔ اُس کی زندگی اُس کے بے حد قریب کھڑی تھی۔
”نہیں۔۔۔ کچھ نہیں۔“ وہ ایک گہری سانس لے کر کھڑا ہو گیا۔ ”تم گلناز کی طرف ہو آنا۔“ اُس نے کہا تو زرتاشہ نے سر ہلا دیا۔

مگر پھر وہ نہ جاسکی۔ اچانک بی بی جان کی طبیعت بگڑ گئی۔ یونہی ایک رات سو کر اُٹھیں تو اُن کے سینے میں شدید درد تھا۔ وہ سب پریشان ہو گئے۔ اُسی روز گل بی بی کے سسرال والے آئے تھے، اُس کی شادی کی تاریخ مانگنے۔ مگر فیروز خان نے بی بی جان کے یوں اچانک بیمار ہو جانے پر تاریخ دینے سے انکار کر دیا۔ مگر بی بی جان راضی تھیں۔
”نہیں فیروز! گل کی شادی کر دو، میری زندگی میں ہی۔ پتہ نہیں وقت کا۔ شاید میں بھی زندہ نہ رہ سکوں۔“

”بی بی جان!“ گل تڑپ کر اُن کے سینے سے لگ کر بنگ اُٹھی۔
 بی بی جان اصرار کرتی رہیں مگر ان میں سے کوئی بھی راضی نہیں تھا۔
 ”خوشیاں تو اپنے وقت پر اچھی لگتی ہیں بی بی جان! آپ ضرور صحت یاب ہو جائیں
 گی۔ اور خود اپنے ہاتھوں سے گل کو رخصت کریں گی۔“ زرتاشہ اُن کے سرد ہاتھ اپنی
 آنکھوں سے لگاتے ہوئے زندگی آواز میں بولی۔

مگر بیٹی کی خوشیاں دیکھنے کی قدرت نے اُنہیں مہلت ہی نہ دی۔ اسی رات اُن کی
 رُوح اس دارِ فانی سے گزر کر آسمان کی وسعتوں میں پرواز کر گئی۔
 حویلی میں کہرام مچ گیا۔ بی بی جان کی اچانک موت پوری وادی کے لئے صدمہ تھا۔
 فرشتہ صفت یہ عورت سب کے دلوں پر حکمرانی کرتی تھیں۔ سب لوگ اس غم میں بلک
 اُٹھے۔

شاہ بانو اپنے میکے میں تھی۔ اُس کے لئے یہ خبر بہت بھاری تھی۔ بی بی جان اتنی
 جلدی اُنہیں چھوڑ کر چلی گئیں۔ وہ تو گلناز کی زندگی کے لئے دُعائیں مانگتی نہ تھک رہی
 تھیں۔ کسے خبر تھی ان کی زندگی کے دن پورے ہو رہے ہیں۔ یہ خبر گلناز کے لئے بھی
 گہرا شاک ثابت ہوئی۔ وہ خود بستر پر تھی اور زودرنج ہو گئی تھی۔ اُس کی حالت اور زیادہ
 بگڑ گئی۔

”شاہے! — بی بی جان کی بجائے میں چلی جاتی اس دنیا سے۔“ وہ کرب سے رو
 رہی تھی۔

”نہیں آپی! ایسا تو نہ کہو۔“ شاہ بانو تڑپ کر رہ گئی۔

+++

وقت گزرنے کے ساتھ ساتھ بی بی جان کا غم تو بھرنے لگا مگر گلناز کے دل کے زخم
 جانے کیوں وقت بھی نہ بھر سکا۔ اتنی مدتیں بھی اُس کے درد کا مداوا نہ بن سکیں۔
 ”میں جب ان دونوں کو دیکھتی ہوں نا آپی! تو میرے سارے زخم پھر سے تازہ ہو کر
 رینے لگتے ہیں۔“ وہ گلناز کا ہاتھ تھامے اُس کی اُجاڑ آنکھوں پر نگاہیں مرکوز کئے کہہ رہی
 تھی۔ ”خدا کرے ان کی خوشیوں کو بھی آگ لگ جائے جس طرح انہوں نے آپ کو
 خاکستر کر دیا ہے۔“

”نہیں، نہیں شاہے! ایسے نہیں کہتے۔ اب وہ ایک بیٹے کا باپ ہے۔“ گلناز کے
 سوکھے لب کانپ گئے۔

”آپ اسے جی بھر کے بددعائیں کیوں نہیں دیتیں آپنی! آپ تو مظلوم ہیں۔ ساری دُعائیں قبول ہوں گی۔“ شاہ بانو اُس کی خاموشی پر چڑ گئی۔ وہ بہت جذباتی تھی۔ بہت انتہا پسند۔ اُس کے اندر طاقت ور ہونے اور اثر و رسوخ کی مالک ہونے کا بھی شدید احساس تھا۔

نفرت اور حقارت کے جذبے بھی انتہا پر تھے۔
 زرتاشہ ایک بیٹے ذولین خان کی ماں بن گئی تھی جب کہ وہ خود ابھی اس رُتبے سے محروم تھی۔

گلناز خوفزدہ تھی اُس کی فیروز خان اور زرتاشہ سے بڑھتی نفرت سے۔ وہ اپنی اس نفرت کے سیلاب کو کیسے روک دیتی جب کہ اُس کی پیاری آپنی اندر ہی اندر گھل رہی تھی چپکے چپکے بچھ رہی تھی۔

پھر ایک دن اچانک غروب ہو گئی!

وہ چیخ اُٹھی۔

”نہیں، نہیں۔“

اُس دن بہن، اُس کی آپنی اُس سے کیسے منہ موڑ گئی۔ اُس کی حالت دگرگوں ہو گئی۔ صرف ایک سال۔ اتنی قلیل مدت میں اُس کی ہنستی مسکراتی آپنی اس حال کو پہنچ گئی۔

ان کا بچپن ایک ساتھ کھلکھلاتے گزرا تھا۔

جوانی کا مہکتا دور ایک دوسرے کے ہمراہ گزرا تھا۔

”آہ فیروز خان! میں تمہیں کبھی معاف نہیں کروں گی۔“ وہ سر

دیواروں پر مارتی بین کر رہی تھی۔ مہروز کو اُسے سنبھالنا مشکل ہو رہا تھا۔

”صبر کرو شاہے!“ وہ اُسے تھام رہا تھا مگر وہ چل رہی تھی۔ یہ دُکھ اتنا ہلکا تو نہ تھا کہ

وہ پی جاتی۔

ایسا دُکھ جس کا اب ازالہ بھی ناممکن تھا۔

”کون لائے گا میری آپنی کو اب۔ بولو، ان کی زندگی کون مانگ لائے گا؟“ وہ

مہروز خان کا بازو تھام کر جھنجھوڑ رہی تھی۔ چیخ رہی تھی۔

ادھر فیروز خان کی گردن احساس جرم سے جھکتی چلی گئی۔

ہاں واقعی۔ اب ازالہ بھی ناممکن ہے۔ اور اُسے واپس لانا بھی۔

مگر واپس لا کر میں کون سا پھر اُس کی خوشیاں لوٹا سکوں گا۔ وہ زندہ تھی تب بھی کون سا اپنے حصے کی خوشیاں سمیٹ رہی تھی؟

’مجھے معاف کر دینا گلناز! میں تمہارا مجرم ہوں۔ خطا کار ہوں۔ تمہاری اتنی اذیت ناک موت کا میں ہی ذمہ دار ہوں۔ اس ناگہانی موت کا میں ہی سبب تھا۔ وہ شاہ بانو کی نفرت بھری نگاہوں کا سامنا نہیں کر سکتا تھا۔ اُس کے دکھ پر تسلی کے دو لفظ بھی نہیں تھے اُس کے پاس۔

واقعی محبت بہت ادنیٰ درجے کی بھی ہو تو بہت ظالم ہوتی ہے۔ پھر گلناز کی محبت تو ایک دکھتی آگ تھی جو خود اُسے ہی جلا کر خاکستر کر گئی۔

اُس کی بڑی بڑی سبز آنکھوں میں کرب سمٹ آیا۔

اُس کا سارا جسم ٹوٹنے لگا۔ ایک بھاری بوجھ جیسے ذہن و دل پر آن گرا۔

ضمیر کی عدالت اُسے کھینچ رہی تھی اور وہ کترار ہا تھا۔

نہیں، نہیں۔ میں تو بے گناہ ہوں۔

میری اپنی تقصیر تو نہیں۔

بس اتنا ہی میں نے کیا نا کہ دل و ذہن کا فیصلہ قبول کیا تھا۔ میں جسم کا خالی مکان اُس کے سپرد کر کے اُسے ساری عمر فریب نہیں دینا چاہتا تھا۔ میرے ساتھ سفر کرتے ہوئے بھی اُسے کچھ نہ ملتا کہ دل میری دسترس سے بہت دُور تھا۔

میری رُوح کسی اور کی پجاری ہو گئی تھی۔

اور یہ سب کچھ میرے اختیار سے باہر تھا۔

میرا گناہ اتنا بڑا نہیں ہے۔

اُس نے اپنی وحشت کو کم کرنے کی سعی کی۔

’فیروز۔۔۔‘ زرتاشہ کی گلاب گلاب انگلیاں اُس کے سنہری بالوں میں ٹک گئیں۔

وہ بھی رو رہی تھی۔ اُس کے گرم گرم آنسو اُس کے رخساروں پر پھیل رہے تھے۔ ’مجھے سب

کچھ بتا دو۔۔۔ کچھ مت چھپاؤ۔ تاکہ میں جان سکوں کہ تم۔۔۔ میرے حبیب! تم کتنے

مجرم تھے۔ اور تھے بھی کہ نہیں۔‘

’زرتاشہ۔۔۔‘ اُس نے سر اٹھا کر متورم آنکھوں سے اُسے دیکھا۔

’ہاں۔۔۔ کہہ دینے سے تمہارا دکھ بھی ہلکا ہو جائے گا۔ تمہارے اندر کا وہ خلفشار

شاید کم ہو جائے۔‘ وہ اُس کے بالوں سے ہاتھ نکال کر اُس کے سامنے بیٹھ گئی۔ ’میرے

محبوب! میں جانتی ہوں تم مجھ سے کچھ نہیں چھپاؤ گے کہ آج تک تم نے میرے پندار محبت کا بھرم رکھا ہے۔“ اُس کی بھیگی بھیگی آنکھوں میں التجا تھی۔

فیروز خان پکھل گیا۔ اُس نے وہ نازک مہربان ہاتھ اپنے مضبوط ہاتھوں میں تھام لئے۔

”زرتاشے! تمہارا محبوب بہت گناہگار بھی ہے۔ مگر اعتراف سے گریزاں۔“ اُس کا مضبوط جسم لرز رہا تھا۔ ”کوئی ڈیڑھ سال پہلے بی بی جان نے گلناز سے میری بات طے کر دی تھی۔ تب میرے دل میں کوئی جذبہ نہیں ابھرا تھا اس کے لئے۔ کوئی اُمنگ ایسی نہیں تھی جو گلناز کے نام کی ہوتی۔ نہ میرا دل دھڑکا تھا نہ اُسے دیکھنے کی خواہش مچلی تھی۔ اس لئے کہ میرے لاشعور میں تو تم جگمگا رہی تھیں۔“

”فیر.....و.....ز.....“ زرتاشہ کے لب کپکپائے۔ اُس نے بے ساختہ سکاری لے کر چہرہ اُس کے ہاتھوں پر جھکا دیا۔

”زرا! — محبت کے حصول کا راستہ میرے لئے اتنا آسان ہو گیا تھا، منزل اتنی روشن تھی کہ میں نے اپنے اطراف دھیان ہی نہیں دیا۔“ فیروز خان نے پھر سب کچھ اُسے بتا دیا۔

ایک ایک لمحے کا حال۔

اپنے ایک ایک جذبے کا ذکر۔

”زرا! میرے اندر طلب کی شمع اتنی روشن تھی کہ میں نے اس گوشے کی طرف دیکھا ہی نہیں جہاں اندھیرے سمٹ آئے تھے۔“

زرتاشہ اُس کے ہاتھوں پر جھکی روتی رہی۔

”آہ — اتنی محبت، اتنی چاہت کرتے ہو فیروز خان! تم مجھ سے — کتنی خوش نصیب ہوں میں۔ مگر کتنی بد نصیب کہ میرا وجود کسی کے لئے شدید اذیت کا باعث بنا۔ کسی کی اندوہناک موت کا سبب۔“ اُس کی آنکھیں تو اتر سے بہنے لگیں۔

”زرتاشے! تمہارا محبوب، تمہارا رفیق مجرم ہے نا؟“ وہ پوچھ رہا تھا۔

”نہیں فیروز خان! مجرم تو میں ہوں — گناہگار تو میں ہوں۔ میں گلناز کے خوابوں کی قاتل ہوں۔ اُس کی آرزوؤں کو ریزہ ریزہ کرنے والی۔ وہ محل جو ابھی پورا تعمیر بھی نہیں ہوا، اُسے گرانے والی میں ہی تھی۔ کاش — کاش میں تمہارے درمیان نہ آتی۔ یہ وجود تمہیں ملنے سے پہلے کسی گہری کھائی میں جا گرتا — مجھے اب اپنے وجود سے نفرت

ہونے لگی ہے فیروز! وہ دونوں ہاتھوں میں چہرہ چھپا کر پھوٹ پھوٹ کر رونے لگی۔
 ”نہیں زرا! شاید ہم سب ہی مجرم ہیں۔ یا سب ہی بے قصور۔ یہ سارا تقدیر کا
 کھیل ہے۔ اور ہم تو سب بساط کے مہرے ہیں۔ جنہیں متحرک کرنے والی قدرت ہے۔
 بس کسی روبوٹ کی طرح ہیں ہم۔“ اُس نے دھیرے سے اُس کے شانے پر ہاتھ رکھ
 دیا۔ اُس کی متاع حیات اُس کا جرم اپنے سر لے رہی تھی۔ بھلا وہ کیسے برداشت کر لیتا۔
 ”بس ایک ملال رہ جاتا ہے نا کہ یہ متحرک مہرے ہم کیوں تھے؟“ اُس کی آنکھوں
 سے اب بھی اشک گر کر رخساروں کو جلا رہے تھے۔

”مجھے معاف کر دینا زرا! تم سے میں نے یہ سب کچھ چھپایا۔ تمہیں پانے کے لئے
 خود غرض بن گیا تھا۔“ اُس کے لہجے میں ایک عجیب سی کسک تھی۔ ایک گہری ندامت۔
 ”محبت میں تو تھوڑی خود غرضی جائز ہے نا؟“

زرتاشہ اپنے محبوب، اپنے حبیب کو بھیگی بھیگی پلکوں سے تک رہی تھی۔ وہ اُس سے
 اتنی بے پناہ محبت کرتا تھا۔ کوئی اور وقت ہوتا تو وہ اس چاہت پر نہال ہو جاتی۔ اس
 ادراک پر سرشار ہو جاتی۔ مگر اس وقت اُس کا دل ندامت سے چور تھا۔ گلناز کے غم
 سے پھٹا جا رہا تھا۔ گلناز کی موت کا سبب اُسے بے چین کئے دے رہا تھا۔



گلناز کی موت سے سب کا دل شاہ بانو کے لئے نرم اور گداز ہو گیا تھا۔ مہروز خان کی عنایتوں اور محبتوں میں اضافہ ہو گیا تھا۔ زرتاشہ بھی اس سے قریب ہونے کی سعی کرتی۔ اس کی دل جوئی کرنا چاہتی تو وہ بھراٹھتی۔ اسے اب کسی کی محبتوں اور عنایتوں کی ضرورت نہیں رہی تھی اور پھر زرتاشہ سے شاہ بانو کی نفرت وقت کے ساتھ بڑھتی جا رہی تھی۔ وہ اس نفرت کے تند و تیز سیلاب کو روکنا بھی نہیں چاہتی تھی۔

زرتاشہ کو دیکھ کر اس کی آنکھوں سے شرارے نکلتے جو زرتاشہ کو اندر مچی اندر ہولائے ڈالتے۔ وہ گھبرا کر خود ہی پیچھے ہٹ جاتی۔ اس کی نرم گود میں ذولین کو ہمکتا دیکھ کر اس کے تن بدن میں آگ بھڑک جاتی۔ ویسی ہی ہیروں کی طرح سبز دکتی آنکھیں جن سے اسے نفرت تھی، بے تحاشہ سرخ ہونٹ، سنہری ہمال، وہ مکمل فیروز خان کی تصویر تھا اور پھر حسد کا وہ جذبہ بھی اس کے اندر موجزن تھا، وہ خود بھی اس نعمت سے محروم تھی۔

وہ اپنی اس بے زاری اور انتہا پسندی میں اتنی بڑھ گئی کہ آہستہ آہستہ سب سے کٹتی چلی گئی۔ پہلے گل بی بی سے ہی ڈھنگ سے بات کر لیتی تھی، مسکرا لیتی تھی، مگر پھر رفتہ رفتہ گل بی بی سے بھی متنفر ہونے لگی۔ اسے سب اپنی 'آپی' کے دشمن محسوس ہونے لگے۔ وہ اکثر سوچتی کہ اگر گل چاہتی تو اپنے بھائی کو اس گھناؤنے اقدام سے روک سکتی تھی، وہ گلناز سے اپنی محبت کا بھی پرچار کرتی تھی تو پھر وہ کیوں خاموش تماشاخی بنی رہی۔

آں، سب خود غرض ہیں۔

اپنے اپنے مفاد کے خول میں سمٹے ہوئے۔

انہی دنوں گل بی بی کی شادی کی تاریخ طے ہو گئی۔ اب صرف ایک ماہ تک وہ اس حویلی کی مہمان تھی، اس کی جدائی کا سوچ کر ہی زرتاشہ دکھی ہو جاتی۔ وہ شاہ بانو کے رویے سے سہم گئی تھی۔ اس حویلی میں فیروز خان کے بعد گل کا ہی وجود اسے غنیمت لگتا تھا، اس کے چلے جانے کے بعد وہ بالکل تنہا ہو جائے گی۔

شاہ بانو کی شرارے بھری اور نفرت انگیز نگاہوں سے اسے دم نکلتا ہوا محسوس ہوتا۔ اپنی

کم مانگی کا احساس شاہ بانو کے رویے سے شدید ہو جاتا تھا۔ اثر و رسوخ اور ڈھیروں جائیداد کی مالک شاہ بانو، فیروز خان سے بھی زیادہ دولت مند تھیں۔ احمد یار نے ورثہ تقسیم کر دیا تھا۔ دو ہی تو بچے تھے ان کے۔ سینکڑوں ایکڑ پر پھیلی سرسبز و شاداب زمینیں، زیور کی صورت میں، کیش میں اتنا کچھ وہ جہیز میں لے آئی تھیں جبکہ زرتاشہ سوائے معمولی جہیز کے کچھ ساتھ نہ لائی تھی۔ یہ تو حویلی کے لوگوں کی اور فیروز کی بے پایاں محبت تھی جس نے اسے اعتماد بخش دیا تھا اور اب ذولین کی صورت میں یہ نعمت پا کر وہ مسرور تھی۔

”گل! تو پھر یہاں آتی تو رہے گی نا، اپنے ذولین سے ملنے؟“ وہ اپنے اندر کا دکھ چھپا کر اسے کہتی تو گل بے تحاشہ سرخ ہوتے ہوئے ہنس پڑتی۔

”ابھی کون سا جا رہی ہوں بھابی۔“

”پھر بھی جانا تو ہے نا تجھے۔“

پھر ایک دن گل، سب کو روتا، مسکراتا چھوڑ کر اپنے گھر چلی گئی۔ وہ گھر جو اس کا اصل گھر تھا، جہاں وہ نئے ساتھی کے ساتھ نئی زندگی کی ابتدا کر رہی تھی۔ آہ۔ یہ لڑکیوں کی جدائی کا دکھ بھی کتنا جان لیوا ہوتا ہے۔ اتنی عمر ہنستی مسکراتی جس آنگن کو مہکائے رکھتی ہیں، پھر اچانک ہی اسے چھوڑ کر دوسرے آنگن میں چلی جاتی ہیں۔ اپنے پیچھے ماں، باپ، بہن، بھائی، سب پیاروں کو روتا چھوڑ کے۔ یہ لڑکیاں بوجھ ہوتی ہیں مگر ایسا بوجھ جو آنکھوں کی ٹھنڈک اور دل کا سکون بھی ہوتا ہے۔ جس کے جانے سے دل ملول ہوتا ہے آنسو بھی بہتے ہیں۔ زرتاشہ بہت اداس ہو رہی تھی۔

”میں بھی تو یونہی اپنی کو اداس کر کے یہاں چلی آئی تھی۔ وہ بھی رو رہی تھیں مگر ان آنسوؤں میں خوشی بھی تھی اور طمانیت بھی، کتنا عجیب ہوتا ہے یہ قدرت کا نظام بھی۔“ زندگی کے ماہ و سال گزرے تو رفتہ رفتہ شاہ بانو، شاہ خانم بن کر حویلی کی حاکم بننے لگیں۔ ان کے اندر اتنی طاقت تھی، اتنا اثر و رسوخ تھا کہ کسی نے بھی انہیں آگے بڑھنے سے نہیں روکا۔ مہروز خان ویسے بھی نرم اور کم گو تھا۔ اسے کسی کے بھی کسی طرح کے بھی فیصلے سے انحراف نہیں ہوتا تھا۔ بی بی جان کی ہر بات پر اس نے سر تسلیم خم کیا تھا اور پھر گلناز کی موت نے اسے اور بھی نرم کر دیا تھا اور اس نرم دلی کا شاہ بانو خاصا فائدہ اٹھا رہی تھی۔ وہ اپنے بنائے گئے سخت اصول حویلی کے یکینوں پر مسلط کر دینا چاہتی تھی اور ایسے

میں زرتاشہ پس منظر میں جاتی چلی گئی۔

وہ اپنی ذات تک محدود ہو کر رہ گئی۔ بس فیروز خان جب تک ہوتا اسے لگتا اس حویلی میں وہ با آسانی اور سکون کے ساتھ سانس لے سکتی ہے مگر جیسے ہی تنہا ہوتی اس کا دم گھٹنے لگتا۔

پھر ایک دن فیروز خان کو شہر جانا پڑ رہا تھا۔ فروٹ کی سپلائی کے کام میں کچھ گڑبڑ ہو رہی تھی۔

”میں بھی جاؤں گی آپ کے ہمراہ شہر۔“ زرتاشہ رات کو اس کے قریب بیٹھ کر رودی۔
”ارے، مگر تم کیسے جاؤ گی۔؟“ اس کو یوں بچوں کی طرح روتے دیکھ کر فیروز خان بے ساختہ مسکراہٹ کو نہ روک سکا۔

”کیوں۔ میں کیوں نہیں جاسکتی؟ نہ جانے کتنے دن رہنا پڑے آپ کو اور میں تنہا نہیں رہ سکتی۔ یہ تنہائی مجھے مار ڈالے گی۔“

”ہوں، اتنا چاہتی ہو مجھے، میرے بغیر ایک ہفتہ بھی نہیں رہ سکو گی۔“ اس نے اپنی بڑی بڑی کانچ آنکھیں اس کے بھیگے بھیگے چہرے پر ڈالیں تو وہ سرخ پڑ گئی۔
”ہاں!“ اس نے شرمگین پلکیں جھکا کر سر ہلا دیا۔ اب وہ اسے کیا بتاتی کہ اس کے جانے کے بعد یہ دن وہ کیسے گزارے گی۔ ان اونچی اونچی دیواروں کے سنانے اسے مار ڈالیں گے۔ وہ کسی ذی روح سے بات کرنے تک کو ترس جائے گی۔
شاہ بانو کی نفرت۔

اس کی سرد مہری، اس کے اندر مچلتے خون کو منجمد کر دیتی ہے۔
فیروز خان خلاف عادت اسے اپنے ساتھ لے جانے پر راضی ہو گیا تھا۔
”تم میری محبت کا بہت فائدہ اٹھاتی ہو زرتاشہ۔“ وہ اس کے گلنار چہرے پر پیار بھری نگاہ ڈال کر شرارت آمیز لہجے میں بولا تو وہ ہنس دی۔
”کبھی نا جائز فائدہ تو نہیں اٹھایا نا۔“ اس نے بھی برجستہ کہا۔

وہ بہت خوش تھی فیروز خان کی اس رضامندی پر۔ اس حویلی کی اونچی اونچی بلند و بالا عمارت سے باہر نکل جائے گی۔ ایک ہفتے کے لئے ہی سہی۔ اس کے اندر طمانیت سی سرایت کر گئی۔

”ذولین کو یہیں چھوڑ جائیے گا بھابی۔ یہ ابھی بہت چھوٹا ہے۔ اسے لے جانا مناسب نہیں ہے۔“ مہروز خان نے اسے ذولین کو ساتھ لے جانے سے روک دیا۔

”آج کل ویسے بھی برساتوں کا موسم ہے شہر میں بھی۔ آپ لوگ پریشان ہوں گے اس کی وجہ سے۔“

”ٹھیک ہے۔“ زرتاشہ نے سر ہلا دیا۔ وہ بھلا دیور کی بات کیسے ٹال دیتی اور وہ بھی اتنے خلوص اور محبت سے کہہ رہا تھا۔

شاہ بانو نے نخوت سے چہرے کا رخ موڑ لیا۔ انہیں مہروز خان کی ذولین سے بڑھتی چاہت ایک آنکھ نہیں بھاتی تھی۔ وہ کب چاہیں گی کہ اس کے دشمن کی اولاد اس کے شوہر کے دل میں گھر کر لے۔

زرتاشہ اور فیروز خان ایک سالہ ذولین کو حویلی چھوڑ کر چلے گئے۔ حویلی کی ڈھیروں ملازما میں تھیں جو ہمہ وقت ذولین کا خیال رکھتی تھیں مگر مہروز خان خود بھی اپنا فارغ وقت اس کی نذر کر دیتا تھا۔ وہ زمینوں سے آکر سیدھا ذولین کو اٹھاتا، اس کے گلابی گلابی رخساروں پر ڈھیروں بو سے دیتا۔

”دیکھو تو شاہے، کتنا پیارا ہے بالکل پھولوں کی طرح۔“ وہ اسے اٹھا کر اس کے قریب لے آتا۔ ”ہمارے آنگن میں ایسا پھول کب اترے گا شاہے۔“ وہ محبت اور شرارت سے پوچھتا تو وہ سرخ پڑ جاتی، مگر اندر کہیں دراڑ سی پڑ جاتی۔

چھن چھن۔

بہت کچھ اندر ٹوٹنا چلا جاتا۔

”خیر..... جب خدا کو منظور ہوگا۔“ وہ پھر اسے منگوم دیکھ کر جلدی سے کہہ ڈالتا اور بیڈ پر لیٹ کر ذولین کو اپنے سینے پر بٹھا کر اس سے خوب کھیلتا۔

اچانک موسم بدلا اور پوری وادی اور اطراف کے علاقوں میں برف باری شروع ہو گئی۔ ننھے منے سفید گالے، مکان، درخت، سڑکیں، تاروں کے کھجے سب سفید ہوتے گئے۔ اتنی شدید بے موسم کی اس برف باری نے مہروز خان کو پریشان کر دیا۔ فیروز خان اور زرتاشہ کے آنے کا وقت تھا مگر سارے راستے تیزی سے بلاک ہو رہے تھے۔

”یہ بہت برا ہوا۔“ وہ اضطراب سے ہاتھ مسلتے ہوئے درتچے سے پار گرتی برف کو دیکھنے لگا۔

”آپ اتنا پریشان کیوں ہو رہے ہیں؟— یہ تو اب اپنی مدت پوری کر کے رہے گی۔“ شاہ بانو کو اس کا پریشان ہونا ناگوار گزرا۔

”وہ لوگ دو دن شہر میں زیادہ رہ لیں گے تو کیا حرج ہے۔“

”ہوں..... ہاں یہ تو ٹھیک ہے مگر، خیر۔“ انہوں نے ایک گہری سانس لے کر درپچہ پر دبیز پردہ ڈال دیا۔

دو دن مسلسل برف گرتی رہی۔ پھر کہیں جا کر رکی تو مہروز خان نے سکون کا سانس لیا۔ وادی میں بھی زندگی بیدار ہونے لگی۔ ہر شے متحرک ہونے لگی۔ لوگ موٹے موٹے کپڑوں میں خود کو لپیٹے پھر سے کام میں لگ گئے۔ چہل پہل ہونے لگی، مگر راستے ابھی خطرناک تھے۔ اس نے فیروز خان کو پیغام دے دیا تھا کہ وہ ابھی وادی کا رخ نہ کرے تو اچھا ہے۔ ابھی راستوں کی پہچان مشکل ہے اور پھر جیب میں آنا اور بھی خطرناک ہے۔ فیروز خان نے مہروز کے اس پیغام کو زیادہ سنجیدگی سے نہ لیا اور دو دن بعد واپسی کا پروگرام مرتب کر لیا۔ زرتاشہ نے اسے روکا بھی۔

”ابھی دو دن اور انتظار کر لیتے ہیں۔ مہروز بھائی نے منع بھی کیا ہے اور پھر سچ پوچھئے تو میرا دل بھی ڈرتا ہے۔“

”ارے کچھ نہیں ہوتا جان فیروز.....!“ وہ بہت مطمئن تھا۔ ”میرے ساتھ بھی ڈر لگتا ہے؟“

”مجھے اپنی زندگی سے زیادہ تمہاری زندگی عزیز ہے فیروز خان!“ وہ گہری سنجیدگی سے بے حد سچائی کے ساتھ بولی تو فیروز خان مسکرا دیا۔ اس نے زرتاشہ کے دوسوں کو دور دھکیل دیا اور دو دن رہ کر وادی کا رخ کیا۔

ادھر مہروز خان کو پتہ چلا کہ وہ لوگ شہر سے نکل گئے ہیں تو وہ متفکر ہو گیا۔ ”پاگل ہو گئے ہیں فیروز لالہ تو۔ نہ اپنا خیال ہے اور نہ بھابی کا۔ اگر دو تین دن مزید رک جاتے تو کیا حرج تھا؟“ وہ سخت پرانگندہ ہو گیا۔ ”دعا کرنا شاہے، اب خیریت سے آجائیں۔“

”آپ تسلی رکھیں، خدا بڑا نگہبان ہے۔“ شاہ بانو نے اسے تسلی دی۔ مگر وہ سب کچھ ہو گیا جس کا تصور بھی ان سب کے لئے خیال تھا۔ وادی کی حدود میں داخل ہوتے ہی ان کی جیب اچانک بے قابو ہو کر پر پچ پہاڑیوں سے پھسلتی ہوئی کھائی میں جا گری۔ برف سے لدی اس کھائی نے دونوں کو ایک لمحہ ضائع کئے بغیر اپنا نوالہ بنا لیا۔

جب یہ اندوہناک خبر حویلی میں پہنچی تو مہروز خان گنگ رہ گیا۔ اس کے حواس منجمد ہو گئے۔

اتنی خوفناک۔

اتنی جان لیوا خبر سننے کا اس کا دل کب متحمل تھا۔ جب اسے ہوش آیا تو وہ بھر بھری مٹی کی طرح بیٹھتا چلا گیا۔ اس کا اونچا لمبا مضبوط وجود پورا کانپ اٹھا۔
 ”نہیں نہیں، کہہ دو کہ یہ خبر غلط ہے نصیب خان! کہہ دو۔“ وہ چیخ اٹھا۔ ”یہ کسی نے جان لیوا مذاق کیا ہے میرے ساتھ۔“ وہ بکھر کر رہ گیا۔

حویلی کے درو دیوار مل کر رہ گئے۔ پوری وادی کو اس خبر نے سوگوار کر دیا۔

یہ کیسا ستم ٹوٹا ہے اس حویلی پر۔

دو جوان موتیں ایک ساتھ۔

بچہ بچہ اس غم میں رواٹھا تھا۔

ہر آنکھ اشکبار تھی۔

مہروز خان تو اندر ہی اندر ٹوٹ پھوٹ گیا۔ اس کے دل کی دیواروں سے لہور سنے لگا تھا۔ اسے لگ رہا تھا جیسے اس کا دل غم کے اس بوجھ سے پھٹ جائے گا۔

ذولین خان کی صورت میں اس ننھے پھول کو وہ دونوں اس کے دامن میں ڈال کر ہمیشہ کے لئے اسے دکھوں سے ہمکنار کر کے چلے گئے تھے۔

شاہ بانو اپنی جگہ ایستادہ پتھر کے بت کی طرح نصب رہی۔ وہ خالی ذہن دیوار کو گھورتی رہی۔

کیا گلناز کی موت پر اس نے ان دونوں کے اجڑنے کی جو بد دعائیں دی تھیں وہ اتنی جلدی اور یوں قبول ہو گئیں۔ کیا انہیں قبول ہو جانا چاہئے تھا۔ یا ان کی زندگی کے دن ہی پورے ہو گئے تھے۔

وہ پوری آنکھیں پھاڑے، بے حس و حرکت درتپے کے پار کی دیوار دیکھتی رہی اور سوچتی رہی۔

جب کچھ ہوش میں آئی تب بھی آنکھوں سے ایک آنسو نہ ٹپکا۔

آنکھوں کے سوتے خشک ہو گئے تھے یا دل کے ساحل پر کوئی ایسا جذبہ ہی نہ رہا تھا۔

اسے خود پر حیرت ہونے لگی کہ کیا یہ نفرت اتنی بڑھ چکی ہے کہ دل اتنا سخت اور بے

حس ہو گیا ہے۔ جذبے اتنے سرد جیسے ڈھیر ساری برف تلے برسوں دبے رہے ہوں۔ اس

نے اپنے دل کو ٹوٹنا چاہا کہ وہ کیوں روئی نہیں۔ اس خبر نے اسے کیوں غمزہ نہیں کیا۔

”ہاں میں کیوں روؤں۔ میرے پاس اب کوئی قطرہ نہیں رہا۔ وہ سارے آنسو میں

نے گلناز کی موت پر لٹا دیئے ہیں۔ بس وہی ایک غم تھا جو مجھے ملا تھا۔ اس کے بعد سارے دکھ، سارے حادثات بے معنی اور بے وقعت ہو کر رہ گئے تھے۔

اس نے بہت سفاکی سے سوچا اور آنکھیں بند کر لیں۔ جیسے ان تمام منظروں سے ان تمام آوازوں سے بچنے کی سعی کی جو حویلی میں گونج رہی تھیں۔

دن ذرا آگے سر کے تو مہروز خان کو ذولین کا خیال آیا۔ اس کا دل کٹ کر رہ گیا۔

”شاہے! اب ہم دونوں کو مل کر اس کی حفاظت کرنی ہے۔ یہ امانت ہے میرے پاس۔“ وہ ذولین کو سینے سے بھینچے بھاری آواز میں بولا تو شاہ بانو نے سر اٹھا کر دیکھا دو دکتے سبز ہیرے عجیب سی خامشی لئے اسے دیکھ رہے تھے، مگر اس کے اندر کوئی ایسا نرم جذبہ نہ ابھرا جس کا مہروز خان خواہش مند تھا۔ اس نے چہرے کا رخ موڑ لیا۔

”تم مر کر بھی میرے سامنے ہی ہو فیروز خان۔“ اس نے نفرت سے سوچا۔

اس دن شہریار آیا۔ اداس اور طول بہن اور بہنوئی کی اندوہناک موت نے اُسے اور اپنی کوا جاڑ دیا تھا۔ اپنی تو بستر سے جا لگی تھیں۔ جوان بیٹی کی موت نے انہیں گہرا صدمہ دیا تھا۔ وہ تو سوچ بھی نہیں سکتی تھیں کہ زرتاشہ یوں انہیں داغ مفارقت دے جائے گی۔ ابھی تو اس نے کھل کر مسکرانا سیکھا تھا۔

ابھی تو اس کے بکھر جانے کے دن نہیں تھے۔

وہ صدمے سے ٹڈ حال تھیں۔

شہریار خود بے حد پریشان تھا۔ وہ ذولین کو اپنے ساتھ لے جانا چاہتا تھا۔ اس نے اپنا مدعا مہروز خان کے سامنے رکھا تو مہروز خان کی پیشانی پر ناگواری کے بل پڑ گئے۔

”تم کیا یہ سمجھتے ہو شہریار کہ میں فیروز لالہ کے بعد اسے باپ کا پیار نہیں دے سکوں گا یہ میرے لئے بوجھ ہے۔“

”نہیں، نہیں مہروز خان! بخدا یہ مطلب نہیں تھا میرا۔ وہ تو میں اپنی کی وجہ سے کہہ رہا ہوں۔ وہ بہت یاد کرتی ہیں اسے۔“ اس نے جلدی سے اس کی غلط فہمی دور کی۔

”فیروز خان اور زرتاشہ کی موت نے انہیں بالکل توڑ پھوڑ دیا ہے۔“

”میں جانتا ہوں ایک ماں کے لئے یہ کتنا بڑا صدمہ ہوگا مگر تم یہ بھی جانتے ہو کہ فیروز لالہ میرا بھائی تھا اور زرتاشہ میری بھابی۔ یہ دونوں ہستیاں حویلی کی طرح میرے دل کو بھی اجاڑ کر چلی گئی ہیں۔ اب ذولین ہی ہے ان کی نشانی اور میرا خون۔ میں معذرت خواہ ہوں شہریار۔“ اس کا لہجہ اداس تھا اور شہریار مایوس اٹھ گیا۔

”میں کویت جا رہا ہوں۔ میری جاب وہاں ہوگئی ہے مستقل۔ اپنی کو بھی لے جا رہا ہوں۔“ اس نے کچھ سوچ کر مہروز خان کو اطلاع دی۔ ”اپنی یہاں رہیں گی تو پریشان رہیں گی۔“

”ہاں، دکھ کم کرنے کی سعی بہر حال کرنی پڑتی ہے۔ اب یہ دکھ یادیں بن کر دل پر کسی داغ کی طرح نقش رہیں گی۔“ مہروز خان کی بڑی بڑی سنہری آنکھیں نم ہو گئیں۔ ”تم کویت سے جب واپس آؤ تو حویلی میں ضرور آنا۔ اس حویلی کے دروازے تم پر اور اپنی کے لئے ہمیشہ کھلے رہیں گے۔ ذولین بھی تمہارا منتظر رہے گا۔“ اس نے جاتے وقت گرم جوشی سے اس سے بغلیں ہوتے ہوئے کہا۔ پھر ذولین کو اس کی گود میں دیتے ہوئے بولا۔

”تم اس کے ماموں ہو۔ تمہارا اور اس کا رشتہ تا ابد قائم رہے گا۔“

شہریار نے ذولین کو خوب بھینچ بھینچ کر پیار کیا۔ اس کی کشادہ پیشانی پر ڈھیروں بو سے دیئے پھر اسے واپس مہروز خان کی گود میں ڈال کر چلا گیا۔

مہروز خان کی ساری محبتیں صرف اور صرف ذولین کے لئے وقف ہو کر رہ گئی تھیں، مگر پھر ایک دن اس کی محبتوں کا شریک ’اشمل خان‘ کی صورت میں آ گیا۔

بڑی بڑی بھوری آنکھوں والا، بالکل شاہ بانو کی صورت تھا۔ اتنے عرصے بعد حویلی میں خوشی کی کرن چمکی تھی۔ سب کے لب چچی بے لوث مسکراہٹ سے سج گئے۔

شاہ بانو کے پیر تو زمین پر نہیں ٹک رہے تھے۔ وہ خود کو ہواؤں میں اڑتا ہوا محسوس کر رہی تھیں جیسے کہکشاں اس کے پیروں کی دھول ہو۔

اشمل کے آجانے پر مہروز خان کی محبت ذولین کے لئے اپنی جگہ قائم تھی۔ جو شاہ بانو کو ناگوار گزرتی تھی۔ وہ اس محبت کا رخ صرف اور صرف اشمل خان کی طرف موڑ دینا چاہتی تھی۔ اشمل کو دیکھ کر اس کی آنکھوں میں جتنی چاہت، جتنی چمک اٹتی، ذولین کو دیکھ کر اس کے اندر اتنا ہی زہر بھر جاتا۔

یہی جذبے۔

ایسے ہی سرد گرم احساسات لئے اپنی ڈگر پر چل رہے تھے۔

ذولین کو وادی کے سکول میں داخل کرا دیا گیا۔ وہ اب اتنا سمجھ دار ہو گیا تھا کہ نرم اور گرم میں تمیز کر سکتا تھا۔ لبوں سے نکلتے ہر لفظ کو سمجھ سکتا تھا۔ محسوس کر سکتا تھا۔ وہ فطرتاً سنجیدہ، خاموش طبع اور بے حد ذہین تھا۔ وہ صورت کے ساتھ ساتھ ہر انداز بھی فیروز خان

سے چرا لایا تھا۔ سرخ سرخ لیوں کو بھیجے وہ شاہ بانو کو بس دیکھتا، اس کی آنکھوں سے نکلتی وہ ساری ناخوشگوار شعاعوں کی تپش محسوس کرتا تھا مگر اس نفرت کی وجہ جاننے سے قاصر تھا۔ وقت کے ساتھ ساتھ وہ اس تپش کی شدت محسوس کرنے لگا۔ کئی موسم آئے اور گزر گئے۔

لمحے بوند بوند وقت کے پیالے میں گرتے رہے۔ ایسے میں اشتارا پیدا ہوئی تو زندگی میں دوبارہ ہلچل مچ گئی۔ مہروز خان تو بہت مسرور ہوا۔ اسے بیٹیاں بہت اچھی لگتی تھیں اور وہ بالکل مہروز خان کی صورت تھی۔ ویسی ہی چمکتی شرجی آنکھیں جن میں سارے جہاں کی زمیاں تھیں۔

”اتنا خوبصورت اتنا بڑا تحفہ تم نے مجھے دیا ہے شاہے۔“ وہ اسے اٹھائے بے تحاشہ چوم رہا تھا۔

اس نے حویلی میں بڑی سی دعوت دے ڈالی۔ شہر سے فیصل ماموں بھی آ گئے۔ انہیں یہ سنہری گڑیا اتنی اچھی لگی کہ شاہ بانو سے بولے۔

”شاہے، اسے تو میں اپنے ساتھ لے جاؤں گا اپنی بیٹی بنا کر۔“

”ہاں شاہ بانو! اسے تم مجھے دے دو۔“ مکانی بھی ماموں کی تائید میں بولیں تو شاہ بانو ہنس پڑیں۔

”ارے فیصل! شاہے نے مجھے اتنے عرصے بعد ایک پیارا سا تحفہ دیا ہے، وہ بھی تمہیں دے دوں۔“ مہروز خان جلدی سے بولے تو شاہ بانو نے انہیں گھور کر دیکھا۔

”کیوں جی، اشمیل خان کو بھول گئے آپ۔“

”آں، ہاں نہیں۔ اصل تحفہ تو اشتارا ہے۔ بیٹا تو میں نے پہلے ہی پالیا تھا ذولین کی صورت میں۔ اب تو ایک ننھی منی بیٹی کی ضرورت تھی۔“ مہروز خان اشتارا کو گود میں لئے اپنی ہی دُھن میں بولے اور ادھر شاہ بانو کا چہرہ رنگ بدل کر رہ گیا۔

مہروز خان کے منہ سے ذولین کا نام سن کر ان کا وجود انگاروں پر لوٹ گیا۔ مگر وہ چپ رہیں۔ اتنے سارے لوگوں میں کہتی بھی کیا۔

ذولین خان نے شعور کی زندگی میں قدم رکھا تو اس کو ماضی کی مدفون باتوں کا ادراک ہوا۔ شاہ بانو کا نفرت انگیز لہجہ اسے ہر لمحہ اپنی ہتک کا احساس دلاتا۔ وہ مہروز خان کی وجہ سے چپ بھی تھا تو ان کے اندر پکتا لاوا ذولین سے چھپا نہیں رہ سکتا تھا۔

اس نے شہر کے کالج میں ایڈمیشن لے لیا اور وہیں ہاسٹل میں سیٹ ہو گیا۔ مہروز خان

بے حد خفا ہوئے۔ ان کا خیال تھا روز صبح جیب سے شہر چھوڑ آئے گی اور واپس بھی لے آئے گی۔ ہاسٹل میں خوار ہونے کی کیا ضرورت ہے اتنی چھوٹی عمر میں۔ مگر وہ نہ مانا۔ نہ اس نے کوئی شکوہ کیا۔

وہ جانتا تھا ہاسٹل کی دوران زندگی اس کے لئے کسی کشش کا باعث نہ ہوگی، بلکہ خاصی دقت طلب ہوگی، مگر یہ سوچ کر وہ مطمئن تھا کہ وہاں ایسی نگاہیں نہ ہوں گی جن میں اس کے لئے بیزاری چھلکتی ہوگی۔ یہ تو مہروز خان اور اشمیل کا دم غنیمت تھا جو اس نے اتنے برس گزار دیئے۔ اب اسے وحشت ہوتی تھی۔

’انتقام اور نفرت کا یہ انداز بہت غلط اپنایا ہے آپ نے چچی خانم۔‘ وہ سلگتے ذہن سے سوچتا۔

وہ جب چھٹیوں پر حویلی آتا تو سوائے شاہ خانم کے سب ہی خوش ہوتے۔ اشمیل تو اس دن سکول کی چھٹی کر لیتا۔

’ذولین! ہاسٹل کی زندگی کیسی ہے؟ میں بھی اب عنقریب آنے والا ہوں۔‘ وہ ہنس کر کہتا اور ڈھیروں سوالات کی بوچھاڑ کر دیتا۔

’اچھی ہے۔‘ وہ مختصراً کہہ کر ٹال جاتا۔ اس حویلی سے بہت اچھی ہے وہ سوچتا، مگر کچھ نہیں کہتا۔ اسے چچا خان کی عزت بھی عزیز تھی اور ان کی محبت بھی۔

میٹرک کر کے اشمیل بھی ضد کر کے ہاسٹل میں رہائش پذیر ہو گیا۔ اسے روز روز اتنا لبا سفر کر کے آنا جانا پسند نہیں تھا۔

’اس طرح یکسوئی سے پڑھائی نہیں ہو پائے گی باہا خان!‘ وہ سنجیدگی سے کہتا۔ اسے اپنی پڑھائی ذہنی سکون کے ساتھ از حد عزیز تھی۔

ذولین نے ایگری کلچر یونیورسٹی جوائن کر لی تھی جبکہ اشمیل کا ارادہ ایم بی اے کرنے کا تھا۔

ذولین خان نے چھٹیوں پر آنا چھوڑ دیا تھا۔ ’کیا فائدہ ایسے گھٹے ماحول میں چھٹیاں گزارنے کا جہاں صرف چچی خانم کے کڑے اصول چلتے تھے، جو رفتہ رفتہ پوری حویلی پر قابض ہو چکی تھیں اور چچا خان پس منظر میں چلے گئے تھے۔ سب کچھ اس کی نظروں کے سامنے ہو رہا تھا۔ اس کے جامد لب اور خاموش نگاہیں دیکھ بھی رہی تھیں اور محسوس بھی کر رہی تھیں۔ اس نے چچا خان کی خفگی بھی خاموش سے سہہ لی۔ مگر چھٹیوں پر آنا مکمل چھوڑ دیا۔ کبھی اگر دل کرتا تو ایک آدھ دن کے لئے ملنے آ جاتا۔

انہی گزرتے دنوں میں اس پر ایک عجیب سا انکشاف ہوا کہ دو شریقی معصوم آنکھیں ہمہ وقت اس کی منتظر رہتی ہیں۔

نوخیز شریلی مسکراہٹ۔

متلاشی آنکھیں۔

اسے دیکھ کر خود بخود ہونٹوں کے گلاب کھل اٹھتے۔

”نہیں نہیں، اشتارا۔ تم ابھی بہت چھوٹی ہو۔“ اسے بے ساختہ ہنسی آگئی۔ بڑی سی چادر میں لپیٹی وہ اپنے سرو قد اور حسین چہرے کے ساتھ اس کے دل میں اترنا چاہ رہی تھی۔ اس انکشاف نے اسے گھبرا دیا۔

وہ جب جاتا تو اس کی آنکھوں کی والہانہ چمک، لبوں پر ٹھگفتہ مسکراہٹ اسے متحیر کر جاتی۔

شاہ خانم سے ڈری سہمی وہ یہاں وہاں ہو جاتی مگر جیسے ہی شاہ خانم کی نگاہیں لگتیں اور ہوتیں وہ چپکے چپکے اسے تکا کرتی۔

وہ کم فہم یا اتنا سادہ لوح نہیں تھا کہ جذبات کے رنگ نہ پہچان سکے۔ وہ محبت کی اس روشنی سے آشنا تھا جس میں دل کے ہفت رنگ جذبے یکجا ہو جاتے ہیں مگر وہ جان کر نگاہیں چرا لیتا۔

قد آدم آئینے کے سامنے کھڑے ہو کر اس نے خود کو دیکھا۔ دراز قد، خوب رو، اس نے اپنی مکمل مردانہ وجاہت کو سرسری دیکھا پھر تخیل میں دو دکتی آنکھوں کو لاتے ہوئے سوچا۔

”تم نے بہت غلط شخص کو چن لیا ہے اشتارا مہرؤز، جس کا دل پتھرا گیا ہے۔“ اس نے اپنے پتھریلے چہرے کو دیکھا اور عجیب سے انداز میں مسکرایا۔

”تمہارا یہ نازک سراپا کسی پتھر سے ٹکرانے کے لئے نہیں بنا۔ تمہاری معصوم نوخیز امتگوں کو سوائے دکھ کے کچھ نہیں ملے گا۔“

جس دن وہ اپنی تعلیم مکمل کر کے حویلی آیا، اس نے اسی روز انیکسی میں منتقل ہو جانے کا ارادہ ظاہر کیا تو اہمل خان پھٹ پڑا۔

”کیوں؟ آخر تم ایسے تنہائی پسند اور قنوطی کیوں بن رہے ہو؟ آخر یہاں کیا مصیبت ہے تمہارے لئے۔“ اس کا یہ اقدام اسے سخت ناگوار بلکہ دکھی کر گیا۔ البتہ بابا خان چپ تھے۔ وہ شاہ خانم کے رویے سے واقف تھے۔ اس کے اندر موجزن نفرت کے اس بحر بیکراں سے بھرا آگاہ تھے اور یہ بھی جانتے تھے کہ وہ اس نفرت کو ختم نہیں کر سکیں

گے اور نہ ذولین کی غیرت کو مجروح دیکھ سکتے تھے۔ انہیں فیروز خان کی یہ نشانی بے حد عزیز تھی۔ اس کی عزت، اس کی اتنا بھی انہیں اتنی ہی عزیز تھی۔

”ٹھیک ہے بیٹا۔ جیسے تم چاہو۔“ انہوں نے رضا مندی دے دی۔

اسی رات اشتارا پھوٹ پھوٹ کر روئی۔ اس کا دل کرچی کرچی ہو گیا۔

”کیا ہم لوگ اتنے برے ہیں ذولین خان کہ آپ ہماری صورت دیکھنے کو بھی تیار نہیں۔“ اس دن وہ انکیسی میں صفائی کروانے کے بہانے آگئی تھی۔ بے حد رندھے لہجے میں بولی تو وہ چونکا۔

وہ پہلی بار اس سے براہ راست مخاطب تھی۔

بھگی بھگی آنکھوں میں گہرا شکوہ ہلکورے کھا رہا تھا۔ دھیمے دھیرے لہجے میں درد سمیٹے، اس نے پہلی بار اسے اتنے غور سے دیکھا۔

گہرے۔۔ گلابی رخساروں کے اوپر دو آنکھیں ایسے نظر آئیں جیسے دو ستارے ہلکی ہلکی پھوار سے بھگ گئے ہوں اور ایسے میں ان کی جھلملاہٹ گہری ہوگئی تھی۔ وہ آج اسے قدرے محنت لگ رہی تھی۔ وہ ان دو پُفسوں نمناک آنکھوں کے سامنے کتنے ہی ٹاپے مسحور کھڑا رہا۔

”شاہ خانم کے ناروا رویے کا یہ رد عمل ہے یا یہ بھی آپ کی کوئی ضد کا حصہ ہے۔“ وہ بول رہی تھی اور وہ ششدر ہوئے جا رہا تھا۔ وہ بھلا اسے اتنا کیسے جان چکی ہے کہ وہ ضدی ہے، خود سر ہے اور شاہ خانم کے رویے سے آشنا ہوگئی ہے۔

”تم بڑ بھی سمجھ لو۔“ اس نے اچانک سارے جہان کی بیگانگی چہرے پر سجا ڈالی اور پلٹ کر بیڈ روم میں چلا گیا۔ وہ چند لمحے کھڑی رہی پھر باہر نکل گئی۔

یہ پہلا پتھر تھا جو اس کی طرف سے اسے لگا تھا۔ وہ تو اس منزل کی طرف لمحہ بہ لمحہ بڑھ رہی تھی جہاں منجبتوں اور عنایتوں کی خواہشیں جاگ اٹھتی ہے۔

ایسی عنایت۔

ایسی محبت جو صرف اور صرف اس کے لئے ہو۔

جس میں بے گانگی کا شائبہ بھی نہ ہو۔

اور بے اعتنائی کی آنچ بھی نہ ہو۔

جہاں ہاتھ پھیلا کر انسان ڈھیر ساری محبت تمام کر صرف اپنے دامن میں سمیٹ لینے کا شائق ہو۔ مگر اسے تو پہلے قدم پر ہی ٹھوکر لگی تھی۔

دل کے اندر دھواں سا بھر گیا۔

مگر نجانے کیوں ایک میٹھی میٹھی سی کک تھی جو اب بھی سارے وجود کا احاطہ کئے ہوئے تھی۔

اس شخص کی بے اعتنائی۔

آنکھوں کے سبزے میں بھی بے گانگی۔

اس کے قدموں کو پیچھے ہٹانے کی بجائے بہت تیزی سے آگے لے آئی۔

دل کے چراغ کی لومدھم ہونے کی بجائے اور بھی تیز ہو گئی۔

شاہ خانم نے اسے انکیسی سے باہر نکلتے دیکھا تو ان کا چہرہ تن گیا۔ انہوں نے اسی

وقت اپنے کمرے میں بلا کر یہ حکم صادر کر دیا۔

”آج کے بعد تم کبھی انکیسی کا رخ نہیں کرو گی۔ اس نے جب اپنے ہاتے الگ

کر لئے ہیں تو ہمیں کیا ضرورت پڑی ہے ان راستوں کی سمت جانے کی، سمجھ گئی تم۔“

انہوں نے بے حد شاطرانہ انداز میں ساہرا بار ذولین خان پر ہی ڈال دیا۔ وہ بھونچکا سی

رہ گئی۔

’آپ کے غلط رویوں اور نفرت آگئیں نگاہوں نے اسے اس اقدام پر مجبور کیا تھا۔ وہ

اندر ہی اندر پکھل گئی۔ یہ تو خونی رشتے ہیں شاہ خانم۔ انہیں کیسے کاٹ دیا جاتا ہے۔ جسم

کا کیا ہے یہ تو روح اور خون کا سنگم ہے۔ اس نے صرف سوچنے پر اکتفا کیا اور سر ہلا کر

کمرے سے باہر نکل گئی۔

ذولین خان نے اپنے باپ کی زمینیں سنبھال لی تھیں۔ وہ بابا خان کی بھی بہت مدد کرتا

تھا۔ اس نے اسی فیلڈ میں تعلیم حاصل کی تھی جس کا بھرپور فائدہ اٹھانا چاہ رہا تھا۔

+++

”ٹھائیں۔ ٹھائیں۔“ گولیوں کی تیز آواز پر شاہ خانم کی بند آنکھیں کھل گئیں۔ نہ

جانے وہ کتنی دیر روتی رہی تھیں۔

”یہ کیسی آوازیں ہیں خیزراں؟“ انہوں نے پیچھے کھڑی خیزراں کی موجودگی محسوس

کرتے ہوئے اس کی سمت دیکھے بغیر پوچھا اور کھڑکی کے باہر دیکھا۔

اب منظر بدل چکا تھا۔ پورچ خالی تھا اور بارش کی بوچھاڑ تیز بوندوں میں بدل گئی تھی۔

ہر طرف دھند چھائی ہوئی تھی۔

”پپ پتہ نہیں جی۔ میں معلوم کرتی ہوں۔“ اس کی زبان ہمیشہ لکنت کھا جاتی۔

”یہ آوازیں اتنی خوفناک نہیں لگ رہیں۔ فائر صرف پہاڑوں پر ہی کئے گئے ہیں۔“ انہوں نے اندازہ لگاتے ہوئے کہا۔ ”ہاں تم جاؤ معلوم کرو۔“ وہ کرسی سے کھڑی ہو گئیں۔ خیزراں کے باہر نکلتے ہی وہ پلٹیں اور چادر کے کنارے سے چہرہ صاف کیا۔ درتچے کے پٹ بند کر دیے اور ہاتھ بڑھا کر کمرے کی ساری روشنیاں گل کر دیں۔ اس بڑھتے ہوئے اندھیرے سے انہیں وحشت ہو رہی تھی۔

خیزراں نوڑی دیر بعد اندر آگئی اور باادب ایک طرف کھڑی ہو کر دھیرے سے بولی۔ ”زرسانگہ کی شادی طے ہو گئی ہے نا، اس ہفتے کے آخری دن میں۔ اس کے یہاں لوگ ہوائی فون کر رہے ہیں۔“

”آں اچھا اچھا۔“ شاہ خانم نے ایسے سر ہلا دیا جیسے انہیں کوئی سروکار نہیں تھا۔

”زرسانگہ کے سارے رشتہ دار آگئے ہیں۔ پرلے گاؤں میں اس کے ننھیال رہتے ہیں نا۔“ زہیل جانے کہاں سے ساری معلومات اکٹھی کر لائی تھی۔ اب اشتارا کے لمبے بالوں کو دھیرے دھیرے سلجھاتی اسے بتا رہی تھی۔

”بہت خوش ہیں سارے لوگ۔ اس کے ننھیال میں یہ پہلی شادی ہے نا۔“

”اور تماش۔ اس کا کیا ہوگا؟“

”وہی جو زرسانگہ کا ہوگا بلکہ ہو رہا ہے۔“ زہیل اس کے سارے بالوں کو ہاتھ میں لپیٹ کر آئینے میں اس کے عکس کو دیکھتے ہوئے بولی۔

”کیا مطلب۔“ اس نے کچھ نہ سمجھتے ہوئے لمبی لمبی پلکیں جھپکیں۔

”تم بھی بہت بھولی ہو خان زادی۔ بھلا یہ بھی نہ سمجھنے والی بات ہے۔“

”بتاؤ نا زہیل۔“ وہ اصرار کرنے لگی۔

”زرسانگہ کی شادی ہو جائے گی۔ ظاہر ہے دونوں دکھی ہیں۔ مگر وقت بڑا مرہم ہے۔ دکھوں کو کم کر دے گا۔ ایک دن تماش بھی کسی اچھی لڑکی سے بیاہ کر لے گا۔“ زہیل اتنے اطمینان سے بتانے لگی جیسے وہ واقعی ان دونوں کے مستقبل سے آگاہ ہو۔

اشتارا ششدر رہ گئی۔

”کیا یہ سب اتنا آسان ہے؟ نہیں زہیل، یہ کہنا آسان ہے۔“ اس نے زہیل کی بات کی نفی کر دی۔ اس کی آنکھوں میں ایک انجانا کرب سمٹ آیا۔ وہ قد آدم آئینے کے سامنے کھڑی ہو گئی۔ زہیل نے اس کے بالوں پر اپنے ہاتھوں کی گرفت چھوڑ دی تو

سارے طلائی بال چک کر کمر اور شانوں پر بکھر گئے۔

”کیوں اشتارابی بی۔ تو پھر کیا ہوگا؟“ زہیل نے اچھنبے سے پوچھا۔

”تم کہتی ہو وقت ہر زخم کا مرہم ہے۔ ہاں سچ کہتی ہو۔ مگر زہیے زخم تو بھر جاتے ہیں پر داغ تو رہ جاتے ہیں نا، اور یہ داغ ساری زندگی کے لئے کسک بن جاتے ہیں۔“ اس نے درتپے سے باہر جھانکا۔ گہری دھند چھائی ہوئی تھی۔ سیاہ بادلوں کے ٹکڑے اپنا سارا پانی زمین پر نچھاور کر رہے تھے۔

”دیکھو بادل بھی رو رہے ہیں زرسا نگے کے لئے۔ جانتی ہو آج زرسا نگہ بھی اسی طرح ٹوٹ کر رو رہی ہوگی۔“

”ہاں، نجانے ان بادلوں کو کیسے خبر ہو جاتی ہے کہ آج کسی کے نین برس رہے ہیں۔ خود بھی شریک ہو جاتے ہیں۔“ زہیل بھی اداس ہو گئی۔ اس کی دوست زری اتنے بڑے دکھ سے گزر رہی ہے، اکیلی تنہا۔ اپنے بھی تو دشمن بن گئے ہیں۔

”یاد ہے زہیل! تو زری کو کوستانے کے لئے اکثر کہتی تھی کہ تماش سے اچھا نواب داد ہے، وہ تجھے زیادہ خوش رکھے گا، مگر نہیں۔ میں کہتی ہوں تماش اچھا ہے پر خلوص۔“

”ہاں کہتی تو تھی۔“ زہیل ذرا شرمندہ سہا ہو گئی۔

”میں بھی یہی سمجھتی تھی کہ وہ محض کاہل اور کام چور ہے اور زرسا نگہ سے دل لگی کر رہا ہے۔ اپنے لمحوں کو رنگین بنا رہا ہے۔ مگر نہیں زہیل۔ دیکھو اس نے صرف زری کی خاطر خود کو یکسر بدل ڈالا۔ برسوں کی پختہ عادتیں چھوڑ دیں۔ زمینوں کا کام سنبھال لیا۔ اپنی زندگی کو سنوار لیا اور زری کو پانے کے لئے رات دن ایک کر ڈالا۔ مگر اسے کیا ملا۔ کچھ بھی تو نہیں۔“ اس کی آنکھیں زرسا نگہ کے غم میں ڈوب گئیں۔

”ہاں مقبول شاہ نے اس کے ماضی کو کسی صورت معاف نہیں کیا۔ خود ہی اپنی بیٹی کی خوشیوں کا دشمن بن گیا۔“ زہیل کو اشتارا کا ایک ایک لفظ سچ لگ رہا تھا۔ بالکل حقیقت۔

”تم جاؤ گی نہیں اشتارابی بی، زرسا نگہ کے پاس؟“

”میں۔“ وہ سوچ میں پڑ گئی۔ پھر مضطربانہ انداز میں چلتی ہوئی اس کے قریب آگئی۔

”نہ جانے شاہ خانم اجازت بھی دیں گی یا نہیں۔“

”دو روز بعد اس کا نکاح ہو جائے گا۔ پھر دو روز رک کر رخصتی ہوگی۔ زرسا نگہ کی سسرال دوسرے گاؤں میں ہے نا، رخصتی رک کر ہوگی۔ تم بات تو کر لینا شاہ خانم سے۔ شاید وہ اجازت دے دیں۔“ زہیل اس کی ٹوٹی ہمتیں جوڑ کر بولی۔

”ہوں۔“ اس نے کچھ سوچ کر سر ہلا دیا۔

بارش کا زور ٹوٹ چکا تھا۔ دھند یکنخت چھٹ گئی تھی۔ ہوا میں خشکی بڑھ گئی تھی۔ ہر چیز ڈھل کر نکھر آئی تھی۔ بڑے بڑے ناریل اور صنوبر کے درخت کھلکھلاتے ہوئے محسوس ہو رہے تھے۔ لمبی لمبی کیاریوں میں سجے پھولوں کا رنگ نکھر آیا تھا۔ شفاف دیواریں آئینوں کی طرح جگمگا رہی تھیں۔ بارش کے بعد ہر شے کے نقوش نمایاں اور دلکش ہو گئے تھے۔

اس نے سارا منظر بہت سپاٹ اور سرسری نگاہوں سے دیکھا۔ اگر کوئی اور وقت ہوتا، کوئی اور موسم ہوتا اس کے دل کا تو وہ اس پھیلے حسن کی ساری طراوت اپنے اندر اتار لیتی۔ دیوانہ وار یہاں وہاں نرم گھاس پر بھاگتی۔ رنگ برنگے پھولوں کو چومتی یا پھرتا لاپ کے کنارے بیٹھ کر آسمان پر ٹمٹماتے ستاروں کو تکتی رہتی۔ ہمیشہ کی طرح رفتہ رفتہ اس کی روشنی تیز ہو جاتی۔ پھر دفعتاً کہیں سے سنہری چاند آنکلتا کسی ٹہنی کے پیچھے سے۔ پتوں کے پیچھے پیچھے چھن چھن کر اندھیرا بڑھ جاتا۔ پھر گہری تاریکی۔ ہر شے مہیب نظر آنے لگتی اور اس اندھیرے میں چیز کے نوکیلے پتوں کی سرسراہٹ، معطر پھولوں کی خوشبو اور دھیمی دھیمی چاندنی کے علاوہ سب کچھ خاموش ہو جاتا۔ پھر کوئی اچانک پوری حویلی کو مصنوعی روشنیوں سے نہلا دیتا۔ زہیل اس کے قریب کھڑی ہوتی۔ اس کے شانے پر ہاتھ رکھتی تو وہ چونک اٹھتی۔

اسے یہ لمحے انتہائی پرسوں لگتے تھے۔

آہ۔ مگر آج اس کے دل کے افق پر صرف زرسا نگہ کا دکھ پھیلا ہوا تھا۔ کسی گہری تاریکی کی طرح اس کے تخیل میں اس کی سیاہ بھنورا سی آنکھیں کبھی ہنس رہی تھیں کبھی رو رہی تھیں تو کبھی فریاد کناں تھیں۔

اس نے جب محبت کے فرحت آگئیں سفر پر قدم رکھا ہوگا تو سوچا بھی نہیں ہوگا کہ یہ سفر اتنا پر پتچا، اتنا پُر خار ہوگا۔ اتنا ڈھیر سارا دکھ اس کے ہمراہ سمٹ آئے گا۔ منزل کی بجائے گہری تھکان اس کا استقبال کرے گی۔

نارسائی کا دکھ نہ جانے کیسے زرسا نگہ جھیل رہی ہوگی۔

اس کی آنکھیں نم ہو گئیں۔ اس کے ذہن کی ساری سوئیاں بس زرسا نگہ پر ہی اٹک کر رہ گئی تھیں۔

دوسرے دن وہ شاہ خانم سے زرسا نگہ کے گھر جانے کی اجازت طلب کرنے آگئی۔



شاہ خانم نے اسے گھور کر دیکھا۔

”تم زرسا نگہ کے گھر جاؤ گی؟“ انہیں اچنبھا سا ہوا۔

”اس کی شش شادی ہونے والی ہے نا۔“ اس نے ہمت کر کے دھیرے سے بات آگے بڑھائی۔

”ہوش میں تو ہو۔ تم یعنی شاہ خانم کی بیٹی اب ایک چھوٹے سے گھر کی معمولی سی لڑکی کی شادی کا بے ٹکا ہنگامہ دیکھنے جاؤ گی۔“ ان کا لہجہ برہم بھی تھا اور استہزائیہ بھی۔
اشتارا کا دل کھڑے کھڑے ہو گیا۔ اپنی دوست اپنی رفیق کی اس تذلیل پر اس کے اندر احتجاج کی سرد لہر اٹھی اور اندر ہی کہیں گم ہو گئی۔
اس نے لب دانتوں میں دبائے۔

”جانے دو شاہے۔“ بابا خان جو کنارے کی بڑی سی کرسی پر براجمان تھے، پہلی بار بولے۔ انہیں اشتارا کا معصوم اور بے بس چہرہ بولنے پر مجبور کر گیا۔

”مگر آپ جانتے ہیں، یہ کون لڑکی ہے۔“ شاہ خانم کے لہجے میں حقارت سمٹ آئی۔
”ہاں، اس کے بچپن کی سہیلی ہے، ایک ساتھ کھیلی ہیں دونوں۔“ بابا خان نے یہ کہہ کر گویا جلتی پر تیل کا کام کیا۔ وہ بھڑک اٹھیں۔

”اونہہ، وہ کوئی اشتارا کے بچپن کی سہیلی نہیں ہے اور اشتارا تم نے۔“ پھر بل کھا کر اشتارا کو قہر برساتی نگاہوں سے دیکھا۔ ”ہمیشہ ایسے بے حیثیت اور کم ظرف لوگوں سے دوستیاں باندھیں ہیں تم نے۔ بے وقوف، گدھی لڑکی۔ کب عقل آئے گی تمہیں۔ نہ تمہیں اسٹیٹس کی پرواہ ہے نہ حیثیت اور اپنی وقعت کی۔ کیا دلچسپی ہے ایسے لوگوں سے تمہیں؟“
”وہ، وہ بہت اچھی ہے شاہ خانم۔!“ اس نے اپنی آنکھوں کا پانی اندر ہی اتار لیا۔
اس کی سماعت پر آگ بھڑے تیر برس رہے تھے۔ زرسا نگہ کی اس بے وقوفی پر اس کا دل کٹ سا گیا۔

”اونہہ، اچھی۔“ انہوں نے نفرت سے منہ پھیر لیا۔

”جانے دو شاہے اسے، جلدی آجائے گی۔“ بابا خان کرسی سے کھڑے ہو گئے۔ اشتارا نے سر اٹھا کر بابا خان کو دیکھا۔ شاہ خانم کی باتوں پر ان کے چہرے کے تاثرات دیکھنے کی کوشش کی مگر بے حد سپاٹ چہرہ لئے وہ اس کے حمایتی تھے۔
”کیا کہہ رہے ہیں آپ؟“ شاہ خانم جھنجلا گئیں۔

”تم جاؤ اشتارا، مگر جلدی آنا۔ محمد سلام تمہیں چھوڑ آئے گا اور اسی کے ساتھ واپس

آجانا۔“ بابا خان کی بات سن کر وہ تیزی سے کمرے سے باہر نکل گئی۔ یہ دیکھے بغیر کہ شاہ خانم کے کیا تاثرات تھے۔ وہ جانتی تھی اب بابا خان انہیں سنبھال لیں گے۔ وہ مزید ایک لمحہ بھی ٹھہر جاتی تو یقیناً شاہ خانم کا حکم ہی اسے سننا اور ماننا پڑتا۔
وہ جلدی اپنے کمرے میں گئی۔ اپنی گرم شال اوڑھ کر کاسنی ریشمی پردوں سے بھی بچیر و میں آ بیٹھی۔

محمد سلام کو زرسا نگہ کے گھر کا پتہ اس نے سمجھا دیا تھا۔ بچیر و دھیرے دھیرے ڈھلوانی راستوں سے گزرنے لگی، مگر اچانک محمد سلام نے روک دی۔
”کیا ہوا محمد سلام؟“ اس نے حیرت سے استفسار کیا۔ وہ بالکل پھپھلی سیٹ پر بیٹھی تھی۔
محمد سلام کی سیٹ سے اس کا خاصا فاصلہ تھا۔
”پٹرول تو ختم نہیں ہو گیا؟“

”نہیں جی۔ یہ ذولین خان ہیں جی۔“ وہ کھڑکی سے سر باہر نکال کر بولا تو وہ چونکی۔
”ذولین خان۔“ اس نے کھڑکی کا پردہ سرکا کر باہر جھانکا۔ مشکلی گھوڑے پر بیٹھا پستی رنگ کے شلوار سوٹ اور سیاہ جیکٹ میں ملبوس خاصا ہشاش بشاش لگ رہا تھا۔ سبز آنکھوں میں ہمیشہ کی طرح ایک عجیب سا طلسم تھا۔ ایسا طلسم جس نے اسے جکڑ رکھا تھا۔ یہی آنکھیں تو تھیں جس نے اس کے اندر ہیجان خیز احساسات جگا دیئے تھے۔
آج بھی اس کے دل کی بستی میں ہلچل مچ گئی۔

”کہاں جا رہے ہو محمد سلام؟“ وہ سڑک کے دوسری طرف ڈھلوانی راستے پر گھوڑا روکے کھڑا تھا۔

”جی۔ وہ اشتارابی بی بی کو چھوڑنے جا رہا ہوں، کوئی کام ہے کیا؟“ اس نے دروازہ کھول کر نیچے اترنا چاہا تو ذولین خان نے جلدی سے روک دیا۔

”نہیں نہیں۔ تم جاؤ۔“ اس نے یہ کہتے ہوئے بے اختیار نگاہیں اس کھلے شیشے پر ڈالیں۔ اندر سے سیاہ چادر کے ہالے میں دو جگمگاتی آنکھیں صاف نظر آرہی تھیں۔

سبز سبز نگینوں سے نگاہیں نکرائیں تو اس نے جلدی سے رخ پھیر لیا۔ وہ اس سے خفا تھی جس کا برملا اظہار کر دینا چاہتی تھی۔ اپنی ہتک اسے ابھی تک یاد تھی۔

”چلو محمد سلام.....!“ وہ محکم بھرے لہجے میں بولی تو محمد سلام نے جھٹ سے بچیر و اشارت کر دی۔

ذولین خان نے اس کی آواز سنی جس میں گہری چہمن اور خفگی سمٹی ہوئی تھی۔

بجیر و دیرے دیرے سڑک پر پھسلتی آگے بڑھنے لگی تو وہ بھی گھوڑے کی راس کھینچ کر دوسری طرف اتر گیا۔

”میں تم سے اپنی ڈھیروں ہنگ کا بدلہ نہیں لے سکتی ذولین خان۔ یہ تو بس ایک ہلکا سا احتجاج تھا۔ اس نے پلٹ کر پیچھے دیکھا مگر اب وہاں کوئی نہیں تھا۔ وہ نہ جانے گھوڑا لے کہاں غائب ہو گیا تھا۔ چھوٹی لمبی اونچی نیچی پہاڑیاں سنسان اور ویران تھیں۔“

بجیر و زرسا نگہ کے گھر کے قریب آ کر رکی تو وہ اتر آئی۔ پھر محمد سلام کی طرف آتے ہوئے بولی۔

”تم اب جاؤ، مجھے ایک گھنٹے بعد لے جانا۔“

”نہیں بی بی جی، شاہ خانم نے حکم دیا ہے کہ پورے آدمے گھنٹے بعد ہی آپ کو لے جاؤں۔“

”ٹھیک ہے تو آدمے گھنٹے بعد آ جانا۔“ اسے غصہ آ گیا۔ شاہ خانم کے اسے کڑے پہرے سے اسے وحشت ہونے لگی۔

”مگر، جی۔“

”اگر مگر کچھ نہیں۔“ وہ چیخ اٹھی۔

”جج..... جی بہتر.....“ محمد سلام گھبرا گیا اور بجیر و اشارت کر کے تیزی سے آگے بڑھالے گیا۔

وہ چند ٹاپے تپتے تپتے چہرے کے ساتھ کھڑی رہی۔ وہ زرسا نگہ سے مل کر گل بی بی کے پاس جانا چاہتی تھی۔ آج اسے موقع مل گیا تھا ورنہ تو شاہ خانم اس کے ایک ایک قدم کا حساب رکھتی تھیں اور وہ اس طرح اجازت لے کر بلند و بانگ اعلان کر کے گل بی بی کے گھر نہیں جاسکتی تھی۔ مگر تو گجا وہ ان کے سامنے گل بی بی کا تذکرہ کرنے سے بھی گریز کرتی تھی، مبادا وہ برہم ہو کر اسی پر نہ برس پڑیں۔

زرسا نگہ کا چھوٹا سا گھر مہمانوں سے بھرا ہوا تھا۔ بچے، عورتیں، لڑکیاں ادھر ادھر آ جا رہی تھیں۔ وہ سب اس کے لئے قطعی اجنبی تھیں اور خود وہ سب کے لئے نا آشنا تھی۔

”ارے تم خان زادی، یہاں اس غریب خانے میں۔“ نور جان اسے اپنے چھوٹے سے کچے کچے صحن میں دیکھ کر ششدر رہ گئی۔

”کیوں، میں یہاں نہیں آ سکتی؟“ وہ ہولے سے مسکرائی۔

”نہ بی بی، کیوں نہیں آ سکتی، یہ تمہارا اپنا ہی گھر ہے، آؤ آؤ اندر آؤ۔“ نور جان کا چہرہ

چمک اٹھا۔

حویلی کی خان زادی کو یہاں دیکھ کر وہ مسرت سے کھلی جا رہی تھی۔ مہمان عورتیں اسے اجنبی اجنبی نگاہوں سے دیکھ رہی تھیں، کچھ حیرت کا تاثر لئے، کچھ بے مقصد مسکراتی نگاہوں سے دیکھتے ہوئے۔

”زرسانگہ کہاں ہے نور جان!“ اس نے رک کر پوچھا، وہ جلد از جلد زرسانگہ سے ملنا چاہتی تھی۔

”ہاں ہاں زرسانگے وہاں کنارے کے حجرے میں بیٹھی ہے ٹھہرو۔“ نور جان نے پلٹ کر سامنے دیوار کے ساتھ بیٹھی دوپٹے پر گھنگرو لگاتی لڑکی کو پکارا۔

”بخت آرا، ذرا اسے زرسانگہ تک پہنچا آؤ اور ہاں دروازہ ٹھیک سے بند کر دینا پرائی نظر نہ پڑ جائے۔“ وہ پلٹ کر اشارا کو دیکھ کر بولی اور بلا مقصد مسکرا دی۔

وہ بخت آرا کے سنگ اس کنارے والے حجرے تک آگئی۔ باریک لکڑی کا دروازہ بند تھا۔

”تم لوگوں نے اسے اکیلا چھوڑ رکھا ہے۔“ دروازہ کھولتے ہوئے اس نے بخت آرا کو دیکھا۔

”جج جی۔“ وہ گھبرا گئی۔ ”ہم تو اس کے پاس ہی بیٹھتے ہیں پر وہ منع کرتی ہے۔ کہتی ہے میں اکیلی بیٹھنا چاہتی ہوں۔ ویسے دل آرا میری بڑی بہن اس کے پاس بیٹھتی ہے۔“

”اچھا اچھا اب تم جاؤ۔“ اشارا نے اسے بھگا دیا اور خود دروازہ کھول کر اندر آئی تو اس کا دل کٹ کر رہ گیا۔

کنارے پر پچھلی بے رنگ دری پر وہ اجاڑ اجاڑ ویران سی بیٹھی تھی۔ بڑی سی پیلی چادر میں بھی اس کا چہرہ پھیکا پھیکا لگ رہا تھا۔ ان چمکتی آنکھوں میں ڈھیروں کرب سمٹا ہوا تھا۔ وہ بے مقصد دری پر انگلیاں پھیر رہی تھی۔ آہٹ پر سر اٹھا کر دیکھا تو آنکھیں لحظہ بھر کو چمک اٹھیں جیسے ویران مزار پر دیئے جل اٹھے ہوں۔

”اشاراے! تو تم.....“ وہ بے تابانہ اٹھ کر اس کی طرف لپکی۔ اشارا نے بھی آگے بڑھ کر اسے بانہوں میں سمیٹ لیا۔

”اشارا! کہاں چلی گئی تھی۔ میرے پاس اب آئی ہو جب سب کچھ لٹ گیا۔“ وہ نہ جانے کب کا سیلاب روکے بیٹھی تھی۔ یکنخت سارے بند ٹوٹ گئے۔

”زری!..... زری، میری جان! ٹو جانتی تو ہے، میں بھی اونچی اونچی دیواروں میں قید

ہوں۔“ اس نے زرسا نگہ کے سارے آنسو اپنی چادر میں چمن لئے۔ ”کیا حالت بتا رکھی ہے تو نے، کیوں ایسا روک جی کو لگا بیٹھی ہے۔“ وہ اس کے علیل چہرے کو دیکھ کر اضمحلال سے بولی اور اسے تھامے درمی پر بیٹھ گئی۔

”یہ ظلم ہے اور اس سے بڑا ظلم تم خود پر کر رہی ہو زرسا نگے! جب احتجاج کی طاقت نہیں تھی، اپنا حق مانگنے کی جسارت نہیں رکھتی تھی تو پھر کیوں اپنا آپ محبت کے نام پر لٹا بیٹھی۔“ وہ بلک اٹھی۔ اپنی پیاری عزیز از جاں دوست کو دکھوں کے اس طوفان میں پامال ہوتا دیکھ کر اس کے دل کی دیواروں سے خون رسنے لگا۔

”تم یہ مجھ سے کہہ رہی ہو، یہ جانتے ہوئے بھی کہ محبت شعوری عمل نہیں ہے۔ بخدا اگر یہ دل میرے اختیار میں ہوتا تو میں کبھی کی اسے بھول جاتی۔“

”اب بھی بھول سکتی ہو، ہاں زری! تیرے حق میں اسے بھول جانا ہی بہتر ہے۔ کھرچ ڈال دل سے وہ سارے منظر جیسے تو نے کوئی خواب دیکھا تھا۔“ اشتارا اس کے دونوں ہاتھ تھام کر بولی تو اس کے لبوں پر زخمی مسکراہٹ بکھر گئی۔

”تم سے کوئی کہے کہ تم ذولین خان کو بھول جاؤ، اس کے خیالوں سے فراموش ہو جاؤ۔“ زرسا نگہ نے کہا تو اس کی پلکیں لڑر گئیں۔ پہلو میں دل بے قرار ہو کر پھڑ پھڑانے لگا۔ اس نے لب دانتوں میں دبا کر۔ بے بس نگاہوں سے زرسا نگہ کو دیکھا۔ یہ ظالم لڑکی ہمیشہ ایسے ہی تیر پوست کر جاتی ہے۔

”نہیں اشتارے، بھول جانے کا دوسرا نام واپس پلٹ جانا ہوتا ہے اور میں اپنی ساری کشتیاں جلا کر آگے بڑھی تھی۔ میں نے کوئی روئی کے ٹکڑے بکھیر کر نہیں رکھے تھے واپسی کے سارے راستے کھو چکی ہوں میں۔“

”مگر زرسا نگے اس کے سوا تمہارے لئے کوئی چارہ بھی تو نہیں ہے۔“ وہ الجھ گئی یہ سوچ سوچ کر اس کا دماغ پاگل ہو رہا تھا کہ اب زرسا نگہ اس نئی زندگی کی ابتدا کیسے کرے گی جبکہ تماش خان کی محبت اس کے ہمراہ ہوگی۔

”میں تماش خان کو نہیں بھول سکتی۔ مر کے بھی نہیں۔ اس کی محبت میرے خون میں گردش کر رہی ہے۔ بھلا میں خون کے ایک قطرے سے اسے کیسے صاف کروں۔ وہ میری روح ہے اور روح کے بغیر زندہ کیسے رہا جاتا ہے۔“ وہ سر گھٹنوں میں رکھ کر پھوٹ پھوٹ کر رونے لگی۔

”میں بھی کتنی پاگل تھی اشتارے۔ پت جھڑ میں بہاروں کے خواب دیکھتی رہی۔ چاند

ستاروں کو پکڑنے کی خواہش کر بیٹھی۔ میں نہیں جانتی تھی منظر یوں اچانک بدل جائے گا۔ زندگی اپنی تمام تر بد صورتی اور ہولناکی کے ساتھ میرے سامنے یوں تن کر کھڑی ہو جائے گی۔ میں بھی بے کل، بے نواپتوں کی طرح بکھر جاؤں گی۔“

”ہاں میں تمہارا درد محسوس کر سکتی ہوں۔ مگر میں خوفزدہ ہوں۔ اگر..... اگر کہیں نواب داد کو ان سب باتوں کا علم ہو گیا..... اگر اسے شک ہو گیا تو.....“ اشتارا نے بہت دنوں سے دل میں مچلتے خدشے کو زبان دی تو زرسا نگہ نے چونک کر سر اٹھایا۔ اس کی بیگی بیگی آنکھوں میں خوف سمٹ آیا۔ اس کی ریڑھ کی ہڈی میں سنسناہٹ سی دوڑ گئی۔

”نہیں، نہیں..... اسے کیسے شک ہو سکتا ہے اور اگر یہ ہوا تو..... نہیں، یہ نہیں ہونا چاہئے۔“ اس کا حلق خشک ہونے لگا۔

نواب داد کا تانا ہوا چہرہ، سرخ سرخ کھڑی ناک، تخیل میں لہرانے لگی۔

اس پہلو پر تو اس نے کبھی سوچا ہی نہیں تھا۔ اپنی آنکھوں میں مچلتے تماش کے نام کے جذبے کو چھپانے کی کوشش ہی اب تک نہیں کی تھی۔

”وہ کیسے مزاج کا آدمی ہے، تماش کی طرح نرم مزاج یا؟“

”نہیں، وہ بہت سخت اور ظالم شخص ہے۔“ زرسا نگہ نے لرزتی آواز میں اس کی بات کاٹ دی۔ ”اسے خبر نہیں ہونی چاہئے۔ وہ بہت سفاک ہے بالکل میرے داعی جیسا۔“ اس نے اپنے ٹھنڈے تیخ ہاتھ اشتارا کے ہاتھ میں دے دیئے۔

اس کا سارا وجود کانپنے لگا۔ بڑی سیاہ آنکھوں میں وحشت سی اتر آئی تھی۔

”نہیں زری۔ بھلا اسے کیسے خبر ہوگی؟“ اشتارا نے اس کے سرد بے جان ہاتھوں پر اپنے ہاتھوں کی گرفت مضبوط کر دی۔

”تم اپنے آپ کو حالات کے بہتر دھارے پر کھلا چھوڑ دینے کی بجائے اپنے آپ کو سنبھالو۔ کوئی مرد بھی وسیع القلب نہیں ہوتا۔ ظرف کے معاملے میں سارے مرد صفر ہوتے ہیں۔ چاہے وہ باپ ہو، بھائی ہو یا شوہر۔ میں جانتی ہوں تم بہت بہادر ہو، یقیناً اپنے آپ کو سنبھال لوگی۔ آنے والی زندگی کا حوصلے اور سمجھداری کے ساتھ سامنا کروگی، کروگی نا؟“ وہ اسے تسلی دینے لگی۔ اس کی کمر میں بازو جمائل کر کے اس کے بکھرے وجود کو سمیٹنے کی کوشش کرنے لگی۔

”زیبل کہہ رہی تھی زری سے کہنا کہ صرف میری خاطر تھوڑا مسکرا لینا۔ وہ کہہ رہی تھی زری مسکراتی ہوئی بہت اچھی لگتی ہے۔ ایسا لگتا ہے جیسے گلاب کے شگوفے کھل اٹھے ہوں۔“

ہر طرف مدھر پائل بچ رہے ہوں۔“ وہ جبراً مسکرا کر اس کی تشفی کرنا چاہ رہی تھی۔ زرسا نگہ روتے روتے مسکرا دی۔

”زیل سے کہنا وہ میرے پاس ضرور آئے۔“

”کہہ دوں گی، اچھا اب میں چلوں گی۔“

”اتنی جلدی؟“ وہ اداس ہونے لگی۔

”کیا کروں، بڑی مشکل سے آئی ہوں، اتنے دنوں سے گل بی بی کی طرف بھی نہیں گئی۔“

”شاہ خانم سے ڈرتی ہو تم بہت۔“ زرسا نگہ بھی اس کے ساتھ کھڑی ہو گئی، اس کی پلکیں جھک گئیں۔

”ہاں۔“ اس نے صاف گوئی سے کہہ دیا۔ ”تم تو جانتی ہو زری! گل بی بی کے نام پر ہی شاہ خانم برہم ہو جاتی ہیں۔ تمہارے گھر کا بہانہ کر کے آئی ہوں نا، تو ان سے بھی مل آتی ہوں۔“

”اکیلی کیسے جاؤ گی وہاں تک۔ ٹھہرو میں بخت آرا کو تمہارے ساتھ بھیج دیتی ہوں، وہ تمہیں.....“

”نہیں نہیں اس کی ضرورت نہیں ہے۔“ اس نے جلدی سے انکار کر دیا۔ ”بس تھوڑا راستہ ہی تو ہے، واپس یہیں آؤں گی۔ محمد سلام گاڑی لے کر آجائے گا۔ اچھا خدا حافظ۔“

زرسا نگہ ایک بار پھر اس کے گلے لگ گئی۔ خود بخود ہی گرم گرم آنسو دونوں کی آنکھوں سے بہہ نکلے۔

”میری باتیں ضرور مان لینا زری۔ یہ تیرے حق میں بہتر ہے۔“ اشتارا الگ ہوتے ہوئے بولی تو اس نے سر ہلا دیا۔

زرسا نگہ کے کمرے سے وہ باہر آگئی۔ چھوٹی سی راہداری میں خاموشی تھی۔ سب عورتیں نور جان بی بی کے چھوٹے سے کمرے میں جمع خوش گپیوں میں مصروف تھیں۔ وہ نور جان کو رک کر کمرے کی کھڑکی سے ہی خدا حافظ کہہ کر باہر نکل گئی۔

اس کی نگاہیں زرسا نگہ کے کمرے کے باہر دوسری طرف رکھی چھوٹی سی لکڑی کی الماری کے پاس کھڑے نواب داد پر نہ پڑ سکی تھیں جو کب سے کھڑا ان دونوں کی گفتگو سن رہا تھا۔ وہ اپنے کسی کام کے سلسلے میں حاجی سے ملنے آیا تھا۔ مگر اس کے قدم تماش کے نام پر رک گئے تھے اور اس کی سماعت نے جو کچھ سنا اس کے دل کے لئے بہت

اذیت ناک تھا۔

زرسانگہ کی سسکیاں۔

تماش کی چاہت میں اس کی ڈوبی آواز۔

اس کی روح میں جیسے کند چھری پھیر دی ہو زرسانگہ نے۔

اس کا وجود کاپنے لگا۔ سرخ ہونٹ دانتوں میں دبانے سے اور بھی سرخ انکارہ ہو گئے۔

پیشانی پر شکنوں کا جال سا بن گیا۔ اس کی منگ جو اب صرف ایک دن بعد اس کی منکوحہ ہو رہی تھی، تماش خان کی محبت میں پور پور ڈوبی ہوئی تھی۔ اس کی آنکھیں خون اگلنے لگیں۔

وہ حاجی کو ڈھونڈنے کی بجائے سب سے نظر بچاتا واپس باہر نکل گیا۔

+++

”امی، امی۔ کیا یہ فیصلہ، یہ خیال آپ ترک نہیں کر سکتیں۔“ ماہ گل کی آواز میں رونے کا تاثر پیدا ہو گیا تھا۔ اسے گہرا صدمہ ہوا تھا، یہ اس کی ماں کیا کرنے لگی تھی؟ پھر یہ کسے امتحانات میں تھینے کا عزم کر چکی ہیں۔

”نہیں بدل سکتی میں۔ اس لئے کہ یہ فیصلہ صرف میرا ہی نہیں تمہارے ابو اور شاہ خان کا بھی ہے جو غلط قطعی نہیں ہے۔“ امی یہ کہہ کر کرسی سے اٹھنے لگیں تو ماہ گل نے جلدی سے انہیں بازو سے تھام کر دوبارہ بٹھا دیا اور خود ان کے سامنے دو زانو بیٹھ گئی۔

”مجھے دیکھئے امی! آپ سب کے مشترکہ فیصلے کی بھینٹ چڑھ گئی ہوں میں۔ یہ وٹے سٹے کی شادیاں بربادی ہے سراسر۔ اگر ان میں سے کوئی فریق بھی دل سے راضی نہ ہو یا اپنے شریک سفر سے ذہنی ہم آہنگی نہ ہوئی تو، تو اس کی سزا سب کو ملتی ہے۔ جس طرح مجھے مل رہی ہے۔ آپ جانتی بھی ہیں کہ زمان بھائی اور شاردہ بھابی کی ازدواجی زندگی کی ناکامی کا دکھ میں بھی سہہ رہی ہوں۔“

”مگر یہاں یہ معاملہ نہیں ہے ماہی!“ امی اس کے رونے پر نرم پڑ گئیں۔ اشتارا بہت معصوم اور پیاری بچی ہے اور اشمیل بھی سلجھا ہوا پڑھا لکھا لڑکا ہے۔“

”امی، مجھے اشمیل اور سحر گل کے رشتے سے انکار نہیں ہے۔ مگر، مگر امی! اشتارا اور فروان، بہت بے جوڑ ہو گا یہ رشتہ۔ صرف جسمانی ساخت سے کچھ نہیں ہوتا۔ فروان ذہنی طور پر بہت پست ہے اور پھر وہ اشتارا سے ایک سال چھوٹا بھی ہے۔“ وہ جھنجلا گئی۔

کیوں نہیں سمجھ رہی تھی اس کی ماں۔ جان بوجھ کر آنکھ بند کرنے سے یہ صاف نظر

آنے والے مسئلے ختم نہیں ہو جاتے۔

”لیکن شاہ خانم کو کوئی تردد نہیں ہے۔“ امی نے تیزی سے اس کی بات کاٹ دی تھی۔
ماہ گل تڑپ کر کھڑی ہو گئی۔

”بات پھوپھی جان کی نہیں، اشتارا کی ہے۔ وہ پھوپھی جان کے کسی فیصلے پر انکار کرنے کی جسارت نہیں رکھتی۔ میری طرح سولی پر خاموشی سے چڑھ جائے گی اور قطرہ قطرہ پگھل کر ختم ہو جائے گی۔ خدا کے لئے امی، یہ سراسر ظلم ہو گا۔“ وہ ہاتھ جوڑ کر پلٹتی ہو گئی۔ اس کی نظروں میں سحر گل اور اشتارا کے معصوم چہرے گھومنے لگے۔
کچھ بھی ہو، گھائے میں یہ لڑکیاں ہی رہیں گی۔

یہ معصوم معصوم چہرے۔

خاموش بے زبان بیٹیاں۔

کیسی ماں ہے یہ ایک بیٹی کی بربادی سے، عبرت نہیں لیتی۔ دوسری کو بھی مہوئے مقتل کھینچے لئے جا رہی ہے۔

اس نے بھیگی بھیگی آنکھوں سے امی کی طرف دیکھا تو وہ رخ پھیر کر کھڑی ہو گئیں۔ اور اس کی تمام تر تاویلوں کو، اس کے سارے آنسوؤں کو پس پشت ڈال کر کمرے سے باہر نکل گئیں۔

”اوہ خدایا۔“ اس نے کانپتے لب دانتوں میں مضبوطی سے جکڑ کر دیوار سے ٹیک لگائی۔ امی اور ابو نے میرے دکھ پر شاید آنکھیں بند کر لی ہیں یا میرے دکھ کو، میری بے سکونی کو محسوس ہی نہیں کر سکے ہیں اب تک۔“

بڑھا لکھا اور سلجھا ہوا تو مسعود شاہ بھی تھا۔

آنکھوں پر تل تو زمان بھائی بھی تھے۔

مگر کہاں گئی ان کی وہ تعلیم؟

کہاں کھو گئی وہ تربیت؟

اونہہ اس مقام پر آ کر سارے مردوں کی ذہنیت ایک ہی ہو جاتی ہے چاہے وہ ان پڑھ ہوں یا تعلیم یافتہ۔ معصوم تو شاردا بھابی بھی ہیں۔ مگر پھر بھی زمان بھائی ان سے نباہ نہیں کر سکتے۔ محض کم تعلیم ان کے دکھوں کا سبب بن گئی۔ مگر مجھ میں کیا کمی تھی۔ پڑھی لکھی سلجھی ہوئی۔ میرے نصیب میں ان دکھوں کا سبب کیا ہے۔

یہی نا کہ مسعود شاہ بہن کے دکھ پر آنکھیں بند کر کے نہیں بیٹھ سکتا۔ وہ کچھ نہیں کر سکتا تو

اپنی مردانگی کی ضربیں مجھے لگاتا ہے۔ شاید اسی طرح بہن کے دکھ میں کمی آجائے۔ آہ کاش۔ اس طرح کمی ہی آجاتی۔ میری اذیت بھابی کی خوشی بن جاتی۔ مگر افسوس ہم دونوں ہی خالی ہاتھ ہیں۔

خوشیوں اور مسرتوں کے لئے ہاتھ بڑھاتے ہیں تو ہتھیلیوں پر صعوبتوں کے رنگ چمٹ جاتے ہیں۔

اب قصور وار کون ہے۔

میں؟

شاردا بھابی؟

مسعود شاہ؟ یا زمان بھائی؟

اگر اس میں سے قصور وار کوئی بھی نہیں تو پھر؟

یہ والدین کے کئے گئے فیصلے ہی غلط تھے۔ وہی قصور وار ہیں، ہاں۔

”آپی، آپی!“ فروان اسے پکارے جا رہا تھا۔ اس کی بند آنکھوں سے آنسو بہہ رہے

تھے۔ اس کی ذات کا سارا کرب آنسو کی صورت بہہ رہا تھا۔

”آپی، کیا ہو گیا ہے؟“ فروان اس کے دونوں شانے تھام کر جھنجھوڑنے لگا۔

اس نے آہستگی سے آنکھیں کھولیں۔ بڑی بڑی خوبصورت آنکھوں میں سوائے

آنسوؤں کی دبیز چادر کے کچھ بھی نہ تھا۔ فروان پریشان ہو گیا۔

”میرا دل چاہتا ہے آپی میں مسعود بھائی سے خود بات کروں۔ آخر آپ کا کیا قصور

ہے جو سزا سہہ رہی ہیں۔“ فروان کا دل کٹ گیا۔ اس نے اپنا مضبوط ہاتھ اس کے نازک

شانے پر رکھ دیا۔

”اگر تم کہو آپی تو میں آج ہی۔“

”نہیں، نہیں، نہیں، نہیں، نہیں!“ اس نے جلدی سے آنکھیں رگڑ ڈالیں۔ ”یہ رشتے بہت نازک

ہوتے ہیں ذرا سی ٹھیس پر چکنا چور ہو سکتے ہیں۔“

”اونہہ، کون سا اس رشتے کا پاس کر رہے ہیں مسعود بھائی۔“ وہ جل اٹھا۔

”نہیں، نہیں، نہیں، نہیں، نہیں!“ اس نے فروان کو مشتعل دیکھ کر بات

ٹالنی چاہی پھر کچھ سوچ کر بولی۔

”پتہ ہے امی کیا چاہتی ہیں؟“

”کیا؟“ فروان نے پوری آنکھیں کھول کر ماہ گل کی طرف دیکھا جیسے وہ کوئی بہت ہی

پراسرار بات کہنے کو تھیں۔

”اشمل بھائی اور سحر گل کا آپس میں رشتہ ہو جائے اور۔“

”یہ تو بہت اچھی بات ہے۔“ فروان نے اس کا جملہ کاٹ کر مسرت کا اظہار کیا۔ ”ہاں اور، اور کیا؟“

”اور۔“ ماہ گل نے کرب بے لب دانتوں میں جکڑ لئے۔ ”تنت..... تمہارا اور اشتارا کا رشتہ۔“ اس نے جملہ پورا نہ کیا اور ہمدردی سے فروان کی سمت دیکھا، مگر اس کی آنکھوں میں تحیر سمٹ آیا۔

فروان کی آنکھیں چمک اٹھی تھیں۔ لب بے حد خوبصورت انداز میں مسکرانے لگے۔ وہ اچانک ہی جذبات کی یورش سے ہنس پڑا۔

”آ..... آپ سچ کہہ رہی ہیں آپ؟“ اس کی آواز لڑکھرائی۔

”اوہ گاڈ! اتنی بڑی خبر آپ نے مجھے یوں کھڑے کھڑے سنا دی، بغیر مشائی کے۔ کیا میرے جذبوں کا اتنی جلدی انعام مل گیا۔“ وہ مارے خوشی کے ناچ اٹھا۔

”زندگی یوں بھی مہربان ہو جاتی ہے آپنی۔“ وہ تیزی سے پلٹا اور کمرے سے باہر نکل گیا۔

ماہ گل پھٹی پھٹی آنکھوں میں تحیر آمیز بے یقینی سمیٹے اسے بھاگتا دیکھتی رہی۔ اس کا دماغ ماؤف ہونے لگا۔

”اوہ، میرے خدا۔ تو کیا فروان، فروان بھی۔“ اسے لگا جیسے وہ ابھی چکرا کر فرش پر آگرے گی۔

+++

اشتارا، زرسا نگہ کے گھر سے نکل کر جلدی جلدی چلنے لگی۔ راستے ناہموار تھے۔ اسے چلنا دشوار ہو رہا تھا۔ وہ دوسری طرف گزرتی شفاف سڑک پر چلنے سے گریز کر رہی تھی۔ اس نے چادر کا نقاب منہ پر لگا لیا۔ مبادا کوئی دیکھ نہ لے۔ زیہل کی غیر موجودگی میں وہ پہلی بار تنہا نکل گئی تھی۔ وہ چھپ کر گل بی بی کے گھر جتنی بار بھی گئی تھی زیہل اس کے ہمراہ تھی۔

مگر آج نہ جانے کیوں اسے زیہل کو ساتھ لینے کا خیال ہی نہ آیا اور اب اسے اپنی اس حماقت کا شدید افسوس ہونے لگا۔

اس نے ایک طرف رک کر دائیں بائیں دونوں طرف نگاہیں دوڑائیں اور راستے کا

تعیین کرنے لگی۔ برسات کی وجہ سے ابھی تک اطراف میں چھوٹے چھوٹے ٹالے پانی سے بھرے ہوئے تھے۔ وہ کچھ سوچ کر بائیں طرف مزگنی اور تیزی سے چلنے لگی۔ مگر خاصی دور نکل جانے کے بعد اس کا دل زور سے دھڑکا۔ اس کی چھٹی حس نے خبردار کر دیا کہ وہ غلط راستے پر آ نکلی ہے۔

”اوہ خدایا۔“ وہ بوکھلا کر رہ گئی۔ اس نے دور دور تک نگاہیں دوڑائیں۔ ویران اور سنسان سڑک پر جو کسی ذی روح کے استعمال میں نہ تھی، سڑک کے اطراف ٹوٹی پھوٹی چھوٹی چھوٹی کھائیاں تھیں۔

وہ ایک لمحہ ضائع کئے بغیر پلٹی مگر اس کے قدم جیسے فرش نے جکڑ لئے ہوں۔ اس کی بڑی بڑی آنکھوں میں دہشت پھیلنے لگی اور حلق میں جیسے کانٹے سے چبھنے لگے۔ پھر اچانک میکانکی انداز میں اس کے پیر حرکت میں آ گئے۔ ہیبت ناک موت کا خوف، اس کے خون کو بجائے جمانے کے مشتعل کر گیا۔ اسے بہر کیف اپنا دفاع کرنا ہی تھا۔ اس نے بغیر اطراف کے دیکھے آگے دوڑ لگا دی۔ ناہموار راستے۔

چھوٹی چھوٹی کھائیاں۔

پانی سے بھرے اونچے اونچے گڑھے۔

اسے کچھ بھی نظر نہیں آ رہا تھا۔ وہ اندھا دھند بھاگنے لگی، پھر اچانک اس کے حلق سے ایک دلخراش چیخ نکل گئی جو پوری فضا میں پھیل گئی۔



شاہ خانم کا وجود تھرا اٹھا۔ اُن کی آنکھوں میں غصے کے ہمراہ اضطراب سمٹ آیا۔
 ”کہاں چلی گئی ہے اشتارا؟ — تم سب لوگ منہ دیکھتے رہ گئے۔ میری بیٹی کو اگر
 کچھ بھی آج آئی تو میں پوری وادی کو تباہ و برباد کر دوں گی۔“ ان کی پاٹ دار آواز حویلی
 کے در و دیوار کو لرزائے دے رہی تھی۔

محمد سلام تھر تھر کانپ رہا تھا جیسے یہ سارا قصور اسی کا ہو اور ابھی شاہ خانم اٹھے موت کی
 سزا کا حکم سنا دیں گی۔

”محمد سلام! تم نے نور جان سے پوچھا نہیں کہ وہ نکل کر کس طرف گئی تھی؟“ انہوں
 نے کوئی چوتھی بار یہی سوال پوچھا۔

”جی — پوچھا تھا۔ وہ کہہ رہی تھی کہ خان زادی کوئی آدھا گھنٹہ پہلے
 ان کے گھر سے نکل چکی تھیں۔ اور جی میں تو گل بی بی کے گھر بھی معلوم کر آیا تھا۔“
 اس نے چوتھی بار وہی جواب دیا اور پھر سمٹ کر کھڑا ہو گیا۔

زیبل الگ دیوار میں سمٹی، لرز رہی تھی اور لہجہ لہجہ گن رہی تھی کہ ابھی — بس ابھی
 شاہ خانم کا عتاب اس پر نازل ہوا ہی چاہتا تھا۔

اشتارا کے یوں اچانک غائب ہو جانے پر ساری حویلی میں کھلبلی مچ گئی تھی۔ عزت
 خان بھاگا بھاگا زمینوں کی طرف گیا تاکہ بابا خان کو اشتارا کے یوں اچانک غائب ہو
 جانے کی اطلاع کرے۔ پسینے میں شرابور ہانپتا کا پتا وہ زمینوں تک آیا تو بابا خان وہاں
 موجود نہیں تھے۔ وہ ذولین کی طرف بھاگا۔

”کیا بات ہے عزت خان؟“ ذولین نے سامنے پڑا رجسٹر بند کرتے ہوئے عزت
 خان کو گھبرایا ہوا اپنی طرف آتے دیکھ کر پوچھا۔

عزت خان اس کے سامنے رک کر اپنی بے ترتیب سانسیں درست کرنے لگا۔
 ”اب بول بھی دے عزت!“ قابل نواز جو ذولین کے پاس ہی کھڑا تھا، عزت خان

کو خاموش دیکھ کر بولا۔

”وہ جی۔۔۔ اشتا۔۔۔ تارا بی بی۔۔۔“ وہ گھبراہٹ میں ہکلا کر بولا۔

”کیا ہوا اشتارا کو؟“ ذولین خان چونک اٹھا۔

”وہ جی۔۔۔ پتہ نہیں، خان زادی غائب ہو گئی ہیں کہیں۔“

”کیا!۔۔۔ غائب ہو گئی ہے؟“ ذولین خان اپنی جگہ سے اچھل پڑا۔ اسے لگا جیسے

عزت خان نے ڈھیروں پتھر اس کے سر پر لڑھکا دیئے ہوں۔

”وہ اپنی سہیلی زرسا نگہ کے گھر گئی تھیں۔ محمد سلام گاڑی میں چھوڑ آیا تھا۔ مگر جب

لینے گیا تو بی بی وہاں سے نکل چکی تھیں۔ مگر پھر جانے کہاں غائب ہو گئیں۔ محمد سلام نے تو

ہر راستے میں پڑنے والی سڑک دیکھ ڈالی۔ گل بی بی کے گھر بھی پتہ کر آیا مگر۔۔۔ مگر

وہاں بھی نہیں ہیں۔“ اس نے ایک ہی سانس میں ساری تفصیل بتا ڈالی۔

”اب کیا ہو گا جی؟“ قابل نواز بھی گھبرا گیا۔ اس نے ذولین خان کی طرف مضطرب

نگاہوں سے دیکھا۔

اس خبر پر ذولین کا دماغ چند سیکنڈ کے لئے چکرا کر رہ گیا تھا۔ ڈھیر سارے پریشان

مگن خیالات ذہن میں در آئے تھے۔

”وہ کہاں جا سکتی ہے۔۔۔ مجھ سے خفا تھی، شاہ خانم سے خوفزدہ بھی تھی۔ مگر نہیں،

وہ ایسی کوئی حرکت نہیں کر سکتی۔ اور اگر یہ اس کی کسی شعوری حرکت کا فعل نہیں ہے تو پھر

۔۔۔ کون لے جا سکتا ہے اسے؟“ ذہن سخت منتشر ہو گیا۔

مضبوط دل دھڑ دھڑ کرنے لگا۔

”قابل نواز۔۔۔“ اس نے زور سے پکارا۔

”جی۔۔۔ جی خان!“ قابل نواز جلدی سے بولا۔

”تم یہ رجسٹر سنبھالو، میں دیکھتا ہوں جا کر۔“ اس نے رجسٹر قابل نواز کو دے دیا اور

اپنی جیکٹ کی جیب سے چابی نکالتا ہوا تیزی سے جیب کی طرف دوڑا۔

ہر گزرتے لمحے میں اس کے ذہن میں مختلف خیالات آرہے تھے۔

ہیبت ناک۔۔۔

پریشان کن۔۔۔

روح کو لرزادینے والے۔۔۔

اس کی کشادہ پیشانی پر اضطراب کے کئی بل پڑ گئے تھے۔

اس طرح کہاں جا سکتی ہے اشتارہ؟ — یہ سوال اس کے لئے اُلجھن کا باعث تھا۔
اس نے جیب فل اسپڈ پر چھوڑ رکھی تھی۔

اُونچے نیچے ناہموار راستوں پر جیب جھٹکے کھاتی، اُچھلتی، تیزی سے آگے بڑھ رہی تھی۔ زرسا نگہ کے گھر کے قریب سے گزرتے ہوئے اس نے جیب روک دی۔ اب اُسے سوچنا تھا کہ اشتارہ کس راستے سے جا سکتی ہے؟

گل بی بی کے گھر محمد سلام پہنچ کر آیا تھا، اس کا مطلب تھا کہ گل بی بی کے گھر آنے جانے والے عام راستوں پر محمد سلام نے نگاہ ڈالی ہوگی۔

اس کے دائیں بائیں دو سڑکیں تھیں، بائیں جانب نگاہ ڈالتے ہوئے اس کا ذہن ٹھنکا۔ اگر اشتارہ کا یہ شعوری عمل ہے تو یقیناً یہ راستہ ہو سکتا ہے۔
'خودکشی۔'

'نہیں۔' اس کا مضبوط سینے میں مقید دل یوں دھڑکا جیسے ابھی ساری پہلپاں توڑ کر باہر نکل آئے گا۔ اس کا ذہن یہ بات ماننے کو تیار ہی نہیں تھا کہ اشتارہ اس طرح کی کوئی حرکت کر سکتی ہے۔ وہ بظاہر دُور تھا مگر اسے سب سے زیادہ جانتا تھا۔

بہر کیف، اسے اب اشتارہ کو ڈھونڈنا تھا۔ اس نے نگاہیں اطراف میں ڈالتے ہوئے بائیں سڑک پر جیب موڑ دی۔

مگر ٹوٹے پھوٹے راستوں کی وجہ سے اس نے جیب کنارے پر ہی روک دینا مناسب سمجھا اور خود نیچے اُتر آیا۔

اچانک اس کی نگاہ سڑک کے کنارے چھوٹی کم گہری کھائی میں جا پڑی جس میں اُگی خود رو جھاڑیوں میں سیاہ کپڑا پھڑپھڑا رہا تھا۔ وہ تیزی سے اس جانب لپکا اور دوسرے ہی لمحے اس کی سبز آنکھوں کی ساری توانائیاں جاگ اُٹھیں۔ کھائی میں وہ بے ہوش پڑی تھی۔ اس کا نقاب چہرے سے اُتر چکا تھا اور چار جھاڑیوں میں پھنس کر کہیں کہیں سے پھٹ گئی تھی۔

”اشتارہ۔۔۔“

اس نے قریب آ کر بہت زری سے اُسے پکارا مگر وہاں گہرا سکوت تھا۔ گلابی چہرے پر سیاہ پلکیں جامد تھیں۔ سفید ہاتھ سینے پر تھا جبکہ دوسرا ہاتھ زمین پر اُگی چھوٹی چھوٹی خار دار جھاڑیوں کے اوپر گرا ہوا تھا جہاں سے سرخ خون کی باریک لکیر نکل کر جم گئی تھی۔

وہ پہلی بار اس کے اتنے قریب آیا تھا۔ اس کا کھلا، شفاف چہرہ نگاہوں سے اتنا

قریب تھا کہ خود بخود اس کی پیشانی عرق آلود ہو گئی۔ اتنی قربت پر اس کے دل میں عجیب قسم کی لہریں سی اٹھنے لگیں۔ کوئی اور وقت ہوتا تو وہ اپنے دل کی ساری حالت پوشیدہ رکھ کر اس حسنِ ضوِ قلن سے رخ موڑ کر چلا جاتا۔ مگر اس وقت وہ اس حالت میں قطعی نہیں تھی۔ وہ بے یار و مددگار، بے ہوش ایک کھائی میں پڑی تھی۔

اس نے آہستگی سے اس کی پیشانی کو چھوا۔

”اشتارا!“ وہ قدرے اس کی طرف جھکا۔ پھر اچانک اس کے لمس کی کرنیں اُسے بیدار کرنے لگیں۔ ساکن پلکیں تھر تھرائیں، گلاب گلاب لب وا ہوئے۔

”آہ۔۔۔“ ایک ہلکی سی سکاری اس کے لبوں سے آزاد ہوئی۔

”اشتارا! آنکھیں کھولو۔“ دھیمے، گہمیر لہجے کی یہ سرگوشی اشتارا کی سماعت سے ٹکرائی تو اس نے آنکھیں کھول دیں اور چند لمحے اپنے سامنے بیٹھے ذولین خان کو خالی خالی نگاہوں سے تکتے لگی۔

گزرے لمحے یلکنت اس کی آنکھوں کے سامنے لہرانے لگے۔ سیاہ بڑے بڑے خونخوار کتے نہ جانے کہاں سے نکل کر اس کے پیچھے لپکے تھے۔ اتنی ہیبت ناک آواز کے ساتھ اسے دیکھ کر بھونکے تھے کہ وہ اپنے بچاؤ کے لئے بھاگ کھڑی ہوئی تھی اور پھر اپنا توازن قائم نہ رکھ سکی تھی۔

ایک تواتر سے سارا منظر نگاہوں کے سامنے گھوم گیا۔

یلکنت اسے اپنی حالت کا خیال آیا تو بوکھلا اٹھی۔ جھاڑیوں میں پھنسی چادر کھینچ کر جسم پر ڈالی اور اٹھ کر پیچھے کھسک کر بیٹھ گئی۔

”مم..... میں ڈر گئی تھی کتوں سے۔“ اُس نے پلکیں جھکا دیں۔ وہ بغور اُسے ہی دیکھ رہا تھا۔ اس کی آواز پر وہ اپنی محویت سے بیدار ہوا۔

”آں..... ہاں۔۔۔ شکر ہے کہ تم ٹھیک ہو۔“ وہ سیدھا کھڑا ہو گیا۔ ”تمہیں اس طرح تنہا کہیں بھی نہیں جانا چاہئے۔ شاید گل بی بی کی طرف جا رہی تھیں۔“ اس نے صحیح اندازہ لگایا۔

”ہاں۔“ وہ مختصر اُبولی اور اٹھنے کی سعی کرنے لگی۔ مگر درد میں ڈوبا جسم ساتھ نہ دے سکا اور ایک کراہ نکل گئی۔ وہ لڑکھرائی تو ذولین نے جلدی سے تھام لیا۔ تکلیف کی شدت سے اس کی ستارہ آنکھوں میں پانی جمع ہو گیا۔

اس کی آنکھوں کی جھلملاہٹ سے وہ اس کی تکلیف کو محسوس کر رہا تھا۔ یہی وجہ تھی کہ

اس کے چہرے کی کرخنگی میں نرمی پیدا ہو گئی تھی۔

”ہمت کرو۔۔۔ میری جیب قریب ہی کھڑی ہے۔ دیکھو، موسم بھی اپنا رخ بدل رہا ہے۔“ اس نے آسمان کی طرف دیکھا۔ ٹیالے ٹیالے بادل نہ جانے کہاں کہاں سے آ کے جمع ہو رہے تھے۔

”کیا واقعی موسم اپنا رخ بدل رہا ہے؟“ اُس کے لہجے کی نرمی پر وہ چونک کر اسے دیکھنے لگی۔ وہ لمحہ بھر کے لئے اپنا سارا درد بھلا بیٹھی۔۔۔ وہ اس کے اتنے قریب کھڑا، اس کے لئے پریشان تھا۔ اس کے وجود کو سہارا دیتے ہوئے، سارے جہاں کی حلاوت سموئے۔ کیا یہ خواب نہیں تھا؟

”محمد سلام نے تمہیں ہر جگہ ڈھونڈا۔ شاید ان راستوں پر نہیں آیا۔“ وہ کہہ رہا تھا۔
 ”تو کیا تم پریشان ہو کر مجھے ڈھونڈنے نکل آئے؟ آہ۔۔۔“ اُس کے اندر ایک سرشاری سی اُترنے لگی۔ اس نے آنکھیں موند لیں۔ اس کا دل چاہتا تھا کہ کبھی تو اس بے درد کی زندگی میں کوئی لمحہ اس کا اپنا ہو۔

پھول سا نرم لمحہ، آج اس کو مل گیا تھا تو وہ کیسے کھودیتی۔

’اے مغرور آنکھوں والے! آج یہ کرم کیوں؟‘ اُس نے اپنی ابریشمی پلکیں اٹھا کر اسے دیکھا۔ سرمئی گرتے، شلوار میں وہ اس کے سامنے تھا۔ ہمیشہ کی طرح جاذبِ نظر۔ اُس کے دل کا سکون غارت کر رہا تھا۔ آج ان آنکھوں میں فکر مندی تھی، پریشانی تھی۔
 ”اشتارا۔۔۔ اشتارا! کیا پاگل ہو گئی ہو؟“ وہ اُسے خواب کی سی کیفیت میں دیکھ کر جھنجھلا اٹھا۔ ”چلو آؤ۔۔۔“ اُس نے اس کے نرم بازو پر اپنی گرفت مضبوط کر دی۔

”ٹپ۔۔۔۔۔ ٹپ۔۔۔۔۔ ٹپ۔۔۔۔۔“

آسمان سے بوندیں تو اتر سے گرنے لگیں۔ پھر اچانک یہی بوندیں تیز ہو گئیں۔ وہ اس کے بازو کا سہارا لئے دھیرے دھیرے چلنے لگی۔

اچانک ذولین خان کی نگاہ اس کی سفید مرمریں کلائی پر پڑی جہاں سے خون دوبارہ بہنے لگا تھا۔ اس نے جیب کے پاس اُسے روک کر اس کی کلائی تھام لی۔
 ”بہت زیادہ خون بہہ رہا ہے۔“

”ہاں، شاید کوئی نوبک دار پتھر لگ گیا تھا۔“ اس نے آہستگی سے سر ہلا دیا۔
 ذولین خان نے جیکٹ کی جیب سے اپنا رومال نکالا اور اس کی کلائی تھام کر زخم پر مضبوطی سے باندھنے لگا۔ اشتارا چند ثانیے حیرت سے اسے دیکھتی رہی۔۔۔ یہ یگانگ

زندگی کا رخ کیسے بدل گیا۔۔۔ کیا اس کی بیزار طبیعت میں پیار پیدا ہو گیا تھا یا محض ہمدردی تھی؟

وہ آنکھیں پوری کھولے اس ستم گر کو دیکھنے لگی جو آج اُسے حیرتوں کے سمندر میں لمحہ لمحہ دھکیل رہا تھا۔

کاش۔۔۔ کاش یہ لمحے امر ہو جائیں۔ یہ وقت کبھی نہ ختم ہو۔۔۔ وقت کی نبضیں تھم جائیں۔

اس کے دل میں یہ خواہش مچل کر رہ گئی۔

ذولین خان نے رومال باندھ کر نگاہیں اوپر اٹھائیں تو وہ سحر انگیز ستارہ صفت نگاہیں اسی کی جانب محو تھیں۔

یہ ایک اس کے مضبوط سینے میں مقید دل میں شعلہ سا لپکا۔

وہ کچھ کہتی آنکھیں

ایسی ساگر ساگر آنکھیں

اتنا جاذب نظر چہرہ۔

معا اس نے لب بچھینچ کر نگاہیں پھیر لیں۔

ایک کرب سمٹ آیا اس کے دل کی سرزمین پر۔ وہ اچھی طرح جانتا تھا، یہ شکر فی لب، یہ گلاب، گل تر سے بھی خوش رنگ عارض، یہ طلائی رنگ گیسو، یہ شفیق رنگ چہرہ اس کا نہیں بن سکتا۔

وہ انجام سے باخبر تھا اور خوفزدہ بھی کہ یہ خوش رنگ گھٹائیں کہیں دور برس جائیں گی اور وہ یونہی تشنہ لب رہ جائے گا۔

نہیں۔۔۔ وہ تشنگی کے عذاب سے دوچار ہونا نہیں چاہتا تھا۔ وہ اپنے دل کے اندر مچلتے شعلوں کو ہوا دینے کی بجائے ان پر بے حسی کی برف جما دینا چاہتا تھا۔

ہر جذبہ، ہر احساس، ہر خیال منجمد کر دینا چاہتا تھا۔

”ذولین خان! کیا یہ صرف ”ہمدردی“ ہے۔۔۔؟“ اشتارا کے لبوں پر بے اختیار یہ سوال مچل اٹھا۔

ذولین خان نے جیب کی ڈرائیونگ سیٹ سنبھالتے ہوئے اسے دیکھا۔ وہ فرنٹ سیٹ پر بیٹھ چکی تھی اور امید افزا نگاہوں سے اسے دیکھ رہی تھی۔

یہ معصوم معصوم چہرہ ذولین کے دل کو گھائل کر دینے کو کافی تھا۔

”تم خان چچا کی امانت ہو اور میں خان چچا سے وابستہ ہر شے کی حفاظت کرنا اپنا فرض سمجھتا ہوں۔“

وہ ساری نرمیاں، لہجے کی ساری حلاوت یکسر غائب ہو گئی تھی۔

وہ چنان صفت لہجہ جو اشتارا خان کے دل کی نرم نرم دیواروں کو لہو کر گیا۔ وہ سناٹے میں رہ گئی۔ کیا یہ محض خواب تھا؟ اس کی آنکھوں میں بھی کاجل کی لکیر بے اختیار بھینکتی چلی گئی اور آنکھیں یکسر سمندر بن گئیں۔

محبت بالآخر دکھ ہی دیتی ہے۔ وصل ہو یا ہجر، یہ کانٹوں سے پر راستہ ہے جو قدموں کو نگار کر دیتا ہے۔

اس نے چہرے کا رخ موڑ لیا۔ لمحوں میں جز پکڑتی امیدیں پھر سے سوکنے لگی تھیں۔ دل ٹوٹتے ہی جسم کی ساری تکلیف جاگ اٹھی۔ منھی منھی خوشگوار بوندیں اسے آگ میں لپٹی گولیاں محسوس ہونے لگیں۔

”ذولین خان! کیا واقعی آپ جیسے نظر آتے ہیں اندر سے بھی ویسے ہی ہیں؟“ اس نے بکھرتے لہجے میں پوچھا تو وہ چونکا۔

اس کا دل اندر ہی اندر پکھلنے لگا۔

”نہیں اشتارا مہروز! میرے دل پر بے اعتنائی اور نفرت کی محض راکھ جمی ہوئی ہے۔ کبھی کبھی یہ اڑنے لگتی ہے تو اندر سے بہت نرم، بہت شیشیل نظر آتا ہے۔“

”ہاں شاید۔“ اس نے بہت کھردرے اور کرخت لہجے میں جواب دیا اور جیب کی رفتار بڑھا دی۔

وہ جلد از جلد حویلی پہنچ جانا چاہتا تھا۔

وہ اس کے قریب بیٹھی اس کے دل کی دنیا کو زیر و زبر کر رہی تھی۔ عجیب سے شوریدہ سر جذبے دل کے ساحل پر سر پٹخ رہے تھے۔ وہ ٹوٹنا نہیں چاہتا تھا۔ وہ ہارنے سے خوفزدہ تھا۔

اس کے وجود سے اٹھتی مہکی مہکی خوشبو اس کے سارے وجود کو اپنی لپیٹ میں لے رہی تھی۔ اس کے قرب کی آنچ اس کی ہستی پر طلسم طاری کر رہی تھی۔

”نہیں ذولین خان! تم انتقام لے رہے ہو۔ اپنی محرومیوں کا بدلہ لے رہے ہو۔ ایک شخص کی نفرت کا انتقام تم اس کی پوری صنف سے لے رہے ہو۔ یہ مردانگی نہیں ہے ذولین خان!“ وہ اچانک پھٹ پڑی۔ اس کا دل غموں کے بوجھ سے ٹوٹنے لگا تھا۔

وہ متحیر رہ گیا۔ خود بخود اس کا پیر بریک پر پڑا اور جیب اچھل کر رک گئی۔
 ”تم بظاہر چٹان نظر آنے والے، دراصل بزدل ہو، کم ہمت ہو۔ تم اپنے اندر کی جمع
 شدہ آگ کو ٹھنڈا نہیں کر سکتے تو مجھ پر برساتے رہتے ہو۔۔۔ شاید اس طرح میرا تڑپنا
 شاہ خانم کو بکھیر کر رکھ دے۔۔۔ میری لمحہ لمحہ موت شاید ان کا سکون غارت کر دے۔
 ہے نا یہی بات؟ بولو، جواب دو۔“ وہ دیوانی ہو گئی۔ وہ اس کا بازو تھام کر جھنجھوڑنے لگی
 تھی۔ اس کی آنکھوں کا سمندر بہنے لگا۔

”اشٹارا!“ وہ چیخ اٹھا۔۔۔ اس کے دونوں ہاتھ اپنے قوی ہاتھ میں جکڑ لئے۔
 ”چھوڑ دو مجھے۔۔۔ چھوڑ دو۔“ وہ اس سے بھی زور سے چیخی۔ ”تم ایسے مرد ہو جو
 محض ہر لمحہ، ہر وقت اپنی انانیت کی تسکین کا سامان ڈھونڈتے پھرتے ہو۔ تم نے یہ کھر دررا
 لبادہ صرف اور صرف میرے لئے پہن رکھا ہے۔۔۔ محرومیوں، اپنے ساتھ کی گئی
 زیادتیوں کا بدلہ افسل خان سے یا بابا خان سے کیوں نہیں لیتے؟ تم نے ایک
 عورت کے ہاتھوں ڈکھ سہے ہیں۔۔۔ تم بزدل ہو، محض اپنی.....“ وہ جنونی آواز میں
 چلا رہی تھی مگر اس کے بقیہ لفظ حلق ہی میں رہ گئے۔

”چٹاخ“ کی آواز کے ساتھ ہی اس کے نرم رخساروں پر سرخ نشان ابھر آیا تھا۔
 ذولین کے تھپڑ نے اُسے گنگ کر دیا تھا۔

بڑی بڑی آنکھوں کی پتلیاں ساکن ہو گئیں۔ انگارہ ہوتے رخسار پر ہاتھ رکھ کر اس
 نے ذولین خان کو ایسی نگاہوں سے دیکھا کہ اس نے نگاہیں جھکا لیں۔
 ”میں اپنی ذاتیات میں کسی کو مداخلت کا حق نہیں دے سکتا۔ میری زندگی میری ذاتی
 ہے۔ چاہے میں کسی طرح بھی بسر کروں۔“ اس نے تپتے ہوئے لہجے میں کہا اور جیب
 اشارت کر دی۔

”مگر میں کیا کروں کہ میرے حصے کی ساری روشنیاں تمہاری ہتھیلی میں اُتری ہیں۔
 چاہو تو تم مٹھی کھول کر میرا دل منور کر دو۔ چاہو تو ظلمتوں میں دھکیل دو۔“
 وہ سوچنے لگی اور دونوں ہاتھوں میں چہرہ چھپا کر پھوٹ پھوٹ کر رو دی۔ اس کی
 سسکیاں ذولین خان کے دل کی دیواروں سے ٹکرا کر اس کے لئے اذیت کا باعث بن
 رہی تھیں۔ مگر وہ چپ رہا۔ خود اس کے دل کی حالت عجیب ہو رہی تھی۔ اس کا ذہن سخت
 منتشر ہو گیا تھا۔ وہ اس کی تسلی تشفی کرنے کو قطعی آمادہ نہ تھا۔

اس کی روح بے قرار تھی۔ اس کے دل میں عجیب جذبے محل محل اٹھتے تھے مگر ذہن

ان جذبوں کی پذیرائی کے لئے تیار نہ تھا۔ دل و دماغ کے چکر میں گرفتار آدمی دو طرفہ ہوا کے درمیان نرم و نازک شاخ کی مانند ہوتا ہے جو کسی وقت بھی باد مخالف کے تیز جھونکوں سے ٹوٹ سکتی ہے۔ اور وہ کسی قیمت پر بھی ٹوٹنے کو تیار نہ تھا۔

اس نے جیب حویلی کی طرف جانے والی سیدھی سڑک پر ڈال کر ایک نظر اس کے آزرده جمال پر ڈالی۔

”تم محبت کو کیا سمجھتی ہو؟“ وہ پوچھ رہا تھا۔ مگر وہ چپ رہی۔ احساسِ تذلیل سے اس کا رومان رواں سلگ رہا تھا۔ وہ اس سفاک انسان کی طرف اب دیکھنا بھی نہیں چاہتی تھی۔

”یقیناً کوئی خوشنما پھول یا دمکتا رنگ۔۔۔ جسے ہاتھ بڑھا کر مٹھی میں جکڑ لوگی۔ ہے نا؟ اگر یہی سوچ رہی ہو تو یہ سراسر بے وقوفی ہے۔ ہم جہاں کھڑے ہیں وہاں محبت وقت کے اس منہ زور وسیع سمندر میں ڈولتی پرانی ناؤ کی طرح ہے۔“

”نہیں ذولین خان! یہ سب خود کو بہلانا ہے۔ جو محبت کے لمس سے آشنا نہیں ہوتے نا، وہ اسے اتنی ہی خوفناک شے سمجھتے ہیں۔ اس نے کرب سے سوچا مگر کہا کچھ نہیں۔“

جیب حویلی کے بڑے سے پورچ میں عمر کی تو وہ چہرہ چادر سے رگڑ کر اس کی سمت دیکھے بغیر اترنے لگی۔

”اشتارا!“ ذولین نے اُسے پکارا تو اس نے پلٹ کر دیکھا۔ ”اب آئندہ اس طرح تنہا چھپ کر کہیں مت جانا۔ ضروری نہیں ہر بار تم حادثاتی موت کو ٹھکست دے۔ کو۔“ اس کا لہجہ ناصحانہ تھا۔ اشتارا نے لب بھینچ لئے۔

”کاش میں اس وقت موت کو ٹھکست نہ دے سکی ہوتی۔ لہجہ لہجہ ہزیمت کے احساس کا شکار ہونے سے تو یہی بہتر ہوتا۔“ اس نے گلوگیر لہجے میں کہا اور نیچے اتر آئی۔

آزرده چہرہ۔

بھگی بھگی پلکیں۔

اور لہجے کا اتنا بکھراؤ۔

ذولین خان کی پسلیوں میں وہاں دل زور زور سے دھڑکنے لگا۔

اس نے کلائی سے رومال کھینچ دیا۔ رومال کی سخت رگڑ سے خون دوبارہ بہنے لگا۔

”یہ کیا کر رہی ہو اشتارا؟“ وہ جیب سے اتر آیا۔ اس کی آنکھوں میں خفگی سمٹ آئی۔

”میں ہمدردی سے نفرت کرتی ہوں۔“ اس نے اس کی برہمی کا قطعی نوٹس نہ لیا۔

ادھر عزت خان، اشتارا کو دیکھ کر حیران ہو رہا تھا۔ پھر اچانک دوسری طرف پریشان کھڑے شاہ خانم اور بابا خان کی طرف دوڑا۔ مگر بابا خان اور شاہ خانم اسے دیکھ چکے تھے۔ وہ پورچ کی طرف بڑھے۔

”اشتارا بیٹی!“ بابا خان کے بے قرار وجود میں جیسے ٹھنڈک سی اتر گئی۔
 ”بب — بابا خان!“ وہ بابا خان کو دیکھ کر دیوانہ وار ان کی طرف لپکی اور ان کے سینے پر سر رکھ کر پھوٹ پھوٹ کر رو دی۔

زہیل اور خیزراں بھی اس طرف دوڑی آئی تھیں۔
 ”ایک گڑھے میں پھسل کر گر گئی تھی۔“ ذولین خان سب کو مختصراً بتا رہا تھا۔ ”پھاڑی کتے ان کے پیچھے بھاگے تھے۔“

”خدا کا شکر بچ گئی۔ زیادہ چوٹیں تو نہیں آئیں بیٹا؟“ بابا خان نے اس کے بالوں پر پیار بھرا بوسہ دے کر پوچھا۔

’بہت چوٹیں آئی ہیں بابا خان! آپ تو کیا کوئی بھی اس کا مداوا نہیں کر سکے گا۔ وہ دل ہی دل میں کہہ کر رہ گئی۔

”نہیں، بس بے ہوش ہو گئی تھی۔“ اس نے رندھے ہوئے لہجے میں کہا۔
 شاہ خانم بھی قریب آ گئی تھیں۔ انہوں نے ایک نظر ذولین خان پر ڈالی اور لب بھینچ لئے۔ ان کے اندر بسی نفرت کے انکارے پھر سے جلنے لگے۔ وہ ذولین کے ہمراہ آئی تھی۔ اتنا سفر بھی اسی کے ہمراہ طے کیا۔ انہیں بھلا کیسے گوارا ہوتا — وہ ویسے بھی اشتارا کا جھکاؤ ذولین کی طرف وقت کے ساتھ بڑھتا دیکھ کر پریشان ہو کر رہ گئی تھیں۔
 ”آؤ — اندر آ جاؤ۔“ انہوں نے اشتارا کو سنبھالا۔ زہیل نے بھی دوڑ کر اشتارا کو تھام لیا۔

”آؤ ذولین! تم بھی اندر آؤ۔“ بابا خان نے اسے جاتا دیکھا تو پکارے۔
 ”نہیں خان چچا! میں اب ذرا زمینوں کی طرف جاؤں گا۔ ویسے بھی خاصا وقت برباد ہو گیا ہے۔“

اس نے دانستہ یہ جملہ شاہ خانم کو جتانے کے لئے کہا اور بڑے بڑے ڈگ بھرتا جیب کی طرف آ گیا۔

+++

”اچھا تو جناب! آپ کو اپنی دھرتی کی یاد آ گئی اچانک، یا کسی الہڑدوشیزہ کی یادیں

دل میں گفتگو و بجا رہی ہیں؟“

”اُوں، ہوں۔۔۔ احسن! کبھی تو سنجیدگی کا لبادہ اوڑھ کر میرے پاس آیا کرو۔“
وہ اپنا سیاہ چمڑے کا بیگ بھر رہا تھا، پلٹ کر اس کی طرف تنہی نگاہوں سے گھورتے ہوئے
بولتا۔

”کیوں۔۔۔ تم ایک سنجیدہ سب کے لئے کافی نہیں ہو، میں بلاوجہ لوگوں کی
دوران زندگی کو مزید دیران کر دوں۔“ وہ ترکی بہ ترکی بولا۔ ”سنو! تم نے میری بات کا
جواب نہیں دیا۔“ وہ گھوم کر بیڈ پر بالکل اس کے سامنے دراز ہو گیا۔

”تم نے کوئی سوال ہی کب پوچھا ہے۔۔۔ صرف بکو اس کی ہے۔“ اس نے بیگ
کی زپ بند کر کے بیگ اٹھا کر ایک طرف رکھ دیا اور پھر اس کی طرف متوجہ ہوا۔

”پوچھ تو رہا ہوں۔۔۔ اپنی وادی یاد آ رہی ہے یا کوئی ٹیاری؟“

”بہت عرصہ ہو گیا ہے حویلی گئے ہوئے۔ سوچا ایک ہفتہ یہاں پڑے رہنے سے بہتر
ہے وہاں گزار آؤں۔ بابا خان اور شاہ خانم بھی بہت کہتے ہیں۔“ اس نے احسن کے بے
تکے سوال کا انتہائی سنجیدگی سے جواب دیا تو احسن نے سر ہلا دیا۔

”ٹھیک ہے، ہمیں اُداس کر کے جا رہے ہو۔“

”تو تم بھی چلو نا میری وادی میں۔“ اس نے الماری کھول کر اپنا سیاہ گرتہ شلوار
نکالتے ہوئے احسن کو دعوت دی۔

”ہاں یار۔۔۔ ضرور آتا۔ مگر تین دن بعد میری فیانسی کی سالگرہ ہے۔“

”خوب۔۔۔ اتنے جھگڑے کے بعد بھی تم اس کی سالگرہ میں شرکت کرو گے۔“

اٹھل خان استہزائیہ ہنسا۔

”تم ایک محبت بھرا دل نہیں رکھتے اس لئے ہنس رہے ہو یارا! دل اپنی دسترس میں
ہوتا تو اس کی صورت بھی نہ دیکھتا۔ ویسے جانا بھی ضروری ہے۔ اگر نہیں گیا تو اس ”درو
سر“ کو ایک اور بہانہ مل جائے گا شکوہ کرنے کا۔“ اس نے ہمیشہ کی طرح اپنی مگلیتر کو درو
سر کے خطاب سے نوازتے ہوئے کہا۔ ”اچھا سنو!“ وہ بیڈ سے اتر آیا۔ ”وہاں سے جلدی
واپس آ جانا۔ یہ نہیں کہ وہیں چپک کر رہ جاؤ۔“

”ارے نہیں، وہاں زیادہ دن کیسے رہ سکتا ہوں۔۔۔ یہاں الیکشن سر پر ہیں۔ اچھا
ہاں، سنو۔ جونہی یونیورسٹی کے حالات معمول پر آتے دکھائی دیں، تم مجھے فوراً اطلاع کر
دینا اور ہاں، اپنی گاڑی کی چابی یہیں چھوڑ کر جاؤ۔“

”کیوں؟“ احسن نے بغور اسے دیکھا۔ ”تمہاری گاڑی کو کیا ہوا؟“
 ”وہ ورکشاپ میں پڑی ہے۔ شاید کل صبح تک مل جائے۔ اور مجھے اس وقت شاپنگ کرنی ہے۔“

”تو کیا میں بس میں لگتا ہوا جاؤں گا؟“ وہ آنکھیں نکال کر بولا۔
 ”اوفوہ بھئی، میں تمہیں تمہارے گھر ڈراپ کر دوں گا۔ بلکہ اگر تم چاہو تو میں تمہیں تمہاری فیانسی کے گھر بھی ڈال آؤں گا۔“ وہ پہلی بار پُر مزاح انداز میں کہتا ہوا ہاتھ روم میں جا گھسا اور احسن بند دروازے کو گھورتا رہ گیا۔ پھر ایک میگزین اٹھا کر ورق گردانی کرنے لگا۔

تقریباً پندرہ منٹ کے بعد اشمیل ہاتھ روم سے نمودار ہوا۔
 ”ویسے ریحان پراچہ نے یہ ہنگامہ کر کے اپنے ہی حق میں برا کیا ہے۔ دیکھو نا، اب سراج کیانی کو سب نے فائرنگ کرتے دیکھا ہے۔“ اس نے تولیہ کرسی کی پشت پر پھیلا کر گزرے ہوئے واقعے پر تبصرہ کیا۔

”ہوں۔۔۔ مگر ہمارے جلسے کا بیڑہ غرق تو ہو گیا نا۔“ احسن میگزین منج کر کھڑا ہو گیا۔ ”ہو سکتا ہے اس میں بھی کوئی چال ہو۔ شریپند اسٹوڈنٹس تو ویسے بھی اس کی ہی طرف داری کر رہے ہیں۔ ویسے ہشمینہ ابرار نے اس کی تنظیم میں آ کر ہمارا بیڑہ غرق ہی کیا ہے۔“

احسن کی بات پر اشمیل خان کی نگاہوں میں بے ساختہ ہشمینہ ابرار کا سرخ سرخ چہرہ اور غصے میں بھری آنکھیں لہرا گئیں۔ اس کے لبوں پر بے ساختہ مسکراہٹ بکھر گئی۔
 ”تم ایک لڑکی سے ڈر گئے۔۔۔ جبکہ میرے خیال میں وہ ہمارے لئے قطعی بے ضرر ہے۔“ اس نے بالوں پر برش پھیرتے ہوئے کہا۔

”واہ۔۔۔ خوب۔۔۔ ہشمینہ ابرار اور بے ضرر۔ بڑی جلدی ترقی کر رہے ہو۔“
 احسن نے معنی خیز تبسم سے اشمیل کو گھورا۔ مگر اشمیل قطعی نہ سمجھ سکا۔ قد آدم آئینہ کے سامنے کھڑے ہو کر اس نے پلٹ کر احسن کو دیکھا۔
 ”کس قسم کی ترقی؟“

”آج وہ تمہیں بے ضرر لگی ہے۔۔۔ کل کلاں ”پیاری“ لگنے لگے گی۔ اور اس کے بعد.....“

”تمہاری تان ہمیشہ اسی طرح کی باتوں پر ٹوٹی ہے۔“ اشمیل کا چہرہ سرخ ہو گیا۔

احسن نے جو نتیجہ نکالا تھا اس کے وہم و گمان میں بھی نہ تھا۔ اُسے احسن کی عقل پر ماتم کرنے کو دل چاہا۔

”کبھی تو انسانیت کے لبادے میں رہ کر گفتگو کر لیا کرو۔“ اس نے آئینہ کی طرف دیکھا اور برش بالوں میں پھیر کر ڈرینگ ٹیبل پر بیٹھ دیا اور میز پر پڑی چابی اٹھالی جو کہ احسن کی گاڑی کی تھی۔

”تو میں کیا حیوانیت کے لبادے میں آتا ہوں تمہارے پاس؟“ احسن نے منہ بنایا اور پھر کچھ سوچتے ہوئے بولا۔ ”ویسے یار! تم واقعی اس لطیف احساس سے خالی ہو جسے محبت کہتے ہیں۔“

”میرے خیال میں تمہارے اندر یہ احساسات کچھ زیادہ ہی مقدار میں جمع ہو گئے ہیں۔ بہر کیف، میرے لئے یہ موضوع نہایت فضول سا ہے۔ سو میں تو چلا۔“ وہ اپنا پرس اٹھا کر دروازے سے باہر نکل گیا۔

”موضوع فضول ہو گا۔ مگر میں تو فضول نہیں ہوں جو مجھے اس طرح بے آسرا چھوڑے جا رہے ہو۔“ احسن جلدی سے اس کے پیچھے لپکا۔

”تو پھر نہایت شرافت سے میرے ساتھ چلو۔“ اس نے پلٹ کر احسن کی جانب دیکھا جو جلی کٹی نظروں سے اسے گھور رہا تھا۔ اس کے اس انداز پر اشمیل خان کے لبوں پر مسکراہٹ بکھر گئی۔

احسن کو اس کے گھر پر ڈراپ کر کے وہ خود مارکیٹ چلا آیا۔ وہ وادی جانے سے پہلے سب کے لئے کچھ تحائف لے کر جانا چاہتا تھا۔ پورے تین ماہ کے بعد وہ حویلی جا رہا تھا۔ اس کا دل اندر سے بے حد سرشاری محسوس کر رہا تھا۔

”شاہ خانم، بابا خان، اشتارا۔۔۔ فردا فردا سب کے چہرے اس کی نگاہوں تلے آ کر مسکرائے جا رہے تھے۔“

ذولین خان۔۔۔ اس کا دوست۔۔۔ اس کا عمزاد۔۔۔ اس کا بچپن کا ساتھی۔۔۔ اس کے عنابی لب بے اختیار ذولین خان کی محبت میں مسکرا اٹھے۔

”کتنا مشکل شخص ہے ذولین۔۔۔ مگر نہ جانے کیوں شاہ خانم اس سے کبیدہ خاطر رہتی ہیں۔“

وہ گاڑی کو شاہنگ سنٹر کے سامنے پارک کر کے نیچے اتر آیا اور پُر رونق سڑک کے کنارے بنی روش پر دھیرے دھیرے چلنے لگا۔ اس کے دائیں طرف بہت سی دکانیں تھیں

جو طرح طرح کی چیزوں سے بھئی ہوئی تھیں۔ روئیں دار کوٹ، بالوں والے ملائم جوتے، خوش نما قالین، لیڈیز بوتیک۔۔۔ وہ ہر دکان پر گہری نظر ڈال کر سوچنے لگا۔ اُسے بہت سی چیزیں خریدنی تھیں۔ سب سے پہلے اسے کیا لینا چاہئے۔ شاہ خانم کے لئے خوبصورت شالیں، بابا خان کے لئے عمدہ سوٹ کا تحفہ اور اشتارا کے لئے ڈھیروں چیزیں۔۔۔ اس کی آنکھیں چمکنے لگیں۔ اشتارا اُسے بے حد عزیز تھی۔

وہ ابھی خریداری سے فارغ نہیں ہوا تھا کہ معاً ایک بڑی سی دکان کے پاس ایک مانوس چہرہ نظر آیا۔ اسے پہچاننے میں قطعی دشواری نہ ہوئی۔ وہ شناس تھا۔ شناس نے بھی اُسے دیکھ لیا تھا۔ تیزی سے اس کی طرف لپکا اور دوسرے ہی لمحے دونوں بغل گیر ہو گئے۔

”واہ یار! ابھی اسی شہر میں ہو اور مجھے بتایا نہیں۔“ اس نے شکوہ کیا تو اشمیل خان مسکرایا۔

”بس اب آخری سال ہے۔۔۔ ویسے کل وادی جا رہا ہوں ایک ہفتے کے لئے۔ تم سناؤ، سب ٹھیک ٹھاک ہیں؟“

”جی۔۔۔ سب ٹھیک ٹھاک ہیں۔ چلو میرے ساتھ گھر۔ وہاں خوب باتیں ہوں گی۔“ شناس نے اسے سوچنے کی مہلت نہ دی اور اسے تھامے کار پارکنگ سائیڈ پر لے آیا۔

”ارے نہیں شناس! پھر کبھی سہی۔“

”کیوں۔۔۔ آج کیوں نہیں؟۔۔۔ میں جانتا ہوں تمہاری یہ پھر کبھی آئے گی ہی نہیں۔“ شناس نے اس کا جملہ کاٹ دیا۔

”ابی بھی اس دن خفا ہوئے تھے مجھ پر کہ تمہیں جب اشمیل ملا تھا تو اُسے گھر کیوں نہیں لائے؟ آج ان کی ناراضگی ختم کر دوں گا۔“ اُس کا لہجہ حتمی تھا۔

اشمیل خان نے زیادہ تامل نہ کیا۔ ویسے بھی شناس سے اس کی خاصی فرینڈ شپ تھی۔ وہ اس کی گل بی بی کی نند کا بیٹا تھا۔ اس مضبوط رشتے داری نے اُسے زیادہ سوچ بچار کرنے پر مجبور نہ کیا۔

بہت عرصے بعد وہ ابرار احمد کے خوبصورت بنگلے میں آیا تھا۔۔۔ ابی بہت خوش ہوئے تھے اور ڈھیر سارے لوازمات امی نے ان کے سامنے میز پر سجا دیئے تو وہ شرمندہ سا ہو گیا۔

”ان سارے تکلفات کی کیا ضرورت تھی آنٹی؟“ اس نے امی کے شفیق چہرے کی طرف دیکھ کر شکایتی لہجے میں کہا تو وہ مسکرا دیں۔

”اشناس کی بیوی کو بہت شوق ہے مہمانوں کو اپنے ہاتھ کی بنی چیزیں کھلانے کا۔ خوش ہوتی ہے وہ۔“ انہوں نے کہا تو اشناس بے ساختہ ہنس پڑا۔

”کھم کم کھانا۔۔۔ بعد میں کچھ ہو جائے تو اس کے ہم ذمے دار نہیں ہوں گے۔“ اس نے اہمل کو دیکھ کر کہا۔

”اچھا، تو وہ اپنے تجربات مہمانوں پر آزماتی ہیں۔“ اہمل نے بھی پُر مزاح انداز میں کہا۔

”اور سناؤ، وادی میں سب خیر خیریت ہے؟ پچھلے ماہ بڑی زوروں کی برف پاری ہوئی تھی۔“ اشناس نے سنجیدہ گفتگو کا آغاز کیا۔

”مجھ سے زیادہ تو وہاں کی تمہیں خبر رہتی ہوگی۔۔۔ پھوپھا جان آتے رہتے ہیں نا یہاں۔“

”ہاں، ہاں۔۔۔“ ابرار احمد نے سر ہلایا۔ ”وہ بتا رہے تھے، شانندانہ کی مہنگی کر دی ہے۔“

”اچھا۔۔۔“ اہمل خان کے لئے یہ نئی خبر تھی۔ تو آخر پھوپھا جان راضی ہو گئے۔ کسی ایک رشتے پر اُسے واقعی دلی مسرت ہوئی۔ اُسے تو شانندانہ اور حورینا کو دیکھے بھی ایک سال ہو گیا تھا۔ شاہ خانم جانے کیوں ان رشتوں کی جڑوں کو مضبوط کرنے کی بجائے انہیں اکھاڑ دینے کے درپے تھیں۔ پرانی رنجشوں کو وہ وقت کے ساتھ ساتھ اور بھی مضبوط کر رہی تھیں۔ نفرت، حسد اور ناچاقی جیسے جذبات کو دل میں جگہ نہیں دینی چاہئے۔ انہیں تو کسی پانی کے بلبلے کی طرح ہونا چاہئے۔ بنا اور بکھر گیا۔ یا جیسے گہرے بادل گرے، برسے اور پھر مطلع صاف۔

مگر یہ اس کی سوچ تھی۔ اور وہ اپنی سوچ، اپنے خیالات شاہ خانم پر حاوی نہیں کر سکتا تھا۔

”تمہیں نہیں خبر اس کی؟“ امی نے اسے اس خبر پر حیران اور خوش ہوتا دیکھ کر پوچھا۔ ”نہیں۔۔۔ میں تین ماہ سے وادی گیا ہی نہیں۔ اور پھر فون پر بھی کوئی ایسی بات نہیں بتائی ہے شاہ خانم نے۔ خیر اب جاؤں گا تو گل بی بی سے خود ملوں گا۔“

”ابی! آپ اپنی گاڑی کی چابی تو دیں پلیز۔“ اس کھنکتی مانوس آواز پر وہ بری طرح چونکا۔ اس کی مضبوط ہتھیلی میں جمی چائے کی پیالی میں ہلکا سا ارتعاش ہوا۔

”بالکل نہیں ابی۔۔۔ اسے چابی مت دیجئے گا۔ یہ آپ کی گاڑی کا بھی حشر نشر کر

آے گی۔“ اشناس اس کی حیرانی سے بے خبر کہہ رہا تھا۔ مگر ہشمنہ نے اس کی کوئی پرواہ نہیں کی تھی۔ اچانک اس کی نظر اہمل خان پر پڑی۔ اس کے قدم اپنی جگہ ایسے جم گئے تھے جیسے اب کبھی بھی ہل نہیں پائیں گے۔ مخالف پارٹی کا لیڈر ”اہمل خان گل زئی“ اس کے ڈرائنگ روم میں موجود تھا۔

دونوں عالمِ تخیر میں گھر کر رہ گئے۔ اس چہار دیواری میں ایک دوسرے کی موجودگی دونوں کے لئے استعجاب کا باعث تھی۔ اہمل خان نے پہلی بار اُسے گہرے کا منی سرسراتے ریشمی لباس اور بکھری ہوئی ابریشمی زلفوں اور بے تحاشا جگمگاتی آنکھوں میں سچی کاجل کی لیکر کو دیکھا تھا۔ وہ عام دنوں سے زیادہ حسین اور منفرد لگ رہی تھی اور وہ کسی حسین تراشیدہ مجتھے کی طرح ایک جگہ نصب تھی۔

”تمہاری گاڑی کو کیا ہوا ہے؟“ ابی اس سے پوچھ رہے تھے۔ وہ یوں چونکی جیسے اس بیوٹی کو تین کو سو سال نیند لینے کے بعد اچانک ایک شہزادے نے جگا دیا تھا۔ اس نے جلدی سے اپنے سارے حواس مجتمع کئے۔

”وہ..... م..... میری گاڑی پول سے ٹکرا گئی۔“ اس نے نگاہیں ابی کی طرف اٹھا کر صاف گوئی سے کہہ دیا۔ ”اس کا بریک خراب ہو گیا تھا ابی!“ اس نے یہ کہتے ہوئے ایک بار وزدیدہ نگاہوں سے اہمل خان کی طرف دیکھا۔ مگر اب وہاں ایک گہری بے نیازی سمٹ آئی تھی۔

وہ بھلی، بھوری آنکھیں کسی جھیل کی مانند پرسکون ہو گئی تھیں۔ اس کے وجیہہ چہرے پر چند لمحے پہلے در آنے والے تخیر کا شاہہ تک نہ تھا۔

بہت کمال حاصل تھا اسے اپنے تمام تر جذبات پر۔ مگر اس کے ذہن کی سوئی بری طرح اٹک گئی تھی کہ اہمل خان کی اس کے ڈرائنگ روم تک رسائی کس سلسلے یا کس رشتے کی کڑی ہے۔

”اوہ سوری۔۔۔۔۔“ ابی اچانک چونکے۔ ”اہمل! یہ ہشمنہ ہے، میری بیٹی۔ اس نے بھی یونیورسٹی جوائن کی ہے۔“ انہیں اہمل کی موجودگی کا احساس ہوا تو تعارف کرانا مناسب سمجھا۔

”جی۔۔۔۔۔“ اہمل خان نے رسمی مسکراہٹ لبوں پر سجا کر ایک انجان نگاہ اس پر ڈالی۔

”اور ہشمنہ بیٹی! یہ اہمل ہے، تمہاری ممانی کا بھتیجا یعنی شاہ خانم کا بیٹا۔“

”دھڑ..... دھڑ..... دھڑ.....“

ہشتمینہ کے حواس پر ایک بار پھر بجلی سی لپک گئی۔ وہ پلکیں جھپکائے بغیر ایک بار پھر اہمل خان کو یوں دیکھنے لگی جیسے وہ کوئی عجوبہ رہا ہو۔ اس نے گل بی بی کے پاس شاہ خانم کی تصویر دیکھی تھی۔

ایسی ہی شفاف آنکھیں تھیں۔

ایسی ہی مغرور کھڑی ناک۔

”اچھا۔۔۔۔۔ یہ لو چابی۔ اور دیکھو بیٹا! دھیان سے چلانا۔“ امی نے جیب سے چابی نکال کر اس کی طرف بڑھاتے ہوئے تاکید کی۔

اس نے جلدی سے چابی اچک لی اور دروازے کی طرف بڑھ گئی۔

”ہاں۔۔۔۔۔ سیاست میں وہی لوگ کامیاب ہو سکتے ہیں جو اچھی سیاست کرنا جانتے ہیں۔ محض لفاظی یا منہنی سوچ اپنا کر کامیابی حاصل نہیں کی جاسکتی۔“ اہمل خان کے لفظ اس کی سماعت سے ٹکرائے۔ وہ شناس کے کسی سوال کے جواب میں کہہ رہا تھا۔ اب ان کے درمیان موضوع سیاست تھا۔

’اب تو لڑکیاں بھی محض تفریحاً سیاست میں داخل ہو رہی ہیں۔‘ اس کے جملے در پردہ اس کو سنانے کے لئے تھے۔

ایک دکھتا انگارہ اُسے جیسے چھو گیا۔ وہ تڑپ اٹھی۔ اس کا دل چاہا وہ پلٹ کر کوئی سخت بات اُسے سنائے۔ مگر اپنی پوزیشن کا خیال کرتے ہوئے باہر نکل گئی۔

ہمیشہ کی طرح اہمل خان نے یہاں بھی ایک بے ساختہ طنز کیا تھا۔ اس کی ذات پر وہ سلگتی باہر آئی تو بھابی بچکن کے دروازے کے پاس کھڑی تھیں۔ اسے دیکھا تو جلدی سے بولیں۔

”اے، جانتی ہو کون آیا ہے؟۔۔۔۔۔ شاہ خانم کا بیٹا، اہمل خان۔“

”جانتی ہوں۔۔۔۔۔“ اس نے کندھے اچکائے اور فریج سے ٹھنڈے پانی کی بوتل نکال کر گلاس میں اٹھیلنے لگی۔ اس لمحے اس کے کھولتے ذہن کے لئے ٹھنڈے پانی کی اشد ضرورت تھی۔

”تم جانتی ہو؟“ بھابی متعجب ہو گئیں۔

”یہ وہی اہمل خان ہے جو مخالف پارٹی کا لیڈر ہے۔“ غٹا غٹا گلاس خالی کر کے اس نے بھابی کی سماعت پر نئے انکشاف کا دھماکا کیا۔

”ایں —“ بھابی اپنی جگہ سے اچھلیں اور اس تک آ پہنچیں۔ ”کک — کیا وہی اشمل — اوہ گاڈ!“

”بہت کرتی تھیں نا اُس کی حمایت آپ۔“ اس نے بھویں اچکا کر بھابی کو دیکھا۔
”وہی ہے شاہ خانم کالا ڈلا سپوت۔“

”نہیں — یہ بہت مختلف ہے شاہ خانم سے۔ ممانی جان اس کی بہت تعریفیں کرتی تھیں۔“ بھابی نے جلدی سے اس کے خیال کی نفی کی۔ ”ویسے تم کیا پہلے ہی سے جانتی تھیں کہ یہ شاہ خانم کا بیٹا اشمل خان ہی ہے؟“ بھابی ابھی تک حیران تھیں۔ ان کی حیران آنکھیں ہشمنہ کے چہرے پر لگی تھیں۔

”نہیں — یہ دونوں انکشافات مجھے خود آج ہی ہوئے ہیں۔“ بہر کیف اس نے اپنے اوپر حیرانی کے تمام در بند رکھے۔ اطمینان سے شانے اچکائے اور کرسی پر بیٹھ گئی۔
”اس شخص نے ہر بار مجھ پر بے جا طنز کیا ہے — ہماری تنظیم پر کچھڑا اچھالا ہے۔ میرا دل چاہتا ہے کہ یہ الیکشن میں بری طرح شکست کھائے تاکہ ساری اکڑ دھری کی دھری رہ جائے۔“ اس کا غصہ ہنوز قائم تھا اور لہجہ خاصا تیز اور درشتی لئے ہوئے تھا۔

بھابی ہمیشہ کی طرح اس کی جھنجلاہٹ پر ہنس پڑیں۔

”ویسے تمہارے ریحان پراچہ سے تو اچھا ہی ہے۔“

”صورتا کہہ رہی ہیں نا آپ؟“ اس کی نگاہیں شکایتاً بھابی کی سمت اٹھیں۔

”ہر لحاظ سے۔“ بھابی کو اسے چھیڑنے میں لطف آ رہا تھا۔ ”دیکھو نا، شریف لڑکا ہے۔ پھر پہاڑی نوجوان، جس کے عزائم بھی پہاڑ جیسے ہیں۔ اس کا کردار تو صاف و شفاف ہی رہا ہے — پھر ریحان پراچہ تو لوگوں کی نگاہوں میں گئی عرصے تک مشکوک رہا ہے۔“

بھابی کی اس بات پر اُسے اُس دن ہوٹل والا منظر یاد آ گیا۔ ریحان پراچہ کا وہ مذاق۔ مگر اس نے جلدی سے سر جھٹک دیا۔ وہ بھابی کی کسی بات پر قائل ہونا نہیں چاہتی تھی۔

’ہو سکتا ہے ریحان پراچہ کی وہ حرکت محض مذاق ہی ہو — اس نے مجھ سے معذرت کر لی تھی۔‘ ہشمنہ نے خود ہی تاویل پیش کی۔

”آپ کو بھلا اشمل خان کے کردار کی پارسائی سے کیسے آگاہی حاصل ہو گئی؟ دور کے ڈھول سہانے ہی لگتے ہیں۔“ وہ نا خوشگوار لہجے میں بولی۔ بھابی ہمیشہ اس کا غصہ بڑھا

دیا کرتی تھیں۔ اس کا سرخ ہوتا چہرہ اور گہری گہری سیاہ آنکھوں میں ہلکورے لیتی جھنجلاہٹ انہیں لطف اندوز کرتی تھی۔ وہ پھر خوب ہنستی تھیں۔

آج بھی وہ اس کے غصے کو ہوا دے رہی تھیں۔

وہ گلاس رکھ کر پلٹی تو ٹھٹک گئی۔ اشمیل خان اپنے شاندار سراپا کے ساتھ بالکل سامنے ہی کھڑا تھا۔ ابی ڈرائنگ روم میں فون پر کسی سے بات کر رہے تھے۔ جب کہ شناس، اشمیل خان کو "ایک منٹ" کا کہہ کر اپنے کمرے کی طرف گیا تھا اور وہ نہ جانے کب سے یہاں آ کر کھڑا ہو گیا تھا۔ بھابی تو جھٹ سے کچن میں ہی گھس گئی تھیں۔

"بہت خوبصورت خیالات ہیں میرے بارے میں آپ کے۔" اس کا لہجہ بڑا چبھتا ہوا تھا۔ "ایک مخالف پارٹی کی سیکرٹری کو ایسے ہی خیالات رکھنے چاہئیں۔ یہی تو سیاست کا پہلا اصول ہے۔" وہ استہزائیہ ہنسا۔

وہ شاید اس بے ساختہ جملے کے لئے قطعی تیار نہ تھی، بوکھلا کر رہ گئی۔

وہ بھوری بھوری آنکھیں اندر باہر کے اُجالوں سے سرشار اُسی پر مرکوز تھیں۔

"میں قدر کرتا ہوں آپ کے ان تمام جذبوں کی۔" وہ بدستور طنز کے تیر چلا رہا تھا۔

"مسٹر اشمیل خان! آپ یہاں ہمارے مہمان بن کر آئے ہیں۔ ورنہ آپ کے ہر

سوال کا میرے پاس بہت سخت جواب ہے۔"

"اوہ۔۔۔ مگر میں نے تو قطعاً کوئی سوال نہیں کیا آپ سے۔" اس نے بے حد

شائستہ لب و لہجے کے ساتھ اس کی سماعت پر تیر پوست کر دیا۔ "بہر کیف۔۔۔" اس

نے شانے اچکاتے ہوئے کہا۔ "یہ جان کر بے حد خوشی ہوئی کہ آپ میرے پھوپھا جان کی

لاڈلی بھانجی ہیں۔ کچھ تعلق تو ہے اس وادی سے آپ کا۔"

وہ مبہم مسکراہٹ کے ساتھ بولا تو اس کا دل جل کر خاکستر ہو گیا۔ اس کا دل چاہا کہ

طنز کے تیر برساتے اس انسان کا خوبصورت چہرہ بگاڑ کر رکھ دے۔ ہر بار وہ اس کے

سامنے اسی انداز میں آ کر اس کے وجود میں انکارے بھر دیتا تھا۔ اس شخص کو اپنی بے تحاشا

وجاہت پر گھمنڈ تھا۔

یا ڈھیر ساری ذہانت پر۔

یا پھر یہ انداز اس کے مزاج کا خاصہ تھا۔

آج تک اس کے جملوں پر کوئی سخت جوابی حملہ نہیں کر سکی تھی۔ شاید اس لئے کہ اس

کے تمام پہلو ہمیشہ کمزور رہے تھے۔

اور آج بھی وہ اس پر ڈھیر سارے نشتر برسا گیا اور وہ چار حانہ رویہ اختیار نہ کر سکی تھی کہ وہ اس کے گھر میں مہمان بن کر آیا تھا اور اس کی کوئی بھی جذباتی حرکت اشناس بھائی یا اپنی کی نگاہوں میں آ کر خود اس کے لئے خفگی کا باعث بنتی۔

سو وہ لب بھینچ کر رہ گئی۔ غصے کے بڑے بڑے گھونٹ حلق سے اتار گئی۔

”ہشمینہ ابرار احمد! میری شکست کے لئے دعائیں کرنے سے بہتر ہے اپنی فتح کی دعائیں مانگیں۔ اچھا اوکے۔۔۔ میرے خیال سے اگلے مہینے یونیورسٹی میں ضرور ملاقات ہوگی۔“ اس کا لہجہ بے حد سادہ تھا۔ ”خدا حافظ!“

ہشمینہ نے پلکیں اٹھا کر اسے دیکھا مگر پھر جلدی سے پلکوں کی دراز باڑھ جھکالی۔ نہ جانے کیوں وہ اس شفاف چہرے پر چمکتی آنکھوں سے نگاہیں نہ ملا سکی۔

وہ سامنے بڑے دروازے سے باہر نکل گیا۔ مگر ایک عجیب سی سفل رولشنی اس کے چاروں طرف چھوڑ گیا۔

زردی مائل سیاہ آنکھوں کے نا مانوس سے دھندلے پھلتے گئے تو ہشمینہ نے سر جھٹک دیا۔

”ہوں۔۔۔ بد تمیز انسان۔“ اس نے منہ پھیر کر کچن کی طرف دیکھا۔ بھابی اپنی بے تحاشا مسکراہٹ روکے ہوئے تھیں۔ اس سے نگاہیں ملیں تو کھل کھلا کے ہنس پڑیں۔

”بات مت کیجئے گا آپ بھی مجھ سے۔“ وہ ایک جلتی نگاہ بھابی پر ڈال کر دھم دھم کرتی اپنے کمرے کی طرف بڑھ گئی۔

کہ تو آج اپنے سائے تک سے لرزاں ہے

سیہ نفرت کی زنجیر گراں پہنے

زمانے بھر سے نالاں ہے

کبھی نیلے سمندر سے نہنگ اُڈے

کبھی اودھی گھٹاؤں سے لہو برسا

یہ عالم ہے کہ آئینوں سے خوف آیا

اندھیرا سا اندھیرا ہے

جو تو میری طرف دیکھے

مجھے پلکیں اٹھانے دے

تو شاید میری آنکھوں میں
 وہ کرنیں تجھ کو مل جائیں
 بھری دنیا میں تو جن کو گنوا بیٹھا
 میرے ہاتھوں میں ہیں اور اقی گم گشتہ تمنا کے
 تمہاری صبح فردا کے
 کہ میں انسان کی پہلی وفا
 پہلی محبت کی نشانی ہوں

وہ تالاب میں لگے فوارے سے نکلتے، مچلتے پانی پر نگاہیں جمائے ہوئے تھی۔ کبھی کبھی جھک کر تالاب کے ٹھنڈے پانی میں ہاتھ ڈال کر تھوڑا سا پانی بھر کر اپنی سفید مرمریں کلائی پر سجے زخم پر لگاتی۔ وہ زخم اب مندمل ہو گیا تھا مگر دل میں لگا وہ زخم اب بھی تازہ تھا۔ وہ نشتر جو ذولین خان نے لگایا تھا اس کی چیمبن اب بھی محسوس ہو رہی تھی۔ مگر نجانے کیوں، حزن اور نئے انوکھے دکھ کے ساتھ کبھی پچھتاوا اس کے دکھ کے ہمراہ نہیں آیا تھا۔ کرب اس کے اندر سمٹ آتا تھا مگر قدم پیچھے ہٹا لینے کا اس نے تصور ہی نہیں کیا۔ یا اپنے اتنے آگے بڑھ آنے پر کوئی ملال یا پچھتاوے نے اس کا پیچھا نہیں کیا تھا۔ شاید اس لئے کہ اس کا دل اس ظالم انسان کے لئے اب بھی اسی تیزی سے دھڑک رہا تھا۔ اب بھی اس کے خوابوں اور اس کے تصورات پر اسی کا قبضہ تھا۔ لیکن وہ شخص پہلو تہی کر رہا تھا۔ وہ اسے پیچھے دھکیل رہا تھا اور وہ اسی تیزی سے آگے بڑھ رہی تھی۔

”اشٹارا بی بی! اشٹارا بی بی!“ نوراں اس کے پاس کھڑی اُسے پکار رہی تھی۔ اُس کے یوں سامنے آ جانے پر اُس کے خیالات کا تسلسل چھنا کے سے ٹوٹ گیا۔ وہ عالم مدہوشی سے عالم ہوش میں واپس آ گئی۔ اُسے یہ مداخلت ناگوار گزری۔

”کیا بات ہے نوراں؟ کیوں بے وقت پریشان کرتی ہو؟“ اس نے خفگی سے نوراں کو دیکھا۔

”جج..... جی وہ آپ کا فون۔“ نوراں گھبرا گئی۔

”میرا فون۔۔۔؟“ وہ متعجب ہوئی۔ ”کس کا؟“ وہ تالاب کے کنارے کھڑی ہو گئی۔ ”چلو دیکھتی ہوں۔“ وہ خود سے ہی سوال کرتی، جواب دیتی آگے بڑھ گئی۔

”معاف کر دیں خان زادی! آپ کا فون نہ آتا تو میں آپ کو پریشان نہ کرتی۔“ نوراں اس کے پیچھے چلتے ہوئے بے چارگی سے بولی تو اشٹارا رک گئی اور پلٹ کر نوراں کو

دیکھتے ہوئے ہولے سے مسکرائی۔

”ارے نہیں نوراں! — بس مجھے ایسے ہی ذرا غصہ آ گیا۔ بھلا تمہارا اس میں کیا قصور؟“ اس نے نوراں کے شانے پر نرمی سے ہاتھ رکھ دیا۔
وہ اندر آئی اور ریسیور اٹھا کر بولی۔

”ہیلو!“

”آخا، کیسی ہوتا را؟“ دوسری طرف فردان کی شگفتہ آواز آئی تو وہ لمحہ بھر کے لئے حیران رہ گئی۔

”اوہ — تم ہو۔“ اس نے ایک گہری سانس باہر نکالتے ہوئے کہا۔ اس کا خیال تھا شاید ماہم آپنی نے اُسے پکارا ہوگا۔

”کیوں، یہ بندہ بشر آپ کو یاد نہیں کر سکتا؟“

”کیوں نہیں — مگر اس بے وقت یاد کرنے کا مقصد؟“ وہ سائیڈ پر رکھی سیٹ پر بیٹھ گئی اور اپنے اوپر چھائی بے کلی کو جھٹکتے ہوئے ہولے سے مسکرائی۔

”ارے ہم تو ہمہ وقت آپ کی یادوں میں ڈوبے رہتے ہیں۔“ اس نے خوابیدہ لہجے میں کہا تو اشتارا چونک سی گئی۔ یہ انداز سخن ہمیشہ صرف اسی کے لئے ہوتا تھا۔ یہ خیال اُسے کبھی آکر پریشان ضرور کرتا تھا۔

”ممائی جان، ماموں اور سب کیسے ہیں؟“ اس نے آہستگی سے پوچھا۔

”جناب! پورا اہل خانہ ٹھیک ٹھاک، بخیریت ہے — اب الگ الگ سب کی خیریت پوچھنے مت بیٹھ جانا۔ تم اپنا حال سناؤ۔“ وہ بے حد خود اعتمادی اور بذلہ سنجی سے بول رہا تھا۔

ریسیور تھامے اشتارا کا ہاتھ نم ہو گیا۔ فردان سے ملے، اُسے دیکھے ایک سال کا عرصہ بیت گیا تھا۔ نہ جانے کیسا اور کتنا بڑا ہو گیا ہوگا۔ اتنا پر اعتماد اور ایسا تیز و طرار۔

”فردان! تم مجھ سے ایک سال چھوٹے ہو، آپ کیوں نہیں کہتے مجھے؟“ اس نے کچھ سوچ کر کہا تو فردان کی بے ساختہ ہنسی ایڑ پیس سے ابھری۔

”کیوں — ٹھیک ہی تو کہہ رہی ہوں۔“

”واہ — کیا ٹھیک کہہ رہی ہو؟ صرف ایک سال بلکہ دس ماہ کے فرق پر میں تمہیں آپ جناب کہوں۔ پتہ ہے تارا! یہ آپ واپ فاصلوں کو بڑھاتے ہیں۔“

”جو عمر کا فاصلہ ہے وہ تو بہر حال رہے گا ہی —“ اُس نے سہولت سے اُسے

قائل کرنا چاہا۔

”خیر، میرے نزدیک یہ کوئی فاصلہ نہیں ہے۔ تم نے مجھے دیکھا ہے، اب میں تم سے قد میں کتنا بڑا ہوں۔ جناب! پورے چھ فٹ کا۔ اور تم میرے سامنے بالکل چوبیا لگتی ہو۔“ وہ نہایت غیر سنجیدہ تھا اس موضوع پر۔

”اچھا کم از کم تارا ہی کہنا چھوڑ دو۔۔۔ مجھے سب اشتارا کہتے ہیں، سو تم بھی۔“ وہ نہ جانے کیوں غیر شعوری طور پر فردان کو یہ جتا دینا چاہتی تھی کہ وہ بہر حال اس سے ایک سال بڑی ہے۔

”سب کہتے ہیں نا۔ اس لئے میں نہیں کہتا۔ میں منفرد اور الگ حیثیت چاہتا ہوں اپنی۔“

”فردان!“ اشتارا کا سارا وجود لرزا۔ اُس کا لہجہ یک بیک سنجیدہ ہو گیا۔ فردان کا انداز بیان اسے لحو لحو استعجاب میں دکھیل رہا تھا۔ ”تم میرے کزن ہو، میرے بھائی۔ بس یہی تمہاری حیثیت ہے۔ یہی تمہارا مقام ہے میرے لئے۔“

”ارے تم تو خفا ہو گئیں۔۔۔ میں تو مذاق کر رہا ہوں تارو!“ وہ زور سے ہنسا اور اس ہنسی میں اس نے ساری خفگی ختم کرنے کی سعی کی۔ ”یہ بتاؤ تم شہر کیوں نہیں آئی تھیں؟ می پاپا سب تمہیں یاد کرتے ہیں بہت۔“ اس نے یکسر موضوع بدل دیا۔

”فردان! تم بہت شریر ہو۔“ اس کا دل جو بیٹھا جا رہا تھا، اب ذرا معمول پر آ گیا۔ ”ارے، ابھی کہاں ہم نے کوئی شرارت کی ہے۔ اچھا سنو، جھٹ پٹ پروگرام بناؤ شہر آنے کا۔“

”قطعی نہیں۔۔۔ اب تم لوگ آؤ۔ میں مہمان نوازی کرنا چاہتی ہوں۔“ وہ بولی۔ ”ارے میرا تو دل چاہتا ہے ابھی اُڑ کر اس حسین وادی کی حسین دوشیزہ کے پاس پہنچ جاؤں۔ مگر ہائے یہ امتحانات کی مصیبت۔“ وہ پھر پٹری سے اُترنے لگا۔ مگر اشتارا نے کوئی مداخلت نہ کی۔ محض یہ انداز اس کی مزاح کی شرارت کا خاصہ سمجھ کر نظر انداز کر گئی۔

”کب ہو رہے ہیں تمہارے ایگزام۔۔۔ بی۔ کام پارٹ ون کا ایگزام دے رہے ہونا؟“ وہ پوچھ رہی تھی۔

”ہاں، بالکل۔۔۔ اس کا مطلب ہے تم میرے بارے میں اتنی بے خبر نہیں ہو۔“

”تھینک یو۔“

”بکومت۔۔۔ چند دن پہلے سحر نے فون کیا تھا۔ وہی بتا رہی تھی۔ اس کے بھی تو

ایگزام ہو رہے ہیں نا۔“ اس نے اس کی خوش فہمی بھک سے اڑادی۔
 ”تارا! میں نے تم سے بہت اہم باتیں کرنے کے لئے فون کیا تھا۔ مگر خیر۔۔۔“ وہ
 یک بیک سنجیدہ ہوتے ہوئے بولا۔ اس کی آواز میں عجیب سی کیفیت تھی۔
 ”ہوں۔۔۔ تو پھر کہو نا۔“ وہ متحس ہوئی۔

”مگر نہیں۔۔۔ آج نہیں۔“

”اس۔۔۔ کیوں؟“ جب فون اسی لئے کیا ہے تو پھر آج کیوں نہیں؟ کیا بہت
 زیادہ اہم بات ہے؟“

”بہت زیادہ۔۔۔ دنیا کی ساری باتوں سے زیادہ اہم۔“

”اچھا۔۔۔“ وہ متعجب ہوئی۔ ”ایسی کیا بات ہے؟ کہو نا، میں ہمہ تن گوش ہوں۔“

اس نے اصرار کیا۔

”کہوں گا۔۔۔ مگر آج نہیں۔ پھر کسی ایسے ہی دن کی خوبصورت ساعت میں۔ ہو
 سکتا ہے مجھے کچھ کہنے کی ضرورت ہی پیش نہ آئے۔“ وہ عجیب الجھے الجھے لہجے میں بات کر
 رہا تھا۔

اشتارہ کی سمجھ سے بالاتر تھا اس کا یہ انداز۔

”اچھا، اس وقت تو خدا حافظ۔۔۔ دعا کرنا میں کامیاب ہو جاؤں۔“

”کس میں؟“ اشتارہ نے ہنس کر ازراہ مذاق پوچھا۔

”ہر امتحان میں۔“ وہ بھی شگفتہ انداز میں ہنس پڑا اور وہ بھی ہنس پڑی۔ پھر اس کے

فون رکھنے کے ساتھ ہی خود بھی ریسیور کرڈیل پر ڈال دیا۔

وہ اس ساری گفتگو کے دوران فروان کو قطعی نہ سمجھ سکی۔ یہ ایک سال پہلے والا فروان تو

قطعی نہیں لگتا تھا۔ عجیب اُجھی اُجھی اور معنی خیز گفتگو تھی اس کی۔۔۔ ہل میں سنجیدگی،

ہل میں شرارت۔

وہ کتنا بدل گیا تھا۔۔۔ اس کے ہر انداز میں نیا پن محسوس ہو رہا تھا۔ آج وہ اس

کے اس نئے انداز پر کچھ دیر سوچ میں غرق رہی اور پھر گہری سانس لے کر لاؤنج سے

باہر آگئی۔

اچانک حویلی کے گہرے سناٹے میں زہیل کی سسکیوں بھری چیخیں ابھریں اور وہ

دہل کر رہ گئی۔

”ستم ہو گیا۔۔۔ ستم ہو گیا خان زادی! ستم ہو گیا۔۔۔ خدایا! ایسا تو کبھی سوچا

بھی نہ تھا۔ یہ کیا ظلم ہو گیا۔“

وہ بڑے گیٹ سے اندر آئی۔ پھر روش پر اسی طرح شور مچاتی ہوئی رہائشی حصے کی طرف آگئی۔

”بکھرے بال، متوحش چہرہ اور روتی پینتی، اس لہجے میں شاہ خانم کے آرام میں خلل پڑنے کی بھی پرواہ نہ تھی۔ وہ اشتارا کی طرف دوڑتی ہوئی آئی اور پھر اس کے قدموں میں بیٹھ کر بھل بھل رونے لگی۔“

”سب کچھ اُجڑ گیا خان زادی! سب کچھ ختم ہو گیا۔“ وہ اپنا سر پینے لگی۔

اشتارا دم بخود کھڑی تھی۔ ایک انجانے خدشہ سے لرزی۔

”زے..... مل..... کک..... کیا اُجڑ گیا۔“ اس کی آواز لرزنے لگی تھی۔

”سب کچھ خان زادی! سب کچھ۔“ وہ بدستور روتے ہوئے بولی۔

زیہل کی سنسکیوں کے شور سے پوری جوہلی گونج رہی تھی۔ شاہ خانم، خیزراں، نوریاں سب لاؤنج سے باہر راہداری میں جمع ہو گئیں۔

”زیہل!“ شاہ خانم دھاڑیں۔ ”یہ کیا ہنگامہ مچا رکھا ہے؟“

مگر زیہل بدستور روتی رہی۔ اپنے آپ کو پینتی رہی۔ اُسے آج شاہ خانم کے غصہ کی پرواہ نہ تھی۔ اس کا سارا وجود دکھ سے جُور چُور ہو رہا تھا۔

”زیہل! خدا کے لئے بتاؤ، کیا بات ہو گئی ہے؟“ اشتارا اس کے قریب گھٹنوں کے بل بیٹھ کر اس کے شانے جھنجھوڑنے لگی۔

”وہ۔۔۔۔۔ وہ زرسا نگہ۔“ زیہل کی آواز سنسکیوں میں ڈوب گئی۔ وہ مستقل رو رہی

تھی۔ سارا چہرہ آنسوؤں سے تر ہو رہا تھا۔

”کیا۔۔۔ کیا ہوا زرسا نگہ کو؟۔۔۔ آج تو اس کا نکاح ہونا تھا۔“ اشتارا کا دل

پہلو میں بری طرح دھڑکا۔ زیہل کے شانے پر دھرے ہاتھ لرز کر رہ گئے۔

”نواب داد نے۔۔۔ زرسا نگہ کو۔۔۔ گگ۔۔۔ گولی مار دی ہے۔“ اس نے

کانپتے ہوئے ہونٹوں سے یہ اندوہناک خبر سنائی۔

اشتارا یوں پیچھے ہٹی جیسے ننگے تار کو چھولیا ہو۔

”وہ مر گئی ہے خان زادی۔۔۔۔۔ مر گئی ہے۔۔۔۔۔“ زیہل یہ کہہ کر فرش پر سر ٹکا کر

تڑپ تڑپ کر رونے لگی۔

یہ خبر سن کر شاہ خانم بھی چند ٹاپے کے لئے سنانے کا شکار ہو گئیں۔ خیزراں اور نوریاں

کے چہرے بھی خوف سے زرد پڑ گئے۔

”یہ جھوٹ ہے زہیل! کہہ دے یہ جھوٹ ہے، یہ جھوٹ ہے۔“ اشتارا اچانک ہدیائی انداز میں چلائی اور زہیل کا بازو جھنجھوڑنے لگی۔

”نہیں..... یہ نہیں ہو سکتا..... زرسا نگہ کیسے مر سکتی ہے؟“ غم کے اس بوجھ سے اشتارا کا دل پھٹنے لگا۔ ”میری زری نہیں مر سکتی..... یہ جھوٹ ہے۔“ وہ پاگلوں کی طرح چلانے لگی!

شاہ خانم نے آگے بڑھ کر اسے تھام لیا اور جھنجھوڑنے لگیں۔

”اشتارا! پاگل مت بنو۔۔۔۔۔ ہوش میں آؤ۔“

”شش..... شاہ..... خانم! زرسا نگہ مر گئی۔۔۔۔۔ اُسے نواب داد نے گولی مار دی۔“ وہ جھلملاتی آنکھوں سے شاہ خانم کو دیکھنے لگی۔

”ہاں۔۔۔۔۔ مجھے پتہ ہے۔۔۔۔۔ اس کی موت یونہی لکھی تھی۔ اب تم یا ہم کچھ کر تو نہیں سکتے۔“ ان کا لہجہ ترش ہو گیا تھا۔ وہ شاک جو انہیں کچھ دیر پہلے لگا تھا اب زائل ہو چکا تھا۔

مگر اشتارا کے دل کی دیواروں سے تو خون برس رہا تھا۔ یقین ہی نہیں آتا تھا کہ اس کی دوست، اس کی رفیق زرسا نگہ اس سے ہمیشہ کے لئے جدا ہو گئی ہے۔ ابھی دو دن پہلے ہی تو اس کے گلے سے لگی اپنے دُکھ پر آنسو بہا رہی تھی اور وہ خود اُسے ڈھیروں تسلیاں دے کر آئی تھی۔ اس کے گمان میں کب تھا کہ یہ زرسا نگہ سے اس کی آخری ملاقات ہوگی، اس کے بعد وہ ہمیشہ کے لئے بچھڑ جائے گی۔

تقدیر کے اس ستم پر اس کا دل کٹ کٹ کر گرنے لگا۔

اس نے بہت شاکی نظروں سے شاہ خانم کے بے جس چہرے کو دیکھا اور پھر ایک جھٹکے سے ان کی گرفت سے خود کو چھڑا کر اپنے کمرے کی طرف بھاگی۔

زہیل اب زمین سے اٹھ کر دیوار سے منہ لگائے بے آواز رو رہی تھی۔

چند سیکنڈ بعد اشتارا خود کو چادر میں ڈھانپے باہر نکلی۔ وہ اب بھی رو رہی تھی۔ گلابی چہرہ سرخ انگارہ ہو رہا تھا اور سنہری آنکھیں آنسوؤں کی دبیز چادر میں چھپ گئی تھیں۔ اس نے کسی کی جانب نہیں دیکھا اور تیزی سے رہائشی حصے سے باہر نکل گئی۔ شاہ خانم چونکیں، پھر اس کے ارادے کو بھانپ کر اُسے پکارا۔

”اشتارا! ٹھہرو اشتارا!“

مگر اس نے سنا ہی نہیں اور پورچ میں کھڑی بھیر و میں بیٹھ گئی۔ زہیل بھی روتی بلکتی بھاگتی ہوئی آئی اور اس کے ساتھ آ کر بیٹھ گئی۔ اُسے شاہ خانم نے بھیجا تھا۔ وہ اشتارا کو تنہا نہیں بھیجنا چاہتی تھیں۔

محمد سلام نے زہیل کے کہنے پر جلدی سے بھیر و کی ڈرائیونگ سیٹ سنبھال لی۔ زرسا نگہ کے چھوٹے سے گھر کے باہر ایک کھرام پھا تھا۔ شادی کی غرض سے جمع ساری رشتے دار عورتیں، لڑکیاں بین کر رہی تھیں۔ نور جان بی بی تو سردیواروں سے ٹکرا ٹکرا کر اب بے ہوش ہو کر چارپائی پر پڑی تھیں۔ اشتارا اندر بھاگتی ہوئی آئی۔ چیخوں اور سسکیوں نے اس کا دل اور بھی بھاری کر دیا۔ سامنے چارپائی پر زرسا نگہ کا ٹھنڈا بخ وجود بے حس و حرکت پڑا تھا۔ اس کے پورے جسم کو سفید چادر سے ڈھانپ دیا گیا تھا۔

”زر..... ری..... ی.....“ اشتارا اس کے سرد چہرے پر جھک کر بلک اٹھی۔ اس کی بڑی بڑی سیاہ آنکھیں اور خوبصورت گلابی لب جامد تھے۔ اشتارا پاگلوں کی طرح اس کے چہرے کو چومنے لگی۔ اس کی بند آنکھوں، ٹھنڈے رخساروں اور بے جان ہاتھوں کو تھام کر لبوں سے لگا کر روتی رہی۔

”یہ — یہ کیا ہو گیا مقبول شاہ؟“ اس نے دوسری طرف بیٹھے مقبول شاہ کے ساکت چہرے کو دیکھتے ہوئے گلوگیر آواز میں کہا۔ ”کیوں کیا نواب داد نے ایسا — کیا حق پہنچتا تھا اُسے؟“

مگر مقبول شاہ کے سرد چہرے اور سرخ آنکھوں نے کوئی جنبش نہ کی۔ اس کا پتھر یلا چہرہ اور سرخ آنکھیں زرسا نگہ کے وجود پر جمی ہوئی تھیں۔

”بس کرو خان زادی!“ کسی نے آہستگی سے اس کے نرم شانے پر ہاتھ رکھا۔

”مقبول شاہ! تم بولتے کیوں نہیں — کچھ کہتے کیوں نہیں ہو؟“ وہ مقبول شاہ کی اس پتھر دل خاموشی پر پھراٹھی۔ ”کیا تمہیں زرسا نگہ کا کوئی غم نہیں ہے — بولو، کیا اس سانے کا تمہیں کوئی دکھ نہیں ہے — کیسے باپ ہو تم؟“

”خان زادی..... ہوش کرو..... خان زادی!“ زہیل اور دوسری عورتیں اُسے ہکڑنے لگیں مگر وہ جنونی انداز میں مقبول شاہ کا بازو پکڑ کر جھنجھوڑ رہی تھی۔ چیخ رہی تھی۔

”تم اسے صرف ایک بوجھ سمجھتے تھے نا؟ — اس کی کسی خواہش کی پرواہ نہ کرتے ہوئے اسے زبردستی پھینک دینے پر مصر تھے۔ دیکھو — دیکھو، اب یہ بوجھ خود تمہارے

کندھوں سے اتر گیا۔“

”خان..... زادا..... دی.....“ مقبول شاہ تڑپ کر کھڑا ہو گیا۔ اس کا سرد چہرہ لال ہو گیا۔ اس کے نتھنے پھڑپھڑانے لگے۔ لب کاپنے لگے۔ ”یہ کیا کہہ رہی ہو تم خان زادی۔؟“ اس کی بھاری آواز لڑکھڑا گئی۔ لمبا چوڑا مقبول شاہ سوکھے پتے کی طرح کاپنے لگا۔

دوسرے ہی لمحے زرسا نگہ پر جھک گیا اور اس کی پیشانی پر اپنے جلتے ہوئے ہونٹ رکھ دیئے۔

”اس پاگل لڑکی کے نصیب میں ایسی ہی موت تھی۔“ نواب داد بھی اپنی جگہ درست ہے۔ کوئی مرد یہ نہیں چاہے گا کہ اس کی منکوحہ کے دل میں کسی اور مرد کا بسیرا ہو۔“ اس نے اپنی نم نم، سرخ آنکھیں اوپر اٹھا کر اشتارا کو دیکھا۔ اس کا بوڑھا جھریوں زدہ چہرہ آہستہ آہستہ آنسوؤں سے بھیگ رہا تھا۔

”نواب داد نے مجھے رقعہ بھی بھیجا تھا۔ اس میں سب کچھ لکھ دیا تھا۔ مجھے تو دکھ اسی بات کا ہے کہ میں اس بیٹی کا باپ ہوں جس نے اس عمر میں میرے کندھے جھکا دیئے۔ مر کے بھی رسوائی میرے کندھوں پر ڈال دی ہے۔ مجھے اگر پہلے خبر ہوتی تو میں خود اسے گولی مار دیتا۔“

مقبول شاہ کی آواز شدتِ ضبط سے لرز رہی تھی۔ اس نے آہستہ سے زرسا نگہ کے چہرے پر چادر ڈال دی اور لڑکھڑاتا ہوا کھڑا ہو گیا۔



زمبابیل، اشتارا کو زبردستی حویلی لے کر آئی تھی۔ اس کی حالت بے حد خراب تھی۔
 ”اتنا نرم دل رکھتی ہو اشتارا!۔۔۔ ہر ایک کے غموں پر اپنا دل زخمی کر ڈالتی ہو۔“ شاہ
 خانم نے لب بھینچ لئے۔ وہ کرسی پر بیٹھی تھی اور اس کے سامنے جہازی سائز پلنگ پر اشتارا
 غفلت کی حالت میں پڑی تھی۔ انہوں نے بابا خان کے کہنے پر اسے خواب آور گولیاں
 پانی میں گھول کر پلا دی تھیں تاکہ طویل نیند اس کے اعصابی تناؤ کو ختم کر دے۔
 تقریباً چھ گھنٹے ہو گئے تھے اسے سوئے ہوئے۔ شاہ خانم مضطرب سی تھیں۔

”کیوں رکھتی ہو اتنا گداز دل کہ ہر لمحہ دکھ تمہارے وجود کو روندتے رہیں۔ بے
 وقوف لڑکی! ان بے توقیر لوگوں کے معمولی معمولی دکھوں پر خود کو نڈھال کر ڈالتی ہو۔“
 اشتارا کی اس حالت پر انہیں بے حد رنج ہو رہا تھا۔ وہ اشتارا کو اس روپ میں دیکھنے
 کی قطعی خواہاں نہیں تھیں۔ اُسے تو وہ مکمل طور پر اپنے جیسا دیکھنا چاہتی تھیں۔ اپنی تکمیل
 کے اس رنگ کو وہ ”شعلہ وقت“ دیکھنا چاہتی تھیں۔ یہ نرم، لچک دار شاخ کی مانند کیونکر بن
 گئی کہ ہر بے حقیقت جھونکا اسے اپنی مرضی سے جھکا کر گزر جاتا ہے۔

”تم نے مجھے مایوس کو دیا اشتارا!“ انہوں نے ایک گہری اور طویل سانس سینے سے
 خارج کی اور کرسی سے کھڑی ہو گئیں اور بے آواز قدموں سے چلتی کمرے سے باہر نکل
 گئیں۔

ساری رات اشتارا تقریباً نیم غنودگی میں رہی۔ دوسری صبح اس کا وجود نڈھال ہو رہا
 تھا۔ بڑی بڑی سنہری آنکھوں کے نیچے حلقے پڑ گئے تھے۔ گلاب رخسار ماند ہو گئے تھے۔
 ”کیسی طبیعت ہے؟“ شاہ خانم اس کے اوپر جھکیں اس سے پوچھ رہی تھیں۔ اس نے
 اپنی بوجھل پلکیں اوپر اٹھا کر بس ایک نظر شاہ خانم کو دیکھا پھر پلکیں جھکا دیں۔
 ”میں چاہتی ہوں تم کچھ دن کے لئے شہر اپنے ماموں کے گھر چلی جاؤ۔ تمہارا دل
 بھی بہل جائے گا۔“ وہ اس کا ہاتھ تھام کر اس کے قریب کرسی پر بیٹھ گئیں۔

”ماموں کے گھر ہی کیوں؟“ اس نے آہستگی سے پوچھا۔ ”اگر آپ کا خیال ہے کہ اس حویلی سے باہر نکل کر میرا دل بہل جائے گا تو پھر گل بی بی بھی تو ہیں۔“ وہ جانے کیوں کہہ گئی۔

شاہ خانم کے چہرے پر تناؤ سا آ گیا۔

”اشتارا!“ انہوں نے تنبیہی نگاہوں سے اسے دیکھا۔ ”کیوں دانستہ ایسی باتیں کر کے میرے غصے کو ہوا دیتی ہو؟ یہ جانتے ہوئے بھی لکھ —“ انہوں نے اپنے سرخ لب بھیج لئے۔

’یہی تو جاننے سے قاصر ہوں کہ گل بی بی سے اتنی شدید نفرت کیوں ہے آپ کو۔ کیا بگاڑا ہے انہوں نے آپ کا؟‘ احتجاج کی کئی سرد لہریں اس کے اندر سے اٹھیں مگر لبوں پر آنے سے پہلے ہی دم توڑ گئیں۔ وہ ہمیشہ کی طرح کچھ نہ بول پائی۔ بس اتنا کہہ سکی۔

”نہیں، میں ماموں کے گھر ابھی نہیں جانا چاہتی۔“

”ٹھیک ہے — جیسی تمہاری مرضی۔“ اس کا یہ جواب شاہ خانم کو ناراض کر گیا۔ اسی لمحے خیزراں اندر آئی۔

”شاہ خانم جی — وہ اشمیل خان آئے ہیں۔“

”کیا — اشمیل آیا ہے؟“ شاہ خانم پہلے حیران ہوئیں پھر خوشی سے کرسی سے کھڑی ہو گئیں اور تیزی سے دروازے کی طرف لپکیں۔ اشتارا کا حیران چہرہ بھی اس خبر پر چمک اٹھا تھا۔ اشمیل کے لئے وہ کتنا تڑپتی تھی۔ ایسے اُداس لمحوں میں یہ ہمدرد بھائی کس قدر یاد آتا تھا۔

وہ بیڈ سے اتر کر خود بھی دروازے کی طرف بھاگی۔ وہ بابا خان کے ساتھ اندر آ رہا تھا۔ وہ ہمیشہ کی طرح تروتازہ اور ہشاش بشاش نظر آ رہا تھا۔

”کیسی ہیں آپ شاہ خانم؟“

”ٹھیک ہوں — تم کیسے ہو؟ بہت انتظار کروایا اس بار تم نے۔“ شاہ خانم نے محبت سے اس کے شانوں پر ہاتھ پھیرا۔ ”ہر دن تمہیں یاد کرتے ہوئے گزرتا ہے۔ کب ختم ہوگی تمہاری یہ پڑھائی؟“ ہمیشہ کی طرح ان کے لبوں پر شکوہ چل گیا۔ ان کی آنکھیں ترستی رہی تھیں اشمیل کے انتظار میں۔ ان کا دل بیٹے کی محبت سے لبریز تھا۔ آج اشمیل کو دیکھ کر ان کے اندر ڈھیروں ٹھنڈک سرایت کر گئی۔

”ارے، اشتارا! تم کیسی ہو؟“ اشمیل دروازے میں استادہ اشتارا کو دیکھ کر جلدی سے

مسکرا کر اس کی طرف بڑھا اور وہ بے اختیار سی ہو کر ہائل خان کے شانے سے لگ کر بے ساختہ بلک اٹھی۔ اپنے ماں جائے کو دیکھ کر ڈھیر سارے غم اس کی آنکھوں کے سامنے آنسوؤں میں ڈھل گئے تھے۔

”ارے..... ارے..... اشتارے..... پاگل ہو گئی ہو کیا؟ بھی اس میں رونے کی کیا بات ہے؟“ اس نے اپنے مضبوط بازوؤں میں اسے کسی نازک آگینے کی طرح سمیٹ لیا اور پھر اسے اپنے ساتھ لئے بڑے کمرے میں آ گیا۔ وہ اب بھی دھیرے دھیرے رو رہی تھی۔ اچانک وارد ہونے والے آنسوؤں کی پورش نے اس کی قوت گویائی سلب کر لی تھی۔

”اس کی سہیلی زرسا نگہ کا کل انتقال ہو گیا ہے۔ اس وجہ سے۔“ بابا خان نے دھیرے سے بتایا تو ہائل خان چونکے۔

”زرسا نگہ — کیا وہی زرسا نگہ جو اس کے ساتھ بچپن میں کھیلا کرتی تھی؟“ اُسے ماضی کی وہ دوڑتی بھاگتی بچی یاد آ گئی۔

”ہاں، وہی لالہ! وہ مرنے لگی، اُسے پار دیا گیا ہے۔“ وہ روتی ہوئی بولی۔

”مار دیا گیا ہے؟“ ہائل خان کی آنکھیں حیرانی سے پھیلیں۔

”اس کے منگیتر نواب داد نے اُسے گولی مار دی۔“

”اوہ، گاڈ۔۔۔“ وہ تاسف سے بولا۔ ”بہت ظلم ہے یہ تو۔“

”ارے، یہ کہاں کی باتوں میں لگ گئے تم — بیٹھو آرام ہے۔ تھک گئے ہو گے

تم۔“ شاہ خانم اُسے پریشان ہوتا دیکھ کر جلدی سے بولیں۔ انہیں یہ موضوع بے حد گراں گزر رہا تھا۔ وہ نہیں چاہتی تھیں کہ تھکے ہارے ہائل خان کو وادی کے گھروں کی دلدوز داستانیں سنائی جائیں۔

”پاگل ہو گئی ہو اشتارا تم تو — کیوں رکھتی ہو ایسا چڑیا جیسا دل۔“ انہوں نے

اشتارا کو ڈانٹا جو ابھی تک آنسو بہا رہی تھی۔

”غم تو ہو گا نا اسے — آخر اس کی بچپن کی سہیلی تھی۔ خیر خدا اُسے جنت الفردوس

میں جگہ دے۔ شاید اس کے نصیب میں یہی لکھا تھا۔ بس کرو اشتارا بیٹی!“ بابا خان اپنی جگہ سے اٹھ کر اشتارا کے پاس آ گئے اور اس کا سر سہلانے لگے۔

”زیادہ دل پر لوگی تو طبیعت بگڑ جائے گی۔ دیکھو ہائل بھی آیا ہے، صرف چند دنوں

کے لئے۔ اس کے ساتھ اچھا وقت گزارو۔“ بابا خان اسے سمجھانے لگے۔

”صرف چند دن کے لئے کیوں؟“ شاہ خانم نے اہمل کو دیکھا جو اس خبر پر ابھی تک اُداس بیٹھا تھا۔ جلدی سے چونکا۔

”ہاں بس۔۔۔۔۔ وہ بھی یونیورسٹی ہنگامی حالت میں بند ہو گئی ہے، اس وجہ سے آ گیا۔ بس۔۔۔۔۔ شکر کریں اتنے دن بھی مل گئے۔ آپ سب کو دیکھ لیا۔“ وہ شاہ خانم کے چہرے پر پھیلتی ناراضگی کو محسوس کر کے دھیرے سے مسکرایا اور پھر جھک کر فرش پر پڑے بیگ کی زپ کھولنے لگا۔

”ڈھیر ساری شاپنگ کی ہے آپ لوگوں کے لئے۔“

”ہر بار کہا ہے زیادہ دن کے لئے آیا کرو۔ ہر بار ایک ہفتہ رہ کر بھاگ جاتے ہو۔ کیا شہر کی زندگی اتنی ہی راس آگئی ہے؟“ وہ خفا ہو کر کرسی سے کھڑی ہو گئیں۔ ”نہیں چاہئے تمہاری کوئی بھی لائی ہوئی چیز۔“

”ارے ارے شاہ خانم! آپ تو خفا ہو گئیں۔“ اہمل گھبرا کر کھڑا ہو گیا اور ان کے قریب آ کر انہیں بازو سے تھام کر بولا۔

”شہر کی زندگی بہت پھمکی ہے۔ بس پڑھائی کی وجہ سے برداشت کر رہا ہوں۔ ورنہ سچ پوچھئے تو یہیں آ جانے کو جی چاہتا ہے۔ کیوں اشتارا! میں نے کبھی جھوٹ بولا ہے؟“ وہ ماحول کے کھنچاؤ کو کم کرنے کے لئے پُر مزاح انداز میں بولا تو اشتارا سر اٹھا کر محبت سے دیکھنے لگی۔

”نہیں لالہ! آپ جھوٹ نہیں بولتے۔ مگر ہر بار حویلی والوں کو ناراض کر دیتے ہیں۔ صرف چند دن۔۔۔۔۔ ان دنوں میں شاہ خانم آپ کی صورت دیکھتی رہتی ہیں ڈھیر ساری باتوں کے لئے۔ آپ رکتے ہی نہیں۔“

”ہا۔۔۔۔۔ ہا۔۔۔۔۔ اہمل خان زور سے ہنس پڑا۔ ”کیا کروں، مجبوری ہے اشتارا!“ وہ شاہ خانم کو دیکھتے ہوئے بولا۔ ”اتنا لاڈلا تھا میں تو پھر پڑھنے کے لئے کیوں بھیجا؟ رکھتیں مجھے جاہل گنوار۔“ اس نے کچھ اس انداز سے کہا کہ شاہ خانم بے ساختہ مسکراہٹ کو نہ روک سکیں۔ انہوں نے متا بھری نظروں سے جوان تو انا بیٹے کو دیکھا جو ان سے قد میں کہیں اونچا تھا مگر ان کے لئے ابھی بچہ ہی تھا۔

”ارے، ذولین کا کیا حال ہے؟“ اہمل نے دوبارہ کرسی پر بیٹھتے ہوئے ذولین کے بارے میں پوچھا اور جھک کر بیگ سے چیزیں نکالنے لگا۔

ذولین کے نام پر شاہ خانم کے چہرے کا رنگ بدل گیا تھا۔ ان کے نازک نتھنے

پھولنے لگے تھے۔

اشتارا نے ان کی ناگواری واضح طور پر محسوس کی تھی مگر خاموش رہی اور اشمیل کے پاس بیٹھ گئی۔ بابا خان جو کب سے ان کی ٹوک جھونک سے محظوظا: ور ہے تھے، ذولین کے نام پر جلدی سے بولے۔

”ہاں۔ ٹھیک ہے۔ وہ آج کل کوئی نیا تجربہ کرنا چاہ رہا ہے شفتالو کی فصل کے لئے۔ دیکھو کتنا کامیاب ہوتا ہے۔“ بابا خان اسے تفصیل بتانے لگے۔ وہ دلچسپی سے سننے لگا۔

”ہاں۔ اس کا آج تک کوئی تجربہ ناکام نہیں ہوا۔“ اس نے سر ہلایا۔

”یہ دیکھئے شاہ خانم! آپ کے لئے یہ شال لایا ہوں۔ بہت محبت سے خریدی ہے۔“ اس نے سیاہ پھولوں کی گرم شال خانم کی طرف بڑھادی۔

”تم ذولین سے مل لینا۔ وہ تمہارا بہت انتظار کر رہا تھا۔“ بابا خان کرسی سے اٹھتے ہوئے بولے۔

”ہاں۔ ہاں۔ ضرور، کیوں نہیں۔ میں اس کے ساتھ شکار کا پروگرام بھی بنانا چاہ رہا ہوں۔ پھر پتہ نہیں کب میرا حویلی آنا ہو۔“ وہ بابا خان سے باتیں کرتے ہوئے بیگ سے شاپنگ کی ہوئی چیزیں بھی نکال رہا تھا۔

شاہ خانم کی اندر کی ناگواری سے بے خبر،

اشتارا کے دل کی تیز ہوتی دھڑکنوں سے بے نیاز،

اشمیل خان مسلسل ذولین خان کی باتیں کر رہا تھا۔ بے حد اپنائیت اور محبت سے۔ اور شاہ خانم کا دل چاہ رہا تھا کہ اس موضوع کو فوراً ختم کر دیں۔ ذولین سے اشمیل اور بابا خان کی یہ محبت ان کے اندر حسد اور غصے کو بھڑکانے لگی تھی۔ ضبط کے معاملے میں تو وہ ویسے بھی صفر تھیں۔ اچانک غصے سے کرسی سے اٹھیں اور کمرے سے نکل گئیں۔

ان کا یوں برہمی سے کمرے سے اٹھ کر باہر جانا اشمیل کو متحیر کر گیا۔ پھر اس نے استفسار نہ نگاہوں سے اشتارا کی سمت دیکھا جو پلکیں اوپر اٹھائے اس کو دیکھ رہی تھی۔ اس کے پاس جواب تھا مگر بابا خان کی موجودگی کا احساس کر کے وہ خاموش رہی اور چہرہ جھکا لیا۔

’آپ خود بھی اچھی طرح جانتے ہیں لالہ! ذولین سے نفرت ان کی نئی تو نہیں ہے۔ ان کی جڑیں تو بہت پرانی اور اندر تک پیوست ہیں۔ اس نے صرف سوچنے پر اکتفا کیا۔ اشمیل کے آجانے سے اشتارا کا دل کسی حد تک بہل گیا۔ زرسا نگہ کا غم فراموش تو نہ

ہوا مگر کسی حد تک کم ضرور ہو گیا تھا۔ ہاں رات کی تنہائی میں کبھی کبھی سک دینے لگتا۔ وہ درتچے کا پردہ ہٹائے باغ کے اس احاطے پر نگاہیں جمائے کھڑی تھی جہاں اشمل ذولین خان کے ہمراہ مرمریں بیچ پر بیٹھا تھا۔ وہ جو باتیں کر رہے تھے اسے کچھ سنائی نہیں دے رہی تھیں مگر اشمل خان کی ہنسی کبھی کبھی اس کی سماعت سے ٹکرا جاتی۔ ذولین خان کے مسکراتے لب اُسے نظر آ رہے تھے اور وہ حیران ہوتی جا رہی تھی۔ یہ خاموش آنکھیں، یہ جامد لب، کیا مسکرا بھی سکتے ہیں؟

اتنی پُفسوں، اتنی سحر انگیز مسکراہٹ اس نے آج سے پہلے کہاں چھپا رکھی تھی جیسے باغ کے سارے پھول اس تبسم کے آگے ماند پڑ گئے ہوں۔ بڑی بڑی آنکھوں کے زمر دیں ہیرے کتنے روشن اور منور تھے۔

وہ بغیر پلکیں جھپکائے یہ مغرور چہرہ دیکھ رہی تھی جو آج متبسم تھا۔
 ’کیوں ذولین خان!۔ پھر وہ ساری بے اعتنائیاں میرے حصے میں کیوں؟۔ وہ بے رخی کا غبار صرف اور صرف میرے لئے کیوں؟۔‘ اُس کا دل یکنخت اداس ہو گیا۔
 اس نے اس کے حسین چہرے سے نگاہیں ہٹالیں اور پردہ کھینچ لینا چاہا کہ اشمل نے اسے پکارا۔

’اشتارا!‘ اس کی آواز خاصی اونچی تھی۔ اس نے دوبارہ درتچے سے باہر جھانکا۔
 ’جی لالہ!‘ اس نے بھی اونچی آواز سے جواب دیا اور ذولین کی سمت سرسری نگاہ ڈالی۔ وہ اب دوسری طرف دیکھ رہا تھا۔ اُف، یہ بیگانگی۔ اُس کا دل کٹ گیا۔
 ’ادھر آؤ باہر اشتارا!‘ اشمل کا لہجہ تکمانہ تھا۔ اسے لامحالہ تکمیل کرنا پڑی حالانکہ اس کا دل قطعی نہیں چاہ رہا تھا کہ وہ اس شخص کے سامنے جائے جس نے ہمیشہ ہی اس پر سحابِ غم ہی برسائے ہیں۔ ہر لمحہ اس کی ذات کی نفی ہی کی تھی۔

اس نے اپنی پشت پر بکھرے بالوں پر چادر پھیلا دی اور اس کے دونوں کنارے آگے لپیٹ لئے اور دھیرے دھیرے چلتی ہوئی لان کے اس احاطے کی طرف آگئی۔
 ’کیا ہو گیا ہے تمہیں؟۔ سارا دن کمرے میں بند رہتی ہو، بالکل چپ چاپ، کچھ ہنسا بولا کرو۔ پہلے تو تم ایسی نہیں تھیں۔ کیا ہو گیا ہے تمہیں؟‘ اس کے قریب آنے پر اشمل نے اُسے بغور دیکھتے ہوئے کہا۔

’چہرہ دیکھا ہے کتنا زرد ہو رہا ہے۔ بیٹھو یہاں۔‘ اس نے اس کی کلائی تھام کر اسے اپنے قریب گھاس پر بٹھالیا۔

”ٹھیک تو ہوں لالہ!“ اس نے لمبی لمبی پلکیں اوپر اٹھائیں، پھر جلدی سے جھکا دیں۔ وہ سحر انگیز نگاہیں اس کے چہرے پر مرکوز تھیں۔ گہری گہری سمندر صفت آنکھیں اتنی قریب تھیں کہ اس کے دل میں ایک بار ہلچل ہونے لگی۔

”ٹھہ۔۔۔ ٹھیک ہی تو ہوں۔ آپ کو تو وہم ہو گیا ہے۔ شاید زرد شال کا عکس پڑ رہا ہے میرے چہرے پر۔“ اس نے اشمیل خان کی طرف دیکھا جو تشویش کی نگاہوں سے اُسے دیکھ رہا تھا۔

”چلو آؤ۔۔۔ باہر چلتے ہیں۔ موسم بھی اچھا ہو رہا ہے۔“ اس نے اس کی بات کو نظر انداز کرتے ہوئے کہا تو وہ گھبرا گئی۔

”آؤ ذولین!“ اشمیل اور ذولین دونوں کھڑے ہو گئے۔ اشمیل نے اپنی جیکٹ کی جیب سے گاڑی کی چابی نکال کر ذولین کو تھما دی۔ ”آؤ اشتارا!“ اشمیل نے اُسے پکارا جو دم بخود بیٹھی تھی۔

ذولین خان کے ہمراہ جانے کے نام سے ہی اس کے اندر کا حال عجیب ہو رہا تھا۔ مگر انکار کرنا اشمیل خان کو خفا کرنا ہوتا اور وہ خفا ہو کر بھی اُسے زبردستی لے جاتا۔ وہ اس کے انکار کو اہمیت ہی نہ دیتا۔ ضدی تھا، لے جانے کا ارادہ کر چکا تھا۔ اس کا انکار بے معنی ہو کر رہ گیا۔ وہ لامحالہ کھڑی ہوئی مگر اندر سے اس کا دل بری طرح کانپ رہا تھا اور چہرہ سرخ ہو رہا تھا۔

ذولین گاڑی میں بیٹھ گیا تھا اور ڈرائیونگ سیٹ سنبھال لی تھی۔ وہ اشمیل کے ہمراہ آئی اور پچھلی سیٹ پر دبک کر بیٹھ گئی۔

اس کے بیٹھتے ہی ذولین نے گاڑی اشارت کر دی۔

”زرسانگہ کا غم اپنی جگہ مگر یہ بھی تو سوچو کہ مرنے والوں کے ساتھ کوئی نہیں مر جاتا۔ اور پھر وہ اپنے خدا کے پاس بہت خوش ہو گی۔ وہ تو معصوم اور بے گناہ تھی نا۔“ اشمیل راستے میں اسے سمجھاتا رہا۔ ”سمجھ رہی ہونا اشتارا!“ اس کی مستقل خاموشی پر اشمیل نے اسے پکارا تو اس نے جلدی سے جواب دیا۔

”جج..... جی..... سمجھ رہی ہوں۔“ اس نے سر ہلا دیا۔ ”مگر زندہ لوگوں کے ناروا رویے پر دکھی تو ہونا چاہئے نا۔“ اس نے خالصتاً یہ جملہ ذولین خان کو سنانے کے لئے کہا تو اشمیل نے اُسے دیکھا۔

”کیا مطلب؟“

”بس کبھی کبھی لوگوں کے رویے دکھ دے جاتے ہیں۔ پتہ نہیں سب کے دل کیوں نرم نہیں ہوتے۔“ اس کی آواز رندھ گئی تھی۔

ذولین خان کا مضبوط ہاتھ ایک لمحے کے لئے لرزا اٹھا۔ وہ جانتا تھا کہ در پردہ اشتارا اُسے ہی کہہ رہی ہے۔ اس نے صرف ایک نظر اُسے آئینے میں دیکھا۔ خوبصورت آنکھوں میں مٹا مٹا کاجل، چہرے پر زرد اور گلابی رنگ کا امتزاج، چادر سے طلائی زلفیں بکھر کر ہوا کے جھونکے سے اڑ رہی تھیں۔ حزن میں عجیب سی جاذبیت تھی۔ اس نے جلدی سے نگاہیں ہٹالیں۔ وہ اس چہرے کے سحر میں ڈوب جانا نہیں چاہتا تھا۔ جوہستی اس کے لئے نہیں تھی، اُسے قلب و نظر میں بسانے کا کیا فائدہ۔

”تم شاہ خانم کے بارے میں کہہ رہی ہو؟“ اشمیل کی آواز پر وہ چونکی۔

”آں..... نن..... نہیں..... بس ایسے ہی، نہ جانے کیوں کچھ پرانی باتیں یاد آگئی تھیں۔“ اس نے بہ دقت تمام خود کو سنبھالا۔ یہ اشمیل لالہ سے وہ کیسی باتیں کرنے لگی تھی۔ اس نے رُخ کھڑکی کی طرف کر لیا اور اپنے خیالات کے دھارے کا رخ بدل دیا۔ وہ اپنے اندر مچلتے طوفان کو روکنے کی کوشش کرنے لگی۔

وہ اب پہاڑیوں سے گرتی آبشار کے پاس آگئے تھے۔ ٹھنڈی ٹھنڈی ہواؤں کے سرسراتے جھونکے اور متحرک ندی کی آوازوں کا شور ماحول میں ایک طلسم پیدا کر رہا تھا۔ آبشار کا سفید پانی پتھروں پر گرتا اور اس کے ٹھنڈے چھینٹے جسم و جاں پر گرتے تو ایک کیف آور طراوت اندر تک سرایت کر جاتی۔

وہ ایک اونچے پتھر پر بیٹھ گئی۔ ساری فضا ڈھلی ڈھلی، نکھری نکھری سی تھی۔ وادی اتنی وسیع کبھی نہ دکھائی دی تھی جتنی آج دکھائی دے رہی تھی۔ غم زدہ ہوتے ہوئے بھی اشتارا کو فضا سحر انگیز لگ رہی تھی۔ شاید ذولین خان کی موجودگی کا اثر تھا۔

اشمیل، ذولین کے ہمراہ آبشار کے قریب ٹھہرتا رہا۔ کبھی اونچی پہاڑی پر وہ دونوں چڑھنے لگتے۔ اشتارا کو یہ سب کچھ اچھا لگ رہا تھا۔ زندگی کتنی عجیب ہے۔ سکون کے بعد طوفان اور طوفان کے بعد پھر سکون۔ کبھی لگتا ہے جیسے سب کچھ ختم ہو جائے گا۔ کبھی یوں لگتا ہے کہ ہر چیز کی زندگی پھر عود کر آئی ہے، ہر شے تھرکنے لگی ہے۔

وہ یونہی بیٹھی سوچ رہی تھی۔ سامنے بڑے پہاڑ کے پیچھے سورج دھیرے دھیرے غروب ہو رہا تھا۔ آسمان شفق رنگ میں ڈھل رہا تھا۔ کچھ شفق رنگ کرنیں اشتارا کے چہرے کو چھو جاتیں تو اس کا چہرہ جگمگانے لگتا۔ وہ یونہی لا پرواہ سی بیٹھی تھی، اس رنگین منظر

میں کھوئی ہوئی۔ مگر ذولین خان کے طاقت ور سینے میں مقید دل طوفان سے گزر رہا تھا۔ اُس کی نگاہیں اس حسین عورت پر اٹھتیں تو اس کے اندر کی زنجیریں ٹوٹنے لگتیں۔ وہ جذبے پھر سے بیدار ہونے لگتے جن کو اس نے بڑی مشکلوں سے سلایا تھا۔ وہ رنگ پھر سے ابھرنے لگتے جن سے وہ پہلو تہی کرتا رہا تھا۔

’کب تک ذولین! خان تم اپنے خیالات، اپنے احساسات پر بے حسی کی برف برساؤ گے۔ برف کو بہر حال پگھلنا ہی ہوتا ہے۔‘

وہ جیسے ایک دم اس ماحول سے کٹ گیا۔ اشتارا خان کے دھیان کی تیز ہوا اُسے دُور ہی دُور اُڑائے لے جا رہی تھی۔ آج اُس نے شدت سے محسوس کیا کہ ازل کی بے نموشی سے جس کو نپل نے سر اٹھایا تھا آج وہ جڑ پکڑ کر ایک تناور درخت بن چکی ہے۔ اس کے سینے میں مقید پتھر آج نہیں بلکہ اس روز بیدار ہو گیا تھا جب وہ خوبصورت آنکھیں اس کی اینٹیکسی میں منتقل ہونے پر شکوہ کناں تھیں۔ گو کہ اس نے اپنے جذبوں پر مصلحت کی برف جما دی تھی مگر تمنا کا شعلہ بالآخر بھڑک کر ہی رہا۔ وہ قربتوں کے الم سے خوفزدہ تھا۔ یکلخت ہی اس کے دل میں یہ خواہش چل کر رہ گئی کہ وہ اشتارا کے قریب بیٹھ کر اس کا نازک ہاتھ تھام کر وہ عجب کچھ کہہ دے جو آج تک نہیں کہہ سکا۔ اس کے سارے بے اور ان بے اشک چہن لے، اس کی آنکھوں کے گہرے سمندر میں ڈوب کر اپنی زندگی کے ہولناک سناٹوں کی بے پناہ خامشی اور زخم زخم تہائی سے چند ساعت بے گانہ ہو جائے۔

محبت کو لمحہ اذیت اور عنقریب سمجھنے والا آج خود اس لمس کا خواہش مند تھا۔

ایک لمحے کے لئے تمام شکستگی کا احساس زائل ہو گیا۔

بازار سود و زیاں میں ہمیشہ زیاں ہی تو نہیں۔ آرزو حاصل رائیگاں ہی نہیں۔

سب کچھ کھو کر شاید یہاں اس کے مقدر میں اب کچھ پالینا ہی لکھا ہو۔

اس نے ایک گہری سانس سینے سے آزاد کی اور نگاہیں ڈوبتے سورج کی کرنوں پر جما

دیں۔ اُسے محسوس ہوا جیسے اس کی انا کا سورج بھی اب اسی طرح دھیرے دھیرے غروب

ہو رہا تھا۔

+++

ندرت کی ہنسی تھی کہ تمہنے کا نام ہی نہیں لے رہی تھی۔ ایر پیس سے ابھرتی یہ کھلکھلاتی

ہنسی ہشمنہ کی ساعت پر چبھ رہی تھی۔

”اس میں اتنا ہنسنے کی کیا بات ہے؟“ وہ چہ گئی۔

”ہا..... ہا..... ہا..... ہنسنے کی ہی تو بات ہے۔ یہ ریحان پراچہ کو سو جھی کیا کہ تم سے اتنا بڑا مذاق کر بیٹھا۔ ہا ہا ہا.....“ وہ پھر زور سے ہنسنے لگی۔

”میں تمہارا گلا دبا دوں گی ندرت! بند کرو یہ ہنسی۔“ وہ دہاڑی۔

وہ ندرت کو یہ قصہ سنا کر اب پچھتا رہی تھی کہ ریحان پراچہ نے اُسے ہوٹل میں میٹنگ پر بلوا کر جوک کیا تھا۔ اب ندرت کی متواتر ہنسی اُسے سلگا رہی تھی۔

”یار! تم نے ریحان پراچہ کا منہ نہیں توڑ دیا۔ تمہیں تو میں ایسا ہی سمجھتی تھی۔“ وہ اس کی ناراضگی پر اپنی ہنسی کو بمشکل روکتے ہوئے بولی۔

”اس نے مجھ سے معذرت کر لی تھی۔“ وہ ریسور تھاے صوفے پر دراز ہو گئی۔

”چہ — خوب — ریحان پراچہ کی معذرت پر تم نے اُسے معاف کر دیا۔ فرض کرو اگر یہ حرکت کوئی اور اسٹوڈنٹ تمہارے ساتھ کرتا تب؟ — کیا تم اس کا سر نہ پھاڑ دیتیں؟“

”کیا مطلب ہے تمہارا؟“ وہ ندرت کی بات اچھی طرح نہ سمجھ سکی۔

”محض اس کی پارٹی کی سیکرٹری ہو اس لئے اس کی یہ حرکت تم نے برداشت کر لی ہے۔ نہ جانے اب آگے کیا کیا برداشت کرنا پڑے۔“ وہ طنز سے ہنسی تو ہشیمینہ کے تن بدن میں آگ لگ گئی۔

”اس کی پارٹی کی سیکرٹری بن کر میں یک نہیں گئی ہوں۔ تم جانتی ہو آج تک کسی کی ہمت نہیں پڑی کہ مجھ سے غلط انداز میں بات ہی کر لے۔ اور پھر میں نے کہا نا کہ ریحان پراچہ کو اپنی اس حرکت پر افسوس تھا شدید۔“

”ٹھیک ہے بابا — مان لیا۔“ ندرت نے اُسے بہت زیادہ مشتعل دیکھ کر خود ہی بات کو رفع دفع کرنے کی کوشش کی۔ ”ویسے ہشیمینہ ابرار! ایک بات بتا دوں تمہیں کہ ریحان پراچہ اس قابل نہیں ہے کہ تم جیسی لڑکی اس کے لئے اتنی سرگرم عمل ہو جائے۔ اگر وہ تمہاری محنتوں پر جیت گیا تو مجھے شدید افسوس ہو گا۔ کیونکہ وہ اس جیت کا قطعی مستحق نہیں۔ اور پھر اس کا کردار بھی.....“

”کردار، کردار..... یہاں بھلا کس کا کردار مثالی ہے؟ — ہو از دی آئیڈیل پرسن؟“ اس نے ندرت کا جملہ کاٹ کر تڑخ کر کہا تو ندرت برجستہ بولی۔

”اشمل خان ہے ایک آئیڈیل انسان — آئیڈیل لیڈر۔“

ندرت کی بات پر وہ لمحہ بھر چپ ہو گئی۔ اس کی نگاہوں میں چند دن پہلے کا واقعہ گھوم گیا۔ وہ ادنیٰ لبا پہاڑی انسان جو واقعی آئیڈیل پرسن تھا مگر اس کے واسطے سے اس کے ذہن میں کوئی خوشگوار یاد نہیں تھی۔ اس نے ہمیشہ اس پر طعنے ہی کیا تھا۔ اور پارٹی کے توسط سے صرف اور صرف اس کی ذات کو نشانہ بنایا تھا۔ اس نے لب بھینچ لئے۔ اس کی نگاہوں میں دو بھوری بھوری آنکھیں لہرا گئیں۔

”کہو، ہے نا آئیڈیل کیریئر؟“ ندرت چہک کر بولی۔

”اوپنہ۔۔۔ یہ محض تمہارا کوئی قلبی جذبہ بول رہا ہے۔“ اس نے بھی ندرت پر چوٹ کرنے کا موقع ضائع نہ کیا۔ لیکن اس کی اس بات پر ندرت کھل کھلا کر ہنس پڑی۔

”نہیں یار! کوئی قلبی جذبہ نہیں ہے۔ تمہیں تو پتہ ہے ہم بی ایس سی آنرز کے بعد سرال سدھار جائیں گے۔“

”کون سے سرال؟“ ہشمنہ حیرت سے اُچھلی۔ ”کب ہو رہی ہے تمہاری شادی؟“

”اچھا، انجان مت بنو۔ تمہیں بتایا تو تھا، بھابی کے انجینئر بھائی وقاص احمد سے۔“

”او..... ہاں..... کیا معاملہ واقعی سیریس ہے؟“ میں تو سمجھی یہ بھی تمہاری ان فضول باتوں کا ایک حصہ ہے۔“ ہشمنہ پہلی بار کھل کر ہنس پڑی۔ اُسے بھی ندرت کو چڑانے کا موقع مل گیا تھا۔

”انتہائی بدتمیز لڑکی ہو تم۔“ وہ برا مان گئی۔ ”اب میں اپنی شادی میں تمہیں قطعاً نہیں بلاؤں گی۔“

”نہ بلانا۔ مجھے تمہارے انجینئر وقاص احمد عرف وکی کو دیکھنے کا شوق نہیں۔“ اس نے بھی برجستہ کہا۔

”ارے ہاں..... اہمل خان اپنی وادی گیا ہوا ہے آج کل۔“ ندرت پھر اہمل خان کا ذکر لے بیٹھی۔ ”تمہیں پتہ ہے؟“ اس نے ہشمنہ سے پوچھا۔

”نہیں۔“ وہ صاف انجان بن گئی۔ اس نے ندرت کو بتانا مناسب نہ سمجھا کہ اہمل خان اس کی اکلوتی ممانی کا بھتیجا ہے۔ خواجواہ ندرت کو فضول بکواس کا نادر موقع مل جاتا۔

”ہوگی وہاں اس کی کوئی منگیتر و نکیر۔۔۔ ہے نا؟“

”مجھے کیا پتہ؟“ اس نے لا پرواہی سے کہا۔ حالانکہ وہ اچھی طرح جانتی تھی کہ اہمل خان اس بندھن سے ابھی تک آزاد ہے۔

”ویسے یہ اہمل خان بہت گہرا انسان ہے۔ اگر کوئی منگیتر و نکیر نہ بھی ہوئی تو

”وہ“ ضرور ہوگی۔“

”وہ“ سے تمہاری کیا مراد ہے؟“ ہشمنہ چونکی۔

ندرت زور سے ہنس پڑی۔ ”یار! کوئی پہاڑی دوشیزہ اس کی راہ تک رہی ہوگی، آنکھیں فرشِ راہ کئے، دید کی آس لئے، من انگنا میں ڈھیروں دیے جلائے اس کی منتظر ہو گی۔“ وہ کہتے کہتے ہنسنے لگی۔ مگر نہ جانے کیوں ہشمنہ ابرار کے لبِ قطعی نہ مسکرا سکے۔ اس کا دل اتنی زور سے دھڑکا کہ سارا جسم لرز اٹھا۔ ذہن کے پردے پر بھرپور انداز میں اس کا سراپا اٹھرا۔

”ضروری تو نہیں اس کے وادی جانے کا یہی ایک مقصد ہو۔“ اس کے منہ سے اچانک یہ جملہ پھسل پڑا۔ وہ خود بھی حیران رہ گئی۔ اس کا تو آج تک کوئی راستہ بھی اشمَل خان کی طرف نہیں جاتا تھا۔

”ہاں ضروری تو نہیں۔ میں تو ایسے ہی مذاق کر رہی ہوں۔ اور بالفرض ایسی بات ہوئی بھی تو وہ کون سا ڈھنڈورا پیٹتا پھرے گا۔“ ندرت اس کے دل کی بدلتی حالت سے بے خبر بولتی رہی۔ ”میرے خیال سے اب یونیورسٹی کھلنے کے آثار پیدا ہو گئے ہیں۔ دیکھو کیا ہوتا ہے۔“

پھر ندرت نے ادھر ادھر کی کتنی ہی باتیں کر ڈالیں اور پھر فون رکھ دیا۔ مگر ہشمنہ ابرار کے وجود پر ایک عجیب سی بے کلی طاری ہو گئی تھی۔ اس نے سوچا ندرت نے تو اس سے ڈھیروں باتیں کیں، ہر موضوع پر، ہر شخص پر، مگر اس کے ذہن کے پردوں پر صرف اشمَل خان کا چہرہ ہی کیوں ٹھہر کر رہ گیا۔ اس کے احساسات کی ساری حسیں سنسنا کر رہ گئیں۔

وہ فون اسٹینڈ کے پاس سے ہٹ آئی۔ پلٹی تو بے اختیار اس کی نگاہ سامنے چمکتے قد آدم آئینے کے سامنے پڑی۔ اس کا حسین عکس اسی کو تک رہا تھا۔ انجان اور اجنبی انداز میں۔ خود اس کا عکس حیران تھا کہ آج اس کی سوچوں کی وادی میں اشمَل خان کا سراپا کیوں لہرا رہا ہے۔ لاکھ ذہن جھٹکنے کے باوجود وہ عکس اتنی ہی مضبوطی سے جما ہے۔ وہ خالی خالی نظروں سے اپنے عکس کو تکتے ہوئے بالوں میں برش پھیرنے لگی۔ ریشمی بال یہاں وہاں بکھر رہے تھے مگر اس سے زیادہ اس کا ذہن منتشر ہو رہا تھا۔ اچانک اُسے یوں محسوس ہوا جیسے اس کے عکس کے پیچھے ایک اور حسین عکس ابھرنے لگا ہے۔ یہ عکس اشمَل خان کا تھا۔

دلکش، پُرفسوں۔

بجلی بجلی، اندر باہر کے اجالوں سے سرشار آنکھیں۔

’اُف خدایا! اُس نے گھبرا کر آنکھیں موند لیں اور پھر جب دوبارہ آنکھیں کھولیں تو وہ عکس غائب ہو چکا تھا۔

اس کا سارا چہرہ ٹھنڈے قطروں سے چمکنے لگا۔

’میرے اللہ! میں کہاں کھوئی جا رہی ہوں؟ نا آشنا راستے میری منزل تو نہیں ہیں۔‘
اس نے آئینے میں ایک نظر اپنے سراپا پر ڈالی اور پھر برش میز پر بیٹھ کر وہاں سے ہٹ گئی۔

’کیا تمہارے اندر بھی ایسے ہی نازک جذبے پلنے لگے اور تم ان نازک احساسات کی اسیر ہو گئیں؟‘

’نہیں..... نہیں.....‘ دل کی اس وحشت سے گھبرا کر اس نے جلدی سے ایک میگزین اٹھا لیا اور کمرے کا داخلی دروازہ پورا کھول کر خود بیڈ پر نیم دراز ہو گئی اور باہرامی اور بھابی کی باتوں کے شور سے اپنے اندر کے شور کو کم کرنے لگی۔ لیکن سوچوں پر کس کا اختیار ہوتا ہے — میگزین ہاتھ میں تھا اور خیالات کا چرندہ اڑتا ہی چلا جا رہا تھا۔

اُس نے میگزین ریک پر واپس، بیٹھ دیا اور پلنگ سے اٹھ کھڑی ہوئی اور دراز سے گاڑی کی چابی نکال کر باہر نکل آئی۔

ذہن کو تمام پریشان اور اُلجھی اُلجھی سوچوں سے چھٹکارا دینے کے لئے تیز ڈرائیونگ کر کے بے مقصد سڑکوں پر گھومنا اس کا بہترین مشغلہ تھا لیکن اس وقت یہ مشغلہ ضرورت بن گیا تھا۔ وہ اپنے دل کو کسی بھی کمزور لمحے، کسی نازک جذبے کے حصار سے ہر ممکن طریقے سے بچانے کی خواہش مند تھی۔

غیر معروف سڑک پر وہ اپنی بلیک ٹیراڈ بھگاتی رہی۔ فٹ پاتھ پر لگے بڑے بڑے درخت تیزی سے پیچھے بھاگتے رہے۔ اچانک اس نے کچھ سوچ کر گاڑی کا رخ بازار کی طرف کر دیا۔ اُسے یاد آیا کئی دنوں سے وہ کاشن کے سوٹ خریدنے کا سوچ رہی تھی مگر یونیورسٹی کی مصروفیات کے باعث وہ بازار کی طرف آہی نہ سکی تھی۔

وہ ایک بڑے بوتیک سینٹر پر جا کر رک گئی اور چند لمحے غور کرتی رہی کہ کیا خریدے کہ بالکل اچانک اس کی پشت پر ایک مردانہ آواز ابھری۔ نہایت بے تکلفانہ انداز میں کسی نے پکارا تھا۔

”ارے ہشمینہ ابرار۔۔۔ آپ یہاں۔۔۔“
 وہ پلٹی تو ٹھک گئی۔ سراج کیانی کھڑا مسکرا رہا تھا۔ اس کے پہلو میں ایک بے حد فیشن
 ایبل لڑکی کھڑی تھی جو اس کے لئے قطعی اجنبی تھی۔
 اس کی آنکھیں بے اختیار چمکیں۔ ”تم یہاں؟“
 ”جی۔۔۔ بس، شاپنگ کرنا تھی نعیہ کو۔“ اس نے ایک مسکراہٹ قریب کھڑی لڑکی
 پر ڈالی تو وہ بھی کھل کر مسکرائی۔

”آپ بھی شاپنگ کے لئے آئی تھیں؟“ وہ پوچھ رہا تھا۔ مگر ہشمینہ کا دماغ دفعۃً اس
 دن یونیورسٹی میں کی گئی فائرنگ کی طرف چلا گیا جس میں سراج کیانی پیش پیش تھا۔ اس
 کے دماغ میں جھماکا سا ہوا۔ اُسے سراج کیانی کی اچھی طرح خبر لینی تھی۔ اردگرد کے
 لوگوں کا خیال اس کے ذہن سے ایک لمحے کے لئے نکل گیا۔ وہ کہاں کھڑی ہے، کس جگہ
 ہے؟ وہ بھول گئی اور اچانک اموشنل ہو گئی۔

”تم نے بدھ والے روز فائرنگ کی تھی نا، اہمل خان کے جلسے کے دوران۔۔۔ اُس
 روز سے میں تمہیں ڈھونڈ رہی ہوں۔ تم نے اتنی گھٹیا حرکت کیوں کی تھی؟“ وہ بھڑک کر
 بولی تو سراج کیانی اس اچانک اور غیر متوقع حملے پر بوکھلا گیا۔
 ”مم۔۔۔۔۔ میں۔۔۔۔۔ کک۔۔۔۔۔ کب؟“

”بکومت۔۔۔ زیادہ انجان بننے کی ضرورت نہیں۔ میں بیگ اسٹوڈنٹس فیڈریشن کی
 سیکرٹری ہونے کے ناطے تمہاری ممبر شپ کینسل کر کے تمہیں اس فیڈریشن سے ایکسپیل کر
 سکتی ہوں۔ مجھے اتنا اختیار ہے۔“ اس کی آواز تیز ہو گئی۔ ادھر سے گزرنے والے لوگ
 حیرانی سے اس شعلہ جوالہ کو دیکھنے لگے۔ خود سراج کیانی شپٹا کر رہ گیا۔ اس کے ساتھ آئی
 ہوئی لڑکی بھی اس سچویشن پر متحیر رہ گئی۔

”مس ہشمینہ! آپ کو شدید غلط فہمی ہوئی ہے۔“ وہ آہستگی سے پیچھے ہٹ گیا اور دو
 طرفہ بنی دیوار سے جا ٹکا۔

”مجھے بے وقوف بنانے کی کوشش مت کرو سراج! میں نے خود تمہیں شہزاد جمال پر
 فائر کرتے دیکھا تھا۔ میں چاہتی تو ان کے رپورٹ کروانے پر گواہ بن کر تمہارا نام لے سکتی
 تھی۔ مگر صرف ہماری فیڈریشن کی عزت کی خاطر اس اقدام سے باز رہی۔“ وہ قہر برساتی
 نظروں سے اُسے دیکھنے لگی۔

”پلیز، ہم مصروف فٹ پاتھ پر کھڑے ہیں۔“ سراج کیانی نے جلدی سے اُسے

لوکیشن کا احساس دلایا۔ وہ بری طرح نجل ہو رہا تھا۔ لوگ اُسے ایک لڑکی سے ڈانٹ کھاتا دیکھ کر نہ جانے کیا تاثر لے کر آ، جا رہے تھے۔ اور سچ تو یہ تھا کہ اپنی چوری پکڑے جانے پر وہ کھسیا گیا تھا۔ ہشمنہ کی طرف سے کئے گئے اس اچانک حملے نے اس کے اوسان خطا کر دیئے تھے۔

”بات بدلنے کی کوشش مت کرو۔ یہ بتاؤ تم نے کس کی ایما پر اتنی بڑی حرکت کی تھی؟ سراج کیانی! میں اپنی تقریر میں جس بات کے خلاف کہتی ہوں تم عملاً وہی کرتے ہو۔“ وہ غصے سے بولی۔

جلس کی حرکت نے اسے اشمیل خان کے سامنے بے حد شرمندہ کیا تھا۔ شاید لاشعوری طور پر اس شرمندگی کے احساس نے اسے اتنا غضب ناک کر دیا تھا۔

”میں نے یہ حرکت ریحان پراچہ کی ایما پر کی تھی۔“ وہ اب سنبھل کر دھیرے سے بولا تو وہ حیران رہ گئی۔ پھر چلائی۔

”نہیں..... تم جھوٹ بول رہے ہو۔ ریحان پراچہ اس بات سے بے خبر ہے۔ وہ اس موقع پر موجود ہی نہیں تھا۔“

”بائی گاڈ..... میں جھوٹ نہیں کہہ رہا۔“ سراج کا لہجہ سچائی کی چغلی کھا رہا تھا۔ ”مجھ سے ریحان پراچہ نے خود کہا تھا۔ اس وقت ہم دونوں آفس میں موجود تھے۔ اگر آپ کو یقین نہیں آتا تو خود ریحان سے بات کر لیں۔“

”کیا؟“ ہشمنہ ابرار سناٹے میں رہ گئی۔ اُسے لگا جیسے سراج کیانی کا یہ انکشاف اس کے سر پر پتھر بن کے لگا ہو۔

تو گویا ریحان پراچہ نے اُس سے اتنا بڑا جھوٹ بولا۔ اُسے اندھیرے میں رکھ کر، سوچے سمجھے منصوبے کے تحت یہ ساری کارروائی کی گئی تھی۔

اس نے سراٹھا کر سراج کیانی کو خالی خالی نگاہوں سے دیکھا۔ اس کی نگاہیں قطعاً جھوٹ نہیں بول رہی تھیں۔

”ادگاڈ۔۔۔ تو اس کا مطلب ہے ریحان پراچہ نے مجھ سے اتنا بڑا جھوٹ بولا۔“ اس کا تن من جل اٹھا۔ وہ غصے سے پٹی اور تیز تیز قدم اٹھاتی اپنی گاڑی کی طرف بڑھ گئی۔

سراج کیانی حیرت زدہ نظروں سے اُسے دیکھتا رہا۔ پھر ہولے سے مسکرا دیا۔

”تو ہشمنہ ابرار! تم ابھی تک ریحان پراچہ کی اصلیت سے ناواقف ہو۔“

اُس نے نعیمہ کی طرف دیکھا، پھر سر جھٹک کر اس کا ہاتھ پکڑا اور دکان کے اندر

داخل ہو گیا۔

”میرا فیصلہ غلط نہیں تھا زمان! تمہارے غلط رویے نے اسے غلط ثابت کر دیا ہے۔ کیا کمی ہے شاردا میں — کیوں تم اس کے ساتھ ایڈجسٹ نہیں ہو پاتے؟ اپنی بہن کا بھی خیال نہیں ہے تمہیں؟“

امی کی آواز اُس کے کمرے تک پہنچ رہی تھی — آج پھر وہ زمان بھائی سے اُلجھ رہی تھیں۔

”میں نے آپ کو پہلے ہی کہہ دیا تھا، میں شاردا کے ساتھ سمجھوتہ نہیں کروں گا۔ زندگی مجھے گزارنی تھی امی! اور فیصلہ آپ اور پاپا نے کیا۔ اب جو کچھ میں کر رہا ہوں اس کا اندازہ آپ کو اس وقت ہونا چاہئے تھا جب آپ نے میرے انکار پر بھی اپنے فیصلے کو عملی جامہ پہنایا تھا۔“

”زمان —!“ امی کی تیز آواز کانپ گئی۔

”میں ٹھیک کہہ رہا ہوں امی۔ آپ تو ماں تھیں۔ پھر ماہ گل اور میرے لئے کیوں بہتر نہیں سوچا؟“

”کیا غلط کیا ہے میں نے؟ — تم نا شکرے ہو۔“ امی بھڑک اٹھیں۔ ان کی آنکھوں میں غصے اور بے بسی کا رنگ سمٹ آیا تھا۔ انہیں ماہ گل کی فکر کھائے جا رہی تھی۔ شاردا اور زمان کے روز روز کے جھگڑوں نے اُس کی زندگی کو بھی ان جھگڑوں کی لپیٹ میں لے لیا تھا۔ انہیں آج بھی اپنے کئے کئے فیصلے پر پشیمانی نہیں تھی۔ البتہ زمان کے ناروا رویے پر شاکی ضرور تھیں۔

”صرف صورت سب کچھ نہیں ہوتی امی! میری اس کے ساتھ ذہنی مطابقت نہیں ہو سکی ہے۔ وہ جو سوچتی ہے، میرے وہم و گمان میں بھی نہیں ہوتا۔ اور میں جو کچھ کہتا ہوں اُسے ناگوار گزرتا ہے۔ وہ میرے دل میں جگہ نہیں پاسکی ہے۔“ زمان کا لہجہ بے حد کڑوا تھا۔ وہ صوفے سے اٹھ کر کمرے میں ٹہلنے لگا۔ امی نے اسے دیکھا پھر دھیرے سے بولیں۔

”تم اپنے دل میں وسعت پیدا کر لو زمان! — خود بخود ذہنی ہم آہنگی پیدا ہو جائے گی۔“

”اونہیہ، وسعت۔“ زمان بھائی استہزائیہ انداز میں نئے۔

”تم کیا کسی اور لڑکی کو پسند کرتے تھے؟“ امی نے کچھ سوچ کر پوچھا تو زمان بھائی ایک لمحہ خاموش رہ گئے، پھر میرے سے رخ درتے کی طرف موڑتے ہوئے بولے۔
 ”ہاں — کرتا تھا کبھی۔ مگر اب ایسی کوئی بات نہیں۔ اُس لڑکی کا دھندلا سا تصور بھی نہیں ہے میرے ذہن میں۔“

زمان بھائی کی بھاری آواز ماہ گل کی سماعت پر برہمی کی طرح لگی۔ یہ کیسا مرد ہے جسے چاہا تھا کبھی، اب اس کا تصور بھی نہیں رہا۔ اور اب ایک بیوی کو معتبر درجہ دینے کے حق میں نہیں۔ ایسے مرد کے ساتھ کیسے کسی کی ذہنی ہم آہنگی ہو سکتی ہے جس کا دل اتنا تنگ ہو جو محض اپنی خواہش، اپنی سوچ پر فریق ثانی کو گھسیٹنا چاہے۔

”زمان! تم ماہ گل کی خاطر ہی کچھ سوچو۔“ امی کی آواز میں ڈکھ مترشح تھا۔ تم کیسے بھائی ہو کہ بہن کے اُجڑنے کا تماشا دیکھتے رہتے ہو۔ ایک ماں کے آنسوؤں کا بھی احساس نہیں۔ اپنی زندگی صرف اپنے لئے ہی وقف نہیں کر لیتے زمان!“ امی صوفے پر ڈھسے سی گئیں۔ ماہ گل کے غم نے انہیں اندر سے تھکا ڈالا تھا۔

”میری سمجھ میں نہیں آتا امی! کہ مسعود شاہ کیوں ماہ گل سے انتقام لے رہا ہے۔ میرے اور شاردہ کے معاملے میں ماہ گل کو بیچ میں گھسیٹنا کہاں کا انصاف ہے؟“ زمان بھائی کی آنکھوں میں غصہ اُٹھ آیا۔

”انصاف کا نام مت لو زمان! تمہارے منہ سے انصاف کا لفظ چلتا نہیں۔“ امی کے لبوں پر تلخ اور طنزیہ مسکراہٹ بکھر گئی۔ ”مسعود شاہ بہن کے اُجڑنے کا تماشا یوں بیٹھا نہیں دیکھ سکتا، تمہاری طرح۔ وہ خود غرض بن کر صرف اپنی دنیا میں مگن نہیں رہ سکتا۔ خاندان والوں کی باتیں اُس کی غیرت کو جگاتی ہیں۔“ امی یہ کہہ کر صوفے سے کھڑی ہو گئیں اور کمرے سے نکل گئیں۔

امی کے لفظ تیر بن کر زمان بھائی کے دل میں کھب گئے۔ ایک عجیب سی کیفیت اس کی آنکھوں میں پھیل گئی۔ اس نے بے چینی سے پہلو بدلا اور پھر کمرے سے باہر نکل گیا۔

امی باورچی خانے کی طرف جا رہی تھیں۔ اُسے غصے سے لکٹا دیکھ کر ٹھنکیں۔ وہ ان کے سامنے آ گیا۔

”آپ نے مجھے بے غیرت ہونے کا طعنہ دیا ہے امی! میں آج ہی شاردہ کو لے کر آتا ہوں۔“ مگر۔۔۔ ”وہ لب بھینچ کر ایک لمحہ رُکا، پھر بدستور تلخ لہجے میں بولا۔ ”وہ اپنی

دنیا میں رہے اور میرے معاملات سے بے نیاز رہے تو اس کے یہاں رہنے پر مجھے انکار نہیں ہوگا۔“ یہ کہہ کر وہ پلٹ کر بڑے بڑے قدم اٹھاتا پورچ کی طرف بڑھ گیا۔
ماہ گل گھر کی کا پردہ ہٹائے زمان بھائی کو پورچ تک جاتا دیکھتی رہی۔ پھر امی کے مطمئن اور مسکراتے چہرے پر نگاہ پڑی تو کرب سے اس نے نچلا لب دانتوں میں دبا لیا۔
پھر ایک گہرا سانس سینے سے آزاد کیا۔

’اونہہ۔۔۔ ایک بیوی کو اتنا بے اختیار رکھنا کہ وہ شوہر کے معاملات میں مداخلت کی مجاز نہ ہو اس کے لئے کڑا امتحان ہی تو ہے۔ کوئی عورت اپنے مرد کی بے نیازی، بے مروتی برداشت نہیں کر سکتی۔ چاہے وہ کتنی ہی ظالم ہو۔ یا اس کی وسعت قلبی کے کتنے ہی ڈنگے بچ چکے ہوں۔‘

اس کے دل پر ملال کی کثیف فضا چھا گئی۔

امی خوش تھیں کہ شاردہ بھابی کے آجانے سے ماہ گل بھی اپنے گھر کی ہو جائے گی۔ مسعود شاہ آ کر اُسے لے جائے گا۔ ہاں ان کا یہ خیال بھی غلط نہیں تھا۔ ماں ہونے کے ناطے ان کی طمانیت سے بھری مسکراہٹ بھی اپنی جگہ درست تھی۔ وہ اپنے تئیں کسی طرح بیٹی کو آسودہ دیکھنے کی متمنی تھیں۔ مگر وہ کیا جانتیں کہ یہ صرف بہلاوا تھا۔

مسعود شاہ اگر سب کی نظروں میں غیرت مند بھائی تھا تو اس کے لئے ایک جابر شوہر تھا۔ اس کی غیرت اور حمیت اس کے لئے عذابِ جاں ہی رہی تھی۔ پھر کیسے وہ اس شخص کے ہمراہ جائے جو صرف اُسے اس لئے خوش رکھتا تھا کہ اس کی بہن اپنے گھر میں خوش رہے۔ اس کی زندگی میں تو آسودگی کا شائبہ تک نہیں تھا۔

اس کی زندگی تو صرف چند ماہ خوشیوں کا گہوارہ رہی تھی۔ اب تو ان خوشیوں کا دُھندلا سا عکس بھی ان آنکھوں میں نہیں رہا تھا۔ اس کے ماضی کے سمندر میں تو صرف دُکھ اور بے ثمر خواہشوں کا خزانہ دفن تھا۔

اس کی آنکھوں میں بنجر ماہ و سال بکھرے پڑے تھے اور حال کی کوئی تسلی بخش صورت نہ تھی۔

’نہیں مسعود شاہ! تم لاکھ غیرت مند سہی، کبھی میرے محبوب شوہر تھے۔ مگر میں نے اب تمہاری زندگی سے مکمل طور پر نکل جانے کا فیصلہ کر لیا ہے۔‘

یہ فیصلہ کر کے ماہ گل نے ایک عجیب سا دُکھ اپنے وجود میں سرایت ہوتا محسوس کیا۔ بہر حال زندگی یوں بھی کانٹوں سے پُر راستہ ہی تو ہے۔ وہ تو ہمیشہ نا آسودگی کے جال میں

خود کو قید محسوس کرتی رہی تھی۔ اب اس جال کو کاٹ کر بھی اس کے سامنے کوئی روشن شاہراہ نہ تھی۔ وہ اچھی طرح جانتی تھی۔ مگر یہ لمحہ لمحہ فکری کا عذاب موت سے زیادہ اذیت ناک ہوتا ہے۔ ”مسعود شاہ! تم ایک ساتھ ہی مجھے موت کے گھاٹ اتار دو، یا پھر ہمیشہ کے لئے سمیٹ لو۔“

اس نے اپنی بھیگی بھیگی پلکیں موند لیں۔ بہت سارے دکھ اس کی آنکھوں کے سامنے جاوداں تھے۔ غم کی گہری دُھند میں اُسے کچھ بھی تو نظر نہیں آ رہا تھا۔

”ٹھک..... ٹھک..... ٹھک.....“

کوئی اس کا دروازہ مسلسل بجا رہا تھا۔ وہ چونکی اور جلدی سے آگے بڑھ کر دروازے کا لاک کھول دیا۔ سامنے ہی فروان کھڑا تھا۔

”کیا بات ہے آپی — سو گئی تھیں کیا؟ میں کب سے دروازہ بجا رہا ہوں۔“ وہ اندر آ گیا اور ماہ گل کو بغور دیکھا۔

”نہیں تو — بھلا یہ کون سا سونے کا ٹائم ہے۔“ اس نے بہ دقت تمام خود کو سنبھالتے ہوئے کہا اور مصنوعی مسکراہٹ سے لب بجالائے۔

”ہوں — میں بھی یہی سوچ رہا تھا کہ ماہی آپی سحر کی طرح اتنی بے اصول کب سے ہو گئیں — اور ویسے بھی بھوک لگ رہی ہو تو نیند کس کافر کو آ سکتی ہے۔ کیوں؟ آپ کو بھی یقیناً بھوک لگ رہی ہوگی۔“

فروان کی بات پر وہ مسکرائی۔

”نہیں — کوئی خاص نہیں۔“ اس نے صاف گوئی سے کہہ دیا۔ جب نگاہوں کے سامنے ڈھیر سارے دکھ ہوں اور کوئی روشنی کی رقی نظر نہ آ رہی ہو تو زندہ رہنے کی یہ ساری احتیاجات ثانوی ہو کر رہ جاتی ہیں۔

”کیوں، آپ کو بھوک نہیں لگ رہی؟ دیکھئے تو، پورے دو بج گئے ہیں اور میں مارے فاقوں کے مر رہا ہوں۔“ فروان نے عجیب سی مسمی صورت بنائی کہ ماہ گل بے ساختہ ہنسی کو نہ روک سکی۔ بوجھل ماحول میں فروان کا جملہ لطیف احساسات جگا گیا۔

”بالکل بچے ہو۔“ وہ اس کے ساتھ باہر نکل آئی۔

”نہ..... آپی! پلیز۔ یہ سراسر میرے چہ فٹ قد اور میری بھرپور جوانی کی توہین ہے۔“ اس نے برجستہ احتجاج کیا۔

”ہاں، تمہیں بچہ کہنا دراصل بچوں کی بھی توہین ہے نا۔“ اس نے چھیڑا تو فروان ہنس

دیا۔ وہ دونوں باتیں کرتے کھانے کی میز تک آگئے۔ امی میز سجا رہی تھیں۔
 ”تم سحر کو لینے نہیں گئے فردان؟“ امی اسے دیکھتے ہی بولیں۔

”اس نے مجھے منع کر دیا ہے۔ کہہ رہی تھی کہ ہم سب فرینڈز ایک ساتھ آئیں گے۔ آج آخری پیر ہے نا۔ شاید کچھ ہلا گلا کرنا تھا انہیں۔“ وہ امی کو تفصیلاً بتاتے ہوئے کرسی کھینچ کر بیٹھ گیا۔

ماہ گل آپنی کے چہرے پر سحر گل کے لئے پیار بھری مسکراہٹ بکھر گئی۔
 ”ہاں۔۔۔ آج وہ امتحانات سے فارغ جو ہوگی۔ آخری پیر دینے کے بعد ایسی ہی خوشی ہوتی ہے۔“ ماہ گل نے مسکرا کر کہا۔

اس وقت اچانک دروازہ کھلا اور سحر گل اندر داخل ہوئی۔ اس کے چہرے پر عجیب بدحواسی چھائی ہوئی تھی۔ اس بدحواسی کا سبب کوئی بھی نہیں جانتا تھا۔ اس نے کسی کو کچھ نہیں بتایا تھا۔

آج بھی ہمیشہ کی طرح وہ گلی کے کنارے اپنی بائیک روکے کھڑا اس کا منتظر تھا۔ بلیک پینٹ اور پیلی شرٹ میں اس کا حلیہ ان روایتی عشاق جیسا تھا جو نہ جانے کتنوں کی زندگیوں میں زہر گھول چکے ہوتے ہیں۔ اس کا دم خشک ہونے لگا تھا۔ وہ پورے ایک ماہ سے نہ جانے کہاں سے آکر گلی کے کنارے کھڑا رہتا اور سحر گل جو نہی کالج بس سے اتر کر گلی میں آتی، وہ اسکوٹر سے اتر کر اسکوٹر دھیرے دھیرے گھسینتا ہوا اس کے پیچھے چلنے لگتا۔ کبھی کوئی گانا گنگنانے لگتا اور کبھی بہت کچھ کہنے کی خواہش لئے اس کے بے حد قریب سے گزرتا۔ پھر ٹھٹکتا، پلٹتا اور اسے دیکھ کر بھرپور انداز میں مسکراتا۔

آج بھی وہ اسکوٹر روکے کھڑا تھا۔ سحر گل کا دل دھک دھک کرنے لگا تھا۔ اس نے قدم اور بھی تیز کر دیئے تھے۔ ہوا سے اڑتی چادر کو اس نے اچھی طرح جسم کے گرد لپیٹ لیا اور چہرہ جھکا کر انجان بنتی اس کے قریب سے گزر کر آگے بڑھنے لگی تو وہ دفعۃً اس کے سامنے آکھڑا ہوا۔

”کبھی نظر اٹھا کر دیکھ بھی لیا کیجئے کہ کوئی آپ کے انتظار میں آنکھیں فرشِ راہ کئے کھڑا ہے۔“ اس نے والہانہ نگاہوں سے اس کی سہمی سہمی آنکھوں میں جھانکتے ہوئے کہا اور پھر ہاتھ میں تہہ کیا ہوا کاغذ اس کے ہاتھ میں پکڑے پرس کے اوپر ڈال کر تیزی سے اس کی نظروں سے اوجھل ہو گیا۔

اس کی یہ حرکت اتنی غیر متوقع تھی کہ سحر گل چند ثانیے پھٹی پھٹی آنکھوں سے سامنے

دیکھتی رہ گئی۔ پھر اچانک ہوا کے جھونکے سے کاغذ کی پھڑ پھڑاہٹ پر وہ چونکی۔ سفید تہہ کیا ہوا کاغذ اس سے پہلے کہ ہوا کے جھونکے سے نیچے گر جاتا، اس نے گھبرا کر اسے مٹھی میں جکڑ لیا۔ وہ اسکوٹر پر بیٹھ کر غائب ہو چکا تھا مگر اس کی حالت غیر ہو رہی تھی۔ اس کی مٹھی سے سینے کی لہریں بہنے لگیں۔ دل یوں دھڑ دھڑ کرنے لگا جیسے ابھی ساری پسلیاں توڑ کر باہر آ کرے گا۔

رسوائی کا خوف یقیناً ہی اس کے سارے وجود پر طاری ہونے لگا۔ اس نے تھوک نکل کر حلق تر کیا، پھر آہستگی سے چورنگا ہوں سے گلی کو دیکھا ڈالیں۔ اطراف کے بنگلوں میں گہری خاموشی اور مہیب سناٹا تھا۔ دور دور تک کسی ذی روح کا نام و نشان نہیں تھا۔ اس نے اطمینان کا گہرا سانس سینے سے آزاد کیا اور جلدی جلدی بڑے بڑے قدم اٹھاتی اپنے بنگلے کی طرف بڑھنے لگی۔

باہر اُسے دیکھتے ہی اُس کے پالتو کتے بلڈوگ نے شور مچانا شروع کر دیا تھا مگر وہ اس کے سفید نرم بالوں والے سر پر ہاتھ پھیرنے کی بجائے دم سے ادھ کھلے گیٹ کو پورا کھول کر اندر داخل ہو گئی۔

سب ڈرائنگ روم میں لہج کر رہے تھے ساتھ ساتھ فروان کی باتوں کی آوازیں آ رہی تھیں۔ پردہ ہٹا ہوا تھا اس لئے وہ سب سے نظر بچاتی ہوئی سیدھی اپنے کمرے کی طرف دوڑی۔

وہ کمرے میں بند ہو کر اپنے بکھرے حواس مجتمع کرنا چاہتی تھی۔ دل کی بے ہنگم دھڑکنوں کو قابو میں کرنا چاہتی تھی۔

ماہ گل آپی جو کرسی ہٹا کر کھڑی ہوئی تھیں، سحر کو یوں چوری چھپے اپنے کمرے میں بھاگتا دیکھ کر حیران رہ گئیں۔ نہ اس نے ہمیشہ کی طرح بلند آواز میں امی کو سلام کیا تھا، نہ ہاتھ میں پکڑا پرس یا بیگ سٹنگ روم کے کنارے لگی کرسی پر پٹخا تھا اور نہ امتحانوں کے بوجھ سے آزاد ہونے کی خوشی منائی۔ اس کا یہ خلاف معمول انداز دیکھ کر وہ متحیر رہ گئی۔

”سحر آگئی ہے کیا؟“ امی نے پوچھا تو ماہ گل نے سر ہلا دیا۔

”ہاں، شاید اپنے کمرے میں گئی ہے۔“

”واہ۔۔۔ اتنی خاموشی سے؟ آج تو اس کا آخری پیر تھا۔ اُسے تو خوب شور شرابے کے ساتھ آنا چاہئے تھا۔“ فروان نیپکن سے ہاتھ صاف کرتا کرسی پیچھے دھکیل کر کھڑا ہو گیا۔ اس کی آمد کا یہ نیا انداز سب ہی نے محسوس کیا مگر بے حد برسری انداز میں۔ جبکہ ماہ

گل کا ذہن الجھ رہا تھا۔

”جاؤ بلقیس! — سحر کو کھانے کے لئے بلا لاؤ۔“ امی نے کچن کی سنک پر برتن دھوتی بلقیس کو پکارا تو وہ جلدی سے سحر گل کے کمرے کی طرف بڑھی۔

فروان اپنے کمرے میں چلا گیا تھا۔ امی کچن میں بکھری چیزوں کو ترتیب دینے میں مصروف تھیں اور ماہ گل سنگ روم کے کنارے صوفے میں دھنس گئی تھی۔

”وہ، سحر بی بی کہہ رہی ہیں انہیں بھوک نہیں ہے۔“ بلقیس نے آکرامی کو اطلاع دی۔

”اچھا، چلو۔۔۔ جب وہ کھانے آئے نہ تم اُسے دے دینا۔ شاید اس وقت بھوک نہیں ہوگی۔“ امی نے اس غیر معمولی بات کا زیادہ نوٹس نہ لیا۔ مگر ماہ گل کے لئے یہ سب بہت مختلف تھا۔ وہ کچھ سوچ کر اٹھی اور سحر گل کے کمرے کی طرف بڑھی۔ اس کی حیات بہت تیز تھیں۔ کسی کا خلاف عادت انداز اس کی چھٹی جس کو بیدار کر دیتا تھا۔

وہ کمرے میں آئی تو سحر گل انہی کپڑوں میں وہی چادر اوڑھے بستر پر اوندھے منہ پڑی تھی۔

”سحر! کیا بات ہے؟“ ماہ گل نے اس کے سر ہانے بیٹھ کر آہستگی سے اس کے شانے پر اپنا نرم ہاتھ رکھا مگر دوسرے لمحے گھبرا گئی۔ ہولے ہولے سسکیاں لینے سے سحر گل کا بدن ہل رہا تھا۔

”سحر۔۔۔!“

”آپی۔۔۔ آپ۔۔۔“ سحر گل اٹھ بیٹھی۔

”تم۔۔۔ تم رورہی ہو؟“ ماہ گل نے اچنبھے سے اُسے دیکھا۔ اس کے سینے سے تر چہرے اور سہمی ہوئی آنکھوں میں جھانکا۔ ”کیا بات ہے سحر؟“ اس نے سحر گل کے دونوں شانے تھام کر تشویش کی نظروں سے دیکھا تو ایک لمحے کے لئے سحر گل گھبرا گئی۔ کسی خوف نے اس کا دل اندر سے جکڑ لیا۔ فطری شرم اور ایک انجانے خوف نے اُسے ماہ گل کو سب کچھ بتانے سے گریزاں کیا۔

”وہ بس۔۔۔ بس۔۔۔ پپ۔۔۔ پپ۔۔۔ اچھا نہیں ہوا ہے آج میرا۔“ یہ کہتے ہوئے اس نے چہرہ جھکا لیا۔

ماہ گل کی بڑی بڑی سیاہ آنکھیں اس کے اندر جھانک رہی تھیں، اس کے سینے کی تہہ میں چھپے ایک خوف کو محسوس کر رہی تھیں۔ پھر کیسے اس کی بات پر یقین کر لیتی۔

”ہاں آپی! بس اس لئے مجھے رونا آ رہا تھا۔ ورنہ۔۔۔“

”جھوٹ مت بولو سحر! — تمہاری معصومیت اور سچی باتیں ہی تو مجھے پسند ہیں۔“

ماہ گل نے اس کا جملہ کاٹ دیا اور اس کا چہرہ اونچا کرتے ہوئے بولی۔ ”مجھ سے کچھ مت چھپاؤ سحر! بتا دو سب کچھ۔ میں تمہاری اچھی دوست بھی تو ہوں نا۔ شاہاش!“

سحر گل نے کرب سے لب کاٹ لئے، شرم سے اس کا چہرہ تپنے لگا۔

”آ..... پی..... بخدا میں نہیں جانتی اُس کو..... وہ خود ہی بہت دنوں سے اسکوٹر

پر گلی کے کنارے کھڑا رہتا ہے۔“ اس کی آواز بھرا گئی۔ آنکھوں سے جھڑی بہہ نکلی۔

”مم..... میں نے کبھی غور سے بھی نہیں دیکھا آپنی! آج یہ خط اُس نے میرے

پرس کے اوپر پھینک دیا۔“

اس نے تکیے کے نیچے سے تڑا مڑا پرچہ نکال کر ماہ گل کی طرف بڑھایا تو ماہ گل کا دل

پوری قوت سے دھڑکا۔ دل سکڑا اور پھیلا اور رگوں میں خوف کے خدشے دوڑ گئے۔ اس

نے پرچہ سحر گل کے ہاتھ سے لے کر کھولا اور پڑھنے لگی۔

وہی بے ہودہ اور گھسے پٹے فلمی ڈائلاگ سے بھرا محبت نامہ تھا — محبت کے

موضوع پر بے لاگ تبصرے۔ خود کو مجنوں اور فرہاد سے زیادہ بہترین عاشق اور با وفا ظاہر

کرنے کی ہر ممکن کوشش کی گئی تھی۔ ماہ گل نے لب بھیج لئے اور ایک گہری سانس لے

کر خط بند کر دیا۔ اس کی شریانوں میں دُکھ گردش کرنے لگا۔ نوجوانوں کی اس بے راہ

روی پر وہ کٹ کر رہ گئی۔

اس نے خط کو مٹھی میں جکڑ لیا اور ایک نظر سحر گل پر ڈالی۔ وہ ایک نازک دور سے گزر

رہی تھی۔ نرم و نازک شاخ کی مانند — جو کسی بھی تیز جھونکے سے جھک سکتی تھی، ٹوٹ

سکتی تھی۔ اور جب اس نازک عمر میں حُسن کا بے ساختہ پن بھی ہو تو اچھے اچھوں کی

عقلیں خبط ہو جاتی ہیں۔ پاکیزہ اٹھنے والی نگاہیں بھی بہک جاتی ہیں۔ چھلکتی، لہکتی عمر جو کسی

بڑے امتحان کی متحمل نہیں ہوتی اور پھر دنیا کسی وسیع منہ زور سمندر کی طرح ان کے آگے

پھیلی ہوتی ہے۔

کوئی منہ زور موج اسے اپنی طرف کھینچ سکتی ہے۔ اگر ساحل پر کوئی ہاتھ تھامنے والا

نہ ہو تو ڈوب جانا یقینی ہوتا ہے۔

اور وہ ہر حال میں سحر گل کا نازک ہاتھ تھام کر رکھنا چاہتی تھی۔ کسی ماں کی عمر بھر کی

ریاضت ایک نازک برتن کی طرح چھناکے سے ٹوٹ جائے، یہ کب گوارا ہوگا۔

اس نے بہت نرمی اور شفقت سے سحر گل کے شانے پر ہاتھ رکھا۔

”اچھا کیا تم نے مجھے بتا دیا۔۔۔ اب اس کا توڑ مجھے ہی کرنا ہوگا۔“
 ”آ۔۔۔ آپ کیا کریں گی؟“ سحر گل کی آنکھیں پھٹ پڑیں۔ بڑی بڑی خم دار
 پلکوں کو بغیر جھپکائے ماہ گل کو دیکھنے لگی۔
 ”سوچوں گی اس کے بارے میں بھی۔“ ماہ گل اٹھنے لگی تو سحر نے جلدی سے اس کا
 بازو تھام لیا۔

”نن..... نن..... نہیں آپنی! ایسے مرد بہت برے ہوتے ہیں۔ اگر اس نے..... نہیں
 آپنی! آپ کچھ مت کیجئے گا۔“

”سحر!“ ماہ گل نے اس کا جملہ کاٹ دیا۔ اس کی آنکھوں میں شرارے بھر گئے۔ ایسے
 آوارہ اور بد چلن مرد نہ جانے کتنی لڑکیوں کو اس طرح تعلیم سے محروم کر دیتے ہوں گے اور
 کتنوں کو اپنی ہوس کا نشانہ بنا لیتے ہوں گے۔ اس کا توڑ ہونا چاہئے۔ سزا لڑکی کو نہیں،
 ایسے ادباش کو ملنی چاہئے کہ وہ آئندہ عبرت کدہ بن جائیں ہر نظر کے لئے۔ ماہ گل کا چہرہ
 غصے سے تپ اٹھا۔

”تت..... تو آپ..... ززز..... زمان بھائی سے کہہ دیں گی؟“ سحر گل کا دم خشک
 ہونے لگا۔

”ارے نہیں بے وقوف۔۔۔“ ماہ گل اس کے خوف پر ہولے سے مسکرا دی پھر اسے
 تھپک کر بولی۔ ”میں سوچوں گی کوئی حل۔ فی الحال تو تمہارے ایگزام ختم ہو گئے ہیں، تم
 گھر میں ہی ہونا۔ بس ریلیکس رہو۔“

ماہ گل اُسے تسلی دے کر کمرے سے باہر آگئی۔ اس کا ذہن سخت منتشر ہو رہا تھا۔ اس
 خط نے اس کے اندر آگ بھردی تھی۔ نہ جانے کن والدین کی ایسی بے راہ رو اولاد ہو
 گی۔ ملک کی روح کو زندگی بخشنے والے نوجوان ملک میں تیرگی پھیلا رہے ہیں۔ نوجوانوں
 کی ایسی حرکتوں پر اس کا دل ماتم کرنے لگا۔ اب اُسے ہی کوئی حل سوچنا تھا۔ وہ اپنے گھر
 کی جانب بڑھتی رسوائی کے قدم وہیں روک دینا چاہتی تھی۔

+++

اشمل خان گل بی بی سے مل کر واپس حویلی آیا تو احسن کا فون آ گیا۔ اس نے
 یونیورسٹی کھل جانے کی اطلاع دی تھی۔ چنانچہ وہ دوسرے دن ہی واپس شہر جانے کی تیاری
 کرنے لگا تھا۔

شاہ خانم کے پاس رات کے طعام کے بعد آیا تو شاہ خانم نے منہ پھیر لیا۔ اس کے

جانے پر وہ اس سے خفا تھیں جس کا برملا اظہار کر دینا چاہتی تھیں۔

”کیا ضرورت ہے تمہیں ہاسٹل میں رہنے کی — اتنے سال تو مجھ سے دور رہے ہو۔ یاد نہیں آتی میں؟“

”یہ بات نہیں ہے شاہ خانم! میں یکسوئی سے پڑھنا چاہتا ہوں — اور اب تو میرا آخری سال ہے۔ پھر تو مجھے تا عمر حویلی میں ہی رہنا ہے۔“

”تم ایک سال کی بات کر رہے ہو، میں تو ابھی تمہارے جانے پر خفا ہوں۔“ شاہ خانم نے اسے دیکھا پھر اپنی مخصوص کرسی پر تن کے بیٹھ گئیں۔ ”تمہارے آنے سے اس حویلی میں کچھ رونق ہو گئی تھی۔“

”آپ کے پاس اشتارا ہے — پھر ذولین بھی تو ہے۔“ اہمل نے دانستہ ذولین کا ذکر کیا تو شاہ خانم کا چہرہ تن گیا۔

”ذولین کا نام مت لو میرے سامنے —“ انہوں نے اہمل خان کو بری طرح جھڑک دیا۔ مگر اہمل ان کی ڈانٹ پر خاموشی اختیار کرنے کی بجائے ان کے سامنے تن کر کھڑا ہو گیا۔

”کیوں شاہ خانم؟ — کیوں آپ ماضی کی وہ تلخ کتاب بند نہیں کر دیتیں؟ بلا تفسیر کے ذولین کو کیوں سزاوار سمجھتی ہیں؟“

”اہمل — بند کرو یہ موضوع۔“ شاہ خانم کا چہرہ سرخ ہو گیا۔ وہ غصے سے کرسی سے کھڑی ہو گئیں۔

”نہیں بند کر سکتا میں یہ موضوع۔ بات کرنا چاہتا ہوں میں ذولین کے بارے میں۔“

”تو کرو اپنے باپ سے اس موضوع پر بات۔ میرا ذولین سے کوئی واسطہ نہیں ہے۔“ شاہ خانم نے نخوت سے لب بھینچ لئے اور دھم دھم کرتیں کمرے سے باہر نکل گئیں۔

اہمل غصے سے مٹھیاں بھینچتا الجھ کر شاہ خانم کو جاتے دیکھ رہا تھا۔

اشتارا جو کنارے کھڑی ماں اور بیٹے کی یہ تلخ کلامی سن رہی تھی، اہمل کے قریب چلی آئی۔ ”جاتے جاتے آپ کو شاہ خانم سے تلخ نہیں ہونا چاہئے تھا لالہ! کسی تلخ بات کو بھلانے اور نفرت کو ختم کرنے کے لئے اتنے ماہ و سال کافی ہوتے ہیں۔“

اہمل نے اُسے دیکھا۔ اس کی ستارا آنکھیں بجھی ہوئی تھیں اور ان میں دکھ گردش کر رہا تھا۔

”نفرتوں کے یہ دروازے اگر بند ہو سکتے تو میں ہی سب سے پہلے آگے بڑھتی۔ یہ

ذولین سے نفرت میرے دل میں تیر کی طرح پیوست ہوتی ہے۔“ اشتارا کے لب کانپ گئے۔

اھمل بری طرح چونکا اور چند لمحے اس کا جھکا ہوا سراسی انداز میں رہ گیا۔ وہ عجیب نگاہوں سے اشتارا کو تکتے لگا۔

”اش..... تارا..... کہیں تم..... ذولین سے.....“ اھمل نے دانستہ جملہ ادھورا چھوڑ دیا اور اشتارا بری طرح گھبرا گئی۔

یہ اھمل لالہ کے سامنے اس نے کیا کہہ دیا۔ کہیں اس کی آنکھیں، اس کا چہرہ وہ راز طشت از بام تو نہیں کر رہا جس کو وہ امانت کی طرح چھپاتی رہی تھی۔ اس نے جلدی سے پلکیں جھکا دیں اور قدم دروازے کی طرف بڑھا دیئے۔

”اشتارا!“ اھمل نے اُسے پکارا تو وہ رک گئی اور پلٹ کر بولی۔

”پلیز اھمل لالہ! کوئی سوال مت پوچھئے۔ میں کسی جواب کی متحمل نہیں ہو سکتی۔“ اس کا لہجہ ملتجیانہ تھا۔ وہ رکی نہیں اور قدم اٹھانی کمرے سے نکل گئی۔

اھمل خان تھیر کے عالم میں گھر کر رہ گیا۔ اشتارا کی آنکھوں میں مہکتے ذولین کے نام کے رنگ بہت واضح تھے۔ وہ لاکھ لبوں پر نقل لگائے رہی تھی مگر آج اس نے اس کی آنکھوں میں لکھی وہ تحریر پڑھ لی تھی۔

وہ چند ٹائٹل سُن سارہ گیا۔ پھر کرب سے لب بھیج لئے۔ ’نہ جانے کیوں ہم جانے بوجھے صاف راستوں کو چھوڑ کر پُر پیچ راستے کا ہی انتخاب کرتے ہیں۔‘ پابندیوں کی زنجیریں جتنی مضبوط ہوتی ہیں، بغاوتوں کے علم اتنے ہی بلند ہوتے جاتے ہیں۔

وہ اپنی ساری حیرانیاں، ساری سوچیں اپنے ذہن و دل سے جھٹک کر کمرے کی طرف بڑھ گیا۔

دوسرے دن ہی وہ شہر چلا گیا۔ شاہ خانم سے اپنی کج خلقی کی ڈھیروں معافیاں مانگ گیا تھا اور بہت جلد دوبارہ آنے کا وعدہ کر گیا تھا۔

اشتارا کو لگا جیسے وہ اپنے ہمراہ یہ دمکتا رنگ اور روز و شب کی ساری رونقیں سمیٹ کر لے گیا ہو اور ایک گردش لیل و نہار چھوڑ گیا تھا۔

وہ سخت بے کل ہو گئی تھی۔ ایسے میں وہ لان میں ٹہلتے ٹہلتے ذولین خان کی انیکسی کی طرف آ گئی۔ ذولین خان اس وقت انیکسی میں موجود نہیں تھا مگر اس کا دروازہ نیم وا تھا۔



وہ آہستگی سے دروازہ کھول کر اندر آگئی۔ صاف ستھری انیکسی میں گہرا سکوت تھا مگر ایک عجیب سی مدھر خوشبو بکھری ہوئی تھی جس سے وہ نامانوس نہ تھی۔ وہ جب بھی انیکسی میں آتی عجیب سے احساسات اُسے گھیر لیتے۔

کبھی بہت کچھ کھودینے کا غم حاوی ہو جاتا تو کبھی سب کچھ پالینے کا عزم نو ہوتا۔ نئے اور انوکھے جذبے پھر پیدا ہونے لگتے اور اس کے ساتھ ڈھیر سارا کرب بھی روح میں سمٹ آتا۔

اس نے کمرے کا دروازہ کھول کر باہر جھانکا تو حیران رہ گئی۔ خاردار جھاڑیوں اور مہیب سناٹے سے سجلا لان کا پچھلا حصہ اس کے سامنے تھا۔ عجیب ویرانی اور الجھی الجھی شاخوں کی سوکھی ٹہنیاں اور درختوں سے گرے ہزاروں خشک پتے ایک نامہربان گوشے میں جمع تھے۔

اُس نے پہلی گھاس اور اُجاڑ سے اس صحرا جیسے باغ کو دیکھا۔ ایسا لگتا تھا جیسے بہاروں نے ادھر کا کبھی رُخ ہی نہیں کیا ہے۔ ایسا لگا جیسے ذولین خان کے دل پر بھی ایسے ہی خزاں آلود موسم نے بسرا کر لیا ہے۔ یلکھت اس نے گھبرا کر درتچے کے دونوں پٹ بند کر دیئے۔ اس کے دل میں نامانوس سی وحشت چھانے لگی۔

’دلوں کی ویرانیاں اور اندھیرے کم کرنے کی سعی کے لئے انسان اُجالے اور مسرتوں کی جانب بھاگتا ہے اور تم۔‘ اُس نے تصور میں ذولین کو مخاطب کیا۔ ’اپنے اندر مزید اُداسیاں، ویرانیاں سمیٹ رہے ہو۔‘ یہ اُجاڑ اُجاڑ منظر تو زندگی کی رنگینیوں کو ڈھونڈنے میں رکاوٹ بنتے ہیں۔ اس نے جلدی سے درتچے کا بولٹ چڑھا دیا۔ یوں جیسے اب یہ کبھی نہیں کھلے گا۔

اچانک گھڑی کے الارم نے اُسے چونکا دیا۔ وہ گھبرا گئی اور جلدی سے پلٹ کر داخلی دروازے کی جانب بڑھی۔ مگر پھر ٹھنک گئی۔ سرسری اُنٹھتی نگاہ ریک پر پڑے اپنے زرد رومال کی طرف اٹھی جو سلیقے سے تہہ کیا ہوا رکھا تھا۔ اپنا رومال یہاں دیکھ کر اُسے حیرانی کا شدید جھٹکا لگا۔ یہ رومال وہ اکثر اپنے سنہری بالوں میں لگایا کرتی تھی۔ پھر یہ رومال اسے کہیں نظر نہ آیا اور آج اس کو یہاں ایک ظالم، نامہربان شخص کے کمرے میں اتنی حفاظت سے تہہ کیا ہوا دیکھ کر حیرانی کا غلبہ فطری عمل تھا۔

وہ تیزی سے ریک کے قریب آئی اور اپنا رومال اٹھا لیا۔ مگر پھر اس کے نیچے سیاہ مٹھلیں جلد والی ڈائری دیکھ کر اُس کی آنکھیں پھیل گئیں۔ نہ جانے کیوں اُسے محسوس

ہوا جیسے یہ ڈائری بہت اہم ہو اور اسے بہت حفاظت سے رکھا گیا ہے۔
 مگر ایک ایسا شخص جو زندگی کی لطافت اور نازک احساسات سے کوئی واسطہ نہ رکھتا
 ہو، جس نے ہمیشہ حُسن و عشق کے درپچوں میں جھانکنے سے گریز ہی کیا ہو اس کے پاس
 اس کی گنجائش ہی کہاں کہ وہ کوئی نازک احساسات ڈائری میں قلم بند کرے۔
 اُس نے ذولین خان کے سرد مہر و جود کو نگاہوں میں لا کر سوچا مگر اس کے باوجود دل
 کے اندر یہ خواہش مچلی کہ وہ یہ ڈائری کھول کر دیکھے کہ جو شخص ایک گہرے سمندر کی طرح
 تھا، کسی سربستہ راز کی طرح شاید اس کی زندگی کے کچھ ورق اس کے سامنے کھل جائیں۔
 اُس نے بے حد آہستگی سے اپنے نرم نرم ہاتھوں سے وہ گداز مچلی ڈائری اٹھالی اور دھیرے
 سے کھول لی۔!





۵۹ ڈاڑی اس کے سامنے کھلی پڑی تھی۔ جس کے پہلے صفحے پر ایک دکتی نظم اس کی خوبصورت ہینڈ رائٹنگ میں تحریر تھی۔

تری آہٹ

سلگتی دوپہر کو ایک ہل میں شام کرتی ہے

اُترتی ہے سوادِ ہجر میں کچھ اس طرح جیسے

صدائے آشنا کوئی

گھنے، گہرے اندھیرے جنگلوں کی بے یقینی میں

روشنی کا کام کرتی ہے

آہ۔۔۔ مگر اب یہ خوبصورت آہٹ کئی دنوں سے میری سماعتوں میں رس گھولنے نہیں

آئی۔۔۔ شاید اشتارا خان نے میری بے اعتنائی اور کج خلقی سے ہم کر اپنے قدم پیچھے ہٹا لئے ہیں۔

میری سرد مہری نے اس کے نازک۔ دل پر بہت کاری وار کئے ہیں۔ مگر اس کی ستارا آنکھیں میرے دل کے اندر پلتے شوریدہ جذبوں کو دیکھ ہی نہیں پاتیں۔

مگر نہیں۔۔۔ قصود اس کا کہاں ہے۔ میں نے اپنے جذبوں پر سرد مہری اور بے اعتنائی کے اتنے دبیز پردے لگا رکھے ہیں۔ مگر اب ایسا لگتا ہے جیسے وہ سارے پردے دھیرے دھیرے اٹھ رہے ہیں۔ میں ہار گیا۔۔۔ اشتارا خان کی لامتناہی چاہت کے سامنے اور معصوم محبت کے آگے۔

مگر اس بار کوئی ملال، کوئی پچھتاوا نہیں ہے۔۔۔

اشتارا ان انکشافات کی منہ زور لہروں میں چکرا کر رہ گئی۔ یہ ذولین خان کی تحریر تھی۔ جس نے اپنے دلی جذبات کھول کر اس میں بکھیر دیئے تھے۔ اس نے الٹ پلٹ کر بے یقینی سے دیکھا تو آگے لکھا تھا۔

”اشتارا“ جو میرے لئے زندگی سے بھرپور نام ہے اور ایسا طمانیت انگیز نام جس کی

خوشبو میرے اندر باہر اُجالے بکھیر دیتی ہے۔

میں وہ شام نہیں بھولا جب وہ آبشار کے قریب پتھر پر بیٹھی چھوٹے چھوٹے پھولوں کو عجیب بے چینی سے ایک ایک کر کے نوچے جا رہی تھی۔ پھر اچانک اُس نے دزدیدہ نگاہوں سے میری طرف دیکھا تو ان نشلی آنکھوں کا فسوں میرے اندر شعاعیں سی بھر گیا۔ اس کی ملکوتی آنکھوں کی روشنی میرے دل کے دردِ دیوار پر پھیل گئی اور مجھے لگا جیسے میرے چاروں طرف اُجالا ہی اُجالا ہو گیا ہو۔

اس سے آگے اس سے کچھ نہ پڑھا گیا۔ ایک ایک لفظ اس کی رگوں میں زندگی کا نیا رس گھولنے لگا۔ یہ انکشاف اس کے اندر مسرت انگیز احساس بھرتا گیا۔ مارے خوشی کے اس کا دل یوں دھڑکنے لگا جیسے ابھی ساری پسلیاں توڑ کر باہر آ نکلے گا۔ جب غم کے الاؤ میں اُمیدیں بجھنے لگی ہوں اور آنکھوں میں درد کے بوجھل سے گرداب پڑنے لگے ہوں، جب آرزوؤں کی شمعیں گل ہونے لگیں اور خوابوں کے پھول مرجھانے لگیں تو اچانک قافلہ بادِ صبا کہیں سے آ نکلے، تاریک شب کو کاٹ کر روشن ستارہ چمکنے لگے تو قاتل رات کا بے اسم جادو ٹوٹ جانے کی بدست خوشی جیسے نہال کر دیتی ہے آج اُسے ویسی ہی خوشی حاصل ہو گئی تھی۔

ایک بہت بڑا راز اس پر آشکار ہو گیا تھا۔ ایک سربستہ راز جسے پالینے کی بہکی بہکی خوشی نے اُسے سرور کر دیا۔ اس کے لئے اتنا بہت کچھ تھا۔

وہ تو اپنی وسیع سمندر جیسی محبت کے بدلے میں ایک قطرے کی خواہاں تھی۔ اتنی ڈھیر ساری محبت نے تو اس کے پاس سے دل کو سیراب کر دیا تھا۔ اس انکشاف کے سامنے تو اُسے اپنی محبت بھی ہیچ نظر آنے لگی۔

اس نے ڈائری اپنے کانپتے ہاتھوں سے ریک پر رکھ دی۔ اچانک اُسے اپنے قریب کسی ذی روح کی موجودگی کا احساس ہوا۔ اُس نے سر اٹھا کر دیکھا تو ذولین خان بے حد اطمینان سے اُسے ہی تک رہا تھا۔

”میں بھی کتنا پاگل ہوں۔۔۔ بھلا دل کی باتیں بھی صفحات پر رقم کرنی چاہئیں۔“

اُس نے جھک کر ریک پر رکھی ڈائری اٹھالی۔

”کیا..... ذو..... ذولین خان..... یہ..... یہ..... سچ ہے؟“ اشتار نے کسی

لرزتے چاند کی طرح حیرت زدہ آنکھیں اوپر اٹھائیں۔

ذولین نے اسے دیکھا، پھر ڈائری واپس ریک پر رکھتے ہوئے کھل کر مسکرایا تو اُسے



لگا جیسے گلاب کھل اٹھے ہوں۔ کیسی پُرسکون مسکراہٹ تھی۔

اُس کے ذہن پر ہر دم چھائی اُداسی چھٹ گئی تھی۔ دن کا مطلع شفاف ہو گیا تھا۔
”ہاں — اتنا ہی سچ جتنا بہاروں میں پھولوں کا کھلنا، رات کے بعد دن کا آنا
— ہاں اشتارا خان! تمہاری محبت کا نرم و شیریں احساس ہی تو ہے جس نے ازل سے
میرے دل کی بے نموشی میں سبزہ اُگا دیا۔“ اُس نے قریب آ کر اس کے دونوں ہاتھ
اپنے مضبوط گرم ہاتھوں میں تھام لئے اور اس کی خوابیدہ آنکھوں پر تھرتھرتی پلکوں کی باڑھ کو
دیکھتے ہوئے بولا۔

”کیا واقعی مجھے اتنا چاہتی ہو کہ میرے حقیر سے لفظوں نے تمہیں اتنی بے پایاں
مسرت بخش دی — ایسا کیا ہے مجھ میں اشتارا! کہ خود کو لمحہ لمحہ اذیت دیتی رہیں؟“ وہ
اُس سے پوچھنے لگا۔

اشتارا اس کی اس قدر قربت پر پکھل رہی تھی۔ اس کے سوال کا جواب کیا دیتی۔ وہ تو
اپنی اس بدست خوشی میں کچھ بولنے کے قابل ہی نہ رہی تھی۔ اُسے یوں لگ رہا تھا جیسے
اُس کی قوت گویائی سلب ہو گئی ہو۔

”بولو نا اشتارا — میں تو کچھ بھی نہیں تھا۔ صرف اندھیرے میں بھٹکتا ایک نقطہ۔ اور
تم ایک آبدار موتی۔ تمہارے گلاب وجود نے مجھے روشنی کی طرف کھینچا ہے۔“ اس کے
لفظوں میں چاہتوں کے چراغ جل رہے تھے اور لہجے میں پھول کھل رہے تھے۔

”اتنے عرصے تک آ..... آپ خود کو آزما تے رہے تھے یا مجھے؟“ وہ اُس کی گرفت
سے اپنے ہاتھ چھڑاتے ہوئے بولی۔ ”اتنی بے پایاں خوشی ذولین خان! مجھ سے تو نہیں
سنجھل رہی۔“ اُس کی آواز کانپ رہی تھی اور خوش نما آنکھوں کے ساحل پر آنسوؤں کے
کئی ستارے لرزنے لگے تھے۔

یہ خوشی کے دکتے موتی تھے — جنہیں ذولین خان نے آہستگی سے اپنے پوروں
میں چن لیا۔

ذولین خان کی محبت کے احساس نے اس کے چہرے کو گلنار بنا دیا تھا۔ اس کا حُسن
دو چند ہو گیا تھا — آنکھیں خمار آلود ہو گئی تھیں۔ چہرہ فطری حیا سے جھکتا چلا جا رہا تھا۔
ذولین خان بغیر پلکیں جھپکائے اُسے دیکھتا رہا۔

پھر اچانک وہ پٹی اور انیکسی کے داخلی دروازے کی جانب بھاگی۔



ایکشن کی رونق اپنے عروج پر تھی۔ جگہ جگہ پولنگ بوتھ قائم تھے جن کو طلبہ و طالبات گھیرے ہوئے تھے۔

آج ہر پارٹی کے ممبرز کے دل کی رفتار عام دنوں سے مختلف ہو رہی تھی۔ جیت یا ہار کی خبر سننا تھی۔ نہ صرف پارٹی کے ممبران بلکہ ہر اسٹوڈنٹ آج ہر درجہ متحس اور ایکٹو تھا۔ ہر اسٹوڈنٹ اپنے آپ کو اہم شخصیت سمجھ رہا تھا چونکہ اپنے ووٹ کی قدر و قیمت سے آگاہ تھا۔

پارٹیز کے اسپورٹرز اب بھی سب کو کنوینس کر رہے تھے۔ آخری وقت تک ایڑی چوٹی کا زور لگانے کی ہر ممکن کوشش میں مصروف تھے۔ اس ساری افراتفری، شور شرابے سے بے نیاز ہشمنہ ابرار آفس میں بیٹھی تھی۔ اس کے دل کی حالت عجیب تھی۔ نہ اس کے اندر وہ پہلی سی گرم جوشی تھی نہ ہار کا خدشہ تھا اور نہ جیتنے کی اُمنگ۔

ریحان پراچہ کی غلط بیانی پر اُس کا سارا جوش، وہ سارا تپاک سرد پڑ گیا تھا۔ وہ سخت ملول ہو گئی تھی۔ اُسے گہرا شاک پہنچا تھا۔ سراج کیانی نے اسے بیچ سڑک پر صاف کہہ دیا تھا کہ وہ سب ہنگامہ اس نے ریحان کی ایماء پر کیا تھا۔ اس کے دل کو جیسے کسی نے مٹھی میں کس لیا ہو۔ سیکرٹری ہونے کے ناطے اس نے اپنی پارٹی کی پارسائی ثابت کرنے، اسے اونچا مقام دینے کے لئے جلسوں میں کیا کچھ نہ کہا تھا۔ وہ سب کتنا بے معنی ہو کر رہ گیا تھا۔ ایسی سستی اور اوجھی سیاست کرنا اس کو سخت ناپسند تھا۔ اس نے اپنی پارٹی کی ساکھ مضبوط کرنے کے لئے انتھک محنت کی تھی۔ مخالف پارٹی کے لیڈر اشمل خان کے طنز سے تھے۔ محض ریحان پراچہ کی خاطر، اُس کو یونین کا صدر بنانے کے لئے اس نے ساری کلفتیں برداشت کیں۔ مگر ریحان پراچہ کی ذات کا یہ پرت آج اس کے سامنے کھلا تو وہ دنگ رہ گئی۔ ساری اُمنگیں، ساری گرم جوشی جھاگ کی طرح بیٹھ گئی۔ اُسے اب کوئی سروکار نہ تھا کہ کون سی پارٹی جیت رہی ہے اور کون کھست کا منہ دیکھے گا۔

وہ سخت کبیدہ سی کرسی میں دھنسی بیٹھی تھی۔ تبھی ندرت اس کے پاس آ بیٹھی۔

”کیا بات ہے ہشمنہ؟“ وہ اُسے یوں پڑ مردہ دیکھ کر متحیر رہ گئی۔ ایک سرگرم عمل سیکرٹری کو عین ایکشن کے دن اتنا بد دل دیکھ کر وہ عالم تحریر میں گھر گئی۔

”طبیعت تو ٹھیک ہے تمہاری؟“ میں تمہیں ڈھونڈتی پھر رہی تھی۔ میں سمجھ رہی تھی کہ تم کہیں اسٹوڈنٹس کو کنوینس کرنے میں مصروف ہو گی۔“ ندرت اپنا بیگ ٹیبل پر پٹخ کر اُس کے سامنے میز پر ہی بیٹھ گئی۔ اُس نے اشمل خان کی پارٹی کے ڈھیر سارے بیجز لگا

رکھے تھے اور اس کے جھنڈے کے رنگ کا دوپٹہ پہن رکھا تھا۔

ہشمنہ نے اُسے دیکھا مگر برہمی کا کوئی تاثر اس کے چہرے پر نہیں اُبھرا۔ اُس نے تو محسوس ہی نہ کیا کہ وہ آج یوتھ فیڈریشن کا چلتا پھرتا اشتہار بن آئی ہے۔

”کیا بات ہے ہشمنہ؟“ ندرت اُس کی مسلسل خاموشی پر تشویش سے بولی تو اُس نے ایک گہرا سانس سینے سے آزاد کیا۔

”بس سکون کی طلب ہو رہی تھی۔ اس لئے یہاں آ بیٹھی۔“

”کیا؟۔۔۔ آج اور سکون کی طلب؟“ ندرت زور سے ہنسی۔ پھر اس کی جانب قدرے جھکتے ہوئے بولی۔ ”ڈیز! برامت ماننا، آج تو لگتا ہے ریحان پراچہ کی پارٹی کے کسی بھی ممبر کو سکون شاید ہی نصیب ہو۔ آئی تھنک اہمل خان ہی وکٹری اسٹینڈ پر پہنچے گا۔۔۔ ہی از دی نیچرل وز۔“ ندرت نے انگلیوں سے وکٹری کا نشان بناتے ہوئے کہا تو ہشمنہ ابرار کے دل کو دھچکا سا لگا۔ بہر کیف وہ اپنی ڈھیر ساری محنت کو رائیگاں ہوتے دیکھنے کا ڈکھ نہیں دیکھ سکتی تھی۔ اُس نے اپنی پوری آنکھیں کھول کر ندرت کو دیکھا۔

”تم یہ کس طرح کہہ سکتی ہو؟ یہ تو کاؤٹنگ کے بعد ہی فائل ہوگا۔“

”بھئی میں تو اپنے اندازے کے مطابق کہہ رہی ہوں۔“ ندرت میز سے اتر کر کھڑکی کا پردہ ہٹا کر باہر جھانکنے لگی۔

باہر ایک افراتفری اور بے قراری کا عالم تھا۔۔۔ یوں لگتا تھا جیسے زندگی کی ساری رونق، ساری بے قراری یہیں سمٹ آئی تھی۔

ندرت کی آنکھوں میں بھی زندگی تھرکنے لگی۔

”چلو ہشمنہ! باہر چلتے ہیں۔“ وہ پلٹ کر بولی اور کھڑکی کا پٹ بند کر کے ہشمنہ کی طرف آ گئی۔ ”تم یوں دہکی بیٹھی ہو۔ مجھے تو لگتا ہے دال میں کالا ضرور ہے۔ ورنہ تم اتنی مُردہ دل تو نہیں ہو۔ اور کم از کم آج کے دن یہ گہری اُداسی۔“ ندرت کھوجتی نظروں سے اُسے دیکھنے لگی۔ ”ہے نا کوئی بات؟“ وہ قدرے اس کی سمت جھکی۔

”فضول۔۔۔ کوئی دال میں کالا والا نہیں ہے۔“ وہ اُسے دھکیل کر کھڑکی ہو گئی اور پھر

چادر کو اچھی طرح لپیٹ کر چھوٹا سا بیگ کندھے پر ڈال کر اس کے ساتھ باہر آ گئی۔

”دیکھو تو اسٹوڈنٹ کیسے آنکھیں پھاڑ پھاڑ کر ہم دونوں کو دیکھ رہے ہیں۔“ ندرت

اپنے اطراف اچھتی نگاہ ڈال کر ہنس کر بولی۔

”کہاں اہمل خان کی پارٹی کی کارکن اور کہاں بیگ جنزیشن فیڈریشن کی سرگرم

سیکرٹری — شاید لوگوں کو ہم دونوں کا یوں ساتھ ساتھ چلنا اچھا نہیں لگ رہا۔“ وہ دونوں دھیرے دھیرے چل رہی تھیں۔

”ٹھیک ہی تو ہے — مجھے تو ویسے بھی تم سے بات تک نہیں کرنی چاہئے۔ آج تم مکمل پوتھ فیڈریشن کا جنڈا بن کر آئی ہو۔“ ہشمینہ نے اُسے تیز نظروں سے گھورا تو وہ ڈھٹائی سے ہنسنے لگی۔

”آہا۔ مس ہشمینہ ابرار! کیا آپ اپنے قیمتی ووٹ سے ہمیں محروم رکھیں گی؟“ احسن نہ جانے کہاں سے آ نکلا۔ وہ ہمیشہ کی طرح دل جلانے والے انداز میں بولا تو ہشمینہ نے ہونٹ سکیڑ کر ناگواری سے اُسے دیکھا۔

”میرا ووٹ اور آپ کے نام۔“

”جی — ہماری تنظیم کے نام۔“ اُس نے سرخم کرتے ہوئے کہا تو ہشمینہ کے تن بدن میں آگ لگ گئی۔

”مسٹر احسن! آپ کو اتنی خوش فہمی کب سے ہو گئی کہ میں، یعنی یگ فیڈریشن کی سیکرٹری، اسمبل خان کے حق میں ووٹ دوں گی؟“ اس کا لہجہ استہزائیہ تھا۔ مگر احسن ڈھٹائی سے ہنسنے لگا۔

”بھئی ندرت صاحبہ! میں تو آپ کی فرینڈ کو بہت باشعور سمجھتا تھا۔“ وہ ندرت کی طرف مُڑتے ہوئے بولا تو ندرت بے ساختہ ہنسی کو روک کر جلدی سے بولی۔

”تو ٹھیک ہی سمجھتے تھے۔ ہشمینہ ابرار جتنی باشعور ہے، اتنی ہی غیرت مند بھی۔ وہ اپنی پارٹی سے بے وفائی نہیں کر سکتی۔ آپ جیسے لوگ اس کے قدم نہیں ڈگ سکتے۔“

”چہ — خوب۔“ احسن پُر زور انداز میں ہنسا۔

”چلو ندرت!“ ہشمینہ، ندرت کو مزید بولنے پر تیار دیکھ کر اُسے تقریباً کھینچتی آگے بڑھ گئی۔

”اسمبل خان کی پارٹی کی سرگرم کارکن صاحبہ! میری حمایت میں بول کر تم کیا ایکسپوز کر رہی تھیں؟“ وہ منہ بنا کر بولی تو ندرت اچھلی۔

”آں — ہاں — کیا — کیا مطلب تمہارا؟“

”ظاہر ہے تم میری حمایتی تو قطعی نہیں ہو — ورنہ اپنا ووٹ میرے حق میں ہی دیتیں۔“

”اُف — میں تمہیں کیسے سمجھاؤں؟“ ندرت کی آنکھوں میں اُلجھن اتر آئی۔ وہ سر

پکڑ کر بے بسی سے اُس کی طرف دیکھنے لگی۔ پھر سنجیدگی سے بولی۔ ”دیکھو ہشمنینہ! دوستی اور رشتے ناٹے اپنی جگہ بہت اہمیت رکھتے ہیں۔ مگر ووٹر پر ایک بہت بھاری ذمہ داری ہوتی ہے جو اسے مکمل غیر جانبدار ہو کر نبھانا ہوتی ہے۔ میں جانتے بوجھتے ایک ایسے شخص کے حق میں ووٹ کیسے دے دوں جو اسٹوڈنٹس کے مسائل کے حل میں مخلص نہیں ہے۔ محض مفاد پرستی اور شوآف کے لئے الیکشن میں کھڑا ہوا ہے۔ ریحان پراچہ کے بارے میں تم اتنا نہیں جانتیں جتنا میں جانتی ہوں۔“ ندرت یہ کہہ کر اس کے چہرے کی طرف دیکھنے لگی جہاں اُلجھن کے آثار پیدا ہو گئے تھے۔

وہ ندرت کی اس بات کو جھٹلانے کی بجائے اس کی سمت دیکھتے ہوئے کچھ سوچ کر بولی۔

”اشمل خان کتنا مخلص ہے اس کا اندازہ تمہیں کس طرح ہے؟“ وہ لاپہریری کے کشادہ شفاف زینے پر بیٹھ گئی۔

”ایک ووٹر ہونے کے ناٹے میں دونوں میں سے بہتر اشمل خان کو سمجھتی ہوں۔ بظاہر اس کا کردار صاف رہا ہے۔ اور پھر میں اشمل خان کے مخلص ہونے کا دعویٰ تو نہیں کر رہی ہوں۔ میں نہیں جانتی کہ وہ اسٹوڈنٹس کے لئے کتنا ایماندار ہے مگر۔“ وہ ایک لمحہ رکی پھر اس کے قریب زینے پر بیٹھ گئی ہے۔ ”کچھ بھی ہے، اس کا منشور حقیقت پسندانہ ہے۔ اور ابھی تک اس نے جلسے میں جو کچھ کہا ہے اس پر عمل بھی کیا ہے۔ پھر ریحان پراچہ کی طرف سے پھیلائی گئی وہ بد امنی کسی بھی امن پسند طالب علم سے چھپی نہیں ہے۔“ اس نے آخری جملہ طنزیہ انداز میں کہہ کر ہشمنینہ کو دیکھا۔

ہشمنینہ نے لب بھینچ لئے۔ وہ واقعہ تو خود اس کے ذہن کو بھی جھنجھوڑے دے رہا تھا۔ ”ہشمنینہ ابرار! ریحان پراچہ نے تمہیں اتنا چکا چوندا والا بڑا عہدہ دے کر دراصل تمہیں اُلجھن میں ڈال دیا ہے۔ تم محض اب بے وفائی سے گریزاں ہو۔ ورنہ تو تمہارے لئے بھی بینک فیڈریشن میں کوئی چارم نہیں ہے۔“

”سٹ اپ۔“ اس نے ندرت کو تیکھی نظروں سے دیکھا۔ ”میں قطعاً کسی اُلجھن میں گرفتار نہیں ہوں۔“ اُس نے جلدی سے اضطراب پر خفگی کا پردہ ڈال دیا اور ندرت کو تیوری چڑھا کر دیکھنے لگی۔ وہ اپنی کمزوری یا پریشانی ندرت پر ظاہر نہیں کرنا چاہتی تھی۔

”تم سب کے بارے میں بے تگے اندازے لگانے میں بہت ماہر ہو گئی ہو۔“ وہ برہمی سے اُسے دیکھتی کھڑی ہو گئی۔

”تو کیا واقعی تم ریحان پراچہ کو اشمیل خان سے بہتر سمجھتی ہو؟“ ندرت اُس کی کلائی پکڑ کر اُس کی آنکھوں میں جھانکنے لگی۔

ہشمنہ کا چہرہ یکلخت کسی احساس کے تحت تپ اٹھا۔ اس نے اپنی لانی لانی پلکیں اٹھا کر ندرت کو دیکھا۔ کیسے دل جلانے والے انداز سے اسے دیکھ رہی تھی۔

”میں صورت کی بات نہیں کر رہی۔“ ندرت نے وضاحت کی، پھر زور سے ہنس

پڑی۔

”تم اشمیل خان کو میری چڑ بنا رہی ہو۔“ ہشمنہ اس کے ہاتھ سے اپنی کلائی چھڑاتے ہوئے تند لہجے میں بولی اور رُخ پھیر لیا۔ نہ جانے کیوں ندرت کی آنکھوں میں مچلتی شرارت نے اُسے زورس کر دیا تھا۔ اُسے لگا جیسے وہ اس کے اندر کہیں جھانک رہی ہے۔ اور شاید وہ جذبے ڈھونڈنے کی کوشش کر رہی ہے جو اشمیل خان کے نام کے ساتھ اس کے دل کے ساحل پر مچل رہے ہوں۔ ایک عجیب ہیجان خیز احساس اُسے اپنی گرفت میں لینے لگا۔

ندرت بھرپور انداز میں ہنستے ہوئے اٹھ کھڑی ہوئی۔

”چڑ۔۔۔ ہوں۔۔۔ خوب کہی تم نے بھی۔ اگر اس چڑ کی جگہ کوئی اچھا سا دوسرا

جملہ لگا دوں میں تو؟“

”لگتا ہے تمہارے پاس فضول باتوں کا خاصا اشاک جمع ہے۔ میں نے ابھی تک دوٹ نہیں دیا۔“ ہشمنہ اُسے تیکھی نظروں سے دیکھتی بولی اور زینہ اتر کر آگے بڑھ گئی۔

”ہشمنہ ابرار! تم جیسی پاگل اور معصوم لڑکی میں نے آج تک نہیں دیکھی۔ میری باتوں کی اہمیت تمہیں ایک دن ضرور محسوس ہوگی۔ محض انا کا مسئلہ بنا لیا ہے تم نے۔ ورنہ تو اشمیل خان نے تمہیں بہت نہ سہی، کچھ امپریس ضرور لیا ہے۔“ ندرت ہنستی ہوئی بولی۔ مگر ہشمنہ سنی ان سنی کر کے آگے بڑھ گئی۔

”گدھی لڑکی۔۔۔“ ندرت پیر پنچ کر اُسے جاتا دیکھتی رہی۔ پھر خود دوسری طرف جانے لگی۔

جوں جوں وقت سرکتا گیا، اسٹوڈنٹس کے دلوں میں عجیب عجیب احساسات جاگنے لگے۔ ہار یا جیت کس کا مقدر بنتی ہے؟۔۔۔ ایک اشتیاق سب کی آنکھوں میں پھیل گیا تھا۔

ہشمنہ کا بجھا ہوا دل بھی بیدار ہونے لگا۔ بہر کیف اُس نے اپنی فیڈریشن کے لئے

سرتوڑ محنت کی تھی۔ ایک ایک لمحہ اپنی تنظیم کا پرچم بلند کرنے کے لئے صرف کیا تھا۔ اب نتائج کی ساعت قریب تھی تو وہ کیسے غافل رہ سکتی تھی۔

بالآخر انتظار کی نا مہربان ساعتیں بھی ڈھل گئیں۔ کوئی پانچ بجے کے قریب نتائج کا اعلان ہوا اور اسمل خان غل زئی بھاری اکثریت سے فاتح قرار دیا گیا۔ یونیورسٹی میں ایک شور ہنگامہ مچا ہو گیا جو چہار دیواری کو دہلائے دے رہا تھا۔ اسمل خان کی فتح پر مسکراتے چہرے اور کھنکتے قہقہوں نے جیسے آسمان سر پر اٹھا لیا تھا۔

”یار اسمل! یہ اتنی بڑی خوشی مجھے تو سنبھالنی مشکل ہو رہی ہے۔ تم دیوانے کیوں نہیں ہوئے؟“ احسن اُس کے سرور اور مطمئن چہرے پر نگاہ ڈال کر مسرت سے مغلوب لہجے میں بولا تو وہ ہنس پڑا۔ آج اس کی ہنسی میں سارے جہاں کی شادابی اور شگفتگی کھلی ہوئی تھی۔

”صد شکر کہ مجھے اپنے جذبات پر کنٹرول ہے۔ دیوانہ بن گیا تو میرا وجود سب کے لئے بیکار ہی ہو گا۔“ اس نے کرسی سے اٹھ کر احسن کی پیٹھ تھپکی۔ ”تم بھی دیوانگی کو پرے ہٹا رہے دو مائی ڈیر فرینڈ! ابھی ہمیں بہت کچھ کرنا ہے۔ سب کی توقعات پر پورا اترنا ہے۔ اور جس دن ہم واقعی کچھ کر دکھائیں گے اور سب کی توقعات پر پورا اتریں گے، دراصل وہی دن ہماری فتح کا ہو گا۔“

اس نے بے حد متانت سے کہا۔ اسی لمحے ایک شور اٹھا اور ایک بڑا غول آفس میں آگھسا۔ کسی کے ہاتھوں میں پھولوں کے ہار تھے تو کوئی مٹھائی کے ڈبے اٹھائے ہوئے تھا۔ سب نے اسمل خان کو گھیر لیا۔

”مبارک ہو سونے یار!“ سب سے پہلے نعیم نے اس کے گلے میں بڑا سا گلاب اور موچے کا مہکتا ہار ڈال دیا۔

”یہ فتح کا سب سے پہلا لڈو میری طرف سے۔“ افتخار نے اُس کے منہ میں بڑا سا لڈو ٹھونس دیا۔

پھر تو سب ہی جیسے خوشی سے اسمل پر کود پڑے۔ دھڑا دھڑ ہار اُس کی گردن میں ڈالتے گئے۔ کوئی مٹھائی تقسیم کرنے لگا اور ایک دوسرے کے منہ میں لڈو ڈالنے لگے۔ اونچے اونچے قہقہے اُٹتے رہے۔

”ابے شہزادے! تو کہاں پیچھے دبکا کھڑا ہے۔ ادھر آؤ سویٹ ہارٹ! تم نے تو اس فتح کے لئے گولی بھی کھائی ہے۔“ احسن پیچھے دبے شہزاد جمال کو کھینچ کر اسمل خان کے قریب

لے آیا اور شہزاد، اشمیل کے گلے لگ گیا۔ اشمیل خان نے بھی اُسے محبت سے لپٹا لیا۔
پھر وہ سب ہجوم اشمیل خان کو گھیرے ہوئے بڑے سے لان میں لے آیا۔
”زندہ باد اشمیل یار۔“

”جیئے جیئے اشمیل خان۔“

ایسا زبردست نعروں کا غلغلہ اٹھا کہ کانوں پڑی آواز سنائی نہ دے رہی تھی۔ اتنے شور ہنگامے میں اشمیل خان کو اپنا آپ سنبھالنا مشکل ہو رہا تھا۔ وہ ان سب کے زرخے میں مسکراتا، سب کی مبارک باد وصول کر رہا تھا۔ اُس کے ساتھ چلتا احسن بھی سخت متوحش تھا۔

”یار! کہیں کچلے ہی نہ جائیں۔“ اسے اپنی جان کے لالے پڑتے محسوس ہوئے۔ نعیم کھلکھلا کر ہنس پڑا۔

”تم اتنی آسانی سے نہیں مرو گے پیارے! سو کو کچل کر ہی مرو گے۔“

”ہاں، تمہیں تو سب سے پہلے کچلوں گا۔“ احسن نے اُسے گھورا۔

اشمیل کو لان میں بنے بڑے سے اسٹیج پر چڑھا دیا گیا۔ وہ ڈانس پر ہاتھ مار کر اس شور وغل کو روکنے کی کوشش کرنے لگا۔

”میں آپ سب کا بے حد شکر گزار ہوں کہ آپ نے اپنا قیمتی ووٹ میری نذر کیا۔ آج میری فتح میں آپ سب جوانوں کا ہاتھ ہے۔ لیکن میں اس دن کو اپنی فتح کا دن سمجھوں گا جب آپ لوگوں کے سارے مسائل حل ہو جائیں گے۔ جب میری ذات کسی کے لئے باعث تسکین ہوگی۔ دراصل یہی دن تو میری پرکھ کا دن تھا جس میں آپ لوگوں نے مجھے معتبر کر دیا ہے اور خود مجھے پہلی سیڑھی پر چڑھایا ہے۔ مگر اب بقیہ سیڑھیاں مجھے خود طے کرنی ہیں اور آپ کے اعتبار پر پورا اترتا ہے۔“

اشمیل خان کی بھاری آواز گونج رہی تھی۔ سارے اسٹوڈنٹس ہمہ تن گوش تھے۔ ریحان پراچہ تو چند ٹانٹے کے لئے دنگ رہ گیا۔ فتح کا سہانا خواب دیکھنے والی آنکھیں تیر میں گم تھیں۔ ہار کا تصور ہی اس کے لئے قیامت خیز تھا۔

دولت کا گھمنڈ، پُرکشش پر سٹیجی کا زعم سائے کی طرح اس کے ساتھ لپٹا رہا تھا۔ خواہش کے حصول کے لئے اس نے منفی راستہ اختیار کرنے میں کبھی عار محسوس نہ کیا تھا۔ اس نے اپنا مقصد صرف پانا، پانا اور سب کچھ پالینا بنا رکھا تھا۔ پھر وہ اتنی بڑی ہار کیسے برداشت کر لیتا۔ اپنی برتری قائم رکھنے کے لئے جائز، ناجائز ہر طریقہ اختیار کر چکا

تھا۔ پھر بھی اتنی بڑی شکست اُس کا منہ چڑا رہی تھی۔

وہ تڑپ اٹھا۔

اٹھل خان کے نعرے اُس کے وجود میں آگ بھر رہے تھے۔

اُس کا دل پھیلا سگزا اور رگوں میں خون نہیں انکارے دوڑنے لگے تھے۔

”نہیں، نہیں۔۔۔ میں اتنی آسانی سے شکست نہیں کھا سکتا۔“ وہ نفرت اور غصے سے

چیخ اٹھا۔

سراج کیانی نے اُسے دیکھا، پھر سر جھکا لیا۔

”بہر حال، جیت تو اٹھل خان کا مقدر بن گئی ہے۔“

”شٹ یور ماؤتھ۔“ وہ بھڑک اٹھا۔ اس نے سراج کیانی کو آگ بھری نظروں سے

دیکھا اور پھر غصے سے سامنے رکھی کرسی کو ٹھوکر لگائی۔

”ریحان پراچہ نے آج تک کسی کی برتری قبول نہیں کی ہے۔ اسے نیچا دکھانے والا

اب تک پیدا نہیں ہوا ہے۔ اٹھل کیا ہے۔۔۔ ہنہ۔۔۔“

”تم بھول رہے ہو ریحان! یہاں فاتح وہی ہے جس کے گلے میں ہار ہے، جسے

اسٹوڈنٹس نے جن لیا ہے۔ اٹھل خان ہمارا لڑا تو حریف تھا، سو جیت گیا۔“ سکندر پہلی بار

بولاً۔ اُس کے لہجے میں پسپائی تھی۔ اُس نے کھلے دل سے ہار تسلیم کر لی تھی۔

”تم بھول رہے ہو سکندر! کہ یہاں جیت اُس کی ہے جو بہت زیادہ طاقتور ہے۔ اور

اپنی طاقت کا استعمال بھی جانتا ہے۔“ ریحان پراچہ نے سکندر کو دیکھا۔ اُس کی آنکھوں میں

اپنی برتری اور اپنے اثر و رسوخ کے مالک ہونے کا غماز ہلکورے لے رہا تھا۔

”تو اب تم کیا کر سکتے ہو؟“ سراج کیانی نے اُسے حیرت پاش نظروں سے دیکھا۔

”نی الحال کچھ نہیں۔“ اُس نے لب بھینچ لئے۔ اُس کی آنکھوں میں اٹھل خان کیلئے

نفرت کی چنگاریاں بھڑک رہی تھیں۔ ہزیمت کا احساس اُسے اندر ہی اندر جلا رہا تھا۔

ہشیمینہ ابرار کی ساری محنت اکارت گئی۔

اُس کا اسٹوڈنٹس کے سامنے بہتر انداز میں آنے کا ڈرامہ بھی فلاپ ہو گیا۔ اُس نے

اپنے اندر کے منفی ریحان کو چھپا کر ایک نئے ریحان پراچہ کے روپ میں سب کے سامنے

آ کر اپنی ساکھ بہتر بنانے کی ہر ممکن کوشش کی تھی، مگر محض ایک دن بلکہ چند گھنٹوں میں وہ

سب اکارت گئی۔

اُسے لگا جیسے لوگ باہر اُس پر ہنس رہے ہوں گے، اُس کا مذاق اُڑا رہے ہوں گے،

اُس کی ناکامی پر لمبے لمبے اور مزاحیہ فقرے چست کر رہے ہوں گے۔
 ”اشمل خان۔۔۔“ اُس نے نفرت سے اپنے ہاتھوں کی مٹھیاں بھینچ لیں۔ اُس کے
 لفظ اُس کی سماعت پر ہتھوڑے کی طرح برس رہے تھے۔ صرف وہی تھا جس نے اُسے اس
 فتح سے دُور کر دیا، اس کی برتری کے احساس کو خاک میں ملا دیا۔ اس شکست کا احساس
 اُسے اُکسارہا تھا۔

باہر فتح کا جشن منایا جا رہا تھا۔ ریحان پراچہ کو ووٹ دینے والے بھی کئی اسٹوڈنٹس
 اب اس خوبصورت جشن میں پیش پیش تھے۔ چڑھتے سورج کے پجاری کے مصداق وہ
 بڑھ چڑھ کر اشمل خان کو مبارکباد دے رہے تھے۔
 جیسے جیسے اشمل خان کے نعرے لگ رہے تھے۔

ہشمنینہ ابرار کو تو لگ رہا تھا جیسے سارا آسمان اُس پر آگرا ہو اور اُس کی رُوح دب کر
 نہ سک سکتی ہو اور نہ کھل کر قہقہے لگا سکتی ہو۔ نہ وہ اس خوشی مناتے انبوہ کثیر میں شامل ہو
 کر خود بھی مسرت کا جام پی سکتی تھی نہ ریحان پراچہ کی شکست پر اُس کے ساتھ بیٹھ کر
 دھاڑیں مار مار کر رو سکتی تھی۔

اُسے لگا جیسے اُس کا وجود عمیق گہرائیوں میں اُترتا چلا جا رہا ہو۔ ایسی فضاؤں میں
 جہاں کچھ بھی نہیں تھا، جہاں صرف دل دوز تار کی تھی۔
 ہار کا گہرا دکھ اور

اپنی محنت کے عبث جانے کا کرب۔

اُس کا دل اُداسی میں گھر کر رہ گیا اور رُوح جیسے غم و اندوہ میں دب کر رہ گئی ہو۔
 آنکھیں بے اختیار چھلک آئیں۔

اُسے اشمل خان کے جیتنے کا اتنا دکھ نہیں تھا جتنا اپنی بے غرض اور بے لوث محنتوں
 کے عبث جانے کا دکھ تھا۔ اُسے ریحان پراچہ کے ہارنے کا غم نہیں تھا، اپنی سبکی کا احساس
 مارے دے رہا تھا۔ ہائے! اتنی ذلت تو میں نے آج تک کبھی اٹھائی نہیں۔ اُس کا دل لہو
 لہو ہو رہا تھا۔ وہ کامن رُوم کے دروازے پر کھڑی تھی۔ وہیں دروازے سے لپٹ کر بلک
 بلک کر رونے لگی۔ یکسر سارے ماحول سے کٹ گئی اور پھوٹ پھوٹ کر رونے لگی۔ اُس
 کی آنکھوں سے لرز کر نکلنے والے سارے آنسو دُور کھڑے اشمل خان کے دل پر آتش
 سیال کی مانند گر رہے تھے۔ وہ بیکراں ہجوم کے درمیان تھا مگر اُس کی طرف سے بیگانہ
 نہیں تھا۔

وہ اسٹیج سے اتر آیا اور اس ہجوم سے نکلنا کامن روم کی جانب بڑھا اور پھر ٹھٹک گیا۔ چند ثانیے اُس کی پلکیں جمپکنا بھول گئیں۔ مایوسی اور ناکامی کے دھوئیں میں لپٹا ہوا اُداس چہرہ اُس کے بالکل سامنے تھا۔ ہمہ وقت تنناہٹ سے بھی بڑی بڑی آنکھیں اس لمحے آنسوؤں کی تپش سے چراغ ہو رہی تھیں۔

ٹپ..... ٹپ..... ٹپ..... تیزی سے گرتے موٹے موٹے قطرے رخساروں کو بھگوئے دے رہے تھے۔ اہمل خان کے دل کو جیسے کسی نے آہنی حلقے میں کس لیا ہو۔ وہ تیزی سے آگے بڑھا اور کامن روم کے دروازے سے ذرا فاصلے پر رُک گیا۔ ہشیمینہ نے اپنی لرزتی بھیگی پلکیں اُوپر اٹھائیں تو اہمل خان کو یوں رو برو دیکھ کر دھک سے رہ گئی۔ اپنی شکست کا اعتراف وہ یوں کھلے عام کر رہی تھی۔ اُس کا چہرہ تپ اٹھا اور آنسو اور بھی تواتر سے بہنے لگے۔

اُس نے کرب سے ہونٹ کاٹ ڈالے اور رُخ پھیر لیا۔

+++

یہ بزم موسم تہوں کا
سنہری دھوپ کرنوں کی
گلابوں کے مہکنے کا
ہمیں کب راس آیا ہے
ہماری زرد آنکھوں نے تو بنجر خواب ہی دیکھے
”ماہی — خدا کا واسطہ، مجھ پر رحم کرو۔“ امی اُس کے سامنے کھڑی ہلتی تھیں۔
اُس نے کرب سے لب دانتوں میں جکڑ لئے۔
”میرا ہی کچھ خیال کر لو۔ جاؤ بات کر لو۔ اُس نے تیسری دفعہ فون کیا ہے شاید تمہیں۔“

”ہاں — اس لئے کہ اب اس کی بہن یہاں آ چکی ہے۔ وہ مجھے لے جانے کی خواہش کرے گا۔“ اُس نے تیزی سے امی کی بات کاٹ دی اور اٹھ کھڑی ہوئی۔
”ماہی! جذباتی مت بنو۔ آخر شاردا بھی تو ہے۔ دیکھو زمان اُسے لینے گیا اور وہ آ گئی۔ وہ بھی تو یہی زندگی گزار رہی ہے۔“ امی کی آنکھوں میں نم ناکا پھیل گئی۔
”کیوں گزار رہی ہے۔ یہی تو میں پوچھتی ہوں۔ کیوں خود کو اُس نے اتنا رزاں کر لیا ہے۔ کیوں آ گئی ہے وہ زمان کے ساتھ۔ اُسے نہیں آنا چاہئے تھا۔ اُسے نہیں

آنا چاہئے تھا۔“ وہ غصے اور بے بسی کے مشترکہ احساس سے چیخ اٹھی۔ امی گھبرا گئیں۔
 ”نہیں ماہی! نہیں۔ عورت میں لچک رہے تبھی اچھی ہے۔ چل آ، بات کر لے مسعود
 شاہ سے۔“ امی اُسے بازو سے تھام کر زبردستی اپنے ساتھ کھینچتی ہوئی اس کمرے میں لے
 آئیں جہاں اسٹینڈ پر مسعود شاہ کا فون ہولڈ رکھا تھا۔

”دیکھ ماہی! جذبات کی دنیا میں سوچ کے پہلو نہیں آتے۔ تم ٹھنڈے دل سے سوچو،
 غصہ تھوک دو اور اس کی بات سن لو۔ وہ جو کہے اسے مان لو۔ تمہیں خدا کا واسطہ، اپنے
 مستقبل کو کوئی داغ مت لگا دینا۔ جھکا لینا سر۔“ امی کی آواز رندھ گئی۔ وہ ملتجی نظروں سے
 اسے دیکھتی ہوئی کمرے سے نکل گئیں۔

ماہ گل نے بے تحاشا ڈکھ اور کرب سے امی کو جاتے دیکھا اور پھر فون کی طرف
 بڑھی۔ ریسیور اٹھاتے ہوئے اس کے ہاتھ بری طرح کانپنے لگے۔ میں سر نہیں جھکا
 سکوں گی امی!۔ اُس کے دل میں درد سا اٹھا اور سارے بدن میں پھیل گیا۔
 ”ہیلو!“ اُس نے بمشکل کانپتی آواز کو قابو میں کیا اور لہجے کو سپاٹ بنانے کی ہر ممکن
 کوشش کی۔

”ماہی! میں مسعود بول رہا ہوں۔“ مسعود شاہ کی بھاری آواز گونجی اور ماہ گل کے لبوں
 پر ایک تلخ سی مسکراہٹ بکھر گئی۔

”جانتی ہوں۔۔۔ اب تعارف کی کہاں ضرورت رہ گئی ہے مسعود شاہ! اب تو ہم ایک
 دوسرے کی رگ رگ سے واقف ہو چکے ہیں۔“ اُس کا لہجہ ڈکھ کے ساتھ استہزائیہ تھا۔
 ایک لمحے کو مسعود شاہ خاموش رہ گیا، پھر کچھ توقف کے بعد بولا۔ ”کیسی ہو؟“
 ”جیسی تم چھوڑ گئے تھے، اس سے کچھ بہتر ہوں۔“

”پلیز ماہی!“ وہ اُس کے کاٹ دار لہجے پر تڑپ گیا۔ اس کے لہجے میں جھنجلاہٹ
 نمایاں ہو گئی۔ ”میں مانتا ہوں کہ تم نے بھی کچھ ڈکھ اٹھائے ہیں۔ مگر میں بھی مجبور رہا
 ہوں۔۔۔ تم شاید اندازہ نہیں لگا سکتیں کہ میں نے یہ سارے دن سخت بے سکونی میں
 گزارے ہیں۔“

”مرد اور مجبور۔۔۔ خوب۔“ وہ زور سے ہنسی۔ ”نہیں مسعود شاہ، نہیں۔ مرد اس وقت
 مجبور ہوتے ہیں جب سارے اختیارات ان کے ہاتھ سے نکل چکے ہوں یا بستر مرگ پر
 ہوں۔ اور تم تو اب بھی با اختیار ہو۔“

”ایسے اختیارات کا کیا فائدہ ماہی جن میں اپنا سکون دل بھی نہیں حاصل کر سکا۔“

اُس کا لہجہ دھیما ہو گیا۔ ”کاش ماہی! میں بے اختیار ہی ہوتا۔“

”مت یہ ڈرامہ کرو مسعود شاہ! مت عورتوں والا لہجہ اپناؤ۔ تم ایک بھڑکتی آگ ہو مسعود شاہ، جس میں میرا وجود بھسم ہو چکا ہے۔ تم نے کبھی اعتدال کا راستہ اختیار ہی نہیں کیا۔ تم لوگوں کی باتوں سے نہیں ڈرے بلکہ صرف زمان خان سے انتقام لینے کے لئے مجھے کانٹوں پر کھینٹتے رہے ہو۔ یہ جانتے ہوئے بھی کہ عورت شاردہ کے روپ میں ہو یا ماہ گل کے، بے قصور ہے۔ تمہارے ان سفاکانہ رویوں نے نہ شاردہ کو شکھ لوٹایا ہے اور نہ زمان خان کو تڑپایا ہے۔ تم سارے مرد صرف اپنی انا کے دائرے میں گھومتے رہتے ہو، اپنے لئے جیتے ہو، اپنی انا کی تسکین چاہتے ہو، کسی بھی طرح۔“ وہ پھوٹ پھوٹ کر رونے لگی۔ اُس کے اندر ایک آتش فشاں بپا تھا۔ ایک کرب کا سمندر تھا۔

ایک نا آسودگی کا جال تھا جو کانٹے نہیں کٹ رہا تھا۔

”یا تم بز دل ہو مسعود شاہ! یا جابر۔ اور میں ایک بز دل یا جابر شخص کے ساتھ زندگی نہیں گزار سکتی۔ میں آنسو پی پی کر تھک چکی ہوں۔ میں اب یہ تنور موسم نہیں سہار سکتی۔ نہیں سہار سکتی مسعود شاہ!“

”ماہی..... ہی!“ مسعود شاہ بے قرار ہو گیا۔ ”اتنے الزام تم نے مجھ پر لگا دیئے ہیں ماہی!“

”نہیں مسعود! یہ الزام نہیں ہے۔ اب میں اس قابل بھی نہیں رہی کہ تمہیں آئینہ دکھا سکوں۔ میں تو خود آئینے کی طرح ٹوٹ چکی ہوں۔ کرچی کرچی ہو گئی ہوں۔ اب اپنا آپ سمیٹا بھی نہیں جا رہا۔“

”میں تمہیں لینے آ رہا ہوں۔“ اُس نے اپنا فیصلہ سنایا تو وہ بھڑک اٹھی۔

”نہیں مسعود! پلیز مت آنا۔ ماہ گل ٹوٹ کر ریزہ ریزہ ہونے کو تیار ہے مگر اب وہ جھک نہیں پائے گی۔“ اُس کا لہجہ اچانک پتھر ہو گیا۔ ”اگر ہو سکے تو شاردہ کو بھی لے جاؤ، ہمیشہ کے لئے۔ ایک غیرت مند بھائی بن کر اُسے تحفظ دو۔ زمان خان کے پیروں کی ڈھول مت بننے دو اُسے۔ یہاں قربانی بھی رائیگاں ہے۔ یہاں جھکے ہوئے سر پر کوئی تاج نہیں رکھتا، بلکہ کچل دیا جاتا ہے۔“ اس نے مسعود شاہ کو اور کچھ بولنے کا موقع نہیں دیا اور ریسور کرڈل پر بیٹھ دیا۔

مگر دوبارہ گھنٹی بج اٹھی۔

اُس نے جلتی آنکھوں سے فون کو دیکھا۔

ایک..... دو..... تین..... چار..... گھنٹی مسلسل بج رہی تھی اور اُسے محسوس ہو رہا تھا جیسے اُس کی سماعتوں پر کوئی آہنی ضربیں پڑ رہی ہوں۔

”مجھے لمحہ لمحہ امتحان میں مت گھسیٹو مسعود شاہ!“ اُس کے لبوں سے ایک سسکاری آزاد ہو گئی اور اُس نے آہستگی سے فون اٹھالیا۔

”تمہیں یہ سارے شکوے مجھ سے نہیں زمان سے کرنے چاہئیں۔ جابر میں نہیں، تمہارا بھائی ہے۔ بلا جواز شاردہ کو اپنے ظلم کا نشانہ بنا رہا ہے۔ مسعود شاہ کی چبھتی آواز ابھری۔

”تم سب اندھے ذہن سے سوچنے والے مرد ہو۔ تم سب اس قبیلے سے تعلق رکھتے ہو جو مظالم ڈھانے کا کوئی جواز نہیں رکھتے۔ اس میں چاہے میرا بھائی ہو، شوہر ہو یا کوئی اور۔“

”میں تمہیں لینے آ رہا ہوں۔“ اُس نے اُس کی بات نظر انداز کر دی۔ اُس کا لہجہ اب ملتی نہیں تھا۔ ماہ گل کی روح تک سلگ اٹھی۔

”اگر مجھے لے جانا چاہتے ہو تو پہلے اسٹیپ پر مجھے لکھ کر دو کہ شاردہ کے دکھ کا حساب تم مجھ سے نہیں مانگو گے۔ مجھے وہ عزت دو گے جو میرا حق ہے۔ بے گھری کا یہ طمانچہ اب مجھ سے نہیں جھیلا جائے گا۔“ وہ نفرت اور غصے سے چیخ اٹھی۔ ”بولو مسعود شاہ! چپ کیوں ہو گئے؟“ وہ اُسے خاموش پا کر تلخی سے ہنسی۔

”میں تمہارا شوہر ہوں اور تمہاری کسی بھی شرط کا پابند نہیں ہوں۔ میں تمہیں بغیر شرط کے بھی لے جانے کا حق رکھتا ہوں۔“ اُس کی مردانگی عود کر آئی۔ وہ غصے سے بولا مگر ماہ گل متاثر نہ ہوئی۔

”میں اپنی زندگی پر پورا اختیار رکھتی ہوں۔ اسے جس طرح بھی چاہوں گزاروں۔ اور اب میں زندہ رہنے کی طرح زندہ رہوں گی۔ تم سے الگ اپنی زندگی خود بناؤں گی۔“

”ما..... ہی.....“ وہ غصے سے پھنکارا۔ ”تم بھول رہی ہو کہ تمہیں آزاد کرنے یا نہ کرنے کا اختیار میرے ہاتھ میں ہے اور میں ایسا کوئی جذباتی فیصلہ تمہیں کرنے کی اجازت نہیں دے سکتا۔“

”چہ، خوب۔ تم مردوں کو اسی اختیار پر تو گھمنڈ ہے۔ سارا غرور اسی اختیار کا تو ہوتا ہے۔ مگر میں تمہارا گھمنڈ خاک میں ملا دوں گی۔“ وہ زور سے ہنسی اور پھر ہنستی ہی چلی گئی۔

”ماہ گل!“ مسعود شاہ چلایا۔ ”تم کیا آزاد ہونا چاہتی ہو؟“ اُس کے لہجے میں استعجاب تھا۔ ایک لمحہ کے لئے ماہ گل کا سارا بدن کانپا، ہنسنے سے اُس کی آنکھوں میں آنسو بھر آئے تھے۔ وہ تیزی سے رخساروں پر لڑھکتے گئے۔ اُس نے جلتی آنکھیں بند کر لیں اور دل کے اندر کے شور کو دباتے ہوئے کہا۔

”ہاں — ہاں مسعود شاہ! اب میں دنیا کے سارے جھیلوں سے آزاد ہونا چاہتی ہوں۔ ان تمام عذابوں سے، اس قید سے، ان آہنی زنجیروں سے جو میرے پیروں میں کسی زہریلے سانپ کی طرح لپٹی ہوئی ہیں۔ میں اس جس زدہ ماحول سے نکل جانا چاہتی ہوں جہاں میں سانس روکے کھڑی ہوں۔“ وہ ہسٹیریا کی انداز میں چلا رہی تھی۔ مگر دوسری سمت مسعود شاہ فون رکھ چکا تھا۔

”میں لہجہ لمحہ اس کا عذاب نہیں جھیل سکتی۔ کسی نئے دکھ کی پذیرائی کرنے کی اب سکت مجھ میں نہیں ہے۔ نہیں ہے مجھ میں سکت۔ آئی ہیٹ یو مسعود شاہ!“ وہ فون اسٹینڈ پر سر جھکا کر بلک اٹھی۔ درد کی بھرپور ٹیسیں بدن کو جھلسائے دے رہی تھیں۔

”خدایا! کب ختم ہوں گی آخر یہ درد کی راتیں!.....“

”ماہی —“ شاردہ بھابی نے دھیرے سے اُس کے شانوں کو تھاما۔

”تم نے اچھا نہیں کیا ماہی!“ انہوں نے اس کا چہرہ اپنی سمت کیا۔ ”تم تو پھر بھی مجھ سے اچھی ہو کہ مسعود بھائی تم سے محبت کرتے ہیں۔“

”نہیں، بھابی! نہیں۔“ اُس نے بھابی کی بات کی نفی کی۔ ”یہ محبت نہیں ہے، اذیت ہے عمر بھر کے لئے۔ محبت کرنے والے انسان ایسے نہیں ہوتے۔“

”ماہ گل! مسعود بھائی جابر نہیں۔ ہاں شاید بز دل ہیں۔ مگر ماہی! جابر شوہر سے بز دل مرد پھر بھی بہتر ہوتے ہیں۔“ شاردہ بھابی کا لہجہ درد انگیز تھا۔ ان کی آنکھوں میں اپنی اجازت زندگی کا عکس سمٹ آیا۔ وہ تو بلا جواز زمان کے ستم کا نشانہ بن رہی تھیں۔ اس کے مظالم پر قطرہ قطرہ پگھل رہی تھیں۔

اس کی محبت کے لئے تڑپی تھیں۔

اس کی نگاہ التفات کی منتظر تھیں۔

زندگی کے اس نئے سفر پر آ کر اس نے کچھ پایا ہی نہیں تھا۔ کوئی لمحہ بھی تو ان کا اپنا نہیں تھا۔ کوئی خوشگوار یاد جس کے سہارے وہ بقیہ عمر ہی بتا دیتیں۔

وہ سارے کوئٹہ کوئٹہ خواب تو زمان خان کی بیوی بن کر نہ جانے آنکھوں سے نکل

کر کہاں بہہ گئے تھے۔ اب تو ان آنکھوں میں بیتے دنوں کی دھول چبھ رہی تھی اور آنے والے دنوں کا خوف سینے کی تہہ میں لپٹ کر رہ گیا تھا۔

ماہ گل نے اُسے دیکھا تو چند لمحے کو اُسے اپنا دکھ کم تر محسوس ہونے لگا۔ اپنا غم نگاہوں کے سامنے سے ہٹ گیا اور شاردہ کا زرد زرد مضمحل چہرہ رہ گیا۔ وہ پہلے ایسی تو نہیں تھی۔ بڑی بڑی سیاہ آنکھیں جن میں ہمہ وقت معصوم شرم بھی رہتی۔ دھیمی پیاری مسکراہٹ جو گلاب لبوں کو ہمہ وقت گھیرے رہتی۔ یہ عارض وہ تو نہیں تھے۔ اب تو یہ چہرہ گردِ غم سے بالکل بدل چکا تھا۔ ماہ گل کا دل سوختہ پردانے کی مانند بکھرتا چلا گیا۔ اُس نے دھیرے سے شاردہ کے چہرے کو اپنے ہاتھوں کے پیالے میں تھاما۔

”شاردا! تمہیں نہیں آنا چاہئے تھا۔ زمان بھائی کے پیروں کی دھول نہیں بننا چاہئے۔ زمان خان نے تمہیں کیا دیا ہے۔ ایک سسکتی زندگی۔ پھر تم کیوں اپنا وجود یوں روندنے چلی آئی ہو۔ یہاں فریادرس کوئی نہیں ہے۔“

اس کی بات پر شاردہ بھابی نے اُسے دیکھا اور پھر ایک گہری سانس لے کر صوفے پر خود کو گرا لیا۔

”اپنی اس بے وقعتی اور تذلیل پر تو کبھی کبھی مر جانے کو دل چاہتا ہے۔ مگر ماہی! مرنا بھی زندہ رہنے کی طرح ہی کٹھن اور مشکل ہے۔ جانتی ہو ماہی! تمہارے علاوہ میری دو اور بھابھیاں ہیں۔ جن کی نگاہوں میں ترحم کی ایسی چھن ہوتی ہے کہ دل چاہتا ہے زمین پھٹ جائے اور میں اس میں اسی لمحے سما جاؤں۔ شوہر کی ناپسندیدہ بیوی اور تضحیک کا نشانہ بنی عورت میسکے میں بھی مجرموں کی طرح رہتی ہے۔ میں صفیہ اور عنبر بھابی کی نگاہوں کا مقابلہ نہیں کر سکتی۔ میں زمان کے ظلم سہہ لوں گی۔ مگر ہر آتی جاتی عورت کی زبان کے خنجر اپنے سینے میں نہیں اتار سکتی۔“ وہ سسک اٹھیں۔

آج ماہ گل کے سامنے انہوں نے اپنا آپ کھول کر رکھ دیا تھا۔ کتنے دکھ ان کی آنکھوں کے سامنے جاوداں ہو گئے اور آنسوؤں کی صورت لڑی لڑی بہنے لگے۔

ماہ گل کا لہجہ پھٹنے لگا۔ غم کے اس بوجھ سے اس کا دل بیٹھنے لگا۔ وہ جھک کر شاردہ بھابی کے قدموں میں بیٹھ گئی اور ان کے گھٹنوں پر اپنے کانپتے لب رکھ دیئے۔

+++

مسعود شاہ کو واقعی اس کی ضرورت نہ رہی یا پھر اس کے انکار اور سخت رویے نے اُسے کبیدہ کر دیا تھا۔ ماہ گل کے جذباتی فیصلے نے اُسے آتشیں کر دیا تھا۔ اس نے پھر ماہ

گل کو فون نہ کیا۔

امی تو ماہ گل سے ناراض ہو بیٹھی تھیں۔

”ٹو، تو پڑھی لکھی، سمجھ دار لڑکی ہے ماہی! تجھے تو جاہل عورتوں جیسا رویہ اختیار نہیں کرنا چاہئے۔“ ان کی آنکھوں میں ناراضگی کے ساتھ دکھ تھا۔

”عورت چاہے جاہل ہو یا پڑھی لکھی، ان کے دکھ، ان کے احساسات ایک ہی ہوتے ہیں امی! اس معاشرے میں نہ تعلیم نے عورت کے دکھ کو کم کیا ہے اور نہ اونچی سوسائٹی نے۔ عورت تو اسی تنگ و تاریک، پر بیچ ہیبت ناک سفر پر گامزن ہے برسوں سے۔ نہ تعلیم نے اس کے راستے منور کئے ہیں اور نہ دولت کے انبار نے اس کی خوشیوں کی ضمانت دی ہے۔“ اس نے امی کی آنکھوں میں دیکھتے ہوئے کہا۔ اس کے لہجے میں سارے جہاں کا مٹہ سمٹ آیا تھا۔ ایک تیرگی تھی کہ دل کے در و دیوار میں پھیلتی ہی چلی جا رہی تھی۔

اس کی غم ناک آنکھوں سے کئی ستارے گر کر ٹوٹے تو امی تڑپ اٹھیں۔

”ماہی! میرے ساتھ کچھ دنوں کے لئے وادی چلو۔ شاہ خانم بہت کہتی ہے اور اسی ہفتے مجھے جانا ضروری ہے۔“ انہوں نے ماہ گل کے ملول وجود کو اپنی پناہوں میں سمیٹتے ہوئے کہا۔

”وادی! میں؟۔“ اُس نے حیرت سے استفسار کیا۔ ”آپ کا جانا ضروری کیوں ہے؟“

”تمہیں نہیں پتہ۔“ امی اس کی پھیلی پھیلی آنکھوں میں جھانک کر ہولے سے مسکرائیں تو اس نے سرنفی میں ہلایا۔

”نہیں۔“ پھر اچانک چونکی۔ ”کہیں اشتارا اور فروان۔“ اُس کی آنکھیں حیرت سے پھیلیں اور دل زور سے دھڑکا۔

”ہاں۔“ امی اس سے الگ ہو کر صوفے پر بیٹھ گئیں۔ ”فروان اور سحر بھی امتحان سے فارغ ہو گئے ہیں۔ انہیں بھی لے چلوں گی۔“

”امی!“ اس کے رگ و پے میں ٹھکن سی بڑھ گئی۔ ”کیا اشتارا راضی ہو جائے گی؟ میرا مطلب ہے فروان اور۔۔۔؟“

”ماہی۔۔۔!“ امی نے اس کا جملہ کاٹ دیا۔ ”تمہیں میں پہلے بھی کہہ چکی ہوں کہ اشتارا بہت معصوم لڑکی ہے اور شاہ خانم کی کہی ہوئی بات کے خلاف ایک لفظ بھی نہیں بول

سکتی۔“

”یہی تو دکھ ہے امی! کہ اگر جبر بھی کیا گیا تو وہ شارددا کی طرح سہ لے گی۔“ اس نے بہت جلتی نگاہوں سے امی کو دیکھا مگر کچھ کہا نہیں۔ وہ پلٹ کر دروازے کی طرف بڑھ گئی۔

وہ جانتی تھی کہ امی کے اس فیصلے کے سامنے اس کی ساری دلیلیں عبث جائیں گی۔ وہ تو اپنے اور شارددا کے دکھ میں اتنا ڈوب چکی تھی کہ اب کسی کے حق میں لڑنے کے قابل بھی نہ رہی تھی۔

”ماہ گل! کیا تم نہیں جاؤ گی میرے ساتھ حویلی؟“ امی نے اُسے جاتا دیکھ کر پکارا۔
”اشتارا تمہیں یاد کرتی ہے۔“

”جاؤں گی۔ کب جا رہی ہیں آپ؟“ وہ پلٹ کر پوچھنے لگی۔

”بس چند دن کے اندر۔“ امی صوفے سے اٹھتے ہوئے بولیں اور اس کے قریب آ کر محبت سے کہنے لگیں۔ ”تیرا بھی دل بہل جائے گا۔ تھکے ذہن کے لئے آب و ہوا کی تبدیلی اچھی رہتی ہے۔“ انہوں نے اس کے سر پر ہاتھ رکھا تو ماہ گل نے سر جھکا لیا اور کمرے سے باہر نکل گئی۔

سحر گل ابھی نہا کر نکلی تھی۔ اس کے لمبے بالوں میں پانی کے قطرے چمک رہے تھے۔ وہ لان میں بیٹھ کر انہیں سلجھانے لگی تھی۔ تبھی بل ڈوگ زور زور سے بھونکنے لگا جیسے کسی اجنبی شخص کو دیکھ لیا ہو۔

”ارے کیا ہوا ڈیر؟ کیا دن میں بھی چور گھس آیا؟“ وہ بلڈوگ کے شور پر کرسی سے کھڑی ہوئی اور بڑ بڑاتی ہوئی بڑے گیٹ کی جانب بڑھی۔
”بھوں، بھوں، بھوں۔۔۔“ اُس کی آواز تیز ہو گئی تھی۔

”لگتا ہے بھوک لگ رہی ہے۔“ وہ خود ہی قیاس کرتی گیٹ کے قریب آئی اور بڑا سا کنڈازور لگا کر کھول دیا۔

”دل سے مانگی دعائیں اتنی جلدی قبول ہو جاتی ہیں آج یقین آ گیا۔“ یہ آواز، یہ چہرہ اس کے لئے نا آشنا قطعاً نہیں تھا۔ وہ آنکھوں میں وارنٹی کی چمک لئے، لبوں پر مسکان سجائے بلڈوگ سے خود کو بچائے گیٹ کی دوسری جانب کھڑا تھا۔
سحر گل کا سارا وجود سن سا ہو گیا۔

+++

ذولین نظریں اٹھائے اشتارا کو دیکھ رہا تھا۔ اُس کا دُھلا دُھلا چہرہ، پشت پر بکھری
ریٹھی زلفیں، پیشانی پر بندھا ہوا زرد ریشمی رومال۔ ذولین خان کے اتنے غور سے
دیکھنے پر اشتارا کا چہرہ گرم ہو گیا۔ اس نے لرزتی پلکیں جھپکائیں۔
”اتنے غور سے کیا دیکھ رہے ہیں ذولین خان؟“ وہ اس کی محویت سے خود کو پتھلتا ہوا
محسوس کر رہی تھی۔

”سوچ رہا ہوں اور افسوس کر رہا ہوں ان لمحوں پر جو تمہیں دکھ دیتے ہوئے گزار
دیئے۔“ وہ چلتا ہوا اس کے قریب آ رہا۔

فوارے کا ترنم پانی تالاب کے بدن میں ہلچل مچا رہا تھا۔ ڈھلتی شام نے سارے
ماحول کو خوابیدہ سا کر دیا تھا اور اشتارا خان بھی اس لمحے کوئی خوابیدہ گلاب لگ رہی تھی۔
ذولین کی محبت نے اس کے دل کے آنگن کو مسرتوں کے گلہائے رنگارنگ سے بھر دیا
تھا۔ اس کے التفات نے اس کی محبت کو اوج عطا کیا تھا۔
وہ بے حد مسرور تھی۔

اس کے بہت سے بچھڑ لحوں کا شمر بہار کے گلزار گلابوں کی طرح ملا تھا۔ ذولین خان
اس سے نفرت نہیں کرتا تھا بلکہ اس کی محبت اپنے دل میں بسائے رہا تھا۔ اس نے اپنی
لرزتی ریٹھی پلکیں جھپکادیں۔

”ذولین خان! ان لمحوں کی خراشوں نے تو مجھے جینے کا سلیقہ سکھایا ہے۔ میری محبت کی
سچائی اور ثابت قدمی کو ثابت کیا ہے۔ اور اب یہ پھول میرے دامن میں جو آپ ڈال
رہے ہیں ان کی خوشبو میرے شب و روز کو مہکائے گی۔ اس راہ میں آ کر تو میں راز
سرشاری سے آگاہ ہوئی ہوں۔“

اُس کی دھیمی خوبصورت آواز ذولین کی سماعتوں پر پھوار کی طرح پڑ رہی تھی۔ اُس
نے اپنی سبز آنکھیں مسلسل اُس کے چہرے پر مرکوز رکھی تھیں۔

سورج کی ٹھنڈی ٹھنڈی کرنوں سے کہیں زیادہ اشتارا خان کا چہرہ روشن تھا۔ اس کی
آنکھیں دیکھ کر اُسے یوں محسوس ہو رہا تھا جیسے صاف و شفاف پانی کے نال کے نیچے
طلسماتی چراغ جل رہے ہوں۔

وہ تالاب کے کنارے اس کے سامنے سنگ مرمر کی سطح پر بیٹھ گیا۔

”اشتارا!“ اُس نے آہستگی سے اپنے گرم ہاتھوں میں اس کے دونوں ٹھنڈے
ہاتھ تھام لئے۔ ”جانتی ہو یہ دنیا، یہ زندگی میرے لئے کسی کشش کا باعث نہیں تھی۔ کبھی

کبھی میں سوچتا تھا کہ میں اس شور مچاتی متحرک دنیا کا ایک بے حس جزو کیوں بن کر رہ گیا ہوں؟ جگمگاتے منظر میرے دل کو کیوں منور نہیں کرتے۔ مگر پھر اچانک میرے اُجڑے ہوئے دل میں تمہاری محبت کی طراوت پھیل گئی اور مجھے لگا جیسے شفق کی ڈھیر ساری جگمگاہٹوں نے میرے وجود کا احاطہ کر لیا ہو۔ ایسی جگمگاہٹ جس کے سامنے سارے فانوس ماند تھے۔“ اس نے محبت اور مسکراہٹ کی بے پناہ لطافت کے ساتھ اشارا کو دیکھتے ہوئے کہا۔ ”وہ صبح میرے لئے بہت جاذبیت اور تازگی لئے ہوئے تھی۔“

تالاب کی سطح پر رنگ برنگے پھولوں اور سورج کی کرنوں کے عکس تھرک رہے تھے۔ مگر اشارا تو ذولین خان کا وہ حسین اور سحر انگیز عکس تک رہی تھی جو اُس کی مشامِ جاں کے لئے راحت تھا۔

ذولین خان کے لہجے میں چاہتوں کے چراغ جل رہے تھے اور آنکھوں میں وہ دلنواز رنگ جھلک رہے تھے جو اس کے لئے تسکین کا باعث تھے۔

”اشارا! میں قربتوں کے الم سے خونزدہ تھا مگر یہ سچ ہے کہ میری نگاہیں تمہیں فاصلوں سے چاہتی آئی ہیں۔ تمہارا یہ معصوم چہرہ میری آنکھوں کی روشنی بنا رہتا ہے۔ مگر اشارا! اب یہ روشنی مجھ سے چھن تو نہیں جائے گی۔“

”ذولین خان!“ اشارا نے تڑپ کر پلکیں اُپر اٹھائیں مگر پھر جلدی سے جھکا دیں۔ اُس کی شفاف سبز جھیلوں میں اُسے نظر بھر دیکھنا مشکل ہو رہا تھا۔

ذولین خان اس کی شرم پر محظوظ ہو کر کھل کر مسکرایا اور ہولے سے اس کا ہاتھ دبا کر چھوڑ دیا۔ آفتاب دھیرے دھیرے غروب ہو رہا تھا۔ ہوا کے جھونکے تیز ہوئے تو نئی نئی نکلی ہوئی کونپلوں کی خوشبو فضا میں پھیل گئی۔ شفق پھولی اور پھر دیکھتے ہی دیکھتے حویلی کے اطراف کھڑے پہاڑوں کی چوٹیاں سرخ ہونے لگیں۔ پھر آہستہ آہستہ تاریکی بڑھنا شروع ہوتی چلی گئی۔

وہ دونوں یونہی بیٹھے باتیں کرتے رہے۔

اچانک حویلی کی ساری بتیاں جل اٹھیں اور یلکھت ہر شے مصنوعی روشنی سے دکنے لگی۔

تب وہ دونوں چونک گئے۔

اس تیزی سے گزرتے لمحوں کا انہیں قطعی احساس ہی نہ ہوا تھا۔ معا اشارا کے دل پر شاہ خانم کا خوف پھیلنے لگا۔

اس نے خوف زدہ نظروں سے اطراف میں دیکھا۔ باغ کا یہ حصہ ابھی خاموش تھا اور شاہ خانم کے کمرے کی جانب کھلنے والی کھڑکی بھی ابھی بند تھی۔ اُس نے شکر کا سانس لیا۔ پھر کہیں سے زیہل کی آواز آئی تو وہ گھبرا کر کھڑکی ہو گئی اور رہائشی حصے کی جانب بھاگی۔

”خان زادی! ایسا لگتا ہے جیسے ڈھیر ساری خوشیاں تمہارے دامن میں آگری ہیں۔“
 زیہل رات دودھ دینے اس کے پاس آئی تو اُسے آئینے کے سامنے بیٹھے مسکراتے دیکھ کر اس نے دھیرے سے کہا تو اشتارا کے لبوں کی تراش میں بکھری مسکراہٹ گہری ہو گئی۔
 ”مجھے نہیں بتاؤ گی خان زادی؟ میں تو تمہاری خوشیوں میں خوش ہونا چاہتی ہوں۔“
 زیہل دودھ کا گلاس کارز ٹیمبل پر رکھ کر اس کے پیچھے کھڑی ہو گئی۔

”کیا بتاؤں زیہ! کوئی ایسی بات ہی نہیں۔“ اس نے بتانے سے گریز کیا۔ آپوں
 آپ ڈھیر ساری شرم اس کے اندر آسمائی۔ اب وہ اسے کس طرح اور کن لفظوں میں آگاہ
 کرتی کہ ذولین خان کے دل کے دروازے اس کے لئے وا ہو گئے ہیں۔

وہ آج نہیں بلکہ ایک عرصے سے اس کے دلی پر راج کر رہی تھی۔ اس کی محبت سے
 اس کا پورا وجود منور تھا۔

”بات تو کوئی نہ کوئی ضرور ہے اشتارا بی بی! ورنہ تو یہ چہرہ اتنا گلابی کیوں ہو رہا
 ہے۔ کہیں ذولین خان۔“ زیہل نے اسے کھوجتی نظروں سے دیکھتے ہوئے دانستہ
 جملہ ادھورا چھوڑ دیا اور ہنس پڑی۔

”تم کہتی تھی نا زیہ! کہ ذولین خان پتھر ہے۔ مگر وہ پتھر نہیں ہے۔ وہ تو ریشم
 سے بھی زیادہ نرم ہے۔“ اس کے لہجے میں سارے جہاں کی حلاوت سمٹ آئی اور
 دھڑکنوں کی رفتار میں اضافہ ہو گیا۔

”زیہل! ایسا لگتا ہے جیسے یہ دل پھٹ جائے گا۔ میں اتنی زیادہ خوشی کیسے سنبھالوں
 زیہ!؟“ اس نے اچانک زیہل کے ہاتھ تھام لئے۔ اس کے ہاتھ کاٹنے لگے اور پلکوں
 کے کناروں پر دو ستارے چمک اُٹھے۔ زیہل نے اس کے دونوں ہاتھ تھام کر تھکی دی۔

”خدا تمہیں لمبی عمر دے خان زادی! اور یہ خوشیاں پا کر تم نہال ہو جاؤ۔“ زیہل کا
 دل مسرت سے بھر گیا تھا۔ آج اتنے برسوں بعد اس نے اشتارا کو اتنا مسرور، اتنا شاداں
 دیکھا تھا۔

زیہل نے اس کے خندہ زن حُسن کو دیکھا اور اپنی روح کی خاموشیوں میں اس کے

لئے بہت سی دعائیں مانگ لیں۔

”محنت کے رائیگاں جانے کا دکھ بہت گہرا ہوتا ہے ہشمینہ! میں جانتا ہوں۔ مگر مضبوط لوگ اپنی شکست کے آنسوؤں کو بہنے نہیں دیتے۔“ اشمیل خان اچانک اس کے سامنے آ رکا۔ ”میں تو تمہیں بہت بہادر، بہت مضبوط لڑکی سمجھتا رہا تھا۔ مگر تم تو۔۔۔“ خلاف عادت اس کے لہجے سے نرمی مترشح تھی۔ اس نے آپ کی بجائے اسے اپنائیت سے تم کہہ کر مخاطب کیا تھا۔

ہشمینہ نے رخ موڑ کر اس طویل قامت اور نشلی آنکھوں والے شخص کو دیکھا۔ اس کے چہرے پر طنز کی پرچھائیں نہ تھی۔ لہجے میں کوئی کاٹ نہ تھی۔ مگر اس کے باوجود وہ اندر ہی اندر بکھر کر رہ گئی۔ واقعی اپنی شکست کا اعتراف یوں آنسوؤں سے کر کے اس نے بزدلی کا ثبوت دیا تھا۔

اپنی شکست کو یونہی عام روایتی روتی دھوتی لڑکیوں کی طرح قبول کر لیا تھا۔ اُس کا دل اور بھی اُداس ہو گیا۔

رگوں میں ڈھیر سا راکرب بکھر کر رہ گیا۔

”مجھے مبارک نہیں دو گی ہشمینہ؟“ وہ بے حد متانت سے بولا تو اس نے اپنے کانپتے لب دانتوں میں دبا کر اسے دیکھا۔

”میں تو منتظر تھا کہ تم۔۔۔“

”ضروری نہیں کہ بہادر لوگ اپنے حریف کو گلہ سے بھی پیش کریں کہ میں تو ویسے بھی بقول آپ کے بزدلی کا ثبوت دے رہی ہوں۔“ اس کے لہجے میں غصہ لہرا گیا۔ وہ پلٹ کر قدم اٹھاتی کامن روم میں چلی آئی۔

اشمیل خان کے لبوں پر خفیف سی مسکراہٹ بکھر گئی۔ وہ اس کے پیچھے اندر چلا آیا۔ کمرہ خالی تھا اور گہرا سکوت چھایا تھا۔ چند لمحے ان دونوں میں سے کسی نے اس سکوت کو توڑنے کی سعی نہ کی۔

ہشمینہ نے کرسی پر خود کو گرا لیا۔ وہ اشمیل خان کی موجودگی پر سسکیوں کو دبا رہی تھی۔ مگر دل کی گہرائیوں سے اٹتے ہوئے یہ نوکیلے آنسو اب بھی رخساروں پر بھٹک رہے تھے۔

اشمیل خان کی معنی خیز نگاہیں مسلسل اس کے چہرے پر مرکوز تھیں۔ اور ہشمینہ

کے دل میں عجیب سی وحشت چھا رہی تھی۔ یہ مسخر کر دینے والی قوت رکھتی آنکھیں اُسے پریشان کئے دے رہی تھیں۔

”پلیز اسمل خان! مجھے تنہا چھوڑ دیں۔“ اس نے چہرہ جھکا کر ہلکی لہجے میں کہا۔
 ”تمہیں ریحان پراچہ کی شکست کا دکھ ہے یا میری فتح کا؟ تمہیں کوئی پرسنل شک ہو ہے؟“ اس نے کچھ سوچتے ہوئے اسے مخاطب کیا تو وہ چونکی اور سر اٹھا کر اسے دیکھنے لگی۔
 مگر نہ جانے کیوں زیادہ دیر اس چہرے کی سمت نہ دیکھ پائی۔

”میری آپ سے کوئی ذاتی یا خاندانی دشمنی نہیں ہے اسمل خان! یہ آپ اچھی طرح جانتے ہیں۔“ وہ چڑ گئی۔ کیا حق پہنچتا تھا اس شخص کو اس کی بے بسی کا تماشہ دیکھنے کا۔
 ”خدا نہ کرے۔“ وہ برجستہ بولا اور پھر ہولے سے ہنس دیا۔ پھر کچھ سوچتے ہوئے اس کے قریب آ کر اس کے جھکے سر پر پھیلے ریشمی بالوں پر نگاہیں مرکوز کرتے ہوئے بولا۔

”اگر میرے مقابلے پر ریحان پراچہ کی بجائے تم ہوتیں تو مجھے تمہاری تنظیم کی شکست پر یقیناً رنج پہنچتا۔ مگر۔۔۔ میں یہ کہنے میں قطعی عار محسوس نہیں کروں گا کہ ریحان پراچہ کی ہار نے مجھے اپنی فتح سے بھی زیادہ خوشی بخشی ہے۔ وہ اس قابل ہرگز نہیں تھا کہ جیت اس کا مقدر بنتی۔ اس کے لہجے میں سنجیدگی کے ساتھ تیزی تھی۔ وہ رکا نہیں اور قدم اٹھاتا کامن روم سے باہر نکل گیا۔

ہشمتیہ ابرار کی سوچوں میں تلاطم برپا کر کے۔۔۔ اس کے درد کی آگ کو بڑھا کر۔
 ”اُف خدایا۔۔۔ بے بسی کے آنسوؤں سے خود اس کا دل ہی زخم زخم ہو رہا تھا۔
 اسمل خان نے تمام اراکین پارٹی کو اور اس خوشی میں شریک اسٹوڈنٹس کو جشن مسرت منانے سے سختی سے روک دیا تھا۔

اس نے صاف لفظوں میں کہہ دیا تھا کہ کوئی جشن نہیں ہوگا، نہ کوئی ہنگامہ۔ کیونکہ یہ جیت میرے پاس ان تمام اسٹوڈنٹس کی امانت ہے۔ ابھی جشن منانے کا موقع نہیں آیا۔ ابھی ہم نے ان کے لئے کچھ نہیں کیا۔ یہ خوشی کے شادیاں اس وقت بجنے چاہئیں جب ہم ان کی توقعات پر پورا اتریں گے۔ جب یہ درس گاہ واقعی امن کا گہوارہ بن جائے گی اور یہ خطہ تمام ہنگاموں سے پاک ہو جائے گا۔

سب نے اس کے فیصلے کو سراہا۔ اُس کی قدر و منزلت ہر نگاہ میں بڑھ گئی۔ خود ہشمتیہ کے لئے بھی وہ کسی شک سے کم نہ تھا۔ وہ تو سوچ رہی تھی کہ اس فتح پر وہ ہر رات جشن

منائیں گے اور شکست خوردہ پارٹی کے زخموں کو ہرا کرتے رہیں گے۔ مگر اب اہمل خان کا یہ فیصلہ اسے بھی حیران کر گیا۔ اس کی شخصیت کا یہ دلکش پہلو اس کے سامنے آیا تو وہ دل ہی دل میں اسے سراہے بغیر نہ رہ سکی۔

دوسرے دن وہ ریحان پراچہ کے آفس میں بیٹھی تھی۔

”یہ ہار اب ہمیں قبول کر لینی چاہئے اور اہمل خان کی پارٹی کے سامنے اپنے مسائل رکھ کر اس کا بہتر حل حاصل کر سکتے ہیں ہم۔“ اس نے متانت سے کہا۔ وہ ساری رات خود کو سنبھالتی رہی تھی اور اہمل خان کی فتح کو ذہن طور پر قبول کرنے پر آمادہ کرتی رہی تھی۔ سیاہ چادر کے ہالے میں دمکا چہرہ حزن اور سنجیدگی کی آمیزش سے اور بھی جاذب نظر لگ رہا تھا۔ وہ چند ثانیے اُسے دیکھتا رہا۔

”اسٹوڈنٹس کے مسائل ہی ہمارے اپنے مسائل ہیں۔ ہمیں اہمل خان کے ساتھ تعاون کرنا چاہئے۔ تاکہ اگر وہ واقعی مخلص ہے تو اپنا کام احسن طریقے سے انجام دے سکے۔“

”اونہ، تعاون۔“ ریحان پراچہ زور سے ہنسا۔ ”ہشمنہ ابرار! ریحان نے آج تک کسی کے ساتھ تعاون نہیں کیا۔ ہار ایک الگ چیز ہے مگر اہمل خان کے سامنے گھٹنے ٹیک دینا مجھے کبھی قبول نہیں ہوگا۔“ اس کے لہجے میں کئی کوٹ کوٹ کر بھری تھی۔ ہشمنہ نے اُسے دیکھا۔

”میں سمجھی نہیں۔“ اسٹوڈنٹس نے اہمل خان کو اپنا لیڈر چن لیا۔ اب ہمارے پاس کیا رہ جاتا ہے؟“

”بہت کچھ۔ ابھی کسی نے میری طاقت دیکھی نہیں ہے۔“ اس کے لبوں پر پراسراری مسکراہٹ لہرانے لگی۔

ہشمنہ اُلجھ سی گئی۔ اس نے سراج کیانی کی طرف دیکھا جو خود ریحان پراچہ کی طرف متوجہ تھا مگر بے حد مطمئن اور نارمل انداز کے ساتھ۔ گویا ریحان پراچہ کی گفتگو کا پس منظر بے حد احسن طریقے سے سمجھ رہا تھا یا اسے سمجھا دیا گیا تھا۔

”ہمارے حمایتی اب بھی ہمارے پاس ہی آتے ہیں اپنے مسائل لے کر۔“ وہ کرسی پر ٹک کر ہشمنہ کو دیکھتے ہوئے بولا۔

”ہاں۔“ یہی تو میں کہتی ہوں کہ اب ان مسائل کو ہمیں اہمل خان کے سامنے پیش کرنا چاہئے اور ان کا مؤثر حل حاصل کرنا چاہئے۔ ایک طرح سے یہ اہمل خان کی

بھی آزمائش ہوگی۔“

”اونہہ — اشمیل خان — اشمیل خان۔“ ریحان پراچہ سلگ اٹھا۔ اس نے زور سے اپنے سامنے رکھی تپائی پر لات ماری۔ ”میں اشمیل خان کو یونین کا لیڈر قبول نہیں کرتا اور نہ کروں گا۔“

”ریحان —“ ہشمینہ کا چہرہ تپ اٹھا۔ ریحان پراچہ کی اس حرکت پر اسے اپنی جھک کا احساس ہوا۔ وہ غصے سے کرسی چھوڑ کر کھڑی ہو گئی۔

”سس..... سوری..... ویری سوری۔“ وہ جلدی سے سنبھل گیا۔ اس نے ہشمینہ کے تپتے چہرے کی طرف دیکھا اور لب بھینچ لئے۔

”دراصل ہم اسٹوڈنٹس کے مسائل خود حل کرنا چاہتے ہیں۔“ سراج کیانی نے یکدم پیدا ہونے والے ماحول کے تناؤ کو جلدی سے ختم کرنے کی کوشش کی۔

”پلیز مس ہشمینہ! آپ تو سیکرٹری ہیں — آپ کو تو ریحان پراچہ کی حمایت کرنی چاہئے۔“

”حمایت۔“ اس نے سراج کو دیکھا۔ ”کس بات کی حمایت؟ میں کسی غلط بات کی حمایت نہیں کر سکتی سراج! یہ تم جانتے ہو، چھی طرح۔“ اس کی تیوری چڑھ گئی۔ وہ بدستور خفگی سے بولی۔

”ہمیں اشمیل خان کو آزمائش میں ڈالنا چاہئے کہ آیا وہ واقعی اسٹوڈنٹس کے مسائل حل کرنے کا اہل ہے یا نہیں اور اگر وہ اس قابل ہوا تو ہمیں اس سے مکمل تعاون کرنا چاہئے۔“ وہ دوبارہ کرسی پر بیٹھ گئی۔ مگر اس کا چہرہ ابھی تک انکارہ ہو رہا تھا۔ ریحان پراچہ نے اُسے دیکھا۔

’کاش ہشمینہ! تم میرے دل کے تاروں میں یوں ہنگامہ نہ مچاتیں — میرے دل کی مسند پر نہ بیٹھی ہوتیں تو میں تمہاری باتوں کا جواب اپنے اس انداز میں دیتا جو میری ذات کا خاصا ہے۔ مگر اے حسین دوشیزہ! تمہاری خفگی میرے دل کو گوارا نہیں۔‘

وہ نیم وا آنکھوں سے چند ٹاپیے اسے دیکھتا رہا۔ تپتے تپتے چہرے کے ساتھ وہ بولتی اس وقت بے حد دلکش لگ رہی تھی۔ ریحان پراچہ کے جذبوں میں ایک طوفان پھا ہو گیا۔ اس کا دل ہلکنے لگا۔ مگر وہ جلد ہی سنبھل گیا۔ اس وقت جذبات کی زد میں بہنا نہیں چاہئے تھا۔ اس کے لئے بہت وقت تھا۔ ابھی اس کا مقابلہ اشمیل خان سے تھا اور اسے اپنی شکست کا بدلہ لینا تھا۔ ہر ممکن، ناممکن طریقے سے۔

”یہ بہت ضروری ہے مسٹر ریحان! یہ اپنی شکست کا اعتراف نہیں بلکہ وسعت قلبی کی نشانی ہے۔“

”بہت خوب۔۔۔ میں آپ کی وسعت قلبی کی داد دیتا ہوں مس ہشمینہ! مگر میرا نقطہ نظر کچھ اور ہے۔ میرے طریقے کچھ مختلف ہیں۔ میرے اور میرے ساتھیوں کے کچھ مطالبات ہیں۔“ ریحان پراچہ بولا۔

”ہاں۔ اور یہی مطالبات تم.....“

”نہ..... نہیں ہشمینہ ابرار!“ ریحان پراچہ نے اُس کی بات کاٹ دی۔ ”میں اپنے مطالبات اشمیل خان کے ذریعے نہیں منوا سکتا۔ بلکہ میں اپنی طاقت کا استعمال کر کے..... یعنی.....“ وہ ایک لمحے کے لئے رکا اور مسکرایا۔ شفاف میز کی سطح پر ہشمینہ کی گردش کرتی انگلیاں رک گئیں۔

”یعنی؟“

”یعنی سر حیدر کو اغواء کر کے۔“

”رر..... ریحان.....“ ہشمینہ کی آنکھیں دہشت سے پھیل گئیں۔ اس نے بے یقینی اور خوف کی ملی جلی کیفیت کے ساتھ ریحان پراچہ کو دیکھا۔



اُس کے تو گمان میں بھی نہ تھا کہ ریحان پراچہ اس حد تک پستی میں گر سکتا ہے۔
ایک ایجوکیٹڈ گھرانے کا لڑکا اتنی اوجھی سوچ بھی رکھ سکتا ہے۔
اُس کا سارا بدن لرز اٹھا۔

ایک محترم استاد کو وہ محض اپنی غرض کے لئے آگے کار بنائے گا۔
”اُف خدایا!“ اُس کا سر چکرانے لگا۔ اس کی آنکھوں میں شعلے سے لپکنے لگے۔
”ریحان پراچہ۔۔۔ تم۔۔۔ تم سر حیدر کیانی کو کڈ نیپ کرو گے؟“ اس نے تحیر آمیز
بے یقینی سے دیکھا۔

”مجبوری ہے مس ہشمینہ! اس کے سوا کوئی چارہ نہیں۔۔۔۔۔“
”شٹ اپ!“ وہ اس کا جملہ کاٹ کر ڈھاڑی۔ ”تم اتنے کم ظرف ہو، ایسے اوجھے
ہتھکنڈے استعمال کرو گے۔ میں تو سوچ بھی نہیں سکتی تھی کہ میں جس پارٹی کے لئے
اتنی تگ و دو کرتی رہی، اپنی ساری محنت جس تنظیم کے لئے صرف کی اس کا لیڈر خود اتنا
پست ذہن کا ہوگا۔“

وہ کرسی چھوڑ کر کھڑی ہو گئی اور ریحان پراچہ کو قہر آلود نظروں سے دیکھنے لگی۔ ”ایک
استاد کی بے قدری اس سے بڑھ کر اور کیا ہوگی کہ خود اس کا اسٹوڈنٹ جسے وہ تعلیم دیتا رہا
ہو اس کے بارے میں اتنا غلط سوچے۔ اُسے محض اپنے مفاد کے لئے چارہ بنائے۔ ویری
سیڈ ریحان پراچہ! تم نے اپنی برسوں کی تعلیم محض ایک غلط سوچ اور گھٹیا جملے پر ضائع کر
دی۔“

اس کی رگوں میں انکارے دوڑنے لگے تھے اور چہرہ لال بھبھوکا ہو رہا تھا۔
”ارے مس ہشمینہ! تم تو سیریس ہو گئیں۔ اتنا ہرٹ ہونے کی کیا ضرورت تھی؟“
ریحان پراچہ شپٹا گیا۔ اس کے وہم و گمان میں بھی نہ تھا کہ ہشمینہ اس حد تک مشتعل
ہو جائے گی۔ اس کے قریب بیٹھا سراج بھی اس غیر متوقع صورت حال پر پریشان ہو گیا۔
اُسے ریحان پراچہ کی جلد بازی پر غصہ آنے لگا۔ کیا ضرورت تھی اسے اپنے مستقبل کے

پلان سے آگاہ کرنے کی۔ یہ جانتے ہوئے بھی کہ ہشمینہ ابرار ایک مضبوط کردار اور عالی خاندان کی لڑکی ہے۔ جو ایسی حرکتیں تو کیا، غلط بات بھی برداشت نہیں کر سکتی۔ اور سچ تو یہ تھا کہ ریحان پراچہ کے حق میں جو ووٹ ڈالے گئے تھے وہ بھی ہشمینہ کے اعلیٰ کردار اور اس کی شرافت کے پیش نظر دیئے گئے تھے۔

اب اس کا اس بات پر بھڑکنا تو قدرتی عمل تھا۔

استادوں کا احترام کرنے والی ہشمینہ کے لئے یہ بات کسی شاک سے ہرگز کم نہ تھی۔ معاملے کی سنگینی کو محسوس کرتے ہوئے سراج کیانی سنبھل کر فوراً بولا۔

”پلیز ہشمینہ! آپ بیٹھئے۔ دراصل آپ ریحان کے مذاق کو نہیں سمجھ سکیں۔“

”کیا..... مذاق؟“ وہ یوں اُچھلی جیسے اس کے پیروں کے آگے سانپ ڈال دیا گیا

ہو۔ ”یہ مذاق ہے۔۔۔ نہیں سراج!“

”ہاں..... ہاں، بالکل۔ یہ محض ایک جوک ہے۔ تم نے سیریس لے لیا ہے۔“

ریحان پراچہ بھی سر ہلانے لگا۔ اسے بھی ماحول کے تناؤ کا اور اپنی غلطی کا احساس ہو گیا تھا۔

”ریحان تو ہمیشہ ایسا ہی مذاق کرتا ہے۔ بھلا جس استاد نے ہمیں تعلیم دی ہے ہم

اس کے بارے میں ایسا کیسے سوچ سکتے ہیں؟ اس طرح کے کام کم از کم ہمارے بس میں

نہیں ہیں اور نہ ہمارے تصور میں۔“ سراج کیانی کہہ رہا تھا۔ مگر ہشمینہ کا دل اس بات کو

مذاق ماننے پر قطعی تیار نہ تھا۔ جس انداز سے ریحان پراچہ نے یہ بات کہی تھی، اس کی

آنکھیں جن میں مکروہ ارادے کو پایہ تکمیل تک پہنچانے کا عزم بھی تھا، وہ بھلا کیوں کر

سراج کیانی کے بہلاوے میں آ جاتی۔

”ہم یہ باتیں پھر کسی دن کے لئے اٹھا رکھتے ہیں۔۔۔ یہ بتاؤ، تم کیا پیو گی، چائے یا

ٹھنڈا؟“

تنے تنے ماحول اور متفکر ہشمینہ کو دیکھتے ہوئے ریحان پراچہ نے مسکرا کر موضوع

بدل دیا۔ ”جاؤ سراج! ٹھنڈا ہی لے آؤ۔“

”اوکے۔۔۔“ سراج اٹھ کر باہر لپکا۔

”نہیں، پلیز۔۔۔ تھینک یو! میرا موڈ نہیں ہے اس وقت۔“ ہشمینہ نے جلدی سے

انکار کر دیا۔ مگر سراج کیانی اس اثناء میں باہر نکل چکا تھا۔

”اگر یہ مذاق بھی ہے تو بہت بھونڈا بلکہ کسی حد تک نازیبا۔“ اس نے کچھ سوچتے

ہوئے ریحان پراچہ کی سمت دیکھا اور وہ کھل کر ہنس دیا۔

”چھوڑو، کوئی اور بات کرو۔ آج موسم بھی اچھا ہے۔“

اس نے دل آویز تبسم سے اسے دیکھا۔ پھر اٹھ کر اس کی کرسی کے دائیں جانب کھڑا ہو گیا۔ ”ہشمنہ! کیا تم اپنی پارٹی کو درمیان سے ہٹا کر کسی اور خوشگوار موضوع پر باتیں نہیں کر سکتیں؟“

ہشمنہ کا دل زور سے دھڑکا۔ اس نے سر اٹھا کر اسے دیکھا۔

”ہماری دوستی کو خاصا طویل عرصہ ہو چکا ہے۔ اس کے باوجود یوں لگتا ہے کہ جیسے ہم ایک دوسرے کے لئے اجنبی ہیں۔ ہمارے درمیان اجنبیت کے طویل فاصلے حائل ہیں۔“ اس کا لہجہ پُر شوق اور خوابیدہ سا تھا۔

ہشمنہ کی روح تک سلگ اٹھی۔ اس کی خوبصورت آنکھوں میں ایک ساتھ ناگواری کے کئی رنگ لہرائے۔

”مسٹر ریحان! میرا اور تمہارا تعلق صرف پارٹی انیئرز تک ہے۔ اس بچے سوا کچھ نہیں۔“ وہ کرسی چھوڑ کر کھڑی ہو گئی۔ مگر ایک قدم آگے نہ بڑھ سکی۔ وہ جلدی سے اس کے سامنے آکھڑا ہوا۔

شوق کا ایک جہاں لئے۔

اس کی راہیں مسدود کئے۔

”یہ تو ایک واسطہ تھا۔ یا یوں کہہ لو کہ ایک سیڑھی تھی تم تک۔“

”ری..... حان.....“ ہشمنہ نے نفرت اور غصے سے اس کا جملہ کاٹ دیا۔

”تم..... تم نے اپنی پارٹی میں مجھے شریک محض اپنی اسی پست ذہنیت کے لئے کیا

تھا۔ اوہ گاڈ — ریحان! میں نے تمہارے بارے میں کسی سے صرف سنا ہی تھا مگر آج یقین ہو گیا کہ تم.....“

”نہیں، نہیں — پلیز، دراصل میں تو.....“

”سٹ اپ!“ اس کا لہجہ انتہائی کرخت ہو گیا تھا۔

”میں تو یہ کہنا چاہتا تھا کہ پارٹی انیئرز سے ہٹ کر بھی ہم اچھے دوست بن سکتے

ہیں۔“ اس نے اسے باہر کی طرف لپکتے دیکھ کر اپنی پوزیشن سنبھالنے کی کوشش کی۔

”منافقت سے کام مت لو — تمہاری آنکھیں تمہارے اس جھوٹ کا ساتھ قطعی

نہیں دے رہیں۔“ اس نے ایک نخوت بھری نگاہ اس پر ڈالی۔

اس کی آنکھوں میں پھیلے مکروہ جذبات اور وحشیانہ چمک کو نفرت سے دیکھا۔

”براہ مہربانی آئندہ تم مجھ سے کوئی واسطہ رکھنے کی کوشش مت کرنا۔ میں تم جیسے منافق اور گھٹیا سوچ رکھنے والے شخص سے بات کرنا تو درکنار صورت دیکھنا بھی پسند نہیں کروں گی۔“ وہ تننتا کر بولی اور آفس سے باہر نکل گئی۔

ریحان پراچہ کتنے ہی ٹاپے گنگ کھڑا رہا۔

یلکنت ہی اُس کا خون کھول اٹھا۔

آج پہلی بار کسی لڑکی نے اس کی یوں کھلے عام بے عزتی کی تھی۔ اس لڑکی نے جسے شاید اپنے بے پناہ حُسن پر ناز تھا، اپنی پارسائی پر فخر تھا، اس کے منہ پر الفاظ کے بھرپور طمانچے مارے تھے اُس نے۔

اُس کے تن بدن میں آگ لگ گئی۔

”اونہیہ۔۔۔ بہت زعم ہے تمہیں اپنی پارسائی کا ہشمنہ ابرار!۔۔۔ اس طرح کے

بہت سے غرور میں خاک میں ملا چکا ہوں۔ ایسی لڑکیوں کی اکثر نکالنا جانتا ہوں۔“

اُس نے سامنے رکھی تپائی پر زور سے لات ماری اور سلگتا ہوا آفس سے باہر نکل گیا۔

ریحان پراچہ کی فضول باتیں سن کر ہشمنہ کا موڈ خراب ہو رہا تھا۔ اس سے پھر ایک

پیریڈ بھی نہ لیا گیا اور وہ گھر چلی آئی۔

اپنی کم فہمی پر اُسے رہ رہ کر غصہ آ رہا تھا کہ وہ اتنا عرصہ ریحان پراچہ کو کیوں نہ سمجھ

سکی۔ اس کے ہاتھوں بے وقوف بنتی رہی۔ لوگوں کی باتوں پر کان نہ دھرے۔

بظاہر وہ اسے ایک لاپرواہ اور آزاد طبع بندہ سمجھ کر مطمئن رہی۔ وہ اس کے دل میں

پلتے اتنے مکروہ جذبوں سے غافل رہی۔

سوچ سوچ کر اس کی روح کی آگ اور بھی بھڑک رہی تھی۔ ندرت کی کہی ہوئی

باتیں اُسے آج سچ ثابت ہوتی لگ رہی تھیں۔ اس نے کتنی بار اس سے کہا تھا۔

”ریحان پراچہ، اسٹوڈنٹس کے مسائل میں ہرگز مخلص نہیں ہے۔ محض مفاد پرستی اور شو

آف کے لئے وہ الیکشن میں کھڑا ہوا ہے۔ ریحان پراچہ کے بارے میں اتنا تم نہیں

جانتیں جتنا میں اور دوسرے لوگ جانتے ہیں۔ اس نے یہ لبادہ تو اب اوڑھا ہے۔“

ندرت نے ایسے جملے ایک بار نہیں کئی بار کہے تھے اور اس نے آنکھیں بند کر رکھی

تھیں۔ اس کی بات پر کان نہیں دھرے تھے۔

وہ ساری رات بے قراری سے کروٹیں بدلتی رہی۔

اپنی کم فہمی کا ماتم کرتی رہی۔ خود کو ملامت کرتی رہی۔

صبح اٹھی تو سارا وجود بوجھل ہو رہا تھا۔ اس نے ناشتہ نہیں کیا اور صرف گرم گرم دودھ پی لیا۔

بھابی نے اُسے دیکھا اور مسکرا دیں۔

”لگتا ہے اہمل خان کی فتح کا دکھ ابھی گیا نہیں ہے۔“

”نہیں بھابی! اچھے انسان کی فتح پر دکھ نہیں ہوتا۔ چاہے وہ ہمارا حریف ہی کیوں نہ رہا ہو۔“ اس نے کہا تو بھابی بری طرح چونکیں۔

”ایں — یہ تم کہہ رہی ہو؟“ انہوں نے پوری آنکھیں کھول کر اسے دیکھا جیسے اس کی دماغی حالت پر شک ہونے لگا ہو۔

”ہاں، یہی حقیقت ہے۔“ اس نے بھابی کی حیران آنکھوں میں جھانکتے ہوئے کہا اور زور سے ہنس پڑی۔

”یہ تم اتنی اعلیٰ ظرف کب سے ہو گئی ہو؟“ اس نے اپنا بیگ میز سے اٹھاتا چاہا اور بھابی نے اس کا ہاتھ پکڑ لیا۔ ”کہیں اہمل خان کا جادو تو نہیں چل گیا — مطلب کیو پڈ کا.....“

”جی نہیں۔“ اس نے جلدی سے اٹھا کا جملہ کاٹ دیا اور خفگی سے ان کی طرف دیکھا اور پھر ان کی مسکراتی آنکھوں سے نظریں ہٹا کر جلدی سے بیگ اٹھا کر باہر بھاگی۔

یونیورسٹی آئی تو سڑک پر ہی ندرت اس سے آنکرائی۔

”اے — سنا تم نے۔“ وہ جیسے اس کی منتظر تھی۔

”کیا ہوا؟“ اس نے متعجب ہو کر اُسے دیکھا۔

”کل شام سر حیدر کیانی کو کسی نے اغواء کر لیا ہے۔ پوری یونیورسٹی میں کھلبلی مچ گئی ہے۔ خاص کر سارے لیکچرارز میں۔“

”کک..... کیا؟“ ہشیمینہ اپنی جگہ سن سی رہ گئی۔ اُسے لگا جیسے اس نے اس کے سر پر پتھر دے مارا ہو۔

”بہت سے اسٹوڈنٹس پر شک کیا جا رہا ہے۔“ ندرت قدرے اس کی طرف جھکتے ہوئے سرگوشی کے انداز میں گویا ہوئی۔ مگر ہشیمینہ نے اس کے منہ پر ہاتھ رکھ دیا۔

یہ جگہ ایسی باتوں کے لئے قطعی موزوں نہیں تھی۔ اس نے ندرت کو ایک نظر دیکھا اور پلٹ کر اپنی گاڑی کی طرف بڑھی۔

”ارے — مگر تم کہاں جا رہی ہو؟“

”اہمل خان کہاں ہے؟“ وہ اس کے سوال کو نظر انداز کر کے پلٹ کر بولی تو ندرت اچھل پڑی۔

”کیا۔۔۔ کیا۔۔۔ تم اہمل خان پر شک کر رہی ہو؟“
 ”شش..... آہستہ۔“ اس نے اس کی پاٹ دار آواز پر اسے تنبیہ نظروں سے گھورا تو ندرت کو اپنی غلطی کا احساس ہوا۔
 ”میں کسی پر شک نہیں کر رہی ہوں۔ صرف سوال پوچھا ہے تم سے۔“ اس نے بدستور سنجیدگی سے پوچھا۔

ندرت نے اسے دیکھا۔ شاید اس کے چہرے کے تاثرات سے کچھ اخذ کرنا چاہا مگر کچھ نہ جان سکی۔ اس کے چہرے سے سنجیدگی عیاں تھی۔
 ”وہ ہے۔ یونیورسٹی آیا ہے۔ مگر تم کیوں پوچھ رہی ہو؟“
 ”اوکے۔“ اس نے ندرت کے تمام سوالات کو نظر انداز کر دیا اور گاڑی میں بیٹھ گئی۔
 ”میں جا رہی ہوں گھر۔ سنو، یوں میرے گھر بھاگ جانے پر کہیں تم مجھ ہی پر شک نہ کرنے لگ جانا۔“ اس نے اکنیشن میں چابی ڈال کر ندرت کے ہونق چہرے پر نگاہ ڈالتے ہوئے کہا تو ندرت زور سے ہنسی۔

”بڑی بدتمیز ہو۔۔۔ مگر یار! تمہارا یوں بھاگنا میری سمجھ میں نہیں آتا۔“
 ”نہ سمجھ میں آنے والی کوئی بات نہیں۔“

”مگر کچھ پتہ بھی تو چلے۔ یہ آنا فنا آنا اور جانا.....“ ندرت کا آگے کا بقیہ جملہ حلق میں ہی لہرا کر رہ گیا۔ وہ زن سے گاڑی اس کے قریب سے گزار کر آگے لے گئی۔
 ”عجب گدھی لڑکی ہے۔“ ندرت اڑتی دھول کو دیکھتی رہ گئی۔ پھر پلٹ کر اندر آگئی۔
 ہشمنہ کے ذہن کے تاروں کو ندرت نے یہ خبر سنا کر جیسے جھنجھوڑ دیا تھا۔ اس کے ذہن کی ساری طنائیں سن سی ہو گئی تھیں اور سوچوں کی ساری سونیاں ایک ہی جگہ اٹک کر رہ گئی تھیں۔

سر حیدر کیانی کا اغواء..... جس میں ریحان پراچہ سو فیصد ملوث تھا۔ اُسے اس بات کا یقین تھا۔

’تو ریحان پراچہ! تم نے اپنی پستی میں اتر کر بالآخر دکھا دیا۔ اپنا یہ رُوپ زیادہ عرصہ نہ چھپا سکے۔‘

اس نے گاڑی اپنے بنگلے کے سامنے روک دی اور جلتے ہوئے ذہن کے ساتھ اندر آ

کر سیدھی اپنے کمرے میں داخل ہو گئی۔ امی کو سلام کیا اور نہ بھابی کو منہ دکھایا۔ وہ جانتی تھی بھابی اس کے یوں واپس آ جانے پر ضرور سوال کریں گی اور وہ اس وقت کسی طرح کے جواب دینے کے موڈ میں نہیں تھی۔ اس کا ذہن سخت پراگندہ ہو رہا تھا۔

ریحان پراچہ کی اس حرکت نے اُسے گہرے دکھ میں دھکیل دیا تھا۔ اس کی نظر میں استاد کا اغواء گناہِ عظیم تھا۔

ایک لفظ بھی سکھانے والا معلم ہوتا ہے۔ کجا سر حیدر جنہوں نے ان سب کو پورے ایک سال تعلیم دی۔ کورس سے ہٹ کر زندگی کی اُونچ نیچ سے آگاہ کیا۔ اچھے بُرے کی تمیز سکھائی اور سارا سال وہ اپنے لیکچرز میں اخلاق کی اہمیت پر زور دیتے رہے۔ اب خود اپنے ہی ایک اسٹوڈنٹ کے ناشائستہ اور ناروا رویے کا شکار ہو گئے۔

اس کی رگوں میں دوڑنے والا خون کھول اٹھا تھا۔

ریحان پراچہ سے اُسے شدید ترین نفرت محسوس ہونے لگی۔ اُس نے گاٹھے بگاھے اُسے پہلے بھی اپنی باتوں اور رویوں سے شاک پہنچایا تھا مگر آج۔۔۔ اُس کی رگوں میں نفرت کا زہر دوڑنے لگا۔ وہ اضطرابی انداز میں ٹہلنے لگی۔

سر حیدر کے اغواء کا صرف اسے ہی علم تھا۔ دوسرے لوگ ٹھوک و شبہات میں گرفتار تھے اور اس وقت اسے محض خاموش تماشائی بن کر نہیں بیٹھنا چاہئے۔

اس کے سینے میں طوفان اٹھا۔

یہ راز اسے کھول دینا چاہئے۔۔۔ مگر کس کے سامنے؟
وہ ٹہلتے ٹہلتے رک گئی۔

اُس کی آنکھوں کے سامنے کئی چہرے بنے اور مٹے۔

’ایسی کوئی شخصیت ہو سکتی ہے جو معاون ثابت ہو سکتی ہو؟‘

’اوہ خدایا۔۔۔ کیا کروں؟‘ اس نے تھک کر ہونٹ چبا ڈالے۔

یکلخت اس کے تصور میں ایک مغرور چہرہ، ایک مضبوط سراپا آ لہرایا۔

وہ شہد رنگ آنکھیں اپنے پورے سحر اور تمام تر رعنائیوں کے ہمراہ تخیل میں آ ٹھہریں۔ ’’اہمل خان‘‘ اُس کا دل پوری قوت سے دھڑکا اور کتنے ہی لمحے اپنی اس ناہمواری کے ساتھ دھڑکتا رہا۔

’ہاں اہمل خان۔۔۔ جو اس وقت اپنا بھرپور کردار ادا کر سکے گا۔‘

اس کے دل نے اہمل خان کو جن لیا اور عقل حیران رہ گئی کہ وہ اہمل خان سے کب

اور کیسے متاثر ہو چکی ہے۔ کیا محض اس کی فتح نے متاثر کر دیا ہے؟
 ’اوہ گاڈ۔۔۔‘ اُس نے گھبرا کر سر کو جھٹکا جیسے اپنے ذہن و دل کے قریب کسی انجانے سے، نا آشنا سے دُھند کے تنگ ہوتے دائرے سے خود کو بچانے کی سعی کی ہو۔
 اور پھر کچھ سوچ کر تیزی سے فون کی طرف بڑھی۔ مگر پھر سوچ کر اس کے قدم رک گئے۔

اس وقت اشمیل خان یقیناً اپنے آفس میں موجود ہو گا اور اس کا فون کرنا اسے دوسروں کی نظر میں مشکوک کر سکتا تھا۔ یوتھ فیڈریشن کا کوئی بھی ممبر اس کی آواز با آسانی پہچان سکتا تھا۔۔۔ ضروری تو نہیں تھا کہ اشمیل خان ہی فون ریسیو کرے۔

ایک انجانے خوف نے اُسے روک دیا۔ وہ فون کے پاس سے ہٹ گئی۔ اب اُسے انتظار کرنا تھا۔ طویل انتظار کہ کب اشمیل خان ہاسٹل پہنچتا ہے۔

اس نے وال کلاک کی طرف دیکھا۔ ابھی گیارہ بج رہے تھے۔ اس کے چہرے پر اُلجھن کے آثار گہرے ہو گئے۔ اس نے خود کو بیڈ پر گرالیا اور تکیہ پر سر رکھ کر آنکھیں موند لیں۔

پھر نجانے کس لمحے نیند نے آگھیرا۔ بھابی کی تیز آواز بھی اُسے اُٹھانہ سکی۔
 ”اے ہشمینہ! تم کب آئیں؟۔۔۔ اور چھپ کر سو بھی گئیں۔“ ان کی حیرت آمیز آواز اُبھری۔ ”اے ہشمینہ۔۔۔“ بھابی نے جھک کر اسے تقریباً جھنجھوڑ ڈالا۔ ”ایسی گہری نیند۔۔۔ توبہ، کب سے آ کر پڑی ہو یہاں؟“

”کیا قیامت آگئی ہے؟“ اس نے کروٹ بدل کر بھابی کو گھورا۔
 ”بسبی تان کر سو گئیں۔“

”سونا جرم ہے کیا؟“ وہ اٹھ بیٹھی اور بکھرے بالوں کو سمیٹنے لگی۔

”جرم تو نہیں مگر۔۔۔“

”میں صبح ہی آگئی تھی واپس۔“

”ایں..... کیا؟“ بھابی اُچھل کر رہ گئیں۔ ”صبح۔۔۔ مگر کیوں؟ طبیعت تو ٹھیک ہے؟“ ان کی آنکھوں میں حیرانی، تشویش کا روپ دھار گئی۔ انہوں نے اپنا ہاتھ اس کی پیشانی پر رکھ دیا۔

”ارے نہیں ڈاکٹر بھابی! طبیعت بالکل ٹھیک ٹھاک ہے۔ بلکہ کچھ زیادہ ہی ٹھیک ہے۔“ اس نے مسکرا کر ان کا ہاتھ اپنی پیشانی سے ہٹا دیا اور ایک بسی جمائی لے کر تکیے کو

اٹھا کر گود میں بھینچ لیا۔ بھابی کھسک کر اس کے قریب آ گئیں۔

”تو پھر بتاؤ نا۔۔۔ ایسا تو کبھی نہیں ہوا کہ تم واپس آ کر یوں چھپ چھپائے لیٹ گئیں اور کسی کو کانوں کان خبر بھی نہیں ہوئی۔“ بھابی کی تفتیشی رگ پھڑکنے لگی۔ تجسس کی لہریں مچلنے لگیں۔ اُسے بے ساختہ ہنسی آ گئی۔

”آپ کو تو سی آئی ڈی ہونا چاہئے۔ یہ اتنی تفتیش۔“

”نہ بتاؤ۔۔۔ دفع ہو۔“ بھابی خفا ہو کر بیڈ سے کھڑی ہو گئیں۔ ”میں تو تمہیں لہجے کے لئے بلانے آئی تھی۔ کچھ خبر ہے ڈھائی بج رہے ہیں۔“

”کیا.....؟“ بھابی کے جملے پر وہ چونکی۔ ”اوہ، ڈھائی بج گئے۔“ اُس نے وال کلاک کی طرف دیکھا اور پھر بستر سے چھلانگ لگا کر فون کی طرف لپکی۔

”واقعی مجھے نیند آ گئی تھی۔ وہ بھی بے وقت۔“ اس نے سر پر ہاتھ مارتے ہوئے خود کو ملامت کی۔

”کیوں ڈھائی بج گئے ہیں تو کیا ہوا؟“ بھابی اس کے یوں اُچھلنے اور فون کی طرف بڑھنے پر حیران ہو رہی تھیں۔ پھر ان کو دوسرا جھٹکا لگا جب ہشمنہ ایک نمبر ڈائل کر کے اشمہل خان کو بلانے کا کہہ رہی تھی۔

”جی۔۔۔ میں اشمہل خان غل زئی سے بات کرنا چاہتی ہوں۔ وہ بیس نمبر کمرہ میں ہیں۔ پلیز انہیں بلا دیجئے۔“

بھابی متعجب سی اس کی طرف بڑھیں۔

”ہش..... مینہ.....“

”شش.....“ ہشمنہ نے جلدی سے ان کے منہ پر ہاتھ رکھ کر اسے کچھ پوچھنے سے باز رکھا پھر جلدی سے سیدھی کھڑی ہو گئی۔ دوسری جانب اشمہل خان کی شستہ اور گھیسر آواز ابھری۔

”یس۔۔۔ اشمہل خان اسپیکنگ۔“

”مم..... میں ہشمنہ بول رہی ہوں۔“ اس کی آواز دھیمی ہوتے ہوئے لڑکھرائی۔ دوسری طرف ایک لمحے کے لئے سنانا چھا گیا۔ بالکل غیر متوقع بات تھی۔

نہ اشمہل خان کے گمان میں تھا اور نہ ہشمنہ ابرار نے کبھی سوچا تھا کہ اسے کبھی خود اشمہل خان سے رابطہ قائم کرنا پڑے گا۔

دونوں طرف چند ثانیے خاموشی رہی۔ پھر اشمہل خان کی آواز ابھری۔

”جی — خیریت ہے؟“

”جی دراصل مجھے کام تھا آپ سے۔ آپ کو بے وقت ڈسٹرب کرنے پر معذرت خواہ

ہوں۔“

”ارے نہیں ہشمنہ ایرار! مجھے مسرت ہوئی کہ تم نے مجھے اس قابل سمجھا۔ میرے لائق کوئی خدمت؟“ اس کا لہجہ سادہ مگر پُر تجسس تھا۔ ہشمنہ ہونٹ دانتوں میں چبا کر سوچنے لگی پھر جلدی سے بولی۔

”میں سر حیدر کیانی کے اغواء کے سلسلے میں آپ سے کچھ کہنا چاہتی ہوں۔“ وہ ٹھہر ٹھہر کر بول رہی تھی جیسے پہلی بار اشمیل خان سے مخاطب ہوئی ہو۔ حالات نے ان کے درمیان ایک گہری دیوار خود بخود کھڑی کر رکھی تھی جسے اشمیل خان کے رویے اور ہشمنہ ایرار کے غصے نے اور بھی مضبوط کر دیا تھا۔

ہشمنہ کی انا نے قدم پیچھے روک رکھے تھے ورنہ دونوں اس دیوار کے پیچھے کھڑے عجیب سے خلفشار میں گرفتار اس دیوار کو ڈھانے کے خواہاں تھے۔

”ہوں — سر حیدر کیانی کا اغواء — ہاں، بہت پست حرکت ہے۔ مگر تم اس سلسلے

میں.....“

”میں یہاں فون پر آپ سے کچھ نہیں کہہ سکوں گی۔ میرا مطلب ہے میں آپ سے کچھ ضروری باتیں کرنا چاہتی ہوں۔ کیا آپ مجھے وقت دیں گے؟“ اس کی خود اعتمادی آہستہ آہستہ لوٹ رہی تھی۔

”وائے ناٹ — کل یہیں آفس میں.....“

”نہیں —“ اُس نے جلدی سے اس کا جملہ کاٹ دیا۔ ”میں کسی کی نظر میں نہیں آنا چاہتی۔“ اُس نے صاف گوئی سے کہا۔ اشمیل خان معاملے کی سنگینی کو محسوس کئے بغیر نہ رہ سکا۔

”اوکے — پھر جہاں چاہو۔“ اس نے گویا سارا بوجھ اس پر ڈال دیا۔

ہشمنہ کی پیشانی عرق آلود ہو گئی۔

”کیفے لالہ زار میں..... آج شام کو۔“ اُس نے یہ کہہ کر اس طرح پلکیں جھکا دیں جیسے اشمیل خان اس کے بالکل سامنے ہے اور اس کی پُر تجسس آنکھیں اس کے چہرے پر مرکوز ہوں۔ اس کی نرم نرم ہتھیلیوں سے پسینہ بہہ نکلا۔

”اوکے —“ اُس کے منہ سے رضا مندی کا ایک لفظ نکلتے ہی ہشمنہ نے جھٹ

ریسیور کریڈل پر رکھ دیا اور پھر ایک گہری سانس لے کر پلٹی تو اپنی بے ساختہ ہنسی کو نہ روک سکی۔ بھابی ہونق سی کھڑی اس کے چہرے کو دیکھے جا رہی تھیں۔

”ادھر آئیں — آپ کو بتا ہی دوں۔ ورنہ خدا نخواستہ اتنی پیاری آنکھیں پھٹ ہی نہ جائیں۔“ وہ ان کی پھٹی پھٹی آنکھوں میں جھانکتے ہوئے بولی اور ان کا بازو تھام کر انہیں اپنے بیڈ تک لے آئی۔

+++

وہ اُسے اپنے روبرو وارنگلی سے اپنی جانب دیکھتا پا کر کتنے ہی ٹاپے گنگ رہی۔ سکون سے گزرتے ہوئے شب و روز میں اس کے وہم و گمان میں بھی نہ تھا کہ یہ شخص مجنوں کا جانشین یہاں تک پہنچ جائے گا۔

’یا خدا۔۔۔ اس سے کیا چوک ہو گئی؟‘ اس کے جسم سے پسینہ موتی کی لڑیوں کی صورت بہنے لگا۔

”میں نے اس دہلیز پر قدم رکھتے ہی شدت سے یہ دعا مانگی تھی کہ یا رب دیدار محبوب نصیب ہو۔“ اس کی آواز تیر کی طرح اس کی سماعت سے ٹکراتی ہوئی اس کے دل میں پوست ہو گئی۔ مارنے خوف کے اس کا ہمارا وجود کا پنے لگا۔ اس کی قوت گویائی سلب ہونے لگی۔ وہ آڑی تر چھی شوخ نگاہیں اس کے جسم کے آر پار ہو رہی تھیں۔

”آ..... آپ کیوں آئے ہیں؟“ اس نے بے حد مشکلوں سے پھنسی پھنسی آواز کھینچ کر باہر نکالی اور جلدی سے پیچھے ہٹ گئی۔ کیونکہ وہ اس کے بالکل قریب آ کھڑا ہوا تھا۔ مسکراتا، بے حد نڈر انداز لئے جو اس کے خوف نے اُسے بخش دیا تھا۔

”ارے یہ بھی کوئی پوچھنے والی بات ہے۔“ وہ زور سے ہنسا۔ ”صرف تمہیں دیکھنے آیا ہوں سحر گل! صرف تمہیں۔“

”اُف۔۔۔ وہ یوں بدک کر پیچھے ہٹی جیسے اس کے پیروں میں کسی نے بم رکھ دیا ہو۔ اس کی پیشانی جلنے لگی۔ رسوائی کا خوف اس کی رگوں میں دوڑنے لگا۔

”شرم آنی چاہئے آپ کو۔۔۔ ایک شریف لڑکی کو بلا وجہ تنگ کر رہے ہیں۔ میں تو آپ کو جانتی تک نہیں۔“ اس نے اپنی پوری ہمتیں مجتمع کر لیں۔ آج وہ نڈر بن کر گھر تک آ گیا تھا، کل کلاں کچھ اور بھی ہو سکتا تھا۔ یہ سوچ کر وہ اندر ہی اندر لرزنے لگی۔ وہ اپنے آپ میں ہمت پیدا کرنے لگی۔ اس نے ایک سرسری نگاہ سنسان گلی میں ڈالی اور پھر اس کے چہرے کی طرف دیکھا۔

وہ بالکل خائف نہیں تھا۔ اُلٹا اس کے جملے پر تمسخرانہ انداز میں مسکرا دیا تھا۔

”میں اپنے بھائی سے آپ کو مار بھی لگوا سکتی ہوں۔“

”ہوں..... خوب..... میں نے تم سے محبت کی ہے ڈیر! اور پھر تم نے بھی تو میری

حوصلہ افزائی کی ہے۔ میں اس سفر میں تنہا ہرگز نہیں ہوں۔“

”کیا۔۔۔“ اُس کی آنکھیں پھٹ پڑیں۔ اس کا چہرہ سرخ ہو گیا۔ ”جھوٹ بول

رہے ہو تم۔۔۔ دفع ہو جاؤ یہاں سے۔ ورنہ۔۔۔“ اس کی آواز غصے کی یورش سے پھٹنے لگی۔

”خط و کتابت تو جاری رہی ہے نا ہمارے درمیان۔“

”ذلیل انسان۔۔۔“ بے اختیار اس کا ہاتھ اٹھا اور اس کے رخسار پر آ پڑا۔ مگر

دوسرے ہی لمحے اس نے اپنی خونخوار آنکھوں سے گھورتے ہوئے اس کا ہاتھ پکڑ لیا۔

”تمہاری اس حرکت پر میں بہت کچھ کر سکتا ہوں مگر خیر۔۔۔“ وہ اچانک نرم پڑ

گیا۔ ”تم سے محبت جو کرتا ہوں۔“

”چھوڑو میرا ہاتھ۔“ اس نے جھٹکے سے اس کی گرفت سے اپنی کلائی چھڑالی اور

دروازہ بند کرنے کی سعی کی۔ مگر وہ پھیل کر کھڑا ہو گیا۔

”چلا جاتا ہوں۔۔۔ مجھے بھی تمہاری عزت بہت عزیز ہے۔ اور اس گھر کی بھی۔ میں

تمہیں پریشان کرنے قطعی نہیں آیا ہوں۔“

”تو پھر کیوں آئے تھے؟“ وہ سلگ ہی تو گئی۔ کس مزے سے وہ اسے جتا رہا تھا کہ

وہ اسے پریشان کرنے نہیں آیا تھا جیسے وہ ابھی سرِ راہ اُسے عزت کی بلند یوں پر ہی تو پہنچا رہا تھا۔

”چلے جاؤ تم، خدا کے لئے۔ کیا بگاڑا ہے میں نے تمہارا؟ کیوں میرے پیچھے ہاتھ

دھو کر پڑے ہو۔۔۔ اور بھی بہت سی لڑکیاں ہیں جنہیں تم۔۔۔“ اس کی آنکھیں بے بسی کے آنسوؤں سے بھر گئیں۔

امی، ماہی اور بھابی۔۔۔ گھر میں سب ہی موجود تھیں۔ اس وقت کوئی بھی یہاں آ

سکتا تھا یا پھر اس گلی میں کسی کی بھی آنکھیں یہ تماشا دیکھ سکتی تھیں۔ اس کے بعد اس کی آنکھیں جلنے لگیں۔

”تم شامِ فضہ کے گھر آنا۔۔۔ وہیں باتیں ہوں گی۔“ وہ گیٹ سے ہٹ کر دونوں

ہاتھ پینٹ کی جیبوں میں ڈالتے ہوئے اطمینان بھرے لہجے میں بولا۔

”فضہ..... فضہ.....“ وہ ہکلائی۔

”ہاں۔۔۔ تیسری گلی کی وہی لڑکی جو تمہاری بہت اچھی دوست ہے۔ ہاں، میری بھی بہت عنخواری کزن ہے۔ اچھا۔۔۔ بائے۔“ وہ پلٹا مگر پھر کچھ سوچ کر اس کی طرف مڑا۔

”اگر نہ آئیں تو نتائج کی ذمہ دار تم خود ہو گی۔“ اس کا لہجہ دھمکی آمیز تھا۔ وہ بڑے بڑے قدم اٹھاتا ہوا اس کی نظروں سے اوجھل ہو گیا۔

وہ کتنے ہی ٹاپے گنگ کھڑی رہی۔ اپنے اطراف کھڑی ان اونچی اونچی دیواروں کی طرح۔ فضہ کے گھر..... شام کو..... فضہ..... اُس کا دماغ چکرانے لگا۔ تو وہ فضہ کمال کا کزن ہے۔ یہ افسوس ناک انکشاف اس کے کلیجے میں تیر کی طرح لگا تھا۔

اس نے زور سے دروازہ بند کر دیا اور اسی دروازے سے سر ٹکا کر بلک اٹھی۔

”مولا! میں بہت کمزور ہوں۔ اتنی بڑی آزمائش کی متحمل نہیں ہو سکتی۔ رحم کر خدایا۔۔۔ رحم کر!“

ابھی تک اس کے جملے سر پر ہتھوڑے کی طرح برس رہے تھے۔ مگر ملنے کا حکم وہ اسے دے گیا تھا۔ یہ اس کی عزت کی موت ہی تو تھی۔

اب ایک شریف گھرانے کی بیٹی، ایک آوارہ اور بد قماش لڑکے سے ملاقاتیں کرنے جائے۔

’ہائے اللہ۔۔۔ میں کہاں جاؤں؟‘ وہ بے قراری سے ہونٹ کاٹنے لگی۔

اچانک دروازہ کھلا تو وہ دھکا کھا کر آگے اُچھلی۔

”ارے۔۔۔ تم یہاں کیوں کھڑی تھیں؟“ فروان اس کے دھکا لگنے پر گھبرا گیا۔

”آں..... ہاں..... نہیں وہ بس ایسے ہی۔“ اس نے جلدی سے اپنے بکھرے بالوں

کو سمیٹتے ہوئے کہا اور تقریباً بھاگ کر پورٹیکو کے ساتھ لان بھی عبور کر گئی۔ فروان اُسے حیرانی سے دیکھنے لگا۔

بکھرے بال، متوحش چہرہ، روئی روئی آنکھیں۔ اور اس وقت مین گیٹ پر اس کا کھڑا ہونا۔ وہ اُلجھ سا گیا۔ کوئی بات ہے ضرور۔ وہ سوچنے لگا۔ وہ اندر آیا تو سامنے ہی ماہ گل آپی اُسے نظر آئیں۔

”تم آگے فرو۔ کیا بات ہے؟“ انہوں نے اس کے چہرے پر تردد کی پرچھائیں دیکھ کر حیرت سے استفسار کیا۔

”سحر کہاں ہے؟“ وہ ان کا جملہ نظر انداز کرتے ہوئے بولا۔

”شاید کمرے میں ہے۔۔۔ کیوں، خیریت تو ہے؟“ ماہ گل کا ماتھا ٹھنکا۔ ”کیا بات ہے فردان؟“

”ارے نہیں۔۔۔ کچھ نہیں۔ بس ایسے ہی کام تھا۔“ اس نے ماہ گل آپنی کے چہرے پر پھیلتی تشویش کو دیکھا تو جلدی سے سر جھکا کر بے مقصد مسکرا دیا۔

”فردان!۔۔۔ ماہی! ادھر آؤ۔ فون ہے شاہ خانم کا۔“ امی کی آواز پر دونوں چونک پڑے۔

”فون ہے آنٹی کا۔۔۔ بڑے دنوں بعد یاد کیا ہمیں۔“ وہ مسکرایا۔
 ”ہاں۔۔۔ میں نے اشتار سے کہا تھا کہ تم تو فون ہی نہیں کرتیں۔“ ماہی آپنی مسکرا اٹھیں۔ فردان ان کے پیچھے لاؤنج کی طرف بڑھ گیا۔

سحر گل کا دل سوکھے پتے کی طرح لرز رہا تھا۔ اُسے لگ رہا تھا جیسے اس کے ہاتھوں میں کسی نے بہت سے انگارے پکڑ دیئے ہوں۔ اُسے جلتے شعلوں میں دھکیل دیا گیا ہو۔ بدنامی، رسوائی، جلتی آگ ہی تو ہے۔ ایک بھڑکی ہوئی آگ جس کے بعد کچھ باقی نہیں رہتا۔ صرف راکھ کا ڈھیر۔۔۔ نہیں، مجھے اس آگ میں خاکستر نہیں ہونا۔ خدایا، میرے دامن کو اس آگ سے بچائے رکھنا۔
 کرب سے اس نے آنکھیں بھیجنے لیں۔

گھڑی کی سوئیاں بہت تیزی سے چکر لگا رہی تھیں۔ اس کے دل کی حالت سے بے خبر۔ وقت تیزی سے سرک رہا تھا۔

دھوپ تیزی سے ڈھل رہی تھی اور شام کے سائے درپچوں پر پھیل رہے تھے۔ اس کے ذہن میں بے اختیار جھماکا سا ہوا۔ ایک خیال بجلی کی طرح چمکا۔ وہ تیزی سے فون کی جانب لپکی۔ فضا کمال کا فون نمبر اُسے زبانی یاد تھا۔ اس نے سوچا فضا یقیناً اس سارے معاملے سے آگاہ ہوگی۔ وہ اس کی اچھی اور بہترین رفیق ہے۔ یقیناً اس کی مدد کرے گی اور اپنے کزن کو اس گھناؤنی حرکت سے باز رکھے گی۔

اس نے دھڑکتے دل اور ڈھیر ساری امیدوں کے ساتھ فضا کا نمبر ڈائل کیا تو دوسری جانب فضا کی کھنکتی آواز ابھری۔

”فضا! میں سحر گل بول رہی ہوں۔“ اس کی آواز بھرا گئی۔
 ”ارے سحر! ٹو۔۔۔ کیسے یاد کر لیا۔۔۔ وقت مل گیا مجھ جیسی بے کاری لڑکی سے بات کرنے کا؟“ اُس نے حسب عادت اُسے لتاڑا۔ ”پورے پندرہ دن بعد اپنی آواز سنا

رہی ہو کم بخت! میں تیری طرف ہی آنے کا سوچ رہی تھی مگر پھر سوچا چھوڑو ایسی بے مروت اور بے وقافتگی کا منہ دیکھنے سے کیا فائدہ۔“ وہ اپنی کہے جا رہی تھی۔

”فضہ!“ سحر گل کی سسکاری نکل گئی اور فضہ بری طرح چونکی۔

”کیا بات ہے سحر گل! تم رو رہی ہو۔۔۔ ایں، کیا ہو گیا۔۔۔ گھر میں تو خیریت ہے نا؟ تمہارا بلڈوگ تو ٹھیک ہے یا پھر.....“

”سب ٹھیک ہے، سوائے میرے۔“ وہ فون کو اسٹینڈ سے اٹھا کر صوفے کے کنارے پر بیٹھتے ہوئے رندھے لہجے میں بولی۔

”یار سسٹمز مت پھیلاؤ۔۔۔ کیا ہو گیا ہے۔۔۔ بتاؤ نا!“ فضہ کی آواز میں تشویش اُٹھ آئی۔

وہ کہتے ہی ٹاپے بے آواز آنسو بہاتی رہی اور اپنی آواز صاف کرنے لگی یا شاید اُسے بتانے کے لئے مناسب لفظ ڈھونڈ رہی تھی۔

”سحر! بتاؤ نا۔۔۔ کیا بات ہے؟ یار! اب مجھے غیب کا تو علم ہے نہیں کہ صرف آنسوؤں سے سب کچھ جان لوں۔ ہاں البتہ میرے لب نمکین ہو گئے ہیں۔ شاید تمہارے آنسوؤں کا ذائقہ چکھ رہی ہوں۔“ وہ آخری جملہ اسے نارٹل کرنے کے لئے بولی۔ مگر سحر گل نے جیسے اس کا کوئی لفظ سنا ہی نہیں یا سمجھ نہ سکی۔ دھیرے سے بولی۔

”فضہ! میرا مسئلہ تمہارے گھر تک بھی آ سکتا ہے۔۔۔ یا شاید وہیں سے شروع ہوتا ہے۔ میں نہیں جانتی تمہارے اس کزن کو نہ اس کے نام سے واقف ہوں۔ میں اتنا جانتی ہوں کہ وہ ایک آوارہ مزاج شخص ہے اور مجھے رسوائیوں میں دھکیلنے کے درپے ہے۔“

”سحر!“ فضہ کا لہجہ ایک دم ڈھیلا ہو گیا۔ ”کہیں تم منصور کے بارے میں تو نہیں کہہ رہی ہو؟“

”میں اس کا نام نہیں جانتی۔“ اس کا رُندھا لہجہ تلخ ہو گیا۔ ”وہ شخص میری زندگی میں رسوائیاں بھر دینا چاہتا ہے۔ یہ محبت کا کون سا طریقہ ہے فضہ! یوں سر عام ایک لڑکی کو تکتے رہنا، پھر اُسے محبت نامہ بھیجنا اور ایک دن اس کے گھر تک چلے آنا اور دھمکی کے ساتھ اسے ملاقات کا حکم دینا۔“ وہ بھر پڑی۔ کوئی تو تھا اس کا ہمدرد و غمگسار۔۔۔ اس کی باتوں کو سن کر اسے ملامت نہ کرنے والا بلکہ اس کا حل سوچنے والا۔

”میں مر جاؤں گی فضہ! اسے سمجھاؤ۔۔۔ وہ جس راستے پر خود ہے، اسی پر مجھے بھی گھسیٹنا چاہتا ہے۔ وہ سراسر تباہی کا راستہ ہے۔“

”ٹیک اٹ ایزی سحر!“ فضہ کی آواز اُبھری۔ ”میں شاید کچھ بھی نہیں سمجھ سکی۔ سوائے اس کے کہ منصور کا اگلا ٹارگٹ اب تم ہو۔“

”کیا..... تم ان سارے معاملات سے لاعلم ہو؟ جبکہ اس نے آج مجھ سے ملنے کا مقام تمہارا گھر ہی چنا ہے۔“ سحر گل کے لہجے میں حیرانیاں سمٹ آئیں۔ یہ کیسے ہو سکتا تھا، فضہ کمال اس بات سے لاعلم ہو جبکہ وہ لڑکا جس کا نام منصور ہے اسی کے گھر سے بلا رہا تھا۔

”نہیں فضہ! تم پہلو تہی کر رہی ہو۔ تم جانتی ہو سب کچھ ورنہ۔۔۔۔۔“

”بائی گاڈ سحر! اس نے مجھے ابھی تک کچھ نہیں بتایا۔ مگر ہاں۔۔۔۔۔“ وہ چونکی۔ ”وہ ابھی آدھا گھنٹہ پہلے ہی آیا ہے اور مجھے سٹنگ روم میں بلا رہا تھا۔ بقول اس کے وہ مجھ سے کچھ اہم باتیں کرنا چاہتا ہے۔ آئی تھنک وہ اہم باتیں یہی ہوں گی۔۔۔۔۔ اُسے پتہ ہے کہ آج ماما اور پاپا ایک پارٹی میں جا رہے ہیں شام چار بجے۔ اُس نے تمہیں کون سا وقت دیا ہے؟“ فضہ نے پوچھا۔ اس کے لہجے میں سوچ اور تشویش کے رنگ بھر گئے۔

”پانچ بجے۔۔۔۔۔“ اُس نے یوں بتایا جیسے اپنی موت کا مقررہ وقت اُسے بتا رہی ہو۔ اور پھر ایک تیز سسکاری لے کر پھوٹ پھوٹ کر رونے لگی۔

”ہوں..... بڑا مکار ہے وہ۔“ فضہ نے ایک گہری سانس کھینچ کر باہر نکالی۔ ”وہ میرا سیکنڈ کزن ہے۔۔۔۔۔ میری تائی کا پوتا۔ شروع ہی سے اس کا ہمارے گھر بہت کم آنا جانا ہے۔ دراصل تائی پہلے ہمارے قریب ڈیفنس میں رہتی تھیں۔ پھر ہم لوگ دور چلے گئے، میرا مطلب ہے یہاں آ گئے۔ مگر وہ آتا رہا۔ بہت آزاد اور بے باک طبیعت پائی ہے مسٹر نے۔“ وہ رکی، پھر دھیرے سے بولی۔ ”وہ تمہیں کب سے جانتا ہے۔۔۔۔۔ کسی اور کو اس معاملے کی خبر ہے؟“

”صرف ماہی آپنی جانتی ہیں۔ جب اس نے خط دیا تھا مجھے اور اس کے بعد ایگزام کے ختم ہونے پر گھر بیٹھ گئی تھی تو مجھے بھی سکون ہو گیا تھا اور ماہی آپنی بھی مطمئن تھیں۔ مگر اب وہ گھر تک آ گیا ہے۔“ اُس نے فضہ کو ساری تفصیل بتا دی۔ ”میں نے یہ بات ماہی آپنی کو نہیں بتائی فضہ! تم نہیں جانتیں جب وہ اس کا خط پڑھ رہی تھیں تو اس وقت مجھے کتنی ذہنی اذیت ہوئی تھی۔ مجھے اپنا آپ بے حد حقیر اور پست لگا تھا۔ میں مجرم نہ ہوتے ہوئے بھی اپنے آپ کو مجرم سمجھ رہی تھی۔ اب میں انہیں بتا کر ویسے ہی عذاب سے دوچار نہیں ہو سکتی اور پھر جب کہ ان کے پاس کوئی حل بھی نہیں۔“

”میں جانتی ہوں تمہارا پرابلم سحر! فلک اٹ ایزی۔“ فضا نے اسے از حد آزرده ہوتے دیکھ کر تشفی دی۔ ”سنو، میں تمہیں ایک گھنٹے بعد فون کروں گی۔ وہ آیا بیٹھا ہے۔ ذرا اس کا بھی تو حال دل سنوں۔“ وہ ہنسی۔ سحر گل کے اندر کرب کی ایک تند لہر دوڑ گئی۔

”اُسے سمجھانا فضا! ورنہ میں جیتے جی مر جاؤں گی۔ ایک شریف گھرانے کی بیٹی کے لئے یہی اذیت کیا کم ہے کہ وہ کسی کی ہوس زدہ نگاہوں کے حصار میں ہے۔ اب لوگ گھر پر انگلی اٹھائیں گے۔ نہیں فضا! ایسا نہیں ہونا چاہئے۔“

”تم فکر مت کرو۔ میں اُسے سمجھاؤں گی۔ اچھا، خدا حافظ۔ اور ہاں، ایک گھنٹے کے بعد میں فون کروں گی۔ تم انتظار کرنا۔“ فضا نے فون رکھ دیا۔

وہ خود بھی ریسیور کر یڈل پر ڈال کر اس پر سر جھکا کر بقیہ آنسو بھی بہانے لگی۔ وہ اپنے آپ کو سخت بے اختیار محسوس کر رہی تھی۔ اُسے لگ رہا تھا جیسے اس کی عزت اس چراغ کی مانند ہے جسے تیز ہوا میں رکھ دیا گیا ہو اور آنے والا کوئی بھی تیز ٹھہرا کا جھونکا اسے بچھا دے گا۔

اس کی روح تک تھرا اٹھی۔

کیا فضا اُسے سمجھانے کی؟۔ اُسی کی منتیں کر کے ہی۔ مگر..... کیا وہ اس کی منتوں اور التجاؤں کو شرف قبولیت بخشے گا؟“

اس کی آنکھیں اس کے تصور میں آئیں تو اُسے جھرجھری آگئی۔

زندگی کے گزرتے لمحوں میں تو اُسے گمان بھی نہ ہوا تھا کہ وہ یوں اچانک کسی اہنی جال میں جکڑ لی جائے گی۔ یوں سر راہ چلتے محبتوں پر تو اُسے کبھی یقین ہی نہ تھا۔ اس نے کتنے قصے سن رکھے تھے۔ اس کی کالج کی لڑکیاں خود ایسے قصے کہانیوں میں ملوث تھیں اور وہ انہیں دیکھ کر دکھ سے سوچتی تھی کہ محبتیں اتنی ارزاں کب سے ہو گئیں۔ محبتوں کی مقدار اتنی وافر کہاں ہے۔ کہ اب یوں راہ چلتے ہوئے ملتی رہیں۔ محبت کوئی عام سا پھول تو نہیں ہے کہ سر راہ اور ہر گھر کے باہر نکلی ہوئی کیاری میں اُگا ہوا ہے۔ وہ تو ایسا نادر پھول ہے جو ہزاروں کانٹوں میں کہیں گھرا، چھپا ہوتا ہے۔ اسے بہت محنت اور جانفشانی سے حاصل کیا جاتا ہے۔ اگر اس طرح راہ چلتے ہوئے محبتیں ملتی رہیں تو ہر گھر خوشیوں کا گہوارہ نہ ہوتا۔ ہر آنگن میں سراؤں کے دیے نہ جھللا رہے ہوتے..... آہ، مگر اب تو وہ خود ایسی سستی محبت کے جال میں جکڑ گئی تھی۔ اس کے لئے ایسی محبت کبھی بھی کشش کا باعث نہ رہی تھی۔

اُس نے ماہی آپنی کو دیکھا جو بے لوٹ اور پُر خلوص محبت کے لئے جانے کب سے ہاتھ پھیلائے کھڑی تھیں۔

اُس نے شاردہ بھابی کو دیکھا تھا جو بے لوٹ خدمت کے بدلے صرف چند قطرے محبت کی خواہاں تھیں۔ مگر اب بھی ان کے نصیب میں وہ ٹٹماتا دیا نہیں رقم ہوا تھا۔ اب وہ بھلا کیسے، کیوں کر منصور کی ایسی اچھی محبت پر آنکھیں بند کر کے یقین کر لیتی جبکہ اس کے سامنے رسوائی سے بھری شاہراہ پھیلی تھی۔ تاریک اور آگ اُگلتی۔

اچانک فون کی گھنٹی چیخ اٹھی۔ وہ بری طرح چونکی۔ فون چونکہ اس کی گود میں پڑا تھا، اس نے حیرت سے دیکھا اور پھر دوسری گھنٹی پر ہی ریسور اٹھا لیا۔ دوسری جانب فضا کمال تھی۔

”ہیلو سحر! تم پانچ بجے میرے گھر آ جانا۔“ وہ اس کی آواز سنتے ہی بولی۔ اور سحر گل کو اپنا آپ چکراتا محسوس ہوا۔

”فضہ..... فضہ.....“

”ہاں سحر! دیکھو، ضرور آ جانا۔ خدا حافظ۔“ دوسری جانب رابطہ کٹ گیا اور وہ پھٹی پھٹی آنکھوں سے ریسور کو گھورتی رہ گئی۔

+++

شاہ خانم تو منہ لپیٹے اپنے کمرے میں بند ہو گئی تھیں۔ بدلتے موسم نے ان پر اچانک حملہ کر دیا تھا۔ زکام نے ان کی خوبصورت ناک کو قابل رحم بنا دیا تھا اور ایسے میں وہ از حد چڑچڑی ہو رہی تھیں۔ ملنا جلنا بھی ترک کر کے کمرے میں بند تھیں۔

ایسے میں اشتارا نے گل بی بی کے گھر جانے کی اجازت بابا خان سے مانگی تھی تو انہوں نے بلا تردد اُسے اجازت دے دی۔

گل بی بی کے گھر کے لئے اجازت لینا ہمیشہ اس کے لئے دشوار تھا۔ شاہ خانم کی ڈھیر ساری ^{حفظی}، ان کا غصہ برداشت کر لینے کے بعد بھی اکثر وہ مایوس ہی لوٹ آئی تھی۔ اور آج جب کہ شاہ خانم کی طبیعت بھی ناساز تھی اور موڈ بھی۔ اُس نے یوں ہمتیں مجتمع کرتے ہوئے ان کے کمرے کی طرف قدم بڑھایا تھا۔ تبھی بیٹھک میں بابا خان نے اسے روک لیا اور اُسے گل بی بی کے گھر جانے کی اجازت دے دی۔ وہ خوش ہو گئی۔

”اشتارا!“ بابا خان نے اُس کے دکتے ہوئے چہرے کو محبت سے دیکھا۔ ”کیا گل بی بی سے بہت محبت ہے تمہیں؟“ ان کے لہجے میں حیرت بھی تھی اور خوشی بھی۔ اشتارا نے

انہیں دیکھا۔

”اُن سے خونی رشتہ ہے میرا بابا خان! اور وہ آپ کی بہن، میری پھوپھی ہیں۔ میرا یہ عمل تو فطری ہے۔“ اس نے سچائی سے کہا تو بابا خان کا چہرہ چمک اٹھا۔ انہوں نے ایک گہری اور قدرے طمانیت بھری سانس لیتے ہوئے اسے دیکھا۔

”تم شاہ سے بہت مختلف ہو اشتارا بیٹی! میں اکثر سوچتا ہوں کہ..... خیر۔“ انہوں نے لب بھینچ لئے۔

”بی بی بابا خان!“ وہ ان کی طرف متوجہ ہوئی تھی۔ ان کے خاموش ہو جانے پر بولی۔
 ”نہیں..... کچھ نہیں۔ تم جاؤ۔ اور ہاں، جلدی آ جانا۔“ انہوں نے سر ہلاتے ہوئے تاکید کی اور دوسرے ہاتھ میں پکڑی کتاب کی طرف متوجہ ہو گئے۔ وہ خوش اور مسکراتی ہوئی بیٹھک سے باہر آ گئی۔

خوشی اور غم میں اُسے شاندا نہ ہمیشہ یاد رہتی تھی۔ شفیق اور محبت کرنے والی مگن بی بی کو ان جذبوں میں وہ ہمیشہ اپنے دل میں موجود پاتی تھی۔ وہ بے پناہ خوش تھی۔
 ایک الوہی کیفیت میں گرفتار۔

ذولین خان نے اُسے کیسا فخر بخش دیا تھا کہ وہ بہت معتبر ہو گئی تھی۔ اس سیاہ ڈائری کا ایک ایک لفظ اب بھی اس کی سماعتوں میں گونج رہا تھا۔ اس کی رگوں میں دوڑتے خون میں طمانیت انگیز ٹھنڈک بھر رہا تھا۔ یہ احساس کتنا خوش آئند تھا کہ بظاہر بے حس اور بدمزاج نظر آنے والا وہ شخص اس کے لئے روشنی بنا ہوا ہے۔

سرشاری وقت سے وہ اب آگاہ ہوئی تھی۔

سرسراتے ریشمی لمحے اس کے اطراف جیسے بکھر گئے تھے۔

زندگی کی ساری رنگینیاں، ڈھیر ساری خوشیاں اس کی منتظر تھیں اور اپنی اس بہکی بہکی بدست خوشی میں وہ اپنی پیاری شاندا نہ کو کیسے بھول جاتی۔ وہ گل بی بی کے گھر آئی تو شاندا نہ اُسے دیکھ کر کھل اٹھی۔

”کیسے یاد آ گئے ہم لوگ حویلی کی خان زادی کو؟“ وہ اس سے لپٹتے ہوئے شکوہ کرنا قطعاً نہ بھولی۔

اشتارا نے محبت سے اسے گھورا۔

”حویلی کی خان زادی نہیں، اشتارا کہو۔ اس لئے کہ تمہارے پاس اشتارا آئی ہے۔

شکوہ تم خان زادی سے ہی کرنا۔“ وہ یہ کہہ کر مسکرائی تو شاندا نہ نے اسے دیکھا۔ اس کی

سنہری آنکھیں دمک رہی تھیں اور بے تحاشا سرخ لب انوکھے اور دلفریب انداز میں مسکراہٹ بکھیر رہے تھے۔

”کیا بات ہے۔۔۔ بہت خوش لگ رہی ہو۔“ اس نے اپنی عادت کے مطابق اسے کھوجتی نظروں سے گھورا مگر دوسرے ہی لمحے اشتارا نے اس کی بڑی بڑی سیاہ آنکھوں پر اپنے دونوں نرم ہاتھ رکھ دیئے۔

”بس بس۔۔۔ نظر مت لگا دینا۔“

”کیا۔۔۔ کیا۔۔۔“ وہ اس کے ہاتھ ہٹا کر چیخی تو اشتارا بھرپور قہقہہ لگا کر اس سے بچنے کے لئے اندر بھاگی۔

”ارے اشتارا بیٹی! تم آئی ہو۔“ گل بی بی اسے دیکھ کر پلنگ سے اٹھنے لگیں۔

”آپ کی طبیعت تو ٹھیک ہے گل بی بی؟“ وہ انہیں سر شام بستر پر دیکھ کر گھبرا گئی اور ان کے قریب آگئی۔

”ہاں۔۔۔ طبیعت تو بہتر ہے۔ شکر ہے اللہ کا۔ بس ذرا ٹھنڈک نے پیروں کو جیسے جما کر رکھ دیا ہے۔ بے کار سے ہو کر رہ گئے ہیں۔ یہ بتاؤ، حویلی میں خیریت تو ہے۔۔۔ کس کے ساتھ آئی ہو تم؟“

”بابا خان سے اجازت لے کر آئی ہوں۔ شاہ خانم کی طبیعت ناساز ہے۔ انہیں زکام ہو رہا ہے۔“

”ہاں، برف پکھل رہی ہے۔۔۔ شروع دنوں میں یہی سب ہوتا ہے۔ کل ذولین بھی آیا تھا، اسے بھی حرارت تھی۔“ گل بی بی کے منہ سے ذولین کی بیماری کا سن کر وہ پریشان ہو گئی۔

”اکیلا انکیسی میں پڑا رہتا ہے۔۔۔ نہ اپنا دھیان رکھتا ہے نہ کچھ۔ میں نے کہا بھی کہ میرے گھر ہی دو دن رہ لے مگر غیرت تو ان لڑکوں میں کوٹ کوٹ کر بھری ہے۔۔۔ مجال ہے جو ایک گھنٹے سے زیادہ کبھی یہاں بیٹھا ہو۔ کبھی تو ہوا کے گھوڑے پر سوار آتا ہے۔“ گل بی بی کے لہجے میں اس کے لئے محبت بھی تھی اور تشویش بھی۔

”ویسے اماں! آپ نے دیکھا نہیں، بخار میں بھی ذولین لالہ خوب چہک رہے تھے۔۔۔ شاید زندگی میں پہلی بار وہ اتنی زیادہ بار مسکرائے تھے۔“ شاندا نے نہ جانے کب سے اشتارا کی کرسی کی پشت کے پاس کھڑی تھی، جھک کر بولی اور پھر اشتارا کو دیکھتے ہوئے بولی۔

”اور آج اشتارا بھی بڑی خوش ہے امی! آپ نے غور نہیں کیا، اس کا چہرہ عام دنوں سے کہیں زیادہ دھنک بکھیر رہا ہے۔ یہ سردی کا تو غالباً اثر نہیں۔ بات کچھ.....“

”بہت بدتمیز ہے۔“ اشتارا نے اسے بازو پر زور سے چنگلی لی۔ ”فضول مت بکو۔ کم از کم گل بی بی کا ہی خیال کر لو۔“ اس نے آہستگی سے اُسے ڈپٹا۔

”خدا ہمیشہ خوش رکھے سب کو۔ جاؤ، تم ذرا قبوہ بنا لاؤ اس کے لئے۔“ گل بی بی نے شاندا نہ سے کہا تو وہ پلٹی اور تبھی پُر زور انداز میں مسکرائی۔ ذولین خان اندر داخل ہوا تھا۔

”آئیے، آئیے ذولین لالہ! — آج تو ہمارے گھر چاند اور سورج ایک ساتھ اُتر آئے ہیں۔“ اس کے جملے پر اشتارا چونک کر پلٹی تو ذولین پر نگاہیں پڑیں۔

وہ شاندا نہ کی اس شرارت کو نظر انداز کرتا گل بی بی کے پاس آیا تو اسے دیکھا اور بے حد دلفریب انداز میں مسکرایا۔ مسکراہٹ میں بے تکلفی اور اپنائیت کا ملا جلا تاثر تھا۔

اس کی مسکراہٹ میں بے حد خوبصورت رنگ تھے جو اشتارا کے رخساروں کو سرخ کر گئے۔ اس نے اپنی بھاری پلکیں جھکا دیں۔

”آؤ ذولین! ابھی میں تمہارا ہی ذکر کر رہی تھی اشتارا سے۔“ گل بی بی بولیں۔ وہ ان کے سرہانے بیٹھ گیا۔ اشتارا کے بالکل سامنے۔

”اس کی موجودگی میں بھی میرا ہی ذکر کرتی ہیں آپ — بہت خوش نصیب ہوں میں۔“ اُس نے اچھتی نگاہ اس کے گم ہوتے رخساروں پر ڈال کر گل بی بی کو دیکھا تو وہ ہنس دیں۔

”تمہاری طبیعت اب کیسی ہے — کل تو بخار میں پھنک رہے تھے۔“ انہیں اچانک یاد آ گیا تو اس کی کشادہ پیشانی پر ہاتھ رکھا۔

”ارے اتنا معمولی بخار میرا کیا بگاڑ لیتا گل بی بی! آپ بھی خوب ہیں۔ ابھی تک یاد رکھا ہے اس بخار کو۔“

”شاید تم سے یہی ذکر کر رہی ہوں گی گل بی بی —“ اس نے براہ راست اسے مخاطب کیا۔ ایسا پہلی بار ہوا تھا کہ گل بی بی کے گھر وہ اس سے اس طرح بے تکلفی سے بات کر رہا تھا — کم از کم شاندا نہ کے لئے یہ لمحہ حیرت تھا۔ اس نے چونک کر ذولین کو دیکھا اور پھر زیر لب مسکرا دی۔ گویا صلح ہو گئی تھی۔ وہ بھی بے حد شاندار طریقے سے۔

اُسے واقعی بے حد مسرت ہوئی اور ساتھ ہی تجسس کی لہر اٹھی کہ یہ انقلاب کب اور کیسے آیا۔

اشتار اس کی نگاہوں سے خود کو پتھلتا ہوا محسوس کر رہی تھی۔ اس کے استفسار پر چونکی۔
 ”ہاں — آپ نے مجھے یا حویلی میں کسی کو بھی نہیں بتایا۔ کم از کم بابا خان کو ہی بتا
 دیتے۔“ اس کے لبوں پر شکوہ چل گیا۔ وہ ان لوگوں سے اتنی غیریت برت رہا تھا یا اپنی
 طرف سے اتنا لا پرواہ تھا۔

”ارے آپ لوگوں نے تو میری اتنی بیماری کو ہوا بنا لیا ہے گل بی بی! کیا اتنی سی بے
 معنی بات کا پروپیگنڈا کرتا میں۔“

”پاگل ہو تم تو۔“ گل بی بی نے اسے گھورا۔ ”اتنی لا پرواہی اچھی نہیں ہوتی۔ کل کلاں
 خدانخواستہ کوئی بڑی بیماری بھی ہو گئی تو تم یونہی لا پرواہی برتتے رہنا۔“
 ”بڑی بیماری کا علاج وہ خود ہی ڈھونڈ لیں گے اماں! ہو سکتا ہے ڈھونڈ بھی لیا ہو۔“
 شانندانہ ذومعنی لہجے میں بولی تو ذولین خان نے اس کی بات کا پس منظر سمجھتے ہوئے
 اسے دیکھا۔

”ارے تم ابھی تک یہیں کھڑی ہو۔ میں نے تمہیں قہوہ بنانے کے لئے بھیجا تھا۔“
 گل بی بی نے اُسے خشکیوں نگاہوں سے دیکھا تو وہ گھبرا کر باورچی خانے کی جانب
 بھاگی۔ اشتار ابھی کرسی سے کھڑی ہو کر اس کے پیچھے لپکی۔

”پوچھ سکتی ہوں کہ یہ خوبصورت انقلاب کس دن، کس وقت اور کس طرح پیش آیا۔“
 شانندانہ پالی سے بھری پتیلی چولہے پر چڑھاتے ہوئے بولی تو اشتار نے باورچی خانے کی
 کھڑکی سے پشت ٹکا کر اُسے دیکھا۔

”مجھے تو تم دونوں بلا وجہ احمق بنا رہے ہو۔ اور بالا ہی بالا نہ جانے کب صلح کر لی۔ نہ
 صرف صلح بلکہ..... اے، یوں کیوں گھور رہی ہو — ٹھیک ہی تو کہہ رہی ہوں۔“ وہ اس
 کی سنہری آنکھوں میں جھانکتے ہوئے بولی۔ ”کہو، ہے نا؟“

”ہوں — کیا کہوں، کیا بتاؤں۔ الفاظ ہی نہیں میرے پاس۔“ اس نے اپنی
 خوابیدہ پلکیں موند لیں۔ شانندانہ نے مسکراتی نظروں سے اسے دیکھا۔

”کیوں — کیا صرف آنکھوں کی زبان میں گفتگو ہوئی ہے یا مسکراہٹوں کی زبان
 میں؟“

اس کی بات پر اشتار کا چہرہ سرخ ہو گیا۔ ”کتنا سچ کہا شانندانہ نے۔ اس
 نے سوچا۔“

ذولین خان کی مسکراہٹ میں بہت خوبصورت گفتگو ہی تو ہوئی ہے۔ جس کا مفہوم اس

کا ذہن لمحے کے ہزاروں حصے میں سمجھ لیتا تھا۔

”کیوں — ٹھیک کہا نا؟“

”بہت بد تمیز ہو گئی ہو شان —!“ اس نے آنکھیں کھول کر اسے جھینپی نگاہوں سے گھورا۔ ”منگنی کا اثر لگتا ہے۔“

”ہا، ہا، ہا —“ شانندانہ کا برجستہ قبضہ لبوں سے آزاد ہو گیا۔ ”خوب — ایک انگوٹھی پہن لینے سے انسان سمجھ دار نہیں ہو جاتا۔“

”یہ تو تم سمجھ داروں کی بات کر رہی ہو۔“

”بالکل —“ وہ ڈھٹائی سے بولی اور پھر ٹرے میں کپ سجاتے سجاتے اس کی طرف پلٹ کر بولی۔ ”میں نے تو ابھی تک ان موصوف کو دیکھا تک نہیں۔ ایک تصویر بھی نہیں دیکھی۔“ اس کی شکل پر عجیب بے چارگی تھی۔ اشتارا کو ہنسی آ گئی۔

”تو جا کر کہو نا گل بی بی سے کہ میں ان دیکھے، ان جانے شخص سے شادی نہیں کر سکتی جب تک اس موصوف کی صورت نہ دیکھ لوں — بلکہ اس سے مل لوں۔“

”ہشت — بد تمیز۔“ شانندانہ نے جلدی ہے اس کا منہ دبایا۔ ”میں تو مذاق کر رہی ہوں تم سے۔ تم تو چیخ کر اماں کو ہی سنا رہی ہو۔ جوتے تھوڑی کھانے ہیں۔ اب ان سے یہ فرمائش کروں جا کر۔ اونہہ — اب تو قسمت پھوٹ چکی ہے۔“ وہ قبوہ جلدی جلدی پیالیوں میں بھرنے لگی۔ پھر اشتارا کے مسکراتے چہرے پر ایک نگاہ ڈال کر ٹرے اٹھا کر باہر نکل گئی۔

گل بی بی ابھی تک اسی زاویے سے بیٹھی ذولین سے باتوں میں مصروف تھیں اور موضوع شانندانہ کی شادی کا ہی تھا۔

”اس کے سسرال والے اب شادی کی تاریخ مانگ رہے ہیں — مگر میں نے ابھی تاریخ نہیں دی۔“

”کیوں —؟“ ذولین نے ٹرے میں سے قبوے کی پیالی اٹھاتے ہوئے حیرت سے پوچھا۔

”اشناس آیا تھا نا — پچھلے ہفتے تو کہہ رہا تھا کہ ہشمنہ کی چھٹیاں آنے پر شادی کا ہنگامہ رکھئے گا۔ اسے یہاں آنے کا بہت شوق ہے۔ اور پھر شانندانہ سے بہت محبت ہے اسے۔“

ہشمنہ کے ذکر پر شانندانہ، اشتارا کی طرف مڑی جو کرسی کی پشت تھامے کھڑی تھی۔

”جانتی ہو تم ہشمینہ کو؟“

”آں..... ہاں..... تمہاری پھوپھی کی بیٹی ہے شاید۔“

”شاید نہیں یقیناً۔ بہت پیاری ہے۔ کبھی یہاں آئی نہیں۔ پر بہت سے گلے ہیں مجھے اس سے۔“ اس نے قبوہ کی ایک پیالی اشتارا کے ہاتھ میں تھماتے ہوئے کہا۔ اسے پھوپھا جان نے یونورٹی بھی بھیجا ہے تمیں مار خان بننے کے لئے۔“ وہ یہ کہہ کر زور سے ہنسی۔ ”اور ایک میں ہوں، کالج کی صورت تک نہیں دیکھی ہے۔“

”تم زیادہ پڑھ کر کون سی بقراط سقراط بن جاتیں۔ رہتی تو وہی شاندا نہ اور شہباز خان کی منگیتر۔“ اشتارا اُسے چڑانے کے لئے بولی۔

اسی دم حور مینا اندر داخل ہوئی۔ وہ پڑوس میں اپنی سہیلی کے گھر سے ہو کر آئی تھی۔

”اشتارا آپنی! آپ کا ڈرائیور معمور جان آیا ہے۔ آپ کو لینے۔“ اس نے کہا تو اشتارا جلدی سے چونگی۔ اتنا وقت گزر چکا تھا، اسے احساس تک نہ ہوا۔

”ارے اتنی جلدی چلی جاؤ گی اشتارا!“ گل بی بی اس کی طرف متوجہ ہوئیں۔ ذولین بھی اچانک کھڑا ہو گیا۔

”میں بھی اب جاؤں گا گل بی بی!۔ اور اشتارا! میں معمور جان کو واپس بھیج دیتا ہوں۔ تم میرے ساتھ ہی جانا۔ میں اب سیدھا حویلی ہی جاؤں گا۔“ اس نے پلٹ کر اشتارا کو مخاطب کیا تو اشتارا گھبرا گئی۔ شاندا نہ کو بھی حیرت کا شدید جھٹکا لگا مگر دوسرے ہی لمحے مسکرا دی۔

”واہ جناب۔۔۔ ذولین لالہ کی جرأت اور دلیری کی داد دینی چاہئے۔“ وہ ذولین کو داخلی دروازے سے باہر نکلتا دیکھ کر ہنسی۔

”شان..... شاہ خانم۔“ وہ متوحش سی شاندا نہ کی طرف بڑھی۔ ”میں ذولین کے ساتھ.....“

”ظاہر ہے جب تم دونوں کی ایک ہی منزل ہے تو سفر بھی.....“

”تم تو فضول ہی بکنا۔“ اس نے شاندا نہ کی بات کاٹ دی اور پلٹ کر دروازے کی جانب بھاگی۔

گل بی بی نماز کے لئے اٹھنے لگیں اور اٹھتے ہوئے انہوں نے شاندا نہ کی طرف دیکھتے ہوئے کہا۔

”اشتارا سے کہو کہ ذولین کے ساتھ جانے میں کوئی مضائقہ نہیں۔ شاہ خانم کو

اب تھوڑا بدلنا چاہئے۔ ذولین دل سے کدورتیں نکال کر فاصلے ختم کرنا چاہتا ہے۔ مجھے تو خوشی ہوئی ہے کہ اس نے اشتارا کو سمجھنے کی کوشش تو کی۔“ ان کا چہرہ دمک رہا تھا۔
ذولین کا اشتارا کے لئے نرم رویہ رکھنا انہیں طمانیت بخش گیا تھا۔
اشتارا باہر آئی تو معمور جان جا چکا تھا اور ذولین اپنی گاڑی کا دروازہ کھول رہا تھا۔
”آؤ بیٹھو۔“ اس نے اسے دروازے میں خوفزدہ و پریشان استادہ دیکھتے ہوئے کہا۔
اس کے لہجے میں تحکم تھا۔

”ذولین.....“ وہ آگے بڑھی۔ مگر تذبذب کی کیفیت میں پھر رک گئی۔ ”معمور جان کو آپ نے واپس بھیج دیا۔“

”ہاں — کیا میں معمور جان سے زیادہ بااعتماد نہیں ہوں؟“ اس نے قدم بڑھا کر اس کے قریب رکتے ہوئے ٹھوس لہجے میں پوچھا تو وہ گڑبڑا گئی۔

”محبت میں اعتماد پہلی شرط ہے اشتارا! اور تم —“

”نہیں ذولین! آپ غلط سمجھ رہے ہیں۔“ وہ تڑپ گئی۔

”اچھا تو پھر تم ہی سمجھا دو۔ مگر گاڑی میں بیٹھ کر۔“ اس کا لہجہ بہت پیارا اور نرم تھا۔
اشتارا تذبذب اور خوف کو پرے دھکیں کر سیٹ پر آ بیٹھی۔

”شکریہ اس اعتبار کا۔“ اس نے تشکر آمیز نظروں سے اسے دیکھا اور پھر گھوم کر ڈرائیونگ سیٹ پر آ کر بیٹھ گیا۔

وہ سر جھکائے دونوں ہاتھوں کی انگلیاں ایک دوسرے میں پوست کئے ہوئے بیٹھی تھی۔

”اشتارا! میں تو سارے خوف، سارے اندیشے پیچھے چھوڑ کر اس سفر پر نکلا ہوں — بہت باحوصلہ ہو کر۔ مگر ایسا لگتا ہے جیسے تم نے اندیشے اور وسوسے اب جمع کرنا شروع کر دیئے ہیں۔“ اس نے گاڑی دھیمی رفتار سے چلاتے ہوئے اس کے جھکے سر پر ایک نگاہ ڈالی۔

اس نے سر اٹھا کر اسے دیکھا۔

”ذولین خان! ہم لڑکیاں منزل کے سامنے ہوتے ہوئے بھی سو طرح کے اندیشوں میں گھری رہتی ہیں۔ ہر لمحہ ایک نیا خوف دل پر دستک دینے چلا آتا ہے۔ کبھی ہم بلاوجہ اندھیرے سے ڈر جاتی ہیں تو کبھی بہت تیز روشنیوں میں بھی دل دھڑکنے لگتا ہے۔ بے نام اندیشے اس سفر کے مسافر کو پیچھے ہٹانے کے لئے ہوتے ہیں۔ پھر شاید ہمیں اپنی محبت

کی شدتوں سے آگاہ کرتے ہیں۔“

اس نے گاڑی بہت خوبصورت جگہ روک دی جہاں سبزہ ہی سبزہ تھا۔ اس کے اطراف اونچے اونچے پہاڑ ان کے عزم کی طرح تنے ہوئے تھے۔ کسی کسی جگہ کے کونوں کھدروں سے مترنم جھرنے بہ رہے تھے اور مسلسل گرتے پانی کے نیچے بنفشی پھولوں کے رنگ بھی نکھر آئے تھے۔

وہ دونوں نیچے اتر آئے۔ اشتارا کو یوں محسوس ہونے لگا جیسے وہ دونوں جنت میں آ گئے ہوں۔ پہاڑ، چمن زار سب مل کر جیسے ایک مدھر گیت گا رہے ہوں۔ ترنم ریز فضا بھی سریلے راگ الاپ رہی ہو۔

”میں کئی بار آچکا ہوں۔۔۔ مگر پہلے مجھے یہ خطہ کبھی اتنا دلکش اور خوبصورت محسوس نہیں ہوا تھا۔“ وہ بولا۔ اس کی آنکھیں اشتارا کے چہرے پر مرکوز تھیں۔

وادی کا یہ حصہ بہت خوبصورت تھا مگر اس سے کہیں زیادہ دل کش منظر تو اشتارا کی صورت میں اس کے سامنے تھا۔ اس کی آنکھوں کو خیرہ کر رہا تھا۔

”کسی جگہ، کسی منظر کا حسن دراصل ہمارے اپنے اندر کا حسن ہوتا ہے۔ ہمارے اپنے دل کی رنگینیاں سارے ماحول کو رنگین بنا دیتی ہیں۔ جس طرح ہمارے اندر کی اداسیاں سارے ماحول کو سوگوار کرتی ہیں۔“ وہ اس کے سامنے اونچے بڑے پتھر پر بیٹھ گیا۔

اس نے آہستگی سے پلکیں اٹھائیں اور ذولین خان کی آنکھوں کے سمندر میں اپنے ڈوبتے عکس کو چند ثانیے تکتی رہی۔

”مجھے نہیں پتہ تھا کہ محبت ہمارے اندر اتنی توانائیاں بھر دیتی ہے۔ ہماری ساری وحشتوں کو چوس لیتی ہے۔ میں بہت بدل گیا ہوں نا اشتارا!“ اس نے اس کی گلاب گلاب انگلیاں اپنی مضبوط انگلیوں میں تھام کر پوچھا۔

”پتہ نہیں، آپ بدلے ہیں یا میں۔۔۔ بس مجھے تو اپنی تقدیر بدلتی ہوئی محسوس ہوتی ہے۔“ اس کی آواز بہتے جھرنوں کی طرح دھیمی اور پیاری تھی۔

”تمہارا مقدر میں ہوں تو اس طرح میں ہی بدلا نا۔“

اس نے مسکرا کر کہا تو وہ بے ساختہ ہنس پڑی۔ ذولین خان کو لگا جیسے یکنخت ہر شے مسکرا اٹھی ہو۔ تتلیاں محور قص ہو گئی ہوں۔

”تم اس طرح ہنستی رہو اشتارا! تم ہنستی ہوئی بہت اچھی لگتی ہو۔“ اس نے اس کے

گلاب چہرے کو دیکھتے ہوئے بہت سچائی سے کہا تو اشتارا کا چہرہ تہمتا اٹھا۔ اس کے بچے
جذبوں کی روشنی سے دکتی آنکھوں کی کرنیں اس کی نس نس میں اترنے لگیں۔ ایک خوشگوار
احساس اس کے دل میں ہلکورے لینے لگا۔ آسودگی کی چاندنی اس کی رگ رگ کو چھو گئی۔

یہ شام زندگی میں

کچھ آئی اس طرح

بے چین آرزو کو

سہارا بھی مل گیا

اے میرے رہنما

دو پل کا تیرا ساتھ

مقدر بدل گیا

تم ساتھ ہو میرے

مجھے ہر درد گوارا

اس موجِ حوادث

کو دیا تم نے کنارہ

لو سانس کی یہ ڈور بھی

اب تیرے ہاتھ دی

لو عمر کی یہ ساعتیں

بھی تیرے نام کیں

+++

وہ اُلجھے ذہن کے ساتھ جلدی جلدی تیار ہو رہا تھا۔

وہ پریشان نہیں تھا مگر شدید حیران تھا۔ ہشمنہ ابرار اس سے کیا کہنا چاہتی ہے؟ کوئی
اہم خبر؟ — کسی سربستہ راز سے آگاہی دینا چاہتی ہے۔؟ اگر کوئی ایسی بات ہے تو
اس نے اس کا ہی انتخاب کیوں کیا۔ یہ بات اس کے لئے حیران کن تھی اور شاید اس کی
ساری سوچیں اسی کے گرد گھوم رہی تھیں۔

کیا وہ اس سے محض مذاق تو نہیں کر رہی؟ — برش ڈرینگ پر رکھتے ہوئے ایک
اور خیال اس کے ذہن کی منتظر سطح سے نکلایا۔ اس سے کوئی انتقامی کارروائی کے طور پر
مذاق — مگر نہیں، ہشمنہ ابرار جیسی سنجیدہ اور باوقار لڑکی سے ایسی بھونڈی حرکت کی توقع

کم از کم، اس کا دل نہیں کر سکتا تھا۔ وہ مختلف خیالوں کے جال میں مبتلا تھا۔ کوئی سرا بھی تو ہاتھ نہیں آ رہا تھا۔

اس نے اسپرے کرتے ہوئے آئینہ میں اپنا سرا پا دیکھا اور پھر ہولے سے مسکرا دیا۔ اب جبکہ وہ ہشمنہ ابرار کے پاس جا ہی رہا ہے تو وہ کتنی خود ہی سلجھ جائے گی۔ بلاوجہ ہی وہ الجھ رہا ہے۔

وہ دراز سے گاڑی کی چابی نکال کر پلٹا تو ٹھٹک گیا۔ احسن پٹنگ کے کنارے پھیل کر بیٹھا تھا اور اسی کی جانب متوجہ تھا۔ اس کے پلٹنے پر مسکرا کر پٹنگ سے نیچے اتر آیا۔

”اب پوچھ سکتا ہوں کہ یہ اتنا اہتمام کس کے لئے؟“

”تم کب آئے؟“ اور اتنی خاموشی سے۔ حیرت ہے کہ تم اتنی دیر خاموش بھی رہ سکتے ہو۔“ اس نے اپنی گھڑی اٹھاتے ہوئے اس کے سوال کو نظر انداز کر دیا اور گھڑی کو کلائی پر باندھنے لگا۔

”ارے ہم میں تو بہت سی مخفی صلاحیتیں پوشیدہ ہیں۔ آپ نے کبھی جھانکنے کی کوشش ہی نہیں کی۔ خیر، میں نے تم سے پوچھا تھا کہ اتنا اہتمام کس کے قتل کا سامان ہے؟“

”کیا اسے اہتمام سے تیار ہونا کہتے ہیں؟“ اشمیل خان نے معصومیت سے پوچھا تو احسن نے بے اختیار دل پر ہاتھ رکھ دیا۔

”واللہ۔۔۔ اس سادگی پہ کون نہ مر جائے اے خدا۔ سینٹ کی پوری بوتل اسپرے کر دی اور بقول تمہارے یہ خوشبو میں خاص خاص جگہوں پر جانے کے لئے استعمال کرتا ہوں۔“

وہ اُسے گھیرنے کے موڈ میں تھا جبکہ اشمیل خان جلد از جلد یہاں سے بھاگ جانے کی فکر میں تھا۔ اس نے پٹنگ کی پاکتی پر ٹک کر جلدی جلدی پشادری چپل پہنے۔ احسن کی بات پر وہ خود بھی چونک گیا۔

شاید لاشعوری طور پر وہ خاص چیز استعمال کر گیا تھا۔ بہترین تراش خراش کا سوٹ، دکتی گھڑی اور قیمتی خوشبو۔

اس نے تو کبھی بال بھی ڈھنگ سے نہیں بنائے تھے۔ بس ہاتھ آئے برش کو بے ترتیبی سے بالوں پر جلدی جلدی پھیر لیتا تھا۔ جس گچھے کا دل جہاں چاہا جم گیا۔ مگر آج اس کے سنہرے چمک دار بال سلیقے سے سر پر سجے ہوئے تھے۔

”احسن! میں بہت اہم کام سے جا رہا ہوں اور بے حد الجھا ہوا ہوں۔“ اُس نے

احسن کے خطرناک تیور بھانپتے ہوئے گویا ایک انکشاف کیا۔

”جی — مگر الجھاؤ تو کہیں نظر نہیں آیا۔“ وہ اس کے سلجھے سراپے پر نظر ڈال کر معنی خیز تبسم کے ساتھ گویا ہوا اور پھر اس کے عین سامنے آتے ہوئے اس کے خوبصورت چہرے پر نگاہیں مرکوز کرتے ہوئے بولا۔

”کیا اس اہم کام میں میری موجودگی کوئی خلل پیدا کر دے گی؟ جبکہ میں تو از حد بے ضرر ہوں۔ اور کسی حد تک تجربہ کار بھی ہو سکتا ہوں۔ تمہاری ہیلپ ہی کر دوں گا۔ تم تو ویسے بھی کورے ہو۔“

احسن کی اس بات پر اہمل نے اسے گھور کر دیکھا۔ وہ کیا سمجھ رہا تھا، اس کا اظہار برملا کر رہا تھا۔ اہمل خان کو ایک لمحہ اس کی عقل پر ماتم کرنے کو دل چاہا۔ اس نے اچانک رسٹ وایج پر نگاہ ڈالی۔ سُوئیاں تیزی سے گردش کر رہی تھیں۔ اُس نے ہشمنہ کو اترتی شام کا وقت دیا تھا اور وہ یونیورسٹی میں وقت کا پابند بلاوجہ مشہور نہیں تھا۔

احسن کی بے وقت آمد ہمیشہ اس پر بلائے ناگہانی کے طور پر مسلط ہوتی تھی۔

”ویسے بڑے چھپے رستم نکلے اہمل خان!“

”اگر زرا! تم ”ہی“ اور ”بشی“ کے چکر سے باہر نکل آؤ۔ میرے اہم کام کی نوعیت وہ نہیں ہے جو تم سمجھ رہے ہو۔“ اس نے سنجیدگی سے اُسے ڈپٹ دیا۔

”تو مجھے بتانے سے گریز کیوں؟ دوست ہوں تمہارا۔“

احسن چڑ گیا اور اسے دروازے سے نکلنے دیکھ کر اس کے سامنے ڈٹ گیا۔

”تمہارے اس رویے سے میرا مشکوک ہونا فطری بات ہے۔“

”ہاں — اپنی اپنی فطرت کی بات ہے۔“ وہ اُسے جلانے کے لئے بھرپور انداز

میں ہنسا۔ احسن نے منہ بنا کر قدرے ناراضگی سے اہمل کی سمت دیکھا۔

”یہ حقیقت ہے کہ فی الحال میں کچھ نہیں جانتا کہ مجھے کیوں بلایا گیا ہے۔ میرے

سامنے بھی سوائے حیرت کے کچھ نہیں۔“ اس نے احسن کے شانے پر ہاتھ رکھ کر سنجیدگی

سے کہا تو احسن اُچھل پڑا۔

”کیا —“ اُس نے اہمل خان کے بے حد سنجیدہ چہرے کو دیکھا اور پھر تشویش

بھرے لہجے میں بولا۔ ”کہیں تمہارے ساتھ فراڈ تو نہیں کیا جا رہا ہے؟ — تمہاری جان

کو خطرہ ہو سکتا ہے اہمل!“ وہ اب خود بھی سنجیدہ بلکہ کسی حد تک پریشان ہو گیا۔ آج کل

جو حالات اس کے سامنے تھے ان حالات میں کسی کا اہمل کو تنہا بلانا کسی خطرے سے

خالی نہیں ہو سکتا تھا۔ ”تمہیں اس طرح تنہا بلکہ اس طرح نہتا نہیں جانا چاہئے اہمل!“
 احسن کے اس مشورے پر بے ساختہ اس کے گداز لیوں پر مسکراہٹ بکھر گئی۔ اس کے
 تصور میں ہشمنہ کا نازک سراپا آ لہرایا۔ بھلا ایسا سراپا اس جیسے مضبوط مرد کے لئے کیا
 خطرہ بن سکتا ہے۔

”نہیں — مجھے کوئی خطرہ نہیں ہے۔ میں با حفاظت واپس آ جاؤں گا۔ پھر تمہیں
 ضرور تفصیل بتاؤں گا۔ اوکے۔“ وہ اُسے پریشان چھوڑ کر دروازے سے باہر نکل گیا۔



وہ لالہ زار کے ہال میں سچی میزوں میں سے ایک کنارے والی میز منتخب کر کے وہاں آ بیٹھی۔ وہ بہت پڑمردہ ہو رہی تھی۔

اس کی بے قرار نگاہیں داخلی دروازے کی جانب اٹھیں اور پھر جھک گئیں۔ اُسے ایسا لگ رہا تھا جیسے اس کے کندھوں پر بھاری بوجھ رکھا ہے اور فی الوقت اسے اٹھانہ دیا گیا تو اس بوجھ سے اس کے کندھے مثل ہو جائیں گے۔ اس نے اپنا یہ بوجھ اٹھوانے کے لئے اہمل خان کو منتخب کیا تھا۔ اس پر بھروسہ کر کے وہ قطعی پشیمان نہیں تھی۔

”اُف۔۔۔“ اُس نے تو کبھی سوچا بھی نہیں تھا کہ ریحان پراچہ کے دھوکے کی کہانی اس کے اعصاب کو اس طرح متاثر کرے گی۔ اُسے یوں لگ رہا تھا جیسے ساری دنیا بد مزہ اور بد رنگ ہو گئی تھی۔

اس کے دل کے آتش فشاں میں ایک الاؤ سا پک رہا تھا۔ وہ اپنی لانی پلکیں جھکائے بے قراری سے میز کی شفاف سطح پر بے مقصد انگلیاں پھیر رہی تھی۔

اہمل خان نے اسے بغور دیکھا۔ جھکی جھکی لبرزتی پلکوں اور دانتوں میں دبے تراشیدہ لبوں سے وہ اس کی پریشانی محسوس کر رہا تھا۔

”شاید میں کچھ لیٹ ہو گیا۔“

”ارے۔۔۔ آ۔۔۔ آپ۔۔۔“ وہ اس مانوس آواز پر چونکی۔ اور اس کا اٹھا ہوا سر چند ثانیے اسی زاویے سے رہ گیا۔ لیکن گہری بھوری صاف و شفاف صحت اور جوانی کی تمام رعنائیوں سے بھرپور آنکھوں کی محویت زیادہ دیر برداشت نہ کر سکی۔ اس نے پلکیں خفیف سے انداز میں جھپک کر سر جھکا لیا۔

”نہیں۔۔۔ اتنے لیٹ تو نہیں ہوئے۔ میں بھی بس ابھی آئی ہوں۔“ اس نے آہستگی سے کہا۔ بلیک پیٹ اور وہائٹ شرٹ میں وہ نکھرا نکھرا، بہت مختلف روپ میں اس

کے سامنے تھا۔ کرسی کھینچ کر جھک کر بیٹھنے پر تیز خوشبو اس کے نتھنوں سے ٹکرائی تو وہ غیر محسوس طور پر چونکی۔ مگر اس نے سر نہیں اٹھایا۔ ایک عجیب سی سوگواری اور بے کلی اس کے وجود پر چھائی چلی گئی۔

”میں آپ کی ممنون ہوں اہمل خان کہ آپ نے اپنا قیمتی وقت مجھے دیا۔“
 ”کیا ہم روایتی جملوں سے ہٹ کر کھل کر بات نہیں کر سکتے؟“ وہ مسکرایا۔ وہ اس کی اس کیفیت سے محظوظ ضرور ہوا تھا۔ ہمیشہ تنی گردن اور غصے سے بل کھاتی ہشمنہ ابرار اس وقت ایک بالکل نئے اور انوکھے رُوپ میں اس کے سامنے تھی۔

ٹکست خوردہ

اور بے حد تھکی ہوئی۔

”سر حیدر کوریحان پراچہ نے کڈنیپ (اغواء) کیا ہے۔“ اس نے بغیر تمہید، بغیر حیل و حجت بتا دیا۔

”مگر تم یہ بات کیسے جانتی ہو؟“ وہ حیرت سے بولا۔ چونکہ اُسے شک ریحان پراچہ پر ہی تھا مگر ہشمنہ کا مہر تصدیق مثبت کرنے والا انداز اسے حیران کر گیا۔
 ہشمنہ نے آہستگی سے اپنی مغموم پلکیں اوپر اٹھائیں۔

”اس نے اس واقعہ سے دو دن پہلے ہی مجھے اپنے اس منصوبے سے آگاہ کر دیا تھا۔ مگر پھر میری برہمی پر اس نے اس بات کو مذاق کہہ کر ٹال دیا تھا۔“
 ”ہوں — چونکہ تم اس کی پارٹی کی سیکرٹری تھیں وہ تمہیں اس کام کے لئے اعتماد میں لینا چاہتا تھا۔ اور ظاہر ہے.....“

”وہ اس معاملے میں میری حمایت چاہتا تھا۔“ وہ اس کا جملہ کاٹ کر جلدی سے بولی۔

”تم اس کی فیڈریشن کی سرگرم سیکرٹری ہو۔“ اہمل خان کے لہجے میں ہلکا طنز سمٹ آیا۔ وہ تڑپ گئی۔

”میں نے کبھی کسی غلط بات کی حمایت نہیں کی۔ محض فتح کے لئے میں نے اپنے ضمیر کا سودا نہیں کیا۔“ اس کا لہجہ تیز ہو گیا۔ ”یہ اور بات ہے کہ میں نے غلط پارٹی کو چن لیا اپنے لئے اور اس کے لئے اپنی ساری محنت کی۔ جس کا مجھے شدید افسوس بلکہ پچھتاوا ہے۔“ وہ ندامت اور خفت کے ساتھ آہستگی سے اعتراف کرتے ہوئے بولی۔ ”میں نے کبھی سوچا بھی نہیں تھا کہ ریحان پراچہ اتنی پستی میں بھی اتر سکتا ہے۔“ اس کی آنکھوں

میں آبی لہریں مچل اٹھیں۔ اسے ریحان پراچہ کا وہ گھٹیا رویہ، اس کی آنکھوں کی وحشیانہ چمک اب بھی دل میں چبھ رہی تھی۔ وہ اسے سیکرٹری کا عہدہ دے کر درحقیقت اس کے ساتھ دل لگی کرنا چاہ رہا تھا۔ اس عہدے کو محض سیٹھی بنا کر وہ اس کے دل تک اترنا چاہتا تھا۔

اس کی روح کی آگ اور بھی بھڑک اٹھی۔

”اشمل خان! ریحان پراچہ بہت پست انسان ہے۔ مجھے اس ایک ایک لمحے کا پچھتاوا ڈس رہا ہے جو میں نے اس کے ساتھ، اس کی پارٹی کی فتح کے لئے صرف کیا تھا۔“ اس کے رخساروں پر حزن کی آمیزش شدید ہو گئی۔ اس افسردگی نے اس کے چہرے پر ایک عجیب وقار پیدا کر دیا تھا۔

اشمل خان اس کے بے حد سرخ ہوتے چہرے کو دیکھتا رہا۔

اسے اس لمحے سمجھ نہیں آرہی تھی کہ وہ اس کی تسلی و تشفی کا معاملہ کس طرح ہمارے جب کہ اس کے اور ہمشینہ کے درمیان ہمیشہ سے ایک دیوار تھی رہی تھی۔ ایک اجنبیت کی فضا قائم رہی تھی۔ مگر آج وہ، اس کے سامنے اس کے ہمدردی اور تسلی کی ضرورت مند تھی۔

”ریحان پراچہ ہمیشہ سے ایسا ہی تھا۔ میں نے تمہیں کہا تھا نا کہ مجھے اپنی جیت سے زیادہ ریحان کی ہار کی خوشی ہے۔ غلطیاں انسان سے ہی ہوتی ہیں۔ تم اسے کوئی بھیا تک خواب سمجھ کر بھلا دو اور خود کو سنبھالو۔“ اس کا لہجہ نرم اور دوستانہ تھا۔

وہ جو اس کے خلاف دن رات سلگ سلگ کر سوچتی رہتی تھی اب اسے اس نرم اور شفیق انداز کے سامنے عجیب سی بے بسی کا احساس ہو رہا تھا۔

ایسی بے بسی جو خود اس کا دل چیرے دے رہی تھی۔

”خود کو سنبھالو ہمشینہ!“ وہ اس کے کانپتے لبوں اور سرخ چہرے کو دیکھتے ہوئے دھیرے سے بولا۔

وہ اپنی مایوسی اور خفت کو پیش کرنا سخت حماقت سمجھتی تھی۔ اسے ہمیشہ سے اپنی ذات کا رنج تھا مگر آج، اس لمحے اسے کچھ بھی یاد نہیں رہا۔ کوئی ایسا مغرور احساس نہ جاگا۔ بس اب وہ کھل کر رونا چاہتی تھی۔ بے تحاشا اور پھوٹ پھوٹ کر۔

گرم گرم آنسو اچانک ہی اندر گرنے کی بجائے باہر ہی اُبل پڑے۔ وہ میز کی چکنی سطح پر سر رکھ کر بلک اٹھی۔

وہ جو ہمیشہ اس کا گہرا اور زبردست حریف رہا تھا، اس وقت ایک ہمدرد اور غمگسار

ساتھی بنا اس کے سامنے تھا۔ اپنی خوبصورت آنکھوں میں نرم دل روشنی اور لہجے میں غم خوار تابندگی لئے ہوئے جیسے اس کا جنم جنم کا دوست رہا ہو، ہمدرد رہا ہو۔ اس کی غلطیوں پر بجائے اسے نادم کرنے کے اسے دلار سے سمجھا رہا تھا۔

”آہ۔۔۔“ ایک تیز سکاری اس کے لبوں سے نکل گئی۔ ”میں خود اپنی ہی نظروں میں گر گئی ہوں اہمل خان! بہت بڑا دھوکا کھایا ہے۔“ اس کے گرم گرم آنسو اس کے درد کو اور بھی صیقل کر رہے تھے۔ انا، بھرم اور مان کے ٹوٹنے نے اُسے از حد نڈھال کر ڈالا تھا۔

”مجھ سے ندرت نے کہا تھا ایک بار کہ ریحان پراچہ نے مجھے چکا چونڈ عہدہ دے کر شاید اسیر کر لیا ہے۔ ہاں، ٹھیک ہی کہا تھا۔“ اس نے آنسوؤں سے بوجھل آنکھیں اوپر اٹھائیں تو وہ لب بھینچے اس کے دکھ پر مضطرب سا اسے دیکھ رہا تھا۔

وہ اچانک چونکی۔

”کیا آپ یہ بات پہلے سے جانتے تھے کہ سر حیدر کا کڈنیپر ریحان پراچہ ہے؟“

اس کی بات پر وہ پہلی بار ہولے سے مسکرایا۔

”نہیں۔۔۔ شک ضرور تھا۔ اور ظاہر ہے ہر کسی کا شک ایک بارے ہوئے لیڈر کی جانب ہی جاسکتا ہے۔ مگر میرا شک قوی تھا۔ میں اُسے بہت اچھی طرح جانتا ہوں۔۔۔ اُس کے سابقہ ریکارڈ کو دیکھتے ہوئے اس سے اس طرح کی کسی بھی جارحانہ حرکت کی توقع کی جاسکتی تھی۔“

وہ ریحان پراچہ کے بارے میں اتنا کچھ جانتا تھا۔ بلکہ سب ہی جانتے تھے۔ بس وہ ہی بے خبر تھی۔ اُس کا دل کٹ سا گیا۔ اس کی آنسوؤں سے بھری ہوئی پلکیں جھک گئیں۔ اہمل خان کے الفاظ اُسے شرمندہ کئے دے رہے تھے جیسے وہ یہ انکشاف ریحان پراچہ کے بارے میں نہیں، خود اس کے بارے میں کر رہا تھا۔ اس کے آنسو اور بھی تواتر سے بہنے لگے۔

”ہشمتینہ!“ چند لمحے توقف کے بعد اس کی بھاری آواز گونجی۔

تسلی آمیز۔

بے حد نرم۔

اُس نے بے اختیار پلکیں اٹھائیں۔

دوسرے ہی لمحے اس کا نرم ہاتھ اس کے مضبوط ہاتھ میں تھا۔ اس کی نس نس میں برقی لہریں سی اترتی چلی گئیں۔

وہ چونکی اور حیرت سے یہ سوچنے پر مجبور ہو گئی کہ اس کا ہاتھ اس کے گرم اور مضبوط ہاتھ میں کیسے آ گیا۔ اس نے خود بڑھایا تھا بے خودی میں۔ یا اس نے تمام لیا تھا۔

”ٹیک اٹ ایزی۔۔۔ یہی زندگی ہے۔ اور یہی زندگی کے تجربات۔“ اس نے اس کی آنکھوں میں جھانکا تھا۔ بس ایک لمحہ۔ اور ہشمنہ ابرار کو ایسے لگا جیسے وقت کی نبضیں تھم گئی ہوں۔ اس کے احساسات کے تار جھنجھنا اٹھے۔ اُس کی مضبوط گرفت میں اُس کا ہاتھ کانپا اور یہ کپکپاہٹ اشمیل خان نے واضح طور پر محسوس کی اور جلد ہی ہاتھ پر اپنی گرفت ہٹا لی۔ ایک لمحہ خود اس کے دل کی سطح میں ارتعاش پیدا ہوا۔ ایک نانا نوس سا احساس ٹکرایا اور صحیفہ دل پر انوکھی خواہش رقم ہوتی چلی گئی۔

وہ کچھ خفیف سا ہو گیا۔ یہ حرکت اس سے لاشعوری طور پر سرزد ہو گئی تھی۔

”تلخ واقعات کو ذہن سے اسی طرح کھرچ دینا چاہئے جیسے ہم نے اس کا ذائقہ چکھا ہی نہیں۔“ اس نے اپنی خاموشی کو توڑا۔ مگر وہ چپ رہی۔ اور کئی لمحے اس خاموشی کے ساتھ پرواز کر گئے۔

ہشمنہ ابرار نے اپنی بے ترتیب دھڑکنوں کو سنبھالتے ہوئے سر اٹھا کر اسے دیکھا اور پھر پلکیں جھکا کر دھیرے سے ہلکتی لہجے میں بولی۔

”آپ..... پلیز اس بات کا تذکرہ کسی سے مت کیجئے گا۔“

”کس بات کا؟“ وہ چونکا۔

”یہی کہ میں نے آپ کے شک پر یقین کی مہر ثبت کی ہے۔“ اس نے کہا تو اشمیل خان کے گداز عنابی لبوں کے گوشے میں دلفریب مسکراہٹ بکھر گئی۔

”تم تو بہت بزدل لڑکی نکلیں ہشمنہ ابرار!“ اس نے شگفتہ انداز میں لطیف سا طنز کیا۔ مگر وہ برا مانے بغیر بولی۔

”کسی عورت کی بہادری، تنگ دل مرد برداشت بھی تو نہیں کر سکتے۔ بہر کیف یہ دنیا تو پھر مردوں کی ہے۔“ اس کا جملہ برجستہ تھا۔ اشمیل خان نے اسے دیکھا۔ اب وہ خود کو کسی حد تک نارمل کر چکی تھی۔

دل کی ساری بھڑاس نکال لینے کے بعد مطلع صاف ہو چکا تھا۔ نم نم رخساروں پر خوشگوار لانی سبک پلکیں گرتی اٹھتی بے حد بھلی لگ رہی تھیں۔

”آپ کو تو میری اس ہار نے دلی مسرور کیا ہو گا۔“ اس نے بچھے ہوئے لہجے میں پوچھا۔ فاصلوں کی ساری طنائیں ان کے درمیان سے ٹوٹ چکی تھیں۔

اجنبیت کی دُھند چھٹ گئی تھی۔

اب وہ کسی اچھے مگر نئے دوست کی طرح ایک دوسرے سے ہم کلام تھے۔
 ”نہیں ہشمینہ!“ وہ اس کی بات پر سنجیدہ ہو گیا۔ ”جب مجھے علم ہوا کہ تم انکل ابرار کی بیٹی ہو اور گل بی بی کے خاندان کی فرد تو یقین جانو مجھے دکھ ہوا کہ تم ایک بہت غلط سیاست میں گھر گئی ہو اور یہ فیلڈ تمہارے لئے قطعاً موزوں نہیں ہے۔ اس وقت میرے دل میں ایک یہی جذبہ موجزن تھا اور اب مجھے خوشی ہوئی ہے تو اس لئے کہ تم وقت پر سنبھل گئی ہو اور سب سے بڑھ کر یہ کہ مجھے اتنا اعتبار بخشا۔ کوئی اپنے حریف کو اتنی جلدی اس وقت ہی باعتبار سمجھتا ہے جب وہ شروع سے ہی دل سے اس کا دشمن نہ ہو بلکہ کسی حد تک اس کے خلوص کا دل سے معترف ہوتا ہے۔“ اس نے بے حد سلجھے ہوئے انداز میں گویا اُسے جتا بھی دیا۔

اس کے رخسار تپ اٹھے۔ ہاں، وہ سچ ہی کہہ رہا تھا۔ وہ لاکھ اس کا سخت حریف تھا مگر وہ اس کے کردار کے بارے میں کبھی کوئی غلط لفظ یا غلط خیال نہیں رکھتی تھی۔ وہ اس کے خلوص اور بے داغ کیریئر کی دل سے معترف ضرور تھی۔ یہ اور بات تھی کہ منہ سے اقرار کرنا اس کی انا نے گوارا نہیں کیا تھا۔

اور آج بھی وہ اپنی انا کا پاس لئے خاموش بیٹھی رہی۔ معاً اُس کی نگاہ نے شیشے کے پار دیوار پر اُگتے ہوئے پھولوں کے بنفشی سایوں کو سمیٹے دیکھا تو اسے وقت کے گزرنے کا احساس ہوا۔ اس کے دل پر حزن کی آمیزش اب بھی شدید تھی۔ ایک خلش اب بھی چہرہ رہی تھی۔ مگر وہ بوجھ جو یہاں آتے ہوئے اس کے شانوں پر تھا وہ اتر چکا تھا۔ بس اپنی بے بسی اور ندامت کا دکھ تھا۔
 وہ کھڑی ہو گئی۔

”میرے خیال سے بہت وقت ہو گیا ہے۔ میں نے آپ کا بھی وقت ضائع کیا۔ اس کے لئے معذرت خواہ ہوں۔“

وہ بھی کرسی دھکیل کر کھڑا ہو گیا۔ اس کے رسمی اور وضع داری نبھانے والے جملے کو نظر انداز کرتے ہوئے بولا۔

”ہشمینہ! کیا تم مجھے ریحان پراچہ کی رہائش کا پتہ بتا سکتی ہو؟“ اُس نے پوچھا تو ہشمینہ کا دل دھک سے رہ گیا۔ پسلیوں میں دبا دل پوری طاقت سے سکڑا اور پھیلا۔ اس نے سر اٹھا کر عجیب دکھ بھرے انداز میں اشمیل خان کو دیکھا۔

”اشمل خان! میں نے کبھی اس کی رہائش گاہ پر قدم نہیں رکھا۔“ اُس کی آنکھیں بھر آئیں۔ بڑے بڑے ہیرے جھللا گئے۔

”نہیں۔۔۔ میرا مطلب یہ قطعاً نہیں ہے۔“ وہ لمحہ بھر کو گھبرا گیا۔ اس کے گمان میں بھی نہیں تھا کہ وہ اس کی بات کا کوئی غلط مطلب اخذ کرے گی۔ شاید وہ اس وقت سخت زور درنج ہو رہی تھی۔ اپنے آپ کو مجرم اور گناہ گار محسوس کر رہی تھی۔ مگر وہ اس حد تک کبیدہ تھی، اس کا اسے اندازہ ہرگز نہیں تھا۔

وہ اس کی وضاحت سے بغیر اچانک پٹٹی اور تیز تیز قدموں سے ہوٹل کے بڑے سے دروازے کی طرف بڑھ گئی۔

اشمل خان نے لب بھینچے۔ اُسے دیکھا۔ ”ہشمنہ ابرار! تم تو بہت مختلف لڑکی نکلیں۔ میرے اندازے سے زیادہ احمق اور پاگل۔“ وہ اُسے جاتا دیکھتا رہا جب تک وہ اس کی نظروں سے اوجھل نہ ہو گئی۔

+++

کتنے پیارے ہیں یہ مہمان جو گھر آتے ہیں،
میرے آنکھن میں ستارے سے اتر آتے ہیں
اس کی آواز اُسے عین کانوں کے نزدیک سنائی دی۔

”کیا میں خواب تو نہیں دیکھ رہا؟“ وہ عقب سے نکل کر اس کے سامنے آکھڑا ہوا۔ اُسے اپنے دل کی دھک دھک سے جیسے کانوں کے پردے لرزتے ہوئے محسوس ہوئے۔ سانس یوں رکا جیسے دل کسی نے مٹھی میں لے کر دبایا ہو۔ اسے دیکھ کر اس پر بے بسی کا غلبہ شدت سے طاری ہو گیا اور دل پھوٹ پھوٹ کر رونے کو چاہا۔ وہ یہاں نہیں آنا چاہتی تھی مگر آچکی تھی۔ بہت بڑی غلطی کر چکی تھی۔ مگر باوجود خواہش کے پلٹ کر بھاگ نہیں سکتی تھی کہ اندیشوں کا ایک تند سیلاب اب اس کے ہمراہ تھا۔

”مجھے اعتبار بخشا۔ بے حد ممنون ہوں۔ اندر چل کر پلیز مجھے معتبر کر دو۔“ وہ گرم گرم سرگوشی اس کی سماعت پر پگھلے ہوئے سپسے کی طرح گری۔

”نف..... فضہ کہاں ہے؟“ اس نے چھوٹے سے لان کے اطراف نگاہیں دوڑائیں۔ وہ لان میں قدم رکھنے کے بعد ایک انچ بھی نہ ہلی تھی۔ اس کا خیال تھا فضہ ہی اس کا استقبال کرے گی اور وہ یہیں رک کر اس سے بات کر لے گی۔ دو ٹوک بات۔۔۔ مگر اس مجنوں کے بچے کو دیکھ کر اس کا دل مارے وحشت کے بکھرنے لگا تھا۔

موسم میں قدرے خشکی ہونے کے باوجود سیاہ چادر میں اس کا جسم پینے سے بھیگ گیا تھا۔

وہ آنکھوں میں دُور شوق کا جہاں آباد کئے اُسے دیکھ رہا تھا۔

عجیب وحشیانہ اور بھوکی چمک لئے۔

مکروہ مسکراہٹ اور یکدم ہی سب جیسے پالینے کی خواہش۔

”پلیز — فضہ کہاں ہے؟ بلا دیں اسے۔“ اس نے خشک حلق میں تھوک نکلا۔

”ہوں — فضہ اندر ہے۔ یہاں تک آجانے کے بعد پھر یہ بے اعتباری کیوں؟“

اس نے اس کی آنکھوں میں جھانکا اور سحر گل کو لگا جیسے وہ پستی میں گرتی جا رہی ہو۔ وہ سمجھ رہا تھا کہ وہ اس پر اعتبار کر کے چلی آئی ہے۔ اس کی خوش فہمی پر اس کا رواں رواں کانپ اٹھا۔

”یہ کوئی کھیل نہیں ہے منصور صاحب!“ اس کے منہ سے بے اختیار یہ دکھ بھرا جملہ

پھسل پڑا۔

”خوب — چلئے، میرے نام سے تو واقفیت ہوئی آپ کو۔“ وہ مسکرا پڑا اور اس کا

جملہ نظر انداز کرتے ہوئے اس کے دل پر ایک اور تیر پوست کر دیا۔ اچانک سامنے سے فضہ آتی نظر آئی۔ بے حد سنجیدہ چہرے کے ساتھ اس کی طرف بڑھی۔

”فضہ..... فضہ.....“ وہ اسے دیکھ کر خود بھی تیزی سے اس کی جانب بڑھی۔ اور پھر

دونوں ایک دوسرے کے مقابل رک گئیں۔

سحر گل کا دل شدت سے چاہا کہ وہ فضہ کا چہرہ نوج لے یا اس کا گلا دبا دے کیونکہ

اس نے اسے تباہی سے بچانے کی بجائے اس دلدل میں پھنسا دیا۔

”فضہ..... فضہ! یہ سب کیا ہے؟“ بے اختیار اس کی خوبصورت آنکھوں سے

آنسوؤں کا جھرنا پھوٹ پڑا۔ فضہ نے اُسے دیکھا اور پھر ایک نظر سامنے کھڑے منصور پر

ڈالی جو اب ناریل کے سڈول تنے سے ٹیک لگا کر سگریٹ پی رہا تھا۔ وہ ان دونوں کی

طرف متوجہ تھا۔ مسکراتے لبوں سے نکلتے سگریٹ کے دھوئیں میں اس نے خفیف سا اشارہ

کیا اور فضہ اُسے تھام کر اندر لے آئی۔

”فضہ! اسے کیا ہو گیا ہے؟“ وہ سنگ روم کے کنارے والی کرسی پر ٹیک کر نوکیلے

لہجے میں بولی۔ ”میں اس کی محبت کا اعتبار کر کے یہاں نہیں آئی۔ بلکہ اس قصے کو ختم کرنے

آئی ہوں۔“

”تم اس سے خود ہی بات کر لو۔“ فضا نے سپاٹ لہجے میں کہا تو سحر گل کی آنکھیں حیرت سے پھٹ گئیں۔

”فضا — تم —“ اس کی آنکھوں میں بے یقینی لہرائی۔ وہ تو اس کی بے حد اچھی اور مخلص ہمیشہ سے دوست رہی تھی۔ مگر آج وہ اسے کیوں تنہا خطرے کی طرف دھکیلنے کے درپے ہے۔ یہ کیسی دوست تھی جو بجائے اس کی مشکل سہل کرنے کے اسے رسوائیوں کی طرف بھیج رہی تھی۔

”فضا! چائے دو اپنی مہمان کو اور مجھے بھی۔“ وہ نہ جانے کب سے ان دونوں کے پیچھے چلتا ہوا سنگ روم کے دروازے پر رک گیا تھا۔ اس کی آواز پر وہ اُچھلی اور پھر دھڑکتے دل کے ساتھ فضا کو دیکھنے لگی جو اس کے حکم کی تعمیل کے لئے سنگ روم سے باہر نکل رہی تھی۔ وہ سگریٹ میز پر رکھی ایش ٹرے میں مسل کر اس کے سامنے صوفے پر بیٹھ گیا۔ گرے گرتے شلوار میں وہ خوش شکل اور بظاہر مہذب شخص دکھائی دے رہا تھا۔ مگر اس کی حرکتیں اُسے ایک بگڑا ہوا شخص ظاہر کر رہی تھیں۔

”سمجھ میں نہیں آ رہا کہ میں اپنی اس بے پایاں مسرت کا اظہار کس طرح کروں؟ وہ ایک مصرعہ ہے نا کہ — ہم خوش ہوئے، تنے کہ پریشاں نظر آئے۔“ یہ کہہ کر ہولے سے ہنس دیا۔ وہ دم سادھے اُسے غصہ اور بے بسی کے ملے جلے تاثرات کے ساتھ دیکھ رہی تھی۔

”ہاں تو سحر صاحبہ! ہم خوش اتنے ہیں کہ پریشان لگ رہے ہیں شاید — مگر تم اتنی پریشان کیوں ہو؟“ وہ اُسے بغور دیکھتے ہوئے بولا۔ ”مجھ پر اعتبار کرو۔ اتنا برا نہیں ہوں جتنا تم شاید خیال کر رہی ہو۔“

سگریٹ کے دھوئیں میں اس نے انتہائی نفرت سے اسے دیکھا اور اپنی ساری ہمتیں مجتمع کرتے ہوئے بولی۔

”میرا اور آپ کا کوئی تعلق نہیں منصور صاحب! اور آپ جو تعلق قائم کرنا چاہتے ہیں یہ جبراً نہیں بن سکتا۔ اور میری نظر میں آپ جیسے شخص صرف آوارہ اور بد معاش ہوتے ہیں۔“ اس نے اپنے اندر کا زہر باہر نکالا تو وہ کمال ڈھٹائی سے مسکرانے لگا۔

تپے تپے چہرے، شرارے برساتی آنکھوں والی اس لڑکی کا ایک لفظ بھی اُسے برا نہیں لگ رہا تھا۔ وہ اس میدان کا ماہر کھلاڑی رہ چکا تھا۔ نیا شکار جال میں آنے سے پہلے پہل اسی طرح پھن پھناتا اور مچلتا ہے۔ اس کی آنکھوں میں بے بسی کے ساتھ ساتھ شکاری کے

لئے نفرت اور غصہ ہوتا ہے مگر — پھر نفرت اور غصہ بے چارگی اور مجبوری کے تلے بالآخر دب جاتا ہے۔

”تمہیں دیکھ کر میرے اندر نئے احساسات سر اٹھانے لگے ہیں۔ کیا محبت کرنا جرم ہے؟ سحر گل! یہ تو لاشعوری عمل ہے، کب اور کیسے کون پسند آ جائے۔“ اُس نے جذبے لٹاتی نظروں سے اُسے دیکھتے ہوئے کہا تو سحر گل کا جسم پسینے کی یورش سے ٹھنڈا پڑ گیا۔ اس نے نفرت سے ہونٹ سکیڑ کر اسے دیکھا، اتنی ذلت اٹھانے کا تو تصور بھی اس کے پاس نہ تھا۔

یہ کھلے اور بے باک جملے، یہ بھوکی نگاہیں اُسے اپنے وجود میں پیوست ہوتی ہوئی محسوس ہو رہی تھیں۔

”میں آپ سے اس موضوع پر قطعی بات نہیں کرنے آئی۔ بلکہ کسی طرح کے موضوع پر نہیں۔ صرف یہ کہنے آئی تھی برائے مہربانی میرا پیچھا چھوڑ دیں۔ آپ کو کسی وقت کوئی اور پسند آ جائے گی۔ یقیناً آپ کے لئے یہ سب کچھ نیا ہرگز نہیں ہے۔“ وہ صوفے سے کھڑی ہو گئی۔

اسی وقت فضا اندر داخل ہوئی۔ اس نے ہاتھ میں پکڑی لوازمات کی ٹرے درمیانی ٹیبل پر رکھ دی۔

”فضا! میں نے دوستی کے نام پر بہت بڑا دھوکا کھایا ہے۔“ اس نے فضا کا ہاتھ پکڑ لیا۔ فضا کے لئے اس کے اندر نفرت کا ایک تیز دھواں اٹھا۔ ”میں تو سوچ بھی نہیں سکتی تھی کہ تم اتنی پستی میں بھی گر سکتی ہو۔ دوستی کی آڑ میں مجھے اتنا بڑا دھوکا دو گی۔ نفرت ہے مجھے تم سے۔ ایسے درندے تم جیسی لڑکیوں کی شہہ پر ہی پلتے ہیں۔“ اُس نے ایک قہر آلود نگاہ منصور پر ڈالی اور سنگ روم سے باہر بھاگی۔

”سحر — سحر —“ فضا بے تابانہ اس کے پیچھے لپکی۔

”فضا! اُسے روکو — جانے نہ پائے۔“ منصور کی تیز آواز اُسے اپنی پشت پر سنائی دی تو اس کے قدم اور بھی تیز ہو گئے۔ وہ تقریباً دوڑتی ہوئی مین گیٹ سے باہر نکل کر گلی میں بھاگی۔ شام کا مدھم سورج ڈوبنے کو تھا۔ گلی میں مدھم تاریکی اور سناٹا تھا۔ مگر اس لمحے نہ اُسے گہری ہوتی تاریکی سے خوف تھا اور نہ اس ویرانے سے۔

خوف تھا تو صرف فضا کے گھر سے۔

منصور کے عفریت سے۔

اس کے قدم تیز تیز اٹھنے لگے۔ تبھی اچانک سفید کار کے ٹائر اُس کے بے حد قریب چرچرائے۔ وہ اپنی جگہ کسی سنگین مجتہ سے کی طرح ساکت و جامد رہ گئی۔ لمبے بال ڈھیلی چوٹی سے نکل کر بکھر گئے تھے۔ آنکھیں خوف و دہشت سے پھیل گئی تھیں اور بڑی سی چادر سر سے ڈھلک کر شانوں پر بے ترتیب سی پڑی تھی۔

اس وقت اس کا حلیہ کسی طرح بھی شریفانہ نہیں لگ رہا تھا۔
فروان نے بے حد غور سے اسے دیکھا۔

”ف..... فروان!“ اُس کے لب کپکپائے۔ مگر دوسرے ہی لمحے فروان کی سرخ انگارہ ہوئی آنکھوں نے اُسے سہا کر ایک قدم پیچھے ہٹنے پر مجبور کر دیا۔
منصور کی دہشت اس کے دل سے نکل گئی۔
اُسے اب اپنے اطراف آگ ہی آگ نظر آنے لگی۔
اور اُس نے مجرموں کی طرح چہرہ جھکا لیا۔

+++

احسن کمرے میں ٹہلتے ٹہلتے رک گیا۔ اس پر سخت کوفت سوار تھی۔ صبر اور انتظار کے معاملے میں وہ ہمیشہ سے صفر تھا اور اب اشمیل خان کا طویل انتظار اُسے جھنجھلائے دے رہا تھا۔ کسی نے اُسے بلایا تھا۔ کیوں بلایا تھا؟ اور اب تک وہ واپس کیوں نہیں آیا تھا؟ یہ سارے سوالات اس کے ذہن میں چل رہے تھے اور اُسے پریشان کر رہے تھے۔ وہ شدت کے ساتھ اشمیل خان کی واپسی کا منتظر تھا۔ اس کی بے قرار نگاہیں کبھی وال کلاک سے ٹکراتیں، کبھی کھلے درتے سے سرمئی ہوتی شام کا جائزہ لیتیں تو کبھی رسٹ واچ کو خواخوہ گھورنے لگتیں۔

اُس کی اس حد درجہ بے قراری میں اس وقت کمی ہوئی جب اشمیل خان کمرے میں داخل ہوا۔ ڈھیلے ڈھیلے قدموں سے چلتا وہ احسن کی جانب بڑھا اور اس کی طرف دیکھ کر بے ساختہ مسکرا اٹھا۔

”کیا میرے جانے کے بعد سے ابھی تک یونہی گشت میں مصروف ہو؟“

”تم سا بے مروت دوست میں نے زندگی بھر نہیں دیکھا۔ لگتا تھا واپس ہی نہیں آنا تمہیں۔ خدا نخواستہ۔“ وہ خونخوار نظروں سے گھورتے ہوئے اس کی طرف بڑھا۔ ”دیکھ لو سوکھی ٹہنیوں کی طرف۔۔۔ مت پوچھو انتظار کیا ہے۔“ اُس نے گلدان میں سجے پھولوں سے ایک ٹنڈ منڈ ٹہنی نکال کر اس کے آگے لہرائی۔ ”بس اس سے مختلف حال میرا نہیں

ہے۔ حد ہوتی ہے انتظار کی بھی۔ لگتا تھا کسی حسین دوشیزہ نے تمہیں ڈنر پر مدعو کیا تھا۔“
اس نے کہا تو اشمل خان کے چہرے پر ایک رنگ آ کر گزر گیا۔ اُس نے احسن کو شانوں
سے تھام کر صوفے پر بٹھا دیا۔

”اتنا غصہ صحت کے لئے خراب ہوتا ہے۔“

”بہت غصہ آرہا ہے مجھے۔ اتنا غصہ تو مجھے اپنی منگیتر کی ناراضگی پر بھی نہیں آتا۔
اچھا بتاؤ مجھے تفصیل کے ساتھ، بغیر تمہید کے۔“

”احسن!“ اُس نے یک بیک سنجیدہ ہوتے ہوئے احسن کو دیکھا۔ سر حیدر کا اغواء

کرنے والا ریحان پراچہ ہے۔“

”کیا..... آ..... احسن اچھلا۔“

”ہاں۔ ہمارے شک پر یقین کی مہر مثبت ہو گئی ہے۔“

”پوچھ سکتا ہوں یہ مہر کس نے مثبت کی ہے؟“ احسن ابھی تک حیران تھا۔

”نہیں۔۔۔ یہ میں تمہیں نہیں بتا سکتا۔ اور پھر یہ جاننا تمہارے لئے ضروری نہیں

ہے۔ بس ہمارے لئے یہی کافی ہے کہ سر حیدر کا کڈنپہر ریحان پراچہ ہی ہے۔ اور اب
ہمیں اس سے مقابلہ کرنا ہے۔“ وہ قطعیت سے کہہ کر صوفے سے کھڑا ہو گیا۔

احسن الجھا الجھا اس کے پیچھے لپکا۔

”اچھے دوست ہو تم۔ مجھے اتنا بے اعتبار سمجھتے ہو۔“

”احسن! مجبوری ہے۔ بات اعتبار کی نہیں وعدے کی ہے جو میں نے اس سے کیا

ہے۔ اور ویسے بھی میں خود بھی اس کی تشہیر نہیں چاہتا۔“ اس نے پلٹ کر احسن کو دیکھا جو
برے برے منہ بنا رہا تھا۔

”او کے باس! وعدے کی بات ہے تو پھر ٹھیک ہے۔ مگر یار! حیرت ہے، اگر وہ پراچہ

کی پارٹی کا ہے تو بہت بے وفا نکلا اور اگر اس کا دشمن ہے تو بڑا شاطر ہے۔“

”احسن..... احسن..... اس معاملے کو طول دینے سے فائدہ؟ اب آگے کی سوچو۔ بلکہ

میرا تو خیال ہے اس موضوع کو ابھی یہیں رہنے دو۔ صبح ڈسکس کریں گے۔“

”تھک گئے ہو کیا؟“ احسن نے اسے بغور دیکھا۔

”نہیں۔“ اس نے سر نفی میں ہلایا اور درتپے سے باہر جھانکنے لگا۔

سورج مدہم ہوتا ہوا اپنی تابناکی کے ساتھ غروب ہو رہا تھا اور اس کے سامنے

پھاڑوں کے اوپر ہولے ہولے شفق پھیل رہی تھی۔

وہ شاید اتنے عرصے میں پہلی بار اتنے انہماک سے درتچے میں کھڑے ہو کر ڈوبتے سورج کا منظر دیکھ رہا تھا۔ ہوا کے تیز جھونکے اس کے چہرے سے ٹکرا کر ایک عجیب سی طراوت اس کے اندر پیدا کر رہے تھے۔

احسن بے حد حیرت اور غور سے اس کے اس خلاف معمول رویے کو دیکھ رہا تھا۔ ایسا تو کبھی نہیں ہوا تھا کہ اشمیل خان اتنے انہماک سے نیچر کی خوبصورتیوں کا مطالعہ کرے۔

”تمہاری پُرسکون جھیل میں کسی نے پتھر تو نہیں پھینک دیا؟“ احسن سے مزید نہ رہا گیا۔ اس کا شوخ جملہ اشمیل کو چونکا گیا۔

”آں۔۔۔“ وہ پلٹا اور پھر احسن کی مسکراتی نگاہوں سے ایک لمحہ کے لئے گڑبڑا گیا۔

”یہ سارے انداز تو دل کے موسم کے بدلنے پر ہوتے ہیں۔ نظاروں کو اتنے غور سے دیکھا جا رہا ہے جیسے ان میں کسی کا عکس تلاش کر رہے ہو۔ کسی کی مسکراہٹ ڈھونڈ رہے ہو اور پھر اس سے اپنے دل کو۔۔۔“

”احسن! فار گاڈ سیک۔“ اشمیل خان نے جلدی سے اس کے منہ پر اپنا ہاتھ رکھ دیا۔

”اس سے زیادہ فضول باتیں میں نے آج تک نہیں سنیں اور نہ مجھے محبت پر تمہارا بے لاگ تبصرہ سننا ہے۔“ وہ اسے گھور کر ہاتھ روم کی جانب بڑھا۔

”چہ، خوب۔“ احسن زور سے ہنسا۔ ”تمہیں کس نے کہا کہ یہ سارے انداز محبت کے ہوتے ہیں۔“

”اُف۔۔۔“ اشمیل خان کا چہرہ گہرا گلابی ہو گیا۔ احسن اسے ہر طرف سے گھیرنے کے موڈ میں تھا اور وہ خوب تاڑنے والی نگاہیں رکھتا تھا۔ وہ اس کے سامنے مزید رکنا عبث سمجھ کر ہاتھ روم میں جا گھسا۔

”ہوں..... اس کا مطلب ہے کہ کوئی بات ہے ضرور۔۔۔ ورنہ تم یہ فرار کا راستہ نہ چنتے۔“ اس نے ہاتھ روم کے بند دروازے کو گھورا اور پھر برا سامنے بنا کر اپنے بیڈ پر آ گیا۔

دوسری صبح یوتھ فیڈریشن کے تمام اراکین کے علم میں یہ بات آ چکی تھی۔ اشمیل خان کے پہنچنے سے پہلے ہی احسن نے اپنا بوجھ ہلکا کر دیا تھا۔ شہزاد تو حسب حالت مشتعل ہو گیا۔

”مجھے تو پہلے ہی یقین تھا۔ مگر اشمیل خان نے میری بات سنی نہیں۔“

”ٹھیک ہی تو ہے۔ بغیر ثبوت کے ہم کسی پر الزام تو لگانے سے رہے۔“ افتخار نے اُسے ڈانٹا۔ اس کا یوں بھڑکنا اسے ناگوار گزرا تھا۔

”اونہہ۔۔۔ یہاں ثبوت کے لئے کون خوار ہوتا ہے؟“

”ہراچھا آدمی۔“ احسن کا جملہ برجستہ تھا۔ وہ برا سامنہ بنا کر رہ گیا۔ تبھی اشمیل خان اندر آیا۔ اس کے ہمراہ نعیم جان بھی تھا۔ وہ دونوں اسی موضوع پر باتیں کر رہے تھے۔

”اشمیل خان! میں نے پہلے ہی یقین سے کہا تھا نا کہ سر حیدر کے کیس میں سو فیصد ریمان ملوث ہے۔“ شہزاد کے جذباتی خون نے پھر جوش مارا تو سب بے اختیار مسکرائے۔

”ہاں شہزاد! تم یقیناً ذہین اور سمجھ دار لڑکے ہو۔ مگر سوسائٹی میں رہنے کے کچھ تقاضے اور ضوابط ہوتے ہیں اور ہر سمجھ دار اور شریف آدمی کو ان ضابطوں کی پابندی کرنی چاہئے۔ ہم کسی طرح بھی محض اپنے شک پر کوئی عملی قدم نہیں اٹھا سکتے تھے۔ میں تمہارے جذبوں کی قدر کرتا ہوں۔ تم نے اس فیڈریشن کے لئے بہت کچھ کیا ہے۔“ اشمیل خان نے اس کے شانے پر ہاتھ رکھ کر تھکی دی۔

”ہاں ٹانگ بھی تڑوائی ہے۔ یاد ہے۔“ احسن نے کہا تو نعیم جان کا بلند قبہ گونج اٹھا جبکہ شہزاد جھینپ گیا۔

”یار احسن! کبھی تو سنجیدہ اور خاموش ہو جایا کرو۔“ افتخار اس کی بے وقت کی شوخی پر سلگ اٹھا۔ ماحول کی سنجیدگی کو وہ برقرار رکھنا چاہتا تھا کیونکہ سر حیدر کا کڈنیپ مذاق نہیں تھا۔ یہ ایک سنجیدہ اور نازک مسئلہ تھا جس کا اب ان سب کو مل کر حل ڈھونڈنا تھا۔

ایف آئی آر درج ہو چکی تھی مگر پولیس اس سلسلے میں ابھی تک ٹانگ ٹوئیاں مار رہی تھی۔

”ہمیں سب سے پہلے ریمان پراچہ کی رہائش گاہ تک پہنچنا ہے۔“ چند لمحے توقف کے بعد اشمیل خان کی آواز ابھری تو سب بیک وقت اس کی جانب متوجہ ہو گئے۔ اس نے افتخار پر نگاہیں نکاتے ہوئے کہا۔ ”جہاں تک یاد پڑتا ہے تم نے ریمان کا ذاتی بنگلہ دیکھا ہے۔“

”ہاں۔۔۔“ افتخار نے اثبات میں سر ہلایا۔ ”ہم لوگ پولیس کی ہمراہی میں.....“

”نہیں۔ اتنی جلدی ہمیں اس معاملے میں پولیس کو شامل نہ کرنا چاہئے۔“ اشمیل خان نے اس کا جملہ کاٹ دیا۔ ”ضروری نہیں ہے کہ سر حیدر کو اس نے اپنی اسی رہائش گاہ

پر رکھا ہو۔“

”میرے خیال سے تو ریحان پراچہ ان کاموں کا اتنا ماہر نہیں ہے کہ اس نے اس طرح کی اور جگہیں بنا رکھی ہوں۔“ نعیم جان نے اپنا خیال پیش کیا۔

”مگر وہ اس میدان میں اتنا اناڑی بھی ہرگز نہیں۔“ احسن اس کی بات سے متفق نہ ہوتے ہوئے بولا۔ پھر اشمیل خان کے متفکر چہرے کی طرف دیکھتے ہوئے کہا۔

”اشمیل! یہ کام تم مجھ پر چھوڑ دو۔ ریحان پراچہ نے سر حیدر کو اگر اپنی رہائش گاہ کے کسی احاطے میں ہی رکھا ہے تو میں تصدیق کر لوں گا۔“

اس کی اس بات پر اشمیل خان سمیت سب ہی نے حیرت سے اُسے دیکھا۔ یہ پہلا اتفاق تھا جب احسن سنجیدگی کے ساتھ کسی معاملے کی ذمہ داری محسوس کر رہا تھا۔ اس کے چہرے سے گہری سنجیدگی عیاں تھی۔

”بات جب استاد کی عزت اور اپنی غیرت کی آجائے تو سنجیدگی ایک فطری عمل ہوتا ہے۔ ایک جو کہ بھی سنجیدگی کا لبادہ اوڑھ لیتا ہے۔ اور پھر صد شکر کہ میں تو۔۔۔“ اُس نے سب کی نگاہوں سے جھانکتے تحیر کو محسوس کرتے ہوئے کہا اور ہولے سے مسکرایا۔ ”میں اس تنظیم میں محض مزاح کا رنگ بھرنے نہیں شامل ہوا ہوں۔ ہاں یہ اور بات ہے کہ ہر وقت کی سنجیدگی سے خائف رہتا ہوں۔ کیا ہو جائے اگر بندہ کبھی کبھی اونچے اور پامقصد زنانے دار قہقہے لگا لے۔“ اُس نے یہ کہتے ہوئے اشمیل خان کے چہرے کو نگاہوں میں رکھا۔ اس کی بات پر اشمیل نے اُسے مسکرائی نظروں سے گھورا۔

”بس کافی ہے اتنا۔“ اس نے اُسے مزید بولنے سے بھی روک دیا۔ وہ سنجیدگی سے پھر اوٹ پٹانگ موضوع کی طرف آ رہا تھا اور اسے یہیں روکنا بے حد ضروری تھا۔

”مجھے خوشی ہوئی احسن کہ یہ کام تم نے اپنے ذمہ لے لیا ہے۔“ اشمیل خان کو تو واقعی مسرت ہو گئی تھی۔

+++

ریحان پراچہ نے سر حیدر کیانی کو ابھی تک اپنی ذاتی رہائش گاہ پر ہی رکھا تھا۔ شاہنواز پراچہ اور مسز شاہنواز کو اکلوتے اور لاڈلے بیٹے کی ان کارروائیوں سے قطعاً کوئی دلچسپی نہ تھی۔ وہ رہائشی حصے سے ذرا فاصلے پر بنی انیکسی کی سرگرمیوں سے کوئی سروکار نہ رکھتے تھے۔ ان کے لئے اتنا ہی کافی تھا کہ یہ ساری سرگرمیاں ان کے بیٹے کی دلچسپیاں اور فارغ اوقات کے مشغولے ہیں۔ شاہنواز پراچہ نے اُسے بے تحاشا

آزادیاں دے رکھی تھیں جو خطرناک صورت حال اختیار کر گئی تھیں۔ اکثر دہشت گردی کے کیسوں میں ریحان پراچہ کا نام موجود تھا مگر شاہنواز پراچہ کی سوسائٹی میں بنی مضبوط ساکھ اور وسیع تعلقات کے باعث وہ تمام کیسز سے خارج کر دیا جاتا تھا۔ اس نے اپنے باپ سے صرف ایک ہی جملہ سنا تھا۔ ”جیو اور اپنے لئے جیو۔۔۔ خوب عیش سے جیو۔۔۔“ لفظ ”جینے دو۔“ اس کے ذہن کی ڈکشنری میں نہیں لکھا گیا تھا۔ پھر وہ کیونکر ”جینے دو“ کے مقولے پر عمل پیرا ہوتا۔

اپنا مفاد، اپنی غرض، اور اپنی خواہشات کو اولیت دینا ہی اس کا نصب العین تھا۔ شاہنواز کی ٹھپکیوں نے، اُسے بے حد نڈر بنا دیا تھا۔

کسی بھی منفی کام میں ہاتھ ڈالنے سے پہلے اُسے زیادہ تردد نہیں کرنا پڑتا تھا۔ جانتا تھا کہ اس کے ہاتھ جھٹکڑی سے ہمیشہ محفوظ رہیں گے۔ یہ زعم اُسے اس کے باپ نے ہی کیا تھا۔ ہاں البتہ بیگم شاہنواز کبھی کبھی بے حد خوفزدہ ہو جاتیں اور ایسے میں وہ شوہر ہی سے اُلجھ جاتیں۔

”خدا کے لئے اسے آپ ہی سمجھائیں۔ ہر غلط کام میں اس کا نام سرفہرست ہوتا ہے۔ کبھی اسے کوئی آنچ نہ آجائے۔ بہر کیف یہ آگ کے کھیل ہیں۔“

”اور آپ کے بیٹے کو کچھ نہیں ہوتا۔ یہ آگ اس کا بال بھی بیکا نہیں کر سکتی۔“ ریحان کے قہقہہ کے ہمراہ شاہنواز پراچہ کا بلند قہقہہ بھی شامل ہو جاتا۔

”بالکل ٹھیک کہہ رہا ہے بیگم! تم کیوں ڈرتی ہو؟ میں جو موجود ہوں۔ اور پھر یہ جوانی ہوتی ہی ایسی ہے۔۔۔ اس میں جان کر آگ میں کودنا اچھا لگتا ہے۔“

اس طرح کے سارے جملے ریحان پراچہ کے لئے تقویت کا باعث بنتے۔

یونین کے انتخابات کے دوران شاہنواز پراچہ نے اس کے لئے خزانے کا منہ کھول دیا تھا مگر غیر متوقع نتائج پر وہ بھی نہ صرف حیران بلکہ مشتعل ہو گئے تھے۔

”تم اگر کہو تو میں اس لڑکے کو، کیا نام ہے، ہاں اسمل خان کوٹھکانے لگا دوں؟“ بیٹے کا پڑ مردہ چہرہ بھلا وہ کب دیکھ سکتے تھے۔ اونچے اونچے قہقہے لگانے والا بیٹا آج کبیدہ دل اور ہزیمت کے احساس سے چور چور تھا۔ انہیں تڑپا ہی گیا تھا۔

”نہیں پاپا! یہ کام اتنا آسان نہیں ہے۔ اس کی ساکھ بہت مضبوط ہے۔ ایک ہجوم ہے جو اسے پسند کرتا ہے۔ کئی بڑے لوگ بھی اس کے ہمراہ ہیں۔ اس کی پارٹی کے ڈھونگ پر فریفتہ ہیں۔“ اس کی روح میں اپنی ہزیمت کا احساس اب تک سلگ رہا تھا۔

اور سر حیدر کیانی کا اغواء اس کی سوچی سمجھی اسکیم کے تحت ہوا تھا۔ وہ اسمل خان کو جھکانے، اُسے نیچا دکھانے کے لئے پاگل ہو رہا تھا۔ اس کی رگوں میں اس کی نفرت اُڈی پڑ رہی تھی۔

”سر حیدر کو اس نے اپنی انیکسی میں ہی رکھا ہوا ہے۔ اور اب اسی شام انہیں کہیں اور منتقل کرنے کا ارادہ ہے۔“ احسن نے یہ اطلاع اسمل خان کو دی اور پھر سوالیہ نگاہوں سے اسے دیکھنے لگا۔ وہ دونوں نعیم جان کی رہائش گاہ میں آئے تھے۔ اس کے بے حد اصرار پر لہجے پر مذعورت تھے۔

”اب کیا ہوگا؟“ احسن، اسمل خان کی مسلسل خاموشی پر بولا۔

”ذرا یہ فون دینا۔“ اسمل خان نے اس کی بات نظر انداز کرتے ہوئے نعیم جان سے کہا تو اس نے جلدی سے ریک پر رکھا فون اٹھا کر اس کی طرف بڑھا دیا۔ دوسرے ہی لمحے وہ ڈی۔ ایس۔ پی منظور احمد کا فون نمبر ڈائل کر رہا تھا۔

”ہیلو۔“ رابطہ ملتے ہی منظور احمد کی آواز اُبھری۔

”ہیلو۔ اسمل اسپیکنگ سر!“

”اوہ بیگ مین۔ کیسے ہو؟“ منظور احمد کی پُر جوش آواز اُبھری۔

”ٹھیک ہوں۔ سر حیدر کیانی کے کڈنیپ کے سلسلے میں ہی فون کیا ہے۔“ اس نے وضاحت کی۔

”ہوں۔ میں بھی اسی کیس کے سلسلے میں مصروف ہوں۔ کئی اسٹوڈنٹس کو اریسٹ تو کیا ہے۔ دیکھو۔“

”اور جو اس کیس میں ملوث ہیں وہ تو آزاد ہیں سر! ابھی تک۔“ اسمل خان نے ان کی بات کاٹتے ہوئے کہا۔

”میرے خیال سے تم ریمان پراچہ نامی لڑکے کی بات کر رہے ہو۔ شک ہے تمہیں اس پر؟“

”شک تھا۔ مگر اب یقین سے کہہ رہا ہوں۔“

”دیکھو بیگ بوائے! شاہنواز پراچہ ایک بہت بڑا صنعت کار اور معزز شخص ہے۔ ہمیں

بہت سوچ سمجھ کر قدم اٹھانا پڑتا ہے۔ ورنہ الٹی آنتیں گلے پڑ جاتی ہیں۔ سمجھ رہے ہونا؟“ وہ یہ کہہ کر زور سے ہنسنے لگا۔ اسمل خان کی پیشانی پر شکنیں گہری ہو گئیں۔

”پولیس کو اتنا اختیار ہوتا ہے سر! کہ وہ شک پر بھی تفتیش کر سکتی ہے۔ یہاں پر تو بات

یقین کی ہے — شاہنواز پراچہ نے اس ملک کو خرید نہیں لیا ہے۔ نہ کوئی بھی صنعت کار یا جاگیردار اپنے کندھوں پر اس ملک کو رکھے چلا رہے ہیں۔ یہاں بلا امتیاز آپ کو کارروائی کرنی چاہئے۔“

”تم جذباتی ہو رہے ہو۔“

”ایک محترم استاد کی تذلیل پر جذباتی ہونا فطری عمل ہے سر! آپ کیا چاہتے ہیں کہ ہم سب محض تماشاخی بنے رہیں؟ آنکھوں دیکھے ظلم پر مہر بہ لب رہیں اور چند روپوں کے عوض بڑے بڑے لوگ اس ملک کا بگاڑ کرتے رہے؟ اپنے وقتی کھیل میں عزت دار لوگوں کا مذاق بناتے رہیں؟ — میں سب جانتا ہوں سر! آپ ڈرتے ہیں، محض اپنی نوکری جانے سے۔ یا شاید بے حس ہیں اس قانون، اس نظام کی طرح جو ہمیشہ سے صاحب اقتدار کے ہاتھوں کھلونا بنا رہا ہے۔ جو مظلوموں کے لئے بظاہر بنایا گیا ہے مگر مجرموں کی سرپرستی کرتا رہا ہے۔ بزدل اور مفاد پرست لوگوں کو یہ وردیاں نہیں سجتیں سر!“ وہ سخت برا فروختہ ہو رہا تھا۔ اس کی بھوری بھوری آنکھوں میں سارے جہاں کی نفرت گھل گئی تھی۔ ڈی۔ ایس۔ پی کی ہچکچاہٹ اسے سب کچھ سمجھائے دے رہی تھی۔

”یہ قانون کے سائے میں لا قانونیت کا ناقابل برداشت کھیل کب تک جاری رہے گا — کسی کو تو آگے بڑھنا ہے سر!“

”میں تمہارے جذبوں کی قدر کرتا ہوں یگ مین! مجھے شرمندہ مت کرو۔ تم جانتے ہو بیٹا! کچھ اختیارات ہمیں سونپے جاتے ہیں اور کچھ بڑے اختیارات بڑے لوگوں کے ہاتھوں میں ہیں۔“

”آپ اپنا فرض پورا کریں سر! آگے دیکھا جائے گا۔“ اس نے قدرے سنبھل کر کہا تو ڈی ایس پی منظور احمد چند لمحے گہری سوچ میں گم ہو گیا پھر دھیرے سے بولا۔

”بات یہ ہے کہ اگر ریحان پراچہ اس میں انوالو ہے تو میں مانے لیتا ہوں۔ لیکن اگر اس کی رہائش گاہ سے سر حیدر بازیاب نہ ہوئے تو؟“

”نہیں — یہ ناممکن ہے۔ میں یقین سے کہہ رہا ہوں کہ اس وقت سر حیدر، ریحان پراچہ کی انیکسی میں موجود ہیں۔ مجھے پورا یقین ہے سر! آپ کارروائی تو کیجئے۔ اور بالفرض ایسا نہ ہوا تو بے شک مجھے الزام وہی کے کیس میں اریسٹ کر لیجئے گا — میں تیار ہوں۔“

”اشمل —“ احسن نے اس کے آخری جملے پر گھبرا کر اس کا بازو دبایا۔ مگر اشمل

خان اپنے جلال میں تھا۔

”اوکے — پھر میں ابھی متعلقہ افراد کو ہدایت جاری کرتا ہوں۔ بلکہ میں خود بھی

شاہنواز پراچہ کی رہائش گاہ پر روانہ ہو رہا ہوں۔ اوکے یگ مین! اب تو خوش ہو؟“

”اوہ تھینک یوسر!“ اسمل خان کھل اٹھا۔ ڈی۔ ایس۔ پی منظور احمد نے ہمیشہ اس کی

حوصلہ افزائی کی تھی اور آج بھی اسے مایوس نہیں کیا تھا۔

اس نے ریسیور کریڈل پر رکھا تو احسن جلدی سے بولا۔

”اسمل خان! اگر ریجان پراچہ نے سر حیدر کو کہیں اور منتقل کر دیا تو؟“ اس کے لہجے

میں تشویش تھی۔ اس کے اس خوف نے اسمل خان کو مسکرانے پر مجبور کر دیا۔

”اگر ایسا ہی ہوا پھر —؟“ احسن کے خوفزدہ چہرے سے ملاحظہ ہوتے ہوئے اس

نے کہا۔

”تو شاہنواز پراچہ تم پر ہتک عزت کا دعویٰ دائر کر دے گا اور پھر تم نے خود بھی کہہ دیا

کہ اس الزام پر.....“

”احسن! یہ تو پھر اپنے مفاد کے گرد چکرانے والی بات ہوئی نا۔ میں اپنے آپ کو

بچانے کے لئے منہ چھپا کر بیٹھ جاؤں اور بچتا رہوں۔ نہیں احسن! میں صرف اسی جامعہ کو

ہی نہیں اس پورے معاشرے کو بدلنے کے خواب دیکھتا ہوں۔ بے حسی، بے راہ روی، جبر

اور ظلم کے خلاف میں نے آواز اٹھائی ہے تو محض شوآف کے لئے نہیں۔ ٹیک اٹ

ایزی۔“ اس نے احسن کے شانے پر ہاتھ رکھ کر اسے بٹھا دیا۔ ”مجھے یقین ہے کہ ڈی۔

ایس۔ پی منظور احمد ہمیں کوئی اچھی نوید ہی دے گا۔“ اس کے لہجے کے ساتھ اس کی

آنکھوں میں بھی یقین کے ڈھیروں جگنو چمک رہے تھے۔

اس نے خود کو دوبارہ کرسی پر گرا لیا۔ ”کیوں نعیم!“ اس نے نعیم جان کو دیکھا۔

”ناؤ دیٹ اینڈ — سی وہاٹ ہپین۔“ اس نے شانے اچکائے۔

”ہی ول ٹیک پازیٹو اسٹیپ۔ (مجھے یقین ہے وہ کوئی مثبت قدم اٹھائیں گے۔)“

اسمل خان کا لہجہ بدستور پر اعتماد رہا۔

+++

اُسے لگ رہا تھا جیسے وہ زمین میں گڑتی چلی جا رہی ہو۔ اندر ہی اندر اس کی روح

اس کے جسم سے کھینچتی چلی جا رہی ہو۔ اُسے اپنی سانس بند ہوتی محسوس ہوئی۔

فروان گاڑی سے اتر کر اس کے قریب آیا۔ اپنے انہی اجسامات اور کھولتے ذہن

کے ساتھ۔

”نف..... فروا.....ن.....“ اُس کے لب کپکپا گئے۔ اسے کچھ بولنے یا سنبھلنے کا موقع ہی نہ ملا۔ فروان کے مضبوط ہاتھ اس کے رخساروں پر لگاتار پڑتے گئے اور پھر اس نے اچانک اسے گھیٹا اور گاڑی کا دروازہ کھول کر پھیلی سیٹ پر دھکیل دیا۔

”ماہی آپنی کا گڈو پھیلی سیٹ پر آئیں کریم کھا رہا تھا۔ اس حملے پر سہم کر دروازے سے چپک گیا۔

”میں سوچ بھی نہیں سکتا تھا کہ تم یوں امی پاپا کی عزت کو گلیوں میں رولتی پھردگی۔ کس منہ سے تم نے پھر گھر کی جانب قدم بڑھائے تھے۔ بولو۔“ اس نے پلٹ کر خونخوار نظروں سے اسے دیکھا۔

سحر گل چکرا کر رہ گئی۔ ”نہیں، نہیں فروان! تم جو سمجھ رہے ہو باخدا ایسا نہیں ہے۔ میں تو ماں باپ کی عزت کا پاس رکھنے کے لئے گئی تھی۔“ اس کا دل چیخ اٹھا۔ احتجاج کی پُر زور لہریں دل سے اٹھیں مگر اندر ہی کہیں گھٹ کر رہ گئیں۔ آنکھیں بے اختیار برسنے لگیں۔

”میں کئی دنوں سے تمہیں نوٹ کر رہا تھا۔ مگر اتنا اندازہ نہیں تھا سحر! کہ تم — تم اس قدر پستی میں بھی گر سکتی ہو۔“ وہ غصے اور بے بسی کے مشترک احساس کے ساتھ اسٹیئرنگ پر ہاتھ مار کر چیخا۔ ”امی کی تربیت میں کہاں چوک رہ گئی؟“

”نہیں..... نہیں فروان!“ وہ بس اتنا ہی کہہ سکی۔ ڈھیر سارے آنسو باہر اُبل پڑے۔ وہ دونوں ہاتھوں میں چہرہ ڈھانپ کر بلک اٹھی۔

گاڑی گھر کے سامنے رکی تو وہ غصے سے کھولتا نیچے اُترا۔

”میرا دل چاہتا ہے کہ تمہیں شوٹ کر دوں۔“ اس کی طرف کا دروازہ کھول کر اسے باہر کھینچا۔ ”بولو سحر! تم نے یہ سب کیوں کیا — کیوں کیا؟“

”نف..... فروان..... مم..... میں بے تصور ہوں۔“ وہ فروان کے مضبوط ہاتھوں میں کسی ٹوٹی ڈالی کی طرح ڈول رہی تھی۔

”اونہہ..... بے تصور۔“ اس نے خون آشام نظروں سے اسے دیکھا اور پھر ایک جھٹکے سے اسے گاڑی کی پشت پر دھکیل دیا۔ خود بڑے بڑے قدم اٹھاتا اندر کی طرف بڑھ گیا۔

ماہی آپنی کچن سے باہر نکلیں تو فروان کو دیکھ کر ٹھنکیں۔ لال بھوکا چہرہ اور غصے سے بڑے بڑے قدم اٹھاتا وہ کمرے کی طرف بڑھا تھا۔ وہ حیران رہ گئیں۔ ابھی کوئی ایک

گھنٹہ پہلے تو وہ مسکراتا ہوا گڈو کو ان کے پاس سے اٹھا کر لے گیا تھا آئس کریم کھلانے۔ انہوں نے کتنا منع کیا تھا کہ گڈو کو زکام ہے، آئس کریم نہ کھلانا۔ مگر وہ ان کی بات نظر انداز کرتا گڈو کو کاندھے پر ڈال کر پورچ کی طرف بڑھ گیا تھا۔ اور اب اتنے بدلے بدلے موڈ میں اپنے کمرے کی طرف بڑھا تھا۔ وہ گھبرا کر تیزی سے اس کے پیچھے لپکیں۔

”فروان! کیا ہوا؟“ وہ دروازہ کھول کر اندر آ گئیں۔ فروان جوتوں سمیت صوفے میں دھنسا ہوا تھا۔ وہ تیزی سے اس کے پاس آئیں۔

”آپی! یہ..... یہ سحر نے کیا کر دیا؟“ اس نے چہرہ اوپر اٹھایا۔ سرخ سرخ انگارہ آنکھیں۔ ان کا دل دھک سے رہ گیا۔ یا الہی! خیر، اب کوئی نیا امتحان۔

”س..... سحر نے کیا، کیا ہے فرو؟“ ان کی آواز کانپ کر رہ گئی۔ ایک لمحے کے اندر ہی کتنے وہم ذہن کی دہلیز پر دستک دینے چلے آئے۔ وہ خوفزدہ سی نظر آنے لگیں۔

”بتاؤ نا فروان — کیا ہوا سحر کو — کیا کر دیا اُس نے؟“ انہوں نے باقاعدہ فروان کو جھنجھوڑ دیا۔

”آپی! سحر کے قدم بہت غلط راستے کی طرف اٹھے ہیں۔ خدایا، میں تو سوچ بھی نہیں سکتا تھا کہ می جیسی عورت سے تربیت پانے والی سحر اتنی پست اور گری ہوئی حرکت کرے گی۔ اُس نے ہم سب کی عزت کو روند ڈالا ہے۔ ہاں آپی! اُسے کہئے کہ وہ کہیں اور چلی جائے خدا کے لئے۔ اس گھر سے دور۔ ورنہ۔۔۔ ورنہ میں۔“ وہ یکدم جنونی ہو گیا۔

اُس کا ایک ایک لفظ ماہ گل کے جسم و جاں میں ترازو ہو گیا۔ انہیں لگا جیسے ان کے دل کو تیز خنجر کے لبوں نے چھولیا ہو یا دفعۃً کسی نے پھانسی کا پھندا ان کے گلے میں ڈال دیا ہو۔ ان کا سارا وجود سن ہو گیا۔

”میں نے اسے پھیلی گلی کے کنارے سے پکڑا ہے۔ اسے پوچھئے وہ کہاں گئی تھی۔ کسی شخص نے اُسے.....“

”نن..... نہیں فروان!“ ماہ گل نے اس کے منہ پر ہاتھ رکھ دیا۔ اس کی آواز دبا دی۔ ”خدا کے لئے کہو یہ سب جھوٹ ہے۔ ہاں فروان! ایسا نہیں ہو سکتا۔“

”ایسا ہو گیا ہے آپی! اور اگر ایسا نہیں ہوا تو اب اس کے ہونے میں کس باقی نہیں رہی۔“ وہ ماہ گل کا ہاتھ جھٹک کر تلخی سے بولا اور صوفے سے اٹھ کر اضطرابی انداز میں ٹہلنے لگا۔ اس کی شریانوں میں خون ابل رہا تھا اور ذہن کی طنائیں تنی جا رہی

تھیں۔ ”میں اُسے کئی دنوں سے نوٹ کر رہا تھا۔ اُس کے یہ قدم جان کر اٹھے ہیں۔ کسی مجبوری.....“

”خدا کے لئے فردان! چپ ہو جاؤ۔“ وہ اس الزام پر تھرا اٹھیں۔ اُن کی نگاہوں تلے وہ منظر گھوم گیا۔ اس لڑکے کا سحر گل کے پیچھے آنا۔ پھر محبت نامہ دینا۔ اُف، تو کیا سحر اُس کے دام میں گرفتار ہو گئی جان کر؟۔ نہیں۔ اُن کا دل اس بات پر یقین کرنے کو تیار ہی نہ تھا۔ مگر فردان اُسے جس حالت میں گمراہ لایا ہے، اسے بھی وہ کیسے نظر انداز کر دیں۔

”میرا دل چاہتا ہے کہ میں اسے شوٹ کر دوں آپنی! اور خود کو بھی۔“ وہ از حد روہانسا ہو گیا۔ کرسی پر ڈھے گیا جیسے پیروں میں مزید جان نہ رہی ہو۔

ماہ گل نے اُسے دیکھا۔ اس کا بھی تو کچھ تصور نہ تھا۔ اُس کا یہ غصہ، یہ جنون، یہ بیجان فطری تھا۔ کوئی غیرت مند بھائی یہ حرکت تو کجا بہنوں کے منہ سے کوئی ایسی غلط بات بھی برداشت نہیں کر سکتا۔ بھائی تو بہنوں کا مان ہوتے ہیں اور بہنیں ان کی عزت۔ پھر بھلا وہ اس عزت کی حفاظت کیونکر نہ کریں؟۔ اور ایسے میں عزت پر آنچ لانے والوں کے ہاتھ جڑ سے کاٹ دینے میں تامل نہیں کرتے۔ مگر جب بہن بھی شامل ہو تو کچھ بعید نہیں ہوتا کہ دوہرے قتل کے مرتکب ہو جائیں۔

یا اللہ۔۔۔ یہ ان کے گھر میں کیسی آفتیں نازل ہو رہی ہیں؟ کہاں، کب اور کیسا جرم اس گھر کے مکینوں سے سرزد ہوا ہے جس کی پاداش میں نہ ختم ہونے والی سزائیں نازل ہو رہی ہیں۔ ”انہوں نے دونوں ہاتھوں سے اپنا دل تھام لیا۔ اور پھر فردان پر ایک نگاہ ڈال کر کمرے سے باہر نکل گئیں۔ ان کے تھکے ہوئے قدم اب سحر گل کے کمرے کی طرف اٹھ رہے تھے۔

”خان زاوی! بابا، راول کو وادی کے سکول میں داخل کرانا چاہتے ہیں پر بی بی جان راضی نہیں ہوتیں۔ وہ کہتی ہیں کہ اس کو پڑھا کر کیا حویلی میں شاہ خانم کا منشی لگوانا ہے۔ کھی، کھی۔۔۔“

وہ نوراں کی چھوٹی بیٹی تھی۔ اپنی بی بی جان کے سے انداز میں بول کر زور زور سے ہنسنے لگی۔ اشتارا کو بھی ہنسی آگئی۔

”تم نے کہا نہیں انہیں کہ پڑھ لکھ کر منشی نہیں ڈاکٹر بنے گا راول۔“ اس نے اسے

اپنے قریب کھینچ کر بٹھالیا۔ اُسے لطف آ رہا تھا نوران کی بیٹی چمن گل سے باتیں سن کر۔
 ”نہیں، راول ڈاکٹر نہیں بن سکے گا۔“
 ”ارے کیوں بھئی؟“ وہ حیران ہوئی۔

”اس لئے کہ وہ ڈاکٹر کی دوائی کبھی پیتا ہی نہیں ہے۔ بابا کہتے ہیں کہ جو بیماری میں دوائی نہ پیئے گا وہ دُبلتا ہو جائے گا۔ اور دُبلے ڈاکٹر نہیں ہوتے نا۔ راول کا ڈاکٹر بھی تو اتنا موٹا سا ہے اور ہمارا راول تو بہت دُبلتا ہے۔“

”ہا، ہا۔۔۔ تو دُبلے منشی ہوتے ہیں۔“ وہ ہنستی چلی گئی۔ اُسے چمن گل کی معصومیت پر بے تحاشا ہنسی آ رہی تھی۔ اس نے بے ساختہ چمن گل کو اٹھا کر گود میں بٹھالیا۔ ”تم تو خوب موٹی تازی ہو۔۔۔ تم تو ڈاکٹر بن سکتی ہو۔“ اس نے مسکرا کر اس کی بڑی بڑی آنکھوں میں جھانکا۔ اور شرارت اور محبت سے اس کے موٹے موٹے رخسار چھوئے۔

گلابی لبوں سے پھوٹی ہنسی، سنہری آنکھوں کی بھرپور توانائیاں اور رخساروں پر بکھری شگفتگی کو ذولین خان اپنی انیکسی کے درتچے سے لگا دیکھ رہا تھا۔ نوران کی بیٹی کے ساتھ بیٹھی بات بات پر ہنستی وہ اُسے بہت بھلی لگ رہی تھی۔ اُسے خاصا تعجب ہوا۔

”کیا میری محبت، میرے التفات نے اُسے یہ ہنستا مسکراتا رنگ بخشا ہے؟“ اُس نے تحیر سے سوچا۔ بھلا جو خود شگفتگی کا سوکھا میدان رہا ہو، وہ کسی اور کو کیا سرشار کر سکے گا۔

”نہیں اشتارا مہر دز! میں تو خود تم سے سیراب ہوا ہوں۔۔۔ تم تو خود آب جو ہو۔ نرم اور محبت کی بے شمار بوندوں سے بھری، آئی۔۔۔ تمہارے قریب آ کر میں نے اپنا آپ پایا ہے۔ دوڑتی بھاگتی، بے رونق زندگی میں جیسے یک دم خوش کن ٹھہراؤ آ گیا ہو۔“

وہ بے حد محبت اور دل آویز مسکراہٹ کے ساتھ اسے دیکھنے لگا۔ یہ سنہری بالوں اور سنہری آنکھوں والی لڑکی اس کے لئے یکدم کتنی اہم ہو گئی تھی۔ دل اور زندگی کے لئے کتنی ضروری۔ اُسے پالینے کا تصور ہی خوش آئند تھا۔

وہ تالاب کے کنارے کھڑی ہو گئی تھی۔ زیہل اُسے شاہ خانم کے بلاوے کا پیغام دے گئی تھی۔ اس نے سر ہلا کر زیہل کو جواب دے دیا اور پھر چمن گل کو گود سے اتار کر پٹی تو معا اُس کی نگاہیں اس جانب اُنھیں جہاں بنزگینوں کی محویت اور عنابی لبوں پر پھوٹی مسکراہٹ کا ایک جہاں آباد تھا۔ ایک شرمیلی سی مسکراہٹ اس کے لبوں کو چھو گئی۔

ذولین خان درتچے سے ہٹ کر انیکسی کے دراندھے کی ریلنگ کے پاس آ کھڑا ہوا تھا۔ اشتارا اس کی طرف آئی۔ اس کی انگلیوں میں سگریٹ دبی ہوئی تھی جس نے اشتارا کو

متعجب کر دیا۔ اس سے پہلے اس نے ذولین خان کو کبھی سگریٹ پیتے نہیں دیکھا تھا۔
 ”آپ سگریٹ پیتے ہیں؟“ اس کا لہجہ حیرت آمیز تھا۔

”ہوں۔۔۔ جب بہت اُداس یا خوش ہوتا ہوں تب پی لیتا ہوں۔“ اس نے سگریٹ کا کونا لبوں میں دبا کر چھوڑ دیا اور ہلکا دھواں فضا کے سپرد کیا۔

”تو آج کس احساس نے سگریٹ پینے پر اُکسایا ہے؟“ وہ مسکرائی۔ سفید براق کرتے شلواریں آستینیں کہنی تک فولڈ کئے، دھیرے دھیرے سگریٹ پیتا وہ اُسے بے حد مختلف اور بہت خوبصورت لگا تھا۔ سبز آنکھوں کی جھل جھل روشنیاں اس کے دل تک کو منور کر گئیں۔ اسے کب اتنا یقین تھا کہ زندگی کے سارے خوبصورت لمحے اس کی ہتھیلیوں پر اتر آئیں گے۔ ”سنا ہے کہ عورت تو چاہنے والے کی خوشبو تک بے کراں انبوہ میں پہچان لیتی ہے۔ دل کے احساسات سمجھنا اس کے لئے کیا مشکل ہے۔ جبکہ چہرہ اور نگاہیں اس کی ترجمان ہوں۔“ اُس نے قدرے جھک کر اشارا کی آنکھوں میں جھانکا۔ اُس کا مہکتا لہجہ پُر شوق تھا اور نگاہیں محبت کا ایک خزانہ لٹائے دے رہی تھیں۔ سچ ہی تو کہہ رہا تھا۔ اشارا نے سوچا۔ خود اس کے چہرے پر محبت پالنے کا نشہ ٹوٹ ٹوٹ کر بکھرا ہوا تھا اور آنکھیں ایسی آب جو محسوس ہوئیں جن میں آس پاس کے رنگین اور دلکش سبزہ زار کے بے شمار رنگوں کا عکس تھا۔ اس کی سیاہی مائل سرخ پلکیں رخساروں پر جھک گئیں۔

”ٹھیک کہا تم نے ذولین خان! مگر کبھی وہم سا جا گتا ہے کہ ہم جو محسوس کر رہے ہیں، محض ہماری خوش فہمی نہ ہو۔ دل تو ویسے بھی وہ خوش فہم ہوتا ہے کہ ایک ساعت میں ہزاروں امیدیں باندھ بیٹھتا ہے۔“

”کیا اب بھی یہ وہم دامن گیر ہے؟“ اس نے اسے ایسی نظروں سے دیکھتے ہوئے پوچھا کہ وہ پکھل گئی۔

”اب میں چلوں گی۔ شاہ خانم نے مجھے بلایا ہے۔“ اس نے جلدی سے پلکوں کی باڑھ جھکالی۔

”سوری۔ میری موجودگی نے تمہیں ڈسٹرب کر دیا۔“ وہ سیدھا کھڑا ہو گیا۔

”وہ تو ہمیشہ سے کرتی آئی ہے۔“ اس نے مسکرا کر پلٹ کر کہا اور اس کے چہرے کی گہری ہوتی مسکراہٹ کو دیکھے بغیر رہائشی حصے کی جانب بھاگ لی۔

شاہ خانم اپنے کمرے میں تھیں اور دیوار سے لگی الماری کے قریب بیٹھی تھیں۔ اُسے اندر آتا دیکھ کر ان کے جڑے لبوں سے مسکراہٹ بکھر گئی۔

”کیسی طبیعت ہے اب آپ کی؟“ وہ ان کے قریب آکھڑی ہوئی۔ اس کا اشارہ ان کے زکام کی طرف تھا۔

”ہاں اللہ کا شکر ہے — تم بیٹھو۔“ انہوں نے اپنے قریب ایک اور کرسی کھینچ دی جس پر وہ بیٹھ گئی۔

”کہاں ہوتی ہو؟ — سارا سارا دن غائب رہتی ہو۔ اپنی صورت دکھانا چھوڑ دی ہے مجھے۔“ انہوں نے خلاف عادت اسے نرمی سے ڈانٹا۔ ”گل بی بی کے گھر گئی تھیں تم؟“ انہوں نے پوچھا۔

”جی۔“ وہ گھبرا گئی۔ ”وہ بابا خان سے اجازت —“

”ہاں مجھے پتہ ہے۔ کیسی طبیعت ہے گل بی بی کی؟“ انہوں نے اس کا جملہ کاٹ دیا اور گل بی بی کی خیریت پوچھی تو وہ ایک لمحہ کے لئے عالم تحریر میں گھر گئی۔ یہ آج شاہ خانم اتنی مختلف کیوں محسوس ہو رہی تھیں؟ کیا یہ بیماری کا اثر ہے یا پھر موسم کا — یا کوئی نرم گداز گوشہ جاگ اٹھا تھا؟ اُسے حیرت کے ساتھ خوشی ہوئی۔ ایک بیٹھا بیٹھا احساس دل کی سطح پر لہرا کر رہ گیا۔

”ہاں — گل بی بی آپ کو سلام کہہ رہی تھیں۔ وہ شاندانہ کی شادی کی تیاریوں میں مصروف ہیں۔“

”اچھا — کب ہو رہی ہے شان کی شادی؟“ شاہ خانم نے چونک کر پوچھا۔

”ابھی تو نہیں — ان کی نند کی بیٹی ہشیمینہ ہے نا، اس کی چھٹیاں جب آئیں گی تب۔ وہ کہہ رہی تھیں کہ اسے وادی آنے کا بہت شوق ہے اور شاندانہ کی شادی اس کے آنے کا اچھا بہانہ ہے۔“ اس نے پوری تفصیل کے ساتھ بتایا۔

”ہوں — اچھا ہے۔ اولاد کے فرض سے تو جتنی جلدی ہو سکے سبکدوش ہو جانا چاہئے۔“ ان کی آواز قدرے دھیمی تھی۔ آنکھیں بظاہر اشتارا کے چہرے پر جمی تھیں مگر آنکھوں میں سوچ کے ڈھیروں رنگ تھے۔

”یہ کیا ہے شاہ خانم؟“ اشتارا کی نگاہ ان کی گود میں رکھے سرخ مخملی ڈبوں پر پڑی تو اس نے پوچھا۔

”ہاں، ہاں —“ وہ اُس کی آواز پر چونکیں۔ ”ہاں، یہ دیکھو۔“ انہوں نے اوپر رکھا بڑا سا ڈبہ اٹھا کر اس کی طرف بڑھایا۔ ”الماری ایسے ہی آج کھول کر صفائی کرنے لگی تو یاد آیا یہ ڈبہ تو عرصہ ہوا کھولا ہی نہیں ہے۔ میرے جہیز کے زیور ہیں۔ یہ سیٹ تمہارے لئے

نکالا ہے۔“

”آخاہ۔ اتنا پیارا۔ سچ شاہ خانم! اتنا خوبصورت۔ کسی ماہر جیولر نے ہی بتایا ہے۔“

شاہ خانم مسکرائیں۔ ”پسند آیا تمہیں؟“

”بہت، بہت پیارا ہے۔ میں اسے پہن کر دیکھوں؟“ اس نے بے حد معصومیت سے اجازت چاہی۔

”ہاں، ہاں۔ تمہارے لئے ہی تو نکالا ہے۔ اسے ذرا پہن کر دکھاؤ۔“ انہوں نے کہا تو اشتارا نے احتیاط سے اسے ڈبے سے نکال کر اپنی شفاف سفید گردن پر رکھا تو جیسے روشنی، چاندی سے ٹکرائی تھی۔ شاہ خانم نے اپنی ہی نظر لگ جانے کے ڈر سے پلکیں جھپک دیں۔

”کیسا لگ رہا ہے؟“ اس نے شاہ خانم پر ایک نگاہ ڈالی اور پھر اٹھ کر ڈرینگ کے آئینے میں اپنا سراپا دیکھا، پھر دلکشی سے مسکرائی۔

پتہ نہیں کیسا لگ رہا تھا اپنی آنکھوں سے دیکھنا۔ کچھ سمجھ میں نہیں آیا۔

”ماشاء اللہ۔ بہت پیارا لگ رہا ہے۔“ شاہ خانم نے اس کی مشکل آسان کر دی۔ پھر دوسرا ڈبہ کھول کر بولیں۔ ”یہ دیکھو۔۔۔ یہ میں نے اشمیل خان کی دلہن کے لئے رکھا ہے۔ یہ بری کا ہے میرا۔ تمہاری بی جان نے مجھے پہنایا تھا۔“

”کیا۔۔۔ اشمیل لالہ کی دلہن؟“ وہ چونکی۔ جملہ کتنا نیا نیا مگر خوش آئند تھا۔ ابھی تک اس حویلی میں ایسا کوئی جملہ سنا ہی نہیں تھا۔ وہ تیزی سے ان کے قریب آئی۔ اشمیل لالہ کی شادی، ان کی دلہن۔۔۔ کیسا گدگدانے والا احساس تھا۔

”کب..... کب ہوگی شاہ خانم! اشمیل لالہ کی شادی۔۔۔ اور کس سے؟“ اس نے بے تابانہ انداز میں پوچھا تو شاہ خانم ہنس دیں۔

”ارے پاگل! ابھی کہاں۔ وہ لڑکا تو حویلی میں ہوا کے گھوڑے پر سوار آتا ہے۔ مگر ہاں، لڑکی میں نے ڈھونڈ رکھی ہے۔“ یہ کہتے ہوئے شاہ خانم کی آنکھوں میں ایک عجیب سی روشنی جل اٹھی۔

”سحر گل اچھی لڑکی ہے نا؟“ انہوں نے پوچھا۔

”کیا۔۔۔ بھر۔۔۔ اپنی سحر گل؟“ مارے خوشی کے اشتارا کی آواز ہلکی چیخ کی صورت میں نکلی۔

+++

بسا اوقات ایسا ہوتا ہے کہ ہماری آنکھیں بلکہ ہمارا پورا وجود بصارت کا روپ
دھارے روشنی میں ایک ہی نکتے کے گرد چکراتا رہتا ہے۔

مگر کبھی بالکل اچانک یوں محسوس ہوتا ہے کہ ہمارے پیچھے روشنیوں کا ایک انبار چلا آ
رہا ہے۔ اور ہم کم فہم صرف آگے منہ کئے ایک معمولی نکتے کے گرد گھومتے چلے جا
رہے ہیں۔ مگر پھر بھی پیچھے پلٹ کر دیکھنے سے خوفزدہ۔

یہ واہبہ کہ پیچھے پلٹتے ہی وہ روشنی کا انبار جادوئی دھوئیں کے غول کی طرح غائب ہو
جائے گا۔ اور ہم اس روشنی کی معمولی لکیر سے بھی ہاتھ دھو بیٹھیں گے۔ بس ایسے ہی واہبہ،
ایسے ہی خوف کبھی ہمیں ڈھیروں روشنیوں سے دور کر دیتے ہیں اور ہم اسی نکتے کے گرد
ساری عمر یا اپنے قیمتی لمحے گزار دیتے ہیں۔ قانع ہو جاتے ہیں کہ یہی ہمارا نصیب ہے
۔۔۔ بس اتنا۔۔۔ اس سے آگے وہم یا کم فہمی کی چادر ہمیں نکلنے نہیں دیتی۔

ہاں، اشمیل خان بھی خلوص، محبت اور نیکی کا ایسا ہی روشن مینارہ تھا جو میرے پیچھے
پیچھے تھا اور میں اسے بھی اپنا واہبہ سمجھی اور غلط پارٹی میں آ گئی۔ یہ سوچ کر کہ یہیں اس نکتے
میں میرے شوق کی تکمیل ہے۔ مگر کہاں؟

اب پیچھے مڑتی ہوں تو ڈھیر ساری شرمندگی اور محنت سراٹھانے نہیں دیتی۔ اور وہ نکتہ
تو ظاہر ہی تھا جو دھوئیں سے بھی کم تر تھا۔

اب نہ میرے آگے روشنی ہے اور نہ پیچھے پلٹنے پر کوئی پرتپاک خیر مقدم۔

آہ..... میری کم فہمی نے مجھے تباہ کر ڈالا۔

یا..... اشمیل خان! تمہاری نیک نیتی اور خلوص نے مار ڈالا۔

اس کی آنکھوں میں دکھ کی کائی دبیز ہو گئی۔

اشمیل خان سے ملنے کے بعد اس کی کیفیت عجیب ہو رہی تھی جسے وہ خود بھی سمجھنے سے
قاصر تھی۔ ایک نا آشنا سی دھند اس کے دل و دماغ پر چھائی جا رہی تھی۔ وہ بہت بچھے بچھے
دل کے ساتھ یونیورسٹی آئی۔ ندرت نے اُسے جامعہ کی سڑک پر ہی گھیر لیا۔

”ایک زبردست نیوز۔۔۔ جس کو سننے کے لئے تمہیں یقیناً دل، گردے، کلیجے،
پھیپھڑے وغیرہ سب سنبھالنے ہوں گے۔“ وہ یہ کہہ کر زور سے ہنسی۔

”کیا مطلب؟“ ہشمنہ نے اُسے دیکھا اور پھر ایک طائرانہ نگاہ جامعہ کے اندر تک
ڈالی۔ ایک عجیب افراتفری اُسے بھی محسوس ہوئی۔ کوئی انوکھایا کوئی بے حد اہم مسئلہ نمودار

ہوا تھا شاید۔

”تمہیں تو دکھ ہوگا۔ مگر سچی، مجھے بڑی خوشی ہوئی ہے۔ ایمان سے، دل بلیوں اچھل رہا ہے۔“ وہ اس کے قریب منہ کر کے بولی۔

ہشمنہ نے اُسے گھورا۔

”اب بتا بھی دو۔ مجھے کیا دکھ مل رہا ہے؟ اب تو شاید کوئی کسر نہیں رہی۔“ اس نے اکتائے ہوئے لہجے میں کہا۔

”سر حیدر کیانی بازیاب ہو چکے ہیں اور ریحان پراچہ اریٹ کر لیا گیا ہے۔ موصوف کورنگے ہاتھوں پکڑا جا چکا ہے۔ اس کی رہائش گاہ پر اسمبل خان کے کہنے پر چھاپہ پڑا تھا۔“ ندرت نے اُسے پوری تفصیل بتا ڈالی تو وہ اپنی جگہ سُن سی رہ گئی۔

”سراج اور کوئی دو اور لڑکے بھی تھے۔ سارے کے سارے اندر کر لئے گئے ہیں۔ ایمان سے، ہے ناز بردست نیوز؟“ مارے خوشی کے ندرت کی مسکراہٹ تھم نہ رہی تھی۔

ہشمنہ ابرار کی آنکھوں کی پتلیوں میں کتنے ہی لمحے سوائے حیرت کے کچھ نہ اُبھرا۔

”تمہیں یقیناً دکھ ہوا ہوگا۔ بلکہ گہرا صدمہ۔ آخر تمہاری پارٹی کے لیڈر کی ایسی درگت جو بنی ہے۔“

”نہیں۔“ اس نے چونک کر جلدی سے کہا۔ ”بہت اچھی خبر سنائی ہے تم نے ندرت! تم نے تو واقعی میری ساری اُداسی دُور کر دی۔ ریحان پراچہ اب اپنی صحیح جگہ پہنچا ہے۔ اسے تو بہت پہلے وہاں پہنچا دینا چاہئے تھا۔“ اُس کی آواز اور اس کے لہجے میں سچی مسرت تھم رہی تھی۔

”کیا۔۔۔ تـت۔۔۔ تم۔۔۔ بھی؟“ ندرت کی آنکھیں پھٹ پڑیں۔ وہ منہ کھولے ہونق بنی اسے دیکھنے لگی مگر وہ آگے بڑھ گئی۔ اُسے اسی حیرانگی میں چھوڑ کر۔



”ہشتمینہ! — کیا کہا تم نے ابھی؟“ ندرت اس کے پیچھے لپکی اور پھر اس کے سامنے آ کر منہ اٹھا کر اُسے یوں دیکھنے لگی جیسے اُسے ہشتمینہ کی دماغی حالت پر شک گزرا ہو یا پھر اپنی ساعت پر۔

”ہوں — وہی جو تم نے سنا۔ بہت اچھی خبر سنائی ہے تم نے۔“ وہ پہلی بار دیر سے مسکرائی۔

”یا اللہ — یہ انقلاب کب رونما ہوا؟ تم تو ریحان پراچہ کی برائی برداشت نہیں کر سکتی تھیں۔ اب یہ یکا یک — کیا بھید ہے اس میں؟“ ندرت پر حیرتوں کے پہاڑ ٹوٹ پڑے تھے۔ وہ کھوجتی نظروں سے اسے گھورنے لگی۔

”یاد ہے ایک بار تم ہی نے کہا تھا مجھ سے کہ ریحان پراچہ نے اتنا بڑا اور چکا چوندا عہدہ دے کر مجھے درحقیقت الجھا دیا ہے۔ ورنہ بیگ فیڈریشن میں میرے لئے کوئی چارم نہیں ہے۔ اور میں دل سے اشمیل خان کی خوبیوں کی معترف ہو چکی ہوں۔“ اس نے چلتے ہوئے مسکرا کر کہا۔ ”تو بس ریحان پراچہ کی اصلیت میرے سامنے کھل چکی ہے اور اشمیل خان کی خوبیوں نے اپنا لوہا منوا لیا۔“ یہ کہتے ہوئے اس کی لانی، گداز پلکوں کی باڑھ رخساروں پر جھک گئی۔

”یا اللہ —“ ندرت کا ہاتھ بے ساختہ دل پر آٹھرا۔ ”اتنا بڑا انکشاف۔ اُف.... ویسے کہیں یہ چڑھتے سورج کے پجاری والی بات تو نہیں؟“ ہشتمینہ اس کی بات پر بھڑکی۔ ”تم مجھے اتنی پست اور فضول سی لڑکی سمجھتی ہو۔ بولو — کیوں کہی تم نے اتنی غلط بات؟“ وہ برہم ہو گئی۔

”اچھا..... اچھا..... بابا غلطی ہو گئی۔ مانا کہ ریحان پراچہ کی حرکتوں نے آپ کی آنکھیں کھول دیں اور اشمیل خان نے اپنی خوبیوں سے اپنا لوہا منوا لیا۔“ وہ یہ کہہ کر ایک لمحہ رکی اور پھر شوخ نظروں سے اس کے سامنے آ کر مسکرا کر بولی۔

”اور کیا کیا منوالیا آپ سے اُس نے؟“

”ندرت کی بچی۔۔۔“ اُس کا چہرہ تپ اٹھا۔ اس نے غصے سے اسے گھورنا چاہا مگر نہ جانے کیوں وہ اُس کی شریر آنکھوں میں زیادہ دیر تک نہ جھانک سکی۔ اس کی دھڑکنیں عجیب سے انداز میں تیز ہو گئیں۔ اور ندرت تو پاتال سے گوہر نکالنے والی ہستی تھی۔ اس نے اس کے دل میں جھانک کر ان نئی آہٹوں کو سن لیا جنہیں ہشمنینہ اپنے آپ سے بھی چھپانا چاہتی تھی۔

”ہوں۔۔۔ آج ان کی خوبیوں نے آپ کو متاثر کیا ہے۔ کل اس کی آنکھوں نے، پھر اس بن ادھوری محسوس کرتے ہوئے اسے اپنا سب کچھ.....“

”تم نہایت فضول اور بے کار لڑکی ہو۔“ وہ اسے دھکیل کر آگے بھاگی۔ ”بس تم ہر بات کا ایک ہی مطلب لینا۔“

”ویسے ایمان سے یہ بھی بڑی زبردست نیوز ہے۔“ ندرت دھکا کھا کر کھل کھلا کر ہنس پڑی۔ مگر ہشمنینہ سنی ان سنی کرتی دوسری جانب نکل گئی۔

سر حیدر کے آفس سے گزرتے ہوئے وہ ٹھٹک گئی۔ اشمیل خان ان کے آفس سے نکل رہا تھا۔ وہ بھی اس کے سامنے رک گیا۔

”بہت مبارک ہو۔“ وہ اس کے مقابل آ کر رکنے پر بولی۔

”کس بات کی؟“ اس نے دانستہ حیرانی ظاہر کی۔

”سر حیدر کو بازیاب کرانے کا سہرا تو آپ کے سر ہے۔“

”اوہ۔۔۔“ وہ دلکشی سے مسکرایا۔ ”مگر اس میں زیادہ کریڈٹ تو تمہیں جاتا ہے۔“

وہ پُرشوق نظروں سے اسے دیکھتے ہوئے بولا۔

”مجھے؟“

”میرے شک کو یقین تم نے بخشا تھا۔“

”ارے۔۔۔“ وہ جھینپ سی گئی۔ سرمئی چادر کے ہالے میں دمکتا چہرہ سرخ ہو گیا۔

”سر حیدر تو خیریت سے ہیں نا؟“ وہ سوچ کر جلدی سے بولی۔

”ہاں۔۔۔ شکر ہے۔۔۔ بس کچھ کمزوری ہو گئے ہیں اور قدرے دکھی بھی ہیں۔“

آخر اپنے ہی شاگرد کی اس حرکت پر طول ہونا تو فطری بات ہے۔“ وہ سنجیدہ ہو گیا۔ یہ موضوع ہی اتنا نازک تھا۔

”ریحان پراچہ کا جرم ناقابل معافی ہے۔ اسے اس کی سخت سزا ملنی چاہئے۔ اور پھر

اس پر تو کئی اور کیس بنتے ہیں جامعہ سے ہٹ کر بھی دہشت گردی کے۔
 ”بہت دکھ ہوتا ہے اشمیل خان! جب ایک اچھے خاصے تعلیم یافتہ اور متمول
 گھرانے کے لڑکے ایسی اوجھی حرکت کرتے ہیں۔ صحت مند ذہن اور صحت مند جسم تو
 اس ملک کے مسائل حل کرنے میں اہم کردار ادا کر سکتے ہیں۔ انہیں کوئی ذاتی مسائل
 درپیش نہیں ہوتے۔ انہیں تو بڑھ چڑھ کر ملکی ترقی کے کاموں میں حصہ لینا چاہئے۔ مگر
 یہاں تو معاملہ ہی الٹا ہے۔ تمام مسائل سے بے فکرے نوجوان اصلاحی کاموں کی
 بجائے تخریب کاری میں ملوث نظر آتے ہیں۔ یہ المیہ ہے آج کا۔“ وہ قدرے
 متاسف ہو کر بولی۔

”بالکل ٹھیک کہتی ہو تم ہشمینہ! یہ سب کچھ اتنا بڑھ چکا ہے، ان کے پیچھے اتنے مضبوط
 ہاتھوں کی سپورٹ ہے کہ انہیں گرانا بہت مشکل ہو گیا ہے۔“
 ”اشمیل! کال ہے تمہاری۔“ نعیم جان تیزی سے اس کے قریب آیا۔ اس کی اطلاع
 پر وہ رونوں چوٹے۔

”میری کال؟“

”ہاں، ڈی ایس پی منظور احمد کی ہے۔“

”اچھا..... اچھا..... میں آتا ہوں۔“ اس نے سر ہلایا اور نعیم جان کو جواب دے کر
 ہشمینہ کی طرف مڑا۔ ”پلیز تم میرے آفس میں بیٹھو۔ مجھے تم سے کچھ باتیں کرنی ہیں.....
 ضروری باتیں۔“ اس نے آخری لفظ پر زور دیا۔ وہ جو جانے کے لئے پلٹی تھی اس کی بات
 پر رکی اور قدرے حیران ہوئی۔

”جی۔۔۔ معافیاں مانگنی ہیں نا۔ کچھ دانستہ اور کچھ نادانستہ کہے ہوئے جملوں کی۔“
 وہ کھل کر مسکرایا۔ اپنی اسی دلکشی اور بے پناہ شگفتگی کے ساتھ۔
 ”پلیز!“ وہ اُسے گوگو کی کیفیت میں دیکھ کر بولا تو وہ ہولے سے مسکرا دی اور اپنے
 اسی اعتماد کے ساتھ چلتی ہوئی آفس کی جانب بڑھ گئی۔

احسن اُسے آفس میں داخل ہوتے دیکھ کر بری طرح چونکا اور قدرے ششدر ہو کر
 ہشمینہ ابرار کو گھورنے لگا۔

یہ پہلی بار ہوا تھا کہ تنے تنے چہرے والی ہشمینہ بے حد شگفتگی اور نرم چہرے کے
 ساتھ قدم اٹھاتی ان کے آفس آئی تھی۔

”مجھے دیکھ نہیں کہیں گے؟“ اُسے احسن کے ہونق چہرے کو دیکھ کر بے ساختہ ہنسی آئی

مگر اس نے بہ وقت تمام اسے لیوں پر پھیلنے سے روک لیا۔
 ”کک..... کیوں نہیں..... موسٹ ویلم۔“ وہ جلدی سے چونکا اور کرسی کھینچ کر
 اسے پیش کی۔ ”پوچھ سکتا ہوں کہ آپ کی اور اشمیل کی دوستی کو کتنے گھنٹے گزرے ہیں؟“
 اس کے تجسس نے سر ابھارا۔ ”سنا ہے آپ کی اشمیل خان سے کچھ رشتہ داری بھی نمودار
 ہوئی ہے۔ مگر یہ دوستی اس رشتہ سے ہرگز نہیں لگتی۔ بلکہ یہ تو صرف چند گھنٹے پیشتر کا
 انقلاب لگتا ہے۔“

”آپ کیا اس آفس کی چوکیداری ہی کرتے رہتے ہیں؟ کوئی پیریڈ اٹینڈ نہیں
 کرتے؟“ اس نے بڑی خوبصورتی سے اس کے سوال کو نظر انداز کر دیا۔
 ”کسی نہ کسی کو تو چوکیداری کرنا ہی ہے نا۔ یہاں کے ہلڈ باز لڑکے سارے سامان کا
 ستیاناس کر دیتے ہیں۔“ اس نے کہا تو ہشیمینہ مسکرا دی۔
 ”خوب۔۔۔ ہلڈ باز گروپس کو آپ تنہا کیسے قابو میں کر سکتے ہیں؟ جبکہ اسلحہ سے
 آپ لوگ گریزاں ہیں۔“ اس کے لہجے میں شرارت آمیز طنز تھا۔
 احسن بھرپور انداز میں ہنس دیا۔

”تو گویا ہشیمینہ صاحبہ! آپ نے ہماری اس خوبی کا اعتراف کر لیا۔“ احسن اُسے
 گھیرنا چاہتا تھا۔ وہ گھما پھرا کر اشمیل خان سے اس کی دوستی کی باز پرس کرنا چاہتا تھا۔
 ”صداقت اپنا آپ منوالیتی ہے۔“ اس نے کھلے دل سے اشمیل خان کو سراہا تو احسن
 متحیر ہوئے بغیر نہ رہ سکا۔ ہشیمینہ ابرار اس حد تک بدل چکی ہے۔۔۔ یہ اشمیل خان کی سحر
 انگیز شخصیت کا کمال تھا یا پھر ریحان پراچہ کی حرکتوں نے اُسے یگ فیڈریشن سے متنفر کر
 دیا ہے۔ اس نے اپنی اس سوچ کو سوال کا روپ دے دیا۔

”ریحان پراچہ کی غلط ریپوٹیشن نمایاں ہونے کے باعث آپ نے وہ راستہ بدل دیا
 ہے یا..... اشمیل..... میرا مطلب ہے ہماری پارٹی کی صداقت نے آپ کو رائے بدلنے
 پر مجبور کر دیا ہے؟“

احسن کی بات پر وہ شپٹا گئی۔ مگر ابھی کوئی جواب دینے نہ پائی تھی کہ اشمیل خان آفس
 میں داخل ہوا۔ سرخ سرخ چہرے کے ساتھ۔ اس کی ستواں ناک کے نتھنے غصے سے پھول
 رہے تھے۔ اس کے ساتھ نعیم جان بھی تھا۔

اس نے زور سے دروازے کو اپنے پشادوری چپل کی نوک سے دھکیلا تھا۔ ”اتنا بے
 بس ہے یہ قانون۔۔۔ صاحب عشرت لوگوں کے ہاتھوں کھلونا بن کر رہ گیا ہے۔“ اس کا

لہجہ آگ بھرا ہوا تھا۔

”کیا ہوا اسمبل خان؟“ احسن گھبرا کر کرسی چھوڑ کر اس کی طرف بڑھا۔

”وہی! جو ہوتا آیا ہے اور شاید ہوتا رہے گا۔ اس لئے کہ مفاد پرست لوگوں نے

قانون کی وردیاں پہن لی ہیں۔“

”کیا ریحان پراچہ کو رہا کر دیا گیا ہے؟“ ہشیمینہ اس کے جملوں سے صحیح نتیجہ اخذ

کرتے ہوئے بولی تو اسمبل خان نے اپنی سرخ سرخ آنکھیں اٹھا کر اسے دیکھا اور پھر

زور سے لب بھینچ لئے۔

احسن بناٹے میں رہ گیا۔ ”مگر اسمبل! ڈی ایس پی منظور احمد نے تو ہمیں یقین.....“

”اونہہ! ڈی ایس پی منظور۔ اُس سے اوپر کے لوگوں نے اپنا ضمیر بیچ دیا ہے۔“

اُس نے نفرت سے ہونٹ سکوڑے اور پھر خود کو کرسی پر گرا لیا۔

اس لمحے اُسے اپنا آپ سخت بے بس اور بے کار محسوس ہو رہا تھا۔ استادہ کی عزت

سر عام اچھالنے والوں، معاشرے میں بگاڑ پیدا کر کے جامعہ کا نظام درہم برہم کرنے

والوں کے لئے کسی قسم کی زنجیریں نہیں ہیں۔ کیسا نظام ہے یہ۔ کیسے سدھرے گا یہ

معاشرہ؟۔ کیسے تعلیمی ماحول امن میں سمانس لے گا؟۔ قانون نے اپنا وقار بیچ دیا

ہے۔ ان کے ہاتھوں میں زنجیریں پہنانے والوں نے خود ان کی دولت اور ان کے اثر و

رسوخ کی زنجیریں اپنے ہاتھوں اور پیروں میں ڈال لی ہیں۔“

وہ سخت دل گرفتہ ہو رہا تھا۔ بھوری بھوری آنکھوں میں ڈکھ ہلکورے لینے لگا۔

”اسمبل خان! آپ اتنی جلدی مایوس ہو گئے۔“ ہشیمینہ کے دل پر گھونسا سا لگا۔ اتنا

مضبوط شخص اتنی جلدی ڈھے جانے، اُسے یہ کب گوارا تھا۔ ”نہیں اسمبل خان! آپ

جیسے بلند حوصلہ اور مضبوط کردار کے انسان کو اتنی جلدی مایوس نہیں ہونا چاہئے۔ یہ تو

اچھائی اور پارسائی کی راہ میں آنے والی معمولی رکاوٹیں ہیں۔ برائی ایک نقطہ ہوتی ہے

مگر جلد ہی اس کا دائرہ بڑا ہو جاتا ہے۔ مگر سچائی کے دائرے کو وسیع کرنے کے لئے

بہت وقت درکار ہوتا ہے اور بہت ہمت، حوصلہ۔ آپ میں یہ ساری خوبیاں ہیں۔ آپ

ہی پہلی چوٹ میں ہمت ہار دیں گے تو ان لوگوں کا کیا ہو گا جنہوں نے آپ سے

ڈھیروں امیدیں باندھ رکھی ہیں؟ اور جو جامعہ کے مستقبل کا خوش آئند تصور محض آپ

کے توسط سے دیکھ رہے ہیں۔“

وہ اس کے سامنے کھڑی اس کا عزم تازہ کر رہی تھی۔ اس کے گرفتہ دل کو تھپک

رہی تھی۔

اشمل خان نے اپنی بھاری پلکیں اٹھا کر اس نازک سی مگر باہمت لڑکی کو دیکھا۔ اس لمحے وہ اسے اپنے دل کے بے حد قریب محسوس ہوئی۔

”آپ کے چہرے پر مایوسی کی ہلکی دھند بھی نہیں ہونی چاہئے اشمل خان! اس لئے کہ آپ تو خود شفاف اور روشن راستہ دکھانے والے ہیں۔“ وہ نگاہیں ملنے پر دھیرے سے مسکرائی تو اشمل خان کے لبوں پر بھی دلفریب مسکراہٹ بکھر گئی۔

”اوکے — ٹھیک کہتی ہو تم۔ مجھے اتنی جلدی اب سیٹ نہیں ہونا چاہئے تھا۔“ وہ کرسی سے اٹھ گیا۔ اس کے چہرے کے تاثرات یکدم بدل گئے تھے۔ رگوں میں کھولتا خون پھر متوازن ہو گیا۔

”احسن! تم تو بے کار ہی میرے دوست بنے ہو — دوست تو دیکھو، ہشمنہ جیسی ہونی چاہئے۔“ اس نے اپنی جگہ گم صم کھڑے احسن پر چوٹ کی اور پھر ہشمنہ کی طرف دیکھا۔ وہ بھی اسی کی طرف دیکھ رہی تھی۔ اس کی آنکھوں میں جانے کیسے رنگ تھے کہ ہشمنہ کی دراز پلکیں سحر انگیز آنکھوں پر سایہ فلن ہو گئیں۔

”ہاں، ہاں بھئی۔ جب نئے دوست بنتے ہیں تو پرانوں میں سو کیڑے نظر آتے ہیں۔“ احسن کھسیاہٹ اور قدرے ناراضگی سے اشمل خان کو گھورنے لگا۔

نعیم جان زور سے ہنس پڑا۔

”دیکھیں — دیکھیں مس ہشمنہ! حاسدوں کے چہرے ایسے ہی ہوتے ہیں۔“ اس نے احسن کے چہرے کو دیکھتے ہوئے اپنی ہنسی بمشکل روکی۔ ”ابھی سے آپ سے جلیس ہو گیا۔“

”تو اس میں جلیس ہونے کی کیا بات ہے؟“ احسن جلدی سے بولا۔ ”میری جو حیثیت اشمل کے دل میں ہے، وہ مقدم ہے۔ اور مس ہشمنہ کی حیثیت وہ نہیں، جو میری ہے۔ میرا مطلب ہے کہ میں تو اس کا دوست ہوں اور یہ.....“

”احسن!“ اشمل خان نے بالکل اچانک قدرے تیز آواز میں اس کا جملہ کاٹ دیا۔ احسن کی معنی خیز مسکراہٹ نے اسے سمجھا دیا تھا کہ وہ آگے کیا کہنے والا تھا۔

”میرا شاید پیریڈ شروع ہو گیا ہو گا۔ میں چلتی ہوں۔“ ہشمنہ تیزی سے دروازے کی طرف بڑھی۔ اس کے دل کی رفتار یک دم غیر ہموار سی ہو گئی تھی۔ وہ بہر حال اتنی کم فہم، سادہ لوح ہرگز نہ تھی کہ احسن کے معنی خیز تبسم اور اس کے ادھورے جملے کا مفہوم نہ

سمجھ پاتی۔

اس کے جاتے ہی نعیم جان بھی اپنا ہیریڈ لینے چلا گیا جبکہ اشمل بگڑے تیوروں کے ساتھ احسن کی طرف بڑھا۔

”مجھے اندازہ نہیں تھا کہ تم اتنے فضول انسان ہو احسن! — کم از کم کچھ کہنے سے پہلے سوچ تو لیا کرو۔ ورنہ خاموش ہی رہو۔“

”ارے واہ — میں کیوں فضول ہونے لگا؟ صرف اس لئے کہ تمہارے دل کے اندر تک جھانک آیا ہوں یا اس لئے کہ.....“

”نہیں — اس لئے کہ تم ساری غلطیوں کو اس کرتے ہو۔ سراسر فضول اور بے کار باتیں جو کوئی معنی نہیں رکھتیں۔“

”ہا..... ہا.....“ احسن کا قبہہ چھت کو پھاڑے دے رہا تھا۔ اشمل خان نے لب بھینچ کر غصے سے اسے دیکھا۔

”ارے یار! محبت تو آنکھوں، لہجے، مسکراہٹ اور انداز سے پہچان لی جاتی ہے۔ کس کس پر پردہ ڈالو گے؟ مسکراہٹیں چھپا لو گے، لہجہ بدل لو گے۔ مگر ڈیر! آنکھیں کہاں چھپاؤ گے جو ہر راز طشت از بام کرنے پر تکی ہوئی ہیں؟“

احسن کی بات پر اس کا دل دھک سے رہ گیا۔

”کیا احسن واقعی ٹھیک کہہ رہا ہے؟ — اس کی آنکھیں کیا اس کے دل کی بدلتی حالت کی غمازی کر رہی ہیں؟ — کیا ہمشینہ ابرار کو دیکھ کر رگوں میں مچلتے خون میں جو تیزی آ جاتی ہے اس کو یہ آنکھیں ظاہر کر دیتی ہیں؟ — اگر نہیں تو پھر یہ احسن — اُف خدایا! — اُس نے جلدی سے رُخ موڑ لیا اور الماری کی طرف بڑھ گیا۔“

”احسن! اس وقت میں تمہاری فضول بکواس سننے کے موڈ میں نہیں ہوں۔ پلیز، میں بے حد سیریس ہوں۔“ اس نے ترشی سے کہا۔ ”ریحان پراچہ اور اس کے ساتھیوں کی رہائی نے مجھے پریشان کر دیا ہے۔“ اس نے یہی ہتھیار استعمال کر کے احسن کی زبان کو لگام دے دی۔

”ہاں واقعی — مسئلہ تو ذرا ٹیڑھا ہے۔ اگر ریحان پراچہ اس طرح کے کام کر کے رہا ہو جاتا ہے تو جامعہ کے امن و امان کے لئے سنگین خطرہ ہے۔“

”ریحان پراچہ نے سر حیدر کے کڈنیپ کے منصوبے سے پہلے ہی ہمشینہ کو آگاہ کر دیا تھا۔“ اس نے چند فائلیں میز پر رکھ کر احسن کی طرف دیکھا۔

”کیا۔۔۔“ احسن اچھل پڑا۔

”ہاں۔ وہ اس کی سیکرٹری تھی اور مجھے ہشمنہ ہی نے بتایا تھا۔ ہمارے شک کو یقین میں بدلا تھا۔ مگر اب یہ مسئلہ پیدا ہو سکتا ہے۔“ وہ ہنوز سنجیدہ تھا۔ احسن تو کئی لمحے آنکھیں پھاڑے اُسے دیکھتا رہا۔

جس وقت مجھے ہشمنہ نے یہ بات بتائی تھی، اس وقت سکندر، لالہ زار میں اپنی فیملی کے ہمراہ آیا تھا اور میرے خیال میں ہم دونوں کو اس نے دیکھ لیا تھا۔“

”کیا..... کیا..... یعنی تم اس دن لالہ زار میں ہشمنہ سے ملنے گئے تھے؟“ احسن پر تو یکے بعد دیگرے حیرتوں کے پہاڑ ٹوٹے گئے۔

”ہاں۔۔۔“ اشمیل کے لبروں کی تراش میں مدھم سی مسکراہٹ بکھری اور پھر جلد ہی سمٹ گئی۔ ”میں بہت پریشان ہوں۔ اگر ریحان پراچہ کے علم میں یہ بات آگئی کہ مجھ سے ملاقات میں ہشمنہ نے اس کے منصوبے سے آگاہ کر دیا ہے تو پھر۔“

احسن بھی پریشان سا ہو گیا۔

”وہ ہشمنہ کو نقصان پہنچانے کی کوشش نہ کرے۔ اس سے کچھ بعید نہیں احسن! اُس کی شہرت اس معاملے میں کوئی اچھی نہیں ہے۔“ اس کی کشادہ پیشانی پر شکنوں کا جال پھیل گیا تھا۔ یہ بات اس کے ذہن میں ہشمنہ کے آفس سے نکلتے ہی در آئی تھی اور وہ پریشان سا ہو گیا تھا۔ اس نے یہ کہہ کر احسن کی جانب دیکھا جو گہری سوچ میں گم ہو گیا تھا۔

”کیوں نہ ہم قبل از وقت ہشمنہ کو باخبر کر دیں۔“ اس نے کچھ توقف کے بعد سراسر اٹھا کر کہا۔

”ارے نہیں۔۔۔ محض ایک وہم پر اُسے پریشان کیا کرنا۔“ اشمیل خان نے اس کی تجویز کی نفی کر دی اور پھر ایک گہری سانس لیتے ہوئے بولا۔ ”خیر چھوڑو۔ ارے ہاں، کامران نیازی میرے پاس آیا تھا۔ جانتے ہونا تم اُسے؟۔۔۔ ایم اے کا خاصا ہونہار لڑکا ہے۔“

”ہاں۔۔۔“ احسن نے سر ہلایا۔

”اس کی کچھ مالی پریشانی ہے۔ یہ فائل لو اور اس کا نام درج کر لو اور خود ہی اس سے مل کر اس کی فیس وغیرہ کا مسئلہ حل کر دینا۔“ وہ احسن کو تاکید کرتا ہوا آفس سے باہر نکل گیا۔ تبھی اکنامکس ڈیپارٹمنٹ کے کوریڈور میں اُسے پروفیسر محبوب مل گئے۔

”کہاں ہوتے ہو یگ بوائے؟ نظر ہی نہیں آتے۔“ اس کے سلام کے جواب میں پروفیسر محبوب کے ہونٹوں پر شفیق مسکراہٹ بکھر گئی۔

”سر..... بس کچھ مصروفیت بڑھ گئی ہے۔ آپ کی خدمت میں حاضری نہیں دے سکا۔ سر حیدر کے انغواء نے بہت ڈسٹرب کر دیا تھا۔“

”ہاں، ہاں — یہ حیدر کے ساتھ بہت برا ہوا۔ دیکھ لو، یہ معلیٰ کا پیشہ بھی اب جان جوکھوں کا کام ہو کر رہ گیا ہے۔“ پروفیسر محبوب کے لہجے میں تاسف تھا۔ ”لیکن بیٹا! اچھے لوگوں کو ہمت نہیں ہارنا چاہئے۔ تم بہت اچھے لڑکے ہو۔ اب تم نے بالکل ٹھیک جگہ سنبھال لی ہے۔ اگر چند لڑکے تم جیسے اور مل جائیں تو جامعہ کا ماحول ایک بار پھر بہتر ہو جائے۔ بس خدا تمہیں پریشانیوں سے بچائے رکھے۔“

”سر! مسائل تو پیدا ہوتے رہتے ہیں۔ بس دعا کریں کہ ہم میں ان سے نبرد آزما ہونے کی ہمت برقرار رہے۔“

”اوہ، بس — دائے ناٹ۔ آئی وِش یُو گڈ لک۔ ارے ہاں — میں تمہیں ایک مسئلے سے آگاہ کرتا ہوں۔ لڑکوں نے حامد عثمانی مکی کلاس کا بائیکاٹ کیا ہوا ہے۔ بھئی اس بگڑی ہوئی صورت حال کو شب سے پہلے کنٹرول کرو۔“

”جی سر! — میں نے بھی اس بارے میں سنا تو ہے۔ مگر سر! میرا خیال ہے یہ اتنا غلط بھی نہیں ہے۔ میں سر حامد عثمانی کی بے حد عزت کرتا ہوں۔ اس لئے کہ وہ ہمارے محترم استاد ہیں۔ لیکن سر! گستاخی معاف، فلاسفی ایک مشکل اور اہم سبجیکٹ ہے۔ میں ماننا ہوں سر حامد عثمانی بے حد ذہین استاد ہیں۔ مگر میرے خیال میں نہ تو وہ اس سبجیکٹ پر محنت کر رہے ہیں نہ ہی اسٹوڈنٹس کو صحیح ٹائم دے رہے ہیں۔ جو اسٹوڈنٹس پڑھنا چاہتے ہیں انہیں یقیناً ان کی خواہش کے مطابق استاد ملنا چاہئے جو انہیں مطمئن کر سکے۔“ اس نے بے حد دلیرانہ انداز میں حق بات کہہ دی تو پروفیسر محبوب کے ہونٹوں پر مسکراہٹ بکھر گئی۔

”تم واقعی دلیر اور مضبوط لیڈر ہو — تم جیسے حق بات کہہ دینے والے نوجوانوں کی ہی ہمارے ملک کو ضرورت ہے۔ ٹھیک ہے، میں یہ مسئلہ وائس چانسلر تک پہنچا دوں گا۔ ویسے مجھے امید ہے اب یہ مسئلہ ضرور حل ہو جائے گا۔ یونین کے دباؤ پر۔“ سر محبوب نے آخری جملہ مسکرا کر کہا۔

”ہمارا مطلب کسی استاد کی دل آزاری کرنا ہرگز نہیں ہے سر! مگر یہ ضرورت ہے اسٹوڈنٹس کی۔ اور پھر یہ تو خوش آئند بات ہے کہ وہ اپنی پڑھائی کے بارے میں کافی

سنجیدہ ہیں۔ پھر استاد کو بھی شاگردوں کے لئے اپنے قلب میں تھوڑی وسعت پیدا کر لینی چاہئے۔“ اس نے اپنا نقطہ نظر بیان کیا۔

”بالکل — مجھے یقین ہے کہ عثمانی اس بات کو زیادہ مانڈ نہیں کریں گے۔“ سر محبوب نے مسکراتے ہوئے کہا۔

”یقیناً سر! — اچھا سر! اب اجازت دیجئے۔“ اس نے سر تسلیم خم کر کے مسکرا کر پروفیسر محبوب کو پہلے آگے بڑھنے کا راستہ دیا اور پھر خود دوسری طرف مُڑ گیا۔

+++

وہ اپنے آپ کو بمشکل گھسیٹی ہوئی کمرے تک لائی تھی۔ پورا بدن پسینے سے بھیگ چکا تھا۔ اس نے چھت کے سچے کو ایک نظر دیکھا۔ اسی لمحے اس کا جی چاہا، وہ دوپٹہ باندھ کر لٹک جائے۔ اُف..... ایسی رسوائی..... اتنی بے اعتباری۔ اس حد تک نامعتبر ٹھہرا دی گئی تھی وہ۔ مر کیوں نہ گئی اسی لمحے جب فروان کی آنکھوں میں اجنبیت کا پہلا تاثر اُبھرا تھا۔ اور اب ماہی آپنی سوالیہ نظروں سے اُسے تک رہی تھیں۔ مگر اُسے لگ رہا تھا جیسے ان کی نگاہیں تلوار بن گئی ہوں اور سیدھی اس کے دل کے آر پار ہو رہی ہوں۔ اُس نے اپنی لال لال درد سے تپتی آنکھیں اوپر اٹھائیں اور پھر جھکا دیں۔

”فروان نے جو کچھ..... آ..... آپ سے کہا ہے بخدا وہ سب کچھ غلط ہے۔“

”میں صرف تمہارے منہ سے سننے آئی ہوں۔ فروان نے مجھے جو کچھ بتایا ہے اس میں کتنی صداقت ہے، یہی پوچھنے آئی ہوں۔“ ماہ گل کے لہجے میں ہمیشہ کی طرح حلاوت نہ تھی بلکہ بے حد اجنبیت اور کٹھور پن تھا۔ سحر گل کا دل کرچی کرچی ہو گیا۔

”آپی.....“ اُس نے اٹھنے کی کوشش کی مگر چکرا کر دوبارہ لڑھک گئی۔

”سحر! کیا تم اتنی پستی میں گر سکتی ہو؟ تمہارے قدم اتنے کمزور تھے کہ غلط راستوں پر اٹھ گئے؟ نہیں سحر! میرا دل نہ جانے کیوں یقین کرنے کو تیار نہیں ہو رہا۔“ وہ اس کے قریب بیٹھ گئی۔

”آ..... پی! اس دل کو یقین کرنے بھی مت دیجئے گا خدا را۔ آپ کے علاوہ اور کون ہے جو میری بے گناہی کی گواہی دے گا۔“ وہ بے اختیار اس کے شانے پر سر رکھ کر سسک اٹھی۔ ماہ گل نے اُسے رونے دیا۔ پھر دھیرے سے بولی۔

”مجھے سب کچھ بتا دو سحر — سب کچھ۔ مگر بالکل سچ سچ۔ ایک حرف بھی جھوٹ نہ ہو۔ بتاؤ سحر!“ ماہی آپنی نے اس کا سر ہولے سے تھپکا۔ ”تم نے آج تک مجھ سے جھوٹ

نہیں بولا۔ آج بھی میرے اس اعتماد اور اعتبار کا بھرم رکھ کر بتانا۔“
 اُس نے اپنی سرخ آنکھیں اٹھا کر اپنی شفیق اور محبت کرنے والی آپنی کو دیکھا اور پھر
 سر جھکا کر دھیرے دھیرے انہیں سب کچھ بتا دیا۔ منصور کا کہا ہوا ایک ایک لفظ۔ فضا کا
 دھوکا۔ اور اپنی حماقت۔ اُس نے سب کچھ کھول کر ماہی آپنی کے سامنے رکھ دیا۔
 ”میں قسم کھا کر کہتی ہوں آپنی! میں نے تو اس گھر کی عزت کی خاطر قدم باہر نکالا تھا
 کہ اس شخص کو واسطہ دے کر میں ایسی حرکتوں سے باز رکھ سکوں۔ یقین جانئے، میرا اور
 کوئی مقصد نہیں تھا۔“ وہ ایک بار پھر رونے لگی۔

ماہ گل دکھ کے گہرے احساس کے ساتھ کتنے ہی لمحے گم صم اُسے دیکھتی رہ گئیں۔ ان
 کی آنکھوں کی پتلیاں ساکت رہ گئیں۔ ایک گہری تھکن ان کی نس نس میں سرایت کر گئی۔
 ”یہ..... یہ کیا کہہ دیا سحر! ٹو نے۔ اس قدر بے وقوف ہو تم۔ مجھے اندازہ نہیں
 تھا۔ کیوں چھپایا تم نے یہ سب کچھ مجھ سے؟“ انہوں نے بے بسی سے لب کاہٹتے ہوئے
 کہا اور پھر بیڈ کے کنارے سے اٹھ کر اضطرابی انداز میں اپنے ہاتھ مسلتی ہوئی اسے دیکھنے
 لگیں۔

”تم نے اپنے آپ کیسے اخذ کر لیا کہ میرے پاس اس مسئلے کا کوئی حل نہیں۔ اور
 تمہارا یہ اقدام کون سا اچھا حل ہے بے وقوف لڑکی!“ انہیں اب غصہ آ گیا۔ ”سچ پوچھو تو
 سحر! میں نے آج تک اتنی احمق لڑکی نہیں دیکھی۔ فرض کرو، اگر خدا نخواستہ اس گھر کی
 عزت پر حرف آ جاتا، تمہاری یہ نادانی تمہیں لے ڈوبتی پھر؟“

”خدا نہ کرے آپنی!“ سحر تڑپ اٹھی۔ ”اب کیا ہو گا آپنی!۔“ وہ مایوس ہونے لگی
 اور پھر نڈھال سی ہو کر گھٹنے پر سر رکھ دیا۔ ”کتنی نا معتبر ہو گئی ہوں آپنی! نا کردہ جرم نے
 مجھے کتنا رسوا کر ڈالا۔ بے گناہ ہوتے ہوئے بھی گناہ گار ہوئی ہوں۔ کون کرے گا اب
 میری پارسائی کا یقین۔ کیسے فردان کی نگاہوں کا سامنا کر سکوں گی؟ اس کے دل نے تو
 مجھے ہمیشہ ہمیشہ کے لئے بے اعتبار بنا ڈالا۔ کاش۔ کاش موت آ جائے ابھی اور اسی
 وقت۔“ وہ رو دی۔

”سحر۔!“ ماہ گل کا دل خون ہو گیا۔ اس نے اس کے قریب بیٹھ کر اُسے گلے
 سے بھینچ لیا۔ یہ اس کی چھوٹی اور معصوم بہن جو فرشتوں جیسی پاکیزہ ہے، اس کے شفاف
 دامن پر کیوں کر حرف آئے۔ اسے نا کردہ جرم کی سزا کیوں ملے۔ ابھی تو اس نے زندگی
 کی رنگینی میں قدم رکھا ہے۔ ابھی تو اس نے خوشیوں کی تلیوں کو چھونا ہی سیکھا ہے، قید نہیں

کیا۔ پھر ابھی سے کیوں اس کے مقدر میں ایسے دکھ رقم ہو جائیں۔ یہ تو بے گناہ ہے۔ پھر اسے کیونکر تار یکیاں ملیں۔

”نہیں۔۔۔ نہیں سحر! فردان تو جذباتی ہے۔ اُس کی آنکھوں پر صرف غلط فہمی کا پردہ آ پڑا ہے جو اتر جائے گا۔“ ماہی نے اُسے محبت سے تسلی دی۔

”سچ آپی! کیا فردان میری بے گناہی کا یقین کر لے گا؟“ اس نے بے یقینی سے ماہ گل کو دیکھا۔

”ہوں..... بالکل..... اُسے یقین کرنا پڑے گا۔ اُسے یہ ہرگز حق نہیں پہنچتا کہ تمہارے معصوم وجود پر کوئی شبہ بھی دل میں لائے۔ وہ ابھی نادان ہے، چھوٹا ہے۔ یہ جو بھائی ہوتے ہیں ناسحر! یہ بہنوں کو اپنی عزت سمجھتے ہیں۔ غیرت مند ہوتے ہیں اس لئے ایسے معاملوں میں بہت جذباتی ہو جاتے ہیں۔ وہ چاہتے ہیں کہ معاشرے کی کوئی غلاظت ان کی دلہیز کو نہ چھو پائے۔ محافظ ہوتے ہیں نا بہنوں کے۔ تم دل چھوٹا مت کرو۔۔۔ میں اُسے سمجھاؤں گی۔ تمہیں تو وہ بہت چاہتا ہے۔ بہت پیار کرتا ہے تم سے۔ پھر بھلا کیسے تمہاری بے گناہی کا یقین نہ آئے گا۔“ ماہ گل نے اُسے دیکھا اور پھر نرم نرم رخساروں کو اپنے ہاتھ سے صاف کیا۔

”آئندہ ایسی نادانی کبھی مت کرنا۔۔۔ تم آگ کی طرف بڑھی تھیں۔ صد شکر کہ جلنے سے بچ گئیں۔ یہ مرد ہوتے ہی ایسے ہیں۔ چالاک، عیار۔ خوبصورت لفظوں کی ان کے پاس کمی نہیں ہوتی۔ اور ایسے لڑکے تو لہجوں اور نگاہوں سے نادان لڑکیوں کو اسیر کرنا جانتے ہیں۔ اور جب کوئی معصوم مگر مضبوط کردار کی لڑکی سے مقابلہ ہوتا ہے تو اوچھے ہتھکنڈوں پر اتر آتے ہیں اور بلیک میل کرنے کی سعی کرتے ہیں۔ ان سے ڈرنا نہیں چاہئے۔ بڑوں کو ضرور آگاہ کرنا چاہئے۔ کمزوری کا کوئی پہلو انہیں نہیں دکھانا چاہئے۔ تم نے مجھے نہ بتا کر بڑی غلطی کر دی۔ مگر خیر، آئندہ خیال رکھنا۔“

”ماہی آپی! بس فردان کی نگاہوں اور دل میں میرے لئے وہی اعتبار، وہی پیار اونا دیں۔ میری وہی پارسائی.....“ فردان کی سلگتی نگاہوں کا تصور کر کے وہ ایک بار پھر بکھرنے لگی۔

ماہ گل نے اس کے بوجھ کو کسی حد تک کم کر دیا تھا۔ مگر فردان تو قتلِ عمد پر تیار تھا۔ اس نے ماہ گل کو ہتھی نظروں سے دیکھا۔

”آ..... آپ فردان سے.....“

”میں نے کہا نا۔۔۔ وہ کیونکر تمہاری بے گناہی کا یقین نہیں کرے گا۔ اب تم اپنے آپ کو سنبھالو۔ دیکھو، ابھی گھر کے دوسرے افراد جو ابھی تک لاعلم ہیں ایسا نہ ہو کہ بات پھیل جائے اور پھر فرداً فرداً سب کو مطمئن کرنا پڑے۔“ ماہ گل نے کہا تو سحر گل سہم گئی اور دوپٹے کے کنارے سے جلدی جلدی بھیگا چہرہ رگڑنے لگی۔ اُسے تو یہ خیال ہی نہ رہا تھا کہ اس گھر میں دوسرے افراد بھی ہیں۔ اور پھر ایسی باتیں تو تند و تیز ہوا میں نازک تینکے کی طرح ہوتی ہیں جو اڑ کر نہ جانے کہاں سے کہاں پہنچ جاتی ہیں۔

ماہی آپی نے اس کے زخموں پر بہت نرمی سے مرہم رکھا تھا۔ وہ جان لیوا دکھ جو کچھ دیر قبل اُسے خودکشی پر اُکسا چکا تھا، کتنا ٹھنڈا پڑ چکا تھا۔ اس کے بے قرار دل کو کتنی تقویت ملی تھی۔ اتھل پتھل دل میں ٹھہراؤ آ گیا تھا۔ مگر اب بھی ایک تھکن تھی، ایک خوف سینے کی تہ سے آزاد نہ ہو رہا تھا۔

’نہ جانے فروان، ماہی آپی کی بات پر یقین لاتا بھی ہے یا نہیں۔ اُس نے آپی کو باہر جاتے دیکھ کر سوچا۔

ماہ گل اس کے کمرے سے نکل کر فروان کے کمرے کی طرف بڑھ گئیں۔ مگر کمرہ خالی تھا۔ فروان گھر میں موجود نہیں تھا۔

”فروان دیر سے آنے کا کہہ کر گیا ہے۔ شاید اُسے کوئی ضروری کام تھا۔“ شاردہ بھابی نے اُسے بتایا اور وہ سوچ کر رہ گئی کہ یقیناً وہ اتنا اپ سیٹ ہے کہ فرار کی راہ ڈھونڈ رہا ہے۔ مگر فروان! تمہیں اب سکون اس وقت ملے گا جب دل کا بوجھ ہلکا ہوگا۔ اور یہ بوجھ اصل حالات جان کر ہلکا ہوگا۔

”کوئی ضروری کام تھا فروان سے؟“ بھابی نے اُسے منتظر دیکھ کر کچن کی طرف جاتے جاتے رک کر پوچھا تو وہ چونک گئیں۔

”آں..... ہاں..... نہیں، کوئی خاص کام تو نہیں۔ بس گڈو کو زکام ہو گیا ہے۔ وہ ہوتا تو ڈاکٹر کے پاس لے جاتا۔“ اس نے شاردہ بھابی کی کھوجتی نگاہوں کو دیکھ کر جلدی سے بہانہ بنایا۔

”ہاں۔۔۔ آئس کریم بھی بہت کھاتا ہے نا۔ کل زمان بھی لے گئے تھے۔ میں نے منع بھی کیا کہ ماہی نے اسے آئس کریم کھانے کو منع کیا ہے پر وہ نہیں مانے۔ موسم بھی ٹھنڈا ہو گیا ہے۔ میں جو شانڈہ بنا دوں؟“ انہوں نے جلدی سے پیش کش بھی کر دی۔ انہیں اپنے بھائی مسعود شاہ کا بیٹا دل و جان سے عزیز تھا۔ اور وہ تو تھا بھی اتنا پیارا،

خوبصورت، صحت مند اور خوب شرارتی۔ اور پھر شاردا بھابی خود اولاد جیسی نعمت سے ابھی محروم تھیں۔ بلکہ انہیں محروم رہنے کی سزا دے دی تھی زمان خان نے۔

”میں ابھی بنا دیتی ہوں جو شاندار۔ یوں چٹکی بجاتے ہی زکام غائب ہو جائے گا۔“ وہ ماہ گل کو خاموش پا کر بولیں اور ان کا جواب سنے بغیر کچن میں چلی گئیں۔ ماہ گل نے کوئی تردید نہیں کیا۔ وہ ذہنی طور پر بہت اپ سیٹ تھی۔ اور اس کا ذہن فروان ہی میں الجھا ہوا تھا۔ وہ اتنے غصے میں اور منتشر ذہن کے ساتھ نکلا ہے باہر — خدا اُسے خیر سے رکھے۔

رات کو ڈنر پر بھی فروان نہیں آیا۔ ماہ گل بے چینی سے اس کی منتظر تھی۔ پھر نہ جانے کتنی رات ہو گئی۔ رات کے کوئی بارہ بجے کے قریب وہ گھر واپس آیا۔ ماہ گل لان میں ہی بیٹھی تھی۔ فروان نے لان کے راستے اندر بڑھنا چاہا تو ٹھٹک گیا۔

”آپ ابھی تک جاگ رہی ہیں؟“ وہ ان کے قریب آیا۔

”ہاں — تمہارا انتظار کر رہی تھی۔“ وہ کرسی چھوڑ کر کھڑی ہو گئی اور اس کی طرف بڑھیں۔

”میرا انتظار؟“ وہ متعجب ہوا۔

”ہاں — مجھے تم سے کچھ باتیں کرنی ہیں۔ کس موضوع پر، یہ تم اچھی طرح سمجھ سکتے ہو۔“ فروان کے لب بھنج گئے۔

”میں اس موضوع پر اب کوئی بات نہیں سننا چاہتا۔“ اس نے تند لہجے میں کہا اور پلٹ کر اندر کی طرف بڑھنے لگا۔

”فروان —“ ماہ گل کا لہجہ تیز اور تحکم آمیز ہو گیا۔ ”بہنیں اگر بڑی بھی ہوں تو بھائیوں کے اونچے قد کے سامنے، ان کے رُتبہ کے سامنے چھوٹی لگتی ہیں۔ مگر ضروری نہیں کہ ان کی باتیں اس قابل نہ ہوں کہ سنی نہ جائیں۔“

”آپی —“ وہ زچ ہو گیا۔ ”میں بہت تھک گیا ہوں۔ اور میں سونا چاہتا ہوں۔“

”نہیں — میں جانتی ہوں تمہیں اس وقت نیند نہیں آئے گی۔“ انہوں نے اس کی آنکھوں میں جھانک کر کہا جہاں نیند کا شائبہ تک نہیں تھا۔ ”یہ جو تم اپنے دل پر بوجھ لئے فرار کی راہ ڈھونڈنے کی سعی میں ہو، ذہن پر چھائے اس عفریت سے نجات پانے کی کوشش میں ہو۔ مگر اس پریشانی کا حل نہ گھر سے باہر ہے نہ سڑکوں پر۔ اس کا حل یہیں، اسی گھر میں ہے۔ میری باتوں میں ہے۔ اگر تم توجہ سے سنو تو۔ آؤ میرے ساتھ کمرے

میں۔“ ماہ گل نے کہا اور آگے بڑھ گئی تو وہ بھی بادلِ نخواستہ ان کے پیچھے چلا آیا۔
ماہ گل اپنے کمرے میں آئیں تو بیڈ کے کنارے پر گڈو گہری نیند سویا ہوا تھا۔ اس
نے ٹیبل لیمپ آن کر دیا اور فردان کو صوفے پر بیٹھنے کا اشارہ کر کے خود پٹنگ کی پاکتی پر
بیٹھ گئی۔

”فردان! تمہارا غصہ اپنی جگہ درست تھا۔ تمہاری یہ پریشانی بجا ہے۔ مگر تم نے جو نتیجہ
اخذ کر لیا ہے وہ ہرگز نہیں ہے۔ سحر گل اتنی قصور وار نہیں ہے جتنا تم نے سمجھ لیا ہے۔ خدا
نے ہماری عزت کی لاج رکھ لی ہے فردان!“ انہوں نے رات کے سکوت کا احساس
کرتے ہوئے آواز کو قدرے آہستہ رکھتے ہوئے کہا۔
”میں سمجھتا ہوں کہ آپ سچ کہنے کے لئے.....“

”ہاں۔۔۔ میں نے صرف سچ کہنے کے لئے تمہیں بلایا ہے اور تمہیں سننا ہے ہر حال
میں۔“ ماہ گل نے اس کا جملہ کاٹتے ہوئے کہا۔ ”فردان! تمہیں یہ حق ہرگز نہیں کہ تم بغیر
ثبوت کے اتنا رکیک الزام لگا دو۔ تمہیں پہلے پوری صورتِ حال کو جاننا چاہئے کہ معاملہ کیا
ہے۔“ وہ ایک لمحے کو رک گئیں۔

فردان دونوں ہاتھوں کو ایک دوسرے میں پوسٹ کئے مضطرب سا بیٹھا تھا، یکدم کھڑا
ہو گیا۔

”تو پھر مجھے بتائیے وہ کہاں گئی تھی اور کہاں سے بھاگ کر نکلی تھی؟۔۔۔ کیوں وہ اتنا
خوفزدہ تھی؟۔۔۔ کیوں اس نے میری کسی بات کو رد نہیں کیا؟۔۔۔ صفائی میں ایک لفظ نہ
بول پائی۔“

”آہستہ فردان!“ انہوں نے جلدی سے اُسے وقت کی نزاکت کا احساس دلایا۔
”میں نہیں چاہتی کہ یہ بے بنیاد بات زیادہ پھیلے۔“ ان کے لہجے میں برہمی تھی۔ فردان
نے اُلجھ کر انہیں دیکھا۔

”فردان! اگر کسی انسان پر کوئی غیر متوقع الزام لگا دیا جائے، ایسا الزام جو اس شخص
کے لئے بے پناہ اذیت کا باعث ہو تو سارے لفظ گرفت سے نکل جاتے ہیں۔ زبان
ایسے حادثے میں گنگ رہ جاتی ہے اور قوتِ گویائی سلب ہو کر رہ جاتی ہے۔ خاص کر
جب الزام لگانے والا اس کا سگا ہو۔ اور پھر حالات بھی خود بخود ایسے ہو جائیں کہ اس کی
باتوں کو غیر یقینی بنا دیں تو خاموش رہنا مجبوری ہو جاتی ہے۔ سحر بھی اپنی صفائی میں تم سے
اس لئے کوئی لفظ نہ کہہ سکی تھی کہ اس وقت جو حالات تھے انہوں نے اس کے حق میں

سارے لفظوں کو بے حیثیت بنا دیا تھا۔ اُس کی اپنی قوتِ گویائی بھی تمہارے غصہ اور چانک عمل نے سلب کر دی۔ جانتے ہو، وہ تو اس گھر کی عزت کو بچانے کے لئے نکلی تھی۔ مگر تم نے اُسے گناہ گار بنا ڈالا۔

”آپ کیا کہنا چاہتی ہیں۔۔۔ پلیز کھل کر کہئے۔“ فروان کے پلے کچھ بھی نہ پڑ رہا تھا۔ وہ اور بھی اُلجھ رہا تھا۔

”پہلے میری ایک بات سن لو فروان! بہنیں اس لئے بھائیوں کو کبھی اپنے راز میں شریک نہیں کرتیں کہ وہ کمزور پر ہی اُلٹ پڑتے ہیں۔ نام نہاد غیرت و حمیت کے جوش میں مجرم کے ساتھ ملزم کو بھی پیٹ ڈالتے ہیں۔“ ماہ گل کا لہجہ کڑوا ہو گیا۔ اسی لمحے اس کی آنکھوں کے سامنے مسعود شاہ کا سراپا لہرایا جو اپنی نام نہاد غیرت کے زعم میں اُسے روند گیا تھا۔

”میں سب جانتی تھی۔ منصور ہے اُس لڑکے کا نام جو سحر گل کو کافی عرصے سے پریشان کرتا آ رہا ہے۔“

”کیا۔۔۔ کون؟۔۔۔ آپ نے مجھے نہیں بتایا۔“ فروان ایک دم اُچھل پڑا۔

”سنو پہلے میری بات۔“ ماہی نے اُسے روک دیا۔ ”وہ بات آئی گئی ہو گئی تھی۔ سحر نے گھبرا کر مجھے بتا دیا تھا۔ اس لڑکے نے فضول ساخت جبراً اُسے دے دیا تھا مگر سحر ایگزام ہو جانے کے بعد گھر میں مقید ہو گئی تو ہم دونوں مطمئن ہو گئے کہ اب وہ بلا خود بخود ٹل جائے گی۔ مگر یہ ہماری خام خیالی تھی۔ وہ لڑکا گھر تک آ گیا اور سحر نے مارے خوف کے مجھے یہ بات نہیں بتائی کہ اس لڑکے نے دھمکی دے کر ملاقات کی فرمائش کی ہے۔ خود اس کی دوست فضلہ کے گھر پر۔ بس یہی اس سے سب سے بڑی غلطی سرزد ہو گئی۔ جانتے ہو فروان! اُس نے مجھ سے کیوں چھپایا؟“ انہوں نے فروان کو دیکھا۔ ان کی آنکھوں میں دُکھ کے جالے دبیز ہو گئے۔

”اس خوف سے کہ اس کا تدارک میں فروان یا زمان بھائی کے ہاتھوں کروں گی اور وہ یہ نہیں چاہتی تھی کہ بات بھائیوں کے علم میں آئے۔ یہ ہمارے معاشرے کا المیہ ہے فروان! کہ بھائی یوں تو بہنوں کے محافظ بنتے ہیں مگر جہاں کہیں ایسے واقعات رونما ہوتے ہیں وہ سدا بہنوں کو قصور وار جان کر ان کے خون کے پیاسے ہو جاتے ہیں۔ یہ جانتے ہوئے بھی کہ بہن بے قصور ہے۔ یہ دنیا مردوں کی ہے۔ مرد ہزار چالیں چل کر معصوم لڑکیوں کو نہ جانے کیسے کیسے لفظوں میں اسیر کرتے ہیں۔ اگر مرد اپنی اونچی چھت سے لڑکی

کو تاکتا ہے تو قصور تو مرد ہی کا ہونا۔ جبکہ تم بھائی اس شخص کی آنکھیں پھوڑنے کی بجائے بہنوں پر پابندیاں شدید کر دیتے ہو۔ ان کے آگے ہزار پردے ڈال دو گے کہ وہ خود اپنی نظروں میں مجرم بن جائیں گی۔ سارا مسئلہ یہیں سے شروع ہوتا ہے فروان!“ ماہ گل کی آواز رندہ گئی۔ انہوں نے چہرہ جھکا لیا۔

”اس گھر میں عورت کو مرد کے ہاتھوں ڈکھل رہے ہیں۔ یہ عورت کا المیہ نہیں تو کیا ہے۔“ انہوں نے سراٹھا کر فروان کو دیکھا۔ وہ مضطرب سا نہیں ہی دیکھ رہا تھا۔

”سحر کو بھی اسی خوف نے یہ غلط قدم اٹھانے پر مجبور کر دیا۔ وہ اس لڑکے کو اس حرکت سے باز رہنے کا واسطہ دینے گئی مگر پھر اسے آگے بڑھتے دیکھ کر فرار چاہا۔ اُسے وہاں سے تو فرار مل گیا مگر گلی میں نکلتے ہی تم نے اس کے اپنے ہوتے ہوئے بھی اس کی راہیں مسدود کر دیں۔ اُسے ایک نئے کرب میں ڈال دیا۔ بجائے اس کے کہ مجرم کو سزا دیتے، تم اسے ہی ختم کر دینے لگے۔ پھر بھائیوں پر کیسا مان، تحفظ کا کیسا احساس جاگے جب تم بغیر تحقیق ہی اُسے مرنے مارنے پر تل گئے۔ اُسے گھر کی چھت کے نیچے ہی رسوا کرنے کے درپے ہو گئے۔“

”آپی! سحر واقعی بے قصور ہے؟“ فروان کی کیفیت عجیب سی ہو گئی۔ وہ ماہ گل کے قریب آ کر اس کے گھٹنوں کے پاس بیٹھ کر انہیں بے یقینی کے سے انداز میں دیکھتا رہا۔

”ہاں..... ہاں فروان! نہ صرف بے قصور ہے بلکہ فرشتوں جیسی پاک اور معصوم۔ اُسے تو تم پر بڑا مان ہے۔ اُسے تو ہمیشہ سے یہ زعم رہا تھا کہ تم اسے اچھی طرح جانتے ہو۔ وہی ہم آہنگی ہے۔ ایک ساتھ کھیل کود کر بڑے ہوئے ہو۔ وہ تو ہمیشہ یہ کہتی تھی کہ مجھے کوئی سمجھے نہ سمجھے، فرد مجھے سمجھتا ہے۔ ہم دونوں کچھ کہے بنا بھی ایک دوسرے کی بات سمجھ لیتے ہیں۔ پھر — پھر فروان! تم نے اس کو کیوں اتنی اذیت دی؟“ انہوں نے اس کے ریشمی بالوں میں ہاتھ پھیرا اور بے آواز رو دیں۔

”اوہ خدایا — مجھے یہ سب خبر ہوتی تو بخدا میں ایسی حرکت کا مرتکب ہرگز نہ ہوتا۔ مجھے معاف کر دیں آپی — خدا کے لئے مجھے معاف کر دیں۔“ وہ بچوں کی طرح ہلکے اٹھا۔

”ارے پاگل ہو تم تو — چلو اٹھو۔“ ماہ گل اس کے یوں رونے پر بے قرار ہو گئی اور اُسے کندھوں سے تھام کر کھڑا کیا۔

”آپی! میں ابھی سحر سے معافی مانگتا ہوں۔“ وہ پلٹ کر کمرے سے نکلنے لگا تو ماہ گل

نے اُسے روک دیا۔ اس کے دل سے اتنی وزنی سل لڑھکتی چلی گئی۔ فروان کے چہرے پر چھائی ندامت انہیں مسرور کر گئی۔ ان کی معصوم بہن پھر با اعتبار ہو گئی تھی۔
 ”غلطیاں تو انسان سے ہی ہوتی ہیں فروان! ہم دونوں مل کر پھر اُسے منالیں گے۔
 وہ بہت خوش ہوگی۔“

”ہاں آپ! مجھے یقین ہے وہ مجھے معاف کر دے گی۔ وہ زیادہ دیر مجھ سے خفا ہی نہیں رہ سکتی۔ میں اُسے جانتا ہوں۔“ فروان بھاری لہجے میں بولا اور پھر تیزی سے کمرے کا پردہ اٹھا کر نکل گیا۔

ناشتے کے دوران بابا خان حسب معمول اخبار پر سر جھکائے بیٹھے تھے۔ چائے کا گھونٹ حلق سے اتارتے ہوئے وہ بدستور نگاہیں اخبار پر جمائے ہوئے تھے۔ اچانک وہ چونکے۔

”تو بہ ہے — آپ تو چائے کے ساتھ اخبار بھی گھول کر پی لیا کیجئے۔ کبھی ایسا نہیں ہوا کہ ان کاغذوں کے بغیر آپ نے ناشتہ کیا ہوا۔“ شاہ خانم جھنجلا گئیں۔ ان کے آگے پراٹھے رکھے تھے جنہیں مہروز خان نے ابھی تک ہاتھ نہیں لگایا تھا۔
 ”کیا کوئی بہت اہم خبر ہے بابا؟“ اشارا نے پوچھا۔

”آں..... ارے یہ اشمیل بھی پاگل ہوا ہے۔ کیا ضرورت ہے اُسے ان بکھیڑوں میں اُلجھنے کی۔“ انہوں نے جیسے اشارا یا شاہ خانم کی آواز ہی نہیں سنی تھی۔

”ایں..... اشمیل..... خدا خیر کرے، یہ اشمیل کا کیا ذکر آیا ہے؟“ شاہ خانم، اشمیل کے نام پر چونکیں۔ اشارا بھی متوجہ ہو گئی۔ بابا خان نے اخبار شاہ خانم کی طرف بڑھایا۔
 ”موصوف یونین کے صدر بن گئے ہیں۔ مخالف گروپ نے کسی پروفیسر کو اغوا کر لیا تھا۔ اشمیل خان کی مدد سے پولیس نے انہیں بازیاب کر لیا۔ لڑکے گرفتار ہو گئے ہیں۔ کسی بڑے صنعت کار کا بیٹا بھی ملوث ہے۔“ انہوں نے شاہ خانم کے آگے اخبار رکھتے ہوئے پوری تفصیل بتائی۔ ”اب بتاؤ کیوں یہ دشمنیاں مول لے رہا ہے؟ یہ اسٹوڈنٹ یونین کے جھڑے تو بہت خطرناک صورت اختیار کر جاتے ہیں۔ اور وہ ویسے بھی جذباتی ہے۔“ مہروز خان کو فکر پڑ گئی۔ شاہ خانم بھی خوفزدہ ہو گئیں۔

”کون سمجھائے اسے — میری تو سنتا ہی نہیں ہے۔“ شاہ خانم نے اخبار رول کر کے ناراضگی کے انداز میں دور پھینک دیا۔

”اشارہ بیٹا! ذرا اس کے ہوشل کا فون نمبر تو دینا۔ میں اس سے بات کرتا ہوں۔“ وہ از حد پریشان ہو گئے۔ اولاد کے معاملے میں وہ بزدل بن گئے۔ حالانکہ ایسا بھی نہیں تھا کہ وہ یونیورسٹی میں اس دور سے نہ گزرے تھے۔ وہ خود بھی اپنے طالب علمی کے زمانے میں ایکٹیو گروپس کے ساتھ پیش پیش ہوتے تھے۔ مگر اب اولاد۔۔۔ وہ بھی آنکھوں سے دور ہو تو نڈر اور جری مرد کا دل بھی چڑیا جتنا ہو جاتا ہے۔

انہوں نے اٹھ کر جلدی سے ہاسٹل کا نمبر رنگ کیا۔ شاہ خانم نے انہیں دیکھا۔

”فضول ہے آپ کا فون کرنا۔ وہ کب مانے گا۔“

”مگر اُسے تاکید تو کر سکتا ہوں ان جھگڑوں سے دور رہنے کی۔“ انہوں نے نمبر ملاتے ہوئے کہا اور پھر نمبر ملتے ہی بولے۔

”ہیلو۔۔۔ مجھے اسمل سے بات کرنی ہے۔ اسمل خان گل زئی۔“

تھوڑی دیر بعد اسمل خان کی آواز ابھری۔

”ہیلو۔۔۔ کون صاحب بول رہے ہیں؟“

”میں، مہروز۔“

”اوہ۔۔۔ بابا خان! آپ کیسے ہیں؟ اور یہ صبح صبح فون کرنا۔۔۔ خیریت تو ہے؟ میں ابھی یونیورسٹی جانے کے لئے نکل ہی رہا تھا۔“ اس نے حیرانی سے پوچھا۔

”ہاں۔۔۔ اخبار پڑھا ہے آج؟ یہ کیا کرتے پھر رہے ہو تم؟“

”جی۔۔۔ خیریت۔۔۔ مجھ سے کیا قصور سرزد ہو گیا بابا خان! کہ اخبار تک میں خبر آ گئی۔“ وہ واقعی قدرے متحیر تھا۔

”اسمیل! یہ لڑکے جو سٹرپنڈ لڑکے ہوتے ہیں نا، ان سے دور ہی رہنا چاہئے۔ اور پھر یہ بڑے باپ کے بیٹے جب ایکشن میں ہارتے ہیں تو یہ تند و تیز طوفان ہوتے ہیں، ان سے.....“

”اوہ۔۔۔ آئی سی۔۔۔ تو یہ بات ہے۔“ وہ سمجھ گیا۔ آج صبح ہی صبح اخبار میں پروفیسر حیدر کیانی کے اغوا اور ان کی بازیابی کی خبر شائع ہوئی تھی۔ احسن نے بھی اُسے پڑھ کر سنائی تھی۔

”ان بکھیڑوں میں الجھنے کی کیا ضرورت ہے تمہیں؟ سیدھے سادھے پڑھائی کرو اور واپس وادی میں آ جاؤ۔“ ان کے لہجے میں بلا کی تشویش تھی۔ ”میں ذولین کو بھیجوں گا تمہارے پاس۔ تمہیں تو آنا نہیں ہے۔ کم از کم مجھے ہی وہاں کے حالات سے باخبر

کرے۔ یونین کا صدر بنا خدشوں سے خالی نہیں ہوتا۔ آج کی اس خبر نے مجھے پریشان کر دیا ہے۔ یہ خون خرابے والے عہدے.....“

”ارے، ارے۔ بابا خان! آپ تو بس سیریس ہو گئے۔ بائی گاڈ، میں بالکل ٹھیک ہوں۔ میرے آس پاس لوگ بہت اچھے ہیں۔ سارے امن کے خواہاں ہیں۔“ اس نے بابا خان کو اتنا پریشان محسوس کر کے انہیں تسلی دینی چاہی مگر بابا خان کو تسلی کب ہوئی تھی۔ نگاہوں سے اتنی دور وہ انہیں بہلا رہا تھا۔

”دیکھو اشمیل! شاہے بھی بہت پریشان ہے۔ اگر تمہیں کچھ ہوانا تو میری خیر نہیں ہے۔“ انہوں نے قریب آکھڑی ہوئیں شاہ خانم کو دیکھا تو وہ لا پراہی سے ہنس دیا۔

”ارے کچھ نہیں ہوتا بابا خان! کسی نہ کسی کو تو یونین کا صدر بنا ہی تھا۔ مجھ سے پہلے بھی کتنے لوگ یہ عہدہ سنبھال چکے ہیں۔ مگر بابا خان! میں نے بہت نیک ارادوں کے ساتھ یہ عہدہ سنبھالا ہے۔ آپ اور شاہ خانم میرے لئے دستِ دعا دراز رکھیں۔“

”جاننا ہوں تمہارے ارادے۔ مگر بیٹا! یہ سب سوچنا آسان ہے، ارادے باندھنا آسان ہے۔ عملاً یہ ناممکن سا ہو گیا ہے.....“

”نہیں بابا! اسے ناممکن ہم لوگوں نے ہی بنا رکھا ہے۔ ان حالات کو انسانوں نے ہی بگاڑا ہے تو پھر سنوارنے والے بھی انسان ہی ہوں گے نا۔“ اس نے بابا خان کی بات کاٹ کر پر عزم لہجے میں کہا۔ ”آپ دیکھئے گا، تعلیمی اداروں میں کیسے امن پھیلتا ہے۔ برائی کا نکتہ تیزی سے پھیلتا ہے مگر نیکی اور اچھائی کے نکتے کو پھیلانے کے لئے کچھ وقت اور محنت درکار ہوتی ہے۔ اور مجھے بھی کچھ وقت درکار ہے اپنی محنت کو بروئے کار لانے کے لئے۔ اور پھر میں تنہا نہیں ہوں۔ اس سفر میں میرے ہمراہ کئی اور بھی ہیں۔“

”ہاں۔۔۔ دیوانے ہیں۔“ بابا خان پہلی بار ہنسے تو وہ بھی ہنس دیا۔

”جو بھی کہہ لیں۔ ویسے یہ مت بھولیں بابا خان! کہ چچا فیروز بھی اپنے وقت میں یونین کے صدر رہ چکے ہیں۔ آپ ہی نے بتایا تھا مجھے اور آپ خود بھی ان کے گروپ میں شامل تھے۔“

”خوب۔۔۔ تو مجھے ٹریپ کر رہے ہو۔“

”ارے تو بہ کیجئے، میں کیونکر ایسی گستاخی کر سکتا ہوں۔ بس آپ کو مطمئن کر رہا ہوں۔“ وہ زور سے ہنس دیا۔

”بس بیٹا! ہر کام یہ سوچ کر کرنا کہ تمہاری زندگی ہم سب کے لئے بے حد اہم ہے۔“

تمہارے جسم کا ایک زخم بھی یہاں بہت سے دلوں کو تڑپا دے گا۔“
 ”اگر زخم فتح کے ہوں تو وہ زخم نہیں تھمے ہوتے ہیں۔ ان میں تکلیف نہیں ایک عجیب
 طرح کی راحت ہوتی ہے۔“

”مجھے تم پر فخر ہے بیٹا! مگر بات اس دل کی ہے جو اولاد کے معاملے میں کچھ بے قرار
 واقع ہوا ہے۔ میں تمہاری راہ میں اپنے کسی حکم کی رکاوٹ نہیں ڈالنا چاہتا۔“ بابا خان نے
 محبت سے کہا۔

”تھینک یو بابا خان!“ وہ کھل اٹھا۔ ”گھر میں سب کیسے ہیں؟“ سب کو میرا سلام
 کہئے گا بابا۔“

”ہاں، ہاں۔“ ٹھیک ہیں۔“

”اچھا مجھے اجازت دیجئے۔“ خاصا لیٹ ہو گیا ہوں۔ پیر یڈ مس ہو گیا تو مجھے بے
 حد افسوس رہے گا۔“ اس نے رسٹ واچ کو دیکھا۔

”ہاں۔“ ضرور۔“ اچھا خدا حافظ بیٹا!“ بابا خان نے جلدی سے
 ریسیور رکھ دیا۔

”کیا ہوا؟“ اشتارا ان کے ریسیور رکھتے ہی ان کی طرف بڑھی۔ ”انہوں نے یقیناً
 آپ کو تسلی دی ہوگی۔“ وہ مسکرائی۔

بھلا وہ اپنے بھائی کو کیسے نہ جانتی۔ اس کا مزاج، اس کے بلند حوصلے اور اپنی بات پر
 ڈٹ جانے والا بابا خان کے حکم پر اپنے سارے ارادوں کو کیسے چھوڑ کر پیچھے پلٹ آتا۔
 چٹانی عزم لے کر آگے بڑھنے والے کبھی پیچھے نہیں ہٹا کرتے۔ اس نے اپنی وادی کے
 نوجوانوں کو ایسا ہی جرنی دیکھا تھا جن میں اس کا بھائی سرفہرست تھا۔

”ہوں۔“ خدا اے اپنی امان میں رکھے۔“ بابا خان اٹھ کر دوبارہ ناشتے کی میز پر
 آئے مگر ناشتہ کرنے کی بجائے شاہ خانم کی طرف دیکھ کر بولے۔

”اب میں زمینوں کی طرف جاؤں گا۔“ پہلے ہی دیر ہو گئی ہے۔ اس لڑکے نے تو
 مجھے الجھا کر رکھ دیا ہے۔“ اُلٹا مجھے قائل کر دیا۔“ ان کے لہجے میں پدرانہ شفقت بھری
 تھی۔

”اور ناشتہ؟“ شاہ خانم نے انہیں دیکھا۔

”نہیں۔“ بس دودھ پی لیتا ہوں۔“ انہوں نے انکار کر دیا اور گلاس میں رکھا دودھ
 پی کر قابل نواز کے ہمراہ باہر نکل گئے۔

”لو بھلا اب ایسی بھی کیا جلدی تھی۔“ شاہ خانم برہمی سے بڑبڑائیں۔ انڈہ اور پراٹھا یونہی پلیٹ میں دیکھ کر انہیں غصہ آ گیا اور بڑبڑاتی ڈرائنگ روم سے باہر نکل گئیں۔ اشتارا کو ہنسی آ گئی۔ غصہ اور جھنجھلاہٹ تو شاہ خانم کی ستواں ناک پر جما رہتا تھا۔

”کیا بات ہے خان زادی — صبح ہی صبح بہت چپک رہی ہو۔“ زہیل اندر آئی تو اُسے اکیلے میں مسکراتا دیکھ کر بولی۔ ”صبح صبح کس کی صورت دیکھ لی؟“

”آئینہ ہی دیکھا تھا صبح منہ دھوتے وقت۔“ وہ شگفتہ لہجے میں بولی تو زہیل زور سے ہنس دی۔

”ارے ہاں زیبے!“ اشتارا ایک بیک سنجیدہ ہوتے ہوئے زہیل کے قریب آئی۔

”میں نے رات کو خواب میں زری کو دیکھا تھا۔“

”کیا اپنی زرسا نگہ کو؟“ زہیل آنکھیں کھول کر اسے دیکھنے لگی۔

”ہاں زیبے! اُس نے بہت جگمگ کرتے کپڑے پہن رکھے تھے۔ میں اس کے پاس بیٹھی تھی مگر وہ مجھ سے کوئی بات نہیں کر رہی تھی۔ بس ہنس رہی تھی۔ اس کے خوبصورت لب بے تحاشا مسکراہٹ بکھیر رہے تھے۔“

”اشتارا بی بی! یہ — یہ تو بہت پیارا خواب ہے۔ زرسا نگہ بہت خوش ہے۔ دنیا کے جھنجھٹ سے آزاد ہو گئی ہے وہ۔“ زہیل کی آنکھیں نم ہو گئیں۔ اشتارا کے دل پر بھی بھاری پن آ گیا۔ ”کبھی کبھی وہ مجھے بہت یاد آتی ہے زیبے! کیا وہ ہمیں یاد کرتی ہو گی؟“ اس نے پوچھا تو زہیل بولی۔

”اب کہاں اشتارا بی بی! وہ تو جنت کے گلشن میں کھیل رہی ہو گی۔ ہمیں کیونکر یاد کرے گی۔ یاد تو اسے نیچے زمین والے کر رہے ہیں۔“ زہیل گہری سنجیدگی کے ساتھ بولی۔

”ہاں — ٹھیک کہتی ہو تم۔“ اشتارا نے بھی سر ہلایا۔ اسی لمحے فون کی گھنٹی بج اٹھی تو وہ چونکی۔

”ارے یہ صبح صبح کس کا فون آ گیا؟“ وہ جلدی سے فون کی طرف لپکی۔

”ہیلو!“

”ہیلو — کون، اشتارا بیٹی! میں تمہاری ممانی بول رہی ہوں۔“

”ارے ممانی جان! آپ — کیسی ہیں؟ یہ صبح صبح فون — خیریت —؟“ وہ کھل اٹھی۔

”ہاں خیریت ہی ہے۔ بس اطلاع دینی تھی کہ ہم انشاء اللہ کل حویلی آ رہے ہیں سب

لوگ۔“

”کیا۔۔۔ سچ؟“ وہ خوشی سے چیخ اٹھی۔

”ہاں۔۔۔ شاہ خانم کو ذرا فون دینا۔ جاگ رہی ہیں اس وقت؟“

”ہاں، ہاں۔۔۔ وہ ناشتہ کر کے اپنے کمرے میں گئی ہیں۔ میں ابھی انہیں بلا دیتی ہوں۔ ویسے خوش کر دیا ممانی جان! آپ نے یہ خبر سنا کر۔ دیکھئے سب کو لے کر آئیے گا۔ ماہی، سحر، شاردہ بھابی، سب کو۔۔۔“ وہ جلدی سے بولی اور پھر ریسیوز رکھ کر شاہ خانم کو خود ہی بلانے ان کے کمرے کی طرف بھاگی۔

+++

دل وحشت زدہ کے ہاتھوں پر یہ عجیب گلاب رقم ہوئے ہیں
جس کی خوشبو حریم جاں کو اپنے گھیرے میں لے رہی ہے
یہ کیسا منظر نظر میں پھیلا

جو نا آشنا ہے

جو اجنبی سے مگر لہو کے اندر چل رہا ہے

جو اپنا رنگ بکھیر رہا ہے

کڑکتی دھوپ ہے یکنخت میں جیسے سائے میں آگنی ہوں

یہ گہری رنگیں دُھند جو میری بصارتوں میں

سمٹ رہی ہے

یہ نا مانوس رنگ سارے، جو میری جانب بڑھ رہے ہیں

میں اس کے گھیرنے میں آ کے جیسے

سکون کی منزل پا رہی ہوں

خدایا! میں جسے یاد کر رہی ہوں

سنہری آنکھوں کے دُھند لکوں میں ہولے ہولے اتر رہی ہوں

میں جیسے خود سے پھٹ رہی ہوں

ہمیر دل کی ساری وحشت قطرہ قطرہ پکھل رہی ہے

میں اس اجنبی خوشبو میں خود کو ڈوبتے ہوئے دیکھ رہی ہوں

میں سوچ رہی ہوں

یہی ہے شاید میری آخری ٹکلت

کہ جس کے بعد نہ کوئی جنگ کی صورت
یہی ہے ساحل کہ اب اس سے آگے
نہ میری راہیں نہ میری منزل

وہ ایک ہی زاویے سے جامعہ کے بغلی لان کے سبز فرش پر بیٹھی تھی۔ بظاہر اس کی
نکاحیہ گلاب کی کیاری کی طرف اٹھی ہوئی تھیں مگر دھیان کی ہوا میں اور ہی سمت اڑ رہی
تھیں۔ ایک عجیب سا احساس اس کے ذہن و دل میں ہلکورے لے رہا تھا۔

شوریدہ سر جذبے رگوں میں طوفان اٹھائے ہوئے تھے۔ اور وہ اس طوفان میں بہہ
رہی تھی۔ اس نے اپنی ہستی دل کو بچانے کی کوئی ترکیب بھی نہ سوچی — شاید بچاؤ کے
سارے ہتھیار بے کار ہو چکے تھے۔

وہ ان شوریدہ سر جذبے کے رنگ پہچان رہی تھی۔

اور تصور میں بنتی تصویر نو دیکھ رہی تھی۔

معا تصویر کھل ہو گئی اور اُسے لگا جیسے اس کے اطراف ہر پھول میں — ہر ٹہنی میں
ایک ہی صورت سمٹ گئی ہو۔

ہر شے پر ایک ہی رنگ بکھر گیا ہو۔

’اُف خدایا — یہ مجھے کیا ہو گیا ہے؟‘ اچانک ہی جیسے وہ عالم مدہوشی سے عالم خود
شناسی میں آگئی۔

اس نے جلدی سے ہاتھ اٹھا کر چہرے پر لانا چاہا تو رک گئی۔ کئی تھکے اس کی مٹھی میں
پھسل پڑے۔

پینے کے قطرے لہروں کی صورت میں اس کی ہتھیلیوں سے بہ رہے تھے۔

’بہت ڈسٹرب کرنے والی شخصیت ہے تمہاری اہمل خان!‘ اس نے لبوں کو دانٹوں
میں دبا کر ایک گہری سانس کھینچی اور سر کو جھکا کر گھٹنوں پر رکھ دیا جیسے ایک ہاری ہوئی فوج
کا سربراہ، فاتح لیڈر کے قدموں میں اپنے سارے ہتھیار رکھ دے۔ اور پھر سر جھکا کر بہ
طرح کہا سزا کے لئے تیار ہو جائے۔

’ارے ہشمنہ! کیا ہوا — گھر نہیں جانا کیا؟‘ نگہت بیگ یہاں سے گزرے تو
اُسے سر گھٹنوں میں دیئے دیکھ کر ٹھنک گئی۔ ’کیا بات ہے — تم نے لاسٹ پیریز بھی
اٹینڈ نہیں کیا۔‘

’آں..... کیا.....؟‘ وہ چونکی اور جلدی سے چادر کے کناروں سے چہرہ رگڑنے لگی

جو ننھے ننھے قطروں سے چمک اٹھا تھا۔ سفید رنگت گہری گلابی ہو گئی تھی اور آنکھوں میں عجیب طرح کی وحشت پھیل گئی تھی۔

”اب تو خیر سے آخری پیریز ختم ہوئے بھی ہیں منٹ ہو گئے ہیں۔ میں تو گھر جا رہی ہوں۔ تمہیں نہیں جانا کیا؟“

”ہاں۔۔۔ بس میں ابھی اٹھنے ہی والی تھی۔ موسم اچھا ہو رہا تھا سو یہیں بیٹھ گئی اور وقت گزرنے کا احساس ہی نہیں ہوا۔“ وہ مسکرائی اور کپڑے جھاڑ کر کھڑی ہو گئی۔ نگہت جو اب مسکرا کر جامعہ کی سڑک کی طرف بڑھ گئی۔

اس کے جاتے ہی ہشمنہ نے خود کو سنبھالا اور چادر کو سر پر ڈال کر بیگ اٹھا لیا اور پھر ایک لمحہ رک کر خود سے بولی۔

”ٹھیک ہے اشمیل خان! کہ میں تم سے ہار گئی ہوں۔ مگر میں تمہارے سامنے اپنی شکست کا اعتراف نہیں کر سکوں گی، نہ کرنا چاہوں گی۔ اس لئے کہ میں جانچی ہوں کہ یہ یکطرفہ سفر میری خواری ہی ہو گا۔ میرے لئے اذیت کا باعث۔ اور میں اذیت میں اضافہ نہیں چاہتی۔ شکست کا یہ کرب بھی بہت ہے اشمیل خان! جو تمہارے وجود، تمہاری آنکھوں اور تمہاری مکمل ذات نے مجھے بخش دیا ہے۔“

وہ کرب سے لب دانتوں میں دبائے دھیرے دھیرے چلتی ہوئی اپنی گاڑی کی طرف بڑھی۔

جامعہ کی سڑک کی رونقین ماند ہو گئی تھیں۔ موٹر سائیکلوں سے بھری سڑک خالی خالی تھی۔ چند گاڑیاں کھڑی تھیں۔ وہ اپنی گاڑی کی طرف آئی۔ اور اچانک ہی سفید ہنڈا سوک کے بریک پوری قوت سے اس کے قریب چڑھائے۔ اور اس سے پہلے کہ وہ سنبھلتی، مضبوط ہاتھوں نے اُسے گاڑی کے اندر کھینچ لیا۔ اور دوسرے ہی لمحے کار فرارے بھرنے لگی۔!

وہ اس اچانک حملے کے لئے قطعاً تیار نہ تھی۔ آندھی و طوفان کی طرح آنے والی اس گاڑی کے بریک نے ہی اُسے بوکھلا دیا تھا کہ وہ فوراً اپنے بچاؤ کے لئے کسی طرح کی کوشش نہ کر سکی۔ البتہ ایک لمحے کے توقف کے بعد اس نے چیخا چاہا مگر مضبوط ہاتھ اس کے منہ پر جما ہوا تھا۔ اس نے ہاتھ پیر مار کر اس آہنی پنچے کو پیچھے ہٹانے کی سعی کی لیکن کامیاب نہ ہو سکی۔

اس نے اس جدوجہد کے دوران آنکھیں اٹھا کر گاڑی میں بیٹھے ہوؤں کو دیکھا تو

جیسے دل دھڑکنا بھول گیا۔ اس کے بے حد قریب تو ریحان پراچہ بیٹھا تھا۔ اس کے مضبوط ہاتھوں کی گرفت میں اس کا نازک وجود بے حس و حرکت ہو کر رہ گیا تھا۔ ڈرائیونگ سیٹ پر کوئی اجنبی چہرہ تھا۔ وہ پوری رفتار سے گاڑی بھگا رہا تھا۔ نا معلوم، نا آشنا راستوں کی جانب۔ سرنگی دیواروں اور سفید گیٹ والی عمارت کے سامنے پہنچ کر اس نے زور زور سے ہارن دیا۔ اسی لمحے گیٹ کھلا اور گاڑی اندر داخل ہو گئی۔!



”اشش..... مل..... اشمل خان!..... اشمل خان!“

نعیم کی بے ربط آواز بے حد تیز تھی۔ اس نے آفس کا دروازہ بھی اتنے زور سے کھولا تھا کہ دروازہ دھم سے دیوار سے جا لگا تھا۔ اشمل خان، شہزاد اور افتخار کے ساتھ فاطمیں کھولے کسی اہم مسئلے میں الجھا ہوا تھا۔ نعیم جان کے اس انداز نے بیک وقت تینوں کو چونکا دیا تھا۔

”کیا ہوا نعیم؟“ اشمل کرسی چھوڑ کر کھڑا ہو گیا۔

”وہ ہشمنہ کو..... ریحان پراچہ نے ابھی..... اسی وقت..... جامعہ کی سڑک سے کڈنیپ کیا ہے۔ م..... میں نے..... خود دیکھا۔“ وہ ہانپ گیا۔

”کیا.....“ اشمل خان کا اونچا لمبا وجود ایک لمحے کے لئے لرزا۔ ”ہشمنہ کو ریحان پراچہ.....“ اس کے مضبوط اعصاب بوجھکا لگا۔

”ہاں..... ابھی چند منٹ سے رباہ نہیں ہوئے۔ وہ اپنی سفید ہنڈا اکارڈ میں تھا۔ میں نے خود دیکھا ہے۔ اس کے ساتھ دوسرے بھی لڑکے.....“ نعیم جان کا جملہ پورا نہیں ہوا تھا کہ اشمل خان تیزی سے آفس کے دروازے سے باہر نکلا۔

”اشمل خان! ہم بھی آرہے ہیں۔“ افتخار اس کے پیچھے لپکا۔

”نہیں، تم لوگ آفس کو بند کر دو۔ یہ لو چاہا۔“ اس نے جلدی سے آفس کی چابی اچھال دی۔ ”اور دیکھو، یہ بات پھیلائی نہیں چاہئے۔“

”مگر ہم بھی تمہارے ساتھ چلتے ہیں۔ تمہارا تنہا جانا خطرناک ہے۔“ نعیم جان بضد تھا۔ لیکن اشمل خان اس کی بات سنی ان سنی کرنا آندھی طوفان کی طرح اپنی گاڑی تک جا پہنچا اور دوسرے ہی لمحے گاڑی اشارٹ کر کے سڑک پر نکال لے گیا۔ اس خبر نے اس کے اعصاب سن کر کے رکھ دیئے تھے۔ ذہن ماؤف ہوتا جا رہا تھا۔ آگے پیچھے آنے والی گاڑیوں کو وہ مستقل اور ٹیک کر رہا تھا تا کہ وہ ریحان پراچہ کی رہائش گاہ پر جلد از جلد پہنچ سکے۔ اُسے یقین تھا کہ وہ ہشمنہ کو اسی جگہ لے کر گیا ہوگا۔

ریحان پراچہ کی اس حرکت نے اس کے اندر آگ بھردی تھی۔ ہوٹل میں سکندر کو دیکھ کر اس کے دل میں تشویش نے پہلے ہی پر پھیلا دیئے تھے۔ مگر اندیشے اور وہم کو حقیقت کے اس روپ میں دیکھنے کا گمان تک نہ تھا۔ ریحان پراچہ اس کی دشمنی میں ہشمنہ کو ہتھیار بنائے گا، اُسے اتنا اندازہ ہرگز نہ تھا۔

اُس کی گاڑی سرمئی عمارت کے سامنے رکی تو اس کی شریانوں میں خون اُبلنے لگا۔ ”ریحان پراچہ! اگر تم نے ہشمنہ کو غلط ارادے سے چھوا تک بھی ہو گا تو آج تم میرے ہاتھوں اپنے انجام کو پہنچو گے۔“ اس نے غصہ کی شدت سے لب بھینچے اور گاڑی کھلے ہوئے گیٹ میں داخل کر دی۔

+++

کتنے ہی لمحے وہ بے حس و حرکت کھڑی رہ گئی اور اپنے سامنے کھڑے ریحان پراچہ کو دیکھتی رہی جس کی آنکھوں میں ہوس اور لبوں پر مکروہ مسکراہٹ بھی ہوئی تھی۔ اس کا دماغ گھومنے لگا۔ وہ کتنی ہی دیر کچھ سوچنے کے قابل نہ رہی۔

”تم..... تم..... ذلیل انسان.....“ اچانک ہی وہ پھٹ پڑی۔ ”کیوں لائے ہو مجھے یہاں؟۔۔۔ میں تمہیں قتل کر دوں گی۔“ اس کی آنکھیں شعلہ ہو گئیں اور ریحان پراچہ کی مسکراہٹ گہری ہو گئی۔

”اشمل خان مجھے سلاخوں کے پیچھے دیکھنے کا خواہش مند ہے۔۔۔ اُسے شاید میری حیثیت کا علم نہیں ہے۔ نہ تمہیں۔“ وہ قدرے اس کی جانب جھکا تو وہ پیچھے ہٹ گئی۔

”تت..... تم نے اشمل کی دشمنی میں مجھے.....“

”نہ..... نہ..... نہیں ہشمنہ صاحبہ!“ اس نے فوراً اس کا جملہ کاٹ دیا۔ ”تم نے مجھے دھوکا دیا۔ میری پارٹی سے نکل کر اشمل خان کو میرے منصوبے سے آگاہ کرنے لگیں۔ اس کے ساتھ ہوٹلوں میں بیٹھ کر میرے خلاف بولنے لگیں۔ تمہیں شاید میری طاقت کا اندازہ نہیں ہے سویٹ ہارٹ! میں وہ نہیں ہوں جو نظر آتا ہوں۔“ اس نے جھٹکے سے اس کی کلائی پکڑ کر اسے اپنے قریب کھینچا۔

”تم۔۔۔ ذلیل انسان! تم نے صرف اور صرف اپنی ہوس کے لئے مجھ سے پارٹی ریلیشن استوار کئے ہوئے تھے۔“ ہشمنہ نے ایک جھٹکے سے خود کو اس کی گرفت سے چھڑا لیا۔ ”میرے قریب مت آنا ریحان ورنہ۔۔۔“

اس کی آنکھیں دہشت سے پھیل گئی تھیں۔

ریحان کے بڑھتے قدم اس کا خون خشک کئے دے رہے تھے۔
بے بسی اور غصے سے اس کا بدن کانپنے لگا تھا۔

”میں نے تمہیں چاہا ہے ہشمنہ ابرار! اور جسے چاہا جاتا ہے اسے پانا بہت ضروری ہوتا ہے۔ تم نے میرے جذبوں کی اہانت کی تھی۔ یاد ہو گا تمہیں۔ اب میرے پاس یہی طریقہ رہ جاتا ہے۔ سارے حساب اسی طرح بے باق ہو سکتے ہیں۔“
”تم ایسی گھناؤنی حرکت نہ کرنا۔“ وہ بلک اٹھی۔

”ہا، ہا، ہا۔۔۔ کہاں گئی وہ تھی ہوئی گردن۔۔۔ وہ فخر و غرور؟۔۔۔ یہ سب خاک میں ملا دوں گا۔ ابھی چند منٹوں میں ریزہ ریزہ کر دوں گا وہ غرور۔۔۔ اس کے بعد تم کبھی یہ خوبصورت گردن تان کر نہیں چل سکو گی۔ پھر کسی ریحان پراچہ کو نہ جھڑک سکو گی۔ یہ پارسائی تمہیں بہت مہنگی پڑے گی۔“

”قہر نازل ہو گا تم پر کیونے انسان!“ وہ اپنی ہمتیں مجتمع کرتے ہوئے دھاڑی اُٹا کر تم نے مجھے چھوا بھی۔“

”تو..... تو کیا کر لو گی..... ہا، ہا، ہا۔۔۔ بس یہی غرور تو توڑنا ہے مجھے۔ یہی تنقنا جو کبھی مجھے اچھا لگتا تھا، مگر اب نفرت ہے مجھے۔“

ہشمنہ کو اپنی سانسیں کھٹتی ہوئی محسوس ہوئیں۔ بے بسی کا غلبہ شدت سے اس پر طاری ہو گیا تھا۔ وہ جانتی تھی کہ وہ اس وقت جہاں ہے وہاں دور دور تک اس کا کوئی مددگار نہیں ہے۔ اس کی عصمت و عزت کی حفاظت صرف اور صرف خدا کے اختیار میں ہے۔

”خدا یا! تو رحم کر۔۔۔“ اُس کا دل بلک اٹھا۔ اُس نے عجیب بے بسی اور بے اختیار سے کمرے کے دروازے کی جانب دیکھا اور اسی لمحے دروازہ دھڑ سے کھل کر دیوار سے جا لگا۔

”ریحان! پیچھے ہٹ جاؤ۔“ اشمیل خان کی آواز میں غراہٹ تھی۔ اس کا چہرہ خطرناک حد تک سرخ ہو رہا تھا۔ پہلی بار اس کے ہاتھوں میں ریوالور چمک رہا تھا جس کی نال ریحان پراچہ کی جانب اٹھی ہوئی تھی۔

”تم یہاں کیسے آ گئے؟“ ریحان کے اوسان خطا ہو گئے۔ اشمیل خان کو اپنے سامنے ریوالور لئے کھڑے دیکھ کر وہ نہ صرف حیران ہوا تھا بلکہ خوفزدہ ہو گیا تھا۔
”تمہیں اندر کس نے آنے دیا؟“

”اونہہ..... مجھے کون روک سکتا تھا۔ جب تم ہشمنہ کو یہاں تک لانے کی جسارت کر

سکتے ہو تو پھر مجھے یہاں آنے پر کون روکنے کی ہمت کر سکتا ہے؟ ذلیل شخص! آج تم نے اپنی اوقات دکھا دی۔ تم نے اپنا مکروہ روپ بالآخر دکھا دیا۔“ وہ اسی نفرت اور غصہ سے اس کے قریب آ گیا۔

ہشمنہ بے حس و حرکت دیوار سے لگی کھڑی تھی۔ اس کی سانسیں تیز رفتاری سے چل رہی تھیں۔ اُسے لگ رہا تھا جیسے اس کا وجود اسی زمین پر ڈھیر ہو جائے گا۔ غم و غصہ اور بے بسی کی کیفیت طاری ہوتے ہوتے یہ اتنی بڑی خوشی اُس سے سنبھل نہ پا رہی تھی۔ اس کی عصمت کی حفاظت کرنے اہمل خان آچکا تھا۔ اُس کے لئے رحمت کا فرشتہ بن کر۔

”اہمل! شاید تمہیں احساس نہیں ہے کہ تم اس وقت میری کوٹھی کی انیکسی میں ہو۔“

ریحان پراچہ نے تھوک نگلتے ہوئے اُسے خوف دلانے کی کوشش کی۔ ”میں تمہیں وارننگ دیتا ہوں کہ یہاں سے دفع ہو جاؤ۔ ورنہ.....“

”ورنہ کیا تم میری جان لے لو گے؟“ نہیں ریحان پراچہ! جان تو آج میں تمہاری لوں گا کہ تمہارے ناپاک ہاتھ ایک شریف لڑکی کی جانب بڑھے تھے۔“

اس نے ریوالور جیب میں ڈال لیا اور ریحان پراچہ کو گریبان سے پکڑ کر کئی جھٹکے دیئے۔

”تم جیسا ناپاک وجود اس زمین کے لئے وبال ہے۔ اس زمین پر بوجھ ہے۔ اسے ختم ہو جانا چاہئے۔ ابھی اور اسی وقت۔“ وہ جنونی سا ہو رہا تھا۔ اس کے ہاتھ ریحان پراچہ کی گردن کے گرد جم گئے اور وہ پوری قوت سے اس پر دباؤ ڈالنے لگا۔

”اہمل..... اہمل پلیز! مجھے چھوڑ دو۔“ ریحان پراچہ کی دبی دبی چیخیں حلق سے نکلنے لگیں۔

”کیسے چھوڑ دوں تمہیں ذلیل انسان! کیسے چھوڑ دوں — تم جیسے غلیظ اور بے غیرت شخص کو زندہ نہیں رہنا چاہئے۔“

اہمل خان غصے سے پاگل ہو رہا تھا۔ ریحان اس کی مضبوط گرفت سے اپنے آپ کو چھڑانے کی کوشش کر رہا تھا اور بے بسی سے ہاتھ پاؤں مار رہا تھا۔

”اش..... مل! یہ..... یہ کیا کر رہے ہو؟“ اچانک ہشمنہ آگے بڑھی اور اپنے کانپتے ہاتھوں سے اس کا بازو تھام لیا۔ ”یہ مرجائے گا۔“ اسے چھوڑ دو اہمل!“

”اسے مرنا ہی چاہئے — ہٹ جاؤ تم۔“ وہ دھاڑا۔

”خدا کے لئے اہمل!“ ہشمنہ پریشان ہو گئی۔ ریحان پراچہ کی اُبلتی آنکھیں اس

کے اندر دہشت بھر رہی تھیں۔

اگر ریحان پراچہ، اشمل خان کے ہاتھ سے قتل ہو گیا تو وہ پھر سزا سے کیسے بچ سکے گا؟ — وہ قاتل ہو جائے، محض اس کے لئے۔ یہ ہشمنہ کیسے گوارا کر لیتی۔ اُسے اس اقدام سے ہر حال میں اُسے باز رکھنا تھا۔

”میری جان کی قسم اشمل خان! اسے چھوڑ دیں — چھوڑ دیں۔“ وہ اس کا بازو تھام کر بے اختیار رو دی۔ ”یہ قتل ہو جائے گا — اور میں نہیں چاہتی کہ اس کا ناپاک خون آپ کی گردن پر ہو۔ اسے ابھی جیل میں سڑنا ہے — اسے اتنی جلدی مت ماریں۔“ وہ بلک بلک کر رونے لگی۔

اشمل خان کے ہاتھوں کی گرفت ڈھیلی پڑ گئی اور ریحان پراچہ ایک طرف لڑھک گیا۔ اس کے سانسوں کی رفتار بے حد دھیمی ہو گئی تھی۔ اشمل خان نے جھک کر اس کی نبض دیکھی پھر قدرے مطمئن ہو کر اٹھ کر ہشمنہ کی طرف مڑا جو دونوں ہاتھوں میں چہرہ چھپائے بلک رہی تھی۔

وہ چند ثانیے لب بھینچے اُسے دیکھتا رہا پھر اس کا بازو پکڑ کر اسے کھینچتا انکیسی سے باہر نکال لایا۔

سامنے افتخار اور نعیم جان کھڑے تھے۔ وہ دونوں انکیسی کی طرف ہی بڑھ رہے تھے۔ ہشمنہ اور اشمل خان کو دیکھ کر چونکے۔

”اشمل! وہ ریحان —“ نعیم جان تیزی سے آگے بڑھا مگر پھر رک گیا۔ اشمل خان اسے نظر انداز کرتے ہوئے ہشمنہ کو لئے اپنی گاڑی میں آ بیٹھا۔ وہ ہنوز اسی رفتار سے رو رہی تھی۔ اس صدمے نے اس کی جان تک نکال دی تھی۔ موت نے اسے کبھی خوفزدہ نہیں کیا تھا مگر اپنی رسوائی کے خوف نے اسے نیم جان کر دیا تھا۔ اشمل خان کے سامنے وہ کتنی بے وقعت اور بے حیثیت ہو گئی تھی۔ اگر وہ فرشتہ بن کر نہ آتا تو وہ ریحان پراچہ کے ہاتھوں رسوا ہو گئی ہوتی۔

اُف — وہ مر کیوں نہ گئی؟
”ہشمنہ!“ اشمل خان نے آہستگی سے اس کے شانے کو چھوا تو وہ بے قرار ہو کر اس کے ہاتھ پر چہرہ ٹکا کر رونے لگی۔

”مجھے کہیں سے زہر لا دیں اشمل! میں اب زندہ نہیں رہنا چاہتی۔ میرا نام ٹوٹ گیا — میری ساری انا مجرد ہو گئی۔ اب جی کر کیا کرنا ہے۔“

”بے وقوف لڑکی! تم اب بھی ان چھوٹی کلی ہو۔ پھر رونا کس بات کا؟ عزت، مان سب کچھ تو سلامت ہے۔“ اس کے یوں تڑپ تڑپ کر رونے پر اشمیل خان کے دل پر گھونسا لگا تھا۔ اتنی مضبوط، اتنی پیاری لڑکی کو بکھرتے ہوئے وہ نہیں دیکھ سکتا تھا۔

”آپ کو مجھ سے نفرت تو نہیں ہو گئی؟“ اس نے آنسوؤں سے بھری پلکیں اٹھا کر پوچھا۔

”ہشت..... پاگل..... نفرت کے قابل تم نہیں، ریحان پراچہ ہے۔ بھلا تم سے کیونکر نفرت ہوگی۔ کم آن ہمشینہ!“ اس نے اس کا کانپتا ہاتھ تھپتھپایا۔ ”اس واقعہ کا خوف اپنے اوپر طاری مت ہونے دو۔ جو ہو گیا اسے کوئی بھیا تک خواب سمجھ کر بھلانے کی کوشش کرو۔“ اس نے شفقت اور محبت سے اس کی بھیگی بھیگی آنکھوں میں جھانکا۔

”میں تمہیں وہی مغرور و مضبوط اور نڈر ہمشینہ دیکھنا چاہتا ہوں جس نے مجھے اسیر کر لیا ہے۔“

اس کے لفظ ہمشینہ ابرار کے دل کو تسلی دے رہے تھے۔ اس کے آخری جملے پر وہ چونکی۔ اُسے لگا جیسے اشمیل خان نے اس کی ساعتوں پر خوشبو بکھیر دی ہو۔ وہ یقین اور بے یقینی کی سی کیفیت میں بیٹھی رہ گئی۔ اور چونکی اس وقت جب گاڑی ایک پارک کے سامنے رک گئی۔

”تم خود کو نارمل کر لو۔۔۔ اس طرح تمہیں گھر ڈراپ کرنا سب کو مشکوک کر سکتا ہے۔“ وہ اس کے متوحش چہرے اور ریشمی رخسار پر ایک نگاہ ڈال کر دھیرے سے بولا تو وہ جیسے پوری طرح سے عالم خود شناسی میں آگئی اور جلدی سے شانوں سے ڈھلکتی چادر کو سر پر ڈال لیا اور بے قراری سے لب کاٹتے ہوئے دھیرے سے سر اٹھایا تو ساری ہستی ڈول گئی۔

وہ سحر انگیز آنکھیں سچی اور پُر خلوص محبت کا ایک جہاں آباد کئے اسے دیکھ رہی تھیں۔ لبوں پر دل آویز مسکراہٹ تھی۔ اس نے پلکیں جھکا دیں اور عارضوں پر ڈھلکے آنسوؤں کو چادر کے کناروں سے پونچھنے لگی۔

”ضروری نہیں کہ ہم جس طرح سوچتے ہیں، جو سوچتے ہیں وہ سب کچھ اسی انداز سے ہو اور بالکل ہماری منشاء کے مطابق ہمارے ارادوں کی تکمیل اور خوابوں کی تعبیر ہو۔“

”مگر اشمیل خان! اپنے ارادوں کا اتنا بھیا تک انجام، خواب کی اتنی دہشت ناک تعبیر۔“ اس کی آواز رندہ گئی۔ ابھی تک یہ دکھ اس کی روح میں شعلے کی طرح جل رہا تھا۔

اس کی ہمدردی پر اور بھی حوصلہ ہار رہی تھی۔

جب سہارے کے لئے دیوار نظر آ جائے تو انسان اس لمحے سارے حوصلے ہار کر دیوار کا سہارا لینا چاہتا ہے۔ وہ بھی ایک ساتھ سارے دکھ، ساری تھکاوٹ اتار دینا چاہتی تھی۔ سارے آنسو بہا کر دل کا بوجھ ہلکا کر لینا چاہتی تھی۔ اشمیل خان اس وقت اس کے لئے ایک مضبوط دیوار ہی تو ثابت ہوا تھا۔

”میں نے کہا ہشمنہ! کہ سب کچھ ہماری سوچوں اور ہمارے خیالوں کے مطابق نہیں ہوتا۔ اور پھر تمہیں تو تقدیر نے مات دی ہے۔ کبھی کبھی تو ہمیں اس بات کا احساس نہیں ہوتا کہ ہم دل جیسی شے سے بھی مات کھا گئے ہیں۔ دراصل یہ ہمارے اندر دھڑکتے ہوئے دل کی شکست ہے۔ کبھی ایسا بھی تو ہوتا ہے کہ خود کو بھی بہت مضبوط اور ناقابلِ تسخیر سمجھنے والے تسخیر ہو جاتے ہیں۔“ اس نے ہشمنہ کی بڑی بڑی نم آنکھوں میں بس ایک لمحے کے لئے جھانک کر کہا تھا اور وہ اس لمحے کے سحر میں جکڑ آ چلی گئی۔ مہن بھوری بھوری آنکھوں کو حیرت سے دیکھتی رہی جو کسی آئینے کی طرح تھیں اور جن میں اس کا اپنا عکس بہت واضح تھا۔

”اشمیل خان!“ اس کے لب ٹپکپا گئے اور چہرہ تھمتھا اٹھا۔

”ہاں ہشمنہ! اپنی ہار کا کھلا اعتراف کرنا بھی بہادری ہے۔“ اس کا لہجہ شگفتہ تھا اور آنکھیں اور لب دونوں ہی متبسم تھے۔ ”تم نے تو یہاں بھی بزدلی کا ثبوت دیا ہے۔“ وہ اس کے سرخ چہرے کو پر شوق نظروں سے دیکھتے ہوئے بولا تو وہ بوکھلا گئی۔

”اُف۔۔۔ یہ شخص کیا دل میں جھانک لینے کے فن سے آگاہ ہے یا میری آنکھوں نے اُسے یہ راز سونپ دیا ہے؟“

اس کی پلکوں پر منوں بوجھ آ پڑا۔

”میں نے تمہیں بہت ہرٹ کیا ہے نا۔“ وہ پوچھ رہا تھا۔ ”دراصل تم مجھے غصہ میں اچھی لگتی تھیں۔ بلند حوصلہ رکھنے والی۔ پُر جوش۔ میرے لئے کبھی کبھی چیلنج بن جاتی تھیں۔“

”اور اسی چیلنج کو آپ نے قبول کر لیا۔“ وہ شریکیں لہجے میں بولی تو اشمیل خان اپنی بے ساختہ ہنسی کو نہ روک سکا۔

وہ دونوں نیچے اتر آئے۔

نرم نرم ہنرے پر چلتے ہوئے اشمیل خان نے اس کا نرم ہاتھ اپنے مضبوط ہاتھ میں

تھام لیا۔

”میں خود کو بہت پریکٹیکل سمجھتا آ رہا تھا۔ مگر یہاں وہی بے وقوف سا، دیوانہ سا مجنوں بن گیا۔ بہت اچانک۔“

اُس نے بڑے سے درخت کے تنے پر ٹیک لگا کر اسے دیکھا اور کتنے ہی لمحے دونوں ایک دوسرے کو دیکھتے رہے۔

ہشمتیہ کو لگ رہا تھا جیسے کائنات کی حرکت رک گئی ہو۔

دل پر لپکتے شعلوں پر نرم نرم بوندیں گر رہی ہوں۔

یا ہر شے مسکرانے لگی ہو۔

یا وقت چلتے چلتے اچانک خوبصورت موڑ پر ٹھہر گیا ہو۔ سارے بھیا نک اندیشے معدوم ہو گئے ہوں۔

اشمل خان اپنا نرم و مہربان سایہ لے کر اس کے قریب آ گیا تھا۔

اشمل خان نے اُسے یکطرفہ سفر کی اذیت سے یکدم ہی باہر نکال دیا تھا۔

اس کی سماعتوں پر خوشبو بکھیر دی تھی۔

اسے چاہے جانے کا فخر بخش دیا تھا۔

اور یہ احساس کتنا روح پرور ہوتا ہے کہ کوئی ہمیں چاہتا ہے۔

اس کے وجود نے اس کے وجود کو تسخیر کر لیا ہے۔

مسرت و انبساط کے احساسات کسی منظر کی طرح اس کے سامنے پھیلے ہوئے تھے اور وہ آگے بڑھ کر اس کی ساری رعنائیاں سمیٹ لینا چاہتی تھی کہ

یہی ہے شاید میری آخری شکست

کہ جس کے بعد نہ کوئی جنگ کی صورت

یہی ہے ساحل کہ اب اس سے آگے

نہ میری راہیں

نہ میری منزل

+++

اُس کی حالت ابھی سنبھلی نہیں تھی۔ اُس نے خود کو کمرے میں ہی مقید کر لیا تھا۔ شاردہ بھابی بھی اس کے رویے پر پریشان ہو گئیں۔

”کیا ہو گیا ہے سحر! تجھے؟ کیوں اتنی ڈبلی ہو گئی ہو؟“ شاردہ بھابی نے پیار سے اس

کے بال سہلائے تو وہ شپٹا کر اٹھ بیٹھی۔

”کک..... کچھ نہیں۔ بس سر میں درد سا رہتا ہے۔“ اس نے بدقت خود کو سنبھالتے ہوئے کہا۔ اُسے ماہ گل آپی کی تاکید یاد آگئی۔ انہوں نے کتنی مرتبہ اس سے کہا تھا کہ وہ خود کو سنبھال لے۔ گھر میں ان دونوں کے علاوہ ابھی کئی افراد ہیں جو مشکوک بھی ہو سکتے ہیں۔ مگر وہ کیا کرتی اس دل کا جو سب چیزوں سے یک دم ہی اُچاٹ ہو گیا تھا۔ اس واقعہ نے اُسے توڑ پھوڑ کر رکھ دیا۔

”ارے ہاں۔۔۔ مجھے تو یاد ہی نہیں رہا۔ امی کہہ رہی تھیں تم وادی جاؤ گی نا ان کے ساتھ؟“ شاردہ بھابی نے پوچھا تو اس نے سر جھکا لیا۔

”نہیں۔۔۔ میرا موڈ نہیں۔“

”این۔۔۔ کیوں؟ اشترا تو تم سب کی آمد کا سن کر بہت خوش ہوئی ہے۔ تم سے تو اس کی بڑی دوستی ہے۔ تم نہیں جاؤ گی تو وہ برا مانے گی۔“

”کون کون جا رہا ہے؟“ اس نے دھیرے سے پوچھا۔ وہ بالکل غائب دماغ ہو رہی تھی۔ حالانکہ چند دن پہلے اس کے سامنے ہی پروگرام بنا تھا۔ اور اب اُسے کچھ یاد نہیں تھا۔ ذہن کی ساری سُوئیاں تو بس اس واقعہ کے گرد گھوم رہی تھیں۔

”سحر! تمہارا فون ہے۔“ زمان بھائی دروازے میں کھڑے اس سے کہہ رہے تھے۔ وہ پوری جان سے کانپ گئی۔

”میرا فون؟“ اس کے ہاتھ پیر ڈھیلے پڑ گئے۔ اپنے نام سے منسوب ہر آہٹ پر وہ خوف میں گھر جاتی۔

’خدا یا اب کوئی نیا دکھ نہ ہو۔‘

”ہاں۔۔۔ کوئی فضا نامی لڑکی ہے۔“ زمان بھائی یہ کہہ کر اٹھے قدموں واپس مڑ گئے۔ شاردہ بھابی بھی باہر نکل گئی تھیں۔

”فضہ۔۔۔“ یہ نام اس کے دماغ پر ہتھوڑے کی طرح لگا تھا۔

اُسے بدنامی میں دھکیلنے والی۔

اُسے زندہ درگور اسی لڑکی نے تو کیا تھا۔

فروان کے سامنے رسوا اسی کی وجہ سے تو ہو گئی تھی وہ۔

اب کیا رہ گیا تھا۔ وہ سلگتی سوچوں کے ہمراہ لاؤنج میں آئی اور پردہ کھینچ کر جلدی

سے لپک کر ریسیور اٹھا لیا۔

”ہیلو۔“

”ہیلو سحر!“ فضا کی آواز اُبھری اور اس کے ساتھ ہی سحر گل کی رگوں میں نفرت کی آگ بھڑک اٹھی۔ اس کا پور پور جلنے لگا۔

”کیوں کیا ہے فون۔۔۔ اب کیا رہ جاتا ہے ذلیل لڑکی! تم نے میری زندگی میں کانٹے بھر دیئے فریبی لڑکی! اب کون سا ڈرامہ رچانا چاہتی ہو؟“ وہ پھٹ پڑی۔ دل میں چھپا ہوا لادا بہہ نکلا۔

”نہیں، نہیں سحر! تم غلط سمجھی ہو۔ میں تو.....“

”مجھے اب تمہیں سمجھنے کی ضرورت ہی نہیں رہی۔“ اس نے نفرت سے اس کی بات کاٹ دی۔ ”دوستی کی آڑ میں تم نے مجھے دھوکا دیا ہے۔ اپنے کزن کے لمحوں کو رنگین بنانے کے لئے میری ذات کو گھسیٹا۔“

”خدا کے لئے سحر! اتنے الزام مت دو۔ بائی گاڈ، میں یہ سب کچھ نہیں چاہتی تھی۔ ہاں قصور ہے تو اتنا کہ تمہیں بلوایا۔ مگر میری مجبوری بھی تو سمجھو۔ یہی کچھ تو بتانے کے لئے تمہیں فون کیا ہے۔ پلیز ٹھنڈے دل سے میری بات سنو، پھر چاہو تو مجھے کوئی بھی سزا دینا۔“ فضا بے اختیار سسکنے لگی۔ ”اُس دن سے میں بھی لمحہ لمحہ مر رہی ہوں۔۔۔ اپنے ضمیر کی عدالت میں کھڑی خود کو بہت بڑا مجرم سمجھ رہی ہوں۔“

”تم نے پھر یہ سب کچھ کیوں کیا فضا! کیوں کیا؟“ سحر گل اس کے رونے پر کھل سی گئی۔

”سحر! مجھ سے بہت پہلے ایک غلطی ہو گئی تھی۔ ایک ایسی غلطی جس کا خمیازہ اب اکثر و بیشتر مجھے بھگتنا پڑتا ہے۔ جانتی ہو وہ غلطی کون سی تھی؟“ وہ قدرے رکی مگر سحر خاموش رہی۔

”وہ غلطی ہے منصور سے محبت۔“

”کیا۔۔۔؟“ سحر کو جیسے کرنٹ لگ گیا تھا۔ ”تت..... تم منصور سے.....“

”ہاں سحر! میں اس وقت عمر کے اس دور میں تھی جہاں آگ بھی بسا اوقات دمکتا ستارا محسوس ہوتی ہے۔ اس لئے کہ خُسن اور رنگ میری آنکھوں میں اُتر آئے تھے۔ اس وقت منصور بھی دمکتا ستارا محسوس ہوا سحر! وہ اس وقت بہت آتا تھا ہمارے گھر۔ میں نے بتایا تھا نا تمہیں کہ تب ہم ان کے پڑوس میں بٹھارہ تھے۔“

”ہوں۔۔۔ ہاں، بتایا تھا۔ پھر؟“ سحر بے قراری سے بولی۔ اس کی سانس فضا کی

آواز کے ساتھ کبھی تیز کبھی دھیمی ہو رہی تھی۔

”میں اُس کی خوبصورت باتوں کی اسیر ہو گئی۔ اس کی آنکھوں میں جھلکتے مکروہ جذبے مجھے ایسے دلکش خواب دکھا گئے کہ میں انہی میں گم ہو گئی۔ اور پھر کچھ پانے سے پہلے ہی سب کچھ کھو بیٹھی۔“ اس کی سسکیاں تیز ہو گئیں۔ ماضی کی غلطیوں کا دکھ اس کے لہجے میں تھلنے لگا۔

سحر کو لگا جیسے اس کا دل یلکھت کسی نے مٹھی میں دبا لیا ہو اور اسے بھینچ لیا ہو۔ فضا کے دل کے اندر اتنی وحشت ناک کہانی چھپی تھی۔ جانے اس کا بوجھ وہ کب سے اٹھائے پھر رہی تھی۔ اس کا دل فضا کے دکھ پر تھلنے لگا۔

”سحر! مجھے یوں لگ رہا تھا جیسے مجھے کسی نے آسمان سے اٹھا کر زمین پر بیچ دیا ہو اور میں عمیق تاریکیوں میں گم ہوئی جا رہی ہوں۔ میری ساری زندگی بکھر گئی جس طرح نازک کانچ اور سبک چوڑیاں ہاتھوں سے گر کر کرچی کرچی ہوتی ہے نا، اسی طرح میں بھی کرچی کرچی ہو گئی ہوں سحر!“

”فضہ! تم نے اس شخص کا گریبان نہیں پکڑا؟ اس بے غیرت کینے انسان سے بدلہ نہیں لیا؟ کوئی احتجاج نہیں کیا؟“ سحر گل کو ایسا لگا جیسے یہ دکھ فضا کا نہیں، اس کا اپنا ہو۔

”ہاں — مگر تم کہتیں بھی کس سے؟“ اس نے لب دانتوں میں دبائے۔ ”یہی تو ہمارا المیہ ہے کہ لٹ کر بھی ماتم نہیں کر سکتے۔ رسوا ہو جانے کے بعد بھی رسوائیاں ہمارا پیچھا نہیں چھوڑتیں۔“

”ہاں سحر! ٹھیک کہتی ہو تم۔ میں برباد ہو کر بھی اس سے انتقام نہ لے سکی۔ انا اس کی محکوم بن گئی۔ مبادا یہ راز افشانہ کر دے۔ مردوں کے اس معاشرے میں اس پر کون انگلی اٹھاتا — سارا کچھڑ تو میرے ہی حصے میں آتا۔ سر تو بیٹیوں کے والدین کے ہی جھلکتے ہیں۔“

”مگر فضا! تم —“

”سحر! تم نہیں جانتیں اس نے مجھے کس کس طرح بلیک میل کیا ہے۔ کئی لڑکیوں کو تباہ و برباد کرنے میں اس کے ساتھ میرا بھی ہاتھ شامل ہے۔ اور اب تمہیں بلانے پر بھی اس نے مجھے مجبور کیا تھا۔ اسی حربے سے۔“

”تم نے اس سے شادی کے لئے کہا تھا؟“ سحر گل دھیرے دھیرے رندھے ہوئے لہجے میں بولی تو فضا کی ایک تلخ سی ہنسی آزاد ہو گئی۔

”شادی — ارے بے وقوف لڑکی! عورت جب تک مردوں کی ہوس زدہ نگاہوں سے دور ہو، ہیرا ہوتی ہے۔ اسے ہیرے ہی کی نظر سے دیکھا جاتا ہے۔ مگر جب عورت اس کے ہاتھوں کھلونا بن جائے تو پتھر ہوتی ہے اور پتھروں سے گھر نہیں سجائے جاتے۔ خیر اب تو اتنے برس بیت گئے۔ اس داغ کی کک کبھی کبھی تیز ہو جاتی ہے تو چھپ کر رو لیتی ہوں۔ پلیز تم مجھے معاف کر دو۔ خدا کے لئے میرا جرم معاف کر دو۔“

”نہیں، نہیں فضہ!“ اس نے جلدی سے کہا اور پھر شدت دکھ سے بلک اٹھی۔ ”اوہ فضہ! یہ سب کیا ہو گیا؟“ اس نے کرب سے لب دانتوں میں دبائے۔

”سحر! تم ماہ گل آپنی کو سب کچھ بتا دینا۔ اس سے پہلے کہ منصور کچھ گڑبڑ کرنے کی کوشش کرے تم سب کو اپنے اعتماد میں لے لینا۔“

”فضہ! مجھ پر قیامتیں ٹوٹی ہیں۔ میں بے قصور ہو کر بھی قصور دار ٹھہرائی گئی ہوں۔ فروان کی نظروں سے ایسی گری ہوں کہ دل چاہتا ہے پھندا ڈال کر مر جاؤں۔ روح کی موت جسم کو تا عمر اذیت دیتی ہے۔“ اس کی آنکھوں کے سامنے اپنا غم جاوداں ہو گیا۔ وہ نیم جان سی ہو گئی۔

فضہ کا دکھ۔

منصور کا ناقابل معافی گناہ۔

اور خود اپنا کرب۔

اس کی آنکھوں میں آنسوؤں کے جالے دبیز ہو گئے۔

اس نے فون رکھا تو ڈھیروں ٹھکن اس کے وجود پر چھائی ہوئی تھی۔ وہ پلٹی تو سن سی ہو کر رہ گئی۔ فروان لاؤنچ کا پردہ تھامے کھڑا تھا۔ اس کی آنکھیں بے اختیار جھک گئیں اور قدم من من بھر کے ہو گئے۔ وہ بے گناہ ہوتے ہوئے بھی جس کی نظروں سے چھپتی اور کتراتے پھر رہی تھی اب وہ اس کے بالکل سامنے تھا۔

”سحر!“ وہ اس کے قریب آ گیا۔ عجیب سا حزن اس کے چہرے پر ہلکورے لے رہا تھا۔ ”مجھے معاف کر دو۔ میرے ناروا رویوں نے تمہیں بہت دکھی کر دیا ہے نا۔ میں اپنے کہے لفظوں اور خیالوں پر نادم ہوں۔“ اس نے خفت زدہ لہجے میں کہا تو سحر گل گرتے گرتے پچی۔ اس نے سر اٹھا کر بے یقینی سے اسے دیکھا۔ یہ..... یہ فروان اس سے معافی مانگ رہا ہے۔

”سحر! میں نے بغیر سوچے سمجھے، تمہارا عذر سنے بغیر تمہیں نجانے کیا کچھ کہہ دیا ہے۔“

سوچتا ہوں تو خود ہی زمین میں گڑنے لگتا ہوں۔ پلیز سحر! میں سخت نادم ہوں۔“ اس نے بے قراری سے کفِ افسوس ملتے ہوئے اسے دیکھا جو عالمِ تحریر میں گم تھی۔

اُسے محسوس ہو رہا تھا جیسے فروان اس کی سماعتوں میں امرت اُنڈیل رہا ہو۔ اس کے دکھی دل کو تھپک رہا ہو۔

”فروان..... میرے بھائی!“ اس کا دل بھر آیا۔

”فروان.....“ اس نے تڑپ کر دیکھا اور پھر بے اختیار ہو کر اس کے شانے سے سر ٹکا کر بلک اٹھی۔

”پاگل لڑکی! تم نے سب کچھ ماہی آپنی سے چھپایا۔ مجھے اتنا بے اختیار سمجھا اور خود تنہا آگ کو بجھانے کے لئے آگ میں ہی کود پڑیں۔“ اس نے نرمی سے اس کے سر پر ہاتھ پھیرا۔ ”تم مجھے بتانا اس شخص کے بارے میں۔ میں اس ذلیل شخص کو اس کے انجام تک پہنچاؤں گا۔“

”نہ..... نہ..... نہیں فروان!“ وہ سہم گئی۔ ”وہ شخص آوارہ، بدمعاش ہے۔ اس نے بہت سے گھروں کو تباہ کیا ہے۔ ایسے شخص کو چھیڑنا نہیں چاہئے۔ نجانے وہ تمہیں کیا نقصان پہنچا دے۔“

”نہیں سحر!“ فروان کا چہرہ تن گیا۔ اس ان دیکھے شخص کے لئے اس کی آنکھوں میں نفرت کا ایک سمندر موجزن تھا۔

”گھروں کو اُجاڑنے والوں کو کھلا نہیں چھوڑ دینا چاہئے۔ وہ اور بھی شیر ہو جاتے ہیں۔ ان سے خوفزدہ ہو کر انہیں بہاد بنا دیتے ہیں لوگ۔ اس سے پہلے کہ وہ اپنے ناپاک قدم کسی اور دامن کی جانب بڑھائے، میں اسے...“

”فروان۔ تم نے مجھ پر اعتماد کر لیا ہے نا؟“ اس نے اپنی سکاری دباتے ہوئے اُسے دیکھا۔ بے تحاشہ آنسوؤں نے اس کا چہرہ بھگو دیا تھا۔

”ہم دونوں تو دوست ہیں۔ میرا اعتماد ٹوٹا تو نہ تھا۔ وہ بس میری ہی عقل پر پردہ پڑ گیا تھا جو ماہی آپنی نے اتار دیا۔ تم تو بالکل خاموش تھیں۔ کچھ تو کہتیں۔ شاید میرا رویہ بدل جاتا۔“ اس نے شفقت سے اس کے کانپتے وجود کو تھام کر صوفے پر بٹھا دیا۔

”سنو۔۔۔ اب تم اس واقعہ کے متعلق کچھ مت سوچنا اور نہ روؤ گی اب۔ سب ٹھیک ہے۔“ اس نے کہا تو سحر گل پہلی بار کھل کر ہنس دی۔

ایک بھاری بوجھ شانوں سے اتر ا تھا

دل پر جمی گرم ریت پر جیسے شبنم کے قطرے گرے تو ٹھنڈک سارے وجود میں پھیل گئی۔
 ”مجھے معاف تو کر دیا نا سحر! تم نے؟“ فردان اپنے اطمینان کے لئے پوچھ رہا تھا۔
 سحر گل نے اسے محبت سے دیکھا۔

اس کا دوست، اس کا بھائی۔ بھلا وہ اس سے کیسے ناراض رہتی۔ جب اس نے اس کو معتر کر دیا تھا۔ اس کے شانوں پر دھرے بوجھ کو اتار کر پھینک دیا تھا پھر بھلا اسے کیا شکوہ رہتا۔

”نہیں فردا! مجھے اب کسی سے شکوہ نہیں رہا بلکہ میرے دل پر اب کوئی بھی بوجھ نہیں رہا۔ تم نے مجھے معتر کر دیا۔ مجھے اپنی اور خود میری نظروں میں اونچا کر دیا۔“ وہ کھلے دل کے ساتھ بولی تو فردان کے لبوں پر طمانیت بھری مسکراہٹ بکھر گئی۔

+++

وہ بھابی کو بڑی دلچسپی سے دیکھ رہی تھی جو اس کے فیصلے پر شدید حیران تھیں۔
 ”کیوں چھوڑ دی آخر تم نے یونیورسٹی؟ کم از کم ایم اے کا پریولیس تو مکمل کر لیتی۔“
 ان کی یہی گردان تھی مگر اس کے پاس ایسا کوئی جواب نہیں تھا جس سے بھابی مطمئن ہو سکتیں۔ اور اصل جواز وہ بتانا نہیں چاہتی تھی۔

ریحان پراچہ کی حرکت نے اسے یونیورسٹی سے ایسا بد دل کیا تھا کہ وہ سہم کر رہ گئی تھی۔ اور پھر اشمیل خان کو اس نے جب اپنا یہ فیصلہ سنایا تو اس نے قطعاً کوئی اعتراض نہیں کیا بلکہ اس کی آنکھوں میں طمانیت سی اتر آئی تھی اور اس نے اپنی اس طمانیت کا اظہار بھی بلا جھجک کیا تھا۔

”میں جامعہ چھوڑ رہی ہوں اشمیل خان!“ اس نے کیفے کے پُر سکون گوشے میں بیٹھے ہوئے اُسے بتایا۔

”ہوں — کچھ اڑتی اڑتی خبر مجھ تک پہنچی تو ہے شاید تمہاری فرینڈز کی طرف سے۔“ اس کے لبوں پر مسکراہٹ بکھر گئی۔

”وجہ نہیں پوچھیں گے؟“ وہ اس کے سکون پر حیران ہوئی تھی۔

”وجہ مجھے معلوم ہے۔ اور یقیناً تم نے بہتر سوچ کر ہی فیصلہ کیا ہوگا۔“ اس نے اسے بغور دیکھا۔ ”ویسے تمہارا فیصلہ مجھے اچھا لگا۔ ایک بات کہوں ہشمنہ! میں خود چاہتا تھا کہ تم یونیورسٹی چھوڑ دو۔ اس تمام جھنجٹ سے نکل جاؤ۔ تم یہاں رہتیں تو یقیناً اپ سیٹ رہتیں۔ گزرے واقعات تمہارے لئے پریشانی کا سبب رہتے۔ اور پھر مجھے تم اتنی تعلیم یافتہ ہی

کافی ہو۔ اس سے زیادہ میں تمہاری ڈگریوں اور ذہانت کا متحمل نہیں ہو سکوں گا۔ کیوں — کیا خیال ہے؟“ اس کا آخری جملہ پر مزاج تھا اور نگاہوں میں ایسی گرم جوشی تھی کہ ہشمینہ کے رخسار تپ اٹھے۔ اس نے ان بجل بجل نگاہوں کی محویت سے گھبرا کر اپنا سر جھکا لیا۔

”اشتارا کو بھی شہر میں آکر پڑھنے کا بہت شوق تھا۔“ اس نے کہا تو ہشمینہ نے چونک کر سر اٹھایا۔

”اشتارا۔۔۔؟“

”ہاں — میری بہن ہے۔ بہت معصوم اور پیاری سی۔“ اس کے لہجے میں ڈھیر ساری چاشنی گھل گئی تھی۔ اشتارا کا تصور ذہن میں آتے ہی وہ اسے شدت سے یاد آگئی۔

”پھر اسے شہر کیوں نہیں لائے آپ؟“ اس نے بے حد دلچسپی لیتے ہوئے پوچھا۔

اشمل خان کی بہن یقیناً اس جیسی ہی دلکش اور دل موہ لینے والی ہوگی۔ وادی کی معصوم، بھولی بھالی لڑکیاں تو اسے ہمیشہ سے ہی اچھی لگتی تھیں۔ خود اسے اپنی کزن شانداہ دل و جان سے عزیز تھی۔

”اُسے اجازت نہیں ملی اور میں بھی نہیں چاہتا تھا۔ تم یہ مت سمجھنا کہ میں عورتوں کی تعلیم کے خلاف ہوں۔ یا بیک ورڈ ہوں۔“ وہ مسکرایا۔ ”بس یہ سمجھ لو کہ کچھ ہمارے یہاں کی روایتیں اور کچھ اصول ہیں۔ اور پھر ہم مردوں کی پرورش اس انداز سے کی جاتی ہے کہ ہم اپنی ماں، بہن اور بیٹی کو اپنی بہت قیمتی شے سمجھتے ہیں۔ اپنے سر کی پگڑی، عزت سمجھتے ہیں۔ اور جس طرح عزت اور کسی قیمتی شے کی حفاظت کی جانی ہے نا، بس اسی طرح ہم اپنی عورتوں کی حفاظت کرتے ہیں۔ اسے سنبھال کر، دنیا کی نگاہوں سے چھپا کر، بچا کر۔ ہاں، مگر اتنے روشن خیال ضرور ہیں کہ انہیں ان کے حق سے محروم نہیں کرتے۔ انہیں بنیادی تعلیم ضرور حاصل کرنے دیتے ہیں۔ اشتارا نے بھی میٹرک کیا ہے۔ ہاں، اگر ہماری وادی یا قرب و جوار میں کوئی کالج ہوتا تو اسے ضرور اس کا شوق پورا کرنے دیا جاتا۔“ اس نے پہلی بار اشتارا کے بارے میں اسے تفصیل سے بتایا۔ اپنے مزاج اور روایتوں کے بارے میں۔

”ہاں..... ابی نے بھی مجھے خاندان والوں کی ناراضگی مول لے کر یونیورسٹی میں ایڈمیشن دلوایا تھا۔ ایم۔ اے کرنا میرا خواب تھا۔“ ہشمینہ نے کہا۔

”تھا۔۔۔؟“ اُس نے بغور دیکھتے ہوئے پوچھا تو وہ ہنس دی۔

”جی۔۔۔ تھا۔ کچھ خواب ایسے ہوتے ہیں کہ گزرے واقعات اور بدلتے حالات ان کی تعبیر کے حصول کی شدت کو ختم کر دیتے ہیں اور پھر ان کے ٹوٹنے یا بکھرنے پر غم نہیں ہوتا۔“ اس نے یہ کہتے ہوئے پلکیں جھپکا دیں۔

”کیا ہر خواب کے ساتھ یہ ہو سکتا ہے؟“ اشمیل خان کا جملہ معنی خیز تھا۔

”ہو بھی سکتا ہے۔ مگر کچھ ہمارے اختیار میں بھی ہوتا ہے کہ ہم ایسے حالات ہونے ہی نہ دیں۔“

”مگر ہشمنہ ابرار! میں خواب نہیں دیکھتا۔ میں عزم رکھتا ہوں اور تمہیں بھی پانے کا ارادہ رکھتا ہوں۔ جانتی ہو جو بہت شدت کے ساتھ کسی کو چاہتے ہیں وہ اسے پانے کے صرف خواب ہی نہیں دیکھتے، پالینے کا عزم بھی رکھتے ہیں۔ اور مجھے تو اپنی چیز حاصل کرنا ہی نہیں، چھین لینا بھی آتا ہے۔“

’اوہ۔۔۔ اشمیل خان! یہاں تو تم وہی مغرور شخص بن گئے۔ وہ اُسے دیکھتی رہ گئی۔

اس کی آنکھوں میں محبت کا نشہ ٹوٹ کر بکھرا تھا۔

ہشمنہ ابرار کو پالینے کا عزم چمک رہا تھا۔

اس کی رگ رگ میں طمانیت انگیز ٹھنڈک سرایت کر گئی۔

’تم تو اندر سے وہی پہاڑی نوجوان ہو اشمیل خان! جس کے عزائم بھی پہاڑ جیسے

ہوتے ہیں۔ اُس نے سوچا پھر دھیرے سے بولی۔

”خدا حافظ۔“

”میں تم سے یہ تو نہیں کہہ سکتا کہ مجھ سے ملنے جامعہ میں آتی رہنا۔ اس لئے کہ مجھے

نبھی تمہاری عزت بے حد عزیز ہے۔۔۔ بہر کیف آواز کا رشتہ تو قائم رکھ سکتی ہونا۔“ اس

کا اشارہ فون کی طرف تھا۔ وہ ہنس دی۔ مگر ایک عجیب سی اداسی اس کے دل پر محیط

ہونے لگی۔

اور پھر یہ اداسی یونیورسٹی چھوڑنے کے کئی دن بعد تک اس پر طاری رہی۔ کتنی

شدتوں سے اشمیل خان یاد آتا تھا مگر وہ اس سے ملنے جا کر رسوائیوں کے دراپنے لئے

کیسے کھول لیتی۔

اُسے جامعہ چھوڑنے کا پچھتاوا ہرگز نہ تھا بلکہ وہ مطمئن تھی۔ اشمیل خان نے اس کے

فیصلے کو سراہا تھا۔ اپنی محبت کا کتنا مضبوط اظہار کیا تھا اس نے۔

کوئی خدشہ، کوئی واہمہ بھی تو پاس نہ تھا۔

وہ کتنی مطمئن اور سرشار تھی۔ اس کی آنکھوں کے بدلتے، مہکتے رنگ بہت انوکھے اور جیلے تھے۔ تو پھر بھابی کیونکر نہ چونکتیں۔ وہ زیادہ دیر خاموش نہ رہ سکیں۔ اور بالآخر ہمشینہ نے انہیں اپنا راز داں بنا لیا۔

دل کی سر زمین پر چلنے والی نئی ہواؤں کا انہیں شریک بنا لیا۔ یہ سب بتاتے ہوئے اس کی بھونرا سی آنکھوں میں اشمل خان کے نام کے جذبے مہکنے لگے تھے۔ لیوں کی مسکراہٹ میں ہرمیلا پن سمٹ آیا تھا۔

بھابی کتنے ہی لمحے ششدر رہیں۔ یہ انکشاف ان کے لئے کسی دھماکے سے کم تو نہ تھا۔

کہاں وہ اشمل خان کے نام سے الرجک تھی، اس کی حمایت میں بولنے والے کو مارنے پر تئل جاتی اور اب یہ عالم کہ اشمل خان کے نام سے چہرے پر بہاریں آ کر ٹھہر جاتیں۔

”ہائے ہمشینہ! میں اس بات پر ایمان لے آئی کہ محبت کا حملہ اچانک اور بالکل غیر متوقع ہوتا ہے۔ نہ پہلی نظر نہ دوسری۔ یہ تو بس اچانک دل کی زمین سے پھوٹ نکلتا ہے۔“ بھابی نے گہرے گہرے سانس لے کر عوفی کی پشت پر سر رکھ دیا پھر مسکرا کر نیم وا آنکھوں سے اس کے گل رنگ چہرے کو دیکھتے ہوئے بولیں۔

”تو یونیورسٹی پھر تم نے بڑے غلط وقت پر چھوڑی۔“

”کیا مطلب؟“ وہ قطعی نہ سمجھتے ہوئے بھابی کو دیکھنے لگی۔ پھر جیسے ان کی بات کا مفہوم سمجھ گئی تو جھینپ کر ان پر جھپٹی۔

”آپ ایسی لڑکی سمجھتی ہیں مجھے؟“

”ارے..... ارے..... بھئی میں کہہ رہی تھی کہ اب بھلا تم دونوں ایک دوسرے سے کہاں مل سکو گے؟“ بھابی اس کے خطرناک ارادے بھانپ کر جلدی سے صوفے سے اٹھ کر دور بھاگیں۔

”یعنی آپ سمجھتی ہیں کہ میں ہر وقت اس کے ساتھ محبت بھری ملاقاتیں کرتی رہی تھی۔ یا اب جاؤں تو کروں۔“ وہ یک بیک سنجیدہ ہو گئی۔ ”نہیں بھابی! محبت تو بہت پاکیزہ جذبہ ہے، اسے رسوا نہیں کیا جاتا۔ یہ دل میں جتنی زیادہ رہے اتنی ہی مقدس رہتی ہے۔ اور پھر محبت کو پروان چڑھانے کے لئے خلوص کی ضرورت ہوتی ہے، ملاقاتوں کی نہیں۔“ وہ ناراض سی ہو گئی۔ بھابی گھبرا کر بولیں۔

”ارے۔۔۔ تم تو مائنڈ کر گئی۔“

”ظاہر ہے۔ آپ نے بات ہی ایسی کہی۔ محبت اپنی جگہ مگر درس گاہوں کی عزت اور

وقار بہت اہم اور میری نظر میں مقدم ہے۔“

”اچھا بابا! معاف کر دو۔“ بھابی نے دبی دبی مسکراہٹ کے ساتھ اس کے سامنے

ہاتھ جوڑ دیئے تو وہ بے ساختہ ہنسی کو نہ روک سکی۔

”بہت بری ہیں آپ۔“ اس نے بھابی کو زور سے صوفے پر گرا لیا۔ اسی لمحے فون کی

گھنٹی بج اٹھی۔

”دیکھ لو۔۔۔ شاید اشمل خان کا ہی فون ہو۔“ بھابی زور سے ہنسیں تو اس نے بھابی

کو مصنوعی خفگی سے گھورتے ہوئے فون اٹھایا۔

دوسری طرف ندرت تھی۔

”ہیلو ہشمینہ!“

”ہاں ندرت! کیا حال ہے؟“ وہ ندرت کی آواز پہچان کر بولی۔ ”یاد آگئی میں؟“

”ہشمینہ! غضب ہو گیا۔“ ندرت اس کی بات سنی ان سنی کرتے ہوئے بولی۔ اس

کے لہجے میں گھبراہٹ تھی۔ ہشمینہ کا دل لرز اٹھا۔

”کک..... کیا ہو گیا؟“

”آج صبح ہی ریحان پراچہ اور اس کے ساتھیوں نے اشمل خان کے آفس میں چھپی

کھڑکی سے زبردست فائرنگ کی ہے۔ وہ سب کے سب اندر ہی تھے۔“

”کیا۔۔۔؟“ ہشمینہ کا دل جیسے کسی نے مٹھی میں دبا دیا ہو۔

”اشمل خان کو گولی لگی ہے اور ایک دوسرا لڑکا موقع پر ہی ہلاک ہو گیا ہے۔ اشمل

خان کو احسن وغیرہ ہسپتال لے گئے ہیں۔“ ندرت اسے تفصیل بتا رہی تھی مگر اس کی

سماعت اب کچھ سننے کے قابل ہی نہ رہی تھی۔

اشمل خان کو گولی لگی تھی۔۔۔ اُس کا دماغ اس خبر کو سہار ہی نہ سکا۔ وہ چکرا گئی اور

لڑکھرائی۔ بھابی نے جلدی سے اسے تھام لیا اور دوسرے ہاتھ سے لٹکتا ہوا ریسیور اٹھا لیا۔

”ہیلو..... ہیلو ندرت! کیا ہوا؟“

”وہ بھابی! اشمل خان کو گولی لگی ہے اور ان کا ایک ساتھی ہلاک ہو گیا ہے۔ کیا

ہشمینہ بے ہوش ہو گئی ہے؟“ ندرت گھبرا گئی۔

”ہاں..... ہاں..... اوہ گاڈ! یہ سب کس طرح ہوا؟..... اچھا میں فون رکھ رہی

ہوں۔“ بھابی نے جلدی سے ریسیور کرڈیل پر رکھ دیا۔ ایک طرف ہمشینہ ان کے بازوؤں میں نیم بے ہوش تھی اور دوسری طرف ندرت نے انہیں ایک خوفناک خبر سنائی تھی کہ ان کے ہاتھ پاؤں پھول گئے تھے۔

+++

فیصل ماموں کی فینلی کے آجانے سے حویلی میں رونق سی ہو گئی تھی۔ شاہ خانم بھی خاصی خوش نظر آنے لگی تھیں اور اشتارا کی تو خوشی کا ٹھکانہ ہی نہیں تھا۔ ماہ گل آپنی نے اسے خوب نگلے سے لگا کر پیار کیا تھا اور سحر گل اور وہ دونوں ایک دوسرے سے کتنی ہی دیر تک چمٹی رہی تھیں۔ یہ تو فردان کے شوخ جملے نے انہیں سب کی موجودگی کا احساس دلایا۔

”میرا کیا قصور تھا؟“ اس نے اشتارا کو دیکھتے ہوئے شرارت سے کہا۔

”کیا مطلب؟“ وہ پلٹی۔

”بھئی سب کا اتنا پرتپاک خیر مقدم کیا ہے اور میں بے چارہ۔“

”تو بے۔۔۔“ فردان کے جملے نے اُسے سرخ کر ڈالا۔ ”بڑے بدتمیز ہو۔ تمہیں تو سب سے پہلے سلام کیا تھا چونکہ تم ہی سب سے پہلے اندر تشریف لائے تھے۔“

”اوہ۔۔۔ اچھا۔۔۔ میں تو بھول ہی گیا کہ سب سے پہلے مجھے ہی سلامیاں دی گئی ہیں۔ بس سات توپوں کی سلامی رہ گئی تھی۔“ وہ ہنستا ہوا شاہ خانم کے پاس جا بیٹھا۔

”کتنا اچھا لگتا ہے جب تم سب آتی ہو۔ اشتارا تو دن گنتی رہتی تھی کہ نہ جانے ممانی کب آئیں گی۔“ شاہ خانم بولیں۔

”ہاں۔۔۔ اسے تو بس آنا ہی نہیں ہے۔ اور ادھر یہ اشمیل بھی تو دیکھو کتنا اجنبی بنا بیٹھا ہے۔ ایک شہر میں رہتے ہوئے مجال ہے جو ادھر آ نکلا ہو۔ بس فون ہی کھڑکا دیتا ہے کبھی کبھی۔“ ممانی جان ہمیشہ کی طرح اشمیل کا شکوہ بھی زبان پر لے آئیں تو سب مسکرا دیئے۔

”اب تو یونین کے صدر ہو گئے ہیں۔ اب تو آنا اور بھی ناممکن ہو گیا ہے۔“ ماہ گل نے ہنس کر کہا۔

”ارے رہنے دو۔۔۔ ایک بار ملاقات تو ہو جائے۔ میں تو خوب کان کھینچوں گی اس کے۔ کیوں شاہ ہے!“ ممانی جان کی بات پر شاہ خانم نے سر ہلا دیا۔

”ویسے اشمیل لالہ کے خلاف ڈھیر سارے شکوے جمع ہو گئے ہیں سب کے پاس۔ شاہ خانم تو پہلے ہی ان کے حویلی کم آنے پر خفا رہتی ہیں۔ ادھر آپ کے شکوے۔ اور اب تو

بابا خان بھی ان کے یونین کے صدر بننے پر کچھ پریشان سے ہیں۔ "اشتارا نے مسکرا کر کہا تو فروان نے اسے بغور دیکھتے ہوئے کہا۔

"تمہارا اپنے بارے میں کیا خیال ہے۔ تم سے بھی خوب گلے ہیں ہم شہر والوں کو۔ تمہیں تو آنا ہی نہیں ہے۔ ویسے سوچا ہے اب کے ایک بار ہی پکڑ کر لے جائیں گے۔" اس کا جملہ ذومعنی اور دھیما تھا جسے دور بیٹھی شاہ خانم اور ممانی جان نہ سن سکیں۔ البتہ ماہ گل اور سحر گل ہنس پڑیں جب کہ اشتارا نے اس کا مفہوم نہ سمجھتے ہوئے مسکرانے پر اکتفا کیا۔

"چلو گی نا؟" اس کی آنکھوں میں ڈھیر سارے رنگ اتر آئے اور اس سے پہلے کہ وہ اشتارا کے چہرے کو حصار میں رکھتے ہوئے کوئی اور ذومعنی جملہ کہتا، ماہ گل نے اسے گھورا۔ شام تک اشتارا نے سحر گل کے ہمراہ حویلی کے لان میں گھومتے ہوئے ڈھیر ساری باتیں کر لی تھیں۔ ماہ گل آپنی بھی اپنے گڈو کے ساتھ ان دونوں کو ٹہلتے ہوئے اور ہنستے ہوئے دیکھتی رہیں۔

یہ سب کچھ اسے بہت اچھا لگ رہا تھا۔ دل میں چھائی اُداسی کسی حد تک کم ہو گئی تھی۔ وہ یہاں خود کو ماضی سے نکال کر حال کی رنگینیوں میں اونچے اور لا پرواہ قہقہوں میں زندہ کرنے آئی تھی۔ اشتارا کو دیکھتے ہوئے اس کی آنکھوں میں بہت سا پیار اتر آیا۔ سنہری سنہری آنکھوں والی یہ معصوم اور دلکش لڑکی اسے بے حد عزیز تھی۔ یقیناً اس کے اونچے لائے بھائی فروان کے ہمراہ بہت بچے گی۔ فروان سے ایک سال بڑی ہونے کے باوجود وہ نازک سی لڑکی فروان کے مقابلے میں کتنی چھوٹی سی لگتی تھی۔ فروان ہرگز اس سے چھوٹا نہیں لگتا تھا۔ اور پھر فروان کی آنکھوں میں چمکتی محبت جو خالص اشتارا کے لئے تھی ان سے چھپی تو نہ تھی۔

آہ یہ محبت بہت خوبصورت حقیقت ہے۔

چاہے میاں بیوی کے درمیان ہو۔ بہن بھائی یا اولاد سے ہو۔ محبت کے دم سے ہی تو رشتوں میں خوبصورتی اور دلکشی پیدا ہوتی ہے۔

"کیا سوچ رہی ہیں آپ؟" اشتارا اس کے قریب آ کر بیٹھی تو وہ چونکی اور پھر اس کی طرف دیکھ کر بولی۔

"سوچ رہی ہوں کہ حسن، معصومیت اور پیار بھرا دل اگر ایک شخصیت میں سما جائے تو وہ شخصیت واقعی چاہے جانے کے قابل ہوگی۔

”آپی! بھلا ایسی شخصیت کس کی ہے؟“ اس نے گڈو کو ان کی گود سے لے کر دلچسپی سے پوچھا۔
”تمہاری۔“

”کیا۔۔۔؟“ وہ اُن کی اس تعریف پر بری طرح جھینپ گئی اور ہنس کر بولی۔
”آپ تو بے وقوف بنانا خوب جانتی ہیں آپی۔“ اس نے گڈو کے سر پر چہرہ نکاتے ہوئے جھینپے لہجے میں کہا تو ماہ گل زور سے ہنس دی۔
”قطعاً نہیں۔۔۔ میں سچ بولتی ہوں۔ اور شاردا اسی عادت کی وجہ سے.....“ وہ یک بیک سنجیدہ ہو گئی۔

”آپی! آپ اور شاردا بھالی بلا تقصیر سزا پارہی ہیں۔ کیا اس کا حل نہیں۔۔۔ کتنی کمزور ہو گئی ہیں آپ؟“ اشتارا نے اسے غور سے دیکھا۔ اس کا دل کٹ سا گیا۔ اس کی پیاری، من موہنی سی آپی کس قدر مرجھا گئی تھیں۔
”ارے۔۔۔ یہ سحر کہاں چلی گئی؟ ابھی تو تمہارے ساتھ ٹہل رہی تھی۔“ اس نے جیسے اس کا جملہ نظر انداز کر دیا۔

”اُسے نیند آرہی تھی، زبردست۔ دوپہر کو تو اسے میں نے سونے نہیں دیا۔ خوب جگا کر باتیں کیں۔ اب معاف کر دیا ہے۔“ وہ یہ کہہ کر ہنس دی۔ ”باتیں تو کبھی ختم نہیں ہوں گی۔ میں نے کہا ابھی سولو، رات کو خوب باتیں ہوں گی۔ آپ سے بھی خوب باتیں کرنی ہیں مجھے۔“

”ہاں ضرور۔۔۔ مگر اشتارا! مسعود شاہ کے متعلق کچھ مت پوچھنا مجھ سے۔ وہ سب کچھ بھول جانے کے لئے ہی یہاں آئی ہوں۔“ اس نے نرم مگر سنجیدہ لہجے میں کہا پھر ان کی نگاہ اس کی گود میں بیٹھے گڈو پر پڑی تو وہ چونکی۔

”ارے دیکھو تو ذرا۔۔۔ کس قدر مزے سے تمہاری گود میں چڑھ کر بیٹھا ہے۔ ماما کو اتنی جلدی بھول گیا۔ مانوس جو ہو گیا ہے تم سے شاید۔ تمہاری صورت پسند آگئی ہے اسے۔“ ماہ گل نے اسے چھیڑا۔ اسی لمحے ان کی نظر اچانک انیکسی کے دروازے سے نکلتے ہوئے ذولین خان پر پڑی تو وہ چونکیں۔

”یہ شخص۔۔۔؟“ ماہ گل نے اشتارا کی سمت دیکھا تو اس کے خوبصورت لبوں پر مسکراہٹ پھیل گئی۔

”یہ ذولین خان ہیں۔ فیروز چچا کے بیٹے۔ آئے ہیں آپ کو ان سے طواؤں۔“ وہ

کھڑی ہو گئی اور جلدی سے گڈو کو اٹھا کر اس کا بازو پکڑ کر کھڑا کر دیا۔ ماہ گل بھی بادل
ناخواستہ اٹھی اور اس کے ساتھ چلی آئی۔

”ذولین خان!“ اشتارا نے اسے پکارا تو وہ رک گیا اور پلٹا۔ ماہ گل اسے دیکھ کر ایک
لہجے کو مسحور ہوئے بنا نہ رہ سکی۔ سبز زمردیں آنکھیں قریب سے اور بھی حسین لگیں۔ وہ انہیں
اھمل خان کی عمر کے لگ بھگ محسوس ہوا۔

”یہ ماہ گل آپنی ہیں۔ میری ماموں زاد۔“ اشتارا نے تعارف کروایا تو اس نے سرسری
انداز میں ماہ گل کو دیکھا اور سلام کیا۔ ماہ گل مسکرا دی۔
”کبھی دیکھا نہیں ہے آپ کو۔“

”ارے تو آپ کون سی یہاں روز آتی ہیں۔“ اشتارا جلدی سے بولی اور پھر ذولین
کی طرف دیکھ کر بولی۔ ”یہ ان کا بیٹا ہے۔ کتنا پیارا ہے نا۔ مجھ سے آتے ہی مانوس ہو
گیا ہے۔“ اس کی معصومیت پر ذولین خان کے لبوں پر مسکراہٹ بکھر گئی اور آنکھوں میں
ایک پیاری سی چمک لہرا گئی۔

”پھر تو اسے دور ہی رکھنا خود سے۔“ اس کا جملہ بے ساختہ تھا اور نگاہیں اشتارا پر
مرکوز، محبت کا ایک خزانہ لٹائے دے رہی تھیں۔ ماہ گل بری طرح چونکیں۔

”میرا خیال ہے مجھے اب جانا چاہئے۔ سوری! مجھے کچھ جلدی ہے ورنہ۔“ ذولین
خان نے کار کی چابی انگلی میں گھماتے ہوئے معذرتی لہجے میں کہا اور ایک بھر پور نظر اشتارا
پر ڈال کر آگے بڑھ گیا۔ اشتارا کا چہرہ ابھی تک سرخ ہو رہا تھا۔ وہ ذولین خان کو جاتا
دیکھتی رہی، پھر بولی۔

”کیسا لگا آپنی! ذولین خان؟“ اس نے ماہ گل سے پوچھا جو ابھی تک عجیب سے
احساس میں ڈوبی ہوئی تھیں۔ ذولین خان کی آنکھوں میں پنہاں رنگ ان سے مخفی نہ رہے
تھے اور اشتارا کی شرمیلیں مسکراہٹ تو اتنی واضح تھی کہ وہ محسوس کئے بغیر نہ رہ سکیں۔ وہ کم فہم
یا نا سمجھ تو ہرگز نہیں تھیں۔ ایسے جذبے تو کبھی ان کے دل میں بھی مچلے تھے۔ یہ نرم و نازک
احساسات تو آنکھوں سے چمکتے ہیں۔ مسکراہٹ میں گھلے ہوتے ہیں۔

”آپ مائنڈ مت کیجئے۔ وہ کچھ سنجیدہ سا ہے اور پھر زیادہ باتیں کرنے کا عادی
نہیں ہے۔“

”ہاں..... آں..... نہیں، نہیں بھئی۔“ اشتارا کی آواز پر جیسے وہ عالم خود شناسی میں آ
گئیں۔ ”بھلا اس کا اور میرا کیا رشتہ ہے کہ وہ مجھ سے بے تکلفانہ باتیں کرتا۔ ویسے

شاندار پر سلیٹی ہے۔ تعریف نہ کرنا زیادتی ہوگی۔“ انہوں نے یہ کہتے ہوئے اشتارا کو بغور دیکھا جیسے اس کے اندر جھانک لینا چاہتی ہوں کہ جو انہوں نے محسوس کیا تھا وہ ان کا وہم تو نہیں۔ مگر ذولین خان کی تعریف پر اشتارا کے چہرے کی بدلتی رنگت نے ان پر سب کچھ واضح کر دیا۔

انہوں نے ایک گہری سانس سینے کی تہ سے کھینچ کر آزاد کی۔
اب وہ اچھی طرح جان چکی تھیں کہ اشتارا اور ذولین خان کا آپس میں عم زاد کے علاوہ بھی ایک بہت خوبصورت اور رنگین رشتہ قائم ہے۔
دھی دھی لودیتی محبت — جو دونوں پر پوری طرح قابض تھی۔

+++

یہ حملہ بالکل غیر متوقع اور شدید تھا۔ ان میں سے کسی کے گمان میں نہ تھا۔ وہ یوتھ فیڈریشن کے آفس میں دھرنا مارے بیٹھے تھے۔ اہمل خان نے سارے ممبرز کو بلاہ بجے کا ٹائم دیا تھا۔ تمام درپیش مسائل کا وہ مل کر حل ڈھونڈنا چاہ رہے تھے۔ ان میں سرفہرست مسئلہ فلاسنفی کی کلاس کا تھا۔ اسٹوڈنٹس سر عثمانی کے خلاف بائیکاٹ کئے ہوئے تھے اور ادھر سر عثمانی بھی اپنی ناک کا مسئلہ بنائے ہوئے بیٹھے تھے۔
احسن تو گیارہ بجے سے ہی آفس میں آ بیٹھا تھا اور نعیم جان اور شہزاد اس بات پر ہنس رہے تھے۔

”ایمان سے یار! تم نہایت فضول انسان ہو۔ شرم کرو۔“

”ارے شرم ہی تو نہیں آتی۔“ افتخار نے اس کے دونوں شانوں کو پکڑ کر دباؤ ڈالا۔

”دیکھ لو — پھر بھی اہمل خان کا منظور نظر ہوں۔“ احسن نے اس کے دونوں ہاتھ جھٹک کر گویا نیا انکشاف کیا۔

”خوب — زبردستی مسلط ہو۔“ نعیم جان نے زبردست قہقہے کے ساتھ کہا اور اس سے پہلے کہ احسن جوابی کارروائی کرتا، اہمل چند لڑکوں کے ہمراہ اندر داخل ہوا اور بالکل اسی لمحے آفس کی پھولی کھڑکی سے زبردست فائرنگ ہوئی۔
وہ سب بوکھلا اٹھے۔

اہمل خان نے جھٹک کر خود کو بچانا چاہا مگر ریحان پراچہ کا نشانہ خطا نہ ہو سکا اور سنسناتی گولیاں اس کے دائیں بازو اور پیر کو روند گئیں۔

اس اچانک فائرنگ نے جامعہ میں ہلچل مچا دی۔ ایم اے پریویس کا اسٹوڈنٹ شہباز

خان، ریحان پراچہ کی گولی سے موقع پر ہی ہلاک ہو گیا۔ وہ ابھی نیا نیا ہی یوتھ فیڈریشن میں شامل ہوا تھا اور اب اس کا جسم آفس کے فرش پر خون سے لت پت پڑا تھا۔ پانچ منٹ تک فائرنگ ہوئی اور وہ سب پھیلی طرف سے نکل گئے تھے۔ ریحان پراچہ سب کی نگاہوں کی زد میں آ گیا تھا مگر اس وقت کسی کو بھی اس کے پیچھے جانے کا ہوش نہ تھا۔ اشمیل خان اور شہباز کی حالت نے سب کو ہراساں کر دیا تھا۔ نعیم جان اور احسن جلدی جلدی ان دونوں کو گاڑی میں ڈال کر ہسپتال کی جانب روانہ ہو گئے۔

یہ روح فرسا خبر ہمشینہ کوندرت نے دے دی تھی۔ وہ کتنی ہی دیر بھابی کے بازوؤں میں لیٹی روتی رہی۔ پھر بہ مشکل خود کو سنبھال کر کھڑا کیا اور ندرت کا فون نمبر ملا کر اس سے ہسپتال کا نام پوچھا۔ بھابی نے اُسے روکا مگر وہ نہ مانی۔ ”بھابی! پلیز مجھے مت روکنے۔ نہ جانے اشمیل خان کس حال میں ہوگا۔ میں ریحان پراچہ کو کبھی معاف نہیں کروں گی۔“ وہ آنسو پیتی الماری سے اپنی چادر نکال کر اوڑھنے لگی۔ ”دعا کیجئے گا بھابی۔“ اُس نے ریک سے چابی اٹھاتے ہوئے رندھے لہجے میں کہا اور گھر سے باہر بھاگی۔

دل سینے کی دیواریں توڑ کر باہر نکلنے کو بے قرار ہو رہا تھا۔ دماغ کی رگیں چٹختی جا رہی تھیں۔

گاڑی کا نپتے ہاتھوں سے بار بار پھسلتی بالآخر ہسپتال گیراج میں جا رکی۔ اسے زیادہ تک و دو نہیں کرنی پڑی تھی۔ ایمر جنسی کو آئے چونکہ آدھا گھنٹہ ہو چکا تھا۔ اس کی جامعہ کے کئی اسٹوڈنٹس بھی راہداری میں نظر آ رہے تھے۔

شہباز خان موقع پر ہی دم توڑ چکا تھا۔ اس کی ڈیڈ بوڈی کو اسٹریچر پر رکھ کر کمرے سے باہر نکالا جا رہا تھا۔ سارے اسٹوڈنٹس اس کے پیچھے لپکے اور وہ دم سادھے راہداری کے کنارے کھڑی رہ گئی۔

ایک گہری خاموشی اور مہیب اُداسی پوری راہداری میں چھائی ہوئی تھی۔ صرف قدموں کی آوازیں تھیں جو اس کے قریب سے ہوتی ہوئی دور جا رہی تھیں۔ اچانک اُسے احسن نظر آیا جو ایک کمرے سے نکل کر اسی طرف آ رہا تھا۔ وہ تیزی سے اس کے قریب آئی۔

”احسن۔“

”ارے آپ۔۔۔“ احسن اسے دیکھ کر رک گیا۔ پھر اس کی آنسوؤں سے بھری آنکھوں کو دیکھتے ہوئے بولا۔

”ایم اے پر پولیس کا شہباز خان ہے۔ ڈچھ ہو گئی ہے اس کی۔ اہمل خان اس کمرے میں ہے۔“ اس نے اپنے دائیں طرف کے کنارے والے ایک دروازے کی طرف اشارہ کیا۔ ”شکر ہے وہ بچ گیا۔ اسے گولی پیر اور بازو پر لگی ہے۔“

”اُف خدایا! یہ سب کیسے؟“

”شش۔۔۔ یہ وقت باتوں کا نہیں۔ آپ جائیں۔ وہ ہوش میں آ گیا ہے۔ میں ذرا شہباز کے گھر تک جا رہا ہوں۔ ایک گھنٹہ تو لگ ہی جائے گا مجھے واپسی میں۔“ احسن یہ کہہ کر سرعت سے راہداری عبور کر گیا۔

وہ سینے میں سسکیاں دبائے احسن کے بتائے ہوئے کمرے میں آئی تو ضبط کا بندھن ایک چھناکے سے ٹوٹ گیا۔



وہ بستر پر دراز تھا۔ دایاں پیر اور بایاں بازو سفید پیوں میں جکڑے ہوئے تھے۔ دائیں بازو سے خون چڑھ رہا تھا۔ وہ آنکھیں موندے ہوئے تھا۔ سرخ و سفید چہرہ اس وقت خطرناک حد تک پیلا ہو رہا تھا۔

”اش..... مل..... یہ سب کیسے ہو گیا؟“ وہ اس کے قریب آئی تو ضبط کا یارا نہ رہا۔ آنکھیں آنسوؤں کا بوجھ نہ سہہ سکیں۔ وہ بلک اٹھی۔

اتنا بڑا سانحہ گزر گیا۔ سینے کی چار دیواری اس بوجھ کو برداشت نہ کر پار ہی تھی۔ وہ تو خوشگوار یادوں میں کھوئی ہوئی تھی۔ کب گمان گزرا تھا کہ چند گھنٹوں کے اندر ہی اہمل خان کو ایسی حالت میں دیکھے گی۔

اُف خدایا۔

”ارے، ارے..... ہشمنینہ.....“ اہمل خان بے پناہ تکلیف کو پرے دھکیل کر مسکرایا۔ ”یہ کیا بھئی۔ تم تو بہادر لڑکی ہو۔ یہ کس طرح کا مظاہرہ کر رہی ہو۔ بس۔“ اُس نے اُسے سرزنش کی۔ ہشمنینہ نے بھیگی پلکیں اٹھا کر اس کے ہنستے ہوئے چہرے کو دیکھا جہاں سرخی کی جگہ زردی پھیل گئی تھی۔ آنکھیں اور چہرہ اس تکلیف کا واضح ترجمان تھا جسے وہ چھپانے کی سعی کر کے جبراً مسکرا رہا تھا۔

”بیٹھو۔“

”اہمل۔ کیا یہ سب ریحان پراچہ۔“

”ہاں۔ مگر ہشمنینہ! دکھ تو شہباز خان کا ہے۔ وہ لڑتا ہوا موقع پر ہی ہلاک ہو گیا ہے۔ ریحان پراچہ نے میری دشمنی میں اُسے ضائع کر دیا۔ میں بہت دکھی ہوں اس کی موت پر۔“ شہباز خان کی موت پر اہمل خان سخت ملول ہو رہا تھا۔ اسے جب احسن نے بتایا کہ وہ بچ نہ سکا تو اس لمحے اسے اپنے سارے زخم بے حد معمولی لگے۔ ان کی ساری تکلیف زائل ہو کر صرف شہباز کا غم جسم و جان پر ہلکا رہے لینے لگا تھا۔

”اُسے ابھی زندہ رہنا تھا، بہت زیادہ۔ اُس کے خیالات، اُس کے ارادے بہت

اعلیٰ اور بلند تھے۔ مجھے تا عمر اس سرمائے کے ضائع جانے کا دکھ رہے گا۔ میں ریحان کو اب معاف نہیں کروں گا۔ اسے سزا سے بچنے نہیں دوں گا ہشمنہ! میں اس کے خلاف گواہی دوں گا۔ شہباز کے قاتل کو اب پچنا نہیں چاہئے۔ اگر وہ قانون سے بچ بھی گیا تو میرے ہاتھوں اُسے موت ملے گی۔“ اس کا لہجہ آگ ہو گیا تھا۔ اس کی بھوری آنکھوں میں ریحان پراچہ کے خلاف نفرت ہی نفرت تھی۔

درد کی تپش ہشمنہ کو جھلسائے دے رہی تھی۔ مگر اس وقت اشمیل خان کو ہر درد سے، ہر اذیت ناک سوچ سے دور رکھنے کی ضرورت تھی۔ اُسے ذہنی سکون کی ضرورت تھی۔ بے تحاشا خون بہنے کی وجہ سے وہ جسمانی طور پر کمزوری اور حتمکن محسوس کر رہا تھا۔ یہ اور بات تھی کہ وہ لبوں سے اس کا اظہار نہیں کر رہا تھا مگر چہرہ اس کی تکلیف کا غماز تھا۔

”اشمیل پلیز — خود کو ریلیکس رکھئے۔“ اس نے اپنے بے آواز ہتے آنسوؤں کو بمشکل روکتے ہوئے کہا تو اشمیل خان نے گہری نظروں سے اسے دیکھا۔ وہ اڑھد ٹھحال اور پریشان تھی۔ چہرہ اندرونی جذبات سے سرخ ہو رہا تھا۔

”بیٹھ جاؤ۔“ اس نے اپنے قریب رکھی کرسی کی طرف اشارہ کیا۔ ”یہ بتاؤ تمہیں اس کی اطلاع کس نے دی — تم یونیورسٹی کئی تھیں؟“

”نہیں، ندرت نے مجھے فون پر بتایا۔“ وہ کرسی پر بیٹھ کر دل گرفتہ لہجے میں بولی۔ اس کی آنکھوں میں وہ منظر گھوم گیا جب وہ خوبصورت جذبوں سے جچی آنکھوں کو جھکا کر بھابی کے سامنے وہ راز طشت از بام کر رہی تھی اور بھابی کس درجہ شرارت سے اسے دیکھ کر چھیڑ رہی تھیں۔

پھر اچانک وہ اشمیل کے ہاتھوں پر چہرہ جھکا کر بلک اٹھی۔ آنسوؤں کا ایک سمندر تھا جو آنکھوں میں سمٹ آیا تھا۔

”ارے بھئی ہشمنہ!“ اشمیل خان اس کے رویے پر ایک دم گھبرا گیا۔

”اشمیل خان! کاش — یہ سارے زخم آپ کے جسم پر لگنے کی بجائے میرے جسم پر لگتے۔ میں جانتی ہوں ریحان پراچہ نے اس دن کا بدلہ لیا ہے آپ سے۔ وہ مجھے اغواء کر کے بھی اپنے ناپاک ارادوں میں کامیاب نہ ہو سکا تھا۔ اور یہ آپ کی وجہ سے ہوا تھا۔ میری وجہ سے وہ آپ کا جانی دشمن بن گیا ہے۔ صرف اور صرف میری ذات نے یہ ڈھیر سارا دکھ اور تکلیف دی ہے۔ یہ ساری اذیت تو مجھے ملنی چاہئے، آپ کو تو نہیں۔“ ہشمنہ رندھی ہوئی آواز میں بولی۔

”بالکل پاگل ہو تم۔ یہ خود ساختہ سوچیں ہی تمہاری۔ سنو! حق! وہ صرف اور صرف مجرم ہے اور ایک دہشت گرد۔ اس کے لئے کسی جواز کی ضرورت نہیں۔ اور پھر وہ اپنی شکست کی آگ کا ہے بگا ہے نکالتا رہا ہے اور اثر و رسوخ ہونے کی وجہ سے شیر ہو گیا ہے۔ اس میں تمہارا یا میرا، کسی کا کوئی قصور نہیں ہے۔ پھر یہ تو معمولی زخم ہیں۔ اس میں تو تکلیف بھی نہیں ہے دیکھو۔“ اس نے آہستگی سے سر اونچا کیا تو ہشمنہ نے کرب سے ہونٹ بھیج لئے۔

”ہاں۔۔۔ میں جانتی ہوں، تم چٹان ہو۔ بے حد مضبوط اور بڑی سے بڑی تکلیف پر بھی اُف نہ کرنے والے۔ مگر بہر حال ایک انسان ہو گوشت پوست کے۔ ورنہ جسم اور دھڑکتا دل پتھر نہیں ہوتا۔ زخم لگنے پر تکلیف ضرور ہوتی ہے۔ ہاں مگر تم میں کمال کا حوصلہ ہے۔“

”ارے یوں کیا منہ بنائے بیٹھی ہو۔۔۔ سچ کہہ رہا ہوں کوئی تکلیف نہیں ہو رہی۔ ہاں کچھ دیر پہلے ہو رہی تھی۔ مگر تم آگئی ہو تو ایسا لگتا ہے جیسے سارے زخموں پر مرہم لگ گیا ہو۔ ساری تکلیف زائل ہو گئی ہے۔“ وہ ہنسا تو ہشمنہ کھڑی ہو گئی۔

”پلیز اشمیل!“ اس نے آنسو بہاتے ہوئے رخ موڑ لیا۔ پھر اچانک پلٹی اور بولی۔

”میں آپ کے لئے سوپ وغیرہ لے کر آتی ہوں۔“

”نہیں، نہیں..... اس کی ضرورت نہیں..... یہاں ہاسپٹل میں.....“

”یہ آپ کی ضرورت نہ سہی مگر میری مجبوری سمجھ لیں۔ دل کی مجبوری۔“ اس نے یہ کہتے ہوئے چہرہ جھکا لیا۔ اشمیل خان کے گداز لبوں پر خوبصورت مسکراہٹ پھیل گئی۔ اُس لمحے اُسے واقعی اپنی ساری تکلیف کا احساس زائل ہوتا محسوس ہوا۔

”خود کو زیادہ متفکر مت کرو ہشمنہ!“

”جی۔۔۔“ اُس نے جھکا ہوا سر ہلا دیا۔ اسی لمحے کوریڈور میں قدموں کی آواز ابھری تو وہ قدرے سنبھل گئی۔

نعیم جان اور افتخار اندر داخل ہوئے تو ہشمنہ کو دیکھ کر دونوں بہ یک وقت ٹھٹکے۔

”آؤ..... آؤ نعیم جان!“ اشمیل ان دونوں کو رکتے دیکھ کر پکارا تو وہ دونوں قریب آ گئے۔

”شہباز کے باپ نے ایف آئی آر درج کرائی ہے ریحان پراچہ کے خلاف؟“

”ہاں یار! اس کی ماں تو رو رو کر پاگل ہو رہی ہے۔ ایک ہی بیٹا تھا اس کا۔“ افتخار

اس کے قریب رکھی کرسی پر بیٹھ گیا۔

”ہوں۔۔۔ بہت اچھا کیا۔ میں گواہی دوں گا ریحان کے خلاف۔ میں اُسے عدالت میں گھسیٹوں گا۔“ اشمیل خان نے غراتے ہوئے کہا۔ نعیم جان اور افتخار نے اُسے دیکھا۔

”وہ اس بار بھی بچ سکتا ہے۔“

”نہیں۔۔۔ اب میں اُسے نہیں بچنے دوں گا۔ وہ قاتل ہے اور پھر وہ اثر و رسوخ کا مالک ہے تو میں بھی ایک اسٹوڈنٹ سے ہٹ کر رئیس زادہ بن کر اس کے مقابل آؤں گا۔ تم نے ابھی صرف امن پھیلانے اور درگزر کرنے والے اشمیل خان کو ہی دیکھا ہے۔“ اس نے چہرہ درتپے کی طرف کر لیا اور غصہ ضبط کرتے ہوئے لب بھینچ کر آنکھیں موند لیں۔ نفرت سے اس کی گردن کی رگیں پھول گئی تھیں اور آنکھوں میں خون اترتا محسوس ہو رہا تھا۔

ہشمنہ چند ٹاپے یہ سب دیکھتی اور سنتی رہی اور پھر آہستگی سے چلتی ہوئی کمرے سے باہر نکل گئی۔

+++

یہ گہری اور مہیب تنہائی انہیں مارے دے رہی تھی۔ ان سب کے جانے سے گھر میں جیسے وحشت سی برسنے لگی تھی۔

فروان اور سحر گل کی شرارتیں۔۔۔ ماہ گل کی دیسی مسکراہٹ اور گڈو کی موجودگی۔۔۔ سب ایک ساتھ ان کی نظروں سے محو ہوئے تھے۔ وہ متوحش سی ہو گئی تھیں۔ ابو صبح کے جاتے رات ہی کو آتے تھے اور زمان خان کا ہونا نہ ہونا ہمیشہ سے ان کے لئے برابر رہا تھا۔

زمان کا تصور بنتے ہی جیسے دل و ذہن پر وزنی بوجھ آن گرا۔ برداشت کی بھاری سل سرکنے لگی اور آنسو نہ جانے کہاں سے آنکھوں میں لہرانے لگے۔ زیست کے اس گزرتے عرصے میں وہ ٹھہر کر سوچتیں تو روح جیسے غم و اندوہ کے بوجھ تلے سسک کر رہ جاتی۔ پیچھے دیکھتیں تو ماتمی نوچے دل کو گرفت میں لینے لگتے اور آگے ڈھیر ساری ویرانی خوفناک منظر کی طرح ان کی آنکھوں کے سامنے بکھرتی جاتی تھی۔ وہ خالی ہاتھ تھیں۔

’زمان خان! عورت تو بس محبت اور توجہ کی خواہاں ہوتی ہے۔ تم نے دونوں ہی سے

مجھے محروم کر رکھا ہے۔

سات سال۔۔۔ یہ سات سال جیسے تپتے صحرا پر ننگے پیر چلتی رہی تھیں۔
 ’زمانہ۔۔۔ تم نے مجھے تخت سے پتھر پٹی زمین پر لا پھینکا ہے۔ جہاں خاردار
 جھاڑیوں کے سوا کچھ نہیں۔ کوئی خوشگوار جھونکا نہیں۔ ہر سمت ریت کا دریا دکھائی دیتا
 ہے۔۔۔ مجھے کوئی بتائے کہ یہ ہولناک منظر اپنا رخ بدلے گا بھی کہ نہیں؟۔۔۔ کیا دکھوں
 کے سمندر کا کوئی کنارہ بھی ہے کہ نہیں؟۔۔۔ کیا میری زندگی صرف موج کی صورت ہے
 یا اس میں کسی ساحل کا آسرا بھی ہے؟

اب تو اُمید کی لویں بھی تھر تھرانے لگی ہیں۔
 انہوں نے کرب سے آنکھیں موند لیں۔ پھر کھولیں تو ٹھٹک گئیں۔ سامنے وہ دشمن جاں
 نہ جانے کب سے کھڑا تھا۔۔۔ نگاہیں ملنے پر اس نے جلدی سے شپٹا کر رخ موڑ لیا تھا۔
 یہ گہری خاموشی اور تنہائی دونوں ہی کو عجیب سے نا مانوس احساسات سے دوچار کر
 رہی تھی۔

”ایک کپ چائے بنا دینا۔“ وہ یہ کہہ کر قدم اٹھاتا ہوا اپنی خواب گاہ کی طرف بڑھ
 گیا۔ ایسا اجنبی انداز تھا، ایسی بے اعتنائی کہ اس کی آنکھیں سلگ اٹھیں۔
 دونوں ہی مجبور ہو گئے تھے ایک دوسرے کو مخاطب کرنے پر۔

گھر میں ان کے علاوہ اور کوئی تیسرا فرد نہ تھا اور ایسا پہلی بار ہوا تھا۔ ورنہ تو زمان
 خان چائے اور کپڑے استری کرنے اور دوسری چھوٹی موٹی چیزوں کے لئے سحر گل یا امی کو
 ہی پکارتا تھا۔ یہ اور بات تھی کہ شاردہ ہی اس کے سارے کام انجام دیتی تھی۔ مگر مخاطب وہ
 نہ ہوتی تھیں۔ ہمیشہ پس منظر میں رہتیں۔ وہ زمان خان کے ناروا سلوک کے باعث خوفزدہ
 رہتیں۔ مگر اب چند دنوں سے وہ دونوں ہی الجھ گئے تھے۔ زمان خان کو ہر بار اُسے ہی
 مخاطب کرنا پڑتا تھا۔

وہ چائے بناتے ہوئے اسی کے بارے میں سوچ رہی تھیں۔ خود سے الجھ رہی تھیں اور
 تقدیر سے شکوہ کناں تھیں۔ اب تو درد شدید ہو گیا تھا۔ گڈو، ماہ گل اور سب کی موجودگی
 میں ذہن بٹا رہتا تھا۔ کوئی پُرورد لہراٹھتی بھی تو کسی کے جملوں، کسی کی مسکراہٹوں میں دب
 کر رہ جاتی۔ مگر اب تنہائی نے شدت پیدا کی ہوئی تھی اور زمان خان کے سامنے آنے اور
 اس کے اجنبی رویے پر زخم ہر بار تازہ ہو جاتا۔

وہ خاصی دیر بعد چائے بنا کر قدم اٹھاتی کمرے میں آئی تو وہ ہاتھ روم سے نہا کر نکلا

تھا۔ شانے پر تولیہ رکھے آستین کو کہنی تک فولڈ کرتے ہوئے اُسے دیکھا۔ سیاہ اور گلابی پرنیڈ سوٹ میں وہ اُداس اُداس چہرے اور گہری گہری سنجیدگی کے ساتھ اندر آئی تھی اور کپ ایک تپائی پر رکھ دیا تھا۔

”کب تک آنے کا کہہ گئی ہیں امی؟“ اس نے اس کے چہرے سے نظریں ہٹالیں اور تولیہ شانے سے اتار کر بیڈ پر بے ترتیبی سے پھینک دیا۔

”دن مقرر تو نہیں ہیں۔“ اس نے بھی مبہم انداز میں جواب دیا اور بے ترتیب رکھا تولیہ اٹھا لیا اور ہاتھ روم کا کھلا دروازہ بند کیا اور پھر اس پر ایک اچھتی نگاہ ڈالتے ہوئے بولی۔

”آپ لنج نہیں کریں گے؟“

”ہوں..... آں..... نہیں، ہوٹل سے کھا کر آیا ہوں۔“ وہ نہ جانے کن سوچوں میں گم ہو گیا تھا، اس کی بات پر چونکتے ہوئے بولا اور ایک بار نگاہ پھر اس کے چہرے کی جانب اٹھ گئی جہاں شکستگی کا دھواں پھیل گیا۔

”آج ہی پر کیا موقوف، کبھی بھی تو اس نے اس کے ہمراہ کھانا نہیں کھایا تھا اور وہی نادان، بے وقوف اس کی منتظر رہتی تھی۔ اس کا انتظار کرتی رہتی۔ حالانکہ ہمیشہ ہی اس طرح کے جواب ملتے تھے۔ انتظار کا صلہ کبھی اس سے مختلف تو نہ ملا تھا۔

”اخبار آج کا نہیں آیا تھا کیا۔؟“ اس کے بڑھتے قدم رک گئے۔ وہ پلٹی مگر اسی خاموشی کے ساتھ اور آگے بڑھ کر ریک کی دراز سے رول کیا اخبار نکال کر اس کے سامنے رکھ دیا۔

”صبح آپ کے جانے کے بعد دے گیا تھا۔“

اس حد تک وہ اس کا خیال رکھتی تھی۔ وہ ایک لمحے کے لئے چونکا جیسے دل کو پکڑ کر کسی نے جھنجھوڑا تھا مگر دوسرے لمحے بے حسی کی چادر سن گئی۔ اس نے رول کیا اخبار اس کے ہاتھ سے لے لیا اور پلنگ پر نیم دراز ہو گیا۔ گویا اب اخبار کا مطالعہ شروع ہو گیا تھا۔ وہ کمرے سے باہر نکل آئی۔ اس فضا میں اس کا دم گھٹنے لگا تھا۔ وہ خود کو ان اذیت بھری سوچوں سے چھٹکارا دلانے کی غرض سے کچن میں آگئی اور بکھری چیزیں اٹھا اٹھا کر طریقے سے رکھنے لگی۔

”شاردا!“ وہ کچن کے دروازے تک آیا۔ وہ پلٹی۔ زمان خان قدرے پریشان سا دروازے میں ایستادہ تھا۔ اخبار کا پہلا صفحہ اس کے ہاتھ میں تھا۔

”میں ذرا ہاسپٹل جا رہا ہوں۔“

”جی۔۔۔“ وہ حیران رہ گئی۔ ”ہاسپٹل؟“

”ہوں۔۔۔ مجھے تو خبر ہی نہ تھی۔ ابھی اخبار میں اس خبر پر نظر پڑی۔ یونیورسٹی فائرنگ میں ایک لڑکا ہلاک ہو گیا ہے اور اہمیل شدید زخمی ہے۔ مائی گاڈ۔۔۔ یہ لڑکا یہاں اسی شہر کے ہاسپٹل میں ہے اور میں اتنا بے خبر ہوں۔“ وہ یہ کہہ کر سرعت سے پلٹا۔ ”چائے اٹھا لینا وہاں سے۔“ وہ اخبار کچن کی سلپ پر رکھ کر تیزی سے باہر کی جانب نکل گیا۔

وہ اخبار کو گھورتی رہی پھر تلخی سے ہنسی۔ ’تو زمان! تم اتنے ہمدرد بھی ہو۔‘
اُس نے آگے بڑھ کر ہوا سے پھڑ پھڑاتا اخبار اٹھا لیا۔

’تو تم صرف اور صرف میرے لئے بے حس اور ظالم ہو۔۔۔ اہمیل خان کی چوٹوں نے تمہیں پریشان کر دیا مگر کبھی میرے زخموں کا احساس نہیں ہوا تمہیں۔۔۔ میں، جو اندر سے بالکل مر چکی ہوں۔ میری روح کے زخم ناسور بن رہے ہیں۔ مگر تمہیں احساس نہیں رہا۔۔۔ تم بے حس ہو تو صرف میرے لئے۔ ظالم ہو، جابر ہو صرف میرے لئے۔‘

اُس نے زور زور سے چیخنا چاہا مگر ساری آوازیں اندر ہی دم توڑ گئیں۔ اس پر اچانک جنون سا چڑھ گیا۔ اس نے اخبار کے ٹکڑے ٹکڑے کر کے فضا میں اچھال دیئے۔
”تم..... ہمدرد..... نہیں، تم کسی کے لئے بھی ہمدرد نہیں ہو۔ تم فرعون ہو۔“ اس نے اپنے بال نوج دیئے۔ ”مجھے ایک بار ہی موت دے دو زمان خان! اب یہ اذیت ناقابل برداشت ہے میرے لئے۔“

وہ اچانک لڑکھرائی۔ آنکھوں کے سامنے سیاہ دائرے بننے لگے۔ پھر اس کے ہاتھ سہارے کے لئے دروازے کی طرف اٹھے مگر چند قدم پر موجود دروازہ اس کی آنکھوں میں مسلسل تاریکی میں گم ہو گیا۔ وہ لہرا کر فرش پر ڈھیر ہو گئی۔

اُسے نہ جانے کتنی دیر ہو چکی تھی ٹھنڈے فرش پر بے حس و حرکت پڑے۔ خود اُس کا وجود بھی سب سے ہٹا ہوا تھا۔

زمان خان نے جب گھر کے اندر قدم رکھا تو اس کی پہلی نگاہ شاردہ کے بے ہوش جود پر پڑی تھی اور وہ تیر کی طرح آگے بڑھا تھا۔ ایک لمحے کے لئے اس کے اعصاب میں تناؤ سا پیدا ہوا۔

”اُف خدایا۔۔۔“

اُس کے جانے کے بعد وہ کب سے اس حالت میں پڑی ہوئی تھی۔ ایک گہرے

تاسف نے اُسے اپنے حصار میں لے لیا۔ اس نے وقت ضائع کئے بغیر اُسے بیڈ پر لٹا کر ڈاکٹر ظفر ملک کا فون ملایا۔

ڈاکٹر ظفر ملک اس کا قریبی دوست تھا۔ ایک ساتھ وہ کالج میں پڑھتے رہتے تھے اور اب بھی اکثر اس کے کلینک جانا ہوتا تھا۔ اس وقت وہ اپنے کلینک کی بجائے گھر میں تھا۔

ظفر ملک نے ہی فون ریسیو کیا تھا۔ شاردہ کی اچانک بے ہوشی کا اس نے جلدی سے بتایا۔ وہ فون اٹھا کر شاردہ کی طرف بڑھا۔ اس کی بے ہوشی نے اُسے ذہنی طور پر گہرا شاک پہنچایا تھا۔ اس نے ایک گہری سانس لے کر نگاہیں اس کے چہرے پر مرکوز کر دیں۔ لائبی چوٹی سے بال کھل کر زرد چہرے پر بکھر گئے تھے۔ دراز پلکیں بالکل ساکن تھیں اور آنکھوں کے نیچے ابھی تک نمنا کی تھی۔

یہ زرد زرد چہرہ جو چند سال قبل تک گلابی اور شگفتہ تھا، سیاہ آنکھوں کی روشنیاں کبھی کبھی اس کے بے حس دل کو جھنجھوڑنے لگتی مگر ہر بار وہ اپنے جذبوں پر مضبوط بند باندھ لیتا تھا اور احساسات کی لو نیچے کر لیتا تھا۔

اس لڑکی سے اُسے ذاتی دشمنی تو نہ تھی۔ ہاں یہ ضرور تھا کہ اس کی انا کو مجروح کرنے کا سبب تھی۔ شہلا اس کی زندگی میں آئی تھی مگر امی نے مسعود شاہ کی بہن کو اس کی زندگی میں جبراً داخل کر دیا۔ یہ فیصلہ صرف امی کا تھا جس پر وہ قطعی راضی نہ تھا بلکہ سراپا احتجاج تھا۔ مگر جیت شاردہ حیات کی ہوئی اور وہ ڈھیروں ارمان، ڈھیروں خوبصورت خواب لے کر اس کے آنگن میں اتر آئی۔ اس کی ذاتیات میں شامل ہونے لگی تو وہ جیسے بھڑک اٹھا۔ شہلا سے کئے ہوئے پیمانے کے ٹوٹنے پر، اپنی انا کے مجروح ہونے پر وہ مشتعل ہو گیا۔

اس کے دل میں شاردہ حیات کے خلاف اسی روز سے شدید نفرت پیدا ہو گئی تھی۔ اس نے اس سے ہم کلام ہوئے بجز اس کے وجود کو، اس کی ذات کو سمجھے بغیر اسے ناپسندیدگی کا سرٹیفکیٹ دے دیا۔ امی اور ابو کو ان کے جبراً کئے گئے فیصلے کی گویا سزا دے رہا تھا۔ مگر سزا تو شاردہ کو بھی مل رہی تھی یا پھر ماہ گھل کو۔

اتنے برس بیت گئے۔ وہ خود بھی تو اس آگ میں مسلسل جلتا رہا تھا۔ شہلا ایوب تو اس کے دل سے، اس کے ذہن سے نہ جانے کب کی نکل چکی تھی۔ سارے جذبے ہی سرد پڑ گئے تھے۔ سارے زخم بھی مندمل ہو گئے تھے۔ لیکن اس پر بے حس کی دبیز چادر تن گئی تھی جس سے نکل کر اس نے کبھی دیکھا اور سوچا ہی نہیں تھا۔

شاردا کی سسکیاں۔

اس کی موہنی صورت۔

اس کی آنکھوں میں بکھرتے سینوں کا عکس۔

اور نہ ماہ گل کی اُداسیاں!

اس نے جھک کر شاردا کو بہت قریب سے دیکھا جیسے یہ اس کے لئے کوئی نامانوس

چہرہ ہو اور پہلی بار نظر آیا ہو۔

تکیے کی سفیدی میں سیاہ بالوں میں گہرا ہوا چہرہ زرد ہونے کے باوجود ایک عجیب سی جاذبیت لئے ہوئے تھا۔ اس کے دل کی دیواریں طوفان سے لرزنے لگیں۔ دل و دماغ الگ آپس میں الجھ رہے تھے۔ کوئی سرا بھی تو ہاتھ نہ آ رہا تھا۔ ایک ہجوم تھا سوچوں کا۔ گزرے دنوں کے خیالات کا۔ اچانک وہ چونکا۔ کال بیل زور زور سے بج رہی تھی۔ اُس نے اٹھ کر دروازہ کھولا تو ظفر ملک کھڑا تھا۔

”یہ بھابی کو اچانک کیا ہو گیا؟“

”پتہ نہیں۔ میں باہر سے آیا تو وہ کچن کے دروازے کے قریب فرش پر بے ہوش

تھی۔ شاید گرمی کا اثر ہو۔“ اس نے اپنے سارے مظالم مخملی رکھتے ہوئے خفیف سے انداز

میں کہا۔

”مگر موسم تو خاصا ٹھنڈا ہے۔“

وہ چلتے ہوئے اس کمرے میں آگئے جہاں بیڈ پر شاردا بے ہوش پڑی تھی۔ ظفر ملک کی نظر شاردا کے چہرے کی طرف اٹھی تو وہ بری طرح چونکا اور تیزی سے آگے بڑھا۔ اس کے زرد چہرے نے اُسے بری طرح چونکا دیا تھا۔

”زمان!“ وہ پلٹا۔ ”یہ کب سے بیمار ہیں؟“

زمان خان شپٹا کر رہ گیا۔

”یہ تو بالکل ٹھیک ٹھاک تھی۔ بس آدھے گھنٹے قبل ہی اچانک بے ہوش ہو گئی۔“

”مگر ان کا چہرہ تو..... خیر.....“ اُس نے کچھ کہنے کا ارادہ ترک کر دیا اور شاردا کا

معائنہ کرنے لگا۔

”ہاسپٹل لے جانے کی ضرورت پڑے گی کیا؟“ زمان خان کچھ متفکر سا ہونے لگا۔

ظفر ملک کے چہرے کے تاثرات نے اُسے ایک دم خوف زدہ کر دیا۔

اگر شاردا کو کچھ بھی ہوا تو اس کا ذمہ دار سراسر وہ خود ہوگا۔

”نہیں، نہیں۔۔۔ میرے خیال سے ہوش آجائے گا تو گھر میں ہی مکمل آرام کرنا ہو گا۔ زمان! میرے خیال میں تم بھابی کی طرف سے بالکل لا پرواہ ہو۔“ وہ زمان کی طرف پلٹا۔ ”یہ بے حد ویک ہیں اور چہرے سے بظاہر عرصے کی بیمار محسوس ہو رہی ہیں۔ یہ مینٹلی اپ سیٹ ہیں۔ اور ظاہر ہے یہ تمہاری جانب سے ہی ہے۔“

”ہاں۔۔۔ ہمارا کلینک (جھکڑا) چل رہا ہے۔“ زمان نے قدرے جھکتے ہوئے بتایا۔
”کیا۔۔۔؟“ ظفر ملک ششدر رہ گیا۔ ”زمان۔۔۔ تم۔۔۔“

”ظفر! یہ میرا پرسنل افیئر ہے۔ اور میں کسی کو مداخلت کی اجازت نہیں دیتا۔ پلیز، تم علاج بتاؤ۔“ اس نے سرد مہری سے ظفر ملک کی بات کاٹ دی۔ ظفر ملک حیران سا اس اونچے لمبے، پڑھے لکھے اور اچھے گھرانے کے زمان کو دیکھتا رہ گیا۔ اس کا اتنا قریبی دوست گھریلو تنازعہ میں الجھا ہوا تھا اور وہ بے خبر تھا۔

”نہیں زمان۔۔۔ یہ عظیم گناہ ہے۔ تم ایک لڑکی کو اپنے گھرا کر۔۔۔ تمہیں تم اس شہلا نامی لڑکی۔۔۔“

”میں اس موضوع پر بات نہیں کرنا چاہتا اور نہ میں کسی شہلا ویلا کے عشق میں گرفتار ہوں۔ میرا مسئلہ کچھ اور ہے۔“

”اوکے۔۔۔۔۔ ایزو وشن۔۔۔۔۔ مگر زمان! بھابی کی حالت مزید خطرناک ہو سکتی ہے اگر انہیں مینٹلی ریلیکس نہ ملا۔“ ظفر ملک اس رویے پر خاصا دل برداشتہ ہو کر بولا اور چند میڈیسن لکھ کر پرچہ اس کی جانب بڑھا دیا۔

”میں صرف ڈاکٹر ہی نہیں، تمہارا دوست بھی ہوں۔ تمہارا رویہ میرے لئے بے حد اذیت کا باعث بنا۔ خدا حافظ۔“ وہ تیزی سے دروازے کی طرف بڑھا۔

”ظفر! میں اس وقت سخت اپ سیٹ ہوں۔“ وہ اس کے لئے دروازہ کھولتے ہوئے ندامت سے بولا۔ ”میں اپنے آپ سے جنگ کی حالت میں ہوں۔ کیا ایک الجھے شخص کو مزید ڈپریشن کرنا تم پسند کرو گے؟ ظفر! میں ماضی کے سارے باب بند کر کے کچھ سوچنا چاہتا ہوں۔ میں گزرے لمحوں کو زبان پر لانا نہیں چاہتا۔ ڈیو انڈر اسٹینڈ؟“

”ہوں۔۔۔“ ظفر ملک نے اس کے پراگندہ چہرے پر ایک نگاہ ڈالی اور پھر اس کے شانے کو تھپکتے ہوئے بولا۔ ”شاردا بھابی کی حالت نے اتنا تو مجھے سمجھا دیا ہے کہ قصور وار سراسر تم ہی ہو۔ مگر مجھے امید ہے اب تم آنے والے لمحوں کو ماضی کی اس گرد سے محفوظ رکھو گے۔ اس از مائی ریکویسٹ ٹو۔ تم شاردا بھابی کو ان کا حق دو گے۔ ان کا خیال

رکھنا زمان! زندگی کو محض ایک تلخ لمحے کی بھینٹ مت چڑھاؤ۔ اچھا خدا حافظ۔“ وہ تیزی سے باہر نکل گیا مگر زمان خان کی سوچ کو ایک نیا انداز دے کر۔ اُس کی پریشان اور اُبھی سوچوں کو سلجھا ہوا راستہ دے کر۔

اُسے یوں محسوس ہونے لگا جیسے اس کی زندگی کسی زبردست انقلاب سے دوچار ہو رہی ہے۔ اس کے ذہن کی ساری تنی ہوئی پٹائیں ڈھیلی ہو رہی ہیں۔ وہ ایک دم جیسے ہلکا پھلکا ہو گیا تھا۔

وہ پلٹا تو شاردا ہوش میں آ چکی تھی۔

”وادی کا اتنا زبردست حُسن تو اچھے اچھوں کی عقلیں سلب کر لیتا ہے ماہی آپنی!“
 فروان مسلسل اشتارا کے چہرے کو نگاہوں کی گرفت میں لئے ہوئے بول رہا تھا۔
 اشتارا، زہیل کے ہمراہ شام کی چائے اور لوازمات میز پر سجا رہی تھی۔ سحر بھی اس کے ہمراہ تھی۔

”اسی لئے تو میں تمہیں وادی نہیں لا رہی تھی۔ اتنی سی تو عقل ہے۔ وہ بھی گنی کام سے۔“ ماہی آپنی سن رہی تھیں۔ اشتارا اور سحر گل اس طرف متوجہ تھیں۔
 ”اب کیا ہوگا فروان بھائی؟۔۔۔ بغیر عقل کے ہی شہر واپس جانا ہے؟“ سحر گل نے اُسے چھیڑا۔

”ارے تم لوگ مذاق سمجھ رہی ہو۔۔۔ میں سنجیدہ ہوں۔“ فروان نے مصنوعی سنجیدگی سے سحر گل کو گھورا۔

”تو میں کب مذاق کر رہی ہوں۔“ سحر جلدی سے بولی۔
 ”ویسے پوچھ سکتی ہوں کس طرح کے حُسن نے تمہیں متاثر کیا ہے؟ یہاں تو صرف قدرتی حُسن ہے سیدھا سادا۔“ اشتارا پہلی بار گویا ہوئی اور فروان بھرپور انداز میں مسکرایا۔
 ”جناب! قدرتی حُسن ہی تو متاثر کرتا ہے۔ مصنوعی روشنیاں ہمیں تو متاثر نہیں کرتیں۔“

”پتہ نہیں۔۔۔ میں نے تو سنا ہے شہروں کی زندگی بہت خوبصورت ہوتی ہے۔“
 ”ارے۔۔۔ ارے، یہ کس نے کہہ دیا۔“ فروان اٹھ کر میز کی طرف آ گیا۔ ”شہر کی زندگی تو بالکل پھمکی اور بے مزہ ہوتی ہے۔ ایسی شگفتگی، ایسی خوبصورتی اور سادگی کہاں۔
 میرا تو دل چاہتا ہے کہ اس وادی میں آ جاؤں ہمیشہ کے لئے۔“

”گھر داماد بن کر۔“ سحر گل سرگوشی کے انداز میں برکتہ بولی تو فردان نے پلٹ کر اسے مصنوعی خنکی سے دیکھا۔

فردان کی جذبے لٹاتی آنکھیں سحر گل سے مٹتی تو نہ تھیں۔ ایک نئے اور اچھوتے رنگ لئے مسلسل اشتارہ پر مرکوز تھیں اور اس پر ذومعنی جملے۔

اشتارہ، ممانی جان اور شاہ خانم کو چائے کے لئے بلا لائی اور دونوں نہ جانے کس موضوع پر باتیں کر رہی تھیں۔ سنگ روم میں آتے ہوئے بھی سلسلہ ٹوٹا نہیں تھا۔

”امی! کیا خیال ہے پھر۔۔۔ ہمیشہ کے لئے اس وادی میں نہ رہ جائیں؟“ فردان نے میز پر رکھی پلیٹ سے چہس کھاتے ہوئے ممانی جان کو مخاطب کیا تو وہ چونکی۔

”آں..... کیا، کہا؟“

”کیوں نہ ہم وادی میں رہ جائیں۔“ اس نے اپنا جملہ دہرایا۔

”ہاں، ہاں۔۔۔ کیوں نہیں؟ بس یہیں رہ جاؤ۔ اتنی بڑی حویلی تو ہے۔“ ممانی سے پہلے شاہ خانم جلدی سے بولیں۔

”اوں، ہوں..... حویلی میں نہیں۔۔۔ یہ میری غیرت گوارا نہیں کرے گی۔ کیوں ماہی آپی۔۔۔؟“ اس نے شرارت سے ماہ گل کو دیکھا جو گڈو کو اٹھا کر اس کے قریب ہی بیٹھی تھیں۔

”یہاں چھوٹا سا ایک گھر بناؤں اور.....“

”چھوٹا سا کیوں۔۔۔ بڑا کیوں نہیں؟“ سحر گل درمیان میں ہی بول اٹھی۔

”چلو، ایک بڑا سا گھر بناؤں اور.....“

”بڑا کیوں۔۔۔ درمیانہ کیوں نہیں بھئی۔ دو افراد کے لئے اتنے بڑے گھر کی کیا ضرورت ہوگی۔“ اب کے ماہ گل نے اسے چھیڑا تو وہ چپ ہو گیا اور پھر بھرپور انداز میں ہنس دیا۔

”تو بہ ہے تم لوگوں سے۔ اونگی بونگی ہانکتے رہتے ہو۔“ ممانی جان نے اپنے تینوں بچوں کو دیکھا اور پھر اشتارہ کو دیکھ کر بولیں۔

”بیٹھو اشتارہ! میرے پاس۔ دیکھنا تم نے، بس شہر میں یہ لوگ ایسے ہی بے مقصد باتیں کرتے ہیں۔“

”ارے امی! اگر انسان ہر وقت اور ہر لمحہ مقصدی گفتگو ہی کرتا رہے تو یہ زندگی میں مسکراہٹ، حُسن ہی ختم ہو جائے۔ کیوں بھئی اشتارہ!۔۔۔ کیا وادی کے لوگ بے مقصد

گفتگو سے پرہیز کرتے ہیں؟“ اس نے بے حد سکون سے سینڈوچ کا نوالہ حلق میں اتار کر اشتارا کو مخاطب کیا، جو ان کی باتوں سے محظوظ ہو کر مسکرا رہی تھی۔ اس کی بات پر اُسے بے ساختہ ذولین خان کا خیال آیا۔

بے حد کم گو، خاموش طبع اور سنجیدہ۔۔۔ مگر یہ خاموشی اس پر بھتی تھی۔ کچھ لوگ پیدائشی ہنسنے مسکرانے اور زیادہ بولنے والے ہوتے ہیں۔۔۔ فروان پر بھی ہنسنا اور بولنا بھتا تھا۔ اُس نے نرم مسکراہٹ کے ساتھ اپنے شوخ اور باتونی کزن کو دیکھا۔

”نہیں۔۔۔ وادی میں تم جیسے بھی رہتے ہیں اور زیادہ باتیں ناپسند کرنے والے بھی۔“

”اچھا، تو زیادہ باتیں اور شرارتیں ناپسند کرنے والوں سے مجھے ملو او تو سہی۔ میں بھی دیکھوں کہ وہ کیسے ہوتے ہیں۔“ فروان کا موڈ از حد کھلنے لگا تھا۔

”اشتارا! ذولین خان سے ملو او اسے۔“ ماہ گل نے ہنس کر کہا تو فروان چونکا۔

”ذولین خان؟“

”ہوں۔۔۔ اشتارا کے کزن ہیں۔۔۔ چچا زاد۔ انیکسی میں رہتے ہیں۔ تنہائی پسند ہیں۔“ سحر گل نے تفصیل بتائی۔

شاہ خانم اور ممانی جان پھر سے اپنی باتوں میں مصروف ہو گئی تھیں۔ اشتارا نے نظریں اٹھا کر شاہ خانم کی طرف دیکھا پھر قدرے مطمئن ہو کر بولی۔

”ضرور ملو اوں گی کسی دن۔“

”آں..... کسی دن کیوں۔۔۔ آج ہی، بلکہ ابھی دیدار ہو جائے تو زیادہ بہتر ہے۔“ فروان ایک دم بے قرار ہو گیا اور اسی وقت کرسی چھوڑ کر کھڑا ہو گیا۔

”میرے خیال سے انیکسی کے راستے سے میں پانچر ہوں۔ کیا خیال ہے، خود نہ شرف ملاقات حاصل کر لوں؟“

”سنجھل کر جانا۔“ سحر گل ہنستے ہوئے بولی۔ ”وہاں بھوت بھی ہو سکتے ہیں۔“

”نہ۔۔۔ بھوت سے ڈرنے والا نہیں۔ مرد ہوں پورا۔ اور چڑیلیں ہوتیں تو کوئی بات بھی تھی ڈرنے کی۔“ اس نے کہا اور بڑے بڑے قدم اٹھاتا ہوا سنگ روم سے باہر نکل گیا اور وہ تینوں اس کی بے قراری اور جلد بازی دیکھ کر ہنسنے لگیں۔

فروان نے انیکسی میں قدم رکھا تو چند لمحے مبہوت سا رہ گیا۔ ذولین خان کا شاندار سراپا اس کے عین سامنے تھا۔

وہ بھی اپنی سبز سبز آنکھوں میں حیرانی لئے اسے دیکھ رہا تھا۔ وہ ابھی ابھی رائیڈنگ سے واپس آیا تھا۔ سفید بیگی جرسی، سیاہ پینٹ اور لائٹ شووز میں وہ دو گھنٹے کی مسلسل رائیڈنگ کے باوجود تروتازہ تھا۔

”مجھے فروان کہتے ہیں۔“ وہ ذولین خان کے خوبصورت سراپے سے قدرے مرعوب ہوتے ہوئے بولا اور آگے بڑھ کر مصافحے کے لئے ہاتھ بڑھایا۔

”اٹھل کے کزن۔۔۔“ ذولین کو پہچاننے میں دقت نہیں ہوئی۔ اشارا نے ہی اسے بتایا تھا کہ اس کے ماموں کی فیملی آج کل حویلی میں آئی ہوئی ہے۔ اس نے بھی مصافحے کے لئے ہاتھ بڑھا دیا۔

”اٹھل کی غیر موجودگی میں تو آپ یقیناً بوریت محسوس کر رہے ہوں گے۔“

”اس لئے تو آپ کے پاس آ گیا۔“ فروان شگفتہ لہجے میں بولا۔

”کیا مطلب ہے؟“

”کیا آپ مجھے کہنی نہیں دے سکتے؟ ویسے اتنی شاندار کہنی کا مجھے گمان نہیں تھا۔ اور آپ کا غائبانہ تعارف ہو چکا ہے کہ آپ بے حد کم گو ہیں اور زیادہ باتیں کرنے والوں کو ناپسند کرتے ہیں۔ مگر مجھے تو آپ کو چند دنوں تک برداشت کرنا پڑے گا۔ جبراً ہی سہی۔“

اس کی بات پر ذولین خان کے لبوں پر مسکراہٹ بکھر گئی۔ اس نے سوچا یقیناً اس کا تعارف اشارا نے ہی کروایا ہو گا۔ وہ شاید اس کی کم گوئی سے خائف رہتی تھی۔ یہ سچ تھا، وہ تنہائی کا عادی تھا اور خاموش طبع تھا۔ مگر ابھی تک اسے ایسا ہمراز، ایسی کوئی شخصیت نہیں ملی تھی جس سے وہ بہت سی باتیں کرتا۔ وہ اشارا سے ڈھیروں باتیں کرنا چاہتا تھا مگر وہ شاہ خانم کے خوف کو سر پر سوار کر کے اس سے ملتی اور ایسے میں کبھی کبھی اس کی بے قراری کو اور بھی شدید کر دیتی۔

”کیا میں کچھ توقع رکھ سکتا ہوں آپ سے؟“ فروان نے کہا۔

”پتہ نہیں، میں تمہاری توقعات پر پورا اتروں گا یا نہیں۔ بہر کیف اپنی سی کوشش کروں گا۔ کیا خدمت کر سکتا ہوں؟“

”میں آپ کا مشکور رہوں گا۔“ فروان نے اپنی ازلی شوخی سے سرخم کرتے ہوئے کہا تو ذولین خان ہنس دیا۔

”آپ شاید رائیڈنگ کر کے آئے ہیں۔“ وہ اب بے تکلفی کے ساتھ کرسی پر بیٹھ گیا۔

”ہاں — چچا جان نے مجھے تاکید کی ہے کہ سورج ڈھلنے سے پہلے ہی میں واپس آ جاؤں۔ انہیں بہت خوف رہتا ہے ان گہری کھائیوں سے۔“ اس نے خود کو کرسی پر گرا لیا اور لانگ شوز اتارنے لگا۔ ”تم گھر سواری جانتے ہو؟“

”میں..... ہا..... ہا..... ہا.....“ اُس کی بات پر فروان زور سے ہنسا۔ ”ارے شہر میں رہنے والے صرف گاڑی میں بیٹھنا جانتے ہیں، گھوڑے کی پشت پر نہیں۔ ویسے یہ میرا شوق ضرور ہے۔ کیا آپ کا گھوڑا مجھے اپنی پشت پر برداشت کر لے گا؟“

”کیوں نہیں — بس ذرا احتیاط برتنی ہوگی۔ ایک بار اشمیل نے اس کی مرضی کے خلاف کسی سمت لے جانے کی سعی کی تھی لیکن پھر اشمیل کو اسے قابو کرنا بہت مشکل ہو گیا تھا۔ تم ایسی غلطی نہیں کرو گے تو محفوظ رہو گے۔“

ذولین خان اپنے مشکلی گھوڑے کا اکڑ پن بے حد شان سے بتا رہا تھا اور فروان کا دل اُچھل کر رہ گیا۔

”اشمیل بھائی کو قابو کرنا مشکل ہو گیا تو بابا! میری تو جان ہی ڈھل جائے گی۔ اور ویسے بھی مجھے ان کھائیوں سے بہت خوف آتا ہے۔“

”ارے — تم ڈر گئے۔“ ذولین خان نے اسے مسکرا کر دیکھا اور پھر بیسن پر ٹھنڈے پانی سے منہ دھوتے ہوئے بولا۔ ”تم چائے پیو گے؟“

”نہ — نہیں، میں چائے پی کر ہی آیا ہوں۔ اب میں چلوں گا۔ وہاں سب میرے منتظر ہوں گے۔ میں کل پھر آؤں گا آپ کو ڈسٹرب کرنے۔“ فروان کرسی سے کھڑا ہو گیا اور اسے خدا حافظ کہتا ہوا انیکسی سے باہر نکل گیا۔

ذولین خان تو لیے سے منہ رگڑتے ہوئے فروان کے بارے میں ہی سوچ رہا تھا۔ یہ خوب رو اور باتونی لڑکا اُسے برا ہرگز نہیں لگا تھا۔ اس کے جملوں میں اُسے زندگی ہمسکتی ہوئی محسوس ہوئی تھی۔ اُسے اچانک اپنی تنہائی کا شدت سے احساس ہوا۔ کچھ لوگ شاید ہمیشہ تنہا ہی رہے ہیں۔

اُس نے تولیہ ہینگ کرتے ہوئے گولڈن فریم والے آئینہ میں اپنا چہرہ دیکھا اور بالوں پر ہاتھ پھیر کر پلٹا تو اشتارا کھڑی تھی۔

”وہ فروان آیا تھا نا یہاں؟“

”ہاں — چلا گیا۔“

”چلا گیا؟ — شاید دوسری طرف نکل گیا ہوگا۔“

”اشتارا!“ ذولین نے اُسے دیکھا اور پھر لب بھیج کر اس کے قریب آیا۔ ”اتنی شام ایسی میں مت آیا کرو۔“ اس نے ڈھلتی شام کی گہری ہوتی رنگت کو محسوس کرتے ہوئے سخت لہجے میں کہا تو اشتارا مسکرا دی۔

”ذولین خان! مجھے آپ پر خود سے بھی زیادہ اعتبار ہے۔ پھر.....“

”بات اعتبار کی نہیں ہے۔“ اس نے تیزی سے اس کا جملہ کاٹ دیا۔ ”احتیاط کی ہے۔ اور پھر میں نہیں چاہتا کہ چچا خان کے دل میں میری طرف سے کسی طرح کا کوئی ایسا خوفزدہ کر دینے والا خیال آئے یا کوئی ایسی سوچ ابھرے۔“

”نہیں ذولین! بابا خان کو آپ پر بے حد اعتماد ہے۔ بھلا وہ ایسا.....“

”اشتارا! پلیز، سمجھنے کی کوشش کرو۔“ اس نے رخ پلٹ کر دیوار پر لگے لائٹ کے سوچ آن کر دیئے۔ کمرہ ایک دم ہی روشنیوں میں نہا گیا۔ ”تم جاؤ۔“

اشتارا کے دل پر جیسے گھونسا سا پڑا۔ اس کی سنہری آنکھوں میں نمی اتر آئی۔ ذولین خان کا یہ رویہ اس کا دل دکھا گیا۔ وہ پلٹی اور تقریباً بھاگ کر ایسی سے باہر نکل گئی۔

”اشتارا۔۔۔“ ذولین اس کے اس طرح بھاگنے پر پریشان ہو گیا۔ اس نے درتپے سے جھانکا تو وہ دور جا چکی تھی۔

’پاگل لڑکی! اس میں ہم دونوں کی ہی بھلائی ہے۔ ساری عمر میں نے اپنی انا، عزت کی حفاظت کرتے ہوئے گزاری ہے۔ اب خوفزدہ ہوں کہ کوئی ہاتھ میری جانب نہ اٹھے کہ جس جو صرف میری ہی نہیں، تمہاری بھی ذات کے لئے اذیت کا باعث ہو۔‘

اس کی ناراضگی نے اسے پریشان کر دیا تھا۔ مگر وہ خود ہی سوچ کر مسکرا دیا کہ وہ اسے موقع ملنے پر منالے گا۔ وہ جانتا تھا کہ اشتارا مہروز بے حد معصوم لڑکی ہے۔ وہ اس سے زیادہ خفا نہ رہ سکے گی۔ بھلا جو لوگ دل سے بے حد قریب ہوتے ہوں وہ ناراض کب رہ سکتے ہیں۔ اس نے درتپے کا پردہ بھیج لیا۔

+++

”آخر آپ اتنے پریشان کیوں ہو رہے ہیں۔ کچھ نہیں ہوتا مجھے۔ میں بس اس کوٹھی میں رہوں گا۔ مجھے کہیں جانے کی ضرورت نہیں ہے۔ کیا بگاڑ لے گا قانون میرا۔ یہ کھلونا ہے کھلونا۔“ ریحان پراچہ کا لہجہ تکبرانہ تھا۔ ”کیا ہمارا اثر و رسوخ ختم ہو چکا ہے جو آپ اتنے فکر مند ہو رہے ہیں؟“

”بے وقوف ہو تم۔۔۔ بات معمولی نہیں ہے، قتل کا کیس ہے۔ ریحان! جانتے ہو تم

قتل کسے کہتے ہیں؟“

شاہنواز پراچہ کی جان پر بن رہی تھی اور بیٹا تھا کہ قتل کرنے کے بعد بھی اسی سکون سے تھا۔ غلطی انہی کی تھی کہ ہمیشہ اس کی پشت تھپتھپائی تھی۔ اسے خوفزدہ دیکھ کر تسلیاں دی تھیں۔ مگر آج خود انہیں کسی طرح بھی تسلی نہ ہو پا رہی تھی۔ بیگم شاہنواز بھی ہراساں تھیں۔

”بس اس دن سے ڈرتی تھی میں۔ یہ آگ کا کھیل ہے۔ یہ اسلحہ تباہ کر دیتا ہے اسے جو بھی اسے پکڑتا ہے۔ خدایا اب کیا ہوگا؟“ وہ تو باقاعدہ رو رہی تھیں۔

”اوہو ماما! آپ لوگ کیوں اتنے خوفزدہ ہیں؟“

”بس میں نے کہہ دیا نا کہ ریحان! تم ابھی اور اسی وقت فلیٹ میں منتقل ہو جاؤ۔ پولیس یہاں دوبارہ بھی آسکتی ہے۔ شہباز کے باپ اور بھائیوں نے ایف آئی آر درج کر دی ہے تمہارے خلاف۔ تم سمجھتے کیوں نہیں ہو؟ قتل کا کیس آسان بات نہیں ہے۔“

شاہنواز پراچہ کے لہجے میں الجھن کے ساتھ سختی بھی تھی۔

انہیں اپنا اکلوتا بیٹا بے حد عزیز تھا۔ اور ہر حال میں وہ اس کی حفاظت اور سلامتی چاہتے تھے۔

”جاؤ ذرا فلیٹ کی چابیاں لے کر آؤ۔ میں نے بیڈ کی دراز میں ہی رکھی ہیں۔“

شاہنواز پراچہ نے اپنی بیوی کو مخاطب کیا جو ابھی تک بے آواز رو رہی تھیں۔

”اوکم آن ماما!۔۔۔ اس سے پہلے بھی تو ایسا ہوا ہے۔ پولیس نے چھاپے مارے بلکہ مجھے گرفتار بھی کر چکی ہے۔ پھر کیا میں واپس نہیں آؤں گا؟ یہ پاپا کا وسیع ریلیشن اور پیسہ کس کام کا ہے؟“ وہ لا پرواہ انداز میں ہنسا۔

”اس ریلیشن شب اور پیسے نے تو تمہیں اس حال تک پہنچایا ہے۔“ وہ دکھ سے بولیں اور کرسی چھوڑ کر کھڑی ہو گئیں۔

”تمہیں اتنا مطمئن رہنے کی ضرورت نہیں ہے۔۔۔ ضروری نہیں ہے کہ ہم ہر بار اتنی آسانی سے بازی جیت جائیں۔“ شاہنواز پراچہ کے لہجے میں ناگواری سمٹ آئی۔ بیٹے کا بے فکر انداز انہیں ایک آنکھ نہ بھایا۔

”وہ لڑکا اہمل خان کوئی معمولی لڑکا نہیں ہے۔ اس کی بیک بے حد مضبوط ہے۔ اور وہ ڈپٹی منظور احمد بھی بہت خزانٹ آدمی ہے۔ اس بار بہت مشکل پیدا کر دے گا وہ اہمل کے ساتھ مل کر۔ اور پھر تم نے اسے بھی گولی مار کر زخمی کر دیا ہے۔“

”پاپا! آپ شہباز کے گھر والوں پر پریشر تو ڈالئے۔۔۔ انہیں منہ مانگی قیمت دیں۔ انہیں ایف آئی آر درج کرانے کیوں دی؟“ قدرے توقف کے بعد ریحان پراچہ نے سنجیدگی اختیار کرتے ہوئے کہا۔ باپ کی پریشانی اب اس پر بھی لاحق ہونے لگی۔ اسے سنگینی کا احساس ہونے لگا۔

”اونہہ۔۔۔ وہ غریب لوگ بہت غیرت مند اور عزت دار بنتے ہیں۔ وہ لوگ خون کا بدلہ خون مانگتے ہیں۔۔۔ بے وقوف لوگ۔۔۔۔۔“

”آپ ان کے پاس گئے تھے؟“

”ہاں، گیا تھا۔ تم کیا سمجھتے ہو ہاتھ پر ہاتھ دھرے بیٹھا ہوں۔ ایک لاکھ روپیہ یوں ٹھکرا دیا جیسے دو روپے ہوں۔ پچھتائیں گے خود ہی۔ بیٹا تو گیا سو گیا۔ شاید بہت پر اعتماد ہیں تمہاری گرفتاری اور سزا کے سلسلے میں۔“

ریحان پراچہ کا حلق تک کڑوا ہو گیا تھا۔ وہ منہ بناتا صوفے سے اٹھ کر ٹھہرنے لگا۔ بیگم شاہنواز چابیاں لے کر آئیں اور روٹھے ہوئے انداز میں اس کے ہاتھ میں تھما دیں۔

”کاش اہمیل ہی مر جاتا اس کی بجائے ہے“ وہ چابیوں کو ہتھیلی پر مارتے ہوئے نفرت سے بولا۔

”بکومت زیادہ۔۔۔ چلو اب، پہلے ہی دیر ہو رہی ہے۔“ شاہنواز پراچہ نے اُسے ڈپٹ کر سرعت سے قدم باہر کی جانب بڑھائے۔

”میرا بچہ۔۔۔ خدا تجھے حفظ و امان میں رکھے۔ میں تو پہلے ہی ڈرتی تھی۔ کہتی رہتی تھی تمہارے پاپا کو کہ اولاد کو زیادہ ڈھیل دینا نقصان دہ ہو گا مگر۔۔۔“

”اوہو شاز یہ! یہ کیا بے وقوف عورتوں کی طرح رونا دھونا شروع کر رکھا ہے۔ ابھی ہمارے اختیار سے کچھ نہیں گیا۔“ شاہنواز پراچہ پلٹ کر تندہی سے بولے۔ ”چلو ریحان! جلدی کرو۔“

”اوکے می! آپ فکر مت کریں۔ میرا کوئی بال بھی بیکا نہیں کر سکتا۔ اہمیل خان ہو یا کوئی اس سے بھی بڑھ کر۔۔۔ اونہہ، ابھی تو آپ نے پاپا کی طاقت دیکھی ہی نہیں ماما!“

”پاپا کی یا پیسے کی؟“ انہوں نے قدرے منہ بنا کر کہا تو ریحان زور سے ہنس دیا۔

”اوکے۔۔۔ گڈ بائی ماما! میں آپ سے فون پر رابطہ رکھوں گا۔“ اس نے بیگم شاہنواز کے ہاتھ تھام کر تھپتھپائے۔

”آؤ۔۔۔ میں تمہیں گاڑی تک ہی چھوڑ آؤں۔“ انہوں نے کہا تو وہ ہنس پڑا۔ وہ اسے گاڑی تک چھوڑنے آئیں تو سخت دل گرفتہ ہو رہی تھیں۔

”ہائے۔۔۔“ خدا حافظ کہہ کر جیسے بکھر ہی گئیں۔ ایسا ہی اس کی ماں کا کلیجہ ہوگا۔ وہ بھی تو بیٹا تھا جو میرے بیٹے کے ہاتھوں قتل ہو گیا۔ نہ جانے اس کی ماں نے کیسے سنبھالا ہوگا خود کو۔

گاڑی دور ہوتی گئی اور بیگم شاہنواز کی آنکھوں سے آنسو تیزی سے بہنے لگے۔ ان کی آنکھوں سے غفلت کا پردہ ایک دم اتر گیا تھا۔ وہ اب شوہر سے بھی خائف تھیں۔ وہ بیٹے کی حرکتوں کو معمولی کھیل سمجھتے ہیں۔ اور وہ خود بھی پارٹیوں اور فنکشن سے فارغ ہی نہیں ہوتیں۔

’یہ آزادی خود میرے لئے وبال بن گئی۔ وہ بلک اٹھیں۔‘

+++

نعیم جان اور افتخار ابھی ابھی اس کے پاس سے اٹھ کر گئے تھے۔ وہ بیٹھے بیٹھے تھک گیا تو تکیے کا سہارا لے کر نیم دراز ہو کر آنکھیں موند لیں۔

ہاسپٹل کی اُکتا دینے والی خاموشی اور تنہائی اس پر کوفت طاری کر رہی تھی۔ اتنی بے رونق اور بے کل زندگی کا تو تصور بھی نہیں رہا تھا اس کے پاس۔ اتنا بے بس اس نے کبھی خود کو محسوس نہیں کیا تھا۔ پیوں میں جکڑا وہ خود کو اس بے بس پرندے کی طرح محسوس کر رہا تھا جس سے اُس کی اڑان چھین لی گئی ہو اور اس کے سامنے سے آسمان ہٹا کر ایک چھت تان دی گئی ہو۔

ایک ایک کر کے اُسے سب یاد آرہے تھے۔ ابھی کچھ دیر پہلے ہی زمان خان بھی اس سے مل کر گیا تھا۔ اس کی لاپرواہی پر خفگی بھی ظاہر کر گیا تھا اور اسے اپنے ساتھ لے جانے پر اصرار کیا تھا۔ مگر اس نے انکار کر دیا تھا۔ اس نے بتایا تھا کہ پوری فیملی وادی گئی ہے۔ چند لمحوں کے لئے تو اسے اپنی وادی اور حویلی کتنی شدت سے یاد آئی تھی۔ وہ آنکھیں موندے گہری سوچوں میں غرق تھا کہ اچانک ہی اسے اپنے قریب کسی ذی روح کا احساس ہوا۔ ایک مانوس سی خوشبو کا جھونکا اس کے نتھنوں سے ٹکرایا تو اس نے آنکھیں کھول دیں۔

سامنے ہی وہ آشنا خوشبو میں بسا گلاب چہرہ تھا۔ آنکھوں میں اس کے لئے بے پناہ چاہت لئے۔ درد اور حزن کی آمیزش لئے۔ وہ اس کے چہرے کو اپنی آنکھوں کے حصار

میں لئے ہوئے تھی۔

”کیا دیکھ رہی ہو؟“ اس نے مسکرا کر پوچھا تو وہ چونکی۔ پھر اس کے زرد چہرے پر سے نگاہیں ہٹا کر بولی۔

”اشمل خان! میرا دل چاہتا ہے کہ میں ریحان پراچہ کو اپنے ہاتھوں سے شوٹ کر دوں۔ اُسے کوئی بہت ہی اذیت ناک سزا دوں۔ مگر.....“ اُس کا گلا رندہ گیا۔

”وہ شخص قانون کے ہاتھوں سے ہرگز نہ بچے گا۔ یہ بتاؤ، کب آئیں تم؟“ وہ قدرے اونچا ہو کر بیٹھ گیا۔

”پتہ نہیں، یہ قانون ان لوگوں کے لئے ہے یا نہیں۔“ اُس نے رخ موڑ لیا۔ وہ سخت زور رنج ہو گئی تھی۔

اشمل خان کا زرد چہرہ اور پیوں میں جکڑا وجود کس قدر بے بسی کا منظر پیش کر رہا تھا۔ ایک منٹ نہ بیٹھنے والا، اپنے سینے میں درد رکھنے والا یہ لڑکا کتنی بے بسی سے بستر پر پڑا ہوا ہے۔ اس کی تکلیف و اذیت کی ترجمانی اسی کی بھوری آنکھیں بخوبی کر رہی تھیں۔ یہ اور بات تھی کہ وہ زبان سے کچھ نہیں کہتا تھا۔

”بہت چاہتی ہو مجھے ہشیمینہ؟“ اُس نے اُسے بغور دیکھتے ہوئے دلچسپی سے پوچھا تو اس کے رخساروں پر دھنک رنگ بکھر گئے۔ وہ ٹفن سائڈ میز پر رکھ کر دوبارہ اس کی جانب رخ نہ کر سکی اور پیالے میں سوپ بھرنے لگی۔

”جانتی ہو اظہار، محبت کو آسمان کی بلندیوں پر لے جاتا ہے اور دل کے لئے تقویت کا باعث ہوتا ہے۔ ایک دو بار ہی سہی۔“ وہ پُر زور انداز میں ہنسا تھا۔ اس کا جھینپا جھینپا انداز اُسے محفوظ کر گیا تھا۔

”اشمل خان! جب آنکھیں اور چہرہ دل کا ترجمان ہو تو پھر لفظوں کی کیا وقعت رہ جاتی ہے۔“ اس نے سوپ کا پیالہ اس کی طرف بڑھایا۔

وہ نچلا ہونٹ ہموار دانتوں تلے دبائے اسے ہی دیکھ رہی تھی۔ اس کی بات پر اس کے لبوں پر مسکراہٹ پھیل گئی۔

”اگر آنکھیں اور چہرہ پڑھنے کی اجازت ہی نہ ہو تو پھر سماعت لفظوں کی منتظر رہتی ہے۔“

”آپ نے اپنے عمر اطلاع نہیں دی اس حادثے کی؟“ وہ دور ہو کر کرسی پر بیٹھ کر دھیرے سے بولی۔ وہ اس نازک موضوع کو بڑھنے دینا نہیں چاہتی تھی۔

”نہیں۔۔۔ وہ سب پریشان ہو جائیں گے۔ بابا خان نے پہلے ہی وارننگ دے رکھی ہے۔“

”اخبار میں تو یہ خبر آئی ہے۔“ اس نے کہا تو اہمل خان کے چہرے پر تفکر کے رنگ پھیل گئے۔

”اوہ۔۔۔ یہ تو بہت برا ہوا۔ زمان لالہ بھی آئے تھے۔ بہت پریشان ہو رہے تھے۔ حالانکہ اب تو کافی ریکور کر رہا ہوں۔“

”یہی تو رشتوں کی اہمیت اور محبت ہے۔ خوشی اور غم میں شریک ہونا ہی تو اپنوں کی محبت کی نشانی ہے۔ خوش قسمت ہوتے ہیں وہ لوگ جن کے غم میں لوگ پریشان ہوتے ہیں۔ کیا آپ ایسی شخصیت نہیں؟۔۔۔ آپ کے لئے اسٹوڈنٹس بھی ڈعا گو ہیں۔“

”حالانکہ میں تو بہت عام سا بندہ ہوں ہشمنینہ! جس نے ابھی تک کسی کے لئے کچھ نہیں کیا ہے اور اگر کچھ کیا بھی ہے تو اتنے سارے لوگوں کا تعاون رہا ہے ساتھ۔“ وہ بے حد صاف گوئی سے بولا۔

”مجھے بس فکر ہے کہ یہ خبر بابا خان تک نہ پہنچے۔“ اس نے سوپ کا پیالہ سائیڈ ٹیبل پر رکھ دیا اور (اخبار میں چھپی تھی یہ خبر) یہ بات اسے متفکر کر گئی تھی۔

’شاہ خانم، اشتارا خان سب اس کے لئے کتنے پریشان ہو جائیں گے۔۔۔‘

”ہو سکتا ہے ان کی نظروں سے یہ خبر نہ گزری ہو ورنہ ابھی تک تو وہ یہاں آ جاتے۔“

ہشمنینہ نے اسے پریشان دیکھ کر دلا سہ دینا چاہا۔

”احسن سے تو بات ہوئی ہوگی نا آپ کی۔ کوئی کال نہیں آئی ہاسٹل میں۔۔۔ احسن نے تو کچھ نہیں بتایا؟“ ہشمنینہ کی بات اس کے دل کو لگی۔ تبھی دروازے پر آہٹ ہوئی۔ وہ دونوں چونکے۔

کمرے میں داخل ہونے والا ذولین خان تھا۔ بالکل غیر متوقع ذولین کو دیکھ کر اہمل خان حیران رہ گیا۔

”ذولین۔۔۔ تم۔۔۔“ اُس کا چہرہ چمک اٹھا۔ وہ بھی پریشان سا اس کی طرف بڑھا اور جھک کر اس سے بغل گیر ہو گیا۔

”تم نے تو اطلاع دینے کی بھی ضرورت محسوس نہ کی۔ وہ تو اخبار والے مہربانی کر گئے۔“ ذولین نے اس کے وجود پر تشویش بھری نظر ڈالی اور قدرے خفگی سے کہا۔ ”یہ سب کیسے ہوا؟“

”تم بیٹھو تو۔۔۔ آتے ہی غصہ نکالنے لگے یار!“ اہمل اس کی خفگی پر مسکرایا۔
 ہشمنہ حیران کن نظروں سے ذولین کوکتی رہی جو اس سے پہلے بالکل اجنبی تھا۔ نام
 تک سے واقفیت نہ تھی۔ وہ اہمل سے اس کی اتنی بے تکلفی پر حیران ہوئی جا رہی تھی۔
 ”بابا خان وغیرہ کو بھی خبر ہے؟“ وہ اپنا خدشہ زبان پر لے آیا۔
 ”نہیں۔۔۔ میں یہ خبر والا صفحہ گول کر گیا تھا۔ سوچا پہلے خود دیکھ آؤں کہ معاملہ کتنا
 سیریس ہے۔“

”تو دیکھ لو۔۔۔ زیادہ سیریس نہیں ہے۔“ اہمل خان نقاہت محسوس کرنے کے
 باوجود لہجے میں بٹاشت ظاری کرتے ہوئے بولا۔

”بکومت۔۔۔ زیادہ سیریس کسے کہتے ہیں؟“ ذولین خان کی سبز آنکھوں میں غصہ
 ہلکورے لینے لگا۔ ”میں تمہیں لینے آیا ہوں۔ چھٹیوں میں تم غائب رہتے ہو۔ وادی کا چکر
 نہیں لگاتے۔۔۔ پولیس کے چکروں میں ہوشل میں ہی پڑے رہتے ہو۔“
 ”اوکے۔۔۔ اوکے۔۔۔ یار! تم ذرا ٹھنڈے تو ہو لو۔“ اہمل خان نے کچھ اس
 طرح کہا کہ باہم جزے لبوں پر مسکراہٹ پھیل گئی۔

”ارے ہشمنہ! اس سے ملو، یہ ذولین ہی ہے۔ عم زاد ہے میرا۔ اور میرا بہترین
 دوست۔“ اس نے ہشمنہ کی سمت دیکھا تو وہ سیدھی ہو بیٹھی۔

ذولین نے بھی اس کی طرف دیکھا اور پھر قدرے چونکا۔ سیاہ چادر کے ہالے میں
 جگمگاتے چہرے اور سیاہ فسوں خیز آنکھوں والی اس لڑکی کے لئے اہمل خان کی آنکھوں
 میں انوکھے رنگ تھے۔

”میری کولیگ تو نہیں مگر۔۔۔“ اہمل کچھ جھجک سا گیا۔ اس کی سمجھ میں نہیں آیا کہ
 وہ ذولین سے ہشمنہ کا تعارف کس طرح اور کس رشتے سے کرائے۔

”مگر کیا؟“ ذولین نے اُسے کھوجتی نظروں سے دیکھا۔ اس کی آنکھوں میں ہلکا سا
 تبسم لہرا رہا تھا جس نے اہمل خان کو کچھ اور بھی خفیف کر دیا۔

”میرے خیال سے اب میں چلوں گی۔“ ہشمنہ، ذولین خان کی نگاہوں سے جھینپ
 کر جلدی سے بولی اور سرعت سے کمرے سے باہر چلی گئی۔

”تم نے وضاحت نہیں کی اہمل!“ ذولین اس کے کمرے سے جاتے ہی اہمل خان
 کی طرف پوری طور پر متوجہ ہو گیا۔ اُسے تجسس ہونے لگا۔ گو کہ کسی حد تک اس نے اندازہ
 تو لگا لیا تھا مگر وہ سب کچھ اہمل خان سے صاف لفظوں میں سننا چاہتا تھا۔

”گل بی بی کی نند کی بیٹی ہے۔ ابرار انکل کی بیٹی۔“ وہ اُس کی سبز آنکھوں کی محویت سے جھینپ کر بولا۔

”یہ وضاحت تو نہیں تمہارے تعلق کی۔“ ذولین کا قہقہہ بے ساختہ تھا۔

”بہت چالاک ہو یا! — تم سے بچنا بہت مشکل ہے۔ یہ بتاؤ وادی میں سب کیسے ہیں؟ کسی کو اس حادثے کی اطلاع تو نہیں ہے؟“ اس نے بھی کمال خوبصورتی سے بات بدل دی جس پر ذولین مسکرا کر رہ گیا۔

”نہیں — ابھی تک تو کسی کو خبر نہیں ہے۔ مگر میں جا کر ضرور سب کو باخبر کر دوں گا۔ آخر کیا دھندا پال رکھا ہے تم نے۔ دیکھو اشمیل خان! تم چچا خان کو بہت عزیز ہو۔ خود کو ان بکھیڑوں میں مت الجھاؤ۔“

”یہ بکھیڑا نہیں ہے ذولین! نہ ہی میرا شوق ہے۔ یہ ضرورت ہے — اچھے اور سازگار حالات کی ضرورت ہے تمام طلباء کو۔ ذولین! میں سب کچھ بدل دینا چاہتا ہوں۔ دھونس، نفرت اور دہشت گردی سے اس زمین، اس درس گاہ کو پاک کرنا چاہتا ہوں۔ یہ جہاد ہے اور اس میں میرے ساتھ بہت سے لوگ شریک ہیں۔ میں تو بس ایک راستہ بنانا چاہتا ہوں۔ منزل گو کہ ابھی میرے اختیار سے بہت دور ہے۔ مگر میرے پیچھے آنے والے ان راستوں پر چل کر کبھی تو منزل پالیں گے۔ آئی ایم ویری ہو پ فل ذولین!“

اس کا لہجہ شدت جذبات سے بھاری ہو گیا۔ ذولین اپنے اس عم زاد اور دوست کو چند ساعت دیکھتا رہا جس کے چہرے پر عزم روشنی کی طرح چمک رہا تھا۔

”ہاں — اگر صحیح راستے کا تعین ہر شخص کر لے تو پھر منزل دور نہیں۔ مگر اشمیل! تم نے اس حادثے کی رپورٹ کروائی ہے ان لوگوں کے خلاف جنہوں نے یہ فائرنگ کی ہے؟“

”ہاں — ایک لڑکا ہلاک ہو گیا ہے شہباز نام کا۔ اس کے والدین نے ایف آئی آر درج تو کروائی ہے۔ بس ذولین! میرے زخموں کو ذرا بہتر ہو لینے دو۔ میں خود اس کے خلاف گواہی دوں گا۔ ریمان اب سلاخوں کے پیچھے مجھے نظر نہیں آیا تو میرا نام بھی اشمیل خان نہ ہوگا۔“

”اشمیل —!“ ذولین نے اس کے شانے پر نرمی سے ہاتھ رکھا۔ ”فی الحال تمہیں میرے ساتھ وادی چلنا ہے۔ ان عدالتوں کے چکر میں پڑو گے تو لمبا عرصہ گزر جائے گا۔ اور پھر چچا خان سے کچھ بھی مخفی نہ رہ سکے گا۔ جانتے ہو انہوں نے مجھے چند دن پہلے ہی کہا تھا کہ میں اشمیل کے پاس ایک چکر لگا آؤں۔ اور اگر میں یہاں نہیں آتا تو وہ ضرور آ

جاتے۔ اور اب تم میرے ساتھ نہ چلے تو کچھ بعید نہیں کہ چچا خان خود شہر آ ہی جائیں۔“
ذولین کی بات پر اس کے چہرے پر تردد کے رنگ پھیل گئے۔

”مگر ذولین! ڈی ایس پی منظور احمد سے میری بات ہو چکی ہے۔ وہ خود اس کیس میں مصروف ہے اور عنقریب شہباز کا مقدمہ بھی پیش ہو جائے گا۔ اور ایسے میں میری ضرورت ہے۔“

”ٹھیک ہے۔۔۔ میں تمہیں گواہی دینے سے نہیں روک رہا۔ مجھے خوشی ہوئی ہے تمہاری باتیں سن کر۔ تمہاری ہمت و جرأت کی داد دیتا ہوں۔ مگر اشمیل! صرف ایک ہفتے کی بات ہے۔ تم وادی چلو اور پھر واپس آ کر مقدمے کی سماعت کرو۔“

”اچھا، تم کب تک ہو یہاں؟“ اشمیل خان نے جیسے ہتھیار ڈال دیئے۔

”میں یہاں دو دن مزید ہوں تمہارے پاس۔ اس عرصے میں کچھ زخم تو مندمل ہو جائیں گے۔ علاج تو اچھا ہو رہا ہے نا؟“

”ہاں۔“

”بس تو پھر کیا ہے۔۔۔ وہاں کہہ دیں گے کہ تمہاری کار کا حادثہ ہو گیا تھا۔ معمولی زخم آئے ہیں۔ جو یقیناً شاہ خانم اور اشتارا کی خدمت سے بہتر ہو جائیں گے۔“ یہ کہتے ہوئے ذولین خان زور سے ہنسا تو اشمیل خان بھی ہنس دیا۔

”پورا پلان بنا کر آئے ہو مجھے۔ لے جانے کے لئے۔“

”ہوں۔۔۔ یہی سمجھ لو۔ اور پھر شانندانہ کی شادی بھی تو ہے۔“

”اچھا۔۔۔ کب؟“

”بس انہی پندرہ بیس دنوں میں۔ تیاریاں تو زور و شور سے جاری ہیں۔ تم اٹینڈ کرتے ہی واپس آ جانا۔“ ذولین یہ کہتا ہوا اٹھ کر اس کے پیر کا زخم دیکھنے لگا۔

”ہاں ظاہر ہے، گل بی بی اس طرح جانے بھی کب دیں گی جب تک شانندانہ رخصت نہیں ہو جاتی۔“ وہ مسکرایا اور پھر سر تکیہ پر ڈال کر آنکھ موند کر بولا۔

”ذولین! ہشمنہ کیسی لگی تمہیں؟“

ذولین خان نے چونک کر اسے دیکھا پھر اس کے قریب آیا۔

”اچھی ہے۔۔۔ میں تمہاری پسند کی داد دیتا ہوں۔“ اس کے تصور میں سیاہ چادر کے

بالے میں جگمگاتا چہرہ اور فسوں خیز آنکھیں ابھر آئیں۔

”ذولین! وہ لمحہ میرے اختیار سے باہر تھا جب میرا دل ہشمنہ ابرار کو چاہنے لگا۔“

ایک دم ہی وہ مجھے اپنے دل سے بہت قریب محسوس ہونے لگی۔ شاید وہ میری شکست کا لمحہ تھا۔ اور پتہ ہے ذولین! مجھے خوشی اس بات کی ہے کہ میری شکست ایک اچھے فاتح کے ہاتھوں ہوئی۔“ وہ آنکھیں کھول کر عجیب مخمور نگاہوں سے چھت کو دیکھنے لگا۔ ذہن کے پردوں میں نرم چہرے والی ہشمنہ ابرار جھانک رہی تھی۔ سیاہ فسوں خیز آنکھوں والی لڑکی کی محبت ہر گزرتے لمحے کے ساتھ اس کے دل میں شدید ہو رہی تھی۔

”کیا اس شکست کی خبر چچا خان کو پہنچا دوں کہ آپ کا توانا، لائق و فائق بیٹا ایک کمزور لڑکی کے ہاتھوں.....“

”ارے، نن..... نہیں۔ یہ ستم مت کرنا۔“ اشمہل خان گھبرا کر اٹھ بیٹھا مگر دوسرے لمحے ذولین کی آنکھوں میں مہکتی شریر مسکراہٹ سے جھینپ گیا۔

”دل بڑے سے بڑے مضبوط فاتح کی دسترس سے بھی باہر ہوتا ہے ذولین!“ اس نے کہا اور سائیڈ ٹیبل سے پانی سے بھرا گلاس اٹھا کر لیوں سے لگا لیا۔

اس کی بات پر ذولین خان کو اپنی شکست یاد آگئی جو اشتار نے اسے ایسے ہی کسی کمزور لمحے میں دی تھی۔

”دیکھو، تم اسے اپنے تک ہی محدود رکھنا۔“ اس نے تاکید نظروں سے ذولین کو دیکھا۔

”گل بی بی کو تو بتانا ہی پڑے گا۔ آخر تم نے ان کی تندگی بیٹی.....“

”آہا، اشمہل خان! آج بڑے تازہ تازہ لگ رہے ہو۔“ احسن کی بلند آواز پر ذولین خان نے اپنا بقیہ جملہ منہ میں ہی روک لیا۔

وہ اشمہل کے مسکراتے چہرے کو دیکھ رہا تھا۔ ذولین پر نگاہ اٹھی تو چونکا۔

”خوب — تعریف اس خدا کی جس نے یہ شاہکار بنایا۔ مگر پھر بھی آپ کی تعریف؟“ اس نے تو صغی نظروں سے ذولین خان کے دلکش سراپے کو دیکھا۔

”یہ ذولین ہے۔“

”اچھا، اچھا — غائبانہ تعارف تو ہوا ہے مگر دیکھنے کا اتفاق پہلی بار ہوا ہے — کیا یہ لینز تو نہیں؟“ اس نے اچانک اس کی سبز کانچ سی آنکھوں کی سمت اشارہ کیا تو ذولین نے لب بھینچ کر اشمہل کی سمت دیکھا۔ اسے احسن کی دماغی حالت پر شک گزرا۔

”احسن! کیا فضول بک رہے ہو؟ ذولین! اس شخص کے پاس عقل کی کمی ہے۔“

اشمہل مسکراہٹ کو دبا کر بولا۔

”واللہ۔۔۔ اگر آپ لڑکی ہوتے تو کچھ بعید نہ تھا کہ میری بیٹی کبھی عقل بھی سلامت نہ رہتی۔“ وہ یہ کہہ کر زور سے ہنسا۔ ذولین اپنی اس تعریف پر جھینپ گیا۔

”ویسے اشمیل کی برداشت کی داد دیتا ہوں جو نہایت اطمینان اور صبر سے آپ کی یہ باتیں ہضم کر جاتا ہے۔“ ذولین خان نے پہلی بار لب کشائی کی تو احسن سر کھجاتے ہوئے قدرے جلدی سے بولا۔

”خیر، اطمینان سے تو ہضم نہیں کرتا۔ خاصی کڑواہٹ، بے چینی اور ہمت کے ساتھ نوش فرماتا ہے۔“

”میرے خیال سے مجھے چلنا چاہئے۔ ہاں تو مسٹر۔۔۔“

”احسن۔“

”جی، مسٹر احسن! میں برداشت کے معاملے میں بالکل صفر ہوں۔ اس لئے خدا حافظ۔“ ذولین یہ کہہ کر سرعت سے نکل گیا۔ احسن کتنی ہی دیر بغلیں جھانکتا رہا۔

”ہر وقت تم بے تکی ہی ہانکتا۔“ اشمیل اس کی کھسیاہٹ پر خاصا محظوظ ہوا۔

”ویسے زبردست پرسنلٹی ہے۔ میں ہی کیا، کوئی اور بھی ہوتا تو دیوانہ ہو جاتا۔ مگر ایک افسوس رہ گیا۔“

”کس بات کا؟“

”کہ یہ لڑکی کیوں نہیں۔۔۔ یا پھر میں صدف کرخت کیوں۔“

”توبہ، توبہ۔۔۔“ اشمیل کا اپنا سر پیٹ لینے کو دل چاہا۔

”اشمیل خان! آپ سے کوئی شاہنواز پراچہ صاحب ملنا چاہتے ہیں۔“ نرس کی آواز پر دونوں چونکے۔

”کیا۔۔۔ شاہنواز پراچہ؟“ احسن پلٹا۔

”جی۔۔۔ نام تو انہوں نے یہی بتایا ہے۔“

”ٹھیک ہے۔۔۔ انہیں اندر بھیج دو۔“ اشمیل اپنی حیرت کو بہ دقت قابو کرتے ہوئے

بولا تھا۔



شاہنواز پراچہ نے مختلف فروز کے لفافے سائیڈ ٹیبل پر رکھ دیئے اور اسمبل خان کی طرف آئے۔

”بہت دکھ ہوا ہے مجھے تمہاری یہ حالت دیکھ کر۔“ وہ اس کے قریب آگئے۔
 ”مجھے ان چیزوں کی ضرورت نہیں ہے۔“ اسمبل خان نے ان لفافوں پر ایک نظر ڈالتے ہوئے سپاٹ لہجے میں کہا۔

”جانتا ہوں۔۔۔ بس، یہ تو میرے دل کی خواہش تھی۔ تم میرے بیٹے کی طرح ہو۔“
 انہوں نے لبوں پر دوستانہ مسکراہٹ سجاتے ہوئے اسے دیکھا اور پھر ان کی نگاہ احسن پر اٹھی تو وہ کچھ سوچ کر دھیرے سے بولے۔

”میں تنہائی میں تم سے کچھ باتیں کرنا چاہتا ہوں۔ اگر تم.....“
 ”میں جانتا ہوں کہ آپ کیا کہنے تشریف لائے ہیں۔ اور یہ بھی اس سے اچھی طرح واقف ہے۔“ اسمبل خان نے ان کا جملہ کاٹ دیا۔

”بالکل۔“ احسن مسکرایا۔ اُس کا ڈھیروں خون بڑھ گیا تھا۔
 ”پھر بھی اگر آپ کو ناگوار نہ گزرے تو.....“ وہ مصر تھے احسن کے چلے جانے پر۔
 ”ناگوار تو گزرے گا چچا! مگر ٹھیک ہے۔“ احسن نے شانے اچکائے اور کرسی چھوڑ کر کھڑا ہو گیا۔ اس کے چچا کہنے پر شاہنواز پراچہ کا منہ بن گیا تھا۔

”مگر یاد رکھئے گا۔۔۔ اسمبل خان پکنے والا نہیں ہے۔“ اس نے جھک کر قدرے جلانے والے انداز میں کہا اور پلٹ کر سرعت سے کمرے سے باہر نکل گیا۔

”دیکھو اسمبل بیٹا! یہ یونین وغیرہ میں کھڑے ہونے والے لڑکے جذباتی ہوتے ہیں۔ اور پھر عمر بھی ایسی ہو تو غلطیاں سرزد ہو ہی جاتی ہیں۔“ احسن کے جانے کے بعد شاہنواز پراچہ نے کہنا شروع کیا۔ ”میں مانتا ہوں کہ ریحان سے غلطی سرزد ہو گئی ہے۔“

”غلطی نہیں، جرم۔ اور جرم معاف نہیں کیا جاتا۔ اس کی سزا ہوتی ہے۔“ اسمبل کا چہرہ

تن گیا۔ ”آپ میرے پاس کیوں آئے ہیں؟ — اصولاً تو شہباز کے گھر جانا چاہئے۔“
 ”ہاں، ان لوگوں نے مقدمہ دائر کیا ہے۔ مگر انہیں گواہی ملنا ناممکن ہے۔“ شاہنواز
 پراچہ نے نرم لہجے کو بالائے طاق رکھتے ہوئے اپنے خصوصی متکبرانہ لہجے میں کہا تو اہمل
 نے اسے دیکھا۔

”ریحان کی یہ حرکت لوگوں سے چھپی نہیں ہے۔ اور پھر میں گواہی دے رہا ہوں۔“
 اس کا لہجہ تند تھا۔

شاہنواز پراچہ نے اس کے سخت چہرے کو دیکھا۔

”ہاں — جانتا ہوں۔ مگر یگ مین! تم نہیں جانتے کہ یہ اتنا آسان نہیں ہے جتنا
 تم سمجھتے ہو۔“ انہوں نے اہمل خان کو سنگینی کا احساس دلایا اور حقیقت جتانی چاہی۔ ”تم
 میری پوزیشن سے اچھی طرح واقف ہو۔ میں تمہیں اس غلطی سے رکنے کی تنبیہ کر سکتا
 ہوں۔ مجھے تمہاری جان عزیز ہے۔“

”شاہنواز پراچہ! — اگر آپ انہی باتوں کے لئے آئے ہیں تو آپ اپنی سی کوشش
 کر ڈالئے۔ باقی اللہ نگہبان۔“ وہ یہ کہہ کر بستر پر دراز ہو گیا۔ گویا مزید اس موضوع پر
 بات کرنا نہیں چاہتا تھا۔

”ٹھیک ہے — ابھی تم بچے ہو۔ سمجھنے میں دیر لگے گی۔ وقت تمہیں خود ہی سکھا
 دے گا سب کچھ۔“ وہ کھڑے ہو گئے۔

”اپنی یہ چیزیں لے جائیے گا۔“

”ہاں — ان کی اب ریحان کو ضرورت ہوگی۔“ احسن اندر آ گیا۔

شاہنواز پراچہ نے کہا جانے والی نظروں سے احسن کو دیکھا اور لائے ہوئے لفافے
 اٹھا کر باہر نکل گئے۔

”کیوں آئے تھے یہ چچا؟“

”پلیز احسن! میں اب تنہائی چاہتا ہوں۔“ اہمل نے بگڑے لہجے میں کہا اور آنکھیں
 موند لیں۔ غصے سے اس کا رواں رواں سلگ رہا تھا۔ شاہنواز پراچہ کی باتوں نے اس کا
 موڈ سخت خراب کر دیا تھا۔

احسن نے اس کے تنے چہرے اور بھنچے لبوں کو دیکھا اور خاموشی سے کمرے سے
 نکل گیا۔

+++

کتنی ہی دیر تک وہ خالی خالی نظروں سے زمان خان کو تکتی رہی۔ پھر آہستہ آہستہ جیسے گزرے لمحے ذہن میں آنے لگے۔ آنکھوں کے سامنے ہر پل لہرانے لگا۔
 ”اُف —“ ایک ٹیس سی اٹھی اور سارے بدن میں پھیل گئی۔ اُس نے دُکھ سے بوجھل آنکھیں موند لیں۔

وہ شخص اس کے اتنا قریب تھا۔
 ”اب کیسی طبیعت ہے شاردا؟“ مانوس سی آواز مگر لہجہ نیا تھا۔ اس کے ذہن میں جھماکا سا ہوا۔

”ٹھیک ہوں۔“

”میں تو پریشان ہو گیا تھا۔ ڈاکٹر ابھی واپس گیا ہے۔“ وہ کرسی پر بیٹھ گیا۔
 ”شکریہ اس نوازش کا۔“ وہ آنکھیں کھول کر اس کی سمت دیکھے بغیر اٹھنے لگی۔
 ”ہاں، ہاں — ابھی لیٹی رہو۔“ وہ اٹھ کر اس کے قریب آ گیا۔
 شاردا حیات کی ساری ہستی جیسے ڈول گئی۔ وہ سر اٹھا کر آنکھوں میں حیرت کا جہاں لئے اس بے حس کو دیکھنے لگی جسے جیتنے کے لئے اس نے اپنے آپ کو توڑ دیا تھا۔
 ”نہیں — اب میں بہتر ہوں۔“ وہ مزید اس کی آنکھوں میں نہ دیکھ سکی۔ عجیب سے احساسات میں گھر گئی تھی۔

زمان خان کا یہ بدلا ہوا لہجہ اور اتنی نرمی۔

بے حسی کی چادر سے جو چہرہ نکلا تھا وہ اس کے لئے یکسر اجنبی تھا۔ وہ اُلجھ سی گئی۔
 ”شاردا —“ اُس نے اس کی نازک کلائی تھام لی۔ ”تم کتنی بہتر ہو، یہ مجھ سے زیادہ کون جانتا ہوگا؟“ اس کا لہجہ ذومعنی تھا۔ وہ تڑپ گئی۔
 ”پلیز..... زمان.....“ وہ اس کے لمس سے خوفزدہ ہو رہی تھی۔

”تمہاری اس بیہوشی کی وجہ میں جانتا ہوں اور اس لئے نادم ہو رہا ہوں۔“ وہ کھڑا ہو گیا اور بے چینی سے اپنے دونوں ہاتھوں کی مٹھیاں بھینچنے لگا۔ ڈھیر ساری باتیں تھیں جو وہ اس سے کرنا چاہتا تھا۔ ہر ہر لمحے کی معافی مانگنا چاہتا تھا مگر — ندامت سارے لفظوں کو جیسے نکل رہی تھی۔ وہ کس طرح اس معصوم لڑکی کے سامنے اپنے ڈھیر سارے گناہوں کی معافی طلب کرے۔ کیا وہ واقعی قابل معافی تھا؟

اُس نے پلٹ کر دیکھا تو وہ اسی زاویہ سے بیڈ کے کنارے بیٹھی تھی اور اُلجھی اُلجھی نگاہیں اس کی جانب اٹھی ہوئی تھیں۔ کتنا سادہ، بے ریا چہرہ تھا۔

”آپ کہنا کیا چاہتے تھے؟“ نظریں ملنے پر اس نے دیرے سے پوچھا۔
 ”کیا کہوں۔۔۔ کوئی لفظ گرفت میں نہیں آ رہا ہے۔ اپنے جرم اور گناہوں کا اتنا
 بھاری بوجھ ہے میرے اوپر کہ دبا جا رہا ہوں۔ یہ کس طرح اترے گا۔۔۔ کون سا جملہ،
 کون سا لفظ اس بوجھ کو ہلکا کرے گا۔ کیا میں معافی مانگنے کے قابل ہوں؟“ وہ اُس
 کے قریب آیا۔ ”نہیں ہوں نا؟۔۔۔ تمہارے اتنے خوبصورت سالوں کا میں نے گلا
 گھونٹ دیا۔ تمہارے خوابوں کا بھاری قرض ہے مجھ پر۔“ وہ کفِ افسوس ملنے لگا اور
 شاردہ حیات کی آنکھیں حیرانیوں کے سمندر میں ڈوب گئیں۔ جسم کا سارا خون چہرے پر
 سمٹ آیا۔

ہونٹ یکبارگی کانپ کر کھلے کے کھلے رہ گئے۔
 وہ بے یقینی کے عالم میں زمان کو دیکھتی رہ گئی۔ اُسے اپنی سماعت پر اعتبار نہ آ رہا تھا۔
 اُسے اپنی بصارت پر یقین نہ آ رہا تھا۔ وہ کیا دیکھتی۔۔۔ کیا سنتی۔ یہ جملے جو خوشبو میں بے
 تھے اس کے دل کی دنیا میں طوفان اٹھا رہے تھے۔

”شاردا! میری آنکھیں کھل گئی ہیں۔ میری بے حسی اور کج روی نے تمہیں یقیناً بکھیر
 دیا ہے۔ کیا میں سمیٹنے کی کوشش کر سکتا ہوں۔۔۔؟“ وہ یہ کہہ کر اُسے دل آویز نظروں سے
 دیکھنے لگا۔

اور وہ تو پہلے ہی طوفان میں گھری ہوئی تھی۔ دل جیسے سینے کی دیواروں میں چل رہا
 تھا۔ آنسوؤں نے آنکھوں کا راستہ دیکھ لیا تھا۔

”میں تمہارے ان گزرے سالوں کو واپس تو نہیں لاسکتا۔ مگر آنے والے لمحوں کے
 عذاب سے تمہیں بچانے کا عہد کر رہا ہوں۔۔۔ میں تم سے معافی مانگتا ہوں شاردا!
 میرے عظیم جرم کو معاف کر دو۔“ اس نے اس کے شانوں پر اپنے دونوں مضبوط ہاتھ رکھ
 دیئے۔ ”سارے تلخ واقعات بھلا کر ماضی کی ساری گرد جھاڑ کر اب ہم اپنی نئی زندگی
 شروع کریں گے۔ میری تقصیر کی جو چاہو سزا دے دو، مجھے منظور ہے۔ مگر مجھے دل سے
 معاف کر دو۔ میرے ضمیر کا بوجھ ہلکا کر دو۔“

”ز..... ما..... ن.....“ اس کے لب کانپ گئے۔ وہ بے اختیار ہو کر پھوٹ پھوٹ کر
 رو دی۔ یہ اتنی بڑی خوشی اس سے سنبھل نہیں رہی تھی۔

اس کی زندگی انقلاب سے دوچار ہو گئی تھی۔ اسے گمان نہیں تھا کہ وہ دور نظر آتا صحرا
 ایک دم گلستان میں بدل جائے گا۔ یہ کب سوچا تھا۔ کیا یہ کہیں اس کی سماعت کا دھوکا

تو نہیں تھا؟

اس نے پلکیں جھکا کر ایک بار پھر آنسوؤں سے بھاری ہوتی آنکھیں اوپر اٹھائیں۔
 ”زمان..... خان..... میرا دل اتنے بڑے مذاق کا متحمل نہیں ہو سکے گا۔“ اس کی
 آواز میں لرزش تھی۔

زمان خان تڑپ گیا۔

وہ کتنا بے اعتبار ہو چکا تھا اس کی نظروں میں۔ گہرے ملاں نے اسے آگھیرا۔ بخر
 زمین پر چلتے چلتے پاؤں اب اتنے کھر درے ہو چکے تھے کہ ٹھنڈے نرم فرش کا گداز محسوس
 نہیں کر سکتے تھے۔

”شاردا! — میری زندگی! — یہ مذاق نہیں۔ سچ ہے۔ میں اپنے جرم پر نادم
 ہوں اور تم سے معافی کا خواستگار۔ میں مانتا ہوں کہ اب تمہاری نظروں میں میرا اعتبار اٹھ
 چکا ہے۔ تمہارے دل میں شاید میرے لئے کوئی گنجائش نہیں ہوگی۔ میرے نام سے وابستہ
 ہونے کے بعد تم نے دُکھ ہی دُکھ اٹھائے ہیں۔ مگر اب میں وعدہ کرتا ہوں کہ تمہارے
 سارے زخموں پر مرہم رکھ دوں گا۔“ اس کا لہجہ ملتتی تھا۔

”تم تو میری روح کی پنہائیوں میں اب بھی جلوہ گر ہو زمان — تمہیں دل سے
 نکال سکتی تو پھر تمہاری کج روی پر دُکھی کیوں ہوتی؟ چاہنے والے کی بے اعتنائی ہی تو آگ
 لگاتی ہے من میں۔ جس کے التفات کی منتظر ہو اسی کی بے اعتنائی ہی تو دکھ بھرتی ہے۔ وہ
 سوچے جا رہی تھی۔“

”کچھ کہو شاردا! — جیتے سالوں کا دکھ، میری نا انصافیوں اور کی گئی زیادتیوں کا
 حساب مانگو — اتنی خاموش کیوں ہو؟“ وہ اس کے جھکے سر کو بے قرار نظروں سے
 دیکھنے لگا۔

”زمان! میں تو صرف ایک قطرے کی خواہاں تھی۔ تم نے تو ایک دم التفات اور محبت
 کے ڈھیر سارے دروازے کھول دیئے مجھ پر۔ یہ انعام نہیں تو اور کیا ہے رب العزت کا۔“
 وہ لڑکھرائی بیڈ سے کھڑی ہو گئی۔

خوشی اس کے انگ انگ میں بھر گئی تھی۔ جیسے اچانک مسیحا کی کواڑ کھلے تھے اور
 دستِ کرم آگے بڑھا تھا۔ وہ جو کہہ نہ سکی۔ اشک بن کر صفِ مڑگاں پر رقم ہوتا چلا گیا۔
 زمان خان نے اس کے کانپتے ہاتھ تھام لئے۔

”تم عورتیں بھی کیسے دل لے کر آتی ہو — مرد کی برسوں کی زیادتیوں کو اس کی

ایک مسکراہٹ، ایک نرم جملے پر بھلا دیتی ہو۔ میں اس عظیم دل کے آگے ہار گیا۔ شاردا حیات! مجھے اپنا وجود بالکل ہیچ محسوس ہو رہا ہے تمہارے وجود کے سامنے۔“
شاردا کی ذہنی ممکن پر روشن تازگی سچ گئی۔

زمان خان کا ایک ایک جملہ اُسے اپنے پندرہ سالوں کا شرم محسوس ہو رہا تھا۔ اس کے مچلتے وجود میں کیسی ٹھنڈک سی پڑی تھی۔

”اب ان آنکھوں میں کبھی آنسو نہیں آئیں گے شاردا! یہ ہونٹ اب صرف مسکراہٹوں سے سجیں گے۔“ اس نے آگے بڑھ کر اسے محبت سے اپنے ساتھ لگا لیا اور اسے لئے ہوئے کمرے سے باہر نکل گیا۔

گھٹن زدہ فضا سے باہر — اس کے قدم ہرے بھرے لان کی جانب تھے۔

صبا نے جانے کیا کہا

کہ معجزہ سا ہو گیا

بکھر گئیں جو نکلتیں

کرن کرن سحر ہوئی

آپا کئی کے رنگ سے

حیات سبتر ہوئی

جو کم سخن نگاہ تھی

وہ داستاں طراز ہے

جو ترجمان آن تھی

وہ سلسبیل ناز ہے

دعا کے جو چراغ تھے

وہ سارے آفتاب ہیں

کہ دست شاخسار میں

گلاب ہی گلاب ہیں

+++

سفید سوٹ اور سفید بڑی سی چادر میں شاندا نے ایک جگہ سمٹ کر بیٹھ گئی تھی بلکہ اسے بٹھا دیا گیا تھا اور آتی جاتی عورتوں کی نصیحتیں سن سن کر وہ کبھی کبھی بیزار ہو جاتی۔

وہاں کی ایک رسم یہ بھی تھی کہ شادی سے پہلے لڑکی کو بس ایک کمرے میں محو کر دیا

جاتا کہ کسی غیر مرد کی نظر بھی نہ پڑتی۔ بس عورتیں اور لڑکیاں اس کے پاس آتی جاتیں۔ اور شاندا نہ بھی مارے ڈر کے ایک کمرے میں سمٹ تو گئی تھی مگر اس سے نچلا بیٹھانہ جاتا۔ ذولین آتا تو لپک کر اس کے پاس جاتی اور باتیں کرنے لگتی۔ تب گل بی بی کا دھموکا سیدھا پیٹھ پر لگتا۔

”ہزار دفعہ کہا ہے، نہ ملا کر ٹو مردوں سے۔“

”تو ذولین لالہ کون سے غیر ہیں۔ بھائی ہیں میرے۔“ وہ بسور نے لگتی اور اشتارا خوب ہنستی اور شاندا نہ کو بھی ایسے میں اشتارا کا دم غنیمت لگتا جو ہر روز اس کے پاس آ جاتی اور اس کے ساتھ ہی علاقے کی ڈھیر ساری لڑکیاں جو دیکھتے ہی دیکھتے خاموش گھر میں ایک ہنگامہ برپا کر دیتیں۔

دادی کے اطراف کا سارا علاقہ گل بی بی کی خوشی میں شریک تھا۔ کھلتے چہرے اور کھنکتی سریلی تانوں پر خوبصورت گیت اور ڈھولک کی تھاپ کے ساتھ اشتارا کی آواز سب سے بلند ہوتی۔

آج بھی وہ سب کو جمع کئے گیت گا رہی تھی۔ اس کا چہرہ خوشی سے تمتارہا تھا۔ سحر گل بہت خوبصورتی سے ڈھول بجا رہی تھی۔

”ارے لڑکیو! ابھی تو شادی میں کئی دن ہیں۔“ گل بی بی نے انہیں چھیڑا تو اشتارا جلدی سے بولی۔

”کہاں گل بی بی! شان کو جدا ہونے میں مجھے تو بہت تھوڑے دن لگتے ہیں۔“

”ہاں ٹھیک کہہ رہی ہے ٹو۔“ اس کی بات پر گل بی بی آزرده سی ہو گئیں۔ ان کی نگاہیں شاندا نہ پر اٹھیں، پھر جھک گئیں۔

”ارے، میرا مطلب آپ کو دکھی کرنا نہیں تھا۔“ اشتارا زور سے ہنسی۔ ”ابھی تو بہت دن ہیں گل بی بی! اور پھر میں جو آپ کی بیٹی ہوں، شان سے تو اچھی ہی ہوں۔“

”ہاں، ہاں — کیوں نہیں۔“ گل بی بی نے اسے پیار سے خود سے لپٹایا۔ پھر کچھ سوچ کر ماہ گل کی طرف پلٹیں۔

”تم لوگ شادی تک یہیں رہنا۔ شان کی شادی میں شریک ہو کر ہی واپس شہر جانا۔“

”ارے کہاں گل بی بی — ہم تو پرسوں ہی لوٹ کر جا رہے ہیں۔ یہاں آئے ہوئے پہلے ہی کئی دن ہو گئے ہیں۔“ ماہ گل نے متانت سے کہا تو سحر گل کا چہرہ اتر گیا۔

”ہاں، شادی کو تو ابھی ہفتہ پڑا ہے۔ اتنے دن تو ہم نہیں رہ سکتے۔“

اُسے شاندانہ کی شادی میں شرکت نہ کرنے کا بے حد دکھ تھا۔ وہ روز اشتارا کے ساتھ گل بی بی کے گھر آتی۔ شاندانہ سے اس کی اچھی خاصی دوستی ہو گئی تھی۔ اُسے گل بی بی کے گھر کی یہ رونقیں بہت اچھی لگتی تھیں۔ اب شہر جانے کو اس کا بالکل جی نہ چاہ رہا تھا۔

”ارے۔۔ تم کیوں منہ لٹکانے بیٹھی ہو؟ ایک دن ہم تمہیں وادی میں لے آئیں گے پھر سے۔“ اشتارا نے مسکرا کر اسے دیکھا۔

اُسے یاد تھا شاہ خانم، سحر گل کو اسمبل خان کی دلہن بنانا چاہتی تھیں۔
 ”چھوڑو یار۔۔ شہر جا کر واپس کب وادی آسکوں گی۔ اور تم تو شہر آتی ہی نہیں ہو۔“
 ”اب آؤں گی شان سے۔“ وہ ابھی تک شریر نظروں سے اسے دیکھ کر ذومعنی لہجے میں بول رہی تھی۔

”اوں، ہوں۔۔ سحر!“ ماہ گل نے اس کا منہ دیکھ کر اسے تنبیہی نظروں سے دیکھا۔
 ”اوہو آپی! آپ ایک ہفتہ اور رہ لیں تو حرج تو نہیں ہے۔“ اشتارا کچھ سوچ کر ماہ گل سے ملتی ہو کر بولی۔

”نہیں اشتارا!“ ماہ گل نے انکار کر دیا۔ ”تم تو جانتی ہونا، گھر پر زمان بھائی اور بھابی شارد ہیں۔ اور ان کا مسئلہ۔“ انہوں نے قدرے آہستگی سے کہا تو اشتارا چپ ہو گئی۔
 ”ارے، میں تو بھول ہی گئی۔ ڈرائیور کب کا آیا ہوا بیٹھا ہے۔ توبہ، باتوں میں کچھ بھی یاد نہیں رہا۔“ ماہ گل آپی کو جیسے ایک دم یاد آ گیا۔ وہ جلدی سے کھڑی ہو گئیں۔ سحر گل بھی ان کے ساتھ اٹھ گئی۔

”اتنی جلدی کیا ہے۔۔ کچھ دیر اور بیٹھ جاتی بیٹی!“ گل بی بی اندر سے کمرے کا چکر لگا کر باہر نکلیں تو انہیں جانے کے لئے تیار دیکھ کر بولیں۔
 ”پہلے ہی اتنی دیر ہو گئی ہے۔ بیچارہ ڈرائیور سوکھ کے رہ گیا ہوگا۔“
 ”معمور جان تو خاصا ٹکڑا ہے آپی! اتنی جلدی سوکھے گا نہیں۔“ سحر گل بولی تو سب ہنسنے لگے۔

ماہ گل نے جاتے جاتے شاندانہ کو بہت پیار کیا۔
 ”تم سب لوگ ہمیں بہت یاد آؤ گے۔ خاص کر یہ خوبصورت وادی۔“
 ”جانے سے پہلے ایک بار پھر آنا ماہ گل!“ گل بی بی نے کہا تو وہ ہنس دی۔ اس کی ہنسی میں نہ انکار تھا نہ اقرار۔

شاندا نے اشتارا کو روک لیا تو وہ اس کے اصرار پر زیادہ انکار نہ کر سکی۔ پاس پڑوس کی لڑکیاں بھی گل بی بی اور شاندا سے اجازت لے کر جا رہی تھیں۔
 ”مہک! کل ضرور آنا۔“ شاندا نے جاتی ہوئی سہلی سے کہا تو وہ پلٹی۔ پُرکشش سی، پیاری لڑکی تھی اور بے حد شریہ۔
 ”کیوں؟“

”شان چاہتی ہے کہ روز ہم اس کی شادی کے گیت گائیں۔“ اشتارا نے اسے چھیڑا تو شاندا نے جھینپ گئی۔

”ہشت..... بد تمیز..... اس لئے تھوڑی ہی کہہ رہی ہوں؟“

”اور پھر کس لئے کہہ رہی ہو؟“ مہک نے ٹھنک کر پوچھا۔

”میں تم سب کو بہت بار دیکھ لینا چاہتی ہوں۔ اپنے اندر اتار لینا چاہتی ہوں۔ ڈھیر ساری باتیں اور مسکراہٹوں کو یاد کے روپ میں اپنے ساتھ لے جانا چاہتی ہوں۔“ یہ کہتے ہوئے شاندا کی آنکھوں کے فرش گیلے ہو گئے۔

”چند دنوں کے بعد تو یہ سب میرے لئے اجنبی ہو کر رہ جائے گا۔“

”آں، آں..... شان! یہ کیا پاگل پن ہے؟“ اشتارا نے جلدی سے اسے سنبھالا۔

”بالکل پاگل ہو۔ شہباز بھائی تمہیں دوسرے گاؤں ہی تو لے جائیں گے۔ کسی دوسرے ملک میں تو نہیں تا۔ ارے روز آؤ گی، نت نئے کپڑے پہن کر۔ اور پھر جنابہ! ایک سال بعد ایک عدد چنومنو کو لے کر آؤ گی۔“

”ہائے بد تمیز۔“ شاندا نے چہرہ تک سرخ ہو گیا۔ اس نے زور سے دھموکا اشتارا

کی پیٹھ پر دے مارا۔ ”کتنی بد تمیز ہو گئی ہے تو۔“

مہک کھلکھلاتی باہر نکل گئی۔

”چل دفع ہو یہاں سے۔“ شاندا نے سرخ سرخ چہرے کے ساتھ اسے پرے دھکیلنے

لگی تو وہ زور سے ہنستی ہوئی اٹھ کر آگے بڑھی مگر اس کا اگلا قدم زمین نے جکڑ لیا۔

ذولین خان درمیانی دروازہ کھول کر اندر آیا تھا۔ اس کی نگاہیں بھی اشتارا پر اٹھیں اور

کتنی ہی ساعت وہ دونوں ایک دوسرے کو دیکھتے رہے۔ پورے چار دن بعد وہ دونوں

ایک دوسرے کو دیکھ رہے تھے۔ ذولین خان کی آنکھوں میں تشنگی بکھری ہوئی تھی جبکہ اشتارا

کی نگاہیں شکوؤں سے بھر گئیں۔

”ارے حور مینا۔ دیکھو تو شان! یہ حور مینا کدھر مر گئی۔ توبہ، سارا گھر الٹ پلٹ

پڑا ہے۔ کوئی دیکھنے والا نہیں ہے۔“ گل بی بی برہم برہم سی اپنے کمرے سے نکلیں تو وہ دونوں جیسے عالم خود شناسی میں آگئے۔

”ارے ذولین! تم کب آئے شہر سے؟“ گل بی بی کی نگاہیں ذولین پر اٹھیں۔ اشتارا جلدی سے پلٹی اور شانندانہ کے کمرے کی طرف بڑھ گئی۔

”کیا حال ہے آپ سب کا؟ اور بھئی، ابھی سے اپنی شادی کا ہنگامہ مچا رکھا ہے تم نے۔“ ذولین شانندانہ کو دیکھ کر بولا تو وہ شرما گئی۔

”نہیں تو۔۔۔ میں نے تو نہیں مچایا۔“ اس نے بے حد معصومیت سے برجستہ کہا تو وہ ہنس دیا۔

”اشمل بھی آیا ہے۔۔۔ ابھی میں نے اسے حویلی پر ڈراپ کیا ہے۔“ اس نے کرسی پر پھیل کر بیٹھتے ہوئے اطلاع فراہم کی۔

”اس۔۔۔ اشمل آیا ہے؟“ گل بی بی نے چونک کر پوچھا۔

”ہوں۔۔۔ یوں سمجھئے زبردستی کھینچ کر لایا ہوں۔۔۔ اُسے شان کی شادی کا علم ہی نہیں تھا۔“

”چلو، اب تو رہے گا تاہیں پر۔“

”ہاں، ارادہ تو ہے۔“ اس نے کہا پھر گل بی بی کو باورچی خانے کی طرف جاتے دیکھ کر شانندانہ کو مخاطب کیا۔

”اشتارا کب آئی؟“

”آئی تو صبح ہے مگر اب ایک گھنٹے بعد معمور خان آئے گا لینے اسے۔ ویسے خیریت ہے؟“

”اس سے کہو کہ میں واپس حویلی ہی جا رہا ہوں۔ چلنا ہے تو چلے میرے ساتھ۔“ اس نے سرسری انداز میں کہا مگر نگاہیں اسی کمرے کے دروازے پر جمی ہوئی تھیں جس کے اندر اشتارا گئی تھی۔

”آپ ہی پوچھ لیں اس سے۔“ شانندانہ مسکراہٹ دبا کر لا پرواہی سے بولی۔

”ابھی کہاں جا رہے ہو ذولین! کھانا کھا کر ہی جانا۔“ گل بی بی اس کے سامنے قہوہ رکھتے ہوئے بولیں۔ پھر شانندانہ کی طرف رخ موڑ کر بولیں۔ ”جاؤ شان! اشتارا کو تو بلا لاؤ۔ وہ کیوں اندر بند ہو کر بیٹھ گئی ہے۔“

”میں اب چلوں گا گل بی بی!“ وہ کھڑا ہو گیا۔

”کیوں — قبوہ تو پی لو۔“ انہوں نے حیرت سے اسے دیکھا۔
 ”ہاں — قبوہ تو پی لیتا ہوں۔ مگر کھانا نہیں کھاؤں گا۔ ممکن بہت ہو رہی ہے۔ بس
 آپ کو سلام کرنے آ گیا تھا۔“ اس نے قبوے کی پیالی لیوں سے لگائی۔
 ”کیا ڈرائیور آیا ہے شان؟“ وہ شاندا نہ کی آواز پر باہر نکلی۔ اس کی نگاہیں جھکی ہوئی
 تھیں اور چہرے پر گہری سنجیدگی طاری تھی جو اس کی ناراضگی کا واضح اظہار تھا۔
 ذولین خان کے لیوں پر دلفریب مسکراہٹ بکھر گئی تھی۔
 ”ہاں — ڈرائیور ہی آیا ہے سمجھ لو۔“ شاندا نہ ہنسی۔

”کیا مطلب؟“

”ذولین لالہ کہہ رہے ہیں وہ حویلی جا رہے ہیں۔ تمہیں اگر جانے کی جلدی ہے تو
 ان کے ساتھ ہی حویلی چلی جاؤ۔“ شاندا نہ نے یہ کہتے ہوئے بھرپور نظروں سے دونوں
 کے چہرے کا جائزہ لیا۔

”نہیں — مجھے ابھی نہیں جانا۔“ اس نے قدرے خفگی سے کہہ کر رخ موڑ لیا اور
 اُداس کمرے میں جانے کو پلٹی تو گل بی بی نے اُسے پکارا۔

”ہاں — مت جاؤ۔ مگر اندر کمرے میں بند ہو کر کیوں رہ گئی ہو؟ بیٹھو یہاں
 ہمارے پاس۔ عجیب ہی لڑکی ہے۔ کہاں شام تک شرارتیں کئے جا رہی تھی اور اب دیکھو
 چہرہ بگاڑ لیا ہے۔ بیٹھو یہاں۔“ گل بی بی نے اُسے تھام کر بٹھا دیا۔

”شاید میرا چہرہ پسند نہیں آیا اسے گل بی بی!“ ذولین نے کہا تو اس نے تڑپ کر پلکیں
 اوپر اٹھائیں۔

بے حد مسکراتیں اور والہانہ نگاہیں تھیں۔ اس نے جلدی سے پلکوں کی گھنٹی باڑھ
 دوبارہ گرائی۔

”اچھا گل بی بی! میں چلا۔“ اس نے قبوے کی پیالی میز پر رکھ دی۔ ”خدا حافظ۔“
 اس نے اس پر ایک اچھتی نگاہ ڈالی اور پلٹ گیا۔ اشارا کا دل جیسے کسی نے مٹھی میں لے
 کر دبایا تھا۔

ذرا بھی تو اصرار نہیں کیا تھا اس کو اپنے ساتھ لے جانے پر۔ نہ اس کی خیریت
 پوچھی۔

کتنا اجنبی انداز تھا۔

اس کے دل میں دھواں سا بھر گیا۔ خفا تو وہ اس سے پہلے ہی تھی، اب اس کا یہ رویہ

دل اور بھی دکھا گیا۔

+++

وہ گنگناتے ہوئے اپنا سفری بیگ بھر رہی تھی۔ جھلک کرتے سوٹ، سادے سوٹ اور ان کی میچنگ جیولری، سب بھرتی جا رہی تھی۔ بھابی کی نگاہیں مسلسل اس کے چہرے پر مرکوز تھیں۔

”بڑی خوش ہو رہی ہو وادی جانے پر۔“ وہ پہلی بار گویا ہوئیں۔

”خوشی کی بات ہی تو ہے۔۔۔ کتنے لمبے عرصے کے بعد جا رہی ہوں۔“ اس نے چپک کر کہا۔

”دیکھو، اب وہیں کی ہو کر نہ رہ جانا۔“ وہ اس کے قریب آگئیں اور پھر اس کے شانے پر ہاتھ رکھتے ہوئے قدرے جھک کر بولیں۔ ”اشمل خان بھی ہو گا وہاں؟“ اس استفسار پر ہشیمینہ کا دل زور سے دھڑکا۔ جسم کا سارا خون چہرے پر سمٹ آیا۔ ”مہو گا نا؟“ بھابی اس کے چہرے کی بدلتی رنگت سے محظوظ ہوتے ہوئے ہنسنے لگیں۔

”ظاہر ہے۔۔۔ اس کی کزن کی شادی ہے۔“ اس نے پلکیں جھکائے جھکائے کہا اور آگے بڑھ کر الماری سے بقیہ کپڑے نکالنے لگی۔

”اسی لئے کہہ رہی ہوں، وہیں کی مت ہو جانا۔“ بھابی کے ذومعنی جملے پر اس نے پلٹ کر انہیں گھورا۔

”آپ کو تو بتانا بڑا مہنگا پڑا مجھے۔“ اس نے چڑ کر کہا۔

”جنابہ! محبت مہنگی ہی ہوتی ہے اور اتنی آسان نہیں جتنا تم سمجھتی ہو۔ سنا نہیں، محبت کرنے والے ہزاروں نگاہوں کو برداشت کرتے ہیں۔ ظالم سماج سے ٹکراتے ہیں۔ ڈھیر ساری کڑوی کیسلی باتیں ہضم کرنی پڑتی ہیں تب کہیں جا کر محبت کرنے والے ایک دوسرے کو پاتے ہیں۔“ بھابی مسلسل شرارت کے موڈ میں تھیں۔

”بس، بس۔۔۔ اب سب کچھ آپ ہی بنیں گی۔ میرے لئے ظالم سماج بھی بنیں گی۔“ اسے زور سے ہنسی آگئی تھی۔

”نہ بابا! میں کیوں ظالم سماج بننے لگی۔ اس کے لئے سماج ہی کافی ہے۔“

”اچھا..... تو اپنی کی لاڈلی، وادی کی سیر کو جا رہی ہے۔“ اشاس بھائی اندر آگئے تو بھابی کا جملہ ادھورا رہ گیا۔

”وادی کی سیر کو نہیں، شاندا نہ کی شادی میں شرکت کرنے جا رہی ہوں۔“ اس نے

برجتہ کہا تو اشناس بھائی مسکرا دیئے۔
 ”چلو، شادی کے بعد وادی کی سیر بھی کر لینا۔ کون سی پابندی ہوگی۔“ ان کی بات پر
 وہ اور بھابی مسکرانے لگیں۔

”ماموں جان انتظار کرتے کرتے اب بے زار ہو گئے ہیں۔ میں تمہیں یہی بات
 بتانے آیا ہوں۔ چلو فٹ۔“ اشناس بھائی نے کہا تو اس نے جلدی جلدی بیگ کی زپ
 بند کی۔

”چلیں — میں بھی تیار ہوں۔“ اس نے پٹنگ پر رکھا ہوا شولڈر بیگ اٹھایا اور
 ساتھ ہی چادر بھی اور تیزی سے دروازے کی طرف بڑھی۔ اشناس بھائی اس کا دستی بیگ
 اٹھا کر اس کے پیچھے باہر آ گئے۔

صغت خان واقعی اب خاصے بیزار بیزار سے ہو گئے تھے۔ مگر ہشمنہ کو مکمل تیار دیکھ کر
 ان کی کیفیت بدل گئی۔

”تیار ہو؟“

”جی — بالکل۔“ اس نے سر خم کر دیا تو وہ مسکرا کر کرسی سے کھڑے ہو گئے۔
 ”اچھا ابی، اور امی!“ وہ ابی سے مل کر امی کے قریب آئی تو امی نے محبت سے اسے
 گلے لگا لیا۔

”آپ لوگ اب کب آئیں گے؟“ صغت خان نے پوچھا۔

”انشاء اللہ اسی ہفتے میں۔“ امی نے کہا۔

”اچھا ابرار بھائی! دعا کیجئے گا، سب خیریت سے نمٹ جائے۔ پہلی بیٹی کو بیاہ رہا
 ہوں۔ وہ بھی غیروں میں۔“

”ارے نہیں صغت خان! سب بہتر ہی ہوگا۔ آپ دل پر بوجھ نہ رکھیں۔“ ابی نے
 انہیں متفکر دیکھ کر تسلی دی۔

”بیٹیاں تو ہوتی ہی پرایا دھن ہیں۔“ امی کی نگاہیں ہشمنہ پر اٹھیں۔ ”شہباز تو
 تمہارے دوست کا بیٹا ہے۔ جانا پہچانا۔ پھر بھلا کیا گھبرانا۔ اور سچ بات تو یہ ہے بھائی! کہ
 بیٹیاں اپنے اپنے نصیب اپنے ساتھ لے کر آتی ہیں۔ دکھ سکھ تو نصیب کا مقدر ہے۔
 انشاء اللہ شاندا نہ بہت رات کرے گی۔“

”خدا کرے ایسا ہی ہو۔“ امی کی بات پر صغت خان نے کہا اور پھر سب کو خدا حافظ
 کہہ کر دروازے کی طرف بڑھ گئے۔



ہشمنہ سب سے مل کر بھابی کے پاس آئی۔

”اچھا خدا حافظ۔۔۔ اب آپ لوگ جلدی آجائے گا۔“

”آجائیں گے بابا! اور سچ پوچھو تو مجھے تو آنے کی بہت جلدی ہے۔ جانتی ہو کیوں؟“ بھابی کی شریر آنکھیں مسکرائیں۔

”جانتی ہوں۔“ وہ بگنار چہرے کو جھکا کر تیزی سے پلٹ کر دروازے کی طرف بڑھ گئی۔ وادی جانے کی اسے بے انتہا خوشی تھی۔ ایک تو شاندار شادی اور پھر دوسرے اس سے ملنے کی۔ کتنا عرصہ بیت گیا تھا اسے شاندار سے ملے ہوئے۔

وادی کا خوبصورت تصور ذہن و دل میں ہلچل مچا رہا تھا۔

”ماموں جان! شان کی شادی کی تو خوب رونق ہوگی وہاں پر۔“ اس نے پوچھا۔

”ارے بیٹی کی جدائی پر رونق کہاں۔“ صبغت خان کا دل بجھا بجھا سا تھا۔ پھر وہ جیسے چونک کر بولے۔ ”ہاں، ہاں۔۔۔ خاصی رونق ہے۔ اور اب تمہارے آنے سے اس میں اضافہ ہو جائے گا۔ شاندار تو روز ہی کہتی تھی مجھے کہ آپ جا کر ہشمنہ کو لے آئے۔ آج تمہیں اچانک دیکھ کر بہت خوش ہو گی۔“

”اچھا۔۔۔ آپ نے اسے نہیں بتایا؟“ اس کا چہرہ چمک اٹھا۔

”نہیں۔۔۔ بالکل اچانک میرا آج شہر آنا ہوا تھا۔ چلو اچھا ہے، خوش ہو جائے گی

وہ۔“

ہشمنہ کی نگاہوں کے سامنے شاندار اچہرہ لہرا گیا۔ اسے دیکھ کر وہ کتنی حیران ہو گی۔ پھر وہ بے تحاشا خوش ہو گی اور پھر اس سے لپٹ جائے گی اور روئے گی اور پھر اس کے چھیڑنے پر سرخ ہو جائے گی اور ہنس دے گی۔

پچھے کی طرف بھاگتے درختوں کی قطار پر نگاہیں جمائے وہ سوچتی جا رہی تھی۔ جیب تیزی سے شہری حدود چھوڑ رہی تھی۔

ٹھنڈی ٹھنڈی ہوائیں اسے وادی کی خوشبو سے بھری ہوئی لگ رہی تھیں۔ اونچے اونچے راستوں سے گزر کر جیب وادی میں داخل ہو چکی تھی۔ شفتالو اور خوبانیوں کی خوشبو پوری فضا کو معطر کر رہی تھی۔

وہ وادی کی خوبصورتیوں میں جانے کب تک گم رہتی کہ اچانک جیب ایک جھٹکا کھا کر رک گئی۔

”کیا ہم پہنچ گئے ماموں؟“ وہ خوشی سے چلائی۔

”بالکل — یہ رہا سامنے گھر۔ کیا خوشی میں یاد ہی نہیں رہا گھر کا دروازہ؟“ صبغت خان ہنسے۔

وہ جیب سے چھلانگ لگا کر اُتری اور بھاگ کر دروازے کی طرف بڑھی۔ اس کا چہرہ اندر کی خوشی سے سرخ ہو رہا تھا۔
ہائے، شان تو مجھے دیکھ کر کٹنی پاگل ہو جائے گی۔
اُس نے بھڑا ہوا دروازہ کھول دیا۔ صبغت خان اُس کی معصوم دیوانگی پر مسکرا رہے تھے۔

”ہائے اللہ — ہشمینہ باجی! آپ؟“ حور مینا برآمدے میں ہی کھڑی تھی، اُسے دیکھ کر اپنی جگہ حیران رہ گئی۔ مگر وہ آگے بڑھ کر اس سے لپٹ گئی۔
”ہاں میں — یہ بتاؤ شان کہاں ہے؟“
”آپی اندر ہیں — مگر آپ —“ وہ ابھی تک اس کی اچانک آمد پر حیران تھی۔ اندر داخل ہوتے ہوئے صبغت خان کو دیکھ کر جیسے سمجھ گئی۔

”اچھا تو آپ ابو کے ساتھ آئی ہیں۔“ اس کی ایک پریشانی رفع ہوئی تھی۔
ہشمینہ مسکرائی اندر آئی۔ تب زنان خانے کے دروازے پر ہی اُسے شاندا نہ کھڑی نظر آئی جو کچھ ناراض ناراض سی لگی اور زنان خانے میں اس کی پڑوسنیں اور جاننے والی عورتیں تھیں جن سے وہ باتوں میں مصروف تھی۔ معا اس کی نگاہیں ہشمینہ پر اٹھیں تو اُسے جھٹکا سا لگا۔ پھر اچانک وہ چھلانگ لگا کر اس کی طرف بڑھی۔

”ارے ہش..... مینا..... ٹو..... ٹو اس طرح..... ہائے، نہیں۔ کہیں میں خواب تو نہیں دیکھ رہی؟“ وہ اس سے کچھ فاصلے پر رک کر حیرت آمیز نظروں سے اسے دیکھنے لگی۔
”نہیں جنابہ! یہ خواب نہیں حقیقت ہے۔ میں ماموں کے ساتھ آئی ہوں۔“ ہشمینہ ہنستی ہوئی اس کی طرف بڑھی۔ دوسرے ہی لمحے دونوں ایک دوسرے سے لپٹ گئیں۔
”توبہ۔ کتنا انتظار کرایا ٹونے۔ یقین نہیں آ رہا۔“ شاندا نہ بے یقین سی ہو رہی تھی۔
”سر پرانز دیا نا تجھے؟“

”ہشمینہ! تم —“ وہ اچانک رونے لگی۔ زور زور سے۔ اُس کی آواز سن کر گل بی بی باہر نکلیں اور ہشمینہ کو دیکھ کر حیران رہ گئیں۔
”ہائے میری چاند! ٹو کب آئی؟“

”میں لایا ہوں — میرا اچانک شہر جانا ہوا تو سوچا ہشمینہ بیٹی کو بھی ساتھ لیتا



جاؤں۔“ صفت خان کی آواز پر شاندا نہ اس سے الگ ہوئی اور ڈھلکا ہوا آنچل سر پر ڈال لیا۔

”پاگل ہی ہے۔۔۔ یہ تو سب سے لپٹ کر رونے لگتی ہے۔“ گل بی بی، شاندا نہ کے چہرے پر نظر ڈال کر بولیں۔

”اتنی خوشی تو مجھ سے بھی نہیں سنبھل رہی، مچی مایا یہاں آکر مارے خوشی کے میرا بھی رونے کو دل چاہ رہا ہے۔“ اس نے پھر شاندا نہ کو خود سے قریب کر لیا۔

”بہت بدتمیز ہے۔۔۔ آئی بھی تب ہے جب میرے جانے کے دن قریب ہیں۔“ وہ چادر کے کنارے سے آنکھیں رگڑتے ہوئے اُسے پیار سے دیکھنے لگی۔

”ارے واہ۔۔۔ تو کون سا تم دوسری دنیا میں جا رہی ہو۔“ ہشیمینہ زور سے ہنسی۔

”شہباز بھائی جن تو ہرگز نہیں ہیں کہ تجھے قید کر کے رکھ لیں گے۔“

اس کی بات پر شاندا نہ کا چہرہ کانپ اٹھا۔

ہشیمینہ سب کے پاس خاصی دیر بیٹھی رہی۔ پھر اٹھ کر شاندا نہ کے ساتھ اس کے کمرے میں آگئی۔

”یہ تم میرے آنے سے پہلے منہ لٹکائے زنان خانے کے دروازے پر کیوں کھڑی تھیں؟“ اس نے تولیے سے منہ پونچھتے ہوئے اس سے پوچھا تو شاندا نہ کا منہ بن گیا۔

”ساری عورتیں امی سمیت میرے پیچھے ہاتھ دھو کر پڑ گئی ہیں کہ ٹک کر میں نہیں بیٹھتی، یوں گھر میں دندناتی پھرتی ہوں، شادی میں چند دن رہ گئے ہیں۔ اب تم خود ہی بتاؤ ہشیمینہ! جدا ہونے سے پہلے انسان سب سے جی بھر کے ملتا ہے نا۔ ڈھیروں ڈھیروں باتیں کرتا ہے نا؟“

”تو پھر نور کہاں سے آئے گا آپنی کے چہرے پر؟“ حور مینا دروازے پر کھڑی تھی، ہنس کر بولی تو اس نے اسے گھورا۔

”اونہہ۔۔۔ کوئی مجھے نور دور کی ضرورت نہیں ہے۔ مجھے تو یادوں کی ضرورت ہے۔ خوشگوار یادوں کی جو میں اپنے ہمراہ سمیٹ کر لے جاؤں گی۔“

”ٹھیک ہی تو کہتی ہیں۔ سب سے اوجھل نہیں بیٹھو گی تو خاک ڈہن لگو گی؟ اب میں آگئی ہوں نا، اچھی طرح خبر لوں گی تیری۔“

”کیا آتے ہی تم بھی۔۔۔“ شاندا نہ نے اُسے آنکھیں پھاڑ کر دیکھا تو ہشیمینہ کلکھلا کر ہنس دی۔

”بالکل۔“ اس نے شانے اچکائے اور شاندا نہ سر پکڑ کر بیڈ پر ڈھے سی گئی۔

+++

شاہ خانم جہاں اہممل کے آنے پر خوش تھیں، وہاں اس کے زخموں پر متفکر بھی۔
 ”سچ سچ بتاؤ، یہ زخم تمہیں یونیورسٹی میں کسی جھگڑے میں آئے ہیں؟ مجھے تو نہیں لگتا
 کہ تمہاری کار کا ایکسیڈنٹ ہوا ہے۔“
 شاہ خانم بے حد تاڑنے والی نکاہیں رکھتی تھیں۔ مگر اہممل خان نے بھی کمال سے
 جھوٹ بول دیا تھا۔

”ارے نہیں شاہ خانم! بس یہاں آنے سے ایک دن پہلے ہی ہوا۔ میری کار سلپ ہو
 گئی تھی۔ اور یہ تو معمولی خراشیں ہیں۔ یوں منٹوں میں ٹھیک ہو جائیں گی۔ جس دن سے
 میں آیا ہوں، آپ کو تو بس میری فکر ہے۔“
 ”آپ ہی کی تو بس فکر ہے انہیں۔“ اشتارا نے دودھ سے بھرا ہوا گلاس تپائی پر رکھتے
 ہوئے عجیب دل گرفتہ لہجے میں کہا تو شاہ خانم نے دروازے سے باہر نکلتے ہوئے اسے
 تقریباً خفگی سے گھورا۔

”کیا بات ہے اشتارا! تم اتنی بھگی بھگی سی کیوں ہو؟ کیا شاندا نہ کی شادی کو انجوائے
 نہیں کر رہی؟“ شاہ خانم کے کمرے سے نکل جانے کے بعد اہممل نے اسے مخاطب کیا۔
 سفید شال میں وہ خاموش خاموش سی اُسے کچھ مضطرب سی نظر آئی۔

”ہاں، ہاں۔۔۔ کیوں نہیں۔ بہت رونق ہے شان کے پاس۔“

”ادھر آؤ اشتارا! میرے پاس۔“ اس نے اس کا جملہ نظر انداز کرتے ہوئے اُسے
 بغور دیکھتے ہوئے پکارا تو وہ چلتی ہوئی اس کے قریب آگئی۔

”کیا بات ہے۔۔۔ شاہ خانم نے کس بات پر ڈانٹا ہے تمہیں؟“ اُس نے اُسے
 اپنے قریب صوفے پر بٹھا لیا۔ اُسے اشتارا دل و جان سے عزیز تھی۔

”نہیں۔۔۔ انہوں نے مجھے کبھی اس طرح ڈانٹا ہی نہیں لالا! یہی تو غم ہے۔ جو
 ڈانٹتے ہیں نا، وہ پھر کسی دن گلے سے لگا کر بہت پیار بھی کر لیتے ہیں۔ مگر شاہ خانم نے تو
 مجھے کبھی.....“ اُس کا گلا رندھ گیا۔ آنکھوں سے آنسوؤں کا ریلا بہہ نکلا۔

اس کا دل بے حد پڑ مردہ ہو گیا تھا۔

ایک طرف ذولین خان کا خراب رویہ اور پھر آج صبح سے وہ جانے کتنی بار شاہ خانم
 کی تنبیہا نظریں سہہ چکی تھی۔ کتنی بار وہ اسے جھڑک چکی تھیں۔ گل بی بی کے گھر جانے کے

نام ہے۔

آج اہمل کی محبت اور استفسار پر اس کا دل پکھل گیا۔ صبح سے آنسو دہائے بیٹھی تھی،
لیکھت اُٹھ آئے۔

اہمل نے اُسے پیار سے سینے سے لگا لیا۔

”پاگل لڑکی ہو بالکل۔ معمولی باتوں کو دل پر لے بیٹھتی ہو۔“ وہ پیار سے اس کا سر
سہلانے لگا۔ ”جانتی ہو، وہ دل کی بری نہیں ہیں۔ بس غصے کی ذرا تیز ہیں۔ اور پھر تم
شاندانہ کی جدائی پر اتنی رنجیدہ ہو رہی ہو نا۔“ اس نے جھک کر اس کا بھیگا بھیگا چہرہ اٹھایا۔
مگر وہ چپ رہی۔

”ممائی جان کی فیملی کے جانے کے بعد دراصل تم تنہا ہو گئی ہو اس لئے پریشان رہتی
ہو۔ چلو شاہابش، آنسو پونچھ لو۔“

”آپ گل بی بی کی طرف نہیں گئے؟“ اس نے شال کے کنارے اُسے آنکھیں
رگڑیں۔

”ہاں — آج جاؤں گا۔ طبیعت اب بہتر ہے نا۔ چلنا تم بھی میرے ساتھ۔ ویسے
گل بی بی بہت خفا ہو رہی ہوں گی مجھ پر۔ ہے نا؟“ وہ مسکرایا اور اس کے سنہری بال بکھیر
کر کھڑا ہو گیا۔

”تم مجھے بہت عزیز ہو اشتارا! جو بھی دل میں بوجھ ہو، میرے پاس بیٹھ کر ہلکا کر لیا
کر اور دل کو اتنا حساس مت رکھو۔ یہ دنیا ہے گڑیا! یہاں پریشانیاں، دکھ، رنج سب کو ملتا
ہے۔ کسی کو پہلے غم اور پھر خوشی۔ اور یہ معمولی معمولی ناراضگیاں اور خفگیاں تو چلتی رہتی
ہیں۔ دراصل یہ سب زندگی میں جمود کو توڑنے کے لئے ہوتی ہیں۔ تم نے تو اتنا چڑیا جتنا
دل رکھا ہے۔“ اہمل نے شفقت بھرے انداز میں اس کا سر ہلایا۔

اسی لمحے ذولین اندر داخل ہوا تو ٹھنک کر رک گیا۔ اشتارا بے آواز بہتے آنسو پونچھ
رہی تھی اور سرخ چہرہ چادر سے رگڑ رگڑ کر اور بھی سرخ کر رہی تھی۔
”کیا کوئی پرابلم؟“ وہ اندر آ گیا۔

اُس نے ذولین کی آواز سن کر سر اٹھایا تو ذولین کے دل پر گھونسا سا پڑا۔ یقیناً وہ اس
کے رویے پر اس حد تک دل برداشتہ ہو رہی تھی۔

”نہیں، کوئی پرابلم نہیں۔ بس یوں ہی، پاگل سی لڑکی ہے۔“ اہمل مسکرایا۔

”آؤ بیٹھو — کہیں جا رہے ہو کیا؟“ اہمل نے اسے تیار دیکھ کر پوچھا۔

”ہاں، ذرا زمینوں تک جا رہا ہوں۔ چچا خان نے بلایا تھا، اس لئے آیا تھا مگر وہ تو ہیں نہیں اس وقت۔“ اس نے جیب کی چابی سے کھیلتے ہوئے کہا۔

”میں بھی ذرا گل بی بی کی طرف جا رہا ہوں۔ تین دن ہو گئے ہیں، اب جا کر خوب گرم گرم ڈانٹ سنوں گا۔“

اشتارا خاموشی سے کمرے سے باہر نکل گئی۔

”اشتارا کو کیا ہوا تھا اشمیل؟“ اس نے آہستگی سے پوچھا۔ اس کا ذہن وہیں پرانگ کر رہ گیا تھا۔

کوئی موقع بھی تو نہیں ملا تھا اُسے منانے کا۔ اور وہ تھی کہ اتنی ڈکھی ہوئی جا رہی تھی۔ اشمیل نے اُسے چونک کر دیکھا۔ اس کے چہرے پر پھیلی ہوئی بے چینی کو محسوس کرتے ہوئے بولا۔

”ارے نہیں، بس شان کی جدائی نے اسے ڈسٹرب کر دیا ہے۔ دل بھر آیا تھا تو میرے پاس بیٹھ کر رو دی۔ اب تو سوچا ہے کہ اس بار وادی آؤں گا تو اس موصوفہ کو بھی رخصت کرنے کا بندوبست کروں گا۔“ اس نے واسکٹ پہنتے ہوئے کہا اور ریک سے گاڑی کی چابی نکالی۔

”اور اپنے ہارے میں کیا خیال ہے؟“

”میرا خیال تو تم کرو گے نا اب۔“ اس نے پلٹ کر برجستہ کہا تو ذولین مسکرا کر رہ گیا۔

”اوکے۔۔۔ میں اب چلوں گا۔ تم جاؤ گل بی بی کی گرما گرم ڈش کھانے۔“ وہ ہنستا ہوا کمرے سے باہر نکل گیا۔ راہداری میں اشتارا اسے نظر آئی۔ وہ بھی اسے دیکھ چکی تھی۔ پلٹ کر جانے لگی کہ وہ اس کی طرف بڑھا۔

”تم تو میرے اندازے سے کہیں زیادہ احمق لڑکی ہو۔“ اس کے لہجے میں مسکراہٹ کھلی ہوئی تھی۔ مگر وہ پلٹی نہیں۔ وہ یہ کہہ کر آگے بڑھ گیا تھا۔ جیسے اس کی ناراضگی سے محظوظ ہوا تھا۔

”ہاں ذولین! انتہائی درجے کی احمق ہی تو ہوں جو تمہاری بے اعتنائی اور کج روی پر جلتی کڑھتی ہوں۔“ اس نے تیزی سے قدم اشمیل کے کمرے کی طرف بڑھا دیئے۔

اشمیل، شاہ خانم سے اجازت لے کر اشتارا کو ساتھ لئے گل بی بی کے گمر کی طرف چلا آیا۔

”ذولین کیسا ہے اشتارا؟“ اُس نے بالکل اچانک پوچھا تھا۔ شیشے کے باہر جماعتی اشتارا کا دل دھک سے رہ گیا۔

”تم سے کچھ پوچھا ہے میں نے۔“ اس کی خاموشی پر اہمل خان نے اپنا سوال دہرایا تو وہ پہلو بدل کر دیرے سے بولی۔

”آپ مجھ سے بہتر جانتے ہیں انہیں۔“

”ہاں — مجھے تو بہت عزیز ہے وہ۔“ اس نے کن انھیوں سے اس کے چہرے کا جائزہ لیا۔ وہ اس کے قریب بیٹھی تھی دونوں ہاتھ گود میں رکھے۔

”آپ کی تو ان سے دوستی ہے نا بچپن سے بہت۔“ اس نے خود کو سنبھالتے ہوئے کہا۔ وہ قطعی نہ جان پارہی تھی کہ اہمل یہ سب کچھ کیوں پوچھ رہا تھا۔ یہ تو اس کے اندر کا چور ہی اسے ہولائے دے رہا تھا۔

”ہاں — ہم نے مل کر بہت اچھے دن گزارے ہیں۔“ اس نے گاڑھی کی اسپیڈ قدرے کم کر دی اور اس کی سمت رخ کیا۔ ”اشتارا! بسا اوقات پابندیوں کے در جتنے مضبوط ہوتے جاتے ہیں بغاوت کے علم بھی اسی تیزی سے بلند ہونے لگتے ہیں۔ یہ انسانی فطرت ہے۔ جس شے کے قریب جانے پر پابندی عائد ہو، انسان اسی شے میں دلچسپی لیتا ہے۔ شاہ خانم نے ہمیشہ تمہیں ذولین سے دور رہنے کی تاکید کی اپنی ذاتی نفرت کی وجہ سے۔“ وہ رک گیا اور اس کے پتے ہوئے لال سرخ چہرے کو دیکھا۔

”پتہ نہیں، میں جو محسوس کر رہا ہوں وہ کس حد تک درست ہے۔ اشتارا! کیا تم۔“ ”اہمل لالہ!“ اشتارا کے سینے کی چار دیواری جیسے پھٹنے کو تھی۔ اس کا سارا وجود کانپنے لگا۔ ”پلیز مجھ سے کوئی ایسا سوال مت پوچھئے گا جو میرا سر آپ کے سامنے ندامت سے جھکا دے۔“

اہمل نے اُسے دیکھا۔ وہ خود کو سنبھالتے ہوئے سرخ ہو رہی تھی۔ بے بسی سے لب دانتوں سے کچل رہی تھی۔

وہ جو پوچھنا چاہتا تھا سب کچھ واضح ہو گیا تھا۔

”میں ڈرتا ہوں اشتارا! کہ تمہیں کوئی بڑا دکھ نہ مل جائے۔“ اس نے چہرہ وٹا اسکرین کی طرف کر دیا اور گاڑھی کی رفتار بڑھادی۔

”یہ بہت پُر بیچ راستے ہیں۔ اور یکطرفہ سفر ہو تو اور بھی اذیت ناک ہوتا ہے۔ اور پھر ہمارے حالات۔“ اس کا لہجہ شفیق اور نرم تھا۔

اشتارا دونوں ہاتھ گود میں رکھے سر جھکائے بیٹھی تھی۔
 اس کے تو گمان میں بھی نہیں تھا کہ اس کا بھائی اس راز سے واقف ہو چکا ہے جسے
 وہ چھپائے پھرتی تھی۔ مارے عداوت کے اس کا سر اٹھ نہ رہا تھا۔ پلکیں بھاری بوجھ سے
 جھکی ہوئی تھیں۔ اس کی حالت دیکھ کر اہمل نے کچھ سوچ کر موضوع بدل دیا۔
 ”یہ بتاؤ، گل بی بی کا کیا حال ہے؟ ان کے گھر خوب چہل پہل ہوگی۔“
 ”جی۔۔۔ چہل پہل تو ہے مگر شان بہت روتی ہے۔ اور خود گل بی بی بھی۔“ اس
 کے دل کو ڈھارس سی ملی۔

وہ اس موضوع سے بچنا چاہتی تھی۔ اس نے خود ہی موضوع بدل دیا تھا۔
 اس کے دل میں اہمل کے لئے ڈھیر ساری محبت سرایت کر گئی۔
 گاڑی گل بی بی کے گھر کے سامنے رکی تو وہ نیچے اتر آئی۔
 ”ہائے اشتارا! ثواب آئی ہے۔ شاندا نہ تو کب سے تیرا انتظار کر رہی ہے۔“ مہک
 باہر ہی اُسے مل گئی۔

اہمل خان کو دیکھ کر اس نے چہرے پر نقاب ڈال لیا تھا۔
 ”تم کیوں واپس جا رہی ہو؟“ وہ اس کے قریب آگئی۔
 ”ڈانٹ کھانے جا رہی ہوں۔“ مہک یہ کہہ کر ہنسی۔
 ”کیا مطلب؟“

”مجھے آئے آدھا گھنٹہ ہو گیا ہے۔ بی بی نے پیچھے سے شیر جان کو بھیجا، میں چولہے پر
 ہنڈیا چڑھا کر آئی تھی صرف شاندا نہ کو یہ کہنے کہ شام کو دوبارہ آؤں گی۔ پر بیٹھی رہ گئی۔
 ہائے، ہنڈیا جل کر راکھ ہو گئی اور بی بی بھی سمجھو، ہنڈیا جیسی ہی ہو گئیں۔“
 اس کی بات پر اشتارا کو بھی بے اختیار ہنسی آگئی۔

”تیرے تو کام ہی نرالے ہیں۔“
 ”بی بی کہتی ہیں کہ آٹھ جماعتیں پڑھ کر ٹو اور بھی نکتی ہو گئی ہے۔ ہا، ہا۔۔۔ میں نے
 کہا دس پڑھ لیتی تو شاید کچھ سدھر جاتی۔“
 اہمل، گل بی بی کے گھر کی طرف بڑھ گیا تھا۔ دروازہ کھلا ہی ملا۔ وہ برآمدہ عبور کر
 کے اندر آیا تو جیسے اس کی آنکھیں پلک جھپکنا بھول گئیں۔

وہ سرخ، نرم شال سر پر اوڑھے لڑکیوں کے جھرمٹ میں بیٹھی کارہی تھی۔
 اس کی آواز سب سے اونچی تھی۔ مارے جوش کے گلابی چہرہ ٹٹمارہا تھا۔ بڑی بڑی



سیاہ آنکھوں میں خوشیوں اور طمانیت کے رنگ بھرے ہوئے تھے جو اُسے اور بھی دلکش بنا رہے تھے۔ کانوں میں بڑی بڑی سنہری بالیاں سرخ چادر کی اوٹ سے نکل کر لہراتیں اور اس کے رخساروں پر سنہرے رنگ بکھیر جاتیں۔

اُھمل خان کی نگاہیں جیسے خیرہ ہو رہی تھیں۔ وہ کتنے مختلف اور انوکھے روپ میں اس کے سامنے آئی تھی۔ وہ دم بخود سا اُسے دیکھتا رہا۔ معاکسی لڑکی کی نگاہ اس پر اٹھی تھی۔ اس نے سب کو متوجہ کر لیا اور سب غیر مرد کو دیکھ کر گھبرا کر اپنی اپنی چادریں سنبھالتی اٹھ کر بھاگیں۔ اس یکبارگی افراتفری نے اسے بھی چونکا دیا۔

ہشمنہ کی نگاہیں اُھمل پر اٹھی تھیں تو اس کا سارا وجود مجسمہ کی طرح ساکت و جامد ہو کر رہ گیا تھا۔ وہ پلکیں جھپکے بنا اسے دیکھنے لگی۔ پھر جیسے اچانک اُھمل خان کی سحر انگیز نگاہوں اور والہانہ مسکراہٹ نے اُسے شرمادیا۔ اس نے جلدی سے شانوں پر پھسلتی چادر کو سر پر ڈال لیا۔ اسے بے طرح شرم نے آگھیرا۔ اپنے اس انداز میں اُھمل خان کے آنے پر وہ کچھ عجیب سی ہو گئی۔ جلدی سے ڈھولکی دھکیل کر کھڑی ہو گئی۔

اُھمل کے لیوں پر بڑی پیاری مسکراہٹ تھی۔ اس نے ایک قدم آگے بڑھایا مگر اشتارا کو دیکھ کر رک گیا۔

اشتارا نے اُھمل اور ہشمنہ کو ایک دوسرے کے سامنے بے خود سا ہوتے دیکھا۔ اُھمل خان کا اس اجنبی لڑکی کو دیکھ کر رک جانا اور اس کا شرمانا اسے حیران کر گیا۔ مگر اس نے اپنی کسی حیرانی کو ظاہر نہ ہونے دیا اور اندر آ گئی۔

”دیکھو ذرا اشتارا! گل بی بی اندر ہیں کیا؟“ اُھمل نے خود کو سنبھالتے ہوئے اشتارا کو مخاطب کیا۔

ہشمنہ جھپاک سے اندر کسی کمرے میں گم ہو چکی تھی۔ اپنے دل کی دھک دھک سے اسے اپنے کانوں کے پردے لرزتے ہوئے محسوس ہو رہے تھے۔ اُسے یقین تھا کہ اُھمل خان ضرور آئے گا۔ مگر یوں اچانک اسے دیکھ کر اس کی کیفیت عجیب سی ہونے لگی۔ مارے شرم اور خجالت کے وہ کتنی ہی دیر خالی کمرے میں تنہا بیٹھی رہی۔

باہر گل بی بی کی آواز اسے سنائی دے رہی تھی۔ دوسری ساری لڑکیاں شاندارانہ کے کمرے میں تھیں۔ یہ محبت بھی کیا چیز ہے۔ شرم اور خوف ساتھ ساتھ چلتے ہیں۔ کہاں وہ اُھمل خان کو

دیکھنے کو ترس گئی تھی اور اب یہ حالت کہ باہر نکلنے کا سوچ کر ہی بے طرح شرم محسوس کر رہی تھی۔ پاؤں جیسے من من بھر کے ہوتے جا رہے تھے۔

اچانک دروازہ کھلا اور شانندانہ اندر آئی۔ اس کے ساتھ اشتارا بھی تھی۔
 ”یہ تم یہاں اکیلی بند ہو کر کیوں بیٹھ گئی ہو؟“ وہ اس کے قریب آگئی۔ ”اشتارا کو تم سے ملوانے لائی ہوں۔ اشتارا! یہ ہشمنہ ہے جس کا میں ذکر کرتی تھی نا تم سے۔“
 ہشمنہ نے سر اٹھا کر دیکھا۔

معصوم اور نازک سی، بے تحاشا خوبصورت لڑکی کو اپنے رو برو دیکھ کر وہ چند ثانیے مہبوت سی رہی۔

سنہری آنکھوں اور سنہرے بالوں والی اس لڑکی کو دیکھ کر اسے یہ جاننے میں دیر نہیں لگی کہ یہ اشمیل خان کی بہن ہے جس کا ذکر وہ اس سے کئی بار کر چکا تھا۔ بے حد محبت اور شفقت کے ساتھ۔ اس کے ذہن میں جو خاکہ بنا تھا، اس سے کہیں زیادہ دلکش تھی۔

”ہشمنہ! یہ اشتارا ہے، شاہ خانم کی بیٹی۔“ شانندانہ نے تعارفی مرحلہ طے کیا تو اشتارا نے مسکرا کر مصافحہ کے لئے ہاتھ بڑھایا جسے ہشمنہ نے تھام لیا۔

”جیسا سنا تھا اس سے بڑھ کر پایا۔“ اشتارا اس کی سیاہ بھوری سی دلکش آنکھوں کو دیکھ کر پوری سچائی سے بولی۔

”میرے بارے میں تو تم یہ نہیں کہہ سکتیں۔“ ہشمنہ جھینپ کر ہنس دی۔ رخساروں کی رنگت ابھی تک تپ رہی تھی۔ سرخ شال کے ہالے میں اس کا چہرہ بے حد تاباں لگ رہا تھا۔

”اشمیل کا ٹھک جانا کچھ غلط تو نہ تھا۔ وہ لگ ہی پیاری رہی تھی۔“ اشتارا نے سوچا۔
 ”اب تم دونوں میرے ساتھ میرے کمرے میں آ جاؤ۔ بقیہ باتیں وہیں ہوں گی۔ اگر مجھے کسی نے یہاں دیکھ لیا نا تو خیر نہیں ہے۔“ شانندانہ نے گھبرا کر کہا۔
 ”ہونے والی ذلہن کو دیکھو، یہاں وہاں اُچھلتی کودتی پھرتی ہے۔“ اشتارا نے اسے چھیڑا تو وہ دونوں ہنس دیں۔

”ایمان سے اوجھل ہونا دنیا کا مشکل ترین کام ہے۔ بھلا مرد اوجھل بیٹھ کر دکھا دیں۔ یہ کرو، وہ نہ کرو، یہ کھاؤ، وہ نہ کھاؤ۔ میرے تو کان پک گئے ہیں ایسی باتیں سن سن کر۔ ذولین لالہ سے مجھے کتنی صلواتیں سننی پڑی تھیں۔“ وہ دل کی بھڑاس نکالتی کمرے سے نکل کر اپنے کمرے کی جانب بھاگی۔ وہ دونوں بھی ہنستی اس کے ساتھ ہی کمرے سے

کل گئیں۔

+++

ریحان پراچہ نے فون رکھا تو خوف اس کی نس نس میں اتر چکا تھا۔ اسے اپنی آنکھوں کے سامنے سیاہ دائرے بنتے اور بگڑتے ہوئے محسوس ہوئے۔

”ریحان! سراج کیا کہہ رہا تھا؟“ یاور نے اس کے شانے پر ہاتھ رکھا۔ اس کا دل ریحان پراچہ کے چہرے کے بدلتے تاثرات کو دیکھ کر دھڑک اٹھا تھا۔

”کسی نے خبر دی ہے پولیس کو کہ میں یہیں، اسی فلیٹ میں ہوں۔ سراج کہہ رہا تھا، ہو سکے تو وقت ضائع کئے بغیر یہ فلیٹ چھوڑ دوں۔“ وہ تھکے تھکے قدموں سے چلتا ہوا صوفے پر ڈھے گیا۔

”اوہ.....“ یاور کے حلق میں جیسے سانس اٹک گئی۔ ”اب کیا ہو گا؟“

”مجھے خود کچھ سمجھ نہیں آرہا۔ پتہ نہیں پایا اپنا اثر و رسوخ استعمال کیوں نہیں گم رہے۔“

اس نے صوفے کے ہتھے پر زور سے مکا مارا۔ ”ایسا تو کبھی نہیں ہوا یا اور!“

”ایسا کبھی کبھی ہی ہوتا ہے پیارے۔ ہم اس کبھی کبھی میں پھنس گئے۔ خیر چھوڑو، وقت ضائع نہیں کرنا چاہئے ہمیں۔ اٹھو، چلو۔“ یاور یہ کہہ کر جلدی سے اندر کمرے میں غائب ہو گیا۔

ریحان کی نگاہیں دیوار کو گھورنے لگیں۔ اُسے پھانسی کا پھندا بے حد قریب محسوس ہونے لگا۔ اس بار وہ بچ نہیں پائے گا۔ اس کا دل جیسے کسی نے مٹھی میں لے کر دبا دیا ہو۔

وہ تڑپ کر صوفے سے کھڑا ہو گیا۔

اس کے خلاف کارروائیاں تیز ہو رہی تھیں۔ پولیس جگہ جگہ چھاپے مار رہی تھی۔ سراج اُسے لمحہ لمحہ کی خبریں پہنچاتا رہا تھا اور وہ خود یہاں بند پڑا تھا۔ اس قید سے اُسے وحشت ہو رہی تھی۔ مگر موت کا خوف پھر بھی غالب تھا۔ یہ قید خانہ اسے غنیمت لگتا۔

وہ بے چینی سے ٹہلنے لگا۔ پھر اچانک ٹیلی فون کی سمت لپکا۔

”کیا کر رہے ہو ریحان؟ تم وقت ضائع کر رہے ہو۔“

”میں پاپا کو فون پر مطلع کر دوں۔“ وہ پلٹا۔ یاور کاندھے پر سیاہ چڑے کا بیگ

لٹکائے ہوئے تھا۔

”تمہارے پاپا اس وقت گھر پر نہیں ہوتے۔ یہ جگہ تمہارے لئے خطرناک ہے۔ ہم محفوظ جگہ پر پہنچ کر بھی انہیں مطلع کر سکتے ہیں۔“ وہ یہ کہہ کر سرعت سے دروازے کی طرف بڑھا۔

”مگر اب ہم جائیں گے کہاں؟“ وہ بولا یا بولا یا اس کے پیچھے لپکا۔
 ”ظفری کے گھر میں۔“
 ”ظفری۔۔۔“ ریحان نے اُسے دیکھا۔

”اوہو یار۔۔۔ دوست ہے میرا۔ بہت اچھے تعلقات ہیں اس سے میرے۔ پہلے بھی وہ ایسے موقعوں پر میرا ساتھ دے چکا ہے۔ اب سوچنے کا وقت نہیں ہے۔“ اس نے ریحان کا ہاتھ پکڑ کر باہر کھینچ لیا۔

ریحان نے جیسے خود کو سنبھال لیا تھا اور جیب سے گاڑی کی چابی نکال کر یاد کی طرف بڑھا دی اور خود فرنٹ سیٹ پر بیٹھ گیا۔
 یاد نے بھی اسی تیزی سے سیاہ بیک بیک سیٹ پر اچھالا اور ڈرائیونگ سیٹ پر بیٹھتے ہی گاڑی اشارت کر دی۔

تھوڑی ہی دیر میں تارکول کی سیاہ سڑک پر گاڑی فرائے بھرنے لگی۔
 ”ارے۔۔۔ میرا روالور لیا یا نہیں؟“ ریحان کو اچانک یاد آیا۔
 ”لے لیا ہے یار..... سب کچھ لے لیا ہے۔“ یاد ہنسا۔ ”تم تو بالکل بزدل ہو رہے ہو۔ حالانکہ اس میدان میں مجھ سے زیادہ ماہر ہو۔“
 یہ سن کر ریحان کے لبوں پر پہلی بار مسکراہٹ پھیلی۔
 ”میں تو بس یہ سوچ رہا ہوں کہ پاپا نے کیا، کیا؟۔۔۔ یہ ساری مصیبت ڈی ایس پی منظور احمد کی پھیلائی ہوئی ہے۔ خیر، میرا نام بھی ریحان ہے۔ اسے بھی سیدھا نہ کر دیا تو میرا نام بدل دینا۔“

گاڑی تیزی سے نا آشنا راستوں پر رواں دواں تھی
 ”یہ ظفری کرتا کیا ہے؟“ ریحان نے کچھ سوچ کر پوچھا۔
 ”ارے کرتا کیا ہے، بس ہم جیسوں کو پناہ دیتا ہے۔ اسی سے اس کا گھر بار چل رہا ہے۔“

”ہوں۔۔۔ اس کا مطلب ہے باعتبار شخص ہے۔“ اُسے اطمینان ہوا۔
 اچانک مخصوص سائرن کی آواز نے ان دونوں کو چونکا دیا۔

”پولیس.....“ یاور کے ہاتھوں سے گاڑی پھسل۔
 پولیس سائرن کی گونج تیزی سے قریب آرہی تھی۔ جس نے رحمان پراچہ کے
 اندر دہشت بھردی۔
 ”یاور! گاڑی دائیں طرف موڑ لو۔“ وہ کچے راستوں کی طرف اشارہ کرتے
 ہوئے زور سے چلایا۔



گاڑی کے راستوں پر جھٹکے کھاتی ہوئی تیزی سے آگے بڑھ رہی تھی — خوف اور دہشت ان دونوں کی رگوں میں بھرتا جا رہا تھا۔
 ”ریحان! آگے راستہ بہت خراب ہے — گاڑی چلانا مشکل بلکہ ناممکن ہو گا۔“
 یاور نے ریحان پراچہ کی سمت دیکھا۔ ”میرے خیال میں ہمیں یہیں رک جانا چاہئے۔“
 ”نہیں، نہیں۔“ ریحان چلایا۔

”آگے گاڑی چلانا مشکل ہے ریحان! اور پھر میرے خیال سے پولیس کسی اور راستے پر نکل گئی ہے۔“ اس نے فضا میں خاموشی محسوس کرتے ہوئے دھیرے سے کہا اور گاڑی روک دی۔

ریحان پراچہ کے حلق سے جیسے کوئی انگی ہوئی وزنی شے اُتری تھی۔ اُس نے سینے سے ایک گہری سانس خارج کی۔

”واپس جانا خطرے سے خالی نہیں ہے۔“ اُس نے دُور تک فضا میں نگاہیں دوڑائیں۔

”تو واپس کون پاگل جانے کو کہہ رہا ہے۔“

”تو — کیا مطلب ہے تمہارا؟ آگے ہم جا نہیں سکتے، پیچھے پلٹ نہیں سکتے۔ تو کیا اس تپتی ریت پر مٹر گشت کریں گے؟“ اس نے یاور کو عجیب نظروں سے دیکھا۔

”لگتا ہے خوف نے عقل سلب کر لی ہے تمہاری۔“ یاور زور سے ہنس دیا۔ ”پولیس کو تو جُل دے ہی دیا ہے ہم نے۔ مگر پھر بھی کوئی بھروسہ نہیں، کب وہ یہاں تک آجائے۔ میرا خیال ہے ہم گاڑی کو جھاڑیوں کے پیچھے چھپا کر پیدل آگے بڑھتے ہیں۔ آگے کچی آبادی ہے۔“

”ہوں — شام بھی اُتر رہی ہے۔“ ریحان پراچہ اس کی بات پر متفق ہو گیا۔

”ظفری کے پاس تو آج ہم پہنچ نہیں سکیں گے۔ کیونکہ رات بھی یہیں کہیں بسر کرنا ہوگی۔“ یاور گاڑی دوبارہ اشارت کر کے اسے گھنی جھاڑیوں کے پیچھے لے آیا۔

”کیا پوری رات ہمیں اس کچی آبادی میں بسر کرنا ہوگی؟“ ریحان پراچہ کا حلق تک کڑوا ہو گیا۔ ”مائی ٹٹ۔۔۔ یہ دن بھی دیکھنا تھا مجھے۔“ اس نے گاڑی سے اتر کر دروازہ غصے سے بند کیا۔

”دن نہیں، رات ڈیرا!“ یاور ہنسا۔ ”تم تو عادی نہیں ہونا۔ باپ کی تھکیوں نے بچائے رکھا تھا ابھی تک۔ مجھ سے پوچھو، ایسی بلکہ اس سے بھی خوفناک راتیں کاٹ چکا ہوں۔ البتہ تمہارے لئے یہ نیا تجربہ ہے۔ بھٹی میں پک کر ہی کندن بنو گے پیارے۔“ اس نے گاڑی لاک کر کے چابی اس کی طرف اچھالی اور سیاہ چرمی بیگ کاندھے پر ڈال کر آگے بڑھا۔

”ایسے دھندوں میں یہ سب تو ہوتا ہے۔ اور سچ پوچھو تو وہ شہباز مرا تمہاری گولی سے تھا۔ میں تو صرف ہوائی فائرنگ میں پھنس گیا۔“

”تو اب پچھتا رہے ہو؟“ ریحان پراچہ نے اُسے دیکھا۔
 ”نہ..... نہیں..... میں خوار ہو رہا ہوں۔“ اس نے مسکرا کر اسے دیکھا اور پھر رخ موڑ کر بڑے بڑے قدم اٹھانے لگا۔

اونچے نیچے کئی ٹیلے عبور کر کے وہ دونوں کچی بستی کی جانب بڑھنے لگے۔
 ”ویسے یہ اشمیل خان بڑا پاورفل لڑکا ہے۔ عدالت میں تمہیں نچا سکتا ہے۔“
 ”ہاں۔۔۔ افسوس رہ گیا کہ شہباز کی بجائے وہ کیوں نہ مارا گیا۔“ اشمیل خان کے نام پر اس کے چہرے پر سختی آگئی اور تن بدن میں آگ بھر گئی۔ اُسے اپنی وہ درگت یاد آ گئی جو ہشیمینہ ابرار کے اغواء کے سلسلے میں اشمیل نے بنائی تھی۔

اس خیال کے ساتھ ذہن کے پردوں پر ہشیمینہ کا دلکش سراپا لہرایا اور دل میں آگ سی بھڑک اٹھی۔ ”ہمیشہ وہ میری راہ میں حائل رہا ہے۔“ اس نے نفرت سے سر جھٹکا۔

”ریحان!“ یاور اچانک چلایا۔ مخصوص سائرن کی گونج دار آواز نے اُسے دہلا دیا۔
 ریحان پراچہ کی چلتی سانسیں بھی حلق میں اٹک کر رہ گئیں۔

”یہ..... یہ بہت غلط ہو گیا ریحان!“ اس کے رونگٹے کھڑے ہو گئے۔ ”آؤ جلدی، بھاگو۔“

ان دونوں کے قدم بے اختیار حرکت میں آ گئے تھے۔ ریت کو اپنے مضبوط جوتوں سے روندتے ہوئے بھاگنے لگے۔

”اس طرف..... اس طرف۔“ یاور نے اُسے اشارہ کیا تو وہ دونوں دائیں طرف

آبادی والے حصے کی جانب بڑھے۔
 تیز سائرن ساری فضا کو مرتعش کر رہا تھا۔ گزرتے مرد عورتیں اور بچے حیرت زدہ
 نظروں سے ان دونوں کو دیکھ رہے تھے۔
 ”ہم بری طرح پھنس گئے ہیں ریحان!“ یاور ایک پتلی سی گلی میں داخل ہوتے
 ہوئے پھولی ہوئی سانس کے درمیان بولا۔
 ”ہماری گاڑی۔۔۔“

”ہاں، اسی گاڑی نے ہمیں مروا دیا۔ وہ اسے پا چکے ہیں اور انہیں یقین ہو چکا ہے
 کہ ہم اسی طرف آئے ہیں۔“ یاور نے اطراف میں نگاہیں دوڑائیں۔ پھر اچانک اس نے
 بیگ سے ریوالور نکال لیا اور پھر ایک چھوٹے سے کچے کچے گھر میں داخل ہو گیا۔ اس کے
 پیچھے ریحان تھا۔ اس نے بھی اپنا ریوالور لوڈ کر لیا تھا۔

+++

دولہا والوں کے استقبال کی تیاریاں زور و شور سے ہو رہی تھیں۔ آج دولہا والوں کی
 طرف سے لڑکیاں اور عورتیں شاندارانہ کو مہندی لگانے آرہی تھیں۔ یہ رسم سب سے پیاری
 تھی۔ لڑکیاں اس میں خوب بڑھ چڑھ کر حصہ لے رہی تھیں۔ اور یہ دن دلہن کے لئے
 سب سے بھاری تھا۔۔۔ الوداعی گیت سن سن کر اُس کی آنکھوں سے آنسوؤں کا جھرنا بہہ
 رہا تھا۔

شاندارانہ گھنٹوں پر سر رکھے بیٹھی تھی اور لڑکیوں کو تیار ہوتا دیکھ رہی تھی۔ سبز جھلملاتے
 گھیردار پشواز اور لمبے چوڑے جھلملاتے دوپٹے میں اشتارا قیامت ڈھا رہی تھی۔ چھنکتی
 ماتھا پٹی اور بھاری زیور میں اُس نے اپنا سراپا قد آدم آئینے میں دیکھا۔ پھر اچانک اُس
 کے رخسار تپ گئے۔ آئینے میں ہشمنہ کا مسکراتا چہرہ جھلک آیا۔ وہ پلٹی۔
 ”اتنا سارا اُسن اب تک کسی کے نام نہیں ہوا کیا؟“ وہ ہنسی تو اشتارا کے رخساروں پر
 لہورنگ چھلک آیا۔

”ہے۔۔۔ ذولین لالہ کے نام۔“ شاندارانہ نے برجستہ کہا تو ہشمنہ ایزدیوں کے بل
 پلٹی۔

”کیا۔۔۔ کون ہے وہ خوش نصیب؟“
 ”بکتی ہے یہ تو۔“ اشتارا نے شاندارانہ کو اپنی قیامت خیز آنکھوں سے گھورا جس میں
 تنبیہ تھی۔ مگر وہ اس کی نگاہوں کو نظر انداز کر گئی۔

”ادھر آؤ، تمہیں بتاؤں۔“ اُس نے شرارت آمیز نظریں اشتاراً پر ڈالیں اور ہشمنہ کو اشارے سے اپنے قریب بلایا۔

”بے شرم۔۔۔“ اشتارا مارے حیا کے کچھ نہ بول پائی اور جھپاک سے کمرے سے باہر نکل گئی۔

ہشمنہ اپنا زیور کا بکس اٹھائے پُر تجسس سی اس کے قریب پتنگ پر ٹپک گئی، جیسے شاندا نہ اُسے کوئی بہت ہی مزے دار کہانی سنانے والی تھی۔

”میں بھی سوچتی رہی کہ اتنی پیاری لڑکی ابھی تک آزاد کیسے ہے۔“ وہ ہنسی اور بکس کھول کر اس میں سے اپنے زیورات نکال کر پہننے لگی۔

”آں، ہاں۔۔۔ ابھی منگنی نہیں ہوئی۔“ شاندا نہ جلدی سے بولی۔ پھر اُسے ساری بات دھیرے دھیرے بتانے لگی۔

”یعنی جوڑی چاند، سورج کی کہہ سکتے ہیں۔“

”ہاں، بالکل۔۔۔ ذولین لالہ سورج کی طرح گرم گرم۔“ شاندا نہ ہنسی۔

”شان!“ اچانک اہمل کی گاڑی کی آواز اُبھری تو شاندا نہ چونک گئی اور پھر جلدی سے بولی۔

”اہمل لالہ! یہاں! یہاں! یہاں مت آئیے۔“ وہ ایک لمحہ ضائع کئے بغیر پتنگ سے نیچے اُتری۔ ”میرا آپ سے پردہ ہے۔ اور پھر یہاں میری سہیلی بھی ہے۔“ وہ زور سے چلائی کہ کہیں وہ اندر ہی نہ آجائے۔ مگر اہمل خان دروازہ عبور کر چکا تھا۔

ہشمنہ کا دل تیزی سے دھڑکا۔ اس مانوس آواز نے اُس کی دھڑکنوں کو منتشر کر ڈالا تھا۔ اُس نے جلدی سے اپنے سیاہ کا مڈار سوٹ کا بڑا سا کام والا دوپٹہ کھینچ کر سر پر ڈال لیا۔

”یہاں تو میرے لئے کوئی اجنبی نہیں ہے۔ ویسے میں تمہیں یہ گفت دینے آرہا تھا جس کے بغیر یقیناً تم رخصت نہ ہوتیں۔ یا پھر مجھے بے حد برا کہتیں۔“ اُس نے مٹھلیں ڈبہ شاندا نہ کی طرف بڑھا دیا۔ لمحہ بھر کے لئے نگاہیں جھلملاتے دوپٹے سے جھانکتے تاباں چہرے کی جانب اُٹھیں تو اُس کے لبوں پر مسکراہٹ بکھر گئی۔

”شان! تمہاری یہ سہیلی تو وادی آ کر مجھے بالکل بھول گئی۔ شاید پہچانتی بھی نہیں اب تو۔“

”جج..... جی.....“ شاندا نہ ہکا پکارا رہ گئی۔ اُس نے آنکھیں پھاڑ کر اہمل کو دیکھا۔

ہشمنینہ کو یہ گمان بھی نہ تھا کہ اہمل اس اطمینان بھرے انداز میں شانندانہ کے سامنے یہ راز طشت از بام کر دے گا۔ وہ بالکل غیر اختیاری طور پر پلٹی تھی اور اہمل خان مہبوت سا رہ گیا تھا جیسے بجلی کا جھماکا سا ہوا تھا۔ اُس کی آنکھیں خیرہ ہو گئی تھیں۔

دوپٹے میں سجے دکتے ستاروں کا عکس اُس کے چہرے کو جگمگا گیا تھا۔ ہلکے ہلکے میک اپ اور بڑے بڑے جمولتے آویزوں نے اُس کے چہرے پر عجیب طرح کا نکھار بھر دیا تھا۔ وہ بھرپور دلکشی کے ساتھ اُس کے سامنے تھی۔

انوکھے اور رو پہلے روپ میں۔

”ہائے اہمل لالہ! — آپ یہ کک..... کیا کہہ رہے ہیں؟“ شانندانہ گرتے گرتے بچی تھی۔ اس انکشاف نے اُسے کتنے ہی لمحے گنگ کئے رکھا۔

اہمل خان کا دل چاہا وہ اُس کے قریب آ جائے اور اُسے دیکھتا رہے۔ اس حُسن کی ساری رعنائیاں اپنے دل پر نقش کر لے۔ اُس کی والہانہ نگاہوں نے ہشمنینہ کو سرخ کر ڈالا۔ وہ دفعۃً ہوش میں آ گئی اور جیسے ہی اپنی پوزیشن کا احساس ہوا خود کو سنبھالا اور آؤ دیکھانہ تاؤ، جھپاک سے کھلے ہاتھ روم میں غائب ہو گئی۔

”اہمل لالہ..... یہ..... یہ کیا؟“ شانندانہ کے حواس پر تو بجلی سی گری اور اہمل کا یہ جملہ اور والہانہ نگاہوں سے ہشمنینہ کو تکتے رہتا، یہ کسی انکشاف سے کم نہ تھا۔ وہ کمرے سے باہر نکل رہا تھا۔ اُس کی حیرانگی کو رفع کئے بغیر تیزی سے اُس کے پیچھے لگی۔

”آ..... آپ اور ہشمنینہ کیا ایک دوسرے کو جان.....“ ابھی وہ اپنی حیرت پر مکمل قابو نہ پاسکی تھی۔

”ہوں۔“ وہ بھرپور انداز میں مسکرایا۔ ”یہ بات تم اپنی سہیلی سے بھی پوچھ سکتی ہو۔“

”نہیں — مجھے آپ بتائیے..... بتائیے نا۔“ اس نے اس کا بازو تھام لیا، مبادا وہ بھاگ نہ جائے۔

”ارے، ارے — خود کو سنبھالو لڑکی! دولہا والے آئیں گے تو کیا سوچیں گے ایسی ہونق دُلبہن کو دیکھ کر۔“ بات کو مذاق میں اڑا کر وہ سرعت سے کمرے سے نکل گیا۔

”ہائے ہشمنینہ! تم تو چھپی رستم نکلیں۔“ شانندانہ ہاتھ روم کی طرف بڑھی جہاں ہشمنینہ خود کو شانندانہ کی نگاہوں کا سامنا کرنے کے لئے تیار کر رہی تھی۔

+++

اشتارا کو بے حد شرمندگی محسوس ہو رہی تھی۔

اُسے اب ہشیمینہ سے شرم سی محسوس ہونے لگی اور شانندانہ پر غصہ — کیا ضرورت تھی اُسے کہ اُس کی محبت کی تشبیہ کرتی پھرے۔

وہ تو اب بھی ہوا پر محل بنا رہی تھی۔ کیا خبر، کون سا جھوٹا اس محل کو دھڑام سے گرا دے۔ شاہ خانم کا کون سا جملہ اُس کی محبت کے چراغ کو گل کر دے یا ذولین خان کی انا اُس کی آنکھوں سے سارے خواب چھین لے۔

اُس کا ذہن پھر منحنی انداز میں سوچنے لگا۔ ذولین سے ناراضگی نے اُسے اندر سے بکھیر دیا تھا۔

وہ پھر رنجیدہ ہونے لگی تھی۔

دولہا والے مہندی کے بڑے بڑے تھال اٹھائے اندر آ گئے تھے۔ عورتوں اور بچوں کا ایک بڑا سا زیلا سارے ماحول پر یلکھت چھا گیا تھا۔

لڑکے والوں کے چہروں پر مسرت کے رنگ ہلکورے لے رہے تھے۔ لیوں پر فاتحانہ مسکراہٹ رقصاں تھی۔

وہ فاتح ہی تو تھے۔ لڑکی لینے آئے تھے۔ اپنے گھر کی رونق بڑھانے۔

اور لڑکی والوں کے چہروں پر اُداسی ڈیرے ڈال رہی تھی۔ وہ اپنے گھر کی رونق کسی اور کی جھولی میں ڈال رہے تھے۔

گل بی بی کی تو آنکھیں رو رو کر سوچ گئی تھیں۔ ساری عورتیں انہیں دلا سہ دے رہی تھیں۔

شاہ خانم بھی اس وقت عجیب سی کیفیت سے دوچار بیٹھی تھیں۔ ایک تو وہ گل بی بی کے گھرا تے برس کے بعد آئی تھیں۔ اُن کی خود ساختہ ناراضگی نے انہیں ہمیشہ گل بی بی سے دُور رکھا۔ مگر آج بیٹی کی خوشیوں میں وہ شریک نہ ہوتیں تو زمانہ انہی پر تھو تھو کرتا۔ اُن کی ناراضگی، اُن کے دل کی جلن، وہ دُکھن دنیا والوں پر آشکارا تو نہ تھی۔ وہ اُن کے گھر آئیں تو گل بی بی بچھ بچھ گئیں۔ کوئی شکوہ، کوئی گلہ۔ غرض آنکھوں میں کسی رنجش کا رنگ بھی نہ لہرایا تھا۔ وہ تو بھر بھر کر محبت دینے والی ہستی تھیں۔ بدلے میں انہیں کیا ملا، انہیں کوئی سروکار نہ تھا۔ اور پھر شاہ خانم تو انہیں ہمیشہ سے عزیز تھیں۔ اُن کی سہیلی اور بھائی کی بیوی، اشتارا اور اشمیل کی ماں۔ اتنے بہت سارے رشتوں نے انہیں اور بھی گداز دل بنا دیا تھا۔

شاہ خانم اُن کی اس قدر اپنائیت اور محبت پر عجیب سے خلفشار کا شکار بیٹھی تھیں۔ مگر ان میں اس وقت اتنی ہمت نہ تھی کہ وہ اُٹھ کر روئی روئی گل بی بی کے شانے پر ہاتھ رکھ دیتیں۔ اُن کی انا نے یہاں بھی ان کے قدم جکڑ لئے۔

مہک اور سلطانہ، اشتارا کو شاندا نہ کے کمرے سے باہر پکڑ لائیں۔
”دیکھو تو۔۔۔ دولہا والے زبردست تیاریاں کر کے آئے ہیں۔“

”ہم تو لڑکی والے ہیں۔۔۔ یوں بھی ہارے ہی ہارے ہیں۔“ اشتارا کا دل شاندا نہ کے آنسوؤں میں ابھی تک بہ رہا تھا۔ مگر پھر بھی اُس نے تمام لڑکیوں کے ساتھ ڈھولک سنبھال لی۔

”ارے لڑکی تو ہم ہار ہی چکے، کم از کم یہ مقابلہ نہیں ہاریں گے۔“ ہشمنہ ہنسی۔
”بالکل۔۔۔“ مہک نے اُس کی تائید کی۔

شبہ و مگر ژو جنکے

تمبل وہی نا خلق و آخوانا

پہ و دہ را غلی دینا

ماہہ اُس ڈولی وڑی

(مہندی کی رات ہے اور لڑکیاں تمبل بجا رہی ہیں۔ لوگ اُس طرف سے شادی میں آئے ہیں۔ مجھے ڈولی میں لے جائیں گے)
وہ مقابلے پر اتر آئی تھی۔ سارا جوش و خروش اُٹ آیا تھا۔ ہشمنہ بھی اُس کا بھرپور ساتھ دے رہی تھی۔

اُس نے اچانک ڈھول ہشمنہ کی طرف بڑھا دیا اور خود تالیاں بجانے لگی۔

پہ و دہ را غلی دینا

ماہہ اُس ڈولی وڑی

جذبات کی شدت سے اس کا چہرہ تھمرا رہا تھا اور دوسرے کمرے میں بیٹھے ذولین خان کا پسلیوں میں دبا دل جیسے مچل مچل کر باہر نکلنے کو بے تاب ہو رہا تھا۔ وہ اڑتے پردے کے پیچھے سے اُس کے تاباں چہرے کو دیکھ رہا تھا۔ جیسے ہی پردہ لہرا کر تیز جھونکے سے اوپر اٹھتا اُس کی آنکھیں اشتارا کی چمک سے خیرہ ہو جاتیں۔

اُس نے کچھ دیر قبل اُسے شاندا نہ کے کمرے کے پاس ملول سا دیکھا تھا۔ تب اُس کی کندن رنگ آنکھوں میں اُس کا عطا کردہ دکھ تھا۔ مگر اس وقت وہ صرف اور صرف دلہن

والوں کا پلہ بھاری کرنے کے لئے اپنی ساری اُداسی کو بس پشت ڈال کر پُر جوش انداز میں گیت گارہی تھی۔ سب سے اونچی آواز اُس کی تھی اور یہ مترنم آواز پورے گھر میں گونج رہی تھی

اچانک دولہا والوں میں سے کسی لڑکی نے اُس کی خوبصورت چوٹی ہلکے سے چھوتے ہوئے کہا۔

”بے کار تم لوگ اتنی محنت کر رہی ہو۔ ڈلہن کو تو ہم جیت ہی چکے ہیں۔“ اُس کی آنکھوں میں فتح کا نشہ تھا۔ ہشمنینہ جلدی سے بولی۔

”تو پھر یہ مقابلہ بھی جیت کر دکھا دو۔“

”نہ بابا — یہ تو اپنے بس کا نہیں رہا۔“ اُس نے اشتارا کو پُر شوق نظروں سے دیکھتے ہوئے برجستہ کہا تو وہ سب ہنسنے لگیں۔

گانے کا مقابلہ ختم کیا تھا۔ ڈلہن والی عورتیں شاندا نہ کی نرم ہتھیلی پر رکھنے پتے پر مہندی لگانے لگیں۔ اس رسم کے شروع ہوتے ہی ساری لڑکیاں بھی ارد گرد جمع ہو گئیں۔ رنگ و بو کا ایک سیلاب تھا جو گل بی بی کے اس بڑے کمرے میں اُٹ آیا تھا۔ لڑکیاں آپس میں ہنسی مذاق بھی کر رہی تھیں۔ لڑکیوں کے اس ٹولے سے عورتیں دُور ہی بیٹھی تھیں اور دُور سے اُن کی نوک جھونک اور رسم کی ادائیگی پر لطف اُٹھا رہی تھیں۔

ہشمنینہ نے حنا رنگ مہندی کا ایک گولہ سا بنا کر مہک اور سلطانہ کی طرف اچھال دیا جو دونوں پر گرا تھا۔

”ہشمنینہ کی بچی —“ مہک اس کی طرف جھپٹی اور رنگ دار مہندی اٹھالی تو ہشمنینہ چلائی۔

”اے، اے — دیکھو، یہ مت اُڑانا۔“

”تم نے اپنی مرضی سے پھینکی تھی۔ اب میری مرضی۔“ مہک اترائی۔

”اے ہے — لڑکیو! سنبھل کر۔ یہ رنگ دار مہندی تو مت اُڑاؤ۔ داغ چھوڑ جائے گی۔“ گل بی بی اس شرارتی ٹولے کو سمجھاتی ہوئی اشتارا کی طرف آئیں۔

”اشتارا بیٹی! ذرا دیکھنا، زہرہ سے معلوم کرو کہ کھانا آ گیا ہے یا نہیں؟ پتہ نہیں، نواز احمد کہاں رہ گیا ہے۔“

”جی اچھا — میں ابھی معلوم کرتی ہوں۔“ وہ جلدی سے دروازے کی طرف بڑھی۔ اُسے تو موقع چاہئے تھا اس کمرے سے فرار ہونے کا۔ اُسے ہشمنینہ اور مہک

سے ڈر لگ رہا تھا۔ نہ جانے کب وہ اس پر رنگ دار مہندی پھینک دیں۔ خود کو اُس نے کب سے عورتوں کی آڑ میں چھپا رکھا تھا۔ اور اب جو نئی موقع ملا، جھپاک سے کمرے سے نکل گئی۔

زہرہ بی بی اُسے باورچی خانے کی طرف جاتی نظر آئی تو وہ اُس کی طرف بڑھی۔
 ”زہرہ بی بی! ابھی تک نواز احمد نہیں آیا ہے؟ گل بی بی پوچھ رہی تھیں کھانے کا۔“
 ”اے نہیں خان زادی! وہ تو کب کا آچکا ہے۔“ زہرہ جلدی سے بولی۔ ”دیکھیں تیار رکھی ہیں۔ کیا بڑے کمرے میں کھانے کا انتظام کریں؟“

”ہاں، ہاں بالکل۔ اب دیر نہیں ہونی چاہئے۔“ اشتارا یہ کہہ کر اُلٹے قدموں واپس مڑ گئی۔ اور ابھی راہداری عبور نہ کر سکی تھی کہ اُس کے قدم جیسے زمین نے جکڑ لئے۔ اپنے اسی دلکش سراپے اور تمکنت کے ساتھ ذولین خان اس کے سامنے تھا۔ اسی سکون کے ساتھ جو اس کا سکون تباہ کر دیتا تھا۔
 اُس کی چٹکیں اٹھیں اور جھک گئیں۔

ذولین اُس کے فسوں خیز حُسن کے سامنے کتنے ہی ٹاپے مسحور کھڑا رہا۔ اتنا ڈھیر سارا حُسن کہاں سے چرا لیا اشتارا مہروز! تم نے؟“ اُس کے مضبوط سینے میں مقید دل میں جیسے طوفان سا پنا ہو گیا۔ وہ آگے بڑھا اور بے اختیار اس کے نازک شانوں پر اپنے دونوں ہاتھ رکھ دیئے۔

اشتارا پوری جان سے کانپ گئی۔ اُسے یوں لگا جیسے پور پور میں برقی لہریں سرایت کر گئی ہوں۔ وہ لمحہ بھر کے لئے اُس کی قربت سے بوکھلا گئی، پھر خود کو سنبھالتی تیزی سے پیچھے ہٹی۔

”احتیاط لازم ہے ذولین خان! کہیں بابا خان کے دل میں آپ کی طرف سے کوئی ایسا خوفزدہ خیال نہ آجائے۔ یا کوئی ایسی بات۔“ اس کا لہجہ طنز آمیز تھا۔
 وہ اُس کے الفاظ اُسے لوٹا رہی تھی۔ ذولین کے لبوں کی تراش میں ایک دل فریب مسکراہٹ پھیل گئی۔

”کہہ لو جی بھر کر جو کہنا ہے۔ میں تمہیں منانے ہی آیا ہوں۔“ اُس نے پُر سکون لہجے میں کہا۔

”اونہہ۔۔۔ آپ کو منانا ہی کب آتا ہے۔ روٹھنے والے منانا کب جانتے ہیں؟“ وہ از حد ڈکھی ہو رہی تھی۔ سنہری آنکھوں میں ڈھیر سارے شکوے چل رہے تھے۔

”نہیں۔۔۔ اب تو خاصی جانفشانی سے میدان میں اُترا ہوں۔“ وہ مخمور لگا ہوں سے اُسے دیکھ رہا تھا۔ روشنی روشنی برہم سی اشتار اُسے اپنے دل سے بے حد قریب محسوس ہو رہی تھی۔

”اب دیکھو کتنا کامیاب ہوتا ہوں۔“ وہ ہنس دیا۔

اُس نے اپنی پلکوں کی باڑ اٹھائی، پھر جھکا دی۔ ”اُف۔۔۔ تم مجھے ہر بار کھست دینے آتے ہو ذولین خان!“ وہ اُس کے سبز گینوں میں جیسے پھر ڈوبنے لگی تھی۔

”اشتارا! مجھے شاید محبت کرتے کا سلیقہ نہیں آتا۔“ اُس کی آواز ابھری جس میں سنجیدگی مستور تھی۔ ”مجھے کبھی اتنی ڈھیر ساری چاہت ملی بھی تو نہیں ہے نا۔۔۔ جو محبت کے لمس سے سدا نا آسنا رہے ہوں، وہ شاید محبت کے تقاضے پورے کرنا نہیں جانتے۔ میں مانتا ہوں میرے رویوں نے تمہیں بے حد دکھ پہنچایا ہے اشتارا! میں تمہیں کھل کر چاہتا ہوں۔ مگر میرے پاس اظہار کے کوئی طریقے نہیں۔ یا شاید کوئی الفاظ نہیں۔ تم بھی سوچتی ہو گی کہ کس پتھر سے سر نکلایا ہے۔“ اُس کے لہجے میں بے چارگی سمٹ آئی۔ اُس نے آہستگی سے سر اٹھایا تو اُس کا دل پکھلتا چلا گیا۔

وہ جتنا اکڑ لگتا تھا اس سے کہیں زیادہ مہذب تھا۔

جتنا ظالم لگتا تھا اس سے کہیں زیادہ چاہنے والا محسوس ہوا تھا۔

وہ اُس کے چہرے کی نرمی میں کھوئی رہی۔

”میں بہت پیاسا ہوں اشتارا! بہت پیاسا۔ تمہاری بے کراں چاہت سے خود کو سیراب کرنا چاہتا ہوں۔ پلیز مجھ سے خفا مت ہو۔ اگر ناراض ہو تو مجھ سے اُلجھو، مجھ سے لڑو۔ ایسی خاموشی اختیار مت کرو۔ مجھے خاموشی توڑنا بہت مشکل لگتا ہے۔“ اُس نے بے حد صاف گوئی سے اپنی کمزوریوں کا اعتراف کیا۔

وہ تو پہلے ہی گھائل تھی۔ آنکھیں بھیگتی چلی گئیں۔

”آں..... آں..... نہیں، نہیں۔“ اُس نے جلدی سے کہا۔ ”ان آنسوؤں سے مجھے بڑا ڈر لگتا ہے۔ یہ بڑا خطرناک ہتھیار ہوتا ہے تم عورتوں کا۔ یہ سخت سے سخت چٹان کو بھی بہا لے جاتے ہیں۔“ وہ مسکرایا تو وہ روتے ہوئے ہنس دی۔

”کیا سمجھوں ناراضگی ختم؟“ وہ اُس کی ہنسی کو دلچسپی سے دیکھنے لگا۔

”آپ کو تو منانا بھی نہیں آتا ذولین!“ اُس کی اداسی زائل ہوتی چلی گئی۔ ”جو دل میں رہتے ہوں بھلا ان سے ناراضگی کب تک قائم رہ سکتی ہے۔“ اُس نے آنکھیں پونچھتے

ہوئے سر جھکا کر کہا۔

”اور جو دل میں رہتے ہیں انہیں منانے کی ضرورت کب پیش آتی ہے۔“ اس نے آہستگی سے اُس کا سر اونچا کیا۔ ”تمہارا یہ پیارا چہرہ تو میری آنکھوں کی روشنی بنا ہوا ہے اشتارا! یہ معصوم اور سادہ خُسن تو مجھے دنیا کی ہر شے سے عزیز ہو گیا ہے۔“ وہ بے حد سچائی کے ساتھ اُس کی آنکھوں میں جھانکتے ہوئے کہہ رہا تھا۔ اُس کی تعریف اور اتنی محبت پر اُس کا چہرہ سرخ ہو گیا۔

یہ جملے مثلِ آبِ حیات تھے جو اُس کی پور پور میں زندگی کا نیا رس بھر گئے۔ ذہنی تھکن پر روشن تازگی سج گئی۔

اُس کے نرم نرم ہاتھ ذولین کے مضبوط ہاتھوں کے حصار میں تھے۔ اُس نے لمحہ بھر آنکھیں موند کر محبتوں کی ہیبت کی دعائیں مانگ ڈالیں۔

”اشتارا!“ ذولین کی آواز پر اُس نے آنکھیں کھول لیں۔

”شاندا نہ کی شادی کے بعد میں چا چا خان سے تمہیں ہمیشہ کے لئے مانگ لوں گا۔“ اس کے لہجے میں محبت کا نشہ بکھرا ہوا تھا اور اُس کی چاہت کی تڑپ تھی۔ اُس کا چہرہ لوؤں تک گرم ہو گیا۔

”مم..... مجھے تو یاد ہی نہیں رہا، گل بی بی نے کام سے بھیجا تھا مجھے۔“ وہ اُس کی والہانہ نگاہوں سے گھبرا کر جلدی سے پیچھے ہٹی۔

”اس سے اہم کام اور کون سا ہو سکتا ہے؟“ وہ اُس کی گھبراہٹ سے محفوظ ہوتے ہوئے ہنس دیا تو وہ تیزی سے بڑے کمرے کی جانب بھاگ لی۔

+++

اُسے اپنی سماعتوں اور بصارتوں پر بھی یقین نہیں آ رہا تھا۔

شاردا بھائی کے مسکراتے لب اور مطمئن چہرہ۔

زمان بھائی کا نرم رُو یہ اور — اور — وہ سارے انداز جو اُس نے آج تک نہ دیکھے تھے نہ سوچے تھے۔

اتنا پیارا انقلاب شاردا اور زمان کی زندگی میں یوں ایک دم آ جائے گا۔

اب تو وہ مایوس ہو چکی تھی۔ اُسے اُمید نہیں تھی۔ کسی معجزے کی منتظر بھی نہ رہی تھی۔

اور آج جیسے معجزہ ہی رونما ہو گیا تھا۔

”ماہی! سچ پوچھو تو میں اپنے خدا سے مایوس نہیں ہوئی تھی۔ دلوں کو بنانے والا دل کو

پھیرنا بھی جانتا ہے۔“

وہ بے یقینی کی سی کیفیت میں بغیر سانس لئے شاردہ بھابی کو دیکھتی رہی۔ اُن کے چہرے پر محبت پالینے کا خمار بکھرا ہوا تھا۔ اُن کے لہجے میں اُچلے موسموں کی خوشبو بسی تھی اور ہونٹوں پر ایسی صبح مسکراہٹ جیسے پہلی بار لب مسکراہٹ سے آشنا ہوئے ہوں۔ وہ بے اختیار اپنی جگہ سے اٹھی اور فوراً مسرت سے شاردہ بھابی کے سینے سے لگ کر بلک اٹھی۔

”یہ خواب — میرا خواب آج تعبیر پا گیا کہ آپ اور زمان بھائی ایک ہو جائیں۔ ایک دوسرے کو پالیں۔ صلح کر لیں۔“ اُس کی آواز آنسوؤں کی یوزش سے بھاری ہو گئی۔ امی الگ اپنے کمرے میں اس خوشی پر اپنے خدا کے حضور سر بسجود تھیں۔ شاردہ کے پُر سکون چہرے اور زمان کے دل کی اس تبدیلی نے انہیں سرشار کر دیا تھا۔ اب ماہ گل بھی اپنے گھر کی ہو جائے گی۔ یہ خوش آئند خیال ہی ان کے اندر توانائیاں بھر گیا۔

”ماہی!“ شاردہ بھابی نے اُسے تمام کر صوفے پر بٹھا دیا۔ ”تیرا میرا درد مشترک تھا۔ اب تم بھانا میرے بھائی کے اُجڑنے گھر کو آ جاؤ کر دو۔ اُسے معاف کر دو۔“ وہ یکلخت سوالی بن گئیں۔

ماہ گل کا دل تیزی سے دھڑکا اور پلکیں تھر تھرا کر رخساروں پر جھک گئیں۔ اُس کے خیال کے پردوں پر وہ مانوس سا چہرہ جھانکنے لگا تو وہ سارے درد جاگ اُٹھے۔ وہ سارے بیٹے پل آنکھوں کے سامنے جاوداں ہو گئے۔

”آہ۔ مسعود شاہ۔ ایک تیز سنکاری اُس کے لبوں سے آزاد ہو گئی۔

”ماہی! مسعود بھائی بے قصور ہیں۔ بس حالات نے ہی انہیں تمہارے سامنے مجرم بنا ڈالا۔ انہوں نے بہن کی محبت میں یہ سب کچھ کر ڈالا۔ ہاں ماہی! میرے دکھی وجود نے انہیں یہ سب کرنے پر مجبور کیا تھا۔ قصور وار تو میں ہوئی نا۔ تم اپنے دکھوں کا حساب مجھ سے مانگو۔“

”شاردہ۔“ ماہ گل نے تڑپ کر اُسے سینے سے لگا لیا۔ ”کیسی اجنبیوں جیسی باتیں کر رہی ہو۔“ اُس کا دل پکھل گیا۔ وہ اٹھی اور سسکیاں بھرتی سرعت سے کمرے سے نکل گئی۔

”تم مسعود کو فون کر دینا شاردہ!“ اُس کے کمرے سے نکل جانے کے بعد امی شاردہ

بھابی کے پاس آئیں۔

”نہیں امی! وہ خود کریں گے۔ انہوں نے کہا ہے مجھ سے۔“ شاردہ بھابی آنسو پونچھتی کھڑی ہو گئیں۔

”شاردہ! مجھے بڑا ڈر لگتا ہے اس لڑکی کے پاگل پن سے۔“ امی کے چہرے پر اضطراب سا پھیل گیا۔ وہ متفکری نظر آنے لگیں۔ شاردہ بھابی نے انہیں دیکھا۔

”تم اُسے سمجھانا۔ کہیں وہ جذبات میں آ کر کوئی ایسا غلط قدم نہ اٹھالے جو تا عمر اس کے لئے پچھتاوا بن جائے۔“

”آپ فکر مت کریں امی! مسعود بھائی اُسے منالیں گے۔“ شاردہ نے انہیں تسلی دینی چاہی مگر نہ جانے کیوں انہیں تسلی نہ ہو پارہی تھی۔

”جذبات میں کئے گئے فیصلے خود ہماری خوشیوں کے قاتل ہوتے ہیں۔ کہتے ہیں نا، دیدہ چیدہ خوشیاں بھی ملیں تو انہیں سمیٹ لینا چاہئے۔ پھر ایسا نہ ہو کہ ہم انہیں ٹھکرا کر خوشیوں کے لئے ترستے رہ جائیں۔ یہ اس کی انا نہیں، بے وقوفی ہے۔“ امی اضطرابی انداز میں ہاتھ مسلنے لگیں۔ ”بس شاردہ! تم اُسے سمجھا دینا، اُسے قاتل کر لینا۔ یہی دنیا ہے اور ہم اور وہ کوئی انوکھے یا اس دنیا سے الگ تو نہیں ہیں۔ دُکھ، غم تو سب کے حصے میں آتے ہیں۔ بڑے بڑے جلیل القدر پیغمبر بھی بڑی بڑی آزمائشوں سے گزرے ہیں۔ ابھی ہم نے تو وہ دُکھ نہیں اٹھائے ہیں۔“

”آپ تسلی رکھئے امی! مجھے یقین ہے مسعود بھائی ماہ گل کی کسی بھی حماقت کی پذیرائی نہیں کریں گے۔ وہ خود اُسے سمجھالیں گے۔“

”ہاں۔۔۔ خدا کرے ایسا ہی ہو۔“ امی ایک گہری سانس لے کر کمرے سے باہر نکل گئیں۔

+++

”سحر! تمہیں اشتارہ کیسی لگتی ہے؟“ فردوان کے لبوں پر خوبصورت مسکراہٹ کھیل رہی تھی۔ سحر گل نے اُسے دیکھا اور پھر ہاتھ میں پکڑی کتاب میز پر بیٹھ دی۔

”اے دن، زبردست، بہت پیاری۔“ وہ اٹھ کر اُس کے قریب آئی اور پھر اُسے بغور دیکھتے ہوئے بولی۔ ”کیا تمہیں بہت اچھی لگتی ہے؟“

”اوں، ہوں۔۔۔ میں تو ایسے ہی پوچھ رہا تھا۔“ وہ گھبرا کر سیدھا ہو بیٹھا۔

”نہ..... دال میں کچھ کالا ہے۔“ وہ ہنسی۔ ”ویسے امی نے شاہ خانم سے باتوں

باتوں میں تمہارے رشتے کی بات کی ہے۔“

”کک..... کیا؟“ وہ اچھل پڑا۔ ”تمہیں کس نے بتایا؟“ اُس نے سحر گل کو بے یقینی سے دیکھا۔

”بس پتہ چل گیا۔“ وہ زور سے ہنسی۔ ”سچ فرماؤ وہ بہت پیاری ہے۔ کسی کے خوابوں میں آنے والی لڑکی سے بھی زیادہ دلکش۔“ سحر گل شاعرانہ انداز میں بولی تو فروان کو ہنسی آ گئی۔ مگر وہ دل سے اُس کی بات کی تائید کر رہا تھا۔ اشتارا کا خوبصورت چہرہ اُس کے خیال کے پردوں پر نقش ہو کر رہ گیا تھا۔

”پتہ ہے فروان! شاہ خانم کو بھی کوئی انکار نہیں۔ ہاں، انہوں نے ابھی فائل جواب تو نہیں دیا ہے مگر اُن کے انداز میں انکار بھی نہیں تھا۔ ہو سکتا ہے انکل مہروز سے بات کرنے کے بعد ہی وہ کوئی حتمی جواب دیں۔“

سحر گل کی یہ باتیں سن کر فروان کا سیروں خون بڑھ گیا تھا۔
 ”تم تو بڑی کمال کی چیز ہو۔ اور کیا کیا باتیں ہوئی تھیں امی اور شاہ آنٹی کے درمیان؟“ وہ پوچھنے لگا تو سحر گل چونکی اور پھر کھڑکی ہو کر دوبارہ اپنی جگہ پر جا بیٹھی۔
 ”ارے واہ۔۔۔ تم تو پھلتے ہی جا رہے ہو۔ تم کیوں اتنی دلچسپی لے رہے ہو اشتارا مہروز میں۔ جبکہ تم کو.....“

”اچھا حکومت زیادہ۔۔۔ جلدی جلدی بتاؤ۔“ وہ دھونس جمانے لگا۔
 ”یعنی تم گئے کام سے۔“

”ہشت۔۔۔“ فروان نے جلدی سے اُسے آنکھیں دکھا کر خاموش کر دیا۔ کیونکہ ماہ گل اندر داخل ہوئی تھی۔

وہ سخت ذہنی دباؤ میں تھی۔ بدلتے حالات نے اُسے عجیب سی اُلجھن میں ڈال دیا تھا۔ وہ مسعود شاہ کے سابقہ رویوں اور اپنے دل کے فیصلے کے درمیان اُلجھی جا رہی تھی اور جب بہت تھک گئی تو سحر گل اور فروان کے پاس آ گئی۔

اُن کی ہلکی پھلکی باتوں اور مسکراہٹوں میں خود کو گم کرنے اور اس دباؤ سے نجات پانے کی سعی کی۔

”کیا باتیں ہو رہی ہیں بھئی؟“ وہ جبراً مسکرا کر اُن کے پاس آ بیٹھی۔

”اشتارا کی باتیں ہو رہی تھیں۔“ سحر گل نے جلدی سے کہا تو ماہ گل کی بے اختیار نگاہیں فروان پر اُٹھیں جو کہ سحر گل کو گھور رہا تھا۔

”اچھا۔۔۔ تو وادی کی باتیں ہو رہی تھیں۔“ وہ کرسی پر بیٹھ گئی۔
 ”اوں، ہوں۔۔۔ وادی کے حُسن کی۔“ سحر گل پھر بولی اور ہنسنے لگی۔
 ”سحر! جاؤ، ماہی آپنی کے لئے ٹافٹ گرم گرم چائے بنا لاؤ۔“ فروان نے اُسے
 گھورتے ہوئے حکم دیا تو وہ بادلِ نخواستہ کھڑی ہو گئی۔ ”ماہی آپنی کی طبیعت ویسے کچھ بہتر
 نہیں لگ رہی ہے۔ اور تمہاری اُٹ پٹانگ باتیں انہیں اور بھی تھکا دیں گی۔ جاؤ بھاگو۔“
 وہ اُسے یہاں سے بھیج دینا چاہتا تھا۔ وہ کھل کھلاتی جھپاک سے کمرے سے باہر نکل گئی۔
 ”فروان۔۔۔!“ ماہ گل نے کرسی کی پشت پر سر ٹکا کر اُسے نیم وا آنکھوں سے دیکھتے
 ہوئے پکارا۔

”جی۔۔۔؟“

”کیا تم اشتارا کو بہت چاہتے ہو؟“ اُس کا جملہ بالکل غیر متوقع تھا۔ فروان کچھ
 خفیف سا ہو گیا۔

”پتہ نہیں۔۔۔ کبھی پیمائش نہیں کی۔“ وہ سر کھجانے لگا۔ ”بس اچھی لگتی ہے۔“ وہ اپنی
 جگہ سے کھڑا ہو گیا۔ اُسے ماہ گل سے نظریں ملانے سے جھجک محسوس ہو رہی تھی۔
 ”فروان! تم بہت سمجھ دار ہو۔ میں نہیں چاہتی کہ تمہاری زندگی بھی زمان بھائی کی
 طرح کسی اُلے یا ڈکھ سے دوچار ہو جائے۔“ انہوں نے فروان کو بہت غور سے دیکھا۔
 آج وہ سب کچھ کہہ دینے کی ہمت پیدا کرنے لگیں خود میں۔

وہ فروان کو اندھیرے میں رکھ کر اشتارا کو یا فروان کو کسی بھی ڈکھ سے ہمکنار نہیں کرنا
 چاہتی تھیں۔ انہوں نے تو قدم قدم پر اشتارا کو جانچا تھا۔ اُس کی آنکھوں میں ہلکورے
 لیتے ان سپنوں کو بغور دیکھا تھا۔ وہ ذولین کو چاہتی تھی اور اُس کی محبت میں اس قدر آگے
 بڑھ چکی تھی کہ واپسی ناممکن تھی۔

”کیا بات ہے آپنی؟“ فروان اُس کے متغیر چہرے کو دیکھ کر چونکا۔

”فروان! امی ایک اور غلط فیصلہ کرنے چل نکلی ہیں۔ تم ہی انہیں روک سکتے ہو۔
 فروان! میرے بھائی! تم نہیں جانتے شادی کے بعد کی زندگی بے حد مشکل اور پُر پیچ ہوتی
 ہے۔ خاص کر عورت کے لئے۔ میں نہیں چاہتی کہ تم یا اشتارا ساری عمر سمجھوتے کی زندگی
 گزارو۔“

”آپ کیا کہنا چاہتی ہیں۔۔۔ میں سمجھا نہیں۔ پلیز آپنی! کھل کر بتائیے نا۔“ فروان
 الجھ سا گیا۔ ماہ گل نے اُس کا ہاتھ پکڑ کر اُسے اپنے قریب بٹھالیا۔

”فروان! تم اشتارا کو بھول جاؤ۔ بلکہ امی کو بھی اس اقدام سے باز رکھو۔ اشتارا، ذولین خان کے نصیب کا ستارہ ہے اور اسے اسی کے نام رہنے دو۔ وگرنہ وہ بکھر جائے گی۔“

”آپی!“ فروان کا چہرہ تاریک ہو گیا۔ ”کیا اشتارا، ذولین سے.....؟“ اُس کے بقیہ لفظ ٹوٹ گئے۔

”ہاں۔۔۔“ اُس نے سر جھکا لیا۔ فروان کا متغیر چہرہ اُس کے لئے کرب کا باعث بنا۔ ”فرو! وہ بہت معصوم اور بے ضرر سی لڑکی ہے۔ شاہ خانم کے ہر فیصلے پر قربان ہو جائے گی۔ لیکن سوچو فرو! ایک ایسی لڑکی جس کا دل اور روح کسی اور کو چاہتی ہو، تم اُسے پا کر کیا کرو گے؟۔۔۔ ایک خالی مکان جہاں صرف تمہیں اپنی آواز کی بازگشت ہی سنائی دے گی۔ تم بہت سمجھ دار اور حقیقت کو قبول کرنے والے لڑکے ہو۔ مجھے یقین ہے تم خود کو یا اشتارا کو آزمائش میں نہیں ڈالو گے۔“ اُس نے اُس کے ریشمی بالوں پر ہاتھ پھیرا۔ اُس کا دل اندر سے پھٹا جا رہا تھا۔ اُس کے بس میں ہوتا تو وہ ڈھیر ساری خوشیاں گنہیں سے لا کر فروان کے قدموں میں ڈال دیتی۔

”آپ نے پھر امی کو اسی وقت روک کیوں نہیں دیا جب وہ شاہ خانم سے بات کر رہی تھیں؟“ وہ کھڑا ہو گیا۔ اُس کے چہرے پر گہری سنجیدگی چھا گئی تھی اور آنکھوں میں یکلخت ہی اُداسی بھر گئی تھی۔

”امی کو تو تم جانتے ہو۔۔۔ انہوں نے کب کہا مانا ہے میرا؟ انہوں نے تو زمان بھائی کی بھی بات نہیں مانی تھی۔ اور شاردہ ابھالی نے سات سال تک کا طویل عرصہ بے پناہ اذیت میں گزارا ہے۔“

”اور آپ نے بھی تو۔۔۔“ فروان نے اسے دیکھا اور پھر اضطرابی انداز میں ہاتھ مسلنے لگا۔ پھر اچانک پلٹا اور پردہ اٹھا کر کمرے سے باہر نکل گیا۔

”میں جانتی ہوں فروان! تم ان راستوں پر اتنا آگے نہیں بڑھے ہو جتنا اشتارا اور ذولین خان۔ مجھے یقین ہے تم خود کو سنبھال لو گے اور واپس پلٹ آؤ گے۔ چند دنوں کی کسک، تا عمر کے دکھ سے بہتر ہی تو ہوتی ہے۔“ اُس نے اپنے گرم گرم آنسو اندر ہی اتار لئے۔

اُسی لمحے فون کی گھنٹی چیخ اُٹھی تھی اور وہ کرسی سے اُٹھی اور ریسیور اُٹھا لیا۔

”ہیلو۔۔۔!“

”ہیلو۔۔۔ میں مسعود بول رہا ہوں۔“ ماؤتھ پیس سے بانوس سی آواز اُبھری اور ماہ

گل کا سارا بدن کانپ گیا۔

+++

گل بی بی کا بڑا سا گھر مہمانوں سے کھچا کھچ بھرا ہوا تھا۔ ایک شور تھا، ہنگامہ مچا ہوا تھا۔ کانوں پر پی آواز سنائی نہ دے رہی تھی۔ آج شادی کا دن تھا اس لئے افراتفری سی مچی ہوئی تھی۔ لڑکیاں اپنی تیاریوں میں لگی ہوئی تھیں۔

ایک بڑے سے کھلے حصے میں شامیانے ڈال کر مہمانوں کے لئے بیٹھنے کا انتظام کیا گیا تھا۔ پچھلے حصے میں بارات کے ساتھ آنے والے مردوں کے بیٹھنے کا انتظام تھا۔ عورتوں کے حصے میں ایک بڑا سا اسٹیج بنا دیا گیا تھا ڈھلن کے لئے۔ یہ سارے کام ذولین اور اشمل اپنی پسند اور نگرانی میں کروا رہے تھے۔

”بارات تو میرے خیال میں عصر کے بعد تک پہنچ جائے گی۔“ ذولین کرسی کھینچ کر بیٹھتے ہوئے بولا۔

”ہوں۔۔۔ دوسرے گاؤں سے آرہی ہے۔ آنا تو جلدی ہی چاہئے۔“
 ”ایک تو میں اس عورت ذات سے عاجز آ گیا ہوں۔“ اشناں بھائی منہ بناتے ہوئے بولے اور کرسی پر بیٹھ گئے تو ذولین اور اشمل نے انہیں دیکھا۔
 ”خیریت؟“

”سمجھ میں نہیں آتا کہ کوئی جگہ ہمارے لئے بھی ہے کہ نہیں۔ جس طرف جاتا ہوں کوئی چینتا ہے کہ اے بھائی! یہ زنان خانہ ہے۔ کسی دوسرے کمرے کی طرف بڑھتا ہوں تو وہاں لڑکیاں بالیاں بیٹھی ہیں۔ پورا گھر لڑکیوں سے بھرا پڑا ہے۔ ہم مردوں کے لئے لگتا ہے زمین تنگ ہو گئی ہے۔“

ان کی بات پر وہ دونوں اپنی بے ساختہ مسکراہٹ کو نہ روک سکے۔
 ”تو پھر آپ کے لئے یہی بہتر ہے کہ یہیں بیٹھے رہئے۔ ہمارے ہمراہ کچھ کام کر لیجئے۔“ ذولین نے مشورہ دیا۔

”بھائی! مجھے بھی تیار ہونا ہے۔ ایک وہ تمہاری بھابی نظر ہی نہیں آرہی ہیں۔ وادی آ کر تو نکاہیں ہی بدل لی ہیں اُس نے بھی۔“ وہ سخت متوحش سے ہو رہے تھے۔

”انہیں تو آپ اب بھول ہی جائیے۔ ڈھونڈنے سے بھی نہیں ملیں گی۔“ اشمل نے میز پر رکھے ٹھنڈے پانی کے جگ سے ایک گلاس بھر کر ان کی طرف بڑھا دیا۔

”یہ پیجئے اور سکون سے یہاں بیٹھے رہئے۔ یہ شادی وغیرہ کے موقع پر تو سارے

گھر پر عورتوں کی اجارہ داری ہوتی ہے۔ اسی لئے تو ہم بھی باہر باہر نظر آ رہے ہیں آپ کو۔“

اشناس نے پانی کا گلاس اُس کے ہاتھ سے لے لیا۔
 ”تو گویا ان کی ایک دن کی بادشاہت قبول کرنا پڑے گی۔“
 ”بالکل — سو دن مرد کے، ایک دن عورت کا۔“ اہمل مسکرایا تو اشناس بھائی نے منہ بنایا۔

”ویسے یہ ایک دن اُن کا سو دن پر بھاری ہوتا ہے۔ اب دیکھو، رخصت ایک لڑکی کو ہونا ہے مگر لگتا ہے علاقے کی ساری عورتیں اس کے ہمراہ روانہ ہونے کے لئے تیار ہیں۔ لڑکیوں نے تو پورا آسمان سر پر اٹھالیا ہے۔“ وہ شکوہ کنناں ہو گئے۔ اُن کی ناراضگی بھی بجا تھی۔ نہ انہیں اپنے کپڑے استری کئے ملے تھے اور نہ کوئی ہاتھ روم مل رہا تھا کہ نہا کر تازہ دم ہو جائیں۔ ہر جگہ لڑکیاں ڈیرہ ڈالے بیٹھی تھیں۔ اپنی بیوی کو ڈھونڈ ڈھونڈ گھر تھک گئے تھے مگر صبح سے اب تک کہیں نظر نہیں آئی تھی۔ اور وہ اندر ہی اندر بیچ و تاب کھا کر رہ گئے تھے۔

”ذولین! میں ذرا اوپر کا ایک چکر لگاؤں۔ لائٹنگ وغیرہ دیکھ آؤں، کام پورا ہوا کہ نہیں۔ تم ذرا اشناس بھائی کو کھینچی دو۔ پھر بھابی کو ہی کہیں سے ڈھونڈ کر مجھے لانا پڑے گا۔“ وہ اشناس کے چہرے کی طرف دیکھ کر ہنس دیا اور پھر پلٹ کر سرعت سے اس حصہ سے باہر نکل گیا۔

+++

ہشمنہ اپنے کا مدار دوپٹے کو سنبھال کر وین لگا رہی تھی۔ اپنے لمبے سیاہ بالوں کو اُس نے کلب میں جکڑ کر پونی ٹیل کی صورت دے دی تھی۔ وہ شاندا نہ کے کمرے میں ہی تھی کہ گل بی بی اندر آئیں۔
 ”ہشمنہ بیٹی!“

”جی..... جی..... ممانی جان!“ وہ جلدی سے پلٹی۔

”ایک کام کر دینا میری بچی! نہ جانے ساری لڑکیاں کہاں غائب ہو گئیں۔ اشتارا بھی حویلی گئی ہے کسی کام سے۔“

”آپ مجھ سے کہئے۔“ وہ وین لگا کر اُن کے قریب آ گئی۔

”ماشاء اللہ — خدا نظر بد سے بچائے۔“ گل بی بی کی نظریں اُس کے سراپا پر

اٹھیں تو وہ محبت سے اسے دیکھنے لگیں۔
ہشمنہ کے رخسار گلابی ہو گئے۔

”چھوڑیں ممانی جان! کیوں بنا رہی ہیں مجھے؟“ وہ ہنس دی۔ ”آپ کچھ کہہ رہی تھیں۔“

”اے ہاں۔ ذرا اوپر کے کمرے میں دیوار میں لگی الماری میں زیور کا بکس رکھا ہے، وہ لے کر آنا۔ میں چھوٹے کمرے میں ہوں۔ وہیں دے جانا مجھے۔“ انہیں اپنا کام یاد آ گیا تو بولیں اور پھر کمرے کا پردہ اٹھا کر باہر نکل گئیں۔

ہشمنہ ڈرینگ سے اپنے سنہرے آویزے اٹھا کر ہنستے ہوئے شاندا نہ کی طرف پلٹی۔
”سنو۔۔۔ میں ابھی آئی ہوں۔ بکس لے کر تم اندر سے دروازہ بند کر لو۔“

”جلدی آنا۔۔۔ پتہ نہیں، اشتارا بھی ابھی تک کیوں نہیں آئی۔“ شاندا نہ بیڈ سے نیچے اتر آئی اور ہشمنہ کے باہر نکل جانے پر آہستگی سے دروازہ بند کر دیا۔

ہشمنہ تیزی سے سیڑھیوں کی جانب بھاگی تھی کہ اوپر سے نیچے آتے اشمیل خان سے بری طرح ٹکرا گئی۔ اور اُس کی کلائیوں میں چھنکتی گلابی اور سبز کانچ کی چوڑیاں ایک چھنا کے سے ٹوٹ کر سیڑھیوں پر بکھر گئیں۔

”ہائے اللہ۔۔۔“ وہ اپنی پیشانی کی ضرب بھول کر چوڑیوں کی طرف لپکی۔

”اوہ، سوری۔۔۔ ویری سوری۔“ اشمیل اس اچانک تصادم پر بوکھلا گیا تھا۔ اُس کی نگاہیں بکھری چوڑیوں پر اٹھیں تو اُسے واقعی ندامت ہوئی۔ اُس نے نگاہیں اوپر اٹھائیں تو اس کے دلکش سراپے پر جم گئیں۔

”ہائے اللہ۔۔۔ اتنی پیاری چوڑیاں۔۔۔ ساری ہی ٹوٹ گئیں۔ اتنی محبت سے پہنائی تھیں۔“ اُس کا دم چوڑیوں میں اٹک گیا تھا۔ اُس نے ایک حسرت بھری نگاہ ٹوٹی چوڑیوں پر ڈالی جو اب صرف کانچ کے ریزے تھے۔ اور پھر پلکیں اوپر اٹھائیں۔ مگر پھر جلدی سے جھکا دیں۔

وہ شوق کا ایک جہاں لئے ہوئے اُسے دیکھ رہا تھا۔

”کس نے پہنائی تھیں؟“

”اشتارا نے۔۔۔ ابھی صبح ہی تو پہنائی تھیں۔“ اُس کی نگاہوں کے سحر سے وہ پکھلنے لگی۔

”تو اور پہن لینا۔۔۔ ویسے میں نے جان کر نہیں توڑیں۔“

”اونہہ۔۔۔ اور کہاں سے پہن لوں؟ اُس نے کوئی دکان تھوڑی کھول رکھی ہے۔“ وہ کلائی سہلانے لگی جس میں صرف تین چوڑیاں اپنی خوش قسمتی پر نازاں تھیں۔ باقی سڑھیوں پر بکھر کر دم توڑ چکی تھیں۔

”کیا چوڑیوں کے ساتھ دل بھی ٹوٹ گیا ہے؟“ وہ اس کے پلکیں اٹھانے پر سیدھا اُس کی خوشنما آنکھوں میں جھانکا۔

”خدا نہ کرے۔۔۔ دل کیوں ٹوٹنے لگا۔ بس ایسے ہی دکھ ہوا تھا۔“ وہ اُس کی مسکراتی آنکھوں سے شرما کر پیچھے ہو گئی۔ ”راستہ دیجئے۔۔۔ مجھے اوپر جانا ہے۔“

”تم وادی میں آ کر تو بالکل بدل گئی ہو۔“ وہ اُس کا جملہ نظر انداز کرتے ہوئے گویا ہوا تو اُس نے حیرانی سے آنکھیں جھپکیں۔

”کیا بدلی ہوں؟“

”پوری کی پوری۔“ اُس کی آنکھیں متبسم تھیں۔

”ہائے۔۔۔ نہیں تو۔“ وہ گھبرائی۔ ”میں تو وہی ہوں۔ ذرا بھی نہیں بدلی ہوں۔“

اُس کے اس انداز پر وہ خاصا محظوظ ہوا۔

”یہ بتاؤ تمہیں وادی کیسی لگی؟“ وہ ایک میٹھی اتر کر اُس کے قریب آ گیا۔

”ابھی آپ کی وادی کی سیر ہی کہاں کی ہے۔“ وہ ہولے سے مسکرائی۔

”جانتی ہو، میری شدید خواہش تھی کہ تمہیں اپنی وادی میں دیکھوں کہ تم کیسی لگتی ہو۔“

”تو پھر کیسی لگی؟“

”بہت پیاری۔۔۔ تصور۔۔۔ سے زیادہ دلکش۔“ اُس کے لہجے میں محبتوں کے گھنکر و بچ

رہے تھے اور آنکھیں التفات کا ایک خزانہ لٹا رہی تھیں۔ وہ بری طرح شرما گئی۔

”آپ ایسے تو نہیں لگتے تھے اُل!۔“ وہ اُس کی قربت سے گھبرا کر پیچھے ہٹ کر

ریلنگ سے جا لگی۔ ”خاصے اکھڑ اور خشک مزاج لگتے تھے۔“

اُس کی بات پر وہ پُر زور انداز میں ہنسا تھا۔

”خوب۔۔۔ تمہارا کیا مطلب ہے ہر لڑکی سے اسی انداز میں بات کروں؟ پھر تمہیں

ہی شکایت ہوتی۔ ویسے اب اجازت دے دو تو میں تمام لڑکیوں سے اسی انداز میں بات

کروں گا جس طرح تم سے کرتا ہوں۔“

”ہرگز نہیں۔۔۔“ بے ساختہ جملہ اس کے لبوں سے پھسل گیا۔ پھر خود ہی جھینپ گئی۔

”اب آپ تشریف لے جائیں۔۔۔ کسی نے دیکھ لانا تو آپ کے ساتھ میری بھی

عزت کا ستیاناس ہو جائے گا۔“
 ”تم واقعی بدل گئی ہو۔“ اُس نے منہ بنا کر اُسے دیکھا۔ ”نہیں ہٹا۔ کیا کر لو
 گی تم؟“

”اوفوہ۔۔۔ ممانی جان کا کام ہے نا، مجھے اوپر جانا ہے۔“
 ”تمہارے سارے راستے یہیں ختم ہوتے ہیں ہشمنہ ابرار صاحبہ۔!“ اُس نے
 اُسے چڑانے کے لئے دل پر ہاتھ رکھتے ہوئے کہا اور مزید پھیل کر اُس کی راہیں مسدود کر
 دیں۔

+++

اشٹارا حویلی میں ہی تھی اور اپنے کمرے میں تھی۔ تبھی زہیل اندر آئی۔
 ”ارے تم ابھی تک گئیں نہیں خان زادی؟“
 ”بھئی دوبارہ آئی ہوں۔ سنو ذرا، دیکھنا اس دراز میں سنہری بکس ہوگا۔ خدا جانے
 کہاں کھو گیا ہے۔ مل نہیں رہا ہے۔ اس میں میری جیولری ہے جو آج پہننی ہے۔“
 ”آج پہننا ضروری ہے کیا؟“ زہیل ہنسی۔
 ”بالکل۔“

”بغیر زیورات کے بھی غضب ڈھا رہی ہو خان زادی!“ زہیل اُس کے سراپا کو دیکھ
 کر بے حد سچائی سے بولی تو وہ شرما گئی۔
 ”باتیں بنانا تو کوئی تجھ سے سیکھے۔ اچھا سنو۔۔۔ بکس مل جائے تو تم معمور جان کے
 ساتھ بھیج دینا۔ میں چلتی ہوں۔“ وہ چادر اوڑھ کر کمرے سے باہر نکل گئی۔ اور پھر کچھ سوچ
 کر شاہ خانم کے کمرے کی طرف بڑھی کہ ٹھنک جانا پڑا۔ اندر بابا خان موجود تھے اور شاہ
 خانم ان سے باتوں میں مصروف تھیں۔

”بس میں کہے دیتی ہوں، اشمیل اب کے آیا ہے، میں اس سے ضرور بات کر لوں
 گی۔ سحر گل بہت اچھی لڑکی ہے۔ بھلا وہ کیونکر انکار کرے گا؟“
 ”ہاں۔۔۔ اگر اُسے انکار نہ ہوگا تو پھر مجھے کیا حرج ہے۔“ بابا خان واسکٹ پہنتے
 ہوئے لا پرواہی سے بولے۔

”بس تو پھر میں کل اشمیل سے بات کر لوں گی۔ میں جانتی ہوں اُسے، شاندا نہ کی
 شادی کے دوسرے تیسرے دن ہی بھاگ لے گا شہر۔“
 ”بھئی میرا تو اب بھی یہی کہنا ہے کہ اسے پہلے پڑھ لینے دو۔۔۔ آخر تمہیں اتنی

جلدی کیا ہے؟“

”تو کون سا پکڑ کر اس کی شادی کر رہی ہوں۔ صرف سحر گل کو اس کے نام کی انگوٹھی ہی تو پہنانی ہے مجھے۔“

”اچھا بابا! ابھی تو چلنے کی تیاری کرو گل کے گھر۔ ہارات بھی آنے والی ہو گی۔ دوسرے گاؤں سے آرہی ہے۔ جلدی آئے گی۔“

اشتارا گھبرا کر دروازے سے ہٹ گئی۔ مارے مسرت کے اس کا چہرہ تھمتھانے لگا۔
”تو شان کی شادی کے بعد اشمیل لالہ کی منگنی کی رونق ہو گی۔ ہائے، کتنا مزہ آئے گا۔ اشمیل لالہ بھلا کیوں انکار کریں گے؟“

وہ خوشی سے مہکتے چہکتے دل کو سنبھالتی راہداری عبور کر گئی۔ تب زہیل اُسے نظر آئی۔ اُس کے ہاتھ میں سنہری بکس تھا۔

”لو۔ تم گئی نہیں۔ چلو اچھا ہے، تمہارا بکس مل گیا۔“ اس نے مسکرا کر اس کے ہاتھوں سے سنہری بکس لے لیا۔

”زہیل! اب ہمارے گھر میں ڈھیر ساری رونقیں اُتریں گی۔“ وہ دفور مسرت سے چہکتے دل کے ساتھ بولی اور بکس اٹھا کر پلپٹ کر بھاگ لی۔ زہیل حیرانی سے اُسے یوں بھاگتا دیکھتی رہی۔ اشتارا کو تو جیسے یہ بوجھ سنبھالنا مشکل ہو رہا تھا۔ وہ جلد از جلد اشمیل خان کو ڈھونڈ کر اُسے بتا دینا چاہتی تھی۔

”اتنی دیر لگا دی تُو نے۔“ شانندانہ اُسے اندر آتے دیکھ کر بگڑی۔

”ہشمنینہ کہاں ہے؟“ اشتارا نے اُسے کمرے میں تہا دیکھ کر پوچھا۔

”وہ تو نہ جانے کہاں دفع ہو گئی ہے۔ اور تُو بھی حویلی میں چپک کر رہ گئی۔“ شانندانہ یہ کہہ کر رونے لگی۔ اشتارا گھبرا گئی۔ وہ جانتی تھی اس کے رونے کی وجہ۔ اب اُسے بات بات پر رونا آرہا تھا۔

”دیکھو شان! ہشمنینہ تمہیں بہت مارے گی اگر اب تم روئیں تو۔“ اشتارا نے اُس کی طرف پانی کا گلاس بڑھایا۔ اسی وقت گل بی بی اندر آئیں۔

”اشتارا! آگئیں تم؟“

”جی گل بی بی!“

”ارے دیکھنا بیٹی! یہ ہشمنینہ نہ جانے کدھر رہ گئی ہے۔ اُسے میں نے اوپر کمرے سے بکس لینے بھیجا تھا۔“

”میں دیکھتی ہوں گل بی بی! آپ پریشان نہ ہوں۔“ اشتارا انہیں متفکر سی دیکھ کر جلدی سے بولی۔

اُن کے چہرے پر جیسے برسوں کی مٹکن سٹ آئی تھی۔ اُن کی نگاہیں شاندا نہ پر اُنھیں تو ڈبڈبا گئیں۔ وہ رُکی نہیں اور تیزی سے کمرے سے باہر نکل گئی۔ اشتارا اُس کے حکم کی بجا آوری کے لئے تیزی سے کمرے سے باہر نکل کر سیڑھیوں کی طرف بڑھی مگر اس کی آنکھیں اور قدم جیسے ساکن ہو گئے۔ وہ ستون کے پیچھے ہی رہ گئی۔

ہشمنہ کا گلابی چہرہ سرخ ہو رہا تھا اور اہمل خان کی آنکھوں میں محبت کا ایک بیش بہا خزانہ تھا۔

”اہمل! بھابی آئی ہیں۔ وہ آپ سے ملنا چاہتی ہیں۔“ ہشمنہ کہہ رہی تھی۔

”ہوں۔۔۔ غالباً میں اُن سے مل چکا ہوں۔“

”ہاں۔۔۔ مگر اس وقت جب آپ کا اور میرا جھگڑا چل رہا تھا۔“

”اور اب کیا چل رہا ہے؟“ اہمل کے جملے پر وہ لوؤں تک سرخ ہو گئی۔

”آپ مجھے باتوں میں الجھا رہے ہیں۔ ہٹئے، اب مجھے اوپر جانے دیں۔“ وہ اُس

کی باتوں سے سخت ڈسٹرب ہو رہی تھی۔ پھر اچانک وہ اُسے دھکیل کر اوپر سیڑھیاں پھلانگ گئی اور اہمل مسکراتا سیڑھیاں اتر گیا۔

اشتارا جلدی سے پوری طرح ستون کی آڑ میں ہو گئی۔

اُس کی کیفیت عجیب سی ہو رہی تھی۔

اُس نے جو دیکھا اس پر اُس کی آنکھیں یقین کرنے کو تیار نہ تھیں۔ اور وہ کتنے ہی

لمحے خالی الذہن اپنی جگہ پر ایستادہ رہی۔

وہ تو اہمل کو یہ خوش خبری سنانے آرہی تھی کہ شاہ خانم، سحر گل کو جلد از جلد بہو بنا کر

حویلی میں لانا چاہ رہی تھیں۔ مگر اب یہ خوشخبری نہ رہی تھی۔ بس خبر دینا تھی جو یقیناً اہمل

کے لئے پریشان کن خبر ہوتی۔

”آپ نے چپکے چپکے اپنے لئے لڑکی بھی پسند کر لی اہمل لالہ!“ بے ساختہ اس کے

لبوں پر مسکراہٹ پھیل گئی۔ اُسے ہشمنہ پہلی نظر میں ہی بہت پسند آئی تھی۔ اور وہ تھی بھی

پسند کے قابل۔ اس نے سوچا کہ سحر گل نہ سہی، ہشمنہ ہی سہی۔ گل بی بی کی نند کی بیٹی جو

سحر گل سے کہیں زیادہ خوبصورت تھی اور سب سے بڑی بات اہمل لالہ کی پسند تھی اور

اُسے تو بس اشمیل کی پسند اور خوشی عزیز تھی۔

+++

اس مانوس آواز نے اُسے پھر اندر باہر سے بکھیر دیا تھا۔ اُس نے اپنا کانپتا لہجہ سنبھالا۔

”ہاں۔۔۔ میں ماہ گل بول رہی ہوں۔“

”میں نے کب نہیں پہچانا؟۔۔۔ یہ آواز تو لاکھوں آوازوں میں پہچان سکتا ہوں۔“ مسعود شاہ کی مدہم آواز اُبھری۔ ”شاردا بتا رہی تھی کہ..... تم وادی گئی تھیں۔ میں نے کئی بار تمہیں رنگ کیا تھا۔“

”ہاں..... خود کو تمام تر اذیت ناک سوچوں سے چھٹکارا دلانے کے لئے۔“ اُس نے دھیرے سے کہا۔

”تو ملا چھٹکارا۔؟“ مسعود شاہ کے لہجے میں ہلکی کاٹ تھی۔ وہ تڑپ اٹھی۔

”مسعود..... د.....“

”ماہی! تمہارے اور میرے دکھوں کا واحد مداوا یہی ہے کہ بس تم آ جاؤ اس گھر میں جو تمہارا اور میرا ہے۔۔۔ جہاں کا آنگن تمہارے بن سونا ہے۔“

”سونا تو پہلے بھی تھا مسعود۔۔۔ اب تمہیں یہ تہائی.....“

”ماہ گل۔۔۔“ مسعود نے جلدی سے اس کی بات کاٹ دی۔ ”تم جانتی ہو اچھی طرح کہ میں نے صرف بھائی ہونے کا حق نبھایا ہے۔ اس میں تم کتنے نقصان میں رہیں، میں جانتا ہوں۔ مگر ماہی! میں خود غرض انسان نہیں بننا چاہتا تھا۔ تم کیا سمجھتی ہو کہ اس میں سراسر ظلم تم پر ہی ہوا ہے؟۔۔۔ یہ سال کانٹوں پر صرف تم نے ہی بسر نہیں کئے ماہی! میں نے بھی..... میں نے بھی بہت دکھ سہے ہیں۔ سات سال ایک مرد کے لئے بہت ہوتے ہیں کہ وہ اپنی بیوی اور بیٹے سے جدا رہے۔ مگر مجھے ان سات سالوں کے دکھ کا پچھتاوا نہیں ہے۔ میں سرخرو ہوں۔۔۔ میں اب اعتماد کے ساتھ اپنی بہن کا سامنا کر سکتا ہوں۔“

اُس کا لہجہ بے حد تیز تھا۔ وہ اپنے دل سے اٹھنے والی درد کی لہروں کو برداشت کرتے ہوئے بری طرح ٹوٹ رہا تھا۔ ”اب صرف اور صرف تمہاری انا تمہیں مجھ سے بدظن کر رہی ہے۔ یہ یاد رکھو ماہ گل! کہ محبت اور انا میں ہمیشہ پرچم انا کا سر بلند رہا ہے۔ انا نے ہمیشہ محبتوں کے گھر منہدم کئے ہیں۔“

”مسعود شاہ! میں محبت کی ایسی مسخ شدہ صورت نہیں چاہتی۔ مجھے تو اُجلی اُجلی، نکھری

نکھری محبت کی ضرورت تھی۔“ اُس کا لہجہ رندہ گیا۔ ایک بار پھر سرکش آنسو لڑیوں کی صورت ٹوٹ ٹوٹ کر بہ رہے تھے۔

”ماہ گل! ہماری محبت مسخ نہیں ہو گئی — تم غور کرو، یہ اور بھی نکھر آئی ہے۔ تم نے دیکھا ہے برسات سے پہلے کتنی دُھند چھا جاتی ہے۔ کچھ بھی صاف نہیں دکھائی دیتا۔ اور پھر بارش ہوتی ہے بہت تیز تو بہت کچھ اپنے ساتھ بہا کر لے جاتی ہے — جب بارش رکتی ہے تو مطلع کتنا صاف ہو جاتا ہے۔ ہر شے دُھل کر نکھر آتی ہے۔ اُجلی اُجلی اور نور نور روشنی ہو جاتی ہے — ہاں ماہی! اب ہماری محبت بھی دکھوں کی بارش میں دُھل کر اور بھی نکھر آئی ہے۔ تم دیکھو..... سوچو..... بہت اُجلا اُجلا ماحول ہو گیا ہے تمہارے اطراف۔ شاردا کی مسکراہٹ، زمان کا رویہ — کیا یہ خوبصورتی نہیں؟ کیا یہ خوش آئند بات نہیں؟“ اُس سے تو بولا ہی نہیں جا رہا تھا۔

لحہ لہجہ اذیت میں گزرنے والے دنوں کے تصور سے چھٹکارے کی صورت کو وہ محسوس کر رہی تھی۔

”ماہی! اب میں کوئی لمحہ بھی گنوانا نہیں چاہتا — اب میں سارے پل، سارے لمحے سمیٹ لینا چاہتا ہوں۔ ساری خوشیاں، ساری مسکراہٹیں بڑھ کر اپنے دامن میں سمیٹ لینا چاہتا ہوں — کیونکہ ان پر ہمارا پورا حق ہے۔ ہاں ماہی! — اب اس کائنات کی ایک ایک خوشی، ایک ایک مسرت پر ہمارا حق ہے۔ کچھ بولو ماہی!“ اُس نے بے حد بھاری آواز میں اُسے پکارا۔

”کک..... کیا بولوں..... مسعود!.....“ وہ بمشکل اتنا کہہ پائی۔ حلق میں آنسوؤں کا گولا سا پھنس گیا۔

”تم ان سات برسوں میں بہت روئی ہو ماہی! میں نے تمہیں صرف آنسو ہی دیئے ہیں۔ مگر اب ان آنکھوں میں صرف مسکراہٹیں بھر دوں گا ماہی! مجھے معاف کر دو۔“

”مسعود! نہیں..... نہیں مسعود!.....!“ وہ اور بھی زور سے رونے لگی۔ ”تم کیوں معافی مانگ رہے ہو؟“ اُس کے دل میں جیسے خنجر سا اتر گیا۔

اُس کا محبوب — اُس کا شوہر — اُسے اب بھی اسی طرح عزیز تھا۔ اُس کی ذات اُس کی سوچوں میں اب بھی اسی انداز میں تلاطم پیدا کر دیتی تھی۔

اس کا تصور اب بھی اس کی دھڑکنوں کو منتشر کر دیتا تھا۔ وہ اس کے خیال سے کٹ کر جی نہیں سکتی تھی۔ وہ خود جانتی تھی۔ ان سات برسوں میں جو فاصلے آگئے تھے، ہجر کا جو پتہ

موسم آٹھرا تھا۔ اُس کے گزر جانے کے لئے اُس نے اپنے رب سے بہت سی دعائیں مانگی تھیں۔

اور اب اُس کی دعاؤں نے شرف قبولیت پالیا تھا تو وہ خوش تھی۔ بے انتہا خوش۔ ایک دکھ تھا۔ رنج تھا اور ایک انا جو اُسے بے چین کر رہی تھی۔ مگر آج مسعود شاہ کی وہی آواز جو اُس کے دل میں گھنگرود سے بجا جاتی، وہ آواز سن کر وہ بے قرار ہو گئی تھی۔ وہ انا کے تخت سے نیچے اُتر آئی۔

وہ عورت تھی اور عورت ہی رہنا چاہتی تھی۔ اپنے محبوب، اپنے مجازی خدا کے خوبصورت لفظوں پر قربان ہونا چاہتی تھی اور وہ قربان ہو گئی۔

”ماہی! میں تمہیں لینے آ رہا ہوں۔“ مسعود شاہ نے فیصلہ سنا دیا۔ ”بس تم تیار ہو جاؤ۔ اور ہاں، مسکرا کر میرا استقبال کرنا۔ ماضی کی کوئی گرد ہمارے حال میں نہ آنے پائے۔“

اُس نے کچھ بھی نہ کہا۔ اور جب ریسور رکھا تو جیسے دل کی ساری محکن آنسوؤں میں بہہ گئی تھی۔

ہر رنج، ہر اندیشہ اس سیلاب میں بہہ گیا تھا۔ ٹھنڈی ٹھنڈی ریت تھی جو اس کے پیروں کے سارے زخموں پر جیسے مزہم رکھ رہی تھی۔ بھیکے بھیکے چہرے پر چاندنی اُتر آئی۔

وہ ایک گہری سانس لے کر پلٹی تو سحر گل دروازے میں ایستادہ تھی۔

+++

شاندا نے آنسو تھم نہ پارہے تھے۔ جیسے ایک سمندر اُتر آیا تھا اُس کی آنکھوں میں۔ ہشیمینہ نے نفاست سے میک اپ کیا تھا، وہ سارا دھل گیا تھا ہشیمینہ چیخ اُٹھی۔ ”یہ..... یہ کیا پاگل پن ہے شان!“ وہ اپنی محنت یوں ضائع جانے پر تڑپ گئی۔ ”کیا اس حلیے میں جاؤ گی؟“ شہباز لالہ تو ڈر جائیں گے۔“ مہک نے شرارت سے کہا۔

”بس اسی طرح جاؤں گی۔ قبول کریں تو کریں۔“ اُس کی ہچکی بندھ گئی۔ ”تین بار قبول کر چکے ہیں۔ اب مجال ہے جو مگر پائیں۔ ادھر آؤ اب۔“ ہشیمینہ نے اُسے کھینچ کر دوبارہ کرسی پر بیٹھ دیا اور میک اپ کرنے لگی۔ وہ نہ نہ کرتی رہی مگر ہشیمینہ کے سامنے ایک نہ چلی۔ اس نے اب کی بار ہلکا ہلکا میک اپ کیا تھا۔

سرخ کا مدار پشواز میں ہلکے میک اپ میں وہ روئی روئی، معطل، بے پناہ دلکش لگ رہی تھی۔

اشتارا اپنے آنسو روکتی اُس کے قریب آئی اور اُس سے لپٹ کر بے آواز رو دی۔ سب کے چہرے غمگین تھے اور دل بوجھل ہو رہے تھے۔

گل بی بی کو تو ہشمنہ کی امی نے بمشکل سنبھالا تھا۔

بارات چونکہ دوسرے گاؤں سے آئی تھی اس لئے شام ہی کو روانہ ہو جانا تھا۔ اس لئے شاندا نہ کی رخصتی جلدی کر دی گئی۔ وہ چلی گئی۔ سب کو اُداس اور ملول کر کے۔

اتنے لوگوں کی موجودگی کے باوجود گھر جیسے بھائیں بھائیں کرنے لگا۔

گل بی بی کمرے میں بند ابھی تک اشک بہا رہی تھیں۔ اشتارا کو ہشمنہ نے زبردستی روک لیا تھا۔ شاندا نہ کے جانے کے بعد وہ خود بھی بے گل سی ہو گئی تھی۔ اور خود اشتارا بھی گل بی بی کی حالت دیکھ کر رُک گئی تھی۔

ذولین، اشمیل کے ہمراہ حویلی کی طرف آ گیا۔ شاندا نہ کی رخصتی اور گل بی بی کی دل گرفتہ حالت نے دونوں پر اثر ڈالا تھا۔ دونوں کے چہرے پر گہری سنجیدگی چھائی ہوئی تھی۔

”یہ شان کو دیکھو، سب کو رُلا گئی۔“ آدھا راستہ طے ہوا تو اشمیل دھیرے سے بولا۔

”گل بی بی بہت اپ سیٹ ہو گئی ہیں۔“

”ہوں۔“ ذولین چونکا۔ ”تمہارے اب کیا ارادے ہیں — کتنے دن ہو یہاں پر؟“ اُس نے رُخ اشمیل کی طرف کر لیا۔

”پرسوں جا رہا ہوں۔ آج صبح ڈی ایس پی منظور احمد سے بات ہوئی تھی فون پر۔“

”اچھا — کیا بات ہوئی؟“

”ریحان پراچہ روپوش ہو گیا ہے۔“

”اس کا مطلب ہے اس بار شاہنواز پراچہ کے ہاتھ پیر ڈھیلے ہیں۔“ ذولین نے دلچسپی لیتے ہوئے کہا۔

”ہاں — اب کی بار ریحان کو میں سلاخوں کے پیچھے ڈال کر رہوں گا۔ وہ قاتل ہے اور اس کی سزا بہر کیف عمر قید یا پھانسی ہے۔ وہ بھاگ کر کہاں جائے گا — اس

زمین اور اس آسمان کے نیچے ہی ہو گا نا۔“ اشمیل کا چہرہ تن گیا۔ ذولین نے اُسے دیکھا

”ڈی ایس پی اچھا آدمی ہے۔“

”ہاں — بے حد تعاون کر رہا ہے۔ خاصا محنتی بھی ہے۔ ریحان کو پولیس ڈھونڈ رہی ہے۔ وہ اپنے کسی فلیٹ میں منتقل ہو گیا تھا۔ مگر اب وہاں سے بھی فرار ہو گیا ہے۔“ اہمل اُسے تفصیل بتا رہا تھا جو ڈی ایس پی منظور احمد نے اُسے دی تھی۔ وہ ایک ایک پل کی خبر رکھنا چاہتا تھا۔ اس بار وہ ریحان پراچہ کو ہر حالت میں اس کے انجام تک پہنچانا چاہتا تھا۔

جیب حویلی کے پورچ میں رک گئی۔ وہ دونوں نیچے اتر آئے۔

”اچھا پھر — خدا حافظ۔ اور ہاں، پرسوں مجھ سے ضرور مل کر جانا۔“ ذولین نے اہمل سے کہا اور پھر انکیسی کی طرف بڑھ گیا۔ اہمل اپنی جگہ ایستادہ اُسے دیکھتا رہا۔

اُس کا اپنا خون، اُس کا عم زاد، اُس کا بھائی — مگر یہ درمیان کیسی دیواریں کھڑی تھیں؟ — اُس کے قدم انکیسی کی جانب اٹھ رہے تھے۔ اہمل کے دل میں دھواں سا بھر گیا۔

”تم بہت مضبوط ہو ذولین! — بہت مضبوط۔“

وہ اچانک پلٹا اور اہمل کو اپنی طرف محبت بھری نظروں سے دیکھتا پا کر مسکرایا اور ہاتھ ہلا دیا۔ اہمل بھی مسکرا دیا اور پھر رہائشی حصے کی طرف بڑھ گیا۔

وہ اندر آیا تو شاہ خانم بڑے کمرے میں تھیں۔ وہ خود بھی ابھی گل بی بی کے گھر سے واپس آئی تھیں۔ بھاری کپڑوں اور قیمتی زیورات میں ملبوس تھیں۔ اہمل کو دیکھ کر وہ اپنے کمرے سے باہر آ گئیں۔

”مجھے تم سے کچھ باتیں کرنی ہیں۔“

”مجھ سے.....؟“ وہ رک گیا۔ ”اس وقت تو میں بہت تھک گیا ہوں شاہ خانم! کیا بہت ضروری ہیں؟“ اس کے چہرے پر محکن کے واضح رنگ پھیلے ہوئے تھے۔

”میری باتیں تمہاری محکن میں اضافہ ہرگز نہیں کریں گی۔“ شاہ خانم مسکرانے لگیں۔

”اچھا — تو پھر ضرور کیجئے۔“

”ادھر آؤ، میرے کمرے میں۔“

”نہیں — میرا خیال ہے آپ میرے کمرے میں آ جائے۔“ اُس نے کہا تو شاہ خانم نے زیادہ تردد نہیں کیا اور اس کے ہمراہ اس کے کمرے میں آ گئیں۔

صوفے پر بیٹھ کر اہمل نے بیروں سے اپنے وزنی پشاوری چپل اتارے۔ اتنی دیر

میں شاہ خانم اُس کے وسیع بیڈ کے کنارے اُس کے بالکل سامنے بیٹھتے ہوئے کچھ سوچنے لگیں۔

”کیا کوئی پرابلم ہے؟“ اُس نے جوتوں کو پیروں سے صوفے کے نیچے دھکیلتے ہوئے شاہ خانم کے چہرے کو بغور دیکھا۔

”آں — تم کب واپس جانے کا سوچ رہے ہو؟“ انہوں نے اُس کا جملہ سنا ہی نہیں یا پھر نظر انداز کر دیا۔

”پرسوں جا رہا ہوں۔ — اگر آپ کہیں تو ایک دن اور رہ لوں؟“ اُس نے انہیں چھیڑنے کی غرض سے کہا۔

”نہیں — اب اٹھے ہی آنا۔“ وہ بغیر برامانے بولیں۔ پھر ایک گہری طویل سانس لینے کی تہہ سے آزاد کرتے ہوئے بولیں۔

”میں چاہتی ہوں کہ کم از کم تمہاری مشکلی کر دوں۔“ انہوں نے اپنا اصل مدعا بیان کیا۔ ”بات ابھی طے ہو جائے۔ پھر جب تمہاری پڑھائی مکمل ہو جائے گی، شادی کر دوں گی۔ بس اب کوئی خوشی ہو گھر میں۔“ وہ بیڈ کے کنارے سے اٹھ کر ٹہلنے لگیں۔

اھمل خان کا اٹھا ہوا سراسی زاویے پر رہ گیا۔

”تمہارا کیا خیال ہے اس بارے میں؟“

”آپ فی الحال میری فکر چھوڑیں اور اشتارا کے بارے میں سوچئے۔“ اُس نے بے حد خوبصورتی سے بات گھمانے کی سعی کی۔ شاہ خانم نے اُسے دیکھا۔

”اشتارا کا ذکر کہاں سے آ گیا؟“

”اشتارا کا ذکر ہی ہونا چاہئے۔ پہلے بہن رخصت ہونی چاہئے۔ اس کی فکر کرنی چاہئے۔“ وہ صوفے سے کھڑا ہو گیا۔ وہ ہر ممکن طریقے سے اپنی ذات کو اس موضوع سے بچانا چاہ رہا تھا۔

اُس کی پسند ہمشینہ ابرار تھی۔ اور وہ اس طرح کا کوئی ذکر کر کے اس معاملے کو سنگین نہیں بنانا چاہتا تھا۔

”اشتارا کا کیا ہے — وہ تو بیٹی ہے۔ کون سا اُس کی رضامندی لینی ہے۔“ شاہ خانم بولیں۔

”تو بھئی پھر اُسے فائٹ رخصت کرنے کی تیاریاں کیجئے۔“ اس نے ہلکی ہنسی کے ساتھ کہا۔

”تمہاری ممانی نے بات کی ہے مجھ سے اشتارا کے سلسلے میں۔“ شاہ خانم پھر بیڈ پر ٹک گئیں۔

اٹھل کو جیسے کرنٹ سا لگا تھا۔

”ہاں، فروان کے سلسلے میں۔ گھر کا لڑکا ہے، دیکھا بھالا ہے۔ بس وہ لوگ تو میرے جواب کے منتظر ہیں۔“

”فروان اور اشتارا۔۔۔“ اٹھل کو اپنی سماعت پر جیسے یقین نہ آ رہا تھا۔ ”آپ جانتی ہیں اشتارا اور فروان کی عمروں میں کتنا فرق ہے اور.....“

”ہاں۔۔۔ ایک سال کا فرق ہے۔ وہ ایک سال چھوٹا ہے۔ بھلا کہیں سے لگتا ہے۔ کیسا اونچا لانا، گنہرو جوان ہے۔ اور پھر گھر کا لڑکا ہے۔“ شاہ خانم کے لہجے میں لا پرواہی تھی۔ ”تمہیں اشتارا کے سلسلے میں فکر کی ضرورت نہیں۔ یہ بتاؤ مجھے کہ سحر گل کیسی لگتی ہے تمہیں؟ میں نے سوچا ہے اشتارا اور فروان کے ساتھ تمہاری اور سحر گل کی بھی منگنی کر دوں۔“ یہ کہتے ہوئے شاہ خانم کے لبوں پر مسکراہٹ پھیل گئی۔ ”اب اس حویلی میں رونق ہونی چاہئے۔ تم نے سحر کو دیکھا ہے نا؟“ انہوں نے پوچھا۔

اٹھل کی سماعتوں پر بزچھی سی لگی تھی۔

یہ شاہ خانم کیا کرنے چلی تھیں؟ وہ مارے تھیر کے اپنی جگہ دم بخود سارہ گیا۔



”تم نے بتایا نہیں، تمہیں سحر گل کیسی لگتی ہے؟ — بہت عرصہ ہو گیا ہے نا تم نے اُسے دیکھا نہیں ہے۔ اب دیکھو گے تو تمہیں یقیناً پسند آئے گی۔ سچ تو یہ ہے کہ مجھے وہ بہت اچھی لگتی ہے۔“

شاہ خانم کے لہجے میں سحر گل کے لئے مٹھاس کا دریا بہہ رہا تھا۔ اُس کی سمجھ میں فوری طور پر کچھ نہ آیا کہ وہ کیا جواب دے۔ ذہن ماؤف ہو گیا تھا۔ کتنے ہی ٹائیپے وہ خالی خالی نظروں سے شاہ خانم کو تکتا رہا۔ یہ فیصلے صادر کرنے والی شاہ خانم اُس سے اجازت طلب کر رہی تھیں یا اپنے ارادوں سے باخبر کر رہی تھیں؟ — یہ کیسے ممکن ہے؟ — اُس کے خیالوں کے نرم پردوں پر ہشمنہ ابرار کا چہرہ چمکنے لگا۔ نہیں..... وہ لاکھ شاہ خانم کی عزت کرتا ہے، اُن کا فرمانبردار ہے۔ مگر یہاں منافقت کا راستہ نہیں اپنائے گا۔

”میں جانتی ہوں، تمہیں بھلا کیا اعتراض ہو گا۔“ شاہ خانم کے لہجے میں یقین تھا۔ وہ اپنی جگہ سے اُنھیں تو وہ یک دم ہوش میں آ گیا۔

”میں آپ کو اس سلسلے میں کسی طرح کا بھی جواب نہیں دے سکتا۔“ اُس کا لہجہ سپاٹ تھا جس میں نہ انکار تھا اور نہ اقرار۔

”کیا مطلب؟“ شاہ خانم نے حیرت زدہ نظروں سے اُسے دیکھا۔ اُس نے خود کو بر وقت سنبھال لیا تھا۔ اُس کے شہر جانے میں صرف ایک دن رہ گیا تھا اور وہ جاتے وقت کوئی بد مزگی پیدا نہیں کرنا چاہتا تھا نہ کسی طرح کا تنازعہ اٹھانا چاہتا تھا۔ یہ تو صرف شاہ خانم کی خواہش ہی تھی۔ کون سا وہ ابھی عملی قدم اٹھا رہی تھیں۔ اُس کے چہرے کے تاثرات بدل گئے۔ اُس نے بے حد تدبیر سے صورتحال کو سنبھالتے ہوئے کہا۔

”آپ جانتی ہیں، کل میں واپس ہاسٹل جا رہا ہوں۔ اور میں ذہنی طور پر اس چیز کے لئے تیار نہیں ہوں۔ میں صرف اور صرف اپنی پڑھائی مکمل کرنا چاہتا ہوں۔ شادی کے لئے

تو ایک عمر پڑی ہے۔“ وہ ہنس دیا۔

”میں جانتی تھی تمہارا جواب اتنا ہی فضول ہو گا۔“ شاہ خانم کا چہرہ تن گیا۔ ”اور پھر میں کون سا ابھی تمہاری شادی کر رہی ہوں۔ صرف ممکن۔“

”شاہ خانم! کیا ضرورت ہے ابھی کسی لڑکی کو بے کار رشتے میں باندھ دینا۔ بھئی جب شادی ہی ابھی نہیں کرنی تو یہ ممکن، یہ زبان دے دینا سب بے کار، بے معنی باتیں ہیں۔ ہو سکتا ہے اس دوران سحر گل کے لئے کوئی مجھ سے بہتر رشتہ مل جائے۔“ اُس نے شگفتہ انداز اختیار کیا۔

شاہ خانم کی پیشانی پر ڈھیر سارے بل پھیل گئے۔

”کچھ غلط کہا میں نے؟“ وہ پلنگ پر ڈھیر ہو گیا۔

”نہیں۔۔۔ بہت ٹھیک کہا۔ تم باپ بیٹے تو ہر بات ہی درست کہتے ہو۔ غلط تو صرف میں سوچتی ہوں اور میں ہی بولتی ہوں۔“

”ارے، ارے۔۔۔ آپ تو خفا ہو گئیں۔“ وہ اٹھ کر ان کے قریب چلا آیا۔ پھر یک بیک سنجیدگی اختیار کرتے ہوئے بولا۔ ”میں شادی سے انکاری تو نہیں ہوں۔ بس کچھ مہلت مانگ رہا ہوں۔“

”تو پھر سحر گل اچھی تو ہے نا؟“

”یقیناً ہوگی۔۔۔ آپ اُسے بہتر جانتی ہوں گی۔“

شاہ خانم نے اُسے دیکھا۔ وہ اس وقت اس موضوع پر بالکل سنجیدہ ہونے کے موڈ میں نہیں تھا۔ ٹھکن اور اکتاہٹ اُس کی بھوری آنکھوں میں ہلکورے لے رہی تھی۔

”میرے خیال سے تم اس وقت آرام کر ہی لو۔“ انہوں نے دروازے کی طرف قدم بڑھا دیئے۔ پھر رُک گئیں اور پلٹ کر بولیں۔ ”مگر یہ بات تمہاری پڑھائی ختم ہونے تک کے لئے ملتوی نہیں ہوگی۔ ہاں، اب کی بار تم آؤ گے تو پھر بات ہوگی اور حتمی ہوگی۔“ وہ یہ کہہ کر سرعت سے پردہ اٹھا کر باہر نکل گئیں۔

وہ ایک گہری سانس لے کر دوبارہ اپنے وسیع بیڈ پر دراز ہو گیا۔ اُسے شاہ خانم کی اس سوچ نے پریشان کر دیا تھا۔

”سحر گل۔“

اُس نے اپنے ذہن پر زور دے کر سحر گل کا تصور جمایا۔ پُرکشش سی لڑکی تھی۔ ہنستی، شرارتی۔ وہ اُسے عزیز تھی خونی رشتے کے ناطے۔

’اُف، یہ شاہ خانم بھی کیا کرنے نکلی ہیں؟‘ اُس نے سر جھٹک دیا اور آنکھیں موندیں تو ہشمینہ کا دلکش سراپا آٹھرا اور دل جیسے ٹھنڈی ٹھنڈی روشنی سے بھر گیا۔ سرخ شال میں گھبرائی گھبرائی وہ اُسے پہلی بار ڈھول بجاتی زور و شور سے شاندا نہ کی شادی کے گیت گاتی کتنی مختلف لگی تھی۔ پھر وہ اُس سے ٹکرا گئی تھی اور ڈھیر ساری کانچ کی چوڑیاں ٹوٹ جانے پر کتنی خفا ہوئی تھی۔ مگر لمحہ بھر کے لئے۔

وہ آنکھیں موندے اُس کی رعنائیوں میں کھوتا جا رہا تھا۔

+++

شاندا نہ کی شادی کے بعد گھر میں یکدم ہی جیسے سناٹا طاری ہو گیا تھا۔ ایسے میں گل بی بی کا دل سخت بو جھل ہو رہا تھا۔ یہ تو ہشمینہ کا دم غنیمت تھا اور اُس نے بھابی اور شناس بھائی کو زبردستی روک لیا تھا۔ ساتھ ہی اُس نے اشتارا کو بھی روک لیا تھا۔

”مجھے تمہاری ضرورت رہے گی نا۔“

”کیوں؟“ اشتارا نے اُسے شریر نظروں سے دیکھا۔

”بھئی اپنی وادی کی سیر نہیں کراؤ گی ہمیں؟“ اُس نے کہا تو اشتارا نے سر ہلا دیا اور پھر وہ اور بھابی، اشتارا کے ہمراہ وادی کی سیر کو نکل آئیں۔

”لگتا ہے یہاں تو بارہ مہینے سردی ہی رہتی ہے۔“ شام کا وقت تھا۔ ہشمینہ کو خنکی کا احساس ہوا۔ اُس نے شال اچھی طرح اپنے جسم پر لپیٹ لی۔

”تم عادی نہیں ہونا، اس لئے تمہیں زیادہ سردی لگ رہی ہے۔ یہ موسم تو بہار کا ہے۔ اس موسم میں تو پوری فضا خوشبو سے بھر جاتی ہے اور ڈھیر سارے پھول کھلتے ہیں۔“

”دل کے؟“ بھابی نے شرارت سے پوچھا تو وہ ہنس دی۔

”دل کے پھول کھلنے کے لئے کسی موسم کی قید نہیں ہوتی۔ وہ تو جون جولائی کی گرمیوں میں بھی کھل اٹھتے ہیں۔“ ہشمینہ اونچے اونچے پہاڑوں پر نگاہیں جمائے بولی۔

وہ تینوں ہلکی پھلکی گفتگو کرتی ہوئی، ماحول سے لطف اندوز ہوتیں ایک خوبصورت جگہ پر آ گئیں۔ یہ جگہ اونچے اونچے درختوں اور سبزے سے ڈھکی ہوئی تھی۔ سامنے پہاڑوں سے شور مچاتا ہوا چشمہ بہہ کر مختلف پتھروں سے ٹکرا کر منقسم ہو جاتا اور ٹھنڈی ٹھنڈی پھوار ارد گرد کے پھولوں کو نہلا دیتی۔

”یہاں کتنا خُسن ہے۔“ ہشمینہ کی آنکھیں خیرہ ہو گئیں۔ بھابی بھی مسحوری ہو گئیں۔

”آہ — ہم شہر والے اتنی بڑی نعمت سے محروم ہیں۔ تم تو بڑی خوش قسمت ہو

اشتارا! بھابی نے ایک ٹھنڈی آہ بھرتے ہوئے کہا۔

”آپ بھی یہیں رہ جائیں نا۔“ اشتارا نے کہا تو ہشمنہ بے ساختہ ہنس دی۔

”پھر شناس بھائی کا کیا ہوگا؟ اُن کا بیڑا غرق.....“

”ہشت۔۔۔ بدتمیز۔“ بھابی جھینپ گئیں اور آگے چلنے لگیں۔

”پھر ہشمنہ! تم یہاں آ جاؤ ہمیشہ کے لئے۔“ اشتارا نے پیار بھری مسکراہٹ کے ساتھ اُسے دیکھا تو وہ ہٹا گئی۔

”مم..... میں..... نہ، میں یہاں کیوں رہنے لگی؟“

”اب تو مجبوری ہے۔“ اُس کی ہنسی معنی خیز تھی۔ ہشمنہ نے پلکیں جھپک کر اُسے دیکھا۔ اُس کا دل تیزی سے دھڑکنے لگا۔ بھابی تو خاصی آگے نکل گئی تھیں۔

”اشمل لالہ کی خاطر تو رہنا پڑے گا نا۔ وہ تو وادی نہیں چھوڑ سکتے۔“ اُس نے اُس کے دونوں ہاتھ تھام لئے اور ہشمنہ بھونچکا سی رہ گئی۔

اشتارا کے اس واضح جملے نے اُسے کچھ کہنے کے قابل ہی نہیں چھوڑا تھا۔ یک بیک اُس کے رخسار سرخ ہو گئے اور پلکوں پر منوں بوجھ آن گرا۔

”وہ۔۔۔ میں تو۔۔۔“

”آں..... آں.....“ اشتارا نے ہاتھ اٹھا کر اُسے کچھ بولنے سے پہلے ہی روک دیا۔ ”جنابہ! مجھے ٹالنے کی کوشش مت کرنا۔ ویسے یہ اشمل لالہ بڑے چھپے رستم نکلے۔ اور تم اس سے بھی زیادہ۔ میرے بارے میں تو سب کچھ شاندا نہ سے پوچھ لیا اور اپنا آپ اُس بیچاری سے بھی چھپا گئیں۔“

ہشمنہ کی پلکیں مارنے خفت کے اٹھ نہ رہی تھیں۔

اشتارا کے سامنے سب کچھ کھل چکا تھا۔ وہ نہ جانے کب سے جانتی آئی تھی۔

”کیا اشمل نے تمہیں.....“ اُس نے بمشکل دل کو سنبھالتے ہوئے پوچھنا چاہا تو وہ

زور سے ہنس دی۔

”میں نے کہا نا، وہ تو بڑے چھپے رستم ہیں۔ بھنک تک نہیں لگنے دی مجھے۔ ویسے

ہشمنہ! بالکل سچی سچی بتاؤ، تمہیں اشمل لالہ کتنے اچھے لگے ہیں؟“ اُس نے پوچھا تو

ہشمنہ کا چہرہ گرم ہو گیا۔ اُس کی پلکیں رخساروں پر کانپ کر رہ گئیں۔

کتنی شریر ہو رہی تھی اس وقت اشتارا۔۔۔ راز جو جان گئی تھی۔

اشتارا اُس کی حالت سے خوب ملاحظہ ہو رہی تھی۔

”ارے تم دونوں وہیں ایک گئیں۔“ بھابی نے پلٹ کر ان دونوں کو پکارا تو ہشمنہ پلٹ کر ان کی طرف بڑھ گئی۔ وہ اشتارا کی شریک نگاہوں سے بے حد زورس ہو رہی تھی۔

”ہائے ہشمنہ! میں کیمروہ تو لانا ہی بھول گئی۔ تمہارے بیگ میں تو نہیں ہے کہیں؟“

بھابی اپنا بیگ ٹول کر بولیں۔

”نہیں۔۔۔ میرے پاس تو نہیں ہے۔ آپ نے نکال کے تو رکھا تھا۔“

”ہاں، شاید وہیں میز پر رکھا رہ گیا۔ ٹھہرو۔۔۔ میں ابھی جا کر لے آتی ہوں۔“

”ہائیں۔۔۔ واپس جائیں گی آپ؟“ ہشمنہ نے انہیں دیکھا۔

”ہاں، تو کیا ہوا۔۔۔ زیادہ دور تو نہیں ہے۔۔۔ کیوں اشتارا! سامنے ہی سے آئے ہیں نا؟“

”ہاں۔۔۔ سامنے اُس پہاڑی سے اتر کر دائیں طرف ہی تو گھر ہے۔“ اشتارا نے کہا تو وہ خوش ہو گئیں۔

”اتنی حسین جگہ کی تصویر میں نہ لوں گی تو تا عمر افسوس رہے گا۔“ وہ بھاگیں اور ہشمنہ اُن کی دیوانگی پر مسکرا کر رہ گئی۔

بھابی کے جانے کے بعد دونوں نے زیادہ آگے جانا مناسب نہ سمجھا اور قریبی پتھر پر بیٹھ گئیں۔

”تم نے بتایا نہیں؟“ اشتارا نے اُسے دیکھا۔

”کیا؟“

”یہی کہ اشمل لالہ تمہیں کتنے اچھے لگتے ہیں؟“ اُس کی شوخی پھر عود کر آئی تو ہشمنہ نے خود کو سنبھالتے ہوئے اُسے دیکھا۔

”بتاؤں؟“

”ہاں بتاؤ۔“

”اتنا جتنا تمہیں ذولین خان اچھا لگتا ہے۔“ اُس کا جملہ بالکل غیر متوقع تھا۔ اشتارا ساکت رہ گئی۔ سنہری آنکھوں پر سایہ فلن پلکیں جھک گئیں۔

”ہا، ہا، ہا۔۔۔ اب بتاؤ کہ تمہیں ذولین کتنا اچھا لگتا ہے؟“ ہشمنہ اُس کی ساری شوخی کو شرم میں بدلتے دیکھ کر ہنسنے لگی۔

”بہت بری ہو تم۔“ وہ خفیف ہو گئی۔

”ارے واہ۔۔۔ میں بری ہو گئی۔ میں نے تو صرف یہی پوچھا ہے جو تم مجھ سے

پوچھ رہی تھیں۔“

اشتارا نے بس لمحہ بھر دیکھا اور پھر جھینپ کر پلکوں کی باڑھ دوبارہ گرائی۔
اسی دم دونوں کی نگاہیں چھوٹی سڑک کی جانب اٹھ گئیں جہاں سیاہ جیب فرائے
بھرتی اسی طرف آرہی تھی۔

”اشمل لالہ کی جیب ہے یہ تو۔“ اشتارا ایک دم کھڑی ہو گئی۔ ”لگتا ہے انہیں علم ہو
گیا ہے کہ ان کے بارے میں ہم باتیں کر رہے ہیں۔“ وہ ہنسی۔ پھر ہشیمینہ کو دیکھ کر بولی۔
”وہ ادھر ہی آرہے ہیں، شاید تمہارا پیچھا کرتے ہوئے۔ گل بی بی کے گھر جو تم نہیں ملی ہو
گی۔“ اُس کی بات پر ہشیمینہ کا دل دھک سے رہ گیا۔
اشتارا کا اندازہ درست تھا۔ جیب سامنے رک گئی تھی اور اس میں سے اشمل خان اتر
رہا تھا۔

اُس کی کیفیت عجیب سی ہونے لگی۔ نہ جانے کیوں وادی میں ہر بار اُس کا سامنا
کرنے پر اُس کی کیفیت ایسی ہی ہو جاتی۔ شاید رومان پرور ماحول کا اثر ہوتا تھا یا پھر
اشمل خان کی بھوری آنکھوں میں ہلکورے لیٹے رنگ میں ہی قیامت جھلکتی تھی۔ اُس کا دل
پسیلوں میں بے قرار ہو کر چل اٹھتا۔

لبوں کی معنی خیز مسکراہٹ اُس کی رگوں میں مچلتے خون میں طوفان مچا دیتی۔ اُسے
اشمل سے بے طرح شرم آنے لگتی۔
وہ ان دونوں کے قریب آچکا تھا۔

سیاہ سوٹ اور سرخ شال میں وہ جھپٹی جھپٹی اپنے دل کی حالت کو سنجانے میں سرخ
ہو رہی تھی۔ اُس کے لبوں پر وہی دل موہ لینے والی مسکراہٹ بکھر گئی۔ ہشیمینہ نے جلدی
سے رخ موڑ لیا۔

”یہ تم کہاں کہاں گھومتی پھر رہی ہو؟“ وہ اُسے نظر انداز کرتا اشتارا سے مخاطب ہوا جو
ہشیمینہ کی حالت سے خوب محظوظ ہو کر دل ہی دل میں ہنس رہی تھی۔

”مہمانوں کو اپنے علاقے کی سیر کرا رہی تھی۔ آپ نہیں جانتے انہیں، یہ گل بی
بی کی خاص الخاص مہمان ہیں۔“ اُس نے یہ کہتے ہوئے ہشیمینہ کی پشت کی طرف دیکھا۔
سرخ شال کے نیچے سے اُس کی لانی چوٹی نظر آرہی تھی۔

”اچھا۔۔۔ مگر گل بی بی کے تو سارے اہم اہم مہمان جا چکے ہیں۔ پھر یہ کیوں نہیں
گئیں؟“ وہ لا پرواہی سے بولا تو اشتارا کے لبوں پر مسکراہٹ چھلک آئی۔

”میں نے کہا نا، یہ خاص الخاص ہیں۔ ارے ہشمینہ! ملو نا اشمیل لالہ سے۔“ اُس نے بالکل اچانک اُس کا ہاتھ پکڑ کر رُخ اشمیل کی جانب موڑ دیا۔ یہ جملہ بالکل غیر متوقع اور اچانک تھا۔ ہشمینہ شپٹا گئی۔

”اچھا۔۔۔ تو یہ ہیں گل بی بی کی خاص مہمان۔“ اُس نے لبوں کا ایک گوشہ دانتوں میں دبا کر اُسے دیکھا۔

”جی۔۔۔ یہ یونیورسٹی میں پڑھتی ہیں آپ کی۔“

”پڑھتی ہیں یا پڑھتی تھیں؟“ اشمیل کے منہ سے بے ساختہ جملہ پھسلا تھا۔

”تو آپ جانتے ہیں انہیں؟“ اشتار نے حیرانی ظاہر کی تو اشمیل گڑ بڑا گیا۔

”مم..... میں..... نہیں بھئی، میں انہیں کیسے جان سکتا ہوں؟“

”تو اب جان لیجئے نا۔ ویسے لالہ! وادی کے لوگ جھوٹ بولتے ہوئے اچھے نہیں

لگتے۔“ وہ اپنی ہنسی ضبط نہ کر سکی۔ پھر اچانک بولی۔ ”میں بھابی کو دیکھتی ہوں۔ نہ جانے وہ

کہاں رہ گئی ہیں۔“ وہ پلٹ کر بھاگی۔ اشمیل اُس کے یوں بھاگنے پر حیران رہ گیا۔ ہشمینہ

سمجھ گئی اس نے جان بوجھ کر ان دونوں کو بات کرنے کا موقع دیا ہے۔

وہ دونوں چند ثانیے ایک دوسرے کے مقابل خاموش کھڑے رہے۔ پھر اشمیل خان

دھیرے سے بولا۔

”یہ تم عورتیں کوئی راز، راز ہی نہیں رکھ سکتیں۔“

”کیا..... آپ کا مطلب ہے اسے میں نے کچھ بتایا ہے؟“ ہشمینہ نے سر اٹھا کر

اُسے دیکھا۔

”میرا تو یہی خیال ہے۔“ اُس نے شانے اُچکائے تو ہشمینہ کا چہرہ تپ اُٹھا۔

”آپ کا خیال غلط ہے۔ وہ آپ کی بہن ہے۔ اور ظاہر ہے آپ کی جانب سے ہی

اُسے.....“ اُس نے بادل نحواستہ جملہ ادھورا چھوڑ دیا اور لب بھینچ لئے۔

اشمیل نے اُسے دیکھا وہ خفا سی ہو رہی تھی۔

”ویسے کہتے ہیں لوگ کہ عشق اور مشک چھپ نہیں سکتے۔ ٹھیک ہی کہتے ہیں۔“ اُس

نے اپنی سرمئی پینٹ کی جیبوں میں ہاتھ ڈال کر اُسے بغور دیکھا۔ ”میں آج جا رہا ہوں

واپس۔“

”اتنی جلدی؟“ وہ بے ساختہ بول اٹھی۔ پھر جھینپ گئی۔ ”مم..... میرا مطلب ہے

کہ.....“

”تو کیا تمہارا واپس شہر جانے کا ارادہ نہیں ہے؟“ اُس نے اُس کا جملہ پورا ہونے سے پہلے پوچھا تو وہ پلکیں اٹھا کر اُسے دیکھنے لگی اور ہولے سے مسکرا دی۔

”سچ کہوں اہمل! اتنا حُسن، اتنا خلوص اور اتنے پیارے لوگوں کے درمیان سے جانے کو دل نہیں چاہتا۔“ اُس نے سچائی کے ساتھ کہا۔ اُس کی آنکھوں کے سامنے گل بی بی، شانندانہ، اشتار اسب کے چہرے بنتے اور مٹتے گئے۔

”اس کا مطلب ہے اب جلد کچھ انتظام کرنا ہوگا۔“ وہ ہنسا۔

”اوہ، نہیں۔۔۔ میرا مطلب یہ تو نہیں تھا۔“ وہ گڑبڑا گئی۔

”آج کل شاہ خانم میری شادی کے لئے بے تاب ہو رہی ہیں۔“ اُس نے قدرے توقف کے بعد لا پرولہ سے انداز میں اُسے اطلاع دی۔

”تو پھر کر لیں۔۔۔ کس نے روکا ہے؟“ وہ پلٹ کر آگے چلنے لگی۔

”جانتی ہو انہوں نے لڑکی بھی پسند کر لی ہے۔“ وہ اس کے پیچھے چلنے لگھ وہ رک گئی۔ اُس کا دل تیزی سے دھڑکا۔ ”سحر گل اچھی لڑکی ہے۔۔۔ فیصل ماموں کی بیٹی۔ میں نے سوچا کہ کم از کم مگنی ہی کر لوں۔ مگر پھر.....“

”اش..... مل.....“ وہ یکدم پلٹی۔ اُس کا چہرہ زرد ہو رہا تھا اور لب کپکپا گئے۔ شاہ خانم نے اُس کی زندگی کا فیصلہ کر لیا تھا تو یقیناً اب اہمل اس سے سرتابی نہ کر پائے گا۔

”سحر گل۔۔۔“

یہ نام اُس کے سارے وجود کو ہلا گیا۔

”اہمل! وہ بہت اچھی لڑکی ہے کیا؟“ اُس کی سیاہ خوبصورت آنکھوں کے فرش کیلے ہو گئے تھے۔

”ارے ہشمنہ!“ اہمل اُس کی بدلتی حالت سے گھبرا کر اُس کی طرف بڑھا۔

”ارے بے وقوف لڑکی! یہ صرف مذاق ہے۔ تم نے سچ سمجھ لیا۔“ وہ مسکرانے لگا۔

”اہمل! یہ شاہ خانم کا فیصلہ.....“

”کم آن ہشمنہ! بی ایزی۔۔۔ میں نے کہا نا، یہ صرف ایک مذاق ہے بس۔“

”کیا واقعی؟“ اُس نے اپنی بھیگی پلکیں جھپکیں۔

وہ مسکرا رہا تھا۔

اُس کے سارے اندیشے رفع ہونے لگے۔

اتنا خوفناک مذاق۔۔۔ اُس نے جبر جبری لے کر آنکھیں موند لیں۔ اہمل نے اُسے

دیکھا۔ اُس کے رخساروں کی رنگت پھر لوٹ آئی تھی۔

”ہشمنہ! اتنی شدت سے چاہتی ہو مجھے؟“ اُس نے اُس کے نرم ہاتھوں کو اپنے ہاتھوں کی مضبوط گرفت میں لے لیا۔

اُس کے مذاق میں کہے جملوں نے اُسے لرزایا ہی دیا تھا۔ اُس کی حالت کو یکسر بدل دیا تھا۔ وہ کسی معصوم بچے کی طرح ہلکنے کو تیار تھی۔

”مجھ سے ایسا جان لیوا مذاق نہ کیجئے گا اشمیل خان! میرے لئے تو کوئی ایسا خیال ہی بہت برا ہے۔“ اُس نے خود کو سنبھالا۔

”پاگل لڑکی! تمہیں اس پہاڑی شخص نے چاہا ہے جس کی محبت بھی ان پہاڑوں کی طرح مضبوط، اٹل اور ہمیشہ قائم رہنے والی ہے۔ ہم اڑیل لوگ زندگی میں صرف ایک بار محبت کرتے ہیں اور اپنی ساری زندگی اسی پر قربان کر دیتے ہیں۔“

اشمیل کا لہجہ مضبوط تھا۔ ہشمنہ کی رگوں میں طمانیت انگیز ٹھنڈک سرایت کر گئی۔

+++

ماہ گل نے دیکھا، سحر گل کی آنکھیں رونے سے سرخ ہو رہی تھیں مگر لبوں پر مسکراہٹ بکھری ہوئی تھی۔ ایسی جیسے کوئی وزنی بوجھ اتارنے کے بعد مزدور کے لبوں پر چھا جاتی ہے۔ ایک اطمینان ان سرخ، روئی روئی آنکھوں میں ہلکورے لے رہا تھا۔ دکھ اور خوشی کے مشترکہ احساس سے اُس کی حالت عجیب ہو رہی تھی۔ وہ آگے بڑھی اور بے اختیار ماہ گل سے لپٹ گئی۔

”آپی! سمجھ میں نہیں آ رہا کہ مجھے خوش ہونا چاہئے یا دکھی۔“ وہ رُندھی آواز میں بولی۔ ماہ گل اُسے تھام کر صوفے پر لے آئی۔ اُسے خیال گزرا کہ وہ شاید اُس کے اور مسعود کے تعلقات استوار ہو جانے پر خوش ہے اور اُس کے اب یہاں سے چلے جانے پر اُداس۔

وہ ہولے نئے مسکرائی۔ ”کیوں سحر! کیا بات ہے؟“ اُس نے اس کا سر اونچا کیا۔

اُس کے آنسو اب خشک ہو گئے تھے اور چہرے پر گہری سنجیدگی آویزاں تھی۔

”آپی! فضا آئی تھی۔“ اُس نے ٹھہر کر بتایا۔

”فضا..... کیوں؟“

”آپی! منصور کا بہت بری طرح ایکسیڈنٹ ہو گیا تھا۔ منصور، وہی لڑکا جو.....“

اُس نے ہادل نخواستہ جملہ ادھورا چھوڑ دیا۔ منصور کے ذکر پر اُسے جھجک نے آگھیرا۔

”ہاں، ہاں۔ یاد ہے۔“ ماہ گل نے سر ہلایا۔ ”کس طرح ہو گیا اُس کا ایکسیڈنٹ؟“ وہ پوری طرح متوجہ ہو گئی۔

”فضہ بتا رہی تھی کہ وہ کسی کالج گرل کے پیچھے آج کل چکر لگا رہا تھا اور اس دن اس کے پیچھے اسکوٹر بھگا رہا تھا کہ سامنے سے آتے ٹرک نے اُسے کچل دیا۔ اس حادثے میں اُس کی ایک ٹانگ بھی ضائع ہو گئی ہے۔“

”اُف، تو بہ۔۔۔“ ماہ گل کے دل کو دھچکا سا لگا۔ وہ صوفے سے اُٹھ گئی۔

”بہت بڑا حادثہ تھا۔۔۔ دوسرے بھی کئی گہرے زخم آئے تھے۔“

”ہاں..... ایسا ہی ہوتا ہے۔ دوسروں کے گھروں میں آگ لگانے والے خدا کے عتاب سے دنیا میں بھی نہیں بچ سکتے۔ بہنوں، بیٹیوں کے سر سے ردا کھینچنے والے کبھی نہ کبھی گرفت میں ضرور آتے ہیں۔“ ماہ گل کے لہجے میں تاسف تھا۔

”آپی! اُس کے ماں باپ نے تو اُسے پہلے ہی گھر سے نکال دیا تھا، چپ فضہ کے والدین نے اُس کا علاج کروایا ہے۔ وہ اب فضہ کے گھر ہی رہ رہا ہے۔ آپی! وہ فضہ سے شادی کرنا چاہتا ہے۔“ سحر گل دھیرے سے بولی۔ ”میں نے آپ کو پہلے بتایا تھا نا کہ اُس نے فضہ کے ساتھ کتنا بڑا دھوکا کیا تھا۔ اور فضہ کی پیشانی کا داغ یہی منصور تھا..... اب وہ فضہ کے آگے گڑگڑاتا رہتا ہے۔ پتہ ہے آپی! اُس نے فضہ سے کہا کہ وہ مجھ سے معافی مانگنا چاہتا ہے۔ بلکہ سب سے، جس جس کو اُس نے ستایا ہے۔“

سحر گل اُٹھ کر ماہ گل کے قریب آ گئی۔

”آپی! جب تک یہ مرد کسی بڑے سانچے سے نہیں گزرتے، خود ٹھوکر نہیں کھاتے، انہیں دوسروں کی زندگی کی اہمیت، اُن کی عزت کا احساس نہیں ہوتا۔ اب وہ بھی فضہ سے شادی کرنا چاہتا ہے۔ اس لئے کہ اب وہ اپنا جج ہو گیا ہے۔ اسے کوئی سہارا دینے والا نہیں۔ مگر جب تک وہ اس حال میں نہ پہنچا تھا، تندرست اور مکمل تھا، فضہ کی زندگی سے کھیل کر اُس کی بے بسی کا تماشہ دیکھتا رہا۔ فضہ اُس کی منتیں کرتی رہی، اُس کے آگے ہاتھ پھیلا کر اپنی زندگی کی بھیک مانگتی تھی، شادی کے لئے گڑگڑاتی تھی اور آج.....“ سحر گل کی آواز جذبات کی یورش سے بھاری ہو گئی۔ ”آج فضہ بہت خوش تھی۔ اُس کی خاموشی اور صبر کا ہی نتیجہ ہے کہ وہ اُس کے آگے روتا ہے۔ مگر آپی! عورت اتنی وسیع القلب کیوں ہوتی ہے؟ اتنا ہمدرد اور گداز دل کیوں رکھتی ہے؟ — آپی! اُس نے منصور سے شادی کی حامی بھر لی ہے۔“

ماہ گل نے چونک کر اُسے دیکھا۔ ”اس لئے سحر جان! کہ اگر عورت بھی مرد کی طرح تنگ ذہن، تنگ دل اور بے حس ہو جائے تو خود اس کے لئے بھی دنیا تنگ ہو جائے گی۔ زندگی اُس کے لئے زہر بن جائے گی۔ اگر عورت بھی مرد کی طرح بے وفا ہو جائے تو یہ دنیا بہت بد صورت اور ہیبت ناک ہو جائے گی۔“ ماہ گل نے سحر کو اپنے گلے سے لگا لیا۔ ”سحر جان! اگر میں مسعود کو ٹھکرا دیتی، اپنی ضد پر قائم رہتی، اس طرح بے حس بنی رہتی تو جانتی ہو کیا ہوتا؟ — وہ مرد ہے، جو زیادہ عرصہ تک اپنی انا کے تخت سے نیچے نہیں رہ سکتا۔ وہ پلٹ جاتا۔ اور اس گھر میں پھر اُداسیاں سمٹ آتیں۔ ماں باپ کا سر جھک جاتا۔ ہو سکتا ہے زمان، مسعود سے متنفر ہو کر شاردہ سے پھر دور ہو جاتا۔ اس طرح ایک اور عورت دکھوں سے ہمکنار ہو جاتی۔ یہ گھر جہنم بن جاتا۔ سچ تو یہ ہے سحر! کہ عورت ہی سارے رشتوں کو نبھاتی ہے۔ ساری رواداریاں اپنے کندھوں پر اٹھاتی ہے۔ مرد تو صرف اس وقت تک اس کے ہمراہ چلتا ہے جب تک اس میں یہ سب کرنے کا دم رہتا ہے۔“

”ہاں آپنی! تم شاید ٹھیک کہتی ہو۔“ سحر گل اس سے الگ ہو کر دھیرے سے بولی۔

”اے، میں یہ کہاں کی باتیں لے بیٹھی۔ تم نے بتایا نہیں پھر کہ فضہ اُس سے شادی کب کر رہی ہے؟“

”ہاں — اس ماہ کے آخر میں اس کی شادی ہے۔ مسعود بھائی آرہے ہیں نا آپ کو لینے؟“ اُسے اچانک یاد آ گیا تو ماہ گل بھی چونکی۔

”ہاں —“ اُس نے سر ہلا دیا۔ اُس کے رخساروں کی رنگت گہری ہو گئی۔

مسعود شاہ کے نام پر اُس کا دل اب بھی ایسے ہی دھڑکتا تھا جیسے کسی اُن چھوٹی کلی کو کوئی نرم گداز ہاتھ چھو لے۔

”ارے مجھے تو یاد ہی نہیں رہا۔ ابھی تو تیار بھی ہوتا ہے۔ وہ جلد آئیں گے۔ گڈو کہاں ہے؟“ اُسے یکدم اپنی تیاری کا خیال آ گیا۔

”وہ باہر کھیل رہا ہے۔ میں لے آؤں؟“ سحر گل جلدی سے بولی۔

”نہ... نہیں، میں لے آتی ہوں۔ اُسے تیار بھی کرنا ہے۔“ وہ اُسے روک کر خود کمرے سے باہر نکل گئی۔

”خدا آپ کو سچی خوشیاں دے آپنی! — آپ کا گھر سدا ہنستا بستا رہے۔ آپ اور مسعود بھائی شاہراہ زندگی پر ہمیشہ ایک ساتھ خوشی سے چلتے رہیں۔“ اُس نے صدق دل سے دعا مانگی۔

کتنے بوجھ ایک ساتھ اترے تھے دل و دماغ سے۔
 کتنی بہت سی خوشیاں ملی تھیں ایک ساتھ جنہیں سنبھالنا مشکل ہو رہا تھا۔
 شاردہ بھابی کا خوش رنگ چہرہ۔
 ماہ گل آپنی کا ہنستا وجود۔

فضہ کی جیت۔

یہ سب کسی خوش آئند منظر کی طرح اُس کی آنکھوں کے سامنے پھیلا ہوا تھا۔ اُس نے
 خود کو صوفے پر گرا لیا اور سرشار انداز میں آنکھیں موند لیں۔ تب امی کی آواز ابھری۔
 ”سحر!۔“

اُس نے جلدی سے آنکھیں کھول دیں۔

”ذرا شاہ خانم کا فون تو ملانا۔“

”کیوں — خیریت ماما؟“ سحر گل حیران ہوئی۔

”کئی دن ہو گئے ہیں، بات نہیں ہوئی اُن سے۔“ وہ صوفے پر بیٹھ گئیں۔

”جی نہیں — کچھ اور بات ہے۔“ سحر گل مسکراتی ہوئی فون کی طرف بڑھی۔

”کہیں اشتارا کے سلسلے میں تو۔۔۔؟“ اُس نے بالکل صحیح اندازہ لگایا تھا۔ امی بے ساختہ
 ہنس دیں۔

”آپ نے اُن سے بات تو کی تھی جب ہم حویلی گئے تھے۔ انہوں نے کیا جواب دیا
 تھا؟“

”ہاں — اسی سلسلے میں تو پوچھنا ہے۔ اس وقت تو انہوں نے کوئی جواب نہیں دیا
 تھا۔ اُن کے انداز میں انکار ہرگز نہیں تھا۔ بس انہیں تو مہروز بھائی سے پوچھنا تھا۔“ امی
 اٹھ کر اُس کے قریب آ گئیں۔ ”تم جلدی سے نمبر تو ملاؤ۔“

”نہیں امی! آپ شاہ خانم کو فون نہیں کریں گی۔“ فروان کی آواز دروازے سے
 ابھری تو امی اور سحر گل ایک ساتھ پلٹیں۔

فروان کے چہرے پر گہری سنجیدگی چھائی ہوئی تھی۔

”میرے اور اشتارا کے رشتے کے سلسلے میں آپ شاہ خانم سے کوئی بات نہیں کریں
 گی۔“ وہ اندر آ گیا۔ اُس کا لہجہ اٹل تھا۔ سحر گل کو جھٹکا لگا۔

”کیا کہہ رہے ہو فروا! — تم ہوش میں تو ہو؟“ امی استعجاب سے اُس کی طرف

بڑھیں۔

”آپ کو میرے لئے اتنی دُور سے لڑکی لانے کی کیا ضرورت ہے — کیا کوئی قریب قریب نظر نہیں آئی؟“ وہ یہ کہتے ہوئے اطمینان سے پھیل کر بیٹھ گیا۔

”ہائے فروان! — یہ کیا کہہ رہے ہو؟“ سحر گل نے آنکھیں پھاڑ کر اُسے دیکھا۔ اُسے اُس کی دماغی حالت پر شک سا گزرا۔ کہاں وہ اشتارا کے قصیدے پڑھتے نہ تھکتا تھا، اُس کی آنکھوں کی چمک اور لبوں کی مسکراہٹ سحر گل سے چھپی تو نہ تھی۔ اور پھر وہ ذومعنی جملے۔ یہ سب مذاق تو ہرگز نہیں تھا۔ لاکھ وہ شوخ اور شرارتی تھا مگر اس قدر بھونڈے مذاق کی توقع فروان سے وہ نہیں کر سکتی تھی۔

”ہاں امی! میں اشتارا سے شادی نہیں کرنا چاہتا۔“ اُس نے بے حد واضح الفاظ میں کہا تو امی کا منہ بن گیا۔

”یہ تمہارے سوچنے کی باتیں نہیں ہیں۔“

”کیا —؟“ وہ اچھل پڑا۔ ”شادی میرا ذاتی مسئلہ ہے۔ اور اس میں آپ کی پسند، ہرگز نہیں۔ زندگی مجھے گزارنی ہے امی! اور ظاہر ہے میں اپنی پسند کو اولیت دوں گا۔ یہ کوئی کھیل تو نہیں ہے۔“ وہ خطرناک حد تک سنجیدہ ہو گیا۔

”ہاں — میں بھی یہی کہتی ہوں کہ یہ کوئی کھیل نہیں ہے۔ میں شاہ خانم سے بات کر چکی ہوں۔ اور انہیں یقیناً کوئی انکار نہیں ہو گا۔ تم چاہتے ہو میں بات چھیڑ کر اب خود پہلو تہی کروں۔ ہرگز نہیں۔“

”تو آپ نے مجھ سے اس وقت کیوں نہیں پوچھا؟ — مجھ سے بلا اجازت رشتہ کی بات کیوں چھیڑ دی؟“ وہ برہم سا صوفے سے کھڑا ہو گیا اور امی کو شاک لگا۔

”تم..... تم..... فروان! تم بھی زمان کی طرح اب الجھ رہے ہو جب تیرکمان سے نکل گیا ہے — مجھے اپنی ہی نند کے سامنے رُسو اور ذلیل کرنا چاہتے ہو؟“ وہ صوفے پر ڈھے گئیں۔

فروان کا تانا تہا چہرہ اور آنکھوں میں جھلکتی پتھر ضد انہیں اندر ہی اندر سے دہلا گئی۔ اُن کے تو گمان میں بھی نہ تھا کہ فروان بھی زمان کی طرح اُسی کے رنگ میں کھڑا ہو گا۔ وہی انداز، وہی پتھر یلا لہجہ — یا الہی!

”امی — امی! آپ سمجھنے کی کوشش کیجئے۔ آپ کیا چاہتی ہیں کہ میں بھی زمان کی طرح اپنے قیمتی جواں ساتھیوں کی طرح بے قصور ہوتے ہوئے بھی اشتارا سراسر جذبوں کے ساتھ؟ — اور شاردہ بھابی کی طرح بے قصور ہوتے ہوئے بھی اشتارا سراسر

قصور وار ٹھہرائی جائے؟ — وہ بھی دکھ اٹھائے جو ماہی آپنی اور شاردا بھابی نے اٹھائے ایک مرد کے ہاتھوں؟“

فردان کی آنکھوں میں گہری یاسیت سمٹ آئی۔ بہر کیف اس دکھ سے کہیں زیادہ اشتارا کو پالینے کا دکھ ہوتا ہے۔ وہ اُس کی تھی ہی کب۔ اُس کا دل جب کسی اور کے نام پر دھڑکتا ہو تو وہ محض جسمانی طور پر اُسے پا بھی لے تو نا آسودہ ہی رہے گا۔

اُس نے بے چینی سے انگلیاں مسلتے ہوئے امی کو دیکھا جو ناگوار نظروں سے اُسے دیکھ رہی تھیں۔ پھر وہ اچانک کھڑی ہو گئیں۔

”اشتارا کو نا پسند کرنے کا جواز کیا ہے؟“ انہوں نے سیدھا فردان کی آنکھوں میں دیکھا تو وہ پلکیں جھکانے پر مجبور ہو گیا۔

”جو شخص نا پسند نہ ہو، ضروری نہیں کہ وہ پسند ہی ہو۔ بس میں اُسے اپنی کزن سمجھتا ہوں۔ اس سے زیادہ نہیں۔“ اُس کا لہجہ قطعی تھا۔

”ایسی بے معنی باتیں مت کرو مجھ سے۔ میں جانتی ہوں تمہارے پاس انکار کا کوئی جواز نہیں۔ اور کان کھول کر سن لو۔ اشتارا ہی میری بہو بنے گی۔ اور میں شاہ خانم سے بات چھیڑ چکی ہوں۔ اور میرا یہ فیصلہ پتھر کی ٹیکیر سمجھ لو۔“ امی کا لہجہ از حد تلخ اور مضبوط تھا۔ وہ رُکیں نہیں اور کمرے سے باہر نکل گئیں۔

فردان نے بے چارگی سے اُنہیں جاتے دیکھا اور پھر لیوں کو دانتوں میں جکڑ لیا۔ ”فردا! یہ تم یکا یک اتنی بدلی بدلی باتیں کیوں کر رہے ہو؟“ سحر گل اُس کی طرف بڑھی۔ امی کی موجودگی میں وہ فون اسٹینڈ کے پاس دبکی کھڑی ہوئی تھی۔ فردان کی باتوں سے اُس کے اعصاب کو جھٹکا سا لگا تھا۔

”سحر! میں اشتارا کو منافقت کی زندگی گزارنے نہیں دیکھ سکتا۔ نہ ہی اتنا وسیع القلب اور اعلیٰ ظرف ہوں کہ کسی ایسی لڑکی کا شوہر کہلاؤں جو اپنے دل میں کوئی نرم اور روایتی جذبے نہ لاسکے۔“ وہ بے حد سنجیدگی سے بولا اور سحر گل کو حیران چھوڑ کر کمرے سے باہر نکل گیا۔

”اُف خدایا!“ سحر گل نے لمحہ بھر کو آنکھیں بند کر کے خود کو سنبھالا۔ وہ اتنی کم فہم یا سادہ لوح ہرگز نہ تھی کہ فردان کے جملوں سے اُس کا مفہوم اخذ نہ کر پاتی۔ تو کیا اشتارا کسی اور کو پسند کرتی ہے؟“ اُس نے بے حد تحیر سے سوچا۔

+++

مہروز خان کو گل بی بی نے خصوصی طور پر بلوایا تھا۔ وہ زمینوں سے واپسی پر گل بی بی ہی کی طرف چلے آئے۔ بیٹی کی شادی کے بعد صبغت خان کا مزاج بھی یکسر تبدیل ہو گیا تھا۔ انہوں نے مہروز خان کا ہڈ تپاک خیر مقدم کیا اور خاصی آؤ بھگت کی۔

”آپ تو بڑے لوگ ہیں۔ کبھی کبھار غریب خانے پر تشریف لاتے ہیں۔“ صبغت خان کے لیوں پر شکوہ چل گیا۔ مگر اُن کا انداز جارحانہ نہیں بلکہ گلگفتہ تھا۔ مہروز خان مسکرا کر رہ گئے۔ وہ کافی دیر ان کے پاس بیٹھے رہے، پھر اپنے کام پر چلے گئے۔ تب گل بی بی بھائی کے پاس آ بیٹھیں۔

”شاندا نہ کیسی ہے۔۔۔ خیریت سے تو ہے؟“ مہروز خان نے پوچھا۔

”ہاں، اللہ کا فضل ہے۔ اور پھر دن ہی کتنے ہوئے ہیں اُسے رخصت ہوئے۔“ گل بی بی نے ان کے سامنے گرم گرم قہوہ رکھتے ہوئے کہا۔ پھر حور مینا کو آواز دینے لگی۔

”مینا! جاؤ باورچی خانے میں ٹرے رکھی ہے، وہ لے آؤ۔“

”ارے، ارے۔۔۔ گل! کچھ تکلف مت کرنا بھئی۔“ مہروز خان جلدی سے

بولے۔

”شاندا نہ کا باپ دے گیا ہے چیزیں۔ اُن کے مزاج کی تو آپ کو خبر ہے، جلدی برا مان جاتے ہیں۔“ گل بی بی مسکرائیں اور پھر حور مینا کے ہاتھ سے لوازمات سے بچی ٹرے لے کر مہروز خان کے سامنے رکھ دی۔

”تمہارے شہر کے مہمان چلے گئے؟“

”ہاں۔۔۔ بس نند کی بیٹی ہمشینہ ہے۔ اشارا نے اُسے زبردستی روک لیا ہے اُسے۔ اپنے ساتھ حویلی لے کر گئی ہے۔“ گل بی بی نے بتایا۔ ”مہروز لالہ! آپ تو کچھ لے ہی نہیں رہے۔ اگر ٹرے یونہی بچی رہی تا تو شاندا نہ کا باپ مجھ پر خفا ہو گا کہ ہم غریبوں کا شاید حویلی والوں کو کچھ پسند نہیں آتا۔“ گل بی بی کہہ کر مسکرائیں۔ مہروز خان بھی ہنس دیئے۔

”کیسی باتیں کرتی ہو گل!۔۔۔ اچھا، تم نے مجھے بلوایا تھا۔ کیا کوئی خاص بات ہے یا بس یہ ٹرے خالی کرنے کے لئے ہی بلایا تھا؟“ مہروز خان نے کہا تو گل بی بی گہری سوچ میں کھو گئیں۔

وہ الفاظ تلاش کرنے لگیں کہ بات کا آغاز کس طرح کریں۔ کل ذولین نے اُن سے جو کچھ کہا تھا وہ اُن کے لئے بے پایاں خوشی کا باعث تھا۔ مگر کیا خبر مہروز خان اسے کس

رنگ میں لیں۔ اور پھر بات صرف مہروز خان تک تو ختم نہیں ہوتی، شاہ خانم کا کردار ہر فیصلہ میں بھرپور ہوتا تھا۔

انہوں نے متفکر سی نظر مہروز خان پر ڈالی۔

”کیا بات ہے گل! تم کچھ پریشان ہو؟“ مہروز خان کو اُن کی خاموشی پر کچھ تشویش ہوئی۔

”بس لالہ! بات میری تو نہیں، مگر ایک طرح سے میری ہی ہے۔“ گل بی بی جیسے خود سے بولیں اور پھر سوچ کر کہنے لگیں۔ ”ذولین، فیروز لالہ کی نشانی ہے۔ اور میں جانتی ہوں کہ وہ تمہیں بے حد عزیز ہے۔ اہمل سے بھی زیادہ۔“

”کک..... کیا ہوا ذولین کو؟“ مہروز خان اُن کی ادھوری بات پر گھبرا گئے۔ یہ حقیقت تھی کہ ذولین ان کے خون میں بس رہا تھا۔ انہیں بے حد عزیز تھا۔

”نہیں لالہ! سب خیریت ہے۔“ گل بی بی جلدی سے بولیں۔ ”دراصل یہ بات یہ ہے کہ میں چاہتی ہوں کہ ذولین کی شادی اشتارا سے۔ میرا مطلب ہے کہ.....“

”گل.....“ مہروز خان نے اُس کی بات کاٹ دی اور سر جھکا کر بے چینی سے قبوہ کی پیالی پر انگلیاں پھیرنے لگے۔

”کیوں..... کیا تمہیں انکار ہوگا؟“ گل بی بی کا دل لرزا۔

”بات میرے انکار کی نہیں۔ اور پھر یہ تو تمہاری خواہش ہے گل! وہ مجھے بے حد عزیز ہے۔ اس سے مجھے کبھی بھی انکار نہیں۔ لیکن ضروری تو نہیں ہے کہ میں اس سے اپنی محبت کے بدلے یہ فیصلہ اس پر مسلط کر دوں۔ وہ عاقل بالغ ہے۔ اُسے پورا اختیار ہے۔ اور وہ اس معاملے میں بھی آزاد ہے۔“

”مہروز لالہ! آپ نے تو مجھے ڈرا ہی دیا۔“ گل بی بی زور سے ہنس دیں۔ اُن کے حلق میں انکی سانسیں پھر سے رواں ہو گئیں۔ انہوں نے ایک نظر مہروز خان پر ڈالی اور پھر آہستگی سے گویا ہوئیں۔

”یہ صرف میری خواہش ہی نہیں، خود ذولین کی بھی یہی خواہش ہے۔ اُس نے مجھ سے خود کہا ہے کہ وہ اشتارا سے شادی کرنا چاہتا ہے۔ اور کہا کہ میں اس سلسلے میں آپ سے بات کروں۔“

”کیا۔۔۔ ذولین نے تم سے یہ کہا ہے؟“ مہروز خان بے یقینی کی سی کیفیت میں گل بی بی کو دیکھتے رہ گئے۔ بات صرف رشتے ہی کی نہیں، ذولین کی پسند کی بھی ہو

رہی تھی۔

”ہاں — اور سچ پوچھو تو مہروز لالہ! ذولین تو ہیرا ہے۔ سچا ہیرا — اور پھر ہمارا اپنا خون ہے۔ اُس نے خود اشتارا کا ہاتھ مانگا ہے۔ پہلی بار ہی تو اُس نے کچھ مانگا ہے۔ اُسے مایوس مت کرنا لالہ! — اُسے عزت بخشا۔“ گل بی بی کی آواز بھاری ہو گئی۔

ذولین کی خاطر تو وہ مہروز خان سے لڑ کر بھی اُس کی خواہش کا دم بھرنے کو تیار تھیں۔ کتنے چاؤ سے اُس نے کہا تھا — ”گل بی بی! میں اشتارا سے شادی کرنا چاہتا ہوں۔ کیا میں اس قابل ہوں؟“ اس لمحے اُس کی سبز آنکھوں میں کتنے ہیرے دمک رہے تھے۔ لبوں پر کتنی دلفریب مسکراہٹ بھی تھی۔ اور انہوں نے پیار سے اس کی فراخ پیشانی چوم لی تھی اور اسی لمحے سوچ لیا تھا کہ وہ اُس کی آنکھوں میں دکتے یہ سنے بکھرنے نہیں دیں گی۔

ادھر مہروز خان کے دل میں اس نرم جملے نے عجیب سی کیفیت پیدا کر دی تھی جو بیک وقت انہیں سرشار بھی کر گئی اور طول بھی۔ گل سچ ہی تو کہہ رہی تھی کہ اتنے برس گزر گئے، اس بن ماں باپ کے بچے نے اُن سے کچھ بھی تو نہیں مانگا تھا۔ محبت اور توجہ بھی نہیں۔ وہ تو خود ہی محبت لٹاتے آئے تھے اُس پر۔

کتنا صابر تھا وہ — اور وہ کتنے لاپرواہ ہو گئے تھے اُس سے — اتنا توانا جوان ہو گیا تھا — اور ابھی تک اُس کی شادی کا سوچا تک نہ تھا۔ شاہ خانم، اشمیل کی شادی کے لئے کتنی بے چین تھیں۔ ماں تھیں اسی لئے جوان اولاد کی خوشیاں اور ڈکھ نظر میں رکھتی تھیں۔ مگر ذولین؟

”نجانے میں نے اپنی ذمہ داری میں کہاں کہاں کوتاہیاں کی ہوں گی — کہاں کہاں نا انصافی کا مرتکب ہوا ہوں گا — یہ خیال، یہ احساس اُن کے خون میں اب بھی سلگ رہا تھا۔

”تم نے کوئی جواب نہیں دیا لالہ!“ گل بی بی دھیرے سے بولیں۔

”آں..... ہاں..... کیا جواب دوں گل! ایسی خوشی، ایسا سرور تو دل نے کبھی محسوس نہیں کیا — یوں لگ رہا ہے جیسے سینکڑوں پھول میرے قلب میں مہک اُٹھے ہوں۔ میرے بیٹے نے مجھے بے پناہ سرور کر دیا ہے — یہ صرف اُس کی خواہش تو نہیں، یہ تو میری تمنا تھی۔“ مارے خوشی کے ان کی آواز کانپ رہی تھی اور آنکھوں میں ڈھیر سارے جگنو چمکنے لگے تھے۔ وہ اپنی جگہ سے کھڑے ہو گئے۔

”ارے — آپ بیٹھے تو۔“ گل بی بی انہیں اٹھتا دیکھ کر بولیں۔

”نہ۔۔۔ اب تو بیٹھا بھی نہیں جا رہا۔“ وہ دروازے کی طرف بڑھے۔
 ”میں ذولین سے کیا کہوں لالہ؟“ گل بی بی بھی اپنی جگہ سے کھڑی ہو گئیں۔ مہروز
 خان رُکے، پلٹے اور مبہم سے مسکرائے۔

”تو کیا اب بھی میرے کچھ کہنے کی ضرورت باقی رہتی ہے؟“ گل بی بی مسکرا دیں۔
 اور پھر ان کے قریب آ کر بولیں۔ ”میں جانتی تھی۔۔۔ میرا دل کہتا تھا کہ آپ کا جواب
 اقرار میں ہی ہو گا۔ آپ ذولین کے پیام کو ہرگز نہیں ٹھکرائیں گے۔۔۔ مگر لالہ!۔۔۔
 شاہے تو یہ برداشت نہ کر پائے گی۔“ انہوں نے اپنے دل میں دھڑکتے خدشے کو زبان
 دے دی تو مہروز خان کے چہرے پر ایک رنگ آ کر گزر گیا۔ مگر دوسرے ہی لمحے اُن کا
 چہرہ تن گیا۔

”اشٹارا میری بیٹی ہے۔ اُس پر میرا بھی اتنا ہی حق ہے جتنا شاہے کا۔۔۔ اور آج
 تک اس نے جو چاہا وہی کیا ہے۔۔۔۔۔ اب کچھ فیصلے اسے میرے بھی قبول گونے ہوں
 گے۔“ وہ یہ کہہ کر سرعت سے باہر نکل گئے۔

گل بی بی کے گھر سے وہ سیدھے حویلی میں آ گئے۔ مگر رہائشی حصے کی طرف جانے کی
 بجائے ان کے قدم انیکسی کی طرف اُٹھ رہے تھے۔

حویلی کے بیرونی حصے اور لان کی بتیوں نے پوری حویلی کو جگمگا دیا تھا۔ ڈھلتی شام
 سے ہی حویلی کو روشنیوں سے نہلا دینے کا حکم شاہ خانم کا تھا۔

انیکسی کے کوریڈور کا بڑا سا بلب بھی روشن تھا۔ اس کا مطلب تھا کہ ذولین انیکسی میں
 موجود تھا۔ وہ اتنی مدت بعد انیکسی کی طرف آئے تھے، ورنہ ہمیشہ ذولین ہی ان کے پاس
 آتا تھا، کبھی سلام اور خیریت پوچھنے یا کبھی کسی ضروری کام کے سلسلے میں وہ رہائشی حصے کی
 طرف آتا تھا۔ ورنہ ان دونوں کی ملاقات زمینوں پر ہی ہوتی تھی۔ اُن کے قدم تیزی سے
 اُٹھ رہے تھے۔

اپنے بیڈروم سے نکلتے ہوئے ذولین ٹھنک گیا۔

”چچا خان۔۔۔۔۔ آ۔۔۔۔۔ آپ یہاں۔۔۔۔۔“ اُس کی آنکھوں میں تحیر آمیز بے یقینی تھی۔

”ہاں۔۔۔۔۔ میں۔۔۔۔۔ کیا بیٹھنے کو نہیں کہو گے؟“ مہروز خان مسکرائے تو وہ جلدی سے

سنجھل گیا۔

”آں۔۔۔۔۔ ہاں۔۔۔۔۔ کیوں نہیں۔ پلیز، بیٹھے نا۔“ اُس نے جلدی سے سنگ روم

کا پردہ کھینچ کر کھولا تھا اور مہروز خان صوفے پر بیٹھ گئے۔

”تمہاری یہ حیرانی بجا ہے۔۔۔ کبھی میں یہاں آیا جو نہیں۔۔۔ ہے نا؟“ انہوں نے محبت آمیز نظروں سے اُسے دیکھا تو وہ ہنس دیا۔
 ”آپ بیٹھے۔۔۔ میں آپ کے لئے قہوہ بنا کر لاتا ہوں۔“
 ”نہیں۔۔۔ کسی تکلف کی ضرورت نہیں۔“ اُسے پلٹتے دیکھ کر مہروز خان صوفے سے اٹھ کھڑے ہوئے۔

”ذولین! آج میں بہت خوش ہوں۔“ انہوں نے ذولین کے مضبوط شانوں پر اپنے ہاتھ رکھ دیئے۔ ”تم نے مجھے سرخرو کر دیا ذولین! میرے سارے خدشوں کو تم نے دور کر دیا۔“ ان کے لہجے میں تشکر تھا۔ ذولین نے اشتاراکا ہاتھ مانگ کر انہیں فخر ہی تو بخش دیا تھا کہ وہ ذولین کی ذمہ داری سنبھالنے میں کامیاب رہے ہیں۔ وہ اُن سے، اُن کے خاندان سے خائف ہرگز نہیں ہے۔ اب ایک نیا رشتہ جوڑنا چاہتا ہے، اپنی خوشی سے۔
 ”میں سمجھا نہیں چچا خان!“ وہ ابھی تک حیران تھا۔

اُن کا انکیسی میں آنا۔

اُن کی آنکھوں کی جگمگاہٹ۔

اب یہ جملے۔۔۔

یہ سب اس کی سمجھ سے بالاتر تھے۔

”ارے میں نے تو تمہیں پریشان کر دیا۔“ مہروز خان اچانک پیچھے ہٹے اور مسکرائے۔ انہوں نے بروقت خود کو سنبھالا۔

”جاؤ، قہوہ بنا لاؤ۔۔۔ آج میں تمہارے پاس بہت دیر تک بیٹھ کر باتیں کرنا چاہتا ہوں۔“ انہوں نے پُرسکون انداز میں کہا اور صوفے پر بیٹھ گئے۔ اور ذولین ان کے حکم کی بجا آوری کے لئے تیزی سے کچن کی سمت بڑھا۔ مگر پھر رک گیا۔ احمد جان تو اس وقت تھا نہیں۔ رات کا کھانا تیار کر کے وہ آج جلدی ہی چلا گیا تھا۔

وہ پلٹا اور بابا خان کے پاس آیا۔

”چچا خان! کیا میرے ہاتھ کا بنا قہوہ برداشت کر سکیں گے؟“ اُس نے کہا تو مہروز خان ہنس دیئے۔

”ہاں۔۔۔ تمہارے ہاتھ کا ہی پینا چاہتا ہوں۔“

”اوکے.....“ وہ واپس پلٹ گیا اور تھوڑی دیر بعد وہ قہوہ کے کپ اٹھائے سنٹل روم میں آ گیا۔

”ان کاموں میں بالکل اناڑی ہوں۔“ اُس نے ایک پیالی مہروز خان کی طرف بڑھاتے ہوئے اپنی نا اہلی کا اعتراف کیا تو مہروز خان ایک شفیق مسکراہٹ سے اُسے دیکھنے لگے اور پھر دھیرے سے بولے۔

”میں گل کے گھر سے سیدھا یہیں آیا ہوں۔“

ذولین ساکت رہ گیا۔ قبوہ کی پیالی جیسے اُس کے لبوں پر چپک گئی۔ ”تو پھر گل بی بی نے ضرور ان سے اشتارا کے بارے میں بات کی ہوگی۔ تو کیا ان کی خوشی کا سبب یہی بات ہے؟“

اُس نے دھڑکتے دل کے ساتھ مہروز خان کی طرف دیکھا جو پیالی پر نگاہیں ٹکائے کچھ سوچ رہے تھے۔

وہ دوبارہ اپنی سابقہ حالت میں آ گیا اور دھیرے دھیرے قبوہ پینے لگا۔ تب مہروز خان بولے۔

”ذولین بیٹے! مجھے ہمیشہ یہ خوف دامن گیر رہا ہے کہ میں نے تمہارے ساتھ نجانے انصاف بھی کیا ہے کہ نہیں۔ اپنی اولاد سے کم تو تمہیں نہیں چاہا، تمہارا دل میری محبت سے سیراب بھی ہوا ہوگا کہ نہیں؟“ انہوں نے پیالی میز پر رکھ دی۔

”یہ کیسی باتیں کر رہے ہیں چچا خان! آپ ہی تو میرے لئے وہ مضبوط شجر ہیں جس نے مجھے بچپن سے اب تک بے سائبان نہیں ہونے دیا۔“ وہ جلدی سے بولا۔ ”آپ کے یہ اتنے احسانات کیسے چکاؤں گا؟“ مقروض تو میں ہوں آپ کا چچا خان!“

”نہیں..... نہیں ذولین! میرے بچے!“ مہروز خان کا دل بھاری ہو گیا۔ ”تم نے اشتارا کا ہاتھ مانگا ہے تو اس پر تمہارا ہی حق ہے۔ اشتارا میری بیٹی ہے اور تم میرے بھائی کے بیٹے۔ میرا خون۔ پھر بھلا مجھے کیونکر انکار ہوگا۔“

”چچا خان۔“ ذولین ساکت رہ گیا۔

وہ کھڑے ہو گئے۔ اُن کے لبوں پر خود اعتمادی اور یقین سے بھرپور مسکراہٹ بکھری ہوئی تھی۔

وہ بے تابانہ اُن کی طرف بڑھا اور مہروز خان نے اُسے اپنے بازوؤں میں لے لیا۔

”چچا خان..... آ..... آپ نے مجھے.....“ اُس نے بہت کچھ کہنا چاہا۔ تشکر بھرے جملے۔ مگر جذبات کی یورش نے اُس کی قوت گویائی جیسے سلب کر لی تھی۔

”تم تو ہمیشہ سے میرے بیٹے ہو۔“ بابا خان نے اُس کی کشادہ پیٹھ تھپکی اور اس سے

الگ ہو کر محبت سے اسے دیکھا۔

مہروز خان کے یہ جملے مثل آبِ حیات تھے جو ذولین خان کی پور پور میں زندگی کا نیا رس گھول گئے۔

اُس سے یہ خوشی سنھالے نہ سنھال رہی تھی۔ اُسے لگ رہا تھا جیسے یکنخت اُس کے اطراف ڈھیر سارے پھول کھل اُٹھے ہوں۔ ایسے پھول جو اس نے پہلے کبھی نہ دیکھے تھے اور ان کی خوشبو بالکل مانوس سی تھی۔
اُس کی قسمت کی تحریر چمک اُٹھی تھی۔

آج مہروز خان نے اُس کے سارے اندیشوں کو غلط ثابت کر دیا تھا۔ اُس کے تمام وہموں اور خوف کی چادر کو کاٹ دیا تھا۔ اب اُس کی آنکھوں کے سامنے روشنی ہی روشنی تھی۔

مہروز خان جا چکے تھے۔ مگر وہ ابھی تک اسی سحر میں کھویا ہوا تھا اور کھویا رہنا چاہتا تھا۔

+++

اُن دونوں نے مکان کے تمام افراد کو اپنے ریوالور کی زد میں لیا ہوا تھا۔
یہ پانچ افراد پر مشتمل گھرانہ ان دونوں اجنبیوں کے ریوالور سے بری طرح خوفزدہ تھا۔ سب سہمے ہوئے دیوار سے لگے کھڑے تھے۔

”اگر کسی نے بھی ہلنے کی یا کوئی چالاکی دکھانے کی کوشش کی تو میں بے دریغ اُسے گولیوں سے چھلنی کر دوں گا“ ریحان پراچہ غرایا۔
”مم..... مگر ہمارا قصور.....؟“ آدمی منمنایا۔

”تم لوگ اگر ہمارا بھرپور ساتھ دو گے تو ہم تمہیں کچھ نہیں کہیں گے۔ ہمیں بس تھوڑی دیر یہاں ٹھہرنا ہے۔ پولیس کہیں اور نکل جائے گی تو ہم بھی چلے جائیں گے۔“ یاور نے کہا اور پھر ریحان کی طرف دیکھا۔

”میرے خیال میں پولیس کہیں دوسری طرف نکل گئی ہے۔“ اُس نے کہا تو ریحان کھڑکی کی طرف بڑھا اور باہر کا جائزہ لیا۔ اُسے کچھ نظر نہ آیا تو جیسے اُس کی انگی سانسیں بحال ہوئیں۔ اُس کا ریوالور والا ہاتھ پسینے سے تر ہو رہا تھا۔ وہ پلٹا۔

”تم ٹھیک کہتے ہو۔ پولیس شاید آگے نکل گئی ہے۔“ وہ چلتا ہوا اس کے پاس آ گیا۔
”ہوں.....“ یاور اُس سے باتیں کرتے ہوئے بھی ان پانچ نفوس سے غافل ہرگز

نہیں تھا۔ مگر وہ کچھ سوچنا چاہتا تھا۔ اُس نے اُن کی طرف دیکھا۔
 ”ایسا کرو تم سب اس کمرے میں چلے جاؤ۔“ اُس نے ایک کمرے کے کھلے
 دروازے کی طرف اشارہ کیا۔

”کک..... کیوں جی؟“ عورت روہانسی تو پہلے ہی تھی، اب رودی۔
 ”اوہو..... جو کہہ رہے ہیں وہ کرو۔“ ریحان دھاڑا۔ اور پھر ان سب کو کمرے میں
 دھکیل دیا اور باہر سے کنڈالگا دیا۔
 ”اب۔۔۔“

”اب کچھ سوچنا ہے۔ یعنی آگے کالائج عمل۔“
 ”یاور..... یاور! اس طرح آخر کب تک.....؟“ ریحان جھنجھلا گیا اور سامنے رکھی ٹوٹی
 ہوئی میز کو پیروں سے دُور اُچھال دیا۔

”یار۔۔۔ تم تو بالکل ناکارہ ہو۔ مبر میرے شہزادے!۔۔۔ یہ آگ کھا کھیل ایسا
 ہی ہوتا ہے۔ صرف اس کھلونے کو چلانا کوئی کام نہیں۔“ یاور نے ریوالور کو اچھالا۔ وہ اُس
 کی بے بسی پر کھل کر ہنس رہا تھا۔ پھر وہ اسی کھڑکی کی طرف بڑھا۔ ”اب مل کر ہی کوئی حل
 سوچیں گے۔“ اُس نے یہ کہہ کر کھڑکی کا پتہ کھول دیا۔ مگر دوسرے ہی لمحے دہشت سے
 پیچھے ہٹا۔

”ری..... حان..... ہم..... پو..... پو..... پولیس کے گھیرے میں ہیں۔“
 اُس کی کپکپاتی آواز اُبھری جو ریحان کو دہلا گئی۔
 ”کک..... کیا.....؟“

”ہاں۔“ اُس نے جلدی سے کھڑکی کے پٹ بند کر دیئے۔ ”اس مکان کے چاروں
 طرف پولیس ہے۔“ وہ پلٹ کر ریحان کے پاس آیا۔ اُس کی آنکھوں میں خوف بھرا تھا۔
 ”ریحان!..... یہ بہت برا ہوا.....“
 اسی لمحے لاؤڈ اسپیکر پر بھاری آواز گونجی۔

”تم دونوں اپنے ہتھیار پھینک کر خود کو پولیس کے حوالے کر دو۔ پولیس تمہیں
 چاروں طرف سے گھیر چکی ہے۔ اس لئے اب تمہاری ہر کوشش بے کار ہوگی۔“ یہ جملہ بار
 بار دہرایا جا رہا تھا۔ اور وہ دونوں ایک دوسرے کے مقابل خاموش کھڑے تھے۔ پھر
 یاور بولا۔

”یار ریحان! اب خود کو پولیس کے حوالے کر دینا ہی بہتر ہے۔“ اُس نے یہ کہہ کر

خود کو ڈھیلا چھوڑ دیا۔ اُس کا ریوالور والا ہاتھ لٹک گیا۔

”نہیں۔۔۔ نہیں۔۔۔“ ریحان چلایا۔ اُس کی آواز میں غراہٹ تھی۔ ”ہرگز نہیں۔“

”کیا..... کیا کرو گے اب تم.....؟“ یاور کو اُس کی دماغی حالت پر شک ہونے لگا۔

”فرار۔۔۔“ اُس نے بدستور اسی انداز میں کہا تو یاور بے بسی سے ہنسنے لگا۔

”فرار۔۔۔ کس سے فرار؟۔۔۔ پولیس چاروں طرف کھڑی ہے۔ اب کوئی راستہ

نہیں ہے فرار کا۔“

”تو پھر اس طرح ہتھیار پھینک کر خود کو پولیس کے حوالے کر دینا گویا موت کو گلے

لگانا ہی ہوا۔“

”نہیں۔۔۔ ہو سکتا ہے مقدمے میں کوئی بات بن جائے۔“

”نہیں..... میں محسوس کر رہا ہوں اب آگے کوئی چانس نہیں۔ پاپا اگر کچھ کر سکتے تو

اس وقت پولیس ہمارے تعاقب میں یوں بھیڑیوں کی طرح نہ نکلتی۔“ اس کی آنکھوں میں

خون اتر آیا۔۔۔ وہ چند لمحے گہرے گہرے سانس لینے لگا۔ پھر اچانک کھڑکی کی سمت

بھاگا۔

”ریحان!..... یہ کیا کر رہے ہو؟“ یاور اُس کے ارادوں کو بھانپ گیا۔ مگر اس اثناء

میں وہ کھڑکی سے چھلانگ لگا چکا تھا اور ساتھ ہی اپنے ریوالور سے فائرنگ کرتے ہوئے

دوڑ لگا دی۔ اور پھر یکایک پولیس کی طرف سے جوابی فائرنگ ہونے لگی۔

”اوہ مائی گاڈ.....“ یاور نے خوفزدہ ہو کر کھڑکی پر سر ٹکا کر جیسے اس اندوہناک منظر

سے بچنے کے لئے آنکھیں بند کر لیں۔ ”یہ..... یہ بہت برا کیا ریحان تم نے۔“ اُس کے

سارے بدن پر کپکپی طاری ہونے لگی۔

”یہی بہر حال ہونا تھا۔“ ڈی ایس پی منظور احمد کی آواز گونجی تو وہ پلٹا۔ ”یہ ہتھیار

پھینک دو اور خود کو ہمارے حوالے کر دو۔“

یاور نے ریوالور ڈی ایس پی کی طرف اُچھال دیا۔ ”اب اس کے سوا چارہ بھی کیا ہے

انسپکٹر!“ اُس کے لہجے میں برسوں کی ٹھکن تھی۔

”بدی کا انجام یہی ہوتا ہے۔۔۔ دیر سویر۔۔۔ بدلہ ضرور ملتا ہے مسٹر یاور!۔۔۔“

بزدل ہو یا بہادر، مجرم بہر حال کبھی نہ کبھی سزا ضرور پاتا ہے۔ اپنی بہادری اور چالاکی کی

وجہ سے وہ زیادہ سے زیادہ چند ماہ یا چند سال قانون کی آنکھوں میں دھول جھونک سکتا ہے

مگر.....“

”وہ..... ریحان.....“ یاد نے سوالیہ نظروں سے ان کی طرف دیکھا۔

”وہی ہوا، جو ایک نادان دہشت گرد کا انجام ہوتا ہے۔“

”کیا۔۔۔“ یاد اُچھلا۔ اُس کی سمجھ میں قطعی کچھ نہیں آیا۔

سپاہی اُس کے ہتھکڑی لگا کر باہر لے آیا۔ تب یاد کو اپنے سوال کا جواب مل گیا۔

خون سے لت پت ریحان کو پولیس کے سپاہی اٹھائے جیب میں ڈال رہے تھے۔

+++

شاہ خانم کی نگاہیں بار بار پھیل کر ہشمینہ کے چہرے پر اٹھ جاتیں اور کتنی ہی دیر وہ بغیر نپلیں جھپکے اُسے تنکے جاتیں۔ اُن کی بھوری بھوری آنکھوں میں نانا نوس سے رنگ چمکتے، پھر معدوم ہو جاتے۔

پیازی رنگ کے سوٹ میں دہکتی رنگت، سیاہ دراز چوٹی جو آگے جھول رہی تھی، ستواں ناک میں سرخ نگوں والی کیل۔ وہ اس قدر دلکش لگ رہی تھی یا انہیں محسوس ہو رہی تھی۔

اور ادھر ہشمینہ، شاہ خانم کی نگاہوں کی محویت سے کبھی کبھار گھبرا جاتی۔ اشارا اُسے زبردستی اپنے ہمراہ حویلی لائی تھی۔ وہ واپس شہر جانے والی تھی اور اشارا اس سے ڈھیر ساری باتیں کرنا چاہتی تھی۔ اُسے اب ہشمینہ، اہمل کے حوالے سے اور بھی اپنے قریب محسوس ہو رہی تھی۔

وہ دونوں کبھی کمرے میں بیٹھ کر ہنسی مذاق کرتیں، کبھی سنگ روم کے صوفے پر ٹک جاتیں تو کبھی باتیں کرتی ہوئی بغلی لان میں نکل جاتیں۔

شام ڈھلنے لگی۔ تب صبغت خان آئے تھے۔ ہشمینہ کو بلایا۔ تب وہ شاہ خانم سے پہلی بار مخاطب ہوئی۔

”اچھا آنٹی! اب میں جاؤں گی۔“ اس نے یہ کہتے ہوئے شاہ خانم کی آنکھوں کو غور سے دیکھا جو بالکل اہمل کی آنکھوں سے مشابہہ تھیں۔

”شہر چلی جاؤ گی؟“ شاہ خانم نے پوچھا۔

”جی۔“

”کیوں۔۔۔ اتنی جلدی؟“ شاہ خانم سنبھل کر کرسی پر بیٹھ گئیں۔ وہ گل بی بی سے تعلق رکھنے کے باوجود انہیں اچھی لگی تھی۔ وہ بہت متانت سے اس سے بات کر رہی تھیں۔

”بس۔۔۔ بہت رہ لیا۔“ وہ ہنسی۔ ”اب تو شان بھی چلی گئی ہے۔“
 ”وادی میں شاندارانہ سے زیادہ بھی ایک اہم شخصیت ہے۔“ اشتارا آہستگی سے بولی
 اور پھر ہنسنے لگی۔ وہ جھینپ گئی۔ اور اس کے ساتھ باہر آگئی۔

اشتارا اُسے باہر تک چھوڑنے آئی تھی۔ اور تب تک کھڑی ہاتھ ہلاتی رہی جب تک
 وہ صبحت خان کی جیب میں بیٹھ کر اُس کی نظروں سے اوجھل نہ ہوگئی۔

وہ شاندارانہ کی شادی کے بعد بالکل تنہا سی ہوگئی تھی۔ اہمیل بھی اپنی رونقوں سمیت
 چلا گیا تھا اور شاندارانہ بھی پرانی ہوگئی تھی۔ اور سچ تو یہ تھا کہ اب اُسے ذولین سے بھی شرم
 آتی۔ اُس کی نگاہوں کی والہانہ چمک اُس کے حواس کو منتشر کر ڈالتی۔

وہ واپس آئی تو ٹھٹک گئی۔ بابا خان انیکسی سے نکل کر رہائشی حصے کی طرف بڑھ رہے
 تھے۔ ذولین انیکسی کے کوریڈور میں کھڑا تھا۔ وہ حیران رہ گئی۔ بابا خان انیکسی میں ذولین
 کے پاس گئے تھے۔۔۔ کیوں؟ اُس کی یہ حیرانی فطری عمل تھا۔ کیونکہ مہروز خان کو
 طویل عرصہ ہو چکا تھا خود انیکسی میں گئے ہوئے۔

اُسے دیکھ کر ذولین کے لبوں پر دلفریب مسکراہٹ بکھر گئی تھی۔ وہ بریلنگ پر ہتھیلیاں
 نکائے اب بغور اسی جانب دیکھ رہا تھا۔ وہ اچانک پلٹی۔ بابا خان اُس کے قریب سے
 گزر کر اندر بڑھ گئے تھے۔ اُن کے لبوں پر دھیمی سی مسکراہٹ تھی اور وہ کسی خوشی میں
 نگیں تھے۔

رات کے کھانے کے بعد شاہ خانم اپنے کمرے میں تھیں اور اپنی مخصوص چیر پر بیٹھی
 چائے پی رہی تھیں۔

مہروز خان نے انہیں غور سے دیکھا۔ وہ کسی حد تک تروتازہ اور خوش رنگ موڈ میں
 تھیں۔

”خیریت تو ہے؟“ شاہ خانم چونکیں۔ مہروز خان کی نگاہیں مسلسل انہی پر مرکوز تھیں۔

”کچھ باتیں کرنی ہیں تم سے۔“

”ہاں کہئے، کیا کوئی اہم بات ہے؟“

”ہوں۔۔۔ ہاں، بہت اہم۔“ مہروز خان مسکرائے پھر اٹھ کر دروازہ کا پٹ کھول کر

ایک نظر لان کے جامد سناٹے پر ڈالی۔

”شاہے! اس وسیع کائنات میں انسان ہی وہ خوش نصیب مخلوق ہے جو محبت جیسے

جذبے سے آشنا ہے۔ اسے سمجھتا اور حاصل کر کے دل روشن رکھتا ہے۔ محبت ہر روپ، ہر

رشتے میں خوبصورت ہے۔۔۔ ہے نا؟“ انہوں نے شاہ خانم کو دیکھا جو حیران نظروں سے انہیں ہی تک رہی تھیں۔

”کیا بات ہے۔۔۔ آپ کو آج اپنی جوانی یاد آ رہی ہے۔۔۔ یہ محبت پر بے لاگ تبصرہ۔“ وہ ہنسیں تو مہروز خان کے لب وا ہوئے، پھر ہاہم جڑ گئے۔

”جوانی نہیں۔۔۔ ہاں، وہ بیٹے دن ضرور یاد آ رہے ہیں۔ آج فیروز لالہ بہت شدت سے یاد آ رہے ہیں شاہے!“ ان کی آواز بوجھل ہو گئی۔

فیروز خان کے نام پر شاہ خانم کے چہرے پر ایک رنگ آ کر گزر گیا۔ انہوں نے خود کو سنبھال لے رکھا۔

”آپ کچھ کہنا چاہتے تھے مجھ سے کچھ باتیں۔“

”ہاں شاہ بانو!۔۔۔ آج میں اپنا ایک فیصلہ تمہیں سنانا چاہتا ہوں۔ میں ذولین سے اپنی محبت اور اپنے رشتے کو اور بھی مضبوط کر رہا ہوں۔۔۔ میں اشتارا سے اُس کی شادی کرنا چاہتا ہوں۔“ اُن کا لہجہ بے حد پُر سکون تھا۔



مہروز خان کا جملہ شاہ خانم کے لئے دھماکہ سے کم نہ تھا۔
 انہیں لگا جیسے ان کے بے حد قریب کوئی بم بلاسٹ ہوا تھا۔ اور وہ کتنے ہی ثابے
 اپنی جگہ سن سی کچھ سوچنے سمجھنے کی صلاحیت سے بے بہرہ ہو گئی تھیں۔
 ”وہ فیروز لالہ کی نشانی ہے۔ میرا خون ہے۔ اور پھر اشتارا کے لئے بھی ہر لحاظ
 سے قابل ہے۔ اب کسی تزدو کی گنجائش نہیں نکلتی۔“

مہروز خان نے کھڑکی کا پردہ گرا دیا۔
 ”کیا کہہ رہے ہیں آپ..... یہ ہرگز نہیں ہو سکتا۔“ وہ یکدم ہوش میں آ کر سخت
 برہمی کے ساتھ اپنی کرسی سے کھڑی ہو گئی تھیں۔

مہروز خان نے انہیں دیکھا مگر ان کے جملہ نے انہیں قطعی حیران، پریشان نہیں کیا
 تھا۔ وہ جانتے تھے شاہے اس فیصلے کو قطعی قبول نہیں کرے گی۔ ان کا رویہ اس سلسلے میں منفی
 ہی ہوگا۔ مگر اب وہ اپنے سارے اختیارات استعمال کرنا چاہتے تھے۔

”آپ یہ اچھی طرح جانتے ہیں کہ میں اشتارا کا رشتہ فروان سے طے کر چکی ہوں۔
 اور ذولین سے تو سوال ہی پیدا نہیں ہوتا۔“ وہ ہنوز اسی برہمی سے گویا ہوئیں تو مہروز خان
 کا چہرہ تن گیا۔

”ذولین سے تمہاری یہ خود ساختہ نفرت میرے فیصلوں میں رکاوٹ نہیں ڈال سکتی۔
 اس اندھی نفرت نے تمہارے ذہن کو مسخ کر دیا ہے۔ تمہارے پاس سوچنے سمجھنے کی
 صلاحیتیں نہیں رہیں۔“

”مہروز خان!“ شاہ خانم بھڑک اٹھیں۔

”فروان، اشتارا سے ایک سال چھوٹا ہے۔ اور پھر ایچو رڈ۔ ابھی اپنے پیروں پر
 کھڑا بھی نہیں ہے۔ محض تمہارے بھائی کی اولاد ہے، اس لئے تم نے آنکھیں بند کر کے
 سارے فیصلے اُس کے حق میں دے دیئے۔ نہیں شاہ بیگم! میری نرمی کا ناجائز فائدہ تم
 نے بہت اٹھالیا۔ سارے رشتوں کو تم نے نفرت کی بھٹی میں جھونک رکھا ہے۔ اب یہ سب

کچھ نہیں ہوگا۔ اب میں جو چاہوں گا وہی ہوگا۔“ مہروز خان کا چہرہ سرخ ہو گیا۔ وہ دروازے کی طرف بڑھے۔

شاہ خانم کی رگوں میں انکارے دوڑنے لگے۔

”تم یہ قدم میرے جیتے جی نہیں اٹھا سکتے۔ میری زندگی اب اس عمر میں کسی انقلاب سے دوچار نہیں ہونا چاہتی۔“ وہ مہروز خان کے پیچھے لپکیں۔

اشتارا اپنے کمرے سے تیزی سے باہر نکلی تھی۔ ایسا پہلی بار ہوا تھا کہ بابا خان کے کمرے سے بابا خان کی اتنی بلند اور تیز آواز ابھری تھی۔ نہ صرف ان کی بلکہ شاہ خانم بھی تیز تیز بول رہی تھیں۔ اُس کا دل دل گیا۔ ”خدا یا! اب کون سا نیا مسئلہ اٹھ کھڑا ہوا ہے؟“ اُس نے لمبی زاہداری عبور کی تھی کہ زیبیل اُس کے سامنے آگئی۔

”خان زادی! اپنے کمرے میں چلی آؤ۔“ زیبیل نے اُس کا ہاتھ تھام لیا۔

”کک..... کیا ہوا زبیل؟“ یہ شور کیسا ہے؟ بابا خان کس پر خفا ہو رہے ہیں؟ کک..... کہیں مجھ سے تو کوئی غلطی۔“ اُس کا چڑیا جتنا دل دھک دھک کرنے لگا۔

اب سنگ روم سے آوازیں آرہی تھیں۔ شاہ خانم، مہروز خان کے پیچھے سنگ روم میں آئی تھیں۔

زبیل، اشتارا کو واپس کمرے میں لے آئی۔

”وہی ہوا ہے خان زادی! جو ایک دن ہونا تھا۔“ اُس نے اشتارا کو دیکھا جو سخت خوفزدہ دکھائی دے رہی تھی۔ اُس کی سنہری آنکھوں میں وحشت سی بھر گئی تھی۔ زیبیل نے آگے بڑھ کر اُسے تھام کر صوفے پر بٹھا دیا۔

”تمہاری اور ذولین خان کی شادی کا مسئلہ۔“ زیبیل نے دھیرے سے کہا۔ ”میں نے کچھ سنا تو نہیں مگر اتنا اندازہ ہو گیا ہے، مہروز خان تمہاری شادی ذولین سے کرنا چاہتے ہیں اور شاہ خانم مخالف ہیں۔“

وہ دم بخود رہ گئی۔

”ذذ..... ذولین..... بابا خان ذولین سے؟“ اُس کے لب کپکپا گئے۔ بابا خان اُس کے لئے شاہ خانم سے لڑ رہے تھے۔ اُس کی حمایت میں کھڑے ہو گئے تھے۔ اُس کی حالت غیر ہونے لگی۔

اُسے یکدم یاد آیا، بابا خان شام کو انیکسی سے نکل رہے تھے۔

تو کیا ذولین خان نے اُن سے اپنی خواہش کا اظہار کیا ہے؟ اُف۔ اُس نے

اپنے دھڑکتے دل پر بے اختیار ہاتھ رکھ دیا۔
 سنگ روم میں اب خاموشی چھا گئی تھی۔ شاہ خانم شاید اپنے کمرے میں جا چکی
 تھیں۔ زہیل اُسے چھوڑ کر کمرے سے نکل گئی تھی۔ وہ آہستگی سے صوفے سے اٹھی اور
 کمرے سے باہر نکل آئی۔ تب بابا خان کی بھاری آواز نے اُس کے قدم جکڑ لئے۔
 ”اشارا! ادھر آؤ۔“ انہوں نے سنگ روم کے دروازے میں کھڑے کھڑے اُسے
 پکارا تو وہ پلٹی اور جلدی سے ان کے قریب آئی۔

”ادھر آؤ۔ بیٹھو۔“ انہوں نے کہا تو اُس نے دھڑکتے دل کو سنبھالا اور جلدی
 سے صوفے کے کنارے ٹک گئی۔

مہروز خان اُس کے سامنے بیٹھ گئے۔ اُن کی رنگت دمک رہی تھی اور سبز آنکھوں میں
 غصہ لہرا رہا تھا۔ وہ چند ٹاپے سر جھکائے کسی خلفشار کا شکار رہے، پھر سر اٹھا کر اشارا کی
 طرف دیکھا جو ڈری بھی بیٹھی تھی۔ انہیں بے ساختہ اس بے ضرر لڑکی پر ٹوٹ کر پیار آ گیا۔
 ”ادھر میرے پاس بیٹھو اشارا بیٹی!“ ان کے چہرے کا تناؤ کم ہو گیا اور لہجے میں
 ڈھیر ساری چاشنی کھل گئی۔ انہیں اشارا بے حد عزیز تھی۔ وہ اٹھ کر ان کے قریب بیٹھ گئی
 اور حیرت پاش نظروں سے انہیں دیکھنے لگی۔

”بیٹی! میں جانتا ہوں کہ اس حویلی میں، اس وادی میں بلکہ اس پورے معاشرے
 میں بیٹیوں کو ان کے تمام حقوق سے محروم رکھا جاتا ہے۔ مگر میں ایسا نہیں چاہتا۔ تمہیں
 تمہارے کسی جائز حق سے دستبردار نہیں کرنا چاہتا۔ میں نے کبھی نہیں چاہا کہ میں سخت گیر
 باپ کہلاؤں، غاصب کہلاؤں۔“

”بابا خان!“ اشارا نے اُن کے ہاتھ پر اپنا کانپتا ہاتھ رکھ دیا۔ ”میں نے تو کبھی آپ
 کو ایسا نہیں سمجھا اور نہ آپ ایسے ہیں۔“

انہوں نے محبت سے اُسے دیکھا۔ ”ذولین تمہیں کیسا لگتا ہے؟“ اُن کا جملہ بالکل
 اچانک اور اُس کے لئے غیر متوقع تھا۔ اُس کے ہاتھ کانپ گئے اور پلکیں جھک گئیں۔
 ”میں ذولین کی چاہت میں اور نہ اپنی خواہش پر تمہیں قربان کرنا چاہوں گا۔ میں
 جانتا ہوں جذبات میں کئے گئے فیصلے اور جبر کے رشتے بہت ناپائیدار ہوتے ہیں۔ بتاؤ
 بیٹا!۔ میں تم پر کوئی زبردستی نہیں کروں گا۔“ انہوں نے اس کے سر پر ہاتھ رکھا تو کتنے
 ہی موتی اس کی آنکھوں سے ٹوٹ کر گرے۔ یہ ٹھنڈی چھاؤں اُس کے لئے کس قدر
 تقویت کا باعث تھی۔ اُس نے تو ہمیشہ وادی کے مردوں کو ظالم اور غاصب دیکھا تھا۔ کتنی

لڑکیوں کو باپ کے مظالم سے مرتے دیکھا تھا۔ زرسا نگہ کی موت اُسے یاد تھی۔ صغبت اللہ خان کو گل بی بی پر مظالم ڈھاتے دیکھا تھا۔ مگر کتنی خوش بخت تھی وہ کہ اُس کے ساتھ یہ سب نہ تھا۔ اُس کا باپ اُس کے لئے ٹھنڈی چھاؤں تھا۔ اُس کی پناہوں میں وہ کتنی مطمئن تھی۔

”بابا خان! آپ بہتر سوچ سکتے ہیں میرے لئے۔“ اُس کا سر اور بھی جھک گیا۔ مہروز خان کے لیوں پر مسکراہٹ پھیل گئی۔ اُس کے جملے میں انکار ہرگز نہیں تھا۔ شرم تھی، احترام تھا۔

مہروز خان کھڑے ہو گئے۔

”شاہے ایک نا سمجھ اور کم عقل عورت ہے۔ اُس نے فیروز لالہ کی نفرت میں خود اپنی زندگی کو تباہ کر ڈالا ہے۔ خیر۔“ وہ خود سے بڑبڑائے اور پھر سنگ روم کا پردہ اٹھا کر باہر نکل گئے۔

+++

اُس نے نیلے رنگ کا کادار سوٹ زیب تن کیا تھا۔ سحر گل نے اُس کے خوبصورت اور ریشمی بال زبردستی کھول کر پشت پر پھیلا دیئے تھے اور اُس کے نہ، نہ کرنے کے باوجود اُس کا ہلکا سا ہنسنے کا دیا تھا۔ شارداد بھابی نے جیولری بھی پہنا دی تھی۔ اور جب اُس نے نیلا دوپٹہ شانوں پر پھیلا کر خود کو قد آدم آئینے میں دیکھا تو شرما کر رہ گئی۔ بڑے بڑے ہلکورے لیتے آویزے، ہلکا سا ہنسنے اور چہرے پر تازگی نے اُسے بے انتہا دلکش بنا دیا تھا۔ اپنا یہ روپ دیکھ کر وہ خود بھی حیران رہ گئی تھی۔ اتنے برسوں کے بعد اُس نے خود کو ڈھنگ سے سنوارا تھا۔ کلائیوں میں کھنکھتی سنہری چوڑیاں، سفید گردن میں طلائی لاکٹ۔ یہ سب کس قدر دل فریب لگ رہا تھا۔

”بھابی جان! مسعود بھائی گاڑی میں بیٹھ گئے ہیں۔“ شارداد بھابی نے اُسے شانوں سے تمام کر بے حد خوبصورت انداز میں بھابی جان کہہ کر مخاطب کیا تو اُسے لگ رہا تھا جیسے وہ پہلی بار اس گھر سے رخصت ہو کر مسعود شاہ کے ساتھ جانے والی ہے۔ دل اپنی ایک الگ لے پر دھڑک رہا تھا۔

امی نے اُس کی پیشانی چوم کر اُسے ڈھیروں دعائیں دیں۔ اور جب وہ سب کو خدا حافظ کہہ کر باہر آئی تو مسعود شاہ فرنٹ ڈور کھولے اُس کا منتظر تھا۔ اُسے دیکھ کر اُس کے چہرے پر مسکراہٹ بکھر گئی اور اُس کی آنکھوں کی والہانہ چمک نے ماہ گل کے چہرے پر

گلال بھر دیئے۔

برہمی اس کی سدا مجھ کو سزا دیتی رہی
 کر چکا تھا وہ اسی لطف کا عادی مجھ کو
 مسکرا کے وہ کھلے دل سے ملا ہے اب کے
 جانے کیا سوچ کر اُس نے یہ سزا دی مجھ کو
 اُس کے قریب آنے پر لہک کر شعر پڑھا تو ماہ گل کا چہرہ گرم ہو گیا۔ وہ فرنٹ سیٹ پر
 بیٹھ گئی اور گڈو کو گود میں بٹھانیا۔

”بڑی نوازش جنا ہے!“ اُس نے اُس کی طرف کا دروازہ بند کرتے ہوئے کہا اور پھر
 گھوم کر ڈرائیونگ سیٹ سنبھال لی۔

”مئی! — میری پاپا سے دوستی ہو گئی ہے۔“ گڈو نے چھوٹے ہی نئی اطلاع فراہم
 کیا تو ماہ گل ہنس دی۔

”ہاں بیٹا! اب تو دوستی کرنا آپ کی اور میری مجبوری ٹھہری۔“ اُس نے اُسے
 چھیڑنے کی غرض سے کہا تو مسعود شاہ نے اُسے گھورا۔

”یعنی ابھی تمہارے دماغ کے کچھ اسکر و ڈھیلے ہیں جو مجھے کہنے ہوں گے۔“ اس
 نے کہا تو ماہ گل کھلکھلا کر ہنس دی۔ اُسے بے تحاشہ ہنسی آرہی تھی۔ بات بے بات
 اس کے لب مسکرا رہے تھے۔ دل بے انتہا شانت تھا۔ مسعود شاہ کا پُرسکون چہرہ، اُس
 کی آنکھوں میں ہلکورے لیتے رنگ اُس کے لئے کس قدر تقویت کا باعث بن رہے
 تھے۔ اُس نے ٹیپ ریکارڈر کا بٹن آن کر دیا اور غزل کے خوبصورت بول گاڑی میں
 گونجنے لگے۔

وہ دل ہی کیا تیرے ملنے کی جو دُعا نہ کرے
 میں تجھ کو بھول کے زندہ رہوں خدا نہ کرے
 رہے گا ساتھ تیرا پیار زندگی بن کر
 یہ اور بات میری زندگی وفا نہ کرے
 سنا ہے اس کی محبت دعائیں دیتی ہے
 جو دل پہ چوٹ تو کھائے مگر گلہ نہ کرے

اُس نے سر اٹھا کر مسعود شاہ کو دیکھا جس کے گداز لبوں پر دلفریب مسکراہٹ رقصاں
 تھی۔ وہ بہت غور سے غزل سن رہا تھا مگر اُس کی طرف سے غافل قطعاً نہیں تھا۔

اُس نے آنکھیں موند کر سر سیٹ کی پشت سے ٹکا دیا۔
 ”مسعود شاہ! تم بالکل نہیں بدلے۔ تمہیں اب تک یاد ہے کہ میں اس غزل کی دیوانی ہوں۔“

وہ آنکھیں کھول کر مسعود شاہ کو دیکھنے لگی۔ اُسے یاد تھا مسعود شاہ غزلیں بہت کم سنتا تھا مگر وہ اُسے زبردستی سنایا کرتی تھی اور وہ اُس کی خاطر سن لیا کرتا تھا۔ مگر اب گاڑی میں ان گنت غزلوں کے کیسٹ رکھے ہوئے تھے۔

”مسعود!“ اُس نے سر اٹھا کر اسے دیکھا۔

”ہوں۔۔۔“ اُس نے پلٹ کر والہانہ نگاہیں اٹھائیں۔ ”ہاں، کہو جان مسعود۔“
 اُس نے اُسے خاموش پا کر کہا۔

”کچھ نہیں۔“ اُس نے نگاہیں وینڈ اسکرین پر کر لیں۔ اب کیا پوچھے۔ کچھ پوچھے جانے کی ضرورت نہ رہی تھی۔ اُس نے اُسے یاد رکھا تھا، اُس کی پسندیدہ کیٹھنوں سے گاڑی سجا رکھی تھی۔ اب لفظوں کی وقعت کیا رہ گئی تھی۔
 ڈھیر ساری طمانیت اُس کے اندر اتر رہی تھی۔

تشنہ نظریں ملیں شوخ نظروں سے جب

سے برسے لگی جام بھرنے لگے

ساقیا آج تیری ضرورت نہیں

بن پیئے بن پلائے خمار آ گیا

مسعود شاہ گنگنا رہا تھا۔ اُس کے انگ انگ سے خوشی چھلک رہی تھی۔

گاڑی گھر کے سامنے رکی تو ماہ گل کے پور پور میں گدگدی سی ہونے لگی۔ میٹھی میٹھی کک۔۔۔ ٹھنڈی ٹھنڈی کک۔ وہ گڈو کو لے کر نیچے اتری۔

”یہ ہے ہمارا گھر۔“ مسعود شاہ نے مسکرا کر اُسے دیکھا۔ ”یاد ہے یا بھول گئیں؟“

”کیسے بھول سکتی ہوں۔۔۔ یہاں گزارا ایک ایک پل فلم کی طرح میرے ذہن میں چل رہا ہے۔“ ماہ گل کی آواز جذبات کی پورش سے بھاری ہو گئی۔

دروازہ امبر بھابی نے کھولا تھا اور بڑھ کر اُس کا پڑ تپاک خیر مقدم کیا۔ وہ مسعود شاہ کے ہمراہ اندر آ گئی۔ سب سے پہلے وہ ساس سے ملی۔ انہوں نے بڑھ کر اُسے گلے لگا لیا اور پھر گڈو کو گود میں بچھنچ لیا۔ دونوں جیٹھانیاں مسکرا کر اس سے مل رہی تھیں۔ ماہ گل کو لگا جیسے وہ پہلی بار بیاہ کر اس گھر میں آئی ہو۔ نئی اور شوخ اُمتلیں لے کر۔ اور سب بڑھ کر

اُسے نئی زندگی کی مبارکباد دے رہی تھیں۔ کسی کے لیوں پر معنی خیز یا طنز بھری مسکراہٹ نہ تھی۔ کوئی ہمدردی نہیں جتا رہا تھا۔ آج وہ کتنی معتبر ہو گئی تھی۔ اس لئے کہ مسعود شاہ کا مکمل اعتماد اس کے ساتھ تھا۔ اس کی بھرپور چاہت اور توجہ لئے وہ اس کے ہمراہ تھا۔ کوئی خوف اور دھڑکانہ تھا۔ سارے اندیشے وہ پیچھے چھوڑ آئی تھی۔

وہ مسعود کے ہمراہ اپنے کمرے کی طرف بڑھ گئی۔ مسعود شاہ نے دروازے کا لاک کھول کر دروازہ پورا کھولا تو خوشبو کا ایک ریلا آیا اور اس نے ماہ گل کے سارے وجود کا احاطہ کر لیا۔ اُس کی آنکھیں حیرت اور مسرت سے جھپکنا بھول گئیں۔ پورا کمرہ مشکبار پھولوں سے سجا ہوا تھا۔ بیڈ کی نیلی چادر پر سرخ سرخ پھول، ڈرینگ، کرسیاں، میزیں، کھڑکیوں پر لڑیوں کی صورت میں کہ ایسا لگتا تھا جیسے ساری کائنات کے پھول ایک جگہ جمع ہو گئے ہیں۔

وہ مسعود سی اندر بڑھی کہ اچانک ڈھیر سارے پھول اس پر آگرے اور جیسے اُس کا سارا وجود خوشبوؤں میں نہا گیا۔ اُس نے رخ موڑا تو مسعود شاہ اُسے محبت پاش نظروں سے تک رہا تھا۔

”یاد ہے۔۔۔ جب میں کبھی تم سے خفا ہو جایا کرتا تھا تو تم مجھ پر اسی طرح پھولوں کی بارش کرتی تھیں۔“ اُس نے کہا تو ماہ گل کی آنکھیں چمکنے لگیں۔

”تم کہتی تھیں پھول فاصلوں کو مٹا دیں گے۔ خفگی کو خوشبو میں بدل دیں گے۔“ وہ اُسے یاد دلا رہا تھا۔ مگر وہ بھلا کیا بھولی تھی۔ اُسے تو ایک ایک بات یاد تھی۔ اُس کی مسرت انتہا کو چھونے لگی۔

”مسعود! تہہ..... تمہیں سب یاد ہے؟“ اُس نے فرط مسرت سے مغلوب ہو کر پوچھا۔ اُس کی پذیرائی کا یہ انداز کتنا بھلا اور منفرد سا تھا۔ اُس کی رگوں میں خوشی و انبساط تھرکنے لگی۔

”ہاں۔۔۔ مجھے سب یاد ہے۔ اور مجھے تو یہ بھی یاد ہے کہ تم پھر ان پھولوں کا گجرا بنا لیتی تھیں اور میں تمہیں اپنے ہاتھوں سے پہنا دیا کرتا تھا اور اس طرح فاصلے بالکل ہی ختم ہو جاتے۔“ مسعود شاہ یہ کہتا اُس کے قریب آیا تو وہ سرخ ہو گئی۔

”ابو۔۔۔“ گڈو کی آواز نے مسعود شاہ کے بڑھتے قدم روک لئے۔ وہ پلٹا اور لبوں پر خود بخود نرم مسکراہٹ بکھر گئی۔

”ارے میرا بیٹا۔“ اُس نے دروازے پر کھڑے گڈو کو اٹھا لیا۔ ”مجھے تو یاد ہی نہیں

رہا کہ ہماری شادی کو اتنا لمبا عرصہ ہو گیا ہے اور کہاب میں ایک عدد ہڈی بھی ہے۔“
 ”کیا..... کیا..... میرا بیٹا ہڈی ہے؟“ ماہ گل نے اُسے دیکھا اور ہنسنے لگی۔
 ”ارے یہ ہڈی تو میری جان ہے۔“ اُس نے خود کو بیڈ پر گرا کر گڈو کو اپنے اوپر
 بٹھالیا۔“

”ماہی جان! میں نے اس کمرے کو اور اس کی کسی شے کو بھی کسی کو ہاتھ نہیں لگانے
 دیا۔ بس اوپری اوپری صفائی ہوتی تھی۔ میں تمہارے سارے لس کو کھونے نہیں دینا چاہتا
 تھا۔“ وہ کہہ رہا تھا اور ماہ گل نے خود کو صوفے پر گرا لیا۔ یہ اتنی ڈھیر ساری خوشیاں اُسے
 سنبھالنا مشکل لگ رہا تھا۔ مسعود شاہ کے جملے اور یہ سارا ماحول اسے کتنا مغرور بنائے
 دے رہے تھے۔

فخر اور چاہے جانے کے احساس نے اُسے سرشار کر دیا۔

کتنی کھل ہو گئی تھی آج اُس کی ذات اور اُس کا گھر۔

کوئی دراڑ نہ دلوں میں رہی تھی نہ سوچوں میں۔

”خدا یا! — تو میری اس زندگی کو حسین تر بنائے رکھنا۔ معبود! میری ان خوشیوں کو
 نظر بد سے بچانا۔“ اُس نے آنکھیں موند کر محبتوں کی ہیچنگی کی دُعائیں مانگ ڈالیں۔ اور
 جب آنکھیں کھولیں تو مسعود شاہ بیڈ پر بیٹھا اُسے والہانہ نگاہوں سے تک رہا تھا۔

+++

جامعہ کی سڑک، لابی، لان ہر جگہ گروپ کی شکل میں کھڑے اسٹوڈنٹس میں یہی خبر کئی
 دنوں سے گرم تھی کہ پولیس مقابلہ میں ریحان پراچہ مارا گیا۔ اہمل کو بھی احسن نے پہلی
 خبر یہی دی تھی اور وہ کتنی دیر تک ششدر رہا تھا۔

”اُس کے ساتھ یاد رہی تھا۔ وہ پکڑا گیا تھا۔“ احسن نے اُسے تفصیل بتانی شروع
 کی۔ افتخار اور نعیم جان بھی اسی طرف چلے آئے۔

”اُس نے خود کو گرفتار کیوں نہیں کروایا؟“ اہمل کا دل عجیب سے احساسات سے
 دوچار تھا۔ بہر کیف وہ ایک جوان موت تھی۔ لاکھ اُس کا مخالف تھا مگر اس زمین، اس ملک
 کا ایک سپوت تھا۔ تو اتنا لڑکا اس طرح موت کے منہ میں چلا جائے تو رنجیدگی ایک فطری
 عمل تھا۔

”بہت بے وقوف تھا ریحان۔ پولیس کے گھیرے میں سے بھاگنے کی کوشش کی۔“
 افتخار نے بھی اس موضوع میں حصہ لیا۔ ”اپنے باپ کے اثر و رسوخ سے اس بار وہ شاید

مابوس ہو گیا تھا۔ ویسے یہ ڈی ایس پی منظور احمد بھی بڑا خزانٹ آدمی ہے۔ کہہ رہا تھا، پاتال سے بھی نکال لاؤں گا۔ اہمل! وہ واقعی مبارک باد کا مستحق ہے۔“

”ہاں۔۔۔“ اہمل نے ایک گہری سانس سینے کی تہہ سے آزاد کی اور پھر کرسی سے کھڑا ہو گیا۔ ”احسن! میں ہاسٹل جا رہا ہوں۔“ اُس نے احسن کو مخاطب کیا اور دروازے کی جانب قدم بڑھادیئے۔ احسن اُس کے پیچھے لپکا۔

”خیریت؟“

”احسن! طبیعت میں عجیب بے چینی سی محسوس ہو رہی ہے۔ ریحان کی موت صرف ایک دہشت گرد کی موت تو نہیں، ایک بیٹے کی بھی موت ہے۔ اس نے اپنے پیچھے اپنے والدین کو بالکل بکھیر کر رکھ دیا۔ کیا رہ گیا اُس کے والدین کے پاس اب؟“

”یہ تو اس کے والدین کو اس کی پشت پناہی کرتے وقت سوچنا چاہئے تھا۔“ احسن اس کے ساتھ چلتے ہوئے بولا۔

”ہاں۔۔۔ شاہنواز پراچہ جیسے لوگ اپنے اسٹینس کا غلط فائدہ اٹھا کر اپنی اولاد کو اس حال تک پہنچا دیتے ہیں۔ اچھی سوچ ہی اچھے معاشرے کو جنم دیتی ہے۔ کاش شاہنواز پراچہ یہ بات سوچ لیتا تو اُس کی سوچ کا انداز بدل جاتا اور ریحان کو اس دلدل میں مزید دھنسانے کی بجائے اُسے نکالنے کی تدبیر کرتا۔“ اہمل کو سخت تاسف ہو رہا تھا۔ ”یہ بات بہر کیف خوشی کی تو نہیں ہے۔“

”ہاں اہمل! خوشی کی نہ سہی مگر ان دہشت گردوں کو سزا ضرور ملنی چاہئے۔ بے حد سخت۔ دوسروں کی زندگی سے کھیلنے والوں کا انجام یہی ہوتا ہے۔ اور ہونا بھی چاہئے۔ تمہیں شہباز کی موت یاد ہے؟“ احسن کو اُس کی بات سے اختلاف ہو رہا تھا۔

”یاد ہے۔۔۔ اور اُس کی ماں کی حالت بھی یاد ہے۔ اسی لئے تو سوچ رہا ہوں کہ..... خیر۔“ اہمل نے کچھ کہنے کا ارادہ ترک کر دیا۔

”اوکے، تم جاؤ اور ریٹ کرو۔“ احسن نے اس کا شانہ تھپکا اور خود دوسری طرف نکل گیا۔

اہمل ہاسٹل کی طرف آ گیا۔ وہ سوچ رہا تھا کہ کوئی ماں اپنے بیٹے کی موت کا صدمہ نہ جانے کیسے اور کس طرح سہتی ہوگی۔ اُسے یاد تھا کہ شاہ خانم اس کے آنے پر کس قدر کھل اٹھتی تھیں اور اس کے واپس یونیورسٹی جانے پر بے حد ملول ہو جاتی تھیں۔ وہ اپنے کمرے میں آ گیا۔

یہ اضمحلال اس پر پورے دن طاری رہا اور پھر گزرتے دنوں میں دوسری معاشرتی ذمہ داریوں نے اس واقعہ کو اس کے ذہن سے معدوم کر ڈالا۔ وہ یکسوئی سے اپنی پڑھائی کی جانب متوجہ ہو گیا۔

”یار اہمل! تم نے تو میری طرف نگاہ اٹھا کر اب دیکھنا بھی چھوڑ دیا ہے۔“ احسن اس سے شکوہ کناں تھا۔ ”تمہیں یاد ہے میرا ناک نقشہ؟“

اُس کی اس غیر سنجیدہ بات پر اہمل نے کتاب سے سر اٹھایا۔
”لگتا ہے اب تم سوچتے بھی صرف ہشمنہ ابرار کے لئے ہو۔“ اُس کا جملہ برجستہ تھا۔ اہمل کے چہرے پر سرخی دوڑ گئی۔

”احسن!“ اُس نے خشکیوں نظروں سے اُسے دیکھا۔

”اچھا بابا! معاف۔۔۔“ احسن نے جلدی سے اس کے سامنے ہاتھ جوڑ دیئے۔
”میں تو ابھی یہ کہہ رہا تھا کہ تم کچھ میری بھی سن لو، مجھے پھر دیکھ لو، بقول شاعر م
ہو سکے تو نگاہ کر لینا۔ تم یہ کچھ زور تو ہمارا نہیں۔“

”کیوں، خدا نخواستہ تمہیں کیا ہو گیا ہے؟“

”اُسے مانگو لیا ہو گیا ہے۔“ افتخار کا پیچھے سے قہقہہ بلند ہوا تو احسن پلٹا۔

”تم ضرور شکنا۔۔۔ کبھی مجھے اور اہمل کو تنہا نہ بیٹھنے دینا۔“

”ارے واہ۔۔۔ تم دونوں کوئی لیلیٰ مجنوں ہو؟“ افتخار نے اُسے چڑایا تو احسن نے اُسے گھورا۔

”ہاں، یہی سمجھ لو۔۔۔ اور اہمل! میں کیا کہہ رہا تھا؟“ وہ پھر اہمل کی طرف گھوم گیا۔ پھر اُسے یاد آ گیا، جلدی سے بولا۔ ”اہمل یارا! میں آج کل بہت خوش ہوں۔۔۔ کیا میرے چہرے سے خوشی ظاہر نہیں ہو رہی؟“

”انگ انگ سے ظاہر ہو رہی ہے۔“ افتخار نے پھر بولنا ضروری سمجھا۔

”اس خوشی کا راز؟“

”جناب! اس لئے کہ اس کی فیانی آج کل.....“

”افتخار! خدا کے لئے۔“ احسن نے افتخار کا جملہ کاٹ دیا اور اسے بری طرح گھورنے لگا۔

”تم بیچ میں بولے بغیر نہ رہنا۔“

افتخار بھی کمال کا ڈھیٹ تھا۔ زور زور سے ہنسنے لگا۔

”میرے خیال سے تم دونوں پہلے لڑ لو۔ میں تو چلا۔“ اہمل اٹھ کر جانے لگا تو احسن

نے اُسے پکڑ لیا۔

”چلو، کینے چلتے ہیں۔ وہاں بتاؤں گا میری خوشی کا راز۔ چلو بھوت! تم بھی چلو۔“

احسن نے افتخار سے کہا جو پہلے ہی تیار تھا۔

”اُٹھل! یہ بیچارہ تین دن سے راز سنبھالے ہوئے ہلکان ہو رہا ہے۔“ کینے میں

داخل ہوتے ہوئے افتخار نے کہا۔

اُٹھل، احسن کی طرف پلٹا۔

”کیوں بھئی — یہ تین دن سے سنبھالنے کی کیا ضرورت تھی۔ مجھے بتا دیتے۔“

اُٹھل نے کہا تو احسن صرف مسکرا دیا اور کرسی پر بیٹھتے ہوئے بولا۔

”آج چائے میری طرف سے۔“

”اس — صرف چائے — اتنی بڑی خوشی اور چائے؟“ افتخار نے پھر چھیڑا۔

”یار افتخار! خدا کے لئے میری جاں بخشی کرو۔ ایمان سے، اُٹھل کی صحبت میں رہنے

کے باوجود تم ذرا بھی کم گونہ ہوئے۔“ احسن اس کے جملوں پر زچ ہو گیا تھا۔

”پیارے! تم پر اثر ہوا نہیں تو مجھ پر کیا اثر ہوگا۔ ویسے مجھے تو لگتا ہے کہ مجھ پر تمہارا

ہی اثر ہونے لگا ہے۔ اچھا چھوڑو، تم خبر تو سناؤ۔“

”تم موقع دو تب نا۔“ احسن نے سلگ کر کہا۔

”چلو اب احسن! جلدی سے سناؤ بھئی۔“ اُٹھل ان دونوں کو مزید الجھنے سے بچانے

کے لئے بولا۔

”میری فیانسی صاحبہ سے میرا جھگڑا ختم — یعنی اب وہ مجھ سے محبت کرنے لگی

ہے۔“ احسن کچھ اس انداز سے بولا تھا کہ افتخار کے حلق سے ایک طویل قہقہہ اُبل پڑا۔

اُٹھل بھی بے ساختہ ہنسی کو نہ روک سکا۔

”یہ مذاق نہیں ہے — اب وہ مجھ سے شرمانے لگی ہے۔ پتہ ہے کیوں؟“ اس نے

یہ کہہ کر اُٹھل کو دیکھا جیسے اب اس کے بعد بڑا انکشاف کرنے والا تھا۔

”مشرقی جو شانہ پی لیا ہوگا۔“ افتخار کی زبان سے پھر جملہ پھسلا۔ مگر احسن نے اُس

کی بات نظر انداز کرتے ہوئے اپنی بات جاری رکھی۔

”میرے والدین اور سسرال والوں نے مل کر میری شادی کی تاریخ طے کر دی ہے۔

یعنی ٹھیک ایگزام کے فوراً بعد مابدولت کے سر پر سہرا سج جائے گا۔“

”یعنی سہرے کے اندر کارٹون۔“ افتخار زور سے ہنسا۔

”بکواس مت کرو۔ اتنی پیاری صورت ہے۔ دیکھنا تو سہی، سہرے کے پھول بھی شرمنا جائیں گے۔“

”چہ، چہ۔ اُن بیچاروں کا کیا قصور جو تمہارے سر پر سجیں گے۔“
 ”ویسے احسن! یہ کچھ زیادتی نہیں؟“ اشمیل نے مسکراہٹ دبا کر سنجیدگی سے احسن کو دیکھا تو وہ اُچھلا۔

”زیادتی کیسی؟۔ کس کے ساتھ؟“

”تمہاری فیانسی کے ساتھ۔“ افتخار یہ کہہ کر ایک جھٹکے سے کرسی چھوڑ کر دور کھڑا ہو گیا، مبادا احسن اب کپ اٹھا کر اس کے سر پر نہ مار دے۔ وہ ہنسی سے لوٹ پوٹ ہو رہا تھا۔ اشمیل کو بھی اپنی ہنسی ضبط کرنا مشکل ہو رہا تھا۔ اور احسن پوری طرح خفا ہو گیا تھا۔

”تم لوگوں کو خبر سنانا بے کار ہے۔ بجائے اس کے کہ مجھے مبارک باد دو، اُلٹا مذاق بنا رہے ہو۔ جاؤ، میں چائے وائے نہیں پلاتا۔“ اس نے کرسی سمیت اپنا منہ پھیر لیا۔

”ارے چائے تو ویسے بھی تم نہ پلاتے کنبوس! میں جانتا تھا۔ اتنی ہی بڑی خبر تھی تو منٹھائی لے کر آنا چاہئے تھا۔“ افتخار پھر کرسی کھینچ کر بیٹھ گیا مگر ذرا فاصلے پر۔

”ارے بھئی افتخار! بہت ہو گیا۔ چلو احسن! آج تمہاری اس خوشی میں میری طرف سے برگر اور چائے۔“ اشمیل نے اس کے شانے پر ہاتھ رکھا تو وہ بولا۔

”یہ ہوئی نا بات۔۔۔ دل خوش کر دبا تم نے۔“ وہ پل بھر میں ناراضگی بھول بھال کر مسکرانے لگا۔

”بس یہی تو یہ چاہتا تھا۔“ افتخار جیسے اُس کی رگ رگ سے واقف تھا۔

اشمیل نے آرڈر دے دیا۔

”احسن! ابھی تو تمہاری شادی میں لبہا نام ہے۔ اس سے پہلے ایگزام کی فکر کرو ڈیر! جو بڑا امتحان ہے۔“

”ارے چھوڑو۔۔۔ بڑا امتحان تو شادی ہے جس میں پاس بہت کم ہوتے ہیں۔“ احسن برگر کھاتے ہوئے پھر اپنے موڈ میں آ گیا۔

”آ..... چھا.....“ اشمیل نے چائے کا کپ لبوں سے لگا کر اسے دیکھا۔ ”تم کلیئر ہو جاؤ گے؟۔ انگیج منٹ پیریڈ میں تو ناکام رہے ہو۔“ اشمیل کے جملے پر احسن کھسیا گیا۔

”اب تم پر بھی افتخار کا اثر ہونے لگا ہے۔“ اس کا منہ بن گیا۔

وہ تینوں لگاتار دو پیریڈ فری ہونے کی وجہ سے کیفے میں ہی بیٹھے خوش گپیاں کرتے رہے۔ مگر جونہی باہر نکلے ایک بری خبر ان کی منتظر تھی۔ جامعہ کی سڑک پر بھگدڑ مچی ہوئی تھی۔ شہزاد بھاگتا ہوا ان کی طرف آیا۔

”کیا ہوا شہزاد؟“ اشمیل نے اُسے جلدی سے پکڑ لیا۔

”ارے اشمیل بھائی! غضب ہو گیا۔ پبلک بس اور پوائنٹ بس آپس میں بری طرح

ٹکرائی ہیں۔“

”کیا۔۔۔ پوائنٹ کا ایکسیڈنٹ۔۔۔“ وہ تینوں متحیر رہ گئے اور اشمیل خود کو بروقت

سنجھال کر جائے حادثہ کی سمت بھاگا۔

یونیورسٹی روڈ پر ایک کہرام مچا تھا۔ دو بھری بسوں کا تصادم انتہائی ہولناک تھا۔ دیکھنے والوں کے رونگٹے کھڑے ہو گئے تھے۔ پولیس گاڑیوں اور ایمبولینس کی گھن گرج نے دُور والوں کو بھی چونکا دیا تھا۔

یوتھ فیڈریشن کا پورا گروپ ایکٹو ہو گیا تھا۔ وہ بس اور اپنی گاڑیوں میں بھی زخمیوں کو لے کر ہسپتال کی جانب رواں دواں تھے۔ تب نعیم جان نے بری طرح زخمی ہوئے سراج کیانی کو اشمیل کی گاڑی میں ڈالا۔ اُسے دیکھ کر اشمیل خان کو جھٹکا سا لگا۔ وہ درد سے کراہ رہا تھا۔ اُس کا چہرہ اور ہاتھ خون سے لت پت تھے۔

”اشمیل! اس کی کنڈیشن بہت نازک ہے۔“

”تم رہنے دو۔۔۔ میں اسے لے جاتا ہوں۔“ اشمیل نے پھرتی کے ساتھ ڈرائیونگ

سیٹ سنبھال لی۔ اس وقت زخمیوں کی ایک ایک سانس قیمتی تھی اور جس کی حفاظت ان سب کو کرنی تھی۔ لیڈی ریڈنگ ہسپتال بھی اس بڑے حادثے سے بھرا ہوا تھا۔ لوگوں کا ایک اژدہام تھا۔ عورتوں اور بچوں کی چیخ و پکار، مردوں کی بھاگ دوڑ۔

اشمیل خان نے فون کر کے اپنے فیڈریشن کے سارے کارکنوں کو ہسپتال میں بلوا لیا تھا۔ اس وقت ہسپتال کا عملہ اتنے سارے مریضوں کے لئے ناکافی ثابت ہو رہا تھا۔ اسے مدد کی ضرورت تھی، جو کم از کم مریضوں کے رشتے داروں کو ڈیل کرے۔

دس اسٹوڈنٹس موقع پر ہی دم توڑ گئے تھے۔ اور پانچ کی حالت انتہائی نازک تھی۔ ڈاکٹر

فیاض حسن تفصیل بتا رہے تھے۔ اشمیل خون دینے کے لئے ان کے کمرے میں آیا تھا۔

”ڈاکٹر فیاض حسن! کم از کم ان پانچ اسٹوڈنٹس کو بچا لیجئے گا۔“ احسن نے دل گرفتہ

لہجے میں کہا۔ ان سب پر ایک کر بناک احساس طاری تھا۔
 نعیم جان، شہزاد اور افتخار جامعہ میں گئے تھے تاکہ خون دینے کے لئے طلبہ و طالبات کو
 کونسل کر سکیں۔ کیونکہ زخمیوں کے لئے خون کی اشد ضرورت تھی۔
 ڈی ایس پی منظور احمد، ڈاکٹر فیاض کے آفس میں داخل ہوئے تو اسمبل کو لیٹے دیکھ کر
 مسکرا دیئے۔

”مجھے یقین تھا تم اس وقت اسی نیک کام میں مصروف ہو گے یگ مین!“ انہوں
 نے اسے خون دیتے دیکھ کر کہا۔
 ”ڈپٹی صاحب! آپ نے ابھی تک یہ نیک فریضہ انجام نہیں دیا۔“ وہ ہولے سے
 مسکرایا۔

اس کی رگوں سے خارج ہوتا خون پلاسٹک بیگ میں جمع ہو رہا تھا۔ اُس نے ٹیوب
 سے گزرتے خون کی طرف دیکھ کر کہا۔ ”یہ خون جو میرے جسم سے خارج ہو رہا ہے اس
 سے مجھے بے تماشہ خوشی ہو رہی ہے۔ اس لئے کہ یہ ہم پر قرض ہے۔ ہر انسان کا
 خون، اس کا مال اور اس کی جان اگر دوسروں کے کام نہ آئے تو یقین چائے، خود اس کے
 لئے بھی یہ جینا عبث ہے۔“ اس کے چہرے پر گہری سنجیدگی چھائی ہوئی تھی۔
 ”ہیلو اسمبل — کیا حال ہے؟“ ڈاکٹر فیاض اندر آئے۔ ”کنزوری تو محسوس نہیں کر
 رہے؟“ انہوں نے اس کی رگ میں لگی ہوئی نیڈل کو چیک کیا۔

”میرے خیال میں اب میں سرخ نکال دوں۔ تم کافی خون دے چکے ہو۔“
 ”نہیں سر! میں بالکل فریش ہوں۔“ اس نے جلدی سے کہا۔ حالانکہ اس کے
 چہرے کی سرخی معدوم ہوتی جا رہی تھی اور وہ کنزوری محسوس کر رہا تھا۔ مگر وہ ظاہر کرنا نہیں
 چاہتا تھا۔

ڈاکٹر فیاض نے اُسے محبت سے دیکھا اور اس کے شانے تھپتھپائے۔
 ”خوش قسمت ہو گا وہ شخص جس کی رگوں میں تمہارا خون دوڑے گا۔ ایک قابل اور
 ہمدرد انسان کا خون۔“

”تو پھر ڈاکٹر! جلدی سے مجھے اس کا خون ٹرانسفر کر دیجئے۔“ احسن نے ماحول کی
 گنہگار کو کچھ کم کرنے کی سعی کرتے ہوئے پُر مزاح انداز میں کہا تو وہ سب مسکرا دیئے۔
 ”تم ابھی تک یہیں بیٹھے ہو۔ ارے ڈاکٹر فیاض! اس کا خون کسی کے کام نہیں
 آنے والا کیا؟“ ڈی ایس پی منظور احمد نے اُسے چھیڑا تو وہ کھسیا گیا۔

”ارے واہ۔۔۔ میں خون دے چکا ہوں۔“

”ہاں۔۔۔ مگر بہت کم۔“ ڈاکٹر فیاض نے برکتہ کہا تو اشمیل کے چہرے پر سختی آ گئی۔ اُس نے احسن کی طرف نگلی سے دیکھا۔

”کیوں تم نے خون.....“

”ارے نہیں اشمیل! میں تو مذاق کر رہا ہوں۔“ ڈاکٹر فیاض نے جلدی سے کہا۔
”بھئی یہ کیسے ہو سکتا ہے کہ جس فیڈریشن کا لیڈر، یونین کا صدر انتہائی قابل، ہمدرد اور ایکٹو ہو، اس کے ساتھی مستعد نہ ہوں۔ احسن نے بھی کافی خون دیا ہے۔“

اشمیل کے چہرے پر اطمینان اتر آیا۔ اس کے سارے ساتھی جانفشانی سے اس کا ساتھ دے رہے تھے۔ کہیں بھی تو اسے مایوس نہیں کیا تھا۔
احسن کرسی کھینچ کر اس کے قریب آ گیا۔

”اشمیل! میرے پہلو میں بھی ایک ہمدرد اور نرم دل ہے۔ یہ کیسے ہو سکتا ہے، اپنے سامنے کراہتے زخمیوں کو دیکھتے ہوئے بھی بے حس بنا رہتا۔ نہیں اشمیل! اس وقت میرا دل بھی غم سے پھٹا جا رہا ہے۔ یہ ہنسی مذاق تو محض میں ماحول کی سنجیدگی کو کم کرنے کے لئے کرتا ہوں۔“ اس کا لہجہ از حد سنجیدہ اور دکھی تھا۔ اشمیل نے اس کے شانے پر ہاتھ رکھا۔
”نہیں احسن! میں تمہیں جانتا ہوں۔ اور مجھے اپنے تمام دوستوں اور ساتھیوں پر فخر ہے۔ انہوں نے مجھے کبھی کسی قدم پر مایوس نہیں کیا۔“

سراج کی رگوں میں اشمیل کا خون دوڑنے لگا تھا۔ وہ بھی شدید زخمیوں میں سے تھا جس کے بچ جانے کے چانسز کم تھے۔ مگر اب وہ تیزی سے زندگی کی طرف واپس آ رہا تھا اور اب قدرے ہوش میں تھا۔ اور اب اشمیل سے ملنا چاہتا تھا۔ اس نے نعیم جان سے بے حد اصرار کیا کہ وہ اشمیل کو یہاں لے آئے۔ تب نعیم جان نے اشمیل کو اس کا پیغام دیا تو اشمیل اس کے پاس چلا آیا اور اسے ہوش میں دیکھ کر اس کے دل میں اطمینان اتر آیا۔
”اب کیسی طبیعت ہے؟“

”اشمیل خان!“ سراج کیانی کی آنکھیں بھیگ گئیں۔ وہ ہمیشہ سے اس کا مخالف رہا تھا۔ ریحان پراچہ کے ساتھ مل کر اس نے ہمیشہ اشمیل خان کو ذاتی طور پر بھی زک پہنچانے کی سعی کی تھی۔ اور اب وہ اس کا محسن تھا۔ اسے دوبارہ حیات بخشنے والا۔ اگر وہ چاہتا تو اسے نہ اپنی گاڑی میں ڈالتا نہ اسے خون دیتا۔

”میں تمہارا بے حد ممنون ہوں اشمیل! کہ تم.....“

”سراج! مجھے شرمندہ مت کرو۔ میں نے کوئی احسان نہیں کیا تم پر۔ بس اپنا فرض نبھایا ہے۔“ اس نے اسے مزید بولنے سے روک دیا۔ ”میں نے کسی پارٹی کے توسط سے کام نہیں کیا، محض انسانیت کے ناطے کیا ہے۔ کم آن، بی ریلیکس۔ کوئی احسان نہیں ہے میرا تم پر۔“ اس نے اس کے سر پر ہاتھ پھیرا اور مسکرا دیا۔ سراج کی آنکھوں میں تشکر کے رنگ لہرا گئے۔

”تم اپنا احسان مانو یا نہ مانو اہمل خان! مگر میں تمہارا شکر گزار ہوں۔ تمہارا خون اب مجھ پر قرض ہے۔ کبھی تمہیں زندگی کے کسی موڑ پر میری ضرورت پڑے تو مجھے ضرور آواز دینا۔“ اس نے اتنا کہا اور آنکھیں موند لیں۔

اس ہولناک سانحے نے ان سب کو دماغی اور جسمانی طور پر تھکا دیا تھا۔ اہمل خان بھی مسلسل تین دن ہاسپٹل میں رہا۔ پیرا میڈیکل اسٹاف کا مستعدی سے ساتھ دیتا رہا۔ اور اس دن ڈاکٹر فیاض نے اسے زبردستی ہاسٹل بھیج دیا۔ وہ ان لمحے بے حد اصرار پر ہاسٹل آ گیا۔ اور جونہی بیڈ پر لیٹا، اُسے گہری نیند نے آدبوچا تھا۔ تین راتوں سے وہ ڈھنگ سے نہ سویا تھا۔ اور تین دن مسلسل یہاں وہاں بھاگتے دوڑتے گزر گئے تھے۔ خون دینے کی کمزوری الگ تھی۔ بظاہر ایسا نے اپنے اوپر ٹھکن طاری ہونے نہیں دی تھی۔ مگر بیڈ پر گرتے ہی اُسے شدید تھکاوٹ کا احساس ہوا اور پلکیں نیند سے بھاری ہونے لگیں۔ بس آنکھیں موندتے ہی اُسے کچھ ہوش نہ رہا۔ اور جب آنکھ کھلی تو شام اتر آئی تھی۔ اُس نے درتپے سے باہر جھانکا، زندگی کی رونق وہی تھی۔ ٹریفک کا شور۔ ٹھنڈی ٹھنڈی ہواؤں کا سحر۔

اُس نے سینے سے ایک گہری سانس خارج کی اور ہاتھ روم کی طرف بڑھ گیا۔ اور جب باہر آیا تو وارڈن نے اُسے ٹیلیفون کی اطلاع دی۔ اُس کے ذہن میں پہلا خیال ہشیمینہ ہی کا آیا۔ یقیناً اُسی نے فون کیا ہوگا۔ کتنے دن ہو گئے تھے اس کی آواز سنے اور اسے دیکھے ہوئے۔ اس کے تصور کے ساتھ ہی اس کے دل پر ٹھنڈی ٹھنڈی پھوار پڑنے لگی۔ اس نے ریسیور اٹھا لیا۔ دوسری طرف شاہ خانم تھیں۔

”ارے شاہ خانم! آپ۔۔۔ خیریت۔۔۔؟“

”خیریت نہیں ہے اہمل!“ شاہ خانم کی آواز میں غصہ بھرا ہوا تھا۔

اہمل بری طرح چونکا۔ ”کیا..... کیا مطلب؟“

”تم فوراً آج یا کل حویلی آؤ۔۔۔ مجھے اس وقت تمہاری اشد ضرورت ہے۔“

”مگر ہوا کیا؟۔۔۔ پلیز شاہ خانم! آپ کچھ بتائیے۔“ وہ ان کے انداز اور جملوں پر پریشان ہو گیا۔

”تم حویلی آ جاؤ۔۔۔ تمہیں سب پتہ چل جائے گا۔ بات اتنی مختصر نہیں ہے کہ میں تمہیں فون پر بتا سکوں۔ بس یہ سمجھ لو کہ تمہارا باپ مجھے اور اس حویلی کو ڈھا دینا چاہتا ہے۔“ ان کا لہجہ تنا ہوا تھا۔ اور پھر اشمیل کو حیران پریشان چھوڑ کر رابطہ کاٹ دیا۔

+++

ہشمنہ نے بھابی کو کوریڈور میں ہی جا پکڑا۔

”یہ آج صبح ابی کے کمرے میں کیا میٹنگ ہو رہی تھی۔۔۔ ابی، اشناں بھائی اور امی کے درمیان؟“ اُس نے اپنی بڑی بڑی سیاہ آنکھیں پھیلا کر بھابی کو کھوجتی نظروں سے دیکھا۔

”بتا دوں؟“ بھابی نے سنجیدگی کے ساتھ پوچھا۔

”بالکل۔“

”ادھر آؤ۔۔۔“ بھابی اپنے کمرے کی طرف بڑھ گئیں۔ وہ بھی ان کے پیچھے لپکی۔

”اب زیادہ سسپنس مت پھیلائیے۔“ وہ دروازے میں گھستے ہی چلائی۔ ”بائی دی وے، معاملہ گمبیر ہے کیا جو آپ کے چہرے کی بتیاں بجمی بجمی ہیں؟“ اُس نے بھابی کی سنجیدگی کا مذاق اڑایا۔

”ہشمنہ! ابی کے دوست انکل کمال کو تو تم جانتی ہو۔ اور ان کے بیٹے سلطان کو بھی۔“

”ارے بابا! سب کو جانتی ہوں۔“ وہ بھابی کی اس تمہید پر چڑھ گئی۔

”سلطان سے تمہارا رشتہ طے کر رہے ہیں ابی جان اور امی۔“

”کیا۔۔۔؟“ وہ بدک کر یوں پیچھے ہٹی جیسے اس کے آگے کسی نے لہراتا ہوا سانپ ڈال دیا ہو۔ اُس کی آنکھیں پھیل گئیں۔

”کل ہی پر پوزل آیا تھا۔۔۔ اب سوچ بچار ہو رہی ہے۔“

”میری رائے، مرضی معلوم کئے بغیر ابی یہ فیصلہ کر دیں گے؟“ اس کی کانپتی آواز ابھری۔

”نہیں۔۔۔ ہو سکتا ہے تمہاری مرضی معلوم کریں۔ مگر ہشمنہ! تم انکار کی وجہ کیا بتاؤ گی؟“ بھابی اس کے قریب آ گئیں۔

”آ..... آپ جانتی تو ہیں کہ میں اشمیل خان.....“

”میں جانتی ہوں نا۔۔۔ ابی یا اشناں تو نہیں جانتے۔“ بھابی نے اس کی بات کاٹ

کر کہا تو وہ خالی خالی نظروں سے بھابی کو تکتے لگی۔ بھابی کو اس پر رحم آ گیا۔
 ”گھبرانے کی بات نہیں ہے۔۔۔ ابی بہت روشن خیال انسان ہیں۔ وہ جلد بازی
 میں فیصلہ نہیں کریں گے۔ تمہاری رائے کو مقدم جانیں گے۔“ بھابی نے اس کے شانے پر
 ہاتھ رکھا۔

”بیٹھو ادھر۔“ وہ کرسی پر بٹکت گئی۔ یہ خبر حقیقتاً اُسے پریشان کر گئی۔ وہ انکار کا کیا جواز
 پیش کرے گی؟۔۔۔ ابی لاکھ روشن خیال سہی، مگر اتنے ہرگز نہ تھے کہ وہ ان کے سامنے
 اہمل خان کا نام پیش کر دیتی۔ اُس کے اور اپنے تعلق سے انہیں آگاہ کر سکتی۔
 ”میرے خدایا! یہ بھی ہونا تھا، اُس کے تو وہم و گمان میں بھی نہ تھا۔ معا اُس کی
 آنکھیں چمکیں۔ یہ ڈوبتے کو تنکے کا سہارا تھا۔

”یاد ہے بھابی! ابھی کچھ ماہ قبل ایک پرپوزل آیا تھا میرا اور میں نے انکار کر دیا تھا تو
 ابی بھی فوراً مان گئے تھے۔ اور.....“ اس کی خوش فہم نگاہیں بھابی کے چہرے پر ٹک گئیں
 اور بھابی بے ساختہ ہنسنے لگیں۔

”جنابہ! وہ لڑکا جرمنی میں رہتا تھا اس لئے امی پہلے ہی راضی نہ تھیں۔ وہ اپنی اکلوتی
 بیٹی کو اتنی دور نہیں بھیجنا چاہتی تھیں۔ یوں بات آئی گئی ہو گئی۔ مگر یہاں سلطان کمال کا پلہ
 بھاری لگتا ہے۔“

”اُف۔۔۔“ وہ گھبرا کر کھڑی ہو گئی۔ ”کچھ بھی ہے، میں اس رشتے سے انکاری
 ہوں۔ اور اگر کچھ نہ ہو سکا تو یاد رکھئے گا، میں سلطان کمال کو یا پھر خود کو شوٹ کر لوں گی۔“
 وہ پلٹ کر بھابی کے کمرے سے باہر نکل گئی۔

یہ اچانک کیسی افتاد آ پڑی تھی۔ اُسے لگ رہا تھا جیسے اُس کے سوچنے سمجھنے کی ساری
 صلاحیتیں یکدم مفلوج ہو چکی ہیں۔ اُسے یہ یقین تھا کہ ابی اس سلسلے میں اُس کی رائے
 ضرور معلوم کریں گے۔ بلکہ اُس کی رائے کو مقدم بھی جانیں گے۔ اگر وہ انکار کرتی ہے تو
 وجہ ضرور ہونی چاہئے۔ اور اس کے پاس ابی کو مطمئن کرنے کے لئے کوئی ایسا جواز نہیں
 تھا۔ سلطان کمال ہر لحاظ سے مکمل انسان تھا۔ اس کے گھرانہ سے ابی کے دیرینہ
 تعلقات تھے۔

”میرے اللہ۔۔۔“ اس پر سخت بے بسی کا دورہ پڑ گیا تھا۔

بھابی اندر داخل ہوئیں تو وہ گھٹنوں میں سر دیئے بیٹھی تھی۔

”نزی پاگل اور بے وقوف ترین لڑکی ہو۔“ بھابی اس کے قریب آ گئیں۔ ”اس طرح

بیٹھے بیٹھے یا جذباتی ہونے سے کوئی مسئلہ حل نہیں ہوتے۔“
 ”پھر آپ ہی بتائیے — کیا کروں؟“ اس نے سراٹھا کر بے چارگی سے انہیں
 دیکھا۔

”بھئی مل کر کچھ سوچتے ہیں۔“ بھابی نے کہا تو اس کے لبوں پر اُداس مسکراہٹ پھیل
 گئی۔

”کوئی حل نہیں ہے میرے پاس۔“ اس نے پھر سرگھٹنوں پر ٹکا دیا۔ ”بھابی! میں اہمل
 خان کی محبت میں اس قدر آگے بڑھ چکی ہوں کہ واپسی کا اب کوئی راستہ نہیں رہا۔ میں اپنی
 ساری کشتیاں جلا کر آگے بڑھی ہوں۔ میں اس کے بغیر بالکل ادھوری ہوں۔ بھابی! میں
 اہمل خان کے ساتھ کسی لڑکی کا نام تک برداشت نہیں کر سکتی، کہاں اب خود کسی دوسرے
 سے خود کو منسوب کر لوں۔ یہ ناممکن ہے۔“ اس نے یہ کہہ کر ایک اذیت کے عالم میں
 آنکھیں بند کر لیں۔

”کوئی خاص میٹنگ ہو رہی ہے کیا؟“ شناس بھائی کی آواز پر دونوں سنبھل گئیں۔ وہ
 سیدھی ہو بیٹھی۔

”میٹنگ کیا ہونی ہے — ہمشینہ اس رشتے پر راضی نہیں ہے۔“ بھابی نے موقع
 مناسب سمجھ کر بات چھیڑ دی۔ شناس بھائی چونکے۔

”کیا مطلب — کیوں؟“ انہوں نے ہمشینہ کی طرف نظریں اٹھائیں جس نے
 جلدی سے سر جھکا لیا تھا۔

”ارے واہ — مرضی ہے اس کی۔ اسے نہیں پسند سلطان۔ لڑکی کی بھی تو رضا ہوتی
 ہے۔“

بھابی نے بات کو سنجیدگی سے بچانے کے لئے شگفتہ انداز اختیار کیا۔ ”جس طرح مرد
 جب تک مطمئن نہیں ہوتے حامی نہیں بھرتے۔“

”خوب — مگر کوئی جواز تو ہو گا مطمئن نہ ہونے کا۔“ شناس نے کہا۔ پھر ہمشینہ
 سے مخاطب ہوئے۔ ”ہاں بھئی، یہ تمہاری بھابی کیا اول فول بک رہی ہے۔“

”کیا — کیا میں اول فول بک رہی ہوں؟“ بھابی گھبرا کر بولیں۔ ”بس اسے نہیں
 پسند۔ آپ اپنی سے جا کر کہہ دیں کہ ہمشینہ کو انکار ہے۔“

”میں ابھی شادی نہیں کرنا چاہتی۔“ اس نے سراٹھا کر کہا تو بھابی کا دل چاہا سر پیٹ
 لیں۔ اتنا بودہ سا جواز اتنی جلدی پیش کر دینے کی کیا ضرورت تھی۔

”دیکھو لڑکی! تم پہلے بھی اپنی کے لاڈ کا کافی ناجائز فائدہ اٹھا چکی ہو۔ بھئی بغیر جواز شادی نہ کرنا یا اس رشتے سے انکار حماقت ہے سراسر۔“ اشناس بھائی نے اسے بغور دیکھتے ہوئے کہا اور پھر بھابی کی طرف دیکھ کر بولے۔ ”اور تم اس کی حماقتوں کا ساتھ مت دیا کرو، اسے سمجھانے کی بجائے الٹا بہکاتی ہو۔“ وہ یہ کہہ کر کمرے سے نکل گئے اور بھابی کا منہ بن گیا۔

”دیکھ لیا نا آپ نے۔۔۔ اب میں اپنی کو کیسے مطمئن کروں گی۔ جبکہ اشناس بھائی کو ہی.....“ وہ روہانسی ہو گئی۔

”تو کس نے کہا تھا کہ جا کر اشمیل سے محبت کر بیٹھو۔ بس اب یہی حل ہے کہ تم اشمیل خان سے کہو کہ وہ میدان میں کود پڑے۔ یعنی اپنی امی کو بھیجے۔“

”ہائے۔۔۔ یہ میں اس سے کہوں؟“ ہشمینہ کا چہرہ لال ہو گیا اور بھابی تلملا کر رہ گئیں۔

”ہائے مصیبت۔ یہ مشرقی لڑکیوں کی محبت بڑی مہنگی پڑتی ہے۔ ارے جب زبان کا قفل نہیں ٹوٹ سکتا تو یہ محبت کیسے کر لیتی ہو؟۔۔۔ نہ اپنی سے کچھ کہہ سکتی ہو اور نہ اشمیل خان سے۔ کیا اب کوئی فرشتہ آئے گا تمہارا اہل لے کر؟“

”بھابی!“ وہ لب کاٹ کر رونے لگی۔

اسی لمحے فون کی گھنٹی بجی تھی۔ بھابی نے ریسیور اٹھا لیا۔ پھر ہشمینہ کی طرف دیکھ کر بولیں۔

”بندے کی عمر بڑی ہے۔ اشمیل خان ہے۔“

”کیا۔۔۔ اشمیل خان؟“ وہ جھٹکے سے اپنی جگہ سے اٹھی اور لپک کر بھابی کے ہاتھ سے ریسیور جھپٹ لیا۔ بھابی کمرے سے باہر نکل گئیں اور جاتے جاتے دروازہ بند کر گئیں۔

ہشمینہ کا دل تیزی سے دھڑکنے لگا۔ ہاتھ پیر سنسانے لگے۔

”ہیلو..... ہیلو..... ہشمینہ!“

”ہیلو اشمیل!“ اس نے بمشکل خود کو سنبھالا۔ اس کی آواز جیسے اس کی رگوں میں دوڑتے خون میں طوفان مچا گئی تھی۔

”بولتی کیوں نہیں ہو۔۔۔ خیریت تو ہے؟“

”آں، ہاں۔۔۔ سب خیریت ہے۔ آپ کیسے ہیں؟“

”میں تو ٹھیک ہوں۔ تم نے پڑھا تو ہو گا اخبار میں، پوائنٹ کی بس کا ایکسیڈنٹ ہو گیا تھا۔ بس اس سلسلے میں مصروف تھا۔“

”نہیں۔۔۔ میں نے تو نہیں پڑھی یہ خبر۔ کب، کیسے ہو گیا؟“ اُسے شاک لگا۔ اخبار تو روزانہ آتا تھا اور اپنی اور اشناس بھائی باقاعدگی سے پڑھتے تھے۔ یہ خبر ان کی نظروں سے نہیں گزری ہو گی یا پھر وہ بتانا بھول گئے ہوں گے۔ اس نے تو اخبار پڑھنا ہی چھوڑ دیا تھا۔

”بہت شدید حادثہ تھا۔ تین دن ہو گئے ہیں۔“

”او مائی گاڈ۔۔۔ مجھے تو کچھ خبر ہی نہ ہوئی۔ کیا بہت زیادہ جانی نقصان ہو گیا ہے؟“

اس نے گہرے تاسف سے پوچھا۔

”وہاں کئی اسٹوڈنٹس کی ڈیٹھ ہو گئی اور کئی زخمی ہوئے۔ اور دوسری پبلک بس کے بھی

کئی مسافر زخمی ہو گئے ہیں۔“

”اوہ، میرے اللہ۔۔۔“ اُسے گہرے رنج نے آگھیرا۔

”سراج کیانی بھی بری طرح زخمی ہوا تھا۔ اب تو قدرے بہتر ہے۔ میں کل وادی جا رہا ہوں۔ کچھ ضروری کام ہے۔ سوچا تم سے بات کرتا جاؤں۔ کیا بات ہے، تم کچھ پریشان سی ہو؟“ اشمیل نے اس کی خاموشی کو بری طرح محسوس کرتے ہوئے پوچھا۔ ”کچھ اپ سیٹ سی لگ رہی ہو۔“

”اش..... مل.....“ اُسے ضبط کا یارا نہ رہا اور بے اختیار سسک اٹھی۔

”فار گاڈ سیک ہمشینہ! مجھے بتاؤ، کیا پر ابلیم ہے؟“

”میں آپ سے ملنا چاہتی ہوں۔“ اس نے گلوگیر لہجے میں کہا۔

”اوکے۔ کہاں، کس وقت؟“ وہ بے تاب ہو گیا۔ مگر اس نے کوئی جواب نہیں دیا۔

اس کا حلق تک آنسوؤں سے بھر گیا۔

”ٹھیک ہے۔۔۔ تم لالہ زار آ جاؤ، میں بھی پہنچ رہا ہوں۔“ اس نے کہا تو وہ کچھ نہ

بول سکی۔

”دیکھو، جلدی پہنچنا۔ دیر مت کرنا۔“ اس نے ریسور رکھتے ہوئے اسے تاکید کی تو وہ

سر ہلا کر رہ گئی۔

پھر اس نے خود کو کسی حد تک سنبھالا۔ ابھی اختیار سے کچھ باہر تو نہیں۔ بہت کچھ ہو

سکتا ہے۔ اُس نے خود کو تسلی دی اور جلدی جلدی اپنا حلیہ درست کر کے چادر اٹھا کر کمرے

سے باہر آئی۔ امی کو خدا حافظ کہہ کر وہ پورچ کی جانب بھاگی۔ اُسے یقین تھا کہ اشمیل اس سے بھی زیادہ بے تاب ہو گا اور لالہ زار اس سے پہلے پہنچ جائے گا۔ وہ اُسے کس قدر شدت سے چاہتا تھا، یہ فخر، یہ احساس تو اس کے جذیوں کو اور بھی شدید کر جاتا تھا۔

اس کا خیال درست تھا۔ وہ جب لالہ زار آئی تو اشمیل خان بے چینی سے ٹہل رہا تھا۔ اس کو دیکھتے ہی اس کی سمت لپکا۔ اس کے چہرے پر گہرا اضطراب ہلکورے لے رہا تھا۔ اور اس اضطراب کا سبب اُس کی وہ سسکیاں ہی تھیں جو اس نے فون پر سنی تھیں۔

”بیٹھو۔“ اس نے کرسی کھینچ کر کہا تو وہ سرمئی چادر کو سنبھالتی اس کے سامنے ٹک گئی۔ اُس کے چہرے پر گہرا رنج پھیلا ہوا تھا۔ اُس نے راستہ بھر بڑی مشکل سے خود کو سنبھالا ہوا تھا۔ اشمیل خان کو دیکھ کر پھر دل بے قرار آنسوؤں میں ڈھل جانا چاہتا تھا۔ مگر پلکوں کی مضبوط باڑھ نے آنسوؤں کو بہنے سے روک رکھا۔

اشمیل نے کافی کا آرڈر دے رکھا تھا۔ کافی آئی تو اس نے ایک کپ اُس کی طرف بڑھا دیا اور اسے غور سے دیکھتا ہوا بولا۔

”اب مجھے بتاؤ کیا معاملہ ہے؟“

اُس نے پلکیں اوپر اٹھائیں، پھر جھٹکا دیں۔ اُسے لگا جیسے یکدم لفظوں کے معاملے میں وہ بالکل تہی دامن ہو گئی ہو۔ وہ کیا کہے، کس طرح چھیڑے یہ مسئلہ — اچانک ڈھیر ساری شرم نے اُسے آگھیرا۔

”کم آن ہشمنہ — ڈونٹ وری — اینڈ ٹیل می ایوری تھنگ۔“ اُس نے تسلی آمیز نظروں سے اُسے دیکھا اور میز کی سطح پر رکھے اس کے سفید ہاتھ پر اپنا بھاری ہاتھ رکھ دیا۔

”ناؤ ہری اپ۔“

”اشمیل! امی میری شادی کے بارے میں سیریس ہو گئے ہیں۔“ وہ لمحہ بھر کور کی اور اشمیل خان کا قبضہ بے ساختہ تھا۔

”بھئی والدین اولاد کی شادی کے معاملے میں سیریس نہیں ہوں گے تو پھر کون ہو گا؟“

”اشمیل! وہ میری شادی اپنے دوست کے بیٹے سلطان کمال سے کرنا چاہتے ہیں۔ اس کا پروپوزل آیا ہوا ہے۔“ اُس نے اشمیل کا جملہ کاٹ کر جلدی سے اپنی بات مکمل کی تو اشمیل کے چہرے پر یکدم سنجیدگی چھا گئی۔

”آپ نہیں جانتے — امی سو فیصد راضی ہیں۔“ اس کی آواز میں شکستگی در آئی۔

چند لمحے اشمیل خان کچھ بولنے اور سوچنے کی پوزیشن میں نہ رہا اور خالی خالی نظروں سے اُسے دیکھتا رہا۔ اشمیل کی یہ خاموشی اس کے رنج کو اور بھی سوا کر گئی۔

”میرے پاس انکار کا ایسا کوئی جواز نہیں ہے جو میں اپنی کے سامنے پیش کر سکوں۔ اشمیل! اپنی نے مجھے لاکھ آزادی دی ہے مگر یہ بھی حقیقت ہے کہ اس لاڈ اور آزادی نے بھی مجھے ان کے سامنے گستاخ نہیں کیا۔ میں نے کبھی ان کے کسی حکم سے انحراف نہیں کیا۔ اور اس معاملے میں بھی شاید میں آواز نہ اٹھا سکوں۔ اشمیل! اس آزادی نے میرے اندر شرافت اور مشرقی حمیت کو فنا نہیں ہونے دیا۔“ وہ سر جھکا کر سسکنے لگی۔

اشمیل خان اس انکشاف کی زد میں چند لمحے ضرور رہا مگر پھر بہ دقت خود کو سنبھال لیا۔ اس نے دونوں کہنیاں میز پر ٹکا کر قدرے اس کی سمت جھکتے ہوئے کہا۔

”ہشمنینہ! تم انتہائی احمق لڑکی ہو۔“ اس کا لہجہ ہلکی سی شرارت لئے ہوئے تھا۔ ہشمنینہ نے چہرہ اٹھایا۔

”یہ بتاؤ، اس پروپوزل کو کتنے دن ہوئے ہیں؟“ اس نے کچھ سوچ کر پوچھا۔ اب وہ اپنے دل پر چھائے اس خوفناک خبر کے اثرات کو بالکل زائل کر چکا تھا۔

”دو دن۔“

”بس۔۔۔“ وہ بے ساختہ مسکرایا۔ اس کی مسکراہٹ میں تسلی تھی۔ ”بھئی تم اپنے اپنی کی لاڈلی بیٹی ہو اور ظاہر ہے وہ اچھے سے اچھے پروپوزل پر بھی کم از کم ایک دو ہفتے تو ضرور غور کریں گے۔۔۔ ہے نا۔۔۔؟“ اس نے پوچھا تو اس نے سر ہلا دیا۔

”تو پھر۔۔۔ ہمارے پاس بھی ایک ہفتہ سے زیادہ ہی وقت ہے نا ابھی۔ ابھی کچھ ہمارے اختیار سے باہر نہیں گیا۔“

ہشمنینہ نے رومال سے چہرہ رگڑ کر حیرت پاش نظروں سے اُسے دیکھا۔ وہ اس کی بات کسی حد تک سمجھ رہی تھی۔

”چلو آؤ۔۔۔ میرا خیال ہے تمہیں کھلی ہوا کی ضرورت ہے۔“ وہ مسکرایا اور کافی کا کپ میز پر رکھ کر کرسی دھکیل کر کھڑا ہو گیا۔ ہشمنینہ بھی بادل نحواستہ اس کے ساتھ چلنے لگی۔ وہ اپنی گاڑی کینے سے باہر چھوڑ کر اس کی گاڑی میں آ بیٹھی۔ اس کی کیفیت عجیب ہو رہی تھی۔ اشمیل خان کا وجود، اس کے جملے اس کے لئے تقویت کا باعث بن رہے تھے۔ مگر دل پھر بھی اسی خدشے کی لپیٹ میں تھا۔

گاڑی دریائے کابل کے کنارے رک گئی۔ وہ دونوں نیچے اتر آئے۔

دریائے کابل کا بھورا پانی اپنی خوبصورتی سے تمام لوگوں کی توجہ کا مرکز بنا ہوا تھا۔ ہشمنینہ کی بھی ساری توجہ اس دریا کی سمت ہو گئی۔ وہ اہمل خان کے ہمراہ اس کے کنارے کنارے چلنے لگی۔

”اہمل خان! میری محبت بھی اس دریا کی طرح گہری ہے۔ بظاہر پُر سکون۔ مگر اندر سے شوریدہ سر اور بے تاب۔“ وہ دھیرے سے بولی۔ اُس کا لہجہ طول تھا۔

”ہشمنینہ! انسان کی زندگی ان تمام اصولوں، رشتوں اور روایتوں سے زیادہ اہم ہوتی ہے۔ اور میں نہیں سمجھتا کہ کوئی باشعور انسان ان فانی چیزوں پر انسان کی قیمتی ذات کو قربان کر دے۔ ابراز انکل بہت سمجھ دار اور باشعور انسان ہیں۔“

”آپ کا کیا خیال ہے، میں ان کے سامنے یہی وجہ پیش کر دوں؟“ اس نے نہایت درجہ تعجب کے ساتھ پوچھا تو وہ مسکرا دیا۔

”کوئی حرج بھی نہیں۔“ اُس کی بھوری آنکھوں کی جگمگاہٹ گہری ہو گئی۔ ہشمنینہ کے رخسار تپ اٹھے۔

”ویسے اس کا ایک ہی حل ہے جو درست بھی ہے۔“ اس نے اس کے گہرے گلابی رخسار کو پُر شوق نظروں سے دیکھا۔ ”کہ اب وادی جا کر شاہ خانم کو لے آؤں اور تمہارے گھر روانہ کر دوں۔“

اُس کے جملے پر اُس نے اپنے چہرے کا رخ موڑ لیا۔ وہ دونوں ایک سایہ دار درخت کے تنے کے نیچے کھڑے تھے۔

”مگر ہشمنینہ! پھر بھی ووٹ زیادہ سلطان کمال کے رہے تو؟“

”نہیں۔۔۔ بالکل نہیں۔“ اُس نے پلٹ کر بے ساختہ کہا۔ پھر خود ہی جھینپ گئی۔

”ہشمنینہ! تم نے کیا کہا تھا کچھ دیر پہلے اس دریا کو دیکھ کر؟“ وہ لٹکتی ڈال کو ہٹا کر اس کے قریب کھڑا ہو گیا۔ ”میں نے سنا نہیں تھا۔“ وہ اُس کی شرم سے محظوظ ہو رہا تھا۔ اُس کے آزرده جمال پر یک بیک شرم کا رنگ پڑتا بے حد بھلا لگ رہا تھا۔ سیاہ آنکھوں پر تنی گھنی جھالریں رخساروں پر لرز رہی تھیں۔

”آپ وادی کیوں جا رہے ہیں؟“ اُس کی محویت توڑنے کے لئے دھیرے سے بولی یا پھر یہ سوال اس کے اندر مچل رہا تھا۔

”ہوں۔۔۔“ وہ سیدھا کھڑا ہو گیا۔ اس کے سوال پر ایک گہری سانس اس کے سینے سے آزاد ہوئی۔ اُس نے نگاہیں اس کے چہرے سے ہٹا کر پانی کی سطح پر نکا دیں۔

”مجھے شاہ خانم نے فون کیا تھا۔ کوئی مسئلہ اٹھ کھڑا ہوا ہے۔ مجھے لگتا ہے یہ کوئی خود ساختہ مسئلہ ہے جو محض کسی نظریے سے اختلاف پر پیدا ہوا ہے۔“ وہ دفعۃً سنجیدہ ہو گیا۔ شاہ خانم کے لفظوں اور انداز سے وہ یہی اخذ کر سکا تھا یا شاید وہ شاہ خانم کے مزاج سے آشنا تھا۔ ہمیشہ مسائل خود انہوں نے ہی پیدا کئے تھے۔

ہشمنہ سر اٹھا کر اسے دیکھنے لگی۔

”نظریے سے اختلاف؟“

”ہاں۔“ اُس نے کئی سبز پتیوں کو ایک ساتھ مسلا۔ ”ہشمنہ! پتہ نہیں، بابا خان آج تک شاہ خانم کے نظریوں سے کیوں اختلاف نہیں کر پائے۔ یا پھر وہ ہمیشہ ان سے متفق ہی رہتے ہیں۔“ اس کی نگاہیں مسلے ہوئے پتوں کو گھور رہی تھیں۔

شاہ خانم نے فون کر کے حقیقتاً اُسے پریشان کر دیا تھا۔

”صرف یہی دو راستے تو نہیں ہیں۔ یہ بھی ہوتا ہے کہ محبت کا گداز جذبہ دل میں موجزن ہو تو فریق ثانی کی بات سے لاکھ اختلاف ہو مگر نظر انداز کا طریقہ اپنا لیا جاتا ہے۔“ ہشمنہ نے کہا تو وہ چونکا۔

”ارے۔۔۔ میں بھی یہ کیا باتیں لے بیٹھا۔“

”کیا کوئی سیریس مسئلہ ہے اشمیل؟“

”ارے نہیں۔۔۔ میں نے کہا نا، ہو گا کوئی خود ساختہ مسئلہ۔ اور شاہ خانم جذباتی ہو جاتی ہیں معمولی معمولی بات پر۔“ وہ لا پرواہی سے ہنس دیا۔ اُسے اپنی کیفیات پر قابو پانے میں کمال حاصل تھا۔ اچانک وہ پلٹا تو بری طرح شٹا گیا۔ وہ دونوں اس کے سامنے اور بالکل قریب آگئے تھے۔

+++

ماہ گل ڈرائنگ روم میں اپنے دونوں بہن بھائی کو دیکھ کر خوشی سے آگے بڑھی۔

”ارے فروان! تم کب آئے۔۔۔ اور سحر! تم کیسی ہو بھئی۔۔۔ یہ آج اچانک؟“

”بس ٹھیک ٹھاک۔“ سحر بھی اپنی جگہ سے اٹھ کر آگے بڑھی اور ماہ گل سے لپٹ گئی۔

ماہ گل کو ملازمہ نے ہی مہمانوں کی آمد کی اطلاع دی تھی۔ وہ اپنے کمرے میں تھی اور تیار ہو رہی تھی۔ گھر میں اس وقت اس کے اور اس کی ساس کے علاوہ کوئی نہیں تھا۔ وہ بھی مسعود کے ہمراہ اس کے دوست کے بیٹے کی برتھ ڈے پارٹی میں جانے والی تھی۔ سحر گل نے دیکھا، نیلے ایمر ایڈری والے نئے فیشن کے سوٹ اور جھلملاتے دوپٹے میں اس کا چہرہ

بے حد دک رہا تھا۔ سفید سڈول کلائیوں میں گولڈ کی چوڑیاں کھنک رہی تھیں۔ کانوں میں بڑے بڑے سنہری آویزے ہلکورے لے رہے تھے۔ میک اپ سے بے نیاز چہرہ بے حد نکھرا اور تروتازہ لگ رہا تھا۔

سحر گل کو اس کا یہ روپ بے حد دلکش لگا۔ دل کی طمانیت اور خوشی ان کے چہرے پر نکھار بن کر سمٹ آئی تھی۔

”آپ کہیں جا رہی تھیں آپا؟“ فروان نے پوچھا۔

”ہاں — مسعود کے فرینڈ کے بیٹے کی آج برتھ ڈے ہے۔“

”ارے پھر تو ہم غلط وقت پر آ گئے۔“

”ارے نہیں، نہیں۔ ابھی تو مسعود گئے ہوئے ہیں۔ ان کو آنے میں آدھا گھنٹہ لگ جائے گا۔ تم لوگ بیٹھو، بہت خوشی ہوئی تم دونوں کو دیکھ کر۔ گھر میں سب کیسے ہیں — امی، پاپا، شارد، زمان سب؟“ اس نے ایک ہی سانس میں سب کے بارے میں پوچھ لیا۔

”سب ٹھیک ہیں — مزے میں ہیں!“ فروان نے انگلیاں صوفے کے ہتھے پر پھیرتے ہوئے کہا تو ماہ گل نے اسے غور سے دیکھا۔

”مگر تم کچھ ٹھیک نہیں لگ رہے۔“

”آپی!“ سحر گل اٹھ کر اس کے قریب آ گئی۔ ”فرد بہت اپ سیٹ ہے۔“

”کیا بات ہے فردان جان؟“ وہ سحر گل کی بات سن کر فردان کی طرف متوجہ ہو گئی۔

”آپی! پلیز، آپ امی کو سمجھائیے — انہیں کہئے میں کسی صورت میں اشتارا سے

شادی نہیں کر سکتا۔“ فردان یکنخت پھٹ پڑا۔

”شش..... آہستہ۔“ سحر گل نے اُسے ٹوکا۔ اُسے ماہ گل کے سرال والوں کا

احساس تھا۔ ماہ گل نے اس کی پریشانی بھانپ لی۔

”کوئی نہیں ہے اس وقت گھر پر۔ صرف اماں ہیں، وہ نماز پڑھ رہی ہیں اپنے کمرے

میں۔“

”آپی! زندگی مجھے گزارنی ہے۔ امی کو یا کسی اور کو تو نہیں نا۔ آخر وہ یہ ظلم کیوں

کرنے لگی ہیں؟ خدا کے لئے انہیں آپ ہی سمجھائیے۔“ فردان سخت پراگندہ ہو رہا تھا۔

ماہ گل چند ثانیے جیسے کچھ بولنے کی پوزیشن میں نہ رہی۔ اس مسئلے نے پھر سر اٹھایا

تھا۔ اور اب معاملہ اتنا بڑھ گیا تھا۔

”آپی! امی نے شاہ آئی سے بھی بات کر لی ہے۔“

”فرو! تم جانتے ہو امی نے میری بات کب مانی ہے۔ انہوں نے ہمیشہ وہی کیا ہے جو ان کا دل چاہا ہے۔“ وہ قدرے شگفتگی سے بولی۔

”مگر میں یہ ہونے نہیں دوں گا۔ وہ سراسر میری زندگی سے کھیلنا چاہتی ہیں۔ ایک ایسی لڑکی کو میری زندگی میں داخل کر رہی ہیں جو اپنے دل میں میرے لئے کوئی احساسات نہیں لاسکے گی۔ جس کے دل و دماغ میں کوئی اور بستا ہے۔“

ماہ گل آنکھیں کھولے اُسے عجیب سے احساسات سے دوچار تھکنے لگی۔ ایک دکھ سا اُسے اپنے وجود میں سرایت ہوتا محسوس ہوا۔ اس قدر بدل گیا تھا فروان — کبھی اشتارا کے نام پر اس کی آنکھوں میں جگنو سے چمک اٹھتے تھے۔ لبوں پر مسکراہٹ پھیل جاتی تھی۔ اور اب وہ اشتارا سے اس قدر بدک رہا تھا جیسے وہ اس کی زندگی میں داخل کر دی گئی تو وہ لمحہ قیامت ہوگا۔

ہاں، یہ بالکل حقیقت ہے کہ کوئی مرد بھی ایسی عورت کو قبول نہیں کر سکتا جس کے بارے میں وہ مشکوک ہو اور کجا اشتارا، جو ذولین خان کی محبت میں پور پور ڈوبی ہوئی ہے اور فروان جس سے آشنا ہے۔ فروان اتنا اعلیٰ ظرف نہیں تھا کہ کسی ایسی لڑکی کو قبول کرنے پر راضی ہو جاتا جس کے دل میں کوئی اور بستا ہو۔ وہ اٹھی اور فروان کے قریب آ بیٹھی۔

”فرد — میری جان —“ اُس نے اس کے شانے پر نرمی سے ہاتھ رکھا۔ ”کبھی کبھی مجھے یہ پچھتاوا ڈسنے لگتا ہے کہ میں نے تمہیں اشتارا کے بارے میں یہ سب کچھ کیوں بتا دیا۔ کہیں یہ مجھ سے جرم تو سرزد نہیں ہو گیا۔ کہیں یہ عظیم گناہ.....“

”نہیں آپی! — آپ نے بہت اچھا کیا جو مجھے بتا دیا۔“ اُس نے تیزی سے ماہ گل کی بات کاٹ دی۔ ”اگر مجھے بعد میں علم ہوتا تو سراسر نقصان اشتارا مہروز ہی اٹھاتی۔ بہر کیف ابھی میرے اختیار سے کچھ نکلا نہیں۔“ وہ اٹھ گیا۔

”فروان! ہم نے تو آتے ہی آپ کو پریشان کر دیا۔“ سحر گل اچانک بولی۔ اس کی نگاہیں ماہ گل کے چہرے کی طرف اُنھیں جہاں سنجیدگی اور اُداسی چھا رہی تھی۔ وہ سحر کی بات پر چونکی۔

”ارے نہیں — اس میں پریشان کر دینے والی کون سی بات ہے؟ تم لوگ اپنے مسائل مجھے نہیں بتاؤ گے تو کس کو بتاؤ گے۔ ارے ہاں، میں نے تو تم لوگوں کو چائے تک

کا نہیں پوچھا۔“ وہ اپنی جگہ سے اٹھ کھڑی ہوئی۔

”نہیں آپی! اس کی ضرورت نہیں۔“ سحر گل نے اسے روکنا چاہا۔ مگر وہ رکی نہیں اور پردہ اٹھا کر ڈرائنگ روم سے نکل گئی۔ وہ کچن کی طرف بڑھی تو سامنے سے آتے ہوئے مسعود شاہ کو دیکھ کر رک گئی۔

”ارے — آپ کب آئے؟“

”جناب! بس ابھی قدم ہی رکھا ہے اور آپ کے درشن ہوئے ہیں۔“ وہ سچی سنوری ماہ گل کو دلچسپی اور والہانہ نظروں سے دیکھنے لگا۔ ”پورے قتل کے سامان تیار رکھے ہیں۔“ وہ اس کی سمت بڑھا تو ماہ گل جلدی سے بولی۔

”جناب! ڈرائنگ روم میں فروان اور سحر گل آئے بیٹھے ہیں۔ اس لئے آپ اپنے قدم ڈرائنگ روم کی جانب بڑھا دیں۔“ ماہ گل یہ کہہ کر ہنسنے لگی تو مسعود شاہ اس کے قریب آ کر اس کی چوٹی کو کھینچ کر ڈرائنگ روم کی طرف بڑھ گیا اور ماہ گل کچن میں چلی آئی اور پھرتی سے کیتلی میں پانی بھر کر چولہے پر چڑھا دیا اور پتی اور چینی ڈال کر اس پر ڈھکن لگا دیا اور اتنی دیر میں ٹرے میں کپ سجانے لگی۔ تب سحر گل اندر داخل ہوئی۔

”ارے کیا ہوا؟“ ماہ گل نے اسے دیکھا۔

”مسعود بھائی اور فروان تو اپنی باتیں کر رہے ہیں — میں ان کے درمیان مس فٹ ہو گئی ہوں اس لئے یہاں آ گئی۔ ویسے آپی! آپ نے مجھے کیوں نہیں بتایا؟“ وہ سلیب پر کہدیاں ٹکا کر ماہ گل سے بولی۔

”کیا نہیں بتایا؟“ ماہ گل نے سر اٹھا کر اسے دیکھا۔

”اشتارا اور ذولین خان کے بارے میں۔“

”سحر جان! تم جان کر کیا کرتیں بھلا؟“ وہ مسکرائی۔

”کچھ نہیں تو کم از کم اشتارا کی بچی کو چھیڑ ہی لیتی ذولین کا نام لے لے کر۔“ سحر گل یہ کہہ کر ہنسنے لگی تو ماہ گل بھی ہنس دی۔

چائے ایلنے لگی تو اس نے جلدی سے کپ میں دودھ انڈیلا اور چائے بھرنے لگی۔

”سحر —“ اس نے اچانک کچھ سوچ کر سحر کو دیکھا۔ ”کیا امی بہت سیریس ہیں

اس معاملے میں؟“

”ہاں آپی! بہت زیادہ۔ ویسے آپی! اشتارا بہت پیاری ہے۔ اور مجھے یقین ہے

فروان کا یہ وقتی جوش ہے۔ شادی کے بعد وہ.....“

”نہیں سحر!“ ماہ گل نے اُس کی بات کاٹ دی۔ اُس کے چہرے پر سایہ سا آ کر گزر گیا۔ ”تم نہیں جانتی گڑیا! یہ مرد کوئی آسان اور سیدھا سا دھا فلسفہ نہیں ہے۔ قدم قدم پر عورت کو مرد کی انا، غیرت اور ضد کی آزمائش سے گزرنا پڑتا ہے۔ پھر بھی نہ جانے وہ مرد کی نظر میں معتبر ہوتی بھی ہے یا نہیں۔ سحر جان! فرد بھی مرد ہے۔ وہ ابھی سے اشتارا کا مخالف ہو گیا ہے تو پھر شادی کے بعد وہ تو اُس کی بیوی اور ملکیت ہو جائے گی۔ اور جب عورت مرد کی بیوی ہو جائے تو مرد اس کے لئے صرف محبوب نہیں رہتا۔ چھوڑو۔۔۔ یہ چائے لے جاؤ۔ میں آرہی ہوں۔“ اُس نے سحر کے ہاتھوں میں ٹرے تھما دی اور خود بگھرے برتن سمیٹنے لگی۔

چائے پی کر فروان جانے کے لئے اٹھ کھڑا ہوا۔ مسعود شاہ کے بے حد اصرار پر بھی وہ نہ رکا اور دونوں بہن بھائی باہر نکل گئے۔
فروان نے گاڑی سڑک پر ڈالی۔ سحر گل بولی۔
”فرو! چلو نا۔۔۔ آج ہم دریائے کابل چلتے ہیں۔ کتنا عرصہ ہو گیا ہے تمہیں وہاں گئے ہوئے۔“

فروان نے اُسے دیکھا۔ اُس کے چہرے پر التجا تھی اور دریائے کابل دیکھنے کی خواہش۔ اُس نے سر ہلا دیا اور گاڑی کا رخ بدل لیا۔ حالانکہ اس وقت اس کا دل بالکل نہیں چاہ رہا تھا، کسی تفریحی مقام پر جانے کو۔
دریائے کابل ہمیشہ کی طرح دلفریب منظر پیش کر رہا تھا۔ وہ دونوں خاصی دیر اس کے کنارے کنارے چلتے رہے۔ پھر اچانک فروان کی نگاہ اشمل خان پر اٹھی۔
”سحر! وہ اشمل بھائی ہیں نا۔۔۔ وہ سامنے؟“ اُس نے سحر گل سے تصدیق چاہی تو سحر گل اچھل پڑی۔

”سو فیصدی۔۔۔ ارے مگر ان کے ساتھ یہ لڑکی کون ہے؟“ سحر گل کی آنکھیں چمک اٹھیں۔ ”کتنی پیاری سی ہے۔ کہیں اشمل بھائی.....“
”اوں ہوں۔۔۔ پہلے سے کوئی رائے قائم مت کرو۔ چلو چلتے ہیں ان کے پاس۔“
فروان نے قدم تیز کر دیئے اور دونوں اشمل اور ہشمینہ کے قریب پہنچ گئے۔ ان دونوں کو بالکل اچانک اپنے روبرو دیکھ کر اشمل لمحہ بھر کے لئے شپٹا گیا۔ ہشمینہ اس کے ہمراہ تھی جو اُن دونوں کے لئے یقیناً اجنبی تھی۔

”السلام علیکم۔“ سحر گل کی آواز پر اُس نے جلدی سے خود کو سنبھالا۔

”وعلیکم السلام! یہ آج تم دونوں یوں اچانک؟“

”بس آج ایسے ہی نکل آئے۔ مگر آپ بہت برے ہیں اہمل بھائی! ایک شہر میں رہتے ہوئے بھی ہمارے گھر نہیں آتے۔“ سحر گل، ہشمنہ کو چپکے چپکے بغور دیکھتے ہوئے اہمل سے مخاطب ہوئی۔

”ہم لوگ ماہی آپنی کے گھر گئے تھے۔ واپسی پر سوچا دریا ئے کا بل کی سیر ہو جائے۔ چلو اچھا ہوا آپ سے بھی ملاقات ہو گئی۔“

ہشمنہ حیرانگی سے ان دونوں کو دیکھ رہی تھی جو اہمل خان سے بے تکلف گفتگو کر رہے تھے۔

”ماہ گل کیسی ہے؟“

”بہت اچھی۔ اور اب بہت خوش۔“ سحر جلدی سے بولی اور نگاہیں پھسلتی ہوئی پھر ہشمنہ پر اٹھیں تو اس نے اپنے دل میں مچلتے سوال کو زبان دے دی۔

”آپ نے ان کا تعارف نہیں کرایا۔“

”یہ میری کولیک ہیں۔“ اُس کی شرارت کو محسوس کرتے ہوئے اہمل نے بے حد پُر اعتماد لہجے میں کہا تو وہ ہنس دی۔

”صرف کولیک؟“ اُس سے برداشت نہ ہو رہا تھا۔ ڈھیر سارا تجسس اٹھا جا رہا تھا۔

فروان ہنس دیا۔ ”تمہیں بڑی فکر لگ گئی ہے سحر!“ اس نے اسے ٹوکا۔ اہمل کچھ خفیف سا ہو رہا تھا۔

سحر گل کی آنکھوں میں سچے شریر رنگ سب کچھ جان بھی رہے تھے مگر انجان بن کر وہ محض اس کے منہ سے سننا چاہتی تھی۔

ہشمنہ نے رخ موڑ لیا تھا اور پانی پر نگاہیں مرکوز کئے کھڑی تھی۔ وہ خود بھی جھینپ گئی تھی۔ تب اچانک سحر گل اس کے بالکل قریب کھڑی ہو گئی۔

فروان اور اہمل تو اپنی باتیں لے کر بیٹھ گئے تھے۔

”آپ نے اپنا نام نہیں بتایا۔“ اس نے ہشمنہ کا بھرپور جائزہ لیا۔ سرمئی چادر کو سنبھالتی وہ اپنے دل کی کیفیت چھپانے میں سرخ ہو رہی تھی۔

”ہشمنہ نام ہے میرا۔ دراصل میں اہمل کی کولیک ہوں۔ ایسے ہی ہماری ملاقات ہو گئی وہ بھی.....“

”آں ہاں، رہنے دیں جناب!“ سحر گل نے جلدی سے اُسے وضاحت سے روک

دیا۔ ”اتنی پیاری لڑکی صرف اہمل بھائی کی کو لیک ہی نہیں ہو سکتی۔“ اس کا جملہ بے ساختہ تھا۔ ہشمنہ کے رخسار تپ اُٹھے۔

”ویسے یہ اہمل بھائی بڑے چھپے رستم ہیں۔ اور آپ بھی ان کے ڈر سے نہیں بتائیں گی۔ ہے نا؟“ وہ اس کی سمت جھکی۔ پھر اس کے سرخ رخساروں کو دلچسپی سے دیکھتے ہوئے بولی۔ ”میں اہمل بھائی کی ماموں زاد ہوں۔ سحر گل کہتے ہیں مجھے۔“ اس نے بے تکلفی سے اپنا تعارف کرایا اور ہشمنہ نے سکھ کا سانس لیا کہ وہ اس موضوع سے ہٹی تو سہی۔ پھر اُس کا اعتماد بحال ہونے لگا۔ وہ سحر گل کی بے تکلفانہ باتوں سے محظوظ ہوتی رہی اور تھوڑی ہی دیر میں وہ دونوں خاصی گھل مل گئیں۔ اور جب فروان اور اہمل ان دونوں کی طرف متوجہ ہوئے تو انہیں مصروف گفتگو دیکھ کر فروان کی رگ شرارت پھڑکی۔

”اہمل بھائی! یہ لڑکیاں یونہی بدنام نہیں ہیں۔ باتیں کرنے کے لئے انہیں کوئی ملنا چاہئے۔ ہمارے اگلے پچھلے ریکارڈ توڑ دیں گی۔“

”ارے واہ۔۔۔ اس میں بدنام ہونے والی کون سی بات ہے؟۔۔۔ یہ تو ہم لڑکیوں میں خلوص ہوتا ہے جو ایک دوسرے کو قریب لے آتا ہے۔“

”خلوص نہیں، زبان بھی۔“ اہمل نے کہا تو سحر گل نے منہ بنایا۔

”اونہہ۔۔۔ ابھی تو ہم لوگوں نے کچھ باتیں ہی نہیں کیں اور آپ لوگ پیچھے پڑ گئے۔“

”سبحان اللہ۔۔۔ کیا کہنے کہ ابھی تو انہوں نے باتیں ہی شروع نہیں کیں۔“

فروان نے آنکھیں پھیلا کر مصنوعی حیرت کا اظہار کیا تو وہ دونوں بھی مسکرانے لگیں۔

فروان کا موڈ بھی قدرے خوشگوار ہو گیا تھا۔ ذہن پر چھائی پڑمردگی اور ڈپریشن کسی حد تک زائل ہو چکا تھا۔

”اب آپ ہشمنہ کو لے کر ہمارے گھر ضرور آئیے گا۔“ سحر گل، اہمل سے بولی۔

”فی الحال تو میں وادی جا رہا ہوں۔“

”ہم تو آپ کو بس کبھی کبھی اخبار میں دیکھ لیتے ہیں۔ ویسے بڑے کارنامے انجام دیتے رہتے ہیں۔۔۔ خوب تعریفیں اور بیانات ہوتے ہیں آپ کے بارے میں۔“ سحر گل بولی۔

”آ..... چھا.....“ اہمل کو حیرت ہوئی۔ ”مگر میں نے تو کوئی کارنامہ انجام نہیں دیا، سوائے ایک کے۔“ اُس نے یہ کہتے ہوئے معنی خیز نگاہوں سے ہشمنہ کو دیکھا

پھر مسکرا دیا۔

”ارے جناب! چاند کو کب خبر ہوتی ہے کہ وہ زمین والوں کے لئے روشنی کا کام انجام دے رہا ہے۔“ فردان نے زبردست جملہ کسا تو اہمل خان اس کھلی تعریف پر جھینپ گیا۔

”تم دونوں بہن بھائی بہت زیادہ شریہ ہو گئے ہو۔ اوکے، پھر ملاقات ہوگی اگر زندہ رہے تو۔“ اہمل نے رسٹ واچ پر نگاہ ڈالی تو اُسے وقت گزرنے کا احساس ہوا۔

”ارے واہ۔۔۔ زندہ کیوں نہیں رہیں گے۔ ابھی تو آپ کے سہرے کے پھول بھی کھلنے ہیں۔“ سحر گل جلدی سے بولی اور شرارت بھری نظروں سے ہشیمینہ کو دیکھا اور ہنستی ہوئی فردان کے ساتھ آگے بڑھ گئی اور ہشیمینہ اور اہمل اپنی گاڑی کی طرف۔

”آپ نے کبھی بتایا نہیں اپنی اس کزن کے بارے میں۔۔۔ بہت پیاری سی ہے سحر گل۔“

”جی، سب ہی پیارے ہیں۔ سوائے میرے۔“ اہمل نے جھک کر گاڑی کا لاک کھولتے ہوئے کہا تو ہشیمینہ نے قطعی نہ سمجھتے ہوئے اسے دیکھا۔

”کیا مطلب؟“

”تم فردا فردا سب کی تعریف کر چکیں سوائے میرے۔ اور میرا کیا قصور ہے؟“

”اوہ۔“ اُس نے گھبرا کر جلدی سے پلکوں کی باڑھ جھکالی۔ ان بھوری آنکھوں کی جگمگاہٹ میں بڑی شرارت تھی۔ وہ جلدی سے گاڑی میں بیٹھ گئی۔

”کیا یہ بندہ تعریف کے قابل نہیں؟“ اُس نے اکنیشن میں چابی ڈالتے ہوئے اس کے دھنک رنگ چہرے کو بے حد والہانہ پن سے دیکھا۔

”آپ کی تعریف میری شکست ہوتی ہے۔“ اس نے چہرے کا رخ کھڑکی کی طرف کر لیا۔ ”اور میرے لئے ایک شکست ہی کافی ہے۔ بار بار اس شکست کا اعتراف کرنا بہت مشکل ہے۔“ اس نے کہا تو اہمل کی بھرپور ہنسی گاڑی میں بکھر گئی۔ اس نے سرشار انداز میں گاڑی شفاف سڑک پر فل اسپید پر چھوڑ دی۔

+++

اُس کے تو گمان میں بھی نہ تھا کہ اتنا بڑا اندر مچ جائے گا۔ بات گو کہ معمولی نہ تھی کہ شاہ خانم خاموش رہیں۔ مگر اب ان کے مقابل صرف وہ یا ذولین نہ تھا، بابا خان تھے۔ ان کے شوہر، ان کے مجازی خدا۔ یہ ان کی خواہش تھی۔ ان کا حکم تھا جس پر شاہ خانم سرتاپا

سلگ اٹھی تھیں۔

ذولین سے نفرت ان کی رگ رگ میں پھر جاگ اٹھی تھی۔
 اُن کے لبوں سے، اُن کی آنکھوں سے یہ نفرت اُٹنے لگی تھی۔
 اشتارا کی حالت غیر ہو رہی تھی۔ وہ کمرے میں جلے پاؤں کی بلی کی طرح ٹہل رہی
 تھی۔ تب زور سے دروازہ کھلا اور شاہ خانم تنے تنے چہرے کے ساتھ اندر داخل ہوئیں۔
 وہ اپنی جگہ پر جم گئی۔

”اشتارا! ادھر آؤ، یہاں بیٹھو۔“ ان کی آواز میں بلا کی کڑھکی تھی۔ وہ کھٹ سے
 صوفے پر ٹپک گئی۔

”تمہیں شاید یہ بتانے کی ضرورت نہیں ہے کہ اس گھر میں کون سا طوفان اٹھا ہوا
 ہے۔“ ان کے لہجے میں نرمی نام کو نہ تھی۔ اس نے سر جھکا لیا۔
 ”مہروز خان، انہونی کرنے نکلا ہے۔ جانتی ہو مجھے ذولین سے نفرت کیوں ہے؟ کہا
 ہے اس کی وجہ؟“ انہوں نے خود کو اس کے سامنے کرسی پر گرا لیا۔
 اشتارانے بے حد آہستگی سے سر ہلایا۔

”ذولین کے باپ نے میری بہن کو سکا سکا کر مارا تھا اشتارا!۔۔۔ اس شخص کا
 باپ قاتل ہے گلناز کا۔ خود غرض تھا وہ شخص۔ میں اتنی جلدی اُسے معاف نہیں کر سکتی۔“
 اشتارانے بے اختیار سر اٹھایا۔

’اتنی جلدی۔۔۔ اب تو بہت دیر ہو گئی شاہ خانم! بہت عرصہ بیت گیا ہے۔ یہ جلدی تو
 نہیں رہی۔ بہت ظلم سہہ لیا ذولین نے بھی اپنے ناکردہ گناہ کی سزا میں۔ اس کی آنکھوں
 کے فرش کیلے ہو گئے۔

”فیروز خان خود نہ رہا مگر اپنی ہیبہ چھوڑ گیا۔ مجھے تڑپانے کے لئے۔ گل کی موت کا
 منظر اب بھی میرے حافطے میں اسی طرح جو ان ہے۔ اس شخص نے میری بہن کی خوشیاں
 ڈس لی تھیں۔“ شاہ خانم کرسی دھکیل کر کھڑی ہو گئیں۔ ان کا سراپا غصے سے کانپ رہا تھا اور
 آنکھوں میں شرارے لپک رہے تھے۔

’اگر آپ کے مجرم تھے بھی تو فیروز چچا تھے۔ ذولین تو نہیں۔ اس نے تو اس وقت دنیا
 میں قدم بھی نہ رکھا تھا۔ پھر مجرم وہ کیونکر ہو گیا۔ نفرت کا حق دار وہ کیونکر بنا ہے؟ یہ تو
 بالکل نیا وجود ہے جو اس کہانی میں شامل ہی نہ تھا۔‘

اُس کے دل کی گہرائیوں سے احتجاج کی پُر زور لہریں اٹھیں مگر پھر دل کی وسعتوں

میں ہی گم ہو گئیں۔

”میں جانتی ہوں یہ مہروز خان، گل بی بی اور ذولین کی ملی بھگت ہے۔ کیا تم بھی ان میں شامل ہو؟“ انہوں نے بالکل اچانک بے پناہ غراہٹ کے ساتھ پوچھا کہ اس کے حلق تک میں کانٹے پڑ گئے۔

”نن..... نہیں۔“ اُس نے بے ساختہ نہیں کہہ دیا اور شاہ خانم کے چہرے پر ایک رنگ آ کر گزر گیا۔

”ہاں — تم میری بیٹی ہو اور ایسے شخص کو ہرگز قبول نہیں کرو گی جس سے تمہاری ماں نفرت کرتی رہی ہو۔ جو تمہاری خالہ کا مجرم ہے۔“ شاہ خانم کے چہرے پر طمانیت پھیل گئی۔ وہ اپنی مثال سنجاتی کمرے سے باہر نکل گئیں اور اشتارا کی آنکھوں کے پیچھے جیسے ایک ساتھ کئی سپنے ٹوٹ کر بکھرتے چلے گئے۔

اُس نے بے ساختہ دل پر ہاتھ رکھ لیا۔



شاہ خانم کی نگاہیں اپنے سامنے رکھی چائے کی پیالی پر جمی تھیں جس سے دھواں نکل رہا تھا اور انہیں اپنا دل بھی چائے کی پیالی کے مشابہہ محسوس ہوا جس سے ایک تکلیف دہ دھواں نکل رہا تھا۔ وہ جو کبھی سوچ نہیں سکتی تھیں، آج مہروز خان وہ کرنے چلا ہے۔ ان کے کر بناک ماضی کو اس نے پھر سے جھنجھوڑ دیا تھا۔

گلناز کا چہرہ ان کے تصور میں پھر چھانے لگا تو سارے درد جاگ اٹھے۔
 ”میں تمہیں کیسے معاف کر دوں فیروز خان — کیسے — تم مجھے میری ہنستی مسکراتی بہن لوٹا دو تو پھر میں تمہیں معاف کر دوں گی۔“

یہ دُکھ، یہ احساس ان کے خون میں اب تک سلگ رہا تھا اور اب تو یہ کیفیت اور بھی شدید ہو گئی تھی جب مہروز خان نے ذولین سے اشتارا کا رشتہ جوڑنا چاہا۔
 ”نہیں — یہ کبھی نہیں ہو سکتا۔ نفرت ان کی آنکھوں سے پھلکنے لگی۔
 اسی لمحے دروازہ کھلا اور مہروز خان اندر آئے۔

”تم نے کل اسمبل کو فون کر کے بلوایا ہے؟“ وہ ان کے سامنے آگئے۔ اونچا لمبا وجود غصے سے تنا ہوا تھا۔

”ہاں — مجھے ان حالات میں اس کی ضرورت ہے۔“ شاہ خانم ترش روئی سے بولیں۔

”دیکھو شاہی! تم اندھے ذہن سے نہیں، عقل سے سوچو۔ جذبات سے نہیں، ذہن سے سوچو۔ اتنا عرصہ بیت گیا کہ کچھ بھی نہیں رہا۔ وہ سارا ماضی وقت کی دھول بن کر غائب ہو گیا ہے۔ نہ گلناز رہی ہے اور نہ فیروز لالہ۔ اور تم اب بھی بچگانہ احساسات میں گمری بیٹھی ہو۔“ مہروز خان یک بیک نرم انداز اختیار کرتے ہوئے بولے۔

”یہ بچگانہ احساسات نہیں ہیں مہروز خان! تم بھول رہے ہو کہ اسی واقعہ نے میری ساری زندگی کو اپنی لپیٹ میں لے لیا۔“

”ہاں جانتا ہوں — اسی لئے تو کہتا ہوں اب اس آسب سے خود کو آزاد کر دو۔ اس

جال سے نکل آؤ۔ تم نے اپنی زندگی محض ایک تلخ واقعہ کی بھینت چڑھا دی ہے۔“
 ”چپ ہو جاؤ مہروز خان!“ شاہ خانم کرب سے چلائیں۔ ”میں نے کہا نا کہ اب اس
 عمر میں، میں کسی انقلاب سے دوچار نہیں ہونا چاہتی۔ میں اس جال سے نہیں نکل پاؤں گی
 اور نہ نکلنا چاہتی ہوں۔“ وہ کرسی دھکیل کر کھڑی ہو گئیں۔

”ٹھیک ہے۔۔۔ مگر اب میرا فیصلہ بھی پتھر کی لکیر ہو گا شاہے! تم اپنی اس آگ میں
 جلتی رہو مگر میں اپنے بچوں پر اس کی آنچ بھی نہیں آنے دوں گا۔“ مہروز خان بھڑک اٹھے۔
 وہ مرد ہتھے۔ ان کی انا پر زبردست چوٹ پڑی تھی۔ ان کی مردانگی عود کر آئی۔
 اس غم پر شاہ خانم کو بچائے رکھنے والے مہروز خان آج بھر اٹھے اور مزید بحث کئے
 بغیر کمرے سے باہر نکل گئے۔

ان دونوں کے درمیان کبھی سرد اور کبھی تلخ جنگ پھر جاری ہو گئی تھی۔ شاہ خانم کے لئے
 مہروز خان کا یہ رویہ بالکل انوکھا اور تکلیف دہ تھا۔ وہ متحیر رہ جاتیں۔ ان کا حکم تو اس حویلی
 کا ہر شخص ہی ماننا آیا تھا۔ ان کا ہر فیصلہ پتھر کی لکیر سمجھا جاتا تھا جس سے سرتابی کی کسی کو
 جرأت نہ تھی۔ خود مہروز خان کو بھی کبھی کسی بات ہے اختلاف نہ ہوا تھا یا پھر وہ امن پسند اور
 نرم مزاج تھے۔ سو چپ رہتے۔ اوزان کی ہی نرمی اور امن پسند طبیعت نے شاہ خانم کو اور
 بھی سرکڑ، ضدی اور خود سر بنا دیا تھا۔

وہ اپنے ہمراہ گلناز کا دکھ لے کر آئی تھیں اور اس حویلی کے ایک ایک فرد کو اپنے اس
 دکھ میں شریک دیکھنا چاہتی تھیں۔ مگر اب جیسے وقت ان کے ہاتھ سے نکل رہا تھا۔ ان کا
 مجازی خدا ان سے اختلاف کر رہا تھا۔ اور شاید برسوں کی خاموشی ایک ساتھ ٹوٹ رہی تھی۔
 انہیں دو ہر اصدہ پہنچا تھا۔
 وہ پھوٹ پھوٹ کر رو دیں۔

”شاہ خانم کو تم توڑ دینا چاہتے ہو۔۔۔ اس شاہ خانم کو جو جھکنا بھی نہیں جانتی۔ یہ
 اذیت میں نہیں سہہ پاؤں گی مہروز خان!“ وہ اٹھ کر ٹھلنے لگیں۔ تب اچانک ان کے کانوں
 میں مانوس آواز لگرائی تو وہ چونکیں اور پھر تیزی سے دروازہ کھول کر باہر نکلیں۔ اہمیل، مہروز
 خان سے باتیں کر رہا تھا۔ شاہ خانم کو دیکھ کر اس کی طرف بڑھا۔
 ”السلام علیکم!“

”وعلیکم السلام! کب آئے تم؟“ اسے دیکھ کر شاہ خانم کا چہرہ چمک اٹھا۔
 ”میں ابھی آیا ہوں۔“ اس نے کاندھے پر پڑا بیگ زمین پر رکھ دیا اور پھر ایک

طائرانہ نگاہ اطراف میں ڈال کر شاہ خانم کو بغور دیکھا۔ ان کی روئی روئی، متورم آنکھیں اور چہرے پر چھائی گہری سنجیدگی نے اُسے مسئلے کی سنگینی کا احساس دلایا۔

”آئیے، ہم بیٹھے ہیں۔“ اس نے آگے بڑھ کر شاہ خانم کو محبت اور نرمی سے تھاما۔
”نہیں۔۔۔ تم تھک گئے ہو گے۔ پہلے کچھ کھا لو اور آرام کر لو۔“

”ارے دو گھنٹے کی ڈرائیونگ میں کیا تھکتا۔ میں بالکل فریش ہوں۔ اور بھوک تو بالکل نہیں ہے۔ زہیل! یہ بیگ میرے کمرے میں رکھ دو۔ آئیے شاہ خانم!“ وہ شاہ خانم کو لئے ان ہی کے کمرے میں چلا آیا۔

”میں نے ہاسٹل چھوڑ دیا ہے۔ اب یونیورسٹی بائی کار ہی جاؤں گا۔ چند ماہ ہی تو رہ گئے ہیں میرے فائنل میں۔“ اس نے پہلی خبر ہی دی تو شاہ خانم کھل اٹھیں۔

”میں تو ہمیشہ ہی کہتی تھی۔ خدا کا شکر کہ تمہاری سمجھ میں آیا۔“
وہ ہنس دیا اور ان کے آرام دہ صوفے پر پھیل کر بیٹھ گیا۔

”صرف آپ کی خاطر اب بھی یہ قدم اٹھایا ہے۔“

”جانتی ہوں۔۔۔ ایک تم ہی تو ہو جسے میرا خیال ہے۔“ شاہ خانم نے محبت سے اسے دیکھا تو اس کے چہرے پر سنجیدگی پھیل گئی۔

”نہیں شاہ خانم! آپ اپنے اطراف نگاہ ڈالیں تو محسوس کریں گی کہ اس گھر اور اس حویلی کے باہر سب آپ سے بے پناہ محبت کرتے ہیں۔ آپ کی عزت کرتے ہیں اور وہ سب آپ کی محبت کے خواہاں ہیں۔“ اس نے دونوں بازو صوفے کی پشت پر پھیلا دیئے اور خود کو ڈھیلا چھوڑ دیا۔ ”یہ بتائیے کہ یہ فون پر آپ نے کیسا بم بلاسٹ کیا تھا؟ بائی گاڈ، میں تو پریشان ہی ہو گیا۔ بھاگا چلا آیا ہوں۔“

شاہ خانم کمرے میں ٹہلنے لگیں۔۔۔ پھر بڑے سنہری وال کلاک کے سامنے رکیں اور پلٹیں۔

”اس حویلی میں سمجھو بم بلاسٹ ہی ہوا ہے۔ اور یہ بلاسٹ مہروز خان نے کیا ہے اہمل! تمہارا باپ وہ کرنے لگا ہے جو میری سوچ میں بھی نہیں تھا۔ اور نہ میں یہ کرنے دوں گی۔“ ان کے چہرے پر غصہ کی سرخی دوڑ گئی۔

”کیا؟۔۔۔ مجھے کھل کر بتائیں۔“ اہمل سیدھا ہو بیٹھا۔

”وہ اشتارا کی شادی ذولین سے کرنا چاہتے ہیں۔“ شاہ خانم کے منہ سے نکلا ہوا یہ جملہ اہمل کے لئے خوشگوار حیرت لئے ہوئے تھا۔

”میں تو کبھی اس رشتے کا تصور بھی نہیں کر سکتی تھی اہمل!“ شاہ خانم کا لہجہ آگ سے بھرا ہوا تھا۔ اہمل کے چہرے پر کئی تاثرات آئے اور معدوم ہو گئے۔ وہ صوفے سے کھڑا ہو گیا۔ خوشگوار حیرت اب سنجیدگی میں ڈھل گئی تھی۔

”بابا خان کا یہ فیصلہ قطعاً غلط نہیں ہے شاہ خانم!“ اُس نے سنجیدگی سے کہا تو شاہ خانم نے غایت درجہ حیرانی اور غصہ کے ساتھ اُسے دیکھا۔

”اش..... مل..... تم بھی؟“ ان کی آواز میں بے پناہ غراہٹ تھی اور جسم کا سارا خون یک بیک چہرے پر سمٹ آیا۔

”گستاخی معاف شاہ خانم! مگر یہ حقیقت ہے کہ بابا خان کا فیصلہ نہ صرف درست ہے بلکہ بہت ہی اچھا ہے۔ اشتاراً بہت خوش نصیب ہو گی اگر اُسے ذولین جیسا.....“

”شٹ یور ماؤتھ..... اہمل! تم..... تم.....“ شاہ خانم نے تیزی سے اُس کا جملہ کاٹ دیا۔ غصہ سے ان کا جسم کاپنے لگا۔ اہمل سے انہیں یہ اُمید ہرگز نہ تھی مگر وہ بھی مہروز خان کا ساتھ دے گا۔ ان کے تپتے آبلوں پر مرہم رکھنے کی بجائے ان کے درد کو اور بھی پھیل دے گا۔

”نکل جاؤ میرے بکرنے سے..... ابھی اور اسی وقت.....“ انہوں نے شرارے برساتی نظروں سے اُسے دیکھا۔

”شاہ خانم! وقت تو ہر غم بھلا دیتا ہے۔ بڑی بڑی دیواریں ٹوٹ جاتی ہیں اور آپ نفرت کی اتنی کمزور اور بے وقعت دیوار کو تھامے کھڑی ہیں ابھی تک۔ گلناز آنٹی آپ کو یہ ذمہ داری تو نہیں سونپ کر گئی تھیں کہ خود کو اور ذولین کو بلکہ حویلی کے ہر فرد کو سزا دیں۔“ اہمل نے حتی الامکان لہجہ کو نرم رکھتے ہوئے کہا۔ مگر شاہ خانم غصے سے پاگل ہو رہی تھیں۔ انہوں نے اہمل کو اپنی حمایت کے لئے بلایا تھا۔ اب اس کی باتیں ان کی برداشت سے باہر تھیں۔

”میں اس دیوار کو نہیں گرا سکتی۔ اتنی مدتیں بھی میرے درد کا مداوا نہیں رہیں۔ زخم بھر جائیں تو داغ رہ جاتا ہے۔“

”آپ اتنی مدتیں اس غم کو تازہ رکھتی رہیں بلکہ اس درد کو، ان زخموں کو کھرچتی رہی ہیں۔ ان میں اضافہ کرتی رہی ہیں۔ آپ ٹھنڈے دل سے سوچئے گا، اس میں صرف ذولین کی ذات ہی نہیں، خود آپ کی بیٹی بھی ہے۔ اس کی زندگی، اس کا مستقبل آپ کی اندھی نفرت کی بھینٹ نہ چڑھ جائے۔“

”نہیں۔۔۔ اشتارا میری بیٹی ہے۔ وہ کبھی میرا مان نہیں توڑے گی۔ اُسے میری عزت اور میری انا بہت عزیز ہے۔“ ان کے لہجے میں تکبر تھا۔ فخر تھا۔ اور اشمیل کے لبوں پر دکھی مسکراہٹ پھیل گئی۔

”ہاں۔۔۔ وہ بیٹی ہے شاہ خانم! اور ہماری بیٹیاں ان ہی جھوٹی اناؤں کی بھینٹ چڑھتی آرہی ہیں۔ ان کی خواہشات، ان کے خوابوں کی کرچیوں پر ہم لوگ قدم رکھ کر بہت فخر محسوس کرتے ہیں۔“ اشمیل کے لہجے میں گہرا تاسف ہی نہیں، گہری کاٹ بھی تھی۔ شاہ خانم نے اُسے دیکھا اور محسوس کیا کہ وہ صرف صورت ہی نہیں کسی حد تک مزاجا بھی انہی پر گیا تھا۔ اس کی بھوری بھوری آنکھوں میں غم اور غصہ ہلکورے لینے لگا تھا۔ وہ کرسی پر ڈھیر ہو گئیں۔

”تم سب لوگ مل کر مجھے توڑ دینا چاہتے ہو۔۔۔ مجھے شکست دینا چاہتے ہو۔“ ان کی آواز میں اُداسی کھل گئی۔

اشمیل اُن کے قریب بیٹھ گیا اور ان کے گھٹنوں پر ہاتھ رکھ کر انہیں دیکھا۔ شاہ خانم نے اسے دیکھا، پھر پلکیں موند کر کرسی کی پشت پر سر ٹکا کر بولیں۔

”مہروز خان مجھے شکست دینے چلا ہے۔ مگر میں یہ مرتے دم تک نہیں ہونے دوں گی۔ اشتارا، فروان کی امانت ہے اور سحر گل اس گھر میں بہو بن کر آئے گی۔“ انہوں نے کہا تو اشمیل ایک جھٹکے سے کھڑا ہو گیا۔ شاہ خانم نے اُسے دیکھا۔ وہ لب بھینچے جیسے ایک کرب سے گزر رہا تھا۔ اس کے چہرے پر ایک عجیب سی کیفیت پھیل گئی۔

”تمہیں میرا ساتھ دینا ہو گا اشمیل!۔۔۔ اس جنگ میں تمہیں میرے ساتھ ہو کر لڑنا ہو گا۔“

”یہ جنگ نفرت کی بنیاد پر آپ نے اٹھائی ہے۔ اور میں ہرگز ساتھ نہیں دوں گا۔“ اُس نے قطعیت سے کہا اور پھر دھیرے سے بولا۔ ”شاہ خانم! میں سحر گل سے شادی نہیں کر سکتا۔ میرے دل میں سحر کے لئے ایسے کسی جذبے کی کوئی گنجائش نہیں۔ وہ مجھے بہنوں کی طرح عزیز ضرور ہے مگر میں اُسے کسی ایسے رشتہ میں قبول نہیں کر سکتا۔ اس لئے کہ.....“ وہ لمحہ بھر رکا اور شاہ خانم کے متغیر چہرے پر نگاہ ٹکاتے ہوئے بولا۔ ”ہشتمینہ ابرار ہی پہلی اور آخری لڑکی ہوگی جو اس رشتہ سے اس حویلی میں آئے گی ورنہ اور کوئی نہیں۔“ وہ یہ کہہ کر رکا نہیں اور پلٹ کر کمرے سے نکل گیا۔

وہ شاہ خانم کو کسی دھوکے میں رکھنا نہیں چاہتا تھا۔ وہ ہر بات کھل کر کرنے کا عادی تھا۔

جھوٹ یا منافقت کے راستے اُسے ہرگز پسند نہ تھے کہ وہ اس پر قدم رکھتا۔
اور شاہ خانم اس کی زبان سے یہ اقرار سن کر سنانے میں رہ گئیں۔ اہمل کے جملے کسی
آہنی تیر کی طرح ان کے دل کے آر پار اتر گئے تھے۔

یہ چاروں طرف سے بغاوت کے طبل کیوں بج رہے ہیں؟ — نہیں، میں یہ نہیں
ہونے دوں گی۔ ان کی رگوں میں خون نہیں انکارے دوڑنے لگے۔ انہوں نے دروازہ کھولا
اور باہر نکل گئیں۔

+++

زہیل، اشتارا پر جھکی ہوئی تھی اور اُسے پکار رہی تھی۔

”خان زادی! کیا ہوا؟ — آنکھیں کھولو خان زادی!“ اُس کی آواز میں بلا کا
خوف تھا۔

اشتارا اُس کی آواز سن رہی تھی۔ وہ کرسی پر ڈھیر تھی۔ پھر اس نے بوجھل چلیں کھول کر
اُسے دیکھا۔

”کیا ہوا خان زادی؟“

”کیا ہو گا زیبے۔“

”میں تو بری طرح ڈر گئی تھی کہ خدا نخواستہ بے ہوش تو نہیں ہو گئیں۔ مگر یہ چہرہ کیوں
زرد ہو گیا ہے تمہارا؟“

”جب خواب ٹوٹتے ہیں نازیبے! تو اندر باہر سب کچھ ہی بکھر جاتا ہے۔ تم نے کبھی نم
ہاتھوں سے کانچ کا برتن پھسلتے دیکھا ہے۔ کبھی بارش کے قطروں کو مٹی میں ملتے دیکھا
ہے؟ ہاں زیبے! میری آہزویں بھی یوں ٹوٹ گئی ہیں جیسے کانچ کی نازک اور سبک چوڑیاں
ہاتھوں سے گر کر چچی ہو جائیں۔“ اُس نے اپنی چراغ ہوتی آنکھیں اٹھائیں تو
زہیل پوری جان سے کانپ گئی۔ اُسے اس قدر ٹوٹا ہوا دیکھ کر وہ سخت حزیں ہو گئی۔ اُسے کچھ
پوچھنے کی ضرورت نہ رہی تھی۔ آج کل حویلی میں جو طوفان اٹھا ہوا تھا اس سے وہ بے خبر نہ
تھی۔ اور شاہ خانم کا رویہ اس کے لئے نیا نہیں تھا۔ ذولین خان سے ان کی نفرت اس سے
چھپی نہ تھی۔

وہ اشتارا پر جھک آئی اور اس کے سنہری بالوں کو پیار سے سہلانے لگی۔

”اتنی جلدی ہمت ہار دو گی تو وہ شخص کیا کر لے گا جو تمہارے ہی سہارے اتنا آگے
بڑھ گیا ہے۔ وہ پھر تنہا ہو جائے گا۔ اس کے سارے حوصلے بکھر جائیں گے۔ نہیں اشتارا!

ذولین خان کو تمہاری ضرورت ہے۔۔۔ تمہاری ہمت اور محبت کی ضرورت۔ اتنی جلدی
 شکست قبول کر لو گی تو کبھی کامیابی نہ پاسکو گی۔“

”زیہے! مجھ میں حوصلہ ہی تو نہیں ہے۔“ اُس نے کرب سے لب کاٹے۔

”اوں، ہوں۔۔۔ محبت تو انسان کو نڈر بناتی ہے۔ تمہاری یہ بزدلی ذولین کے بھی
 قدم ڈگمگا دے گی۔ تم ہی پیچھے ہٹ جاؤ گی تو وہ کس آس پر آگے بڑھے گا؟ نہیں، نہیں خان
 زادی! اگر ذولین خان جیت گیا تو یہ صرف تمہاری محبت کی فتح نہ ہوگی بلکہ اس حویلی میں
 نفرت کی شکست اور خوشیوں کی فتح ہوگی۔“ زہیل کا ٹھنڈا بیٹھا لہجہ اُسے تقویت دے رہا
 تھا۔ ”اٹھو اور منہ دھولو۔ ابھی تو تمہیں ذولین کو بھی حوصلہ دینا ہے۔ چلو شاہاش۔“ زہیل
 اُسے تھام کر باتھ روم کی طرف لے آئی۔

”ان بزدل آنسوؤں کو پانی سے دھولو۔ یہ آنسو صرف دکھ کو بڑھاتے ہیں اور کچھ نہیں
 کرتے ہیں۔“ زہیل نے کہا تو اس نے اس کے مہربان چہرے کو محبت پاش نظروں سے
 دیکھا اور پھر باتھ روم میں چلی گئی۔

زہیل کے جملوں نے اس کے اندر پھر جیتنے کی اُمنگ بھردی تھی۔

ایک نئی توانائی۔

ایک نیا حوصلہ۔

ٹھنڈے پانی کے چھینٹے اُسے فرحت بخش رہے تھے۔ وہ تو لپے سے منہ پونچھتی ہوئی
 باہر نکلی تو اس کی خوشی کی انتہا نہ رہی۔ اشمیل اس کے سامنے کھڑا تھا۔

”لالہ! آپ کب آئے؟“ وہ بے تابانہ اس کی طرف بڑھی۔

”زیادہ دیر نہیں ہوئی۔“ اس نے مسکرا کر اُسے دیکھا۔ ”تم کیسی ہو؟“

”ٹھیک ہوں۔۔۔ اس بار آپ جلدی آگئے اور وہ بھی بغیر اطلاع دیئے۔“ اشمیل کو

دیکھ کر اس کا دل بے پناہ مسرت محسوس کر رہا تھا۔

”مجھے شاہ خانم نے بلوایا تھا فون کر کے۔“ اس نے اطلاع دی تو وہ چند لمحے اپنی جگہ

حیرت میں کھڑی رہی۔ اس کی پلکیں جھک گئیں۔

اشمیل نے اسے دیکھا۔ پلکوں کے کنارے سرخ سرخ اور متورم تھے اور چہرے پر رنج

پھیلا ہوا تھا۔

”تو آپ کو انہوں نے سب کچھ بتا دیا ہوگا۔“ اس نے جھکی جھکی نظروں کے ساتھ پوچھا

تو اشمیل نے لب بھیج لئے۔

وہ چلتے ہوئے اس کے قریب آ گیا اور پھر اس کے شانوں پر شفقت سے ہاتھ دھرتے ہوئے بولا۔ ”بابا خان کا فیصلہ بالکل درست ہے۔ اب اس حویلی میں انقلاب آئے گا۔ ضرور آئے گا۔“

”جی۔۔۔“ وہ سر اٹھا کر اہمیل کو دیکھنے لگی۔

”ہاں۔۔۔“ اُس نے سر ہلا دیا۔ ”آؤ میرے ساتھ باہر۔۔۔ دیکھو کتنا اچھا موسم ہو رہا ہے۔ تم تو اس منظر کی بہت دیوانی ہو۔ بارش کے بھی آثار ہیں۔“ اُس نے ایک نظر درپتے سے باہر ڈالی اور پھر اسے لئے کمرے سے باہر آ گیا۔

زہیل موسم کی مناسبت سے سبز قبوہ اور دوسرے لوازمات تیار کر رہی تھی اور اہمیل، اشتارا کے ساتھ لان میں آ گیا۔

موسم بے حد دلکش ہو رہا تھا۔ سیاہ بادل لا جوردی آسمان کو ڈھانپ رہے تھے۔ فضا میں خنکی بڑھ گئی تھی اور ہر سو خوابیدہ اندھیرا پھیل رہا تھا۔ وہ دونوں نرم نرم گھاس پر چلنے لگے۔ اہمیل نے نظریں انیکسی کی طرف اٹھائیں۔

”ذولین ابھی نہیں آیا کیا؟“

”جی..... آں..... پتہ نہیں۔“ وہ جانے کن سوچوں میں کھوئی جا رہی تھی، جلدی سے چونکی اور پھر سنبھل کر بولی۔ ”وہ اس وقت تو رائیڈنگ پر جاتے ہیں نا۔“ اس نے بتایا تو اس کی معلومات پر اہمیل کے لبوں پر دھیمی مسکراہٹ بکھر گئی۔ وہ ذولین کے بارے میں ایک ایک خبر رکھتی تھی۔

”اُس دیوانے کو رائیڈنگ کا کریز ابھی تک اتنا ہی ہے۔“

”آپ کو بھی تو بہت شوق ہے۔“ اشتارا نے کہا تو اہمیل نے سر ہلا دیا اور پھر یوکلپٹس کے خوشبودار پتوں سے کھیلتے ہوئے اشتارا کی سمت دیکھا۔

”ایک بات پوچھوں اشتارا؟“ اُس کا لہجہ سنجیدہ تھا۔ اشتارا کی جھکی جھکی پلکیں اٹھ نہ پائیں۔ اُس کا دل زور سے دھڑکا۔

”جی۔۔۔“ اُس نے پلکیں اٹھائے بغیر جواب دیا۔ وہ اس کے بالکل قریب آ گیا تھا۔ ”شاہ خانم جو چاہتی ہیں اس سے تم باخبر ہو۔ انہوں نے مجھے اسی سلسلے میں بلوایا ہے۔“ اُس نے تمہید باندھی۔ یا جو پوچھنا چاہتا تھا، یکدم پوچھنے میں ہچکچاہٹ محسوس کر رہا تھا۔ ”یہ بات میں اچھی طرح جانتا ہوں کہ شاہ خانم اس سلسلے میں تمہاری مرضی معلوم نہیں کریں گی۔ ان کا اپنا فیصلہ ہے جو اس حویلی کے ہر شخص نے آج تک قبول کیا ہے۔ جبری

ہی سہی۔ مگر اب بات کچھ اور ہے۔ شادی دو انسانوں کے درمیان ایک گہرا اور ہمیشہ کا بندھن ہے۔ یہ ایک جواہ ہے جسے بہت سوچ سمجھ کر کھیلنا پڑتا ہے۔ اور میں نہیں چاہتا کہ شاہ خانم کا جذباتی فیصلہ یا تمہاری بزولی تا عمر کا پچھتاوا بن جائے۔ تم سمجھ رہی ہونا میری بات۔۔۔؟“ اُس نے رک کر اسے دیکھا۔ اس کے چہرے پر گہرا اضمحلال پھیل گیا تھا۔

”اشارا! تم اپنی رائے دو۔۔۔ بلکہ اپنے حق کے لئے آواز اٹھاؤ۔ یہ بہت ضروری ہے۔“

اشارا نے سر اٹھایا۔ اس کے چہرے پر کئی تاثر آئے اور معدوم ہو گئے۔ اشمہل کے جملے نے اس کے دل پر عجیب سی کیفیت پیدا کر دی جو بیک وقت اُسے حوصلہ بھی دے رہا تھا اور ملال بھی۔

اچانک آسمان سے موٹے موٹے قطرے ٹپ ٹپ کرنے لگے۔

”میں شاہ خانم کو نہیں، ان کی نفرت کو شکست دینا چاہتا ہوں۔“ اس نے اس کا بازو تھاما اور شیلٹر کے نیچے پچھی کرسیوں کی طرف آگیا۔ ”بیٹھو یہاں۔“

وہ کرسی پر بیٹھ گئی۔

موٹے موٹے قطرے تیز بارش میں بدل گئے اور بارش کے شور نے پورے ماحول کو اپنی لپیٹ میں لے لیا۔ اشارا نے ماحول کی پھیلتی سیاہی کو جیسے اپنے دل میں اُترتا محسوس کیا۔

”اشمہل لالہ! اتنے برس بیت گئے اپنے اندر کی آوازوں کا گلا گھونٹتے ہوئے۔ اب احتجاج کی صدا میں بھی دم توڑ چلی ہیں۔“ اس کے لہجے میں گہری یاسیت تھی۔

”نہیں اشارا۔۔۔ جب تک سانس کی ڈوری جسم کے ساتھ رہتی ہے تب تک آواز بھی زندہ رہتی ہے۔ فطرتِ انسانی اُمید، مزاحمت اور نبرد آزمائی کے لئے ہمیں آگے، اور آگے بڑھاتی چلی جاتی ہے۔ تم نے ذولین کی طرف قدم بڑھائے تو محض خوش آئند اُمید کے سہارے ہی نا۔“ اشمہل کا جملہ اشارا کے چہرے کو سرخ کر گیا۔

تو اس کا بھائی سب کچھ جان چکا تھا۔ اس سے دور رہتے ہوئے بھی وہ اس کے اتنے قریب تھا۔ اس کے مزاج اور اس کے دل کے قریب۔ اس نے چہرے کو اور بھی جھکا لیا۔

زپے ان کے درمیان رکھی میز پر قبوہ اور نوازمات رکھ گئی تھی۔ اشمہل نے قبوہ کی بلوریں پیالی اُٹھالی اور ہولے ہولے سب لینے لگا اور نگاہیں اس کے چہرے سے ہٹا کر برستی بارش کو دیکھنے لگا۔ اشارا دونوں ہاتھ گود میں رکھے عجیب سے خلفشار کا شکار بنی بیٹھی رہی۔ تا عمر پابندیوں کی زنجیروں میں جکڑی ہوئی۔ وہ یک دم ساری زنجیریں کیسے توڑ

سکتی تھی۔

”نہیں۔۔۔ یہ بہت مشکل ہے۔۔۔ میں ہی بے وقوف تھی کہ حقیقتوں سے بے خبر آرزوؤں کے ایوان سجاتی رہی۔ چاند تاروں کے، بہاروں کے سنے بکنے لگی تھی۔

”اشتارا! میں تمہاری بزدلی سے باخبر ہوں۔“ اہمل کی بھاری آواز گونجی۔ اُس کی نکاہیں اس کے کرب زدہ چہرے پر ٹپک گئیں۔ ”مگر یہ بہت ضروری ہے۔ شاہ خانم کو ان خود ساختہ نفرتوں کے جال سے نکالنا ہے۔ اور ذولین کو بھی اس کا حق ملنا چاہئے۔ مجھے یقین ہے کہ یہ نیا رشتہ ذولین اور ان کے درمیان تمام فاصلے سمیٹ لے گا۔“

اشتارا کی آنکھوں میں آنسوؤں کے جالے تن گئے۔

”اہمل لالہ! میں فردان کے سنگ خوش نہیں رہ سکوں گی۔ میں نے اُسے کبھی....“ وہ آنسو پیتے ہوئے گلوگیر لہجے میں بولی تو اہمل ہنس دیا۔

”بے وقوف لڑکی! یہی تو میں بھی سمجھا رہا ہوں کہ بس تھوڑی ہمت کرنی ہو گی تمہیں۔

میرا اور بابا خان کا ساتھ دینا ہو گا۔“ اہمل اٹھ کر اس کے قریب آ گیا اور اس کے جھکے ہوئے سر پر ہاتھ پھیرا تو اس کے ضبط کے سارے بند ٹوٹ گئے۔ وہ سر جھکا کر بلک اٹھی۔ وہ سمجھ نہ سکی کہ یہ اتنے بہت سارے آنسو کیسے بہہ لکے۔ شاید ذولین کو نہ پاسکے کا دھڑکا تھا۔ شاہ خانم کا خوف تھا یا اہمل نے، سامنے خفت کا احساس مارے دے رہا تھا۔

وہ آہستگی سے اٹھی۔ تب لمحہ بھر اپنی جگہ کھڑی رہ گئی۔ ذولین بہت خاموشی سے ان کی طرف آ گیا تھا۔ بلیک شرٹ، بلیک جینز اور لوئنگ شوز میں وہ شاید ابھی ابھی رائیڈنگ سے واپس آیا تھا۔ اشتارا کے آنسو اور اہمل کی موجودگی نے اُسے متحیر کر دیا تھا۔ پھر چونک کر اہمل بھی پلٹا۔

”ارے تم۔۔۔“ اہمل اُسے دیکھ کر مسکرایا۔ ”تم کب آئے، اتنی راز داری سے؟“

ذولین آگے بڑھ کر اس سے بغل گیر ہو گیا۔ ”یوں بغیر اطلاع دیئے اور اتنی جلدی؟“ وہ واقعی حیران ہو رہا تھا۔

”ہاں یار! بس آنا پڑا۔ اور اب تو ہاسٹل کو ہمیشہ کے لئے خدا حافظ کہہ آیا ہوں۔“

آؤ بیٹھو۔“

ذولین نے کرسی کی جانب بڑھتے ہوئے اشتارا کی سمت دیکھا جو آہستگی سے ہلٹی اور اندر کی طرف بڑھ گئی۔

”بہت بزدل لڑکی ہے۔ اور بہت معصوم۔“ اہمل نے عجیب اُداس اور طول سے لہجے

میں کہا تو ذولین نے چونک کر اُسے دیکھا۔ اُسے تو کبھی سمجھانے کے لئے فریق ثانی کو زیادہ لفظوں کی ضرورت نہ پڑی تھی۔ وہ لہجے سے ہی بہت کچھ جان لیتا تھا۔ اشتارا کے آنسو اور اہمل کے جملے نے اُسے سب کچھ نہ سہی مگر بہت کچھ سمجھا دیا۔

”رائیڈنگ سے واپس آئے ہو؟“ اہمل نے یلخت موضوع بدل ڈالا۔

”ہاں۔۔۔ موسم یکدم بدل گیا اس لئے جلدی واپس آنا پڑا۔ مجھے خبر ہوتی کہ تم آنے والے ہو تو پھر ساتھ ہی جاتے۔ تم آئے بھی تو بغیر اطلاع ہو۔“ وہ بھی کرسی کھینچ کر بیٹھ گیا۔

”مجھے تو لگتا ہے اب گھوڑے کی پیٹھ پر بیٹھنا بھول گیا ہوں۔ یا گھوڑا مجھے بٹھانا۔ اتنی مصروفیت میں سب کچھ ہی بھول گیا ہوں۔ ڈرنے لگا ہوں اب تو۔ خاص کر تمہارے اُس پالتو سے۔“

”کیا۔۔۔ ڈرنے لگے ہو؟“ ذولین نے اپنی سبز آنکھوں کو پھیلا کر اُسے دیکھا اور پھر دونوں ہنسنے لگے۔

”یہی سمجھ لو۔“ اس نے قہوہ پیالی میں بھر کر اُس کی طرف بڑھا دیا۔

+++

قص میں ہے سارا جہاں جموم میرے دل جواں
مخفل میرے یار کی ہے جموم میرے دل جواں
ڈیک فل والیوم سے بچ رہا تھا۔ گلوکار کی آواز پورے محلے میں گونج رہی تھی۔ سحر گل لپ اسٹک کا آخری ٹیچ دے کر پلٹی۔

”لگتا ہے ڈولہا والے آچکے ہیں۔ ڈیک کا والیوم کچھ زیادہ ہی تیز ہو گیا ہے۔“ وہ شاردابھابی سے مخاطب تھی جو اپنی جمپر کنگ کر رہی تھیں۔

”یہ ڈیک تو صبح سے ہی اسی آواز میں بچ رہا ہے۔ تو بہ میری، زمان تو کہہ رہے تھے شادی ایک گھر میں ہو رہی ہے اور بھگتنا سب کو پڑ رہا ہے۔“ اُن کا انداز ٹھنفتہ تھا۔ سحر گل ہنسنے لگی۔ پھر آئینے میں خود کو دیکھ کر مطمئن ہو کر ہٹ گئی۔

آج فضلہ کی مہندی ڈولہا والوں کی طرف سے آنے والی تھی اور وہ پُر جوش انداز میں شرکت کر رہی تھی۔ فضلہ نے تو اُس سے کہا تھا وہ شادی تک اسی کے پاس رہے۔ خود آنٹی (فضلہ کی امی) نے بھی اس کے رکنے پر بہت اصرار کیا تھا۔ مگر اُس نے یہ کہہ کر معذرت کر لی کہ ایک گلی چھوڑ کر ہی تو اس کا گھر ہے اور وہ روز آ جایا کرے گی۔

”اتنے لشکارے نہ مارو۔۔۔ آج کل تو ویسے بھی مٹھوک لوگوں کا آنا جانا بڑھ گیا ہے

ہمارے گھر۔“ بھابی اس کے سراپا پر نکاہیں ڈال کر مسکرائیں۔

ڈارک گرین رنگ کے لمبے ڈھیلے کرتے اور شلوار پر جھلملاتا ستاروں والا دوپٹہ اوڑھے وہ ہلکے ہلکے میک اپ میں بے حد دلکش لگ رہی تھی۔ اس کے چمکے نقوش میک اپ نے نمایاں کر دیئے تھے۔ کھلتی رنگت پر سبز رنگ بے حد اٹھ رہا تھا۔

”روز کوئی نہ کوئی منہ اٹھائے چلا آتا ہے۔ اور آج تو ویسے بھی پوری کی پوری ہیری کا بیڑ بن کر جا رہی ہو۔ پھر آنے شروع ہو جائیں گے دھڑا دھڑ۔“ بھابی کپڑا لپیٹ کر اٹھ کر اس کے قریب آئیں اور پھر ماشاء اللہ کہہ کر اُس پر دم کیا۔

”ہیری بڑی مضبوط ہے۔ کسی کے ہاتھ نہ آئے گی۔“ وہ کھلکھلاتی باہر نکل گئی۔

ہری ہری مہندی کے نیچے سرخ گلاب

تیرے خواب تیری آنکھوں جیسے

ان ہی گلابوں جیسے چومے تیرے ہاتھ مہندی والی رات

ہری ہری مہندی

وہ فضلہ کے گھر پہنچی تو ایک ہنگامہ مچا ہوا تھا۔ لان میں لگے شامیانے مہمانوں سے کچا کھج بھرے ہوئے تھے۔ اجنبی، نا آشنا چہروں کے درمیان وہ کچھ گھبرا سی گئی اور تیزی سے آگے بڑھی۔ تب بری طرح کسی سے ٹکرا گئی۔ وہ بتیاں لگا رہا تھا۔ اُس کے دھکے پر ہاتھ میں پڑا تاروں کا رول دھپ سے زمین پر گر گیا اور وہ خود اس بڑے ستون سے ٹکرا گیا۔

وہ پلٹا تو سحر گل کھسیا کر جلدی سے پرے ہو گئی۔ جھلملاتے دوپٹے کا کونا تاروں کے رول کے نیچے پھنس گیا۔

”سس..... سوری! وہ میں..... اتنا جھوم تھا کہ کچھ زروس ہو گئی۔ آپ کو دیکھ نہ سکی۔“ اُس نے اس وجہ سے شخص کو لہجہ بھرد دیکھا اور پھر محنت کے احساس کے ساتھ سر جھکا کر ہونٹ چبانے لگی۔

”اگر میں یہاں نہ ہوتا تو آپ اس ستون سے ٹکرا چکی ہوتیں بلکہ پاش پاش ہو چکی ہوتیں۔“ وہ اب اُسے بغور دیکھ رہا تھا۔ سبز کپڑوں میں دلکش سی یہ لڑکی کچھ گھبرائی گھبرائی سی اُسے خاصی دلچسپ لگی۔

”وہ..... دوپٹہ.....“ اُس نے اپنے دوپٹے کی طرف اس کا دھیان دلایا تو وہ چونک گیا۔ جلدی سے جھک کر اُس کا دوپٹہ نکالا۔

”ارے کیا ہوا عرشان بھائی؟“ کوئی لڑکا اُس کی طرف آگیا۔ ”ابھی تک آپ تاروں میں الجھے ہوئے ہیں۔“

وہ اُس کا دوپٹہ نکال کر کھڑا ہو گیا تھا جبکہ سحر گل تیزی سے آگے بڑھ چکی تھی۔ عرشان نے تیوری چڑھا کر سیف کو دیکھا۔

”کوئی ڈھنگ کے آدمی پھپھو کو نہیں ملے تھے۔ ایک سے ایک نکتا شخص ڈھونڈا ہے۔ سب دیکھو جیسی تیسی بتیاں لٹکا کر اڑنچھو ہو گئے ہیں۔“ وہ بجلی والوں کو کوسنے لگا اور پھر تاروں کا رول سیف کو تھما دیا۔

”اب تم بھگتو۔ آخر کو فضہ کے خالہ زاد ہو۔ کچھ تمہارا بھی حق ہے۔“ وہ موقع پا کر فرار ہو گیا اور سیف منہ بنا کر رہ گیا۔

رنگ و بو کا ایک سیلاب اُٹھا ہوا تھا۔ مگر سحر گل اس اجنبی سے ٹکرا کر کچھ ایسی حواس باختہ ہوئی کہ جا کر فضہ کے پاس ہی ٹک گئی۔

پیلے کپڑوں میں ملبوس فضہ اُداس دکھائی دے رہی تھی۔

”منصور تو بہت خوش ہوگا۔ اُس کے والدین نے اُسے معاف کر دیا ہے؟“ اُس نے فضہ سے پوچھا۔

”ہاں۔ اُسے اُس کی سزا جو مل چکی ہے۔ سنو سحر! تم بھی اُسے دل سے معاف کر دینا۔ اب وہ شخص میری زندگی میں داخل ہو رہا ہے۔ میں نہیں چاہتی کہ.....“

”فضہ! پاگل ہو گئی ہو کیا؟“ سحر نے اُسے ٹوک دیا۔ ”اتنی فضول بات کر رہی ہو۔ وہ اب تمہارے رشتے سے میرا بہنوئی ہے۔ اور جانتی ہو یہ رشتہ کتنا معتبر ہوتا ہے؟ پاگل! میں نے تم سے کہا تو تھا کہ میں وہ تاریک باب بند کر چکی ہوں۔ جب منصور کو اُس کے کئے کی سزا مل گئی، وہ اپنے کئے پر پشیمان ہے تو بس پھر رہ ہی کیا جاتا ہے۔“ اُس نے فضہ کو خود سے لپٹا لیا تو فضہ کے رُکے آنسو بہہ نکلے۔

”پتہ نہیں سحر! کہ یہ میری بدبختی ہے یا خوش نصیبی۔ مجھے خوش ہونا چاہئے یا دکھی؟ یوں لگتا ہے جیسے میرے ہاتھوں میں پھول ہیں اور دل میں نہ بھرنے والا گھاؤ۔“

”میں جانتی ہوں تمہارا دکھ فضہ! منصور کو اپنی غلطی کا احساس بہت دیر بعد ہوا۔ خیر پھر بھی۔ اب تم دکھی نہ ہو فضہ! سب کچھ ٹھیک ہو جائے گا۔ منصور تمہیں یقیناً جیت لے گا۔“ اُس نے اُس کا چہرہ اٹھایا اور اپنی انگلیوں سے اس کے آنسو پونچھے۔

”ہاں۔ اُس نے مجھ سے بہت معافیاں مانگی ہیں۔“ فضہ سیدھی ہو بیٹھی۔ تبھی

اچانک شور بلند ہوا۔

”شاید ڈولہا والے مہندی لے کر آ گئے ہیں۔“ سحر چونکی۔ ”ٹھہرو، میں دیکھتی ہوں۔“ وہ کھڑی ہو گئی اور کمرے سے باہر نکل گئی۔

ڈولہا کے گھر سے لڑکیاں مہندی خوبصورت انداز میں سجا کر لائی تھیں اور گیت کا مقابلہ ہر حال میں جیت کر جانا چاہتی تھیں۔ ایسی ایسی تیز طرار لڑکیاں تھیں، آتے ہی ڈلہن والوں پر چھانے لگی تھیں۔ مگر فضا کی طرف کی لڑکیاں بھی ایڑی چوٹی کا زور لگا رہی تھیں۔

سحر گل ایک کرسی پر بٹک کر دونوں طرف سے ہونے والے حملوں پر محفوظ ہونے لگی۔ کبھی وہاں سے اسکاڈ میزائل سے حملہ کیا جاتا تو یہاں جیسے ایٹم بم تیار تھا۔ اس وقت اُس کی نظریں اٹھیں۔ وہ عورت مسلسل اُسے نگاہوں کے حصار میں لئے ہوئے تھی۔ آنکھوں میں پسندیدگی اور اپنائیت بھری مسکراہٹ تھی۔ نگاہیں ملنے پر وہ مسکرانے لگیں۔ سحر گل بھی جواباً مسکرا دی۔ اُسے اُنکھن سی ہونے لگی۔

”توبہ۔۔۔ یہ بیٹھے بٹھائے ان محترمہ کو کیا دورہ پڑ گیا۔ وہ کرسی پر پہلو بدلنے لگی۔ تب ایک لڑکی اُس کے قریب رکھی خالی کرسی پر بیٹھ گئی۔ وہ نیچے گیت گائی لڑکیوں کے گروپ سے اٹھی تھی اور بکھرے بالوں کو سمیٹ کر اُس سے مخاطب ہوئی۔

”لڑکے والے بڑے کم بخت ہیں۔ ایک پر ایک بم بلاسٹ کر رہے ہیں۔۔۔ بھی اپنی تو ہمت جواب دے گئی۔“ وہ بے تکلفی سے گویا ہوئی۔ ”آپ شاید فضا کی فرینڈ ہیں۔“ اُس نے درست اندازہ لگایا تھا۔

”جی۔۔۔ اور آپ؟“ سحر گل کو اس کا دم غنیمت لگا۔

”میں فضا کی کزن ہوں۔ نائلہ۔“ اُس نے اپنا تعارف کرایا۔ خاصی باتونی لڑکی تھی۔ جلد ہی سحر گل سے کھل مل گئی اور خود سحر گل بھی ایسے ہی مزاج کی تھی۔ اُس کے پاس بھی باتوں کا خاصا اسٹاک جمع رہتا تھا۔

تیری یادوں سے مہکے میری ہر شام وئی وئی

میری نظروں کا پہنچے تجھ کو سلام وئی وئی

”وعلیکم السلام۔۔۔ وعلیکم السلام!“ لڑکوں کی طرف سے جوابی کارروائی شروع ہو چکی

تھی۔ وہ شاید کب سے ضبط کر رہے تھے۔ اب درمیان میں ٹپکنا شروع کر دیا تھا۔ لڑکیاں چلانے لگی تھیں۔

”اتنی خوش منہی کب سے ہو گئی۔“ سب کورس میں چلائیں۔

”جب سے آپ کو دیکھا ہے۔“ کسی منچلے نے جملہ کسا۔
”اپنی چونچ بند رکھئے۔“

”آپ لوگ بھی اب اپنے یہ گانے بند کریں۔ یوں لگ رہا ہے جیسے بھنڈی گا جرنج رہی ہیں۔“

”کیا کہا؟“ ڈولہا کی طرف کی لڑکیاں جیسے جلتے تنور پر جا بیٹھیں۔ ڈولہن والوں کی طرف سے لڑکے اب برابر ساتھ دے رہے تھے۔ اُن کی لڑکیاں تو بیچاری منمنا کر رہ گئی تھیں۔ اور ڈولہا والوں کو اپنی فتح ہار میں بدلتی نظر آنے لگی۔

”یہ فاول ہے۔۔۔ لڑکے درمیان میں نہ آئیں۔“ ایک لڑکی اٹھ کر بولی۔
”تو پھر لڑکے کہاں جائیں۔۔۔ آخر فغنی پرسٹ اس دنیا میں موجود ہیں۔“ لڑکوں کی طرف سے جواب حاضر تھے۔“

”گانے سننے ہیں تو ہمارے سنئے۔۔۔ آپ کافی بھنمنا چکی ہیں۔“ پھر کسی منچلے نے لڑکیوں کی قوم کو لکارا۔

”ارے آئے بڑے گانے سنانے والے۔۔۔ اپنی آواز سنبھال کر رکھئے۔ کہیں اور کام آئے گی۔“

”آج ہی کیوں نہ کام آئے محترمہ!“ لڑکے بھی کم نہ تھے۔
”یہ لڑکے بڑے خبیث ہیں۔“ نائلہ مسلسل ہنس رہی تھی۔
”آؤ فضا کو لے آئیں۔ اب وہ لوگ مہندی کی رسم کریں گے۔“ نائلہ اٹھی اور سحر گل بھی اس کے ہمراہ ہو گئی۔

مہندی کی دھماکہ رات بھی ڈھل گئی۔

دوسرے دن شادی کے ہنگامے تھے۔ شادی والے دن ہال میں سحر گل کے ہمراہ شاردہ بھابی بھی آئی تھیں مگر وہ تو ایک کرسی پر جا کر بیٹھ گئی تھیں۔

ویسے بھی ان کی طبیعت کچھ ٹھیک نہیں تھی۔ سحر گل ہی اُسے زبردستی لائی تھی۔ وہ بھابی کو بیٹھے دیکھ کر خود اسٹیج پر چلی آئی جہاں فضا آف وہائٹ شرارے میں اپنے خُسن کی بجلیاں گرا رہی تھی۔ اُس پر ٹوٹ کر روپ آیا تھا۔

”آخا۔۔۔ تو آج آپ ڈولہن کے مقابلے پر آئی ہیں۔“ نائلہ نے اُسے پیچھے سے تمام لیا تو وہ پلٹی اور نائلہ کی تو صغی نگاہوں پر جھینپ گئی۔

میرون پشواز میں وہ بڑے اہتمام سے تیار ہوئی تھی۔ فضا اُس کی بیٹ فرینڈ تھی۔ وہ

اُس کی شادی کے ہر فنکشن میں بڑھ چڑھ کر حصہ لے رہی تھی۔
 ”آؤ، میں تمہیں اپنی امی سے ملواؤں۔“ نائلہ اُسے پکڑ کر اسٹیج سے نیچے اتر آئی۔ وہ ہر طرف نگاہیں دوڑانے لگی۔ مگر اُس کی آنکھیں چمک اٹھیں۔
 ”ادھر آؤ۔“ اُسے ساتھ لئے کرسیوں کے درمیان سے گزر کر رک گئی۔
 ”ان سے ملو۔۔۔ یہ ہیں میرے اکلوتے بھائی۔۔۔ آری میں خیر سے میجر ہیں۔“
 نائلہ نے کہا تو اس نے آہستگی سے سر اٹھایا۔ اُس کا دل دھک سے رہ گیا۔ سامنے ڈیز سوٹ میں اونچا لمبا وہی شخص تھا جو ستون سے لپٹا ہوا تھا اور اس سے وہ بری طرح ککرا گئی تھی۔

اُس کی خوبصورت آنکھوں میں شناسائی کی چمک لہرائی تھی جو سحر گل کو بھل کر گئی۔
 ”عرشان بھائی! یہ میری بہت پیاری دوست سحر گل ہے۔“
 ”تمہاری یہ دوست کہیں جنناسٹک کی کوئی کھلاڑی تو نہیں ہے؟“ اُس نے بڑی معصومیت سے پوچھا۔
 سحر گل کی پلکیں لرز گئیں۔

”کیا کہا؟“ نائلہ چلائی۔ ”یہ آپ کو اتنی نازک سی لڑکی جنناسٹک کی ماہرگی ہے؟“
 ”میں نے ماہر کا لفظ تو نہیں کہا۔ ماہر ہوتی تو.....“ وہ جملہ دانستہ ادھورا چھوڑ کر ہنس دیا اور بڑے بے نیاز انداز میں پلٹ گیا۔
 سحر گل کا چہرہ تپ اٹھا۔

اس کے بعد نائلہ اُس کو لے کر ایک خاتون کے پاس جا کر رُک گئی۔
 ”امی! یہ سحر گل ہے۔ اور سحر! یہ میری پیاری امی ہیں۔“ سحر گل نے مسکرا کر مصافحہ کے لئے ہاتھ آگے کر دیا۔ یہ وہی عورت تھی جو گل مہندی کے روز اُسے مسلسل تاڑے جا رہی تھی۔ اُس نے بہت محبت سے سحر گل کے سر پر ہاتھ پھیرا تھا۔ پھر وہ نائلہ کے ہمراہ دوبارہ اسٹیج پر آگئی۔ تب منصور دوستوں کے جلو میں اسٹیج تک آیا۔ گرے تھری پیس سوٹ میں اسٹک کے سہارے چلتا ہوا وہ اسٹیج پر چڑھا اور قصبہ کے ساتھ والی کرسی پر بیٹھ گیا۔ سحر گل کو اُس کی یہ حالت دیکھ کر شاک تو نہ لگا تھا مگر تاسف ضرور ہوا تھا۔
 کہاں فاتح عالم بن کر شہر بھر میں سکوتر اڑاتا منصور۔۔۔ اور اب ایک بے جان اسٹک کے سہارے چلتا ہوا منصور۔

اُس نے دیکھا اُس کے چہرے پر مسکراہٹ ضرور تھی مگر آنکھوں میں گہری اُداسیاں

بیٹھی ہوئی تھیں۔ وہ خوش تھا۔ اتنا ہی جتنا فضلہ تھی یا شاید اس سے بھی کم۔ اب وہ صرف اسٹک کا ہی نہیں، فضلہ کا بھی محتاج تھا۔ فضلہ نے اُسے بھیک میں اپنا آپ تو دے دیا تھا مگر وہ بھی یقیناً جانتا تھا کہ یہ اُس کی بھی مجبوری کا سودا ہے۔ کہیں نہ کہیں، کبھی نہ کبھی اپنے کئے کی سزا ضرور ملتی ہے۔ اُس نے ایک گہری سانس سینے کی قید سے آزاد کی۔

مودی بنواتے ہوئے منصور کی نظر اچانک اُس پر اٹھی تو خفت اور ندامت کے رنگ اس کے چہرے پر پھیل گئے۔ اس نے فوراً نظریں چرا لیں۔ مودی کی تیز لائٹس منصور اور فضلہ کے چہرے پر دھڑا دھڑا ٹکرا رہی تھیں۔

پھر اچانک کھانے کا دور چلا تو آہستہ آہستہ اسٹیج خالی ہوتا چلا گیا۔ اور پھر دیکھتے ہی دیکھتے ڈولہا ڈلہن کو چھوڑ کر سب نہ جانے کہاں غائب ہو گئے۔ سحر گل بھی فضلہ کی کرسی سے لگ کر کھڑی ہو گئی اور اسٹیج سے اترنے لگی۔ تب منصور کی آواز نے اُس کے قدم روک دیئے۔

”مس سحر۔۔۔“

وہ پلٹی تو منصور کا چہرہ عجب خلفشار کا شکار ہو رہا تھا۔ سحر گل نے فضلہ کی سمت نگاہیں اٹھائیں۔

”میں آپ سے بہت شرمندہ ہوں۔۔۔ یقیناً جاننے میں نے فضلہ سے کئی بار کہا کہ میں آپ سے مل کر خود معافی مانگوں۔۔۔۔۔“ وہ دونوں ہاتھوں کی انگلیاں باہم پیوست کئے خفت کے احساس کے ساتھ بولا۔ ”شاید آپ کے ساتھ میں نے جو حرکت کی تھی اس کی سزا ہی ملی ہے مجھے۔“

”منصور صاحب! اگر یہاں کسی کو غلط کاموں کی سزا نہ ملے تو یہ دنیا بہت بھیا تک ہوتی۔ اور پھر میں نے آپ کو بددعا نہیں دی تھی۔ بہر کیف خدا آپ کو اور فضلہ کو سچی خوشیاں نصیب کرے۔“ وہ تدبیر سے بولی اور اسٹیج سے اتر آئی۔ تب بھابی اُسے ڈھونڈتی ہوئی آ گئیں۔

”اوہ۔۔۔ تم ابھی تک ٹہل رہی ہو؟ جلدی کھانا کھا لو۔ گھر بھی جانا ہے۔“ بھابی اُسے دیکھتے ہی بولیں تو وہ ان کے ہمراہ لان کی طرف آگئی جہاں کھانے کا انتظام تھا۔ کھانے کا دور ختم ہوا تو رات کا تقریباً ایک بج رہا تھا۔ فضلہ کی امی نے ان دونوں کو روک لیا۔

”ٹھہرو! میں کسی لڑکے سے کہتی ہوں۔ وہ گاڑی میں تم دونوں کو چھوڑ آ۔۔۔“ گو کہ

قریب ہی تھا مگر رات کے اندھیرے میں ان کا یوں تھا جانا انہوں نے مناسب نہ سمجھا۔
 ”نہیں آنٹی! میں فون کر لیتی ہوں۔ فرداں آ جائے گا۔“ سحر گل نے آنٹی کو یہاں
 وہاں نظریں دوڑا کر کسی لڑکے کو ڈھونڈتے دیکھ کر تکلف برتا۔

”اے لو۔۔۔ وہ کوئی تمہارے لئے جاگ رہا ہوگا اس وقت؟۔۔۔ ایک بچہ رہا ہے۔
 بچے کی نیند کیوں خراب کرو۔“ انہوں نے اُس کی بات رد کر دی تھی۔ نائلہ آ گئی۔
 ”ارے جا کر سیف یا عامر سے کہو کہ وہ گاڑی نکالے۔ سحر گل کو ان کے گھر چھوڑ
 آئے۔“

”اچھا۔۔۔ تم جا رہی ہو؟“ نائلہ، سحر گل کی طرف پلٹی۔ ”میں ابھی عرشان بھائی کو
 لے کر آئی ہوں۔“ اُس نے کہا اور پلٹ گئی۔ عرشان کے نام سے پھر سحر گل کے دل میں
 عجیب سی کیفیت پھیل گئی۔ نہ جانے کیوں اُس شخص کو دیکھ کر اُس کی پکوں پر بوجھ آن گرتا۔
 محنت کا یا اُس کی نگاہوں کی چمک کا۔

نائلہ کچھ دیر بعد ہی عرشان کے ہمراہ آن ٹپکی اور پھر ان دونوں کو لئے ہال کے باہر آ
 گئی۔

”میں تو فون کر کے فرداں کو بلوا لیتی۔ مگر آنٹی نے منع کر دیا۔“ وہ گاڑی میں بیٹھتے ہی
 نائلہ سے برلی۔ تب عرشان نے چونک کر دیو مرر سے دیکھا۔ وہ اُسے جتا رہی تھی یا یہ بتانا
 چاہ رہی تھی کہ اُس کا احسان بحالت مجبوری لے رہی ہے۔ اُس کے لیوں پر موہوم سی
 مسکراہٹ بکھر گئی۔

اس وقت وہ خاصی پُر اعتماد نظر آ رہی تھی۔ اُس سے بے ساختہ ٹکراتے وقت اُس نے
 اُس کے چہرے پر بوکھلاہٹ، خوف اور کھسیاہٹ کی کیفیت دیکھی تھی۔ اور پھر جب نائلہ
 اُس سے تعارف کرانے آئی تھی تب بھی اس کے چہرے پر محنت تھی۔ مگر اب اُس کا اعتماد
 لوٹ آیا تھا یا وہ ایسا پوز کر رہی تھی۔

نہ جانے کیوں اُسے دیکھ کر عرشان نوید کے ذہن میں رنگین سی دُھند چھانے لگی تھی۔ تا
 معلوم سے احساسات دل کی سرزمین سے اُٹھنے لگے تھے۔

اُس نے جلدی سے نگاہیں دیو مرر میں دیکھتے اُس کے عکس سے چرا لیں۔ بہر کیف وہ
 ایک شریف گھرانے کا چشم و چراغ تھا۔ اور خود سحر گل بھی ایک اچھے اور مہذب گھرانے کی
 لڑکی تھی۔ بے شک دل اُس کے اختیار میں نہ تھا۔ نئے جذبوں کو دیکھتے، مچلنے سے وہ نہ
 روک سکتا تھا۔ مگر وہ ان جذبوں کی بے حرمتی قطعی پسند نہ کرتا تھا۔

محبت دل میں رہے تو پاکیزہ رہتی ہے۔ یہ اُس کا اپنا نقطہ نظر تھا۔ اُس کے پاس سحر گل کو پانے کا ایک بہت مہذب طریقہ تھا۔

گاڑی اُس کے بنگلے کے سامنے آئی تو وہ اپنی سوچوں سے باہر نکل آیا۔ بھابی گاڑی سے اتر کر نیل بجار ہی تھیں۔ نائلہ، سحر گل کا ہاتھ پکڑے کھڑی تھی۔

”سحر گل! تم میں واقعی ایسا کوئی سحر ہے جس نے مجھے ایسا کر دیا ہے۔“ نائلہ کھنکتی ہنسی کے ساتھ بولی تو عرشان کا دل خوش رنگ اند ز میں دھڑک اُٹھا۔ نائلہ نے جیسے اُس کے دل کی ترجمانی کر ڈالی تھی۔ سحر گل کے چہرے پر سرخی سی دوڑ آئی۔

”بہت فضول لگتی ہوئم۔“ اُس نے ہاتھ چھڑایا۔ ”اندر نہیں آؤ گی؟“

”ارے نہیں بابا! اتنی رات گئے مہمان بننے کا کیا لطف۔ اور یہ تم نے کیا خطرناک شے مال رکھی ہے؟“ اُس نے سفید بلڈاگ کو دیکھا جو اجنبی چہروں کو دیکھ کر مسلسل بھونک رہا تھا۔ ”ویسے اچھا ہوا، میں نے تمہارا گھر دیکھ لیا۔“ نائلہ معنی خیز لہجے میں بولی اور پھر سیدھی ہو کر بیٹھ گئی۔ ”اب آنا جانا رہے گا۔“

”ضرور۔“ سحر گل بولی اور نگاہیں بے ساختہ عرشان پر اُٹھیں مگر پھر فوراً جھک گئیں۔ وہ بھی بے خیالی میں اُسے مسلسل تکے جا رہا تھا۔ نگاہیں ملنے پر اُس نے جلدی سے رخ موڑ لیا اور گاڑی گیر میں ڈال دی۔ نائلہ نے اُسے ہاتھ ملا کر دروازہ بند کر دیا اور عرشان نے گاڑی آگے بڑھا دی۔

+++

بتا رہی ہے یہ آنکھوں کی منجھ لالی
کڑے دنوں میں کٹھن رتھوں سے گزرے ہو
بجھا بجھا سا ہے چہرہ، دھواں دھواں آنکھیں
خوشی کی کھوج میں کتنے غموں سے گزرے ہو
وہ سفید مرمر کی بیچ پر دونوں ہاتھ گود میں رکھے بیٹھی تھی۔

بڑے دنوں بعد غم کی گنگھور گھٹائیں اُس کے من آنگن میں گھر گھر آئی تھیں اور وہ جو اُس کے سامنے ذولین خان کھڑا تھا، اُسے پانا کتنا آسان لگتا تھا۔ مگر اب وہ اتنے قریب ہونے کے باوجود کتنا دور تھا۔

وہ ذولین کے بلانے پر ہی آئی تھی اور جانتی تھی کہ ذولین نے اُسے کیوں بلایا ہے۔ اس حویلی میں اُٹھتے طوفان سے وہ بے خبر نہیں تھی۔ کچھ اندازہ اسے بھی ہو گیا تھا۔ اور اُسے

تو سمجھانے یا سمجھنے کے لئے کبھی کسی وضاحت یا ڈھیر سارے لفظوں کی ضرورت نہ پڑتی تھی۔ وہ تو صرف اس کی آنکھوں سے اس کے دل کی کیفیت اور اس حویلی میں ہونے والے واقعات کا اندازہ لگا لیتا تھا۔ اب کس قدر مشکل تھا اس سے یہ سب کچھ چھپانا۔ وہ تو تذبذب کا شکار تھی کہ اُسے بتائے یا چھپالے۔ وہ اپنے تئیں خود کو سنبھالنے کی سعی کرنے لگی مگر اُس کی اُداس آنکھیں اور طول چہرہ بول رہا تھا۔ اپنی داستان سنا رہا تھا۔

ذولین خان نے اُس کے آزرده جمال پر ایک نظر ڈالی۔

”اشتارا! تم کیا سمجھتی ہو، میں بے خبر ہوں؟ نہیں، میں آج سے نہیں، اسی روز سے ایسے طوفان سے آشنا تھا۔“ وہ پام کے تنے سے ٹیک لگا کر خلاؤں میں گھورنے لگا۔

اشتارا نے سر اٹھا کر اسے دیکھا اور ایک تیز سسکاری اس کے لبوں سے آزاد ہو گئی۔

”میں اسی دن سے اس طوفان سے ڈرتا تھا۔ میں نے اپنے جذبوں میں اس لئے بے حسی کی برف جمانی چاہی تھی کہ تم اور میں الگ الگ ہی رہیں۔ ان دو کناہوں کی طرح ہی رہیں۔ اس لئے کہ انجام میرے سامنے تھا۔ میرے تصور میں تھا۔ مگر۔ میں ہار گیا۔“

اُس نے شدت ضبط سے اپنے بے تحاشا سرخ ہونٹ دانتوں میں دبائے۔ اشتارا کے دل پر برچھی سی چل گئی۔

”تو اب پچھتاوے ڈس رہے ہیں؟“ اُس نے دکھی لہجے میں پوچھا تو ذولین نے اُسے دیکھا اور پھر اُس کے قریب آ گیا۔

”میں نے تم سے کہا تھا ایک بار کہ ہم جہاں ہیں، وہاں یہ محبت نہیں، اذیت ہوگی۔ عمر بھر کی۔ اور یہ اذیت ہم دونوں کے لئے ہے۔ کیونکہ میں نے بھی بہت سے خوش نما خواب دیکھے تھے۔ میں نے زندگی میں اس سے پہلے کبھی خواب نہیں دیکھے تھے۔ میں خوابوں میں رہنے والا شخص نہیں تھا۔ میرا دل ایک پتھر تھا۔ میرا وجدان پتھرا گیا تھا۔ مگر پھر تم نے اسے موم بنا ڈالا۔ اب یہ موم سادل معمولی سی چوٹ بھی برداشت نہیں کر سکتا۔ یہ تم نے کیا، کیا اشتارا! تم نے ذولین خان جیسے شخص کو بکھیر دیا۔ خود کو چٹان سمجھنے والا ریت کی طرح بکھر گیا ہے۔“ ذولین نے اُسے دیکھا۔ چہرہ آگ ہو رہا تھا اور آنکھیں دھول۔

”ذولین۔۔۔“ اشتارا تڑپ کر کھڑی ہو گئی۔ اُس نے غایت درجے کی شگفتگی سے اُسے دیکھا۔ ”آپ۔۔۔ ذولین! آپ نے اتنی جلدی حوصلہ ہار دیا؟ مجھے تو اشمیل لالہ نے بہت سنبھالا دیا تھا۔“ اُس نے کہا تو ذولین نے چونک کر اُسے دیکھا۔

”اشمیل نے؟“ اُس کے لہجے میں حد درجہ تعجب تھا۔ اشتارا نے پلکیں جھکا دیں۔

”ہاں۔۔۔ وہ جانتے ہیں کہ۔۔۔“ اُس نے گلابی لب دانتوں میں دبا لئے۔ اور یہ انکشاف ذولین خان کے لئے نہایت حیران کن تھا۔ ”اشمل لالہ کو شاہ خانم نے اسی سلسلے میں بلوایا ہے۔ مگر وہ بابا خان سے متفق ہیں۔“ اشتارا کے اس جملے نے اُسے بیک وقت حوصلہ بھی بخشا اور طول بھی کر دیا۔

”مگر ذولین! اگر بابا خان ہار گئے تو اشمل لالہ کچھ نہیں کر سکیں گے۔ شاہ خانم کے؟ گے بھلا کب کسی کی چلی ہے۔“ اُس نے نچلا ہونٹ دانتوں میں دبا کر آنسو روکنے کی سعی کی۔ پھر پلٹ کر جانے لگی تب ذولین نے اس کے شانے پر ہاتھ رکھ کر اُسے روکا۔ اُس کا انداز جارحانہ تھا۔ اُس کے مضبوط ہاتھ نے اُس کا رخ دوبارہ اپنی طرف موڑ دیا۔

”تم کیا سمجھتی ہو۔۔۔ میں شاہ خانم کے ہاتھوں شکست کھا جاؤں گا؟۔۔۔ انہوں نے میری حالت ریگ زار کر دی ہے۔ مجھے زندگی بھر محض ناکردہ گناہوں کی سزا دیتی رہی ہیں۔ نہیں اشتارا۔۔۔ اب یہ جیت ان کی نہیں ہوگی۔ اب انہیں شکست سہنا ہوگی۔۔۔ بہت بھاری۔۔۔ بہت تکلیف دہ۔“ اُس کا لہجہ اکھڑا ہوا اور سرد تھا۔

اشتارا نے بھیگی بھیگی پلکیں اُپر اٹھائیں۔ اُس کا چہرہ تنا ہوا تھا۔

”تم میری محبت ہو۔۔۔ اور میں اپنی محبت سے اتنی آسانی سے دستبردار نہیں ہوں گا۔ اور تمہیں شاہ خانم سے چھیننا میری ضد ہے۔“ اس کے شانوں پر اس کے مضبوط ہاتھوں کا دباؤ بڑھ گیا۔

وہ وحشت زدہ ہو گئی۔ اس کی سبز آنکھیں طوفان کی زد میں آئے سمندر کا عکس پیش کر رہی تھیں اور تنا ہوا چہرہ خطرناک حد تک سرخ ہو رہا تھا۔

”اگر تم چچا خان کی عزت نہ ہوتی تو میں تمہیں یہاں سے.....“

”ذو..... لین.....“ وہ خوف سے چلا اٹھی۔ اُس کے پیر یوں جلنے لگے جیسے وہ ریت کے تپتے ہوئے ٹیلے پر ایستادہ ہو۔

ذولین خان اس لمحے وحشی ہو رہا تھا۔ اس سے کچھ بعید نہ ہوتا۔ اگر اُسے مہروز خان کی عزت کا پاس نہ ہوتا تو وہ محض شاہ خانم کو نیچا دکھانے کے لئے اُسے یہاں سے لے جاتا۔ کہیں بھی۔

”اُف خدایا۔۔۔“ اُس نے خوف سے جھرجھری لے کر ذولین کی طرف دیکھا۔

”میں کبھی بزدل نہیں رہا اشتارا! مگر اس عورت کا احترام ہمیشہ مجھ پر غالب رہا۔ عورت سے انتقام لینا میری سرشت نہیں ہے۔ وگرنہ میں چاہتا تو ان سے پوچھ سکتا تھا کہ وہ محض

فیروز خان سے نفرت کا زہر مجھ پر کیوں انڈیل رہی ہیں۔ اور مجھے فخر ہے اپنے باپ پر۔ میرا سر اٹھا ہوا ہے اشتارا! کہ میرے باپ نے ان کی بہن سے کوئی بد عہدی نہیں کی تھی۔ ان سے کوئی پیاں نہیں باندھے تھے۔ انہیں کوئی سپنے نہیں دکھائے تھے۔ انہوں نے محض اپنی والدہ کے فیصلے سے انکار کیا تھا اور منافقت کی راہ سے خود کو بچا لیا تھا۔ ہاں اشتارا! میں ایک ایک سوال کا جواب چاہوں تو ابھی جا کر ان سے مانگ سکتا ہوں۔ اور میں جانتا ہوں کہ ان کے پاس کوئی جواب نہیں، کوئی وزنی دلیل نہیں ہے اس نفرت کی۔ مگر میں نے ایسا نہیں کیا، نہ ہی کروں گا۔ یہ میری شان کے خلاف ہے۔ یہ محض اُن کی ذہنیت کی پستی ہے۔ ان کی خود ساختہ نفرت ہے۔ ہاں، مگر اب تمہارا حصول میری ضد ہے۔ اور اس کے لئے مجھے اگر حویلی کے اندر آ کر بھی لڑنا ہو گا تو میں لڑوں گا۔“

اشتازا سر جھکائے سنتی رہی۔ اُس کا دل از حد دکھی ہو رہا تھا۔ اُسے منزل عشق کا راستہ کتنا آسان اور روشن لگتا تھا جب ذولین اُس کے سامنے ہوتا، اُس پر پیار بھری نگاہیں اٹھاتا تھا۔ اُس کا مضبوط وجود اُس کے لئے کتنی تقویت کا باعث رہا تھا۔ مگر۔

اب منظر بدل گیا تھا۔

حقیقت یہ تو نہ تھی۔

منزل عشق کا راستہ بے حد تاریک اور مہیب ہو گیا تھا۔ بلکہ وہ تو ہمیشہ ہی تھا۔ بس وہی انجان تھی۔

اُس کے قریب ہوتے ہوئے بھی کتنی دوری کا احساس ہو رہا تھا۔ سمندر میں اتر کر بھی جیسے وہ پیاسی ہی رہی تھی۔

تفنگی اُس کے اننگ انگ میں ابھی بھی اسی طرح رچی ہوئی تھی۔

ایسا لگتا تھا جیسے چم چم کرتی خوشیوں کی تلیاں اُس کی ہتھیلی سے پھر سے اڑ گئی تھیں اور اس کے چاروں طرف کانٹے اُگ آئے ہوں۔

دھنک کے سارے منظر اس پار رہ گئے تھے۔

آہ۔۔۔ کب بجھے گی یہ آشفٹہ پیاس۔

پھر وہی تفنگی۔

وہی ماتمی نوے۔

اور پھر وہی اُجڑنے کا موسم۔

اور پھر وہی نا آسودگی کے جال میں قید ہو گئی تھی۔

اچانک ذولین کے ہاتھوں کی نرم ٹھنڈک نے اُسے چونکا دیا۔ اُس نے اپنی مغموم پلکیں اٹھائیں اور پھر جھکا دیں۔

”جاؤ اشتارا۔۔۔ اندر جاؤ۔“ اُس نے کہا تو وہ کسی فرمانبردار بچے کی طرح خاموشی سے پلٹ گئی اور رہائشی حصے کی طرف بڑھ گئی۔

”تم کیوں خوفزدہ ہو پاگل لڑکی! میں اتنی آسانی سے تمہیں نہیں چھوڑوں گا۔ تمہارا حصول ہی میری زیست ہے اور میں اپنی زیست کے لئے آخری سانس تک جنگ کروں گا۔ اب تشنگی میرے حصے میں نہیں آئے گی۔۔۔ اب ہا میرا مقدر نہیں بنے گی۔۔۔ اب شاہ خانم کی زندگی میں انقلاب آئے گا اور آنا بھی چاہئے کہ انقلاب میری زیست کی بقاء ہوگی۔۔۔ یہی انقلاب نفرتوں کے گھر مہندم کرے گا۔۔۔ اور یہی انقلاب میری محبت کی فتح ہوگا۔“

اُس کی نگاہیں دُور ہوتی اشتارا پر جمی تھیں۔ اُس نے اپنے لہو میں کھولتے الاؤ کو بہت تحمل سے ٹھنڈا کیا اور پھر پلٹ کر انیکسی کی طرف بڑھ گیا۔

+++

بڑی سی گول کرسی پر بیٹھی شاہ خانم گہری سوچ میں گم تھیں۔ اُن کا ذہن اب تمام درپیش حالات کا جائزہ لے رہا تھا۔

مہروز خان کی ضد۔

اشمل کی حمایت۔

یہ سب انہیں بہت کچھ سوچنے پر مجبور کر رہا تھا۔ مہروز خان کی خاموشی اور صلح جو مزاج کا رنگ ٹوٹ چکا تھا۔ اب اُن کی ضدی طبیعت عود کر آئی تھی۔ اور مرد جب ضد پکڑ لے تو مضبوط سے مضبوط عورت بھی بے بس نظر آنے لگتی ہے۔ اور انہیں محسوس ہو رہا تھا کہ اب وہ مزید تن کر مہروز خان کے سامنے ٹھہرنے سکیں گی۔ اور پھر جب اشمل بھی ان ہی کا حمایتی تھا۔ ایسے میں ان کا ذہن کچھ اور سوچ رہا تھا۔ کوئی نئی پلاننگ کر رہا تھا۔

ہاں کا تصور ہی ان کے لئے بے حد خوفزدہ کرنے والا تھا۔

”میرے خدا!“ وہ وحشت زدہ سی اٹھ کر ٹہلنے لگیں۔ پھر کچھ سوچ کر کمرے سے باہر نکل آئیں۔

مہروز خان احتیاطاً حویلی میں کم آتے تھے۔ صبح کے گئے گہری شام کو ان کی واپسی ہوتی تھی اور یہ بات شاہ خانم کو بڑی اذیت دیتی تھی۔ مگر دونوں کے درمیان یہ سرد جنگ مسلسل

جاری تھی اور جھکنے کو کوئی تیار نہ تھا۔

شاہ خانم کو یہ گوارہ نہ تھا کہ فیروز خان کے بیٹے ذولین کو داماد کی صورت میں قبول کر لیں اور مہروز خان اپنے فیصلے پر روزِ اول کی طرح ڈٹے ہوئے تھے۔ مگر شاہ خانم کا خیال تھا کہ اشمیل خان اُن کے پاس ایک ایسا مہرہ ضرور ہے جو مہروز خان کو جھکانے میں اُن کی مدد کر سکتا ہے، بعد اصرار۔

وہ راہداری تیزی سے عبور کرنے لگیں کہ سامنے سے آتی اشتارا ٹھک گئی۔

”خیریت شاہ خانم؟“ وہ احتراماً اُن کے قریب آرکی۔

”ہاں۔۔۔ اشمیل کہاں ہے؟“

”اشمیل لالہ تو اپنے کمرے میں ہیں۔“ اشتارا کچھ حیران ہوتے ہوئے بولی۔ ”آپ

کہیں تو میں آپ کے کمرے میں بھیج دوں؟“

”نہ۔۔۔ نہیں، میں خود ہی جا رہی ہوں۔“ شاہ خانم نے اُس کی بات رد کر دی اور خود

اشمیل کے کمرے کی طرف بڑھ گئیں۔

اشمیل کہیں جانے کی تیاری کر رہا تھا۔ شاہ خانم کو دیکھا تو لونگ شوز پہنتے پہنتے رُک

گیا۔

”آپ۔۔۔ آئیے۔۔۔ مجھے بلوایا ہوتا۔“ وہ احتراماً کھڑا ہو گیا۔

”کہیں جا رہے ہو؟“ شاہ خانم اندر آ گئیں اور اُس کی تیاری واضح طور پر محسوس کرتے

ہوئے پوچھا۔

”نہیں۔۔۔ بن یونہی ذولین کے ساتھ ذرارہ اینڈنگ کا پروگرام بن گیا تھا۔ کوئی کام

تھا کیا مجھ سے؟“

”ہاں۔۔۔ اگر تمہارا جانا ضروری نہیں ہے تو۔“

”ارے نہیں، اتنا ضروری نہیں ہے۔ آپ بیٹھئے، میں ابھی آیا۔“ وہ کمرے سے باہر

نکل گیا۔

”قابل نواز!“ اُس نے گرل کے پاس جا کر پورچ کی طرف جاتے قابل نواز کو پکارا

تو وہ بھاگا آیا۔

”جی خان جی؟“

”ذولین سے کہہ دو جا کر کہ اشمیل ایک گھنٹے بعد آئے گا۔ تم اس وقت چلے جاؤ۔

سنو، ابھی ہی جا کر کہہ دینا، وہ میرا انتظار کر رہا ہوگا۔“ وہ پیغام بھیج کر واپس کمرے میں آ

گیا۔

”یونہی بس فارغ تھا تو پروگرام رائیڈنگ کا ہی بنا ڈالا۔ کافی دن ہو گئے تھے رائیڈنگ کئے ہوئے۔ آپ کہئے، جو کہنا چاہتی ہیں۔“ وہ جیکٹ اتار کر صوفے پر بیٹھ گیا۔
شاہ خانم سر جھکائے چند ٹائیے کچھ سوچتی رہیں، پھر بولیں۔
”میں بہت اپ سیٹ ہوں اشمیل! — مجھے لگتا ہے اس فضا میں میرا دم گھٹ جائے گا۔“

اشمیل نے انہیں دیکھا۔ ”نفرت کی ان اونچی فصیلوں میں تو آپ کا کبھی دم نہ گھٹا تھا شاہ خانم! اب جبکہ بابا خان یہ دیواریں گرانا چاہتے ہیں، فضا میں بسا زہر مٹا دینا چاہتے ہیں تو یہ سب کچھ آپ کے لئے ناقابل برداشت ہے۔ آپ کو محبتوں سے اتنی نفرت کیوں ہے شاہ خانم؟“ اُس نے تاسف سے سوچا۔

”تم اپنے بابا کو سمجھاتے کیوں نہیں ہو اشمیل؟“

”میں —؟“ اشمیل نے استفسار بھری نظروں سے انہیں دیکھا اور پھر سنجیدگی سے بولا۔ ”نہیں شاہ خانم! میں آپ سے پہلے بھی کہہ چکا ہوں، بابا خان کا فیصلہ درست ہے۔ آپ سوچئے، غور کیجئے تو آپ بھی متفق ہو جائیں گی۔“

”تمہارا کیا خیال ہے، میں اشتارا کی بہتری نہیں چاہتی؟“ انہوں نے تیوری چڑھا کر پوچھا۔ ”میری بیٹی ہے — میں نے اُسے اپنی کوکھ سے جنم دیا ہے۔ اُس کا اچھا برا میں بہتر انداز میں سوچ سکتی ہوں اور سوچتی ہوں۔“

”مگر یہاں تو آپ محض اپنی انا کا مسئلہ اٹھائے بیٹھی ہیں۔“

”اشمیل!“ شاہ خانم کو اُس کا یہ جملہ سخت ناگوار لگا۔ انہوں نے خشکیوں آنکھوں سے اُسے دیکھا۔ ”تم حد سے زیادہ گستاخ ہوتے جا رہے ہو۔“ وہ سخت مشتعل ہو گئیں اور کرسی سے اٹھ کر دروازے کی طرف بڑھنے لگیں کہ اشمیل ان کے سامنے آ گیا۔

”گستاخی کی معافی چاہتا ہوں شاہ خانم! مگر آپ ٹھنڈے دل سے سوچئے، اگر آپ اس سلسلے میں مجھ سے بات کرنے آئی ہیں تو پھر بیٹھئے اور سکون سے میری بات بھی سنئے۔ بے شک آپ کا غم اپنی جگہ مگر اب جنریشن چینیج ہو گئی ہے۔ وقت کا دھارا بہت گزر چکا ہے۔“ اُس کا لہجہ صلح جو نہ تھا مگر نرم ضرور تھا۔ اُس نے شاہ خانم کو نرمی سے شانوں سے تھام کر دوبارہ بٹھا دیا۔

وہ سنجیدگی سے اس مسئلے کا حل چاہتا تھا۔ بلکہ شاہ خانم کو قائل کرنا چاہتا تھا۔ وہ سخت

الجمعا ہوا تھا۔ ذولین، بابا خان کی حمایت میں کہا ہوا ایک جملہ ہی شاہ خانم کو برافروختہ کر دیتا تھا۔ مگر اُس نے سوچ لیا تھا کہ جب وہ میدان میں اتر ہی آیا ہے، بلکہ اُسے اُتارا گیا تھا تو وہ یہ میدان فتح کر کے ہی رہے گا۔ اُس کے سامنے ذولین خان کے ساتھ کی گئی نا انصافیاں تھیں۔

اشتارا کی خاموش زبان مگر بولتی آنکھیں اور خود اُس کی اپنی خواہش۔

وہ ہر حال میں شاہ خانم کو قائل کرنا چاہتا تھا۔

”تم کہتے ہو اشمیل! کہ وقت کا دھارا بہت گزر چکا ہے۔ مگر میرے لئے نہیں بدلا۔

سب کچھ ویسا ہی ہے۔ وہی ماہ و سال ہیں۔“ شاہ خانم گہری یاسیت سے بولیں۔

”سب کچھ بدل گیا ہے شاہ خانم! بس آپ نہیں بدلیں۔ بدلنا نہیں چاہتیں۔ یقین

جائے میرا مقصد نہ آپ کی مخالفت ہے اور نہ بابا خان کی حمایت۔ مجھے تو صرف اشتارا کی

خوشی عزیز ہے۔ اور اس حویلی میں محبتوں کی جیت چاہتا ہوں اور صرف وہی چاہتا ہوں جس

سے سچی خوشیاں وابستہ ہیں۔“ اُس نے ٹھنڈے میٹھے لہجے میں سمجھانا چاہا۔ مگر شاہ خانم پر

خاطر خواہ اثر نہ ہوا۔ وہ تو کچھ اور ہی سوچ رہی تھیں۔ اور پھر جیسے کوئی خیال بجلی کی طرح ان

کے ذہن میں کوندا۔

”اشمیل!۔۔۔“ انہوں نے چونک کر اُسے پکارا۔ ”تم نے ایک بار مجھ سے ذکر کیا تھا

ہشمنینہ کا۔“

”جی۔“ اُس نے حیرت سے شاہ خانم کو دیکھا۔ یہ بھلا اشتارا اور ذولین کے ذکر کے

درمیان ہشمنینہ کا ذکر کہاں سے آ نکلا۔

”تم نے سحر گل کے رشتے سے انکار کرتے ہوئے ہشمنینہ کا نام لیا تھا۔ ہاں، وہ لڑکی

مجھے بھی بہت پسند آئی اور یقیناً وہ پسند کے، جانے کے قابل بھی ہے۔“

”آپ کیا کہنا چاہتی ہیں؟“ اُس نے اپنی حیرت کو قابو کرتے ہوئے پوچھا اور شاہ

خانم کو دیکھا۔ اُن کا چہرہ کسی احساس کے تحت سرخ ہو رہا تھا۔ اچانک وہ اپنی جگہ سے اٹھیں

اور اشمیل کے بے حد قریب آڑکیں۔

”اشمیل! میں ایک شرط پر ہشمنینہ کو اس حویلی میں بہو بنا کر لاسکتی ہوں کہ تم مہروز خان

کی یہ ضد توڑنے میں میرا ساتھ دو۔“

اُن کی چمکتی بھوری آنکھیں اشمیل کے چہرے پر نکلی تھیں۔ اور دروازے کے باہر کھڑی

اشتارا جو کچھ دیر پہلے ہی کسی کام کے سلسلے میں اشمیل کے کمرے کی طرف آئی تھی، شاہ خانم

کی آواز پر رُک گئی تھی۔
 اس جملے پر اُس کا سارا وجود جیسے مٹی کے ڈھیر کی طرح بیٹھتا چلا گیا۔ اُس نے جیسے غم
 کے بوجھ سے پھٹتے دل پر ہاتھ رکھا اور مغموم پلکیں اٹھا کر شاہ خانم کے سامنے کھڑے اشمیل
 کی طرف دیکھا۔



غم و صدمے سے اہمل کی قوت گویائی کتنے ہی ٹاپے تک سلب رہی۔ اُس نے بے یقینی اور دکھ کی کیفیت سے شاہ خانم کو دیکھا۔ وہ ایک ماں تھیں اور محض اپنی انا کا پرچم بلند رکھنے کے لئے اولاد سے سودا کر رہی تھیں۔ اور وہ کیسے اور کیونکر اشتارا کے حصے میں غم ڈال کر اپنی خوشیاں خرید لیتا۔ دوسروں کے خوابوں کے کھنڈر پر اپنی محبت کا محل بنا لیتا۔ اُس نے اس ذہنی صدمے سے خود کو سنبھالا اور شاہ خانم کی طرف عجیب نا آسودہ انداز میں دیکھا۔

وہ جواب کی منتظر تھیں یا اپنی فتح کی۔
 ”شاہ خانم! فاش آپ نے یہ بات کہنے سے پہلے سوچ لیا ہوتا۔“ اُس نے خود کو صوفے پر گرا لیا۔

”اہمل! تم میرے بیٹے ہو۔ اور جانتے ہو مائیں بیٹوں سے زیادہ مضبوط ہوتی ہیں۔ تم مجھے نہتا کر کے چاہتے ہو کہ مہروز خان مجھے پچھاڑ دے؟“
 ”پلیز شاہ خانم! آپ نے مجھے اتنا پست انسان کیسے سمجھ لیا کہ میں اشتارا کی خوشیاں چھین کر اپنی زیت کو سجالوں۔ وہ میری بہن ہے۔ مجھے بے حد عزیز۔“
 ”اہمل!“ شاہ خانم نے کڑے تیوروں سے اُسے دیکھا۔ ”اُسے اس بات سے غرض نہیں ہے کہ اُس کی شادی کس سے ہونی چاہئے۔ فروان یا ذولین۔ اُس کے لئے یہ بات کوئی معنی نہیں رکھتی۔“

”یہ تو آپ کا خیال ہے نا۔“ ایک تلخ مسکراہٹ اہمل کے لبوں کو چھو گئی۔ وہ صوفے سے کھڑا ہو گیا۔

”کیا مطلب ہے تمہارا؟“ شاہ خانم نے اُسے حیران کن نظروں سے دیکھا۔
 ”وہ فروان کو کبھی دل سے قبول نہیں کرے گی اور نہ کسی اور کو۔ ذولین اُس کی خواہش ہے۔“

”اش..... مل.....“ شاہ خانم پوری قوت سے دہاڑیں۔

”گستاخی معاف شاہ خانم! آپ اپنی بیٹی کی خوشیاں چھین کر محض اپنے دل کا سکون حاصل کرنا چاہتی ہیں تو یہ کوئی مشکل نہیں ہوگا آپ کے لئے کہ جا کر آپ اشتارا کو زبردستی اپنے فیصلے پر سر جھکانے پر مجبور کر دیں اور اپنی خوشیاں حاصل کریں۔ پھر بھلا بابا خان کیا کر لیں گے؟۔۔۔ اگر آپ ماضی کی گلناز کو زندہ کرنا چاہتی ہیں، اشتارا کے روپ میں تو میں نہیں روکوں گا۔ اگر اشتارا کو گلناز خالہ کی طرح سسک سسک کر مار دینا چاہتی ہیں اور اسی میں آپ کا دلی سکون پنہاں ہے تو جائیے، آپ اپنا یہ سکون ضرور حاصل کریں۔ وہ بے زبان لڑکی اس لئے دنیا میں بھیجی گئی ہے کہ ہم جیسے باختیار لوگ اُسے محض اپنی ضد اور انا کی بھینٹ چڑھا دیں۔“

”اشمل!۔۔۔ چپ ہو جاؤ۔۔۔ گستاخ۔۔۔ بد زبان!“ شاہ خانم کا ہاتھ پوری قوت سے اشمل کے رخسار پر پڑا۔ اُن کا بدن غم و غصے سے کانپنے لگا۔ چہرہ خطرناک حد تک سرخ ہو رہا تھا۔

”دُور ہو جاؤ میری نظروں سے۔۔۔ دفع ہو جاؤ اس حویلی سے۔ میں تم جیسے گستاخ بیٹے کی صورت نہیں دیکھنا چاہتی۔“ وہ غضب ناک ہو کر دھاڑیں اور تیزی سے کمرے سے باہر نکل گئیں۔

اشمل نے اس طوفان کی پذیرائی بہت تحمل سے کی اور پھر شاہ خانم کے کمرے سے جاتے ہی خود الماری کی طرف بڑھا اور چرمی بیگ نکال کر اس میں اپنے کپڑے بھرنے لگا۔ وہ اب اس حویلی میں ایک بل نہیں رہنا چاہتا تھا جہاں اپنی انا کی حفاظت نہیں کی جا سکتی۔۔۔ جہاں محبتیں نہیں، رعب اور دبدبہ ہی سب کچھ تھا۔

اُس نے جان لیا تھا کہ شاہ خانم کو سمجھانا عبث ہے۔ اور اس میں اتنی تاب نہ تھی کہ وہ اشتارا کے اُجرے کا تماشا دیکھتا رہے۔

ذولین کے ساتھ کی گئی نا انصافیوں پر اب مزید بیٹھ کر کڑھتا رہے۔ اُسے اپنے کہے ہوئے جملوں پر کوئی پشیمانی نہیں تھی۔ اُس نے سچ کہا تھا۔ اُس نے شاہ خانم کو صحیح سمت دکھانے کی سعی کی تھی۔

کپڑے ہینگر سے نکال نکال کر اُس نے بیگ میں بھر لئے اور زپ بند کر دی۔ تب اشتارا تڑپتی ہوئی اُس کے پاس آئی۔

”اشمل لالہ!۔۔۔ یہ کیا کر دیا آپ نے؟“ وہ بے اختیار ہو کر اشمل کے شانے سے آگئی اور پھوٹ پھوٹ کر رونے لگی۔

”میں نے ٹھیک کیا ہے اشتارا!۔ میں شاہ خانم کی آنکھیں کھول دینا چاہتا ہوں جو اندھی نفرت نے بند کر رکھی ہیں۔ وہ اب تمہیں بھی گلناز خالہ کا روپ دینا چاہتی ہیں۔“

”نہ..... نہیں لالہ! یہ بہت برا ہوا۔ یہ سب کچھ میری وجہ سے ہو رہا ہے۔ اتنا بڑا طوفان۔ میں پیدا ہوتے ہی مر کیوں نہ گئی۔“

”پاگل ہو گئی ہو اشتارا!“ اشمیل نے ہچکیوں سے روتی اشتارا کو خود سے لپٹا لیا۔
”آپ چلے جائیں گے؟“

”ہاں۔۔۔ میرا اس وقت چلے جانا ہی بہتر ہے۔ میں بزدل نہیں ہوں اشتارا! مگر اتنا بہادر بھی نہیں کہ تمہارا دکھ آنکھوں سے دیکھ سکوں۔ شاہ خانم کو بدلتا واقعی بہت مشکل ہے۔ اور اس حویلی میں انقلاب لانا ناممکن ہے۔“ اُس نے ایک گہری سانس لی اور اشتارا کو خود سے الگ کیا اور بیڈ سے اپنا بیگ اٹھایا۔

”نہ جائیں لالہ آپ۔“ اُس نے ملتی نظروں سے دیکھا تو اشمیل کا دل پکھلی پکھل کر بہنے لگا۔ مگر وہ مجبور تھا۔ جانتا تھا کہ اس کا یہاں مزید ٹھہرنا شاہ خانم کو مستقلاً مشتعل رکھے گا۔

”تم سمجھو گڑیا! میرا یہاں رہنا ابھی مشکل ہے۔ اور سنو! تم شاہ خانم کے ہر سوال کا جواب وہی دینا جو تمہارے حق میں بہتر ہو۔ اور سچ ہی تمہارے لئے بہتر ہے۔“ اُس نے اُس کے سر پر ہاتھ رکھا تو وہ سبک کر اس کے سینے سے لگ گئی۔

”تم سارے اختیار ہار گئے تو میں بے بس، بے اختیار لڑکی اتنا بڑا انقلاب کیسے لاسکتی ہوں؟۔۔۔ پھر کب آئیں گے آپ؟“ اُس نے خود کو سنبھال کر پوچھا۔

”میں فون کرتا رہوں گا۔“ گویا جلدی آنے کا کوئی ارادہ نہیں تھا۔ اُس نے بیگ اٹھایا اور کمرے سے باہر نکل گیا۔

+++

وہ سخت اُداس اور طول ہو رہی تھی جب اُسے پتہ چلا کہ اشمیل خان نے ہاسٹل چھوڑ دیا ہے۔ اُس دن اتفاق سے اس کی احسن سے ملاقات ہو گئی تھی اور اُس نے ہشمنہ کو پہلی خبر یہی سنائی تھی اور اُس کا دل سخت حزیں ہو گیا۔ وہ ہاسٹل چھوڑ چکا تھا اور کئی دنوں سے یونیورسٹی بھی نہیں آ رہا تھا۔۔۔ یہ بات اُسکے لئے پریشان کن تھی۔ اُس نے احسن سے حویلی کے فون نمبر بھی لے لئے مگر کبھی اس میں اتنی ہمت پیدا نہ ہوئی کہ وہ اشمیل کو فون کرتی۔ کئی بار اُس نے ریسیور اٹھایا اور پھر رکھ دیا۔ نہ جانے کیوں اشمیل کی آواز سنتے ہی جیسے وہ لفظوں کے معاملے میں بالکل ہی بے زبان ہو جاتی۔ شرم اُسے اپنا مسئلہ اٹھانے نہ دیتی اور زبان

ساتھ دینے سے انکار کر دیتی۔ وہ شخص کتنی تسلیاں دے کر گیا تھا۔ مگر لگتا تھا کہ اب وہ ساری تسلیاں بھول گئی تھی۔ وہ سب کچھ اس کے بے قرار دل کے لئے بہت کم تھیں۔ یہاں ابی، سلطان کمال کی زور و شور سے انکوائری کروا رہے تھے۔ اور ایسے میں وہ پریشان ہوا اُٹھتی۔ اُس نے خود کو کمرے میں مقید کر لیا تھا۔

ہائے اشمہل! — دیکھو تو، کتنی تنہا ہو گئی ہوں۔ تمہاری ذات کا بخشا ہوا وہ حوصلہ اب ٹوٹ رہا ہے۔ — میں اندر سے چیخ رہی ہوں۔ —
وہ بری طرح رو دی۔ موٹے موٹے قطرے سیاہی کو مٹانے لگے۔

پھر یکدم اس کے خیالات کا تسلسل ٹوٹ گیا تھا۔ وہ اس سحر سے، اس خوشبو سے باہر نکل آئی۔ شناس بھائی دروازے پر ہولے سے دستک دے کر اندر آئے تھے اور انہیں دیکھ کر وہ شپٹا کر کھڑی ہو گئی۔

”آ..... آپ..... آئیے.....“ اُس نے جلدی سے اپنی بھگی پلکیں دوپٹے کے کنارے سے رگڑ دیں۔ سرخ سرخ چہرہ، روئی روئی متورم آنکھیں، تلخ کپڑے اور دو دن سے کنگھی نہ کئے ہوئے بال۔ شناس بھائی نے ایک نظر میں سب کچھ محسوس کر لیا۔ وہ ایسی تو ہرگز نہ تھی۔ ہمیشہ خود کو صاف ستھرا رکھنے والی، ہر دم ہنسنے کھلکھلانے والی یکدم ہی تنہائی پسند ہو گئی تھی۔ خود سے بے نیاز ہو گئی تھی۔

”بیٹھے نا آپ۔“ وہ خود کو بروقت سنبھال کر جبراً مسکرائی۔

”ہاں — بیٹھے ہی آیا ہوں۔ اور تم بھی میرے پاس بیٹھو۔“ وہ صوفے پر بیٹھ گئے۔
”دو دن سے میں نے تمہاری صورت نہیں دیکھی۔“ شناس بھائی نے اُسے بغور دیکھا تو اُس کا چہرہ جھک گیا۔

”جج..... جی..... آپ شاید زیادہ مصروف ہو گئے ہیں۔“

”نہیں — تم کمرے میں بند ہو گئی ہو۔ کیوں گڑیا! کیا بات ہے — کیا ڈپریشن ہے تمہیں؟“ وہ اُٹھ کر اس کے قریب سیٹی پر بیٹھ گئے اور اس کے سر پر ہاتھ رکھا۔

”پر پوزل تو ہر لڑکی کا آتا ہے۔ اور اس سے پہلے بھی تمہارے کئی پر پوزل آچکے ہیں۔ مگر اس بار تم بالکل اپ سیٹ ہو گئی ہو۔ کیوں؟“ انہوں نے نرمی اور یگانگت سے اُس کے سر کو تھپکتے ہوئے پوچھا تو ہشمنہ کا دل پکھل گیا۔ وہ بے اختیار ہو کر اُن کے گلے لگ کر بلک اُٹھی۔ کاش وہ شناس بھائی کے سامنے اپنا دل کھول کر رکھ سکتی۔ مگر وہ ایسی غلطی نہیں کر سکتی تھی۔ وہ بس جی بھر کر روتی رہی اور شناس بھائی نے اُسے رونے دیا تاکہ دل کا

غبار نکل جائے۔

”تم ہم سب کو کتنی عزیز ہو ہمشینہ! شاید تمہیں اندازہ نہیں۔ امی اور ماما تمہارے اس گھر سے جانے کا سوچ کر کتنے اُداس ہو جاتے ہیں۔ مگر یہ ایک فرض بھی ہے ان کے کندھوں پر اور ایک خوشی بھی جس میں سکون اور اطمینان بھی ہے۔“ انہوں نے اُس کا سر اوپر اٹھا کر اُسے دیکھا تو وہ چہرہ دوپٹے سے پونچھ کر سیدھی ہو بیٹھی۔

”دیکھو ہمشینہ! سلطان بہت اچھا لڑکا ہے۔ کمال انکل سے امی کے بہت اچھے مراسم ہیں۔ اور پھر ان کی فیملی بہت ایجوکیٹڈ اور بہت نفیس ہے۔ تمہیں ایڈجسٹ ہونے میں یقیناً کوئی پریشانی نہیں ہوگی۔“ شناس بھائی اٹھ کر ٹہلنے لگے۔ پھر اُس کی رائٹنگ ٹیبل کے پاس رُک گئے۔ وہ اسی طرح سر جھکائے بیٹھی رہی۔

”تمہارا یہ بلا جواز انکار نہ میری سمجھ میں آ رہا ہے اور نہ امی کی۔“ وہ رُکے، اُن کی نگاہیں ہمشینہ کے جھکے سر سے پھسلتیں یکدم میز کی سطح پر رکھی سیاہ ڈائری پر رُکیں جس کا پہلا صفحہ کھلا ہوا تھا اور اس پر واضح انداز میں ”اشمل خان“ کا نام سرخ مارکر سے لکھا نظر آ رہا تھا۔ اور جیسے لمحہ بھر کو اُن کے اعصاب کو جھٹکا لگا۔ ”اشمل خان“ یہ نام اُن کے لئے اجنبی نہ تھا۔ اور وہ ہمشینہ کا کلاس فیلو بھی رہ چکا تھا۔ اس سے بھی وہ اچھی طرح واقف تھے۔ اچانک ہی ہمشینہ کا انکار اُن کی سمجھ میں آنے لگا۔ اُن کا چہرہ سرخ ہو گیا۔

”کیا تمہارا کسی سے کٹ منٹ ہے؟“ انہوں نے بالکل اچانک پوچھا تھا۔ ہمشینہ نے سر اٹھایا اور اُس کا دل دھک سے رہ گیا۔ شناس بھائی کا لہجہ قدرے تیز تھا اور چہرے پر بے پناہ سختی تھی۔ وہ چل کر اُس کے قریب آئے۔

”یہی جواز رہ جاتا ہے۔“ انہوں نے بہت غور سے کھوجتی نظروں سے اُسے دیکھا۔

”نن..... نہیں شناس بھائی!“ وہ گھبرا کر کھڑی ہو گئی۔ اُس کا چہرہ سفید پڑ گیا۔

”سچ سچ بتاؤ ہمشینہ!“ ان کے لہجے میں نرمی نام کو نہ تھی اور ہمشینہ کو لگا جیسے وہ نیچے ہی نیچے تاریک دادیوں میں گرتی چلی جا رہی ہو۔ شناس بھائی کی کھوجتی نگاہیں اُس کے جسم کے آر پار ہونے لگیں۔

’میرے خدا۔‘

اُس نے کبھی سوچا بھی نہیں تھا کہ اُس کا یہ متواتر بلا جواز انکار کسی کو اس رُخ پر بھی سوچنے پر مجبور کر دے گا۔ اور وہ جو اپنی عزت، غیرت اور حمیت کی حفاظت کرتے تھے تھکتی تھی اس لمحے اُسے اپنا آپ بالکل پست لگنے لگا۔ اُسے خود سے کراہیت ہونے لگی۔

یہ اس نے کیا کر دیا؟

اُس شخص کی خاطر وہ جان دے سکتی تھی مگر اپنی عزت کا نیلام کسی صورت گوارا نہ تھا۔ باپ اور بھائی کے سامنے اُس کا سر جھک جاتا۔ وہ سر اٹھانے کے قابل نہ رہتی۔ ابی کے اعتماد کو اتنی بڑی ٹھیس پہنچا دے۔ ایک محبت پانے کے لئے اتنا سب کچھ کھو دے۔ نن..... نہیں، یہ اُسے گوارا نہ تھا۔ اُس کی شریانوں میں خون اُبلنے لگا اور چہرہ گرم آگ ہو گیا۔

”نہیں شناس بھائی! میرا کسی سے کٹ منٹ نہیں ہے۔ اور نہ میرے انکار کی یہ وجہ ہے۔“ اُس نے خود پر قابو پاتے ہوئے کہا۔
”تو پھر؟“ شناس بھائی سوالیہ نشان بن گئے۔

”آپ۔۔۔ ابی سے کہہ دیں، مجھے اس رشتے پر کوئی انکار نہیں۔ جب جواز ہی نہیں تو مجھے انکار نہیں کرنا چاہئے۔ وہ ہنس دی۔ غصے کے ضبط سے اس کا چہرہ لال بھوکا ہو رہا تھا اور دروازے سے داخل ہوتی بھابی کا کلیجہ پانی ہو گیا۔
شناس بھائی اُسے چند لمحے خالی نظروں سے تکتے رہے، پھر پلٹ کر کمرے سے باہر نکل گئے۔

”یہ..... یہ کیا کر دیا ہشمنہ!“ بھابی بھاگ کر اندر آئیں۔ ”دیوانی تو نہیں ہو گئی ہو؟“ اُس نے سر اٹھایا۔ اس کا چہرہ آگ ہو رہا تھا اور آنکھیں دھول۔

”میرے پاس کوئی جواز نہیں تھا انکار کا۔ اور میں بے غیرت بیٹی بن کر سب کے سروں سے عزت کی چادر نہیں کھینچ سکتی تھی۔ نہیں ہے مجھ میں اتنی تاب کہ محض ایک کو پانے کے لئے اپنی عزت، اپنی غیرت اور ابی کے اعتماد کو بکھیر دوں۔ میں اپنے ضمیر کے آگے سرخرد رہنا چاہتی ہوں۔ اس گھر میں اپنی عزت، اپنا مقام برقرار رکھنا چاہتی ہوں۔ میں خود کو قربان کر کے اپنا اعتماد قائم رکھنا چاہتی ہوں۔“ وہ صوفے پر ڈھے گئی۔

”مگر ہشمنہ! اس لڑکے اہمل کا کیا ہوگا؟۔ اُسے کس بات کی سزا دے رہی ہو؟ اُس کی زندگی سے کیوں دشمنی کر رہی ہو تم؟۔ خود تم بھی..... نہیں ہشمنہ!..... یہ.....“ بھابی کا گلہ رندہ گیا۔ وہ اس کے پاس بیٹھ کر اُسے جھنجھوڑنے لگیں۔

”میں اور کیا کروں بھابی! آج شناس بھائی نے مجھ سے جو کچھ پوچھا میں نے اس نوبت کا کبھی تصور بھی نہیں کیا تھا۔ اس لئے میں خود اپنی نظروں میں گر گئی۔ مجھے اندازہ نہیں تھا کہ ایک شخص کو پانے کے لئے آنکھوں میں نامحرم کے خواب سجانے کی مجھے اتنی

بھاری قیمت ادا کرنی ہوگی۔ پھر مجھے اپنا آپ اتنا گرا ہوا اور پست لگے گا۔ مجھے لگا جیسے سر عام بھائی کے سامنے میں ننگے سر کھڑی ہو گئی ہوں۔ آہ، بھابی! میرے دل میں جیسے کسی نے نیزے کی انی چھو دی تھی۔“ وہ دونوں ہاتھوں میں چہرہ چھپا کر ہلک اٹھی۔

بھابی کا جگر بھی پانی پانی ہو گیا۔ ”کیا شناس کے علم میں آگئی ہے یہ بات؟“
 ”نہیں۔۔۔ مگر میں نہیں چاہتی کہ اب یہ نوبت بھی آجائے۔ میں اس لمحے سے بہت ڈرتی ہوں بھابی! جب امی کے سامنے کھڑے ہو کر میں سر بھی نہ اٹھا سکوں۔ ان کے بازوؤں میں جھول کر یہ بھی نہ کہہ سکوں کہ.....“ اُس کا گلا آنسوؤں سے بھر گیا۔ آنسو اور بھی تو اتر سے پہنے لگے۔

بھابی نے اُسے ترحم بھری نظروں سے دیکھا اور پھر آہستگی سے اپنی جگہ سے اٹھیں۔ وہ اس وقت اُسے تنہا جی بھر کر رونے کا موقع دینا چاہتی تھیں۔ دل کا غبار نکال کر یقیناً وہ پُرسکون ہو جاتی۔ وہ کمرے سے باہر نکل گئیں اور جاتے ہوئے دروازہ بند کر گئیں۔

+++

مہروز خان، چڑھتی شام میں ہی حویلی آگئے تھے۔ ان کے ہمراہ گل بی بی بھی تھیں۔ اشتارا، زہرا، ایشا کے ساتھ لان میں ٹہل رہی تھی۔ مہروز خان کے ساتھ گل بی بی کو آتے دیکھ کر اُسے ایک انوکھی خوشی ہوئی۔

اس اُجاڑ، بے کیف اور تلخ فضا میں جیسے گل بی بی پیار کا تازہ جھونکا محسوس ہوئیں۔ مہروز خان اندر بڑھ گئے جبکہ گل بی بی اس کے پاس ٹھہر گئیں۔
 ”السلام علیکم گل بی بی!“ وہ کرسی سے اٹھ کر ان کے پاس آگئی۔

”جیتی رہو۔۔۔ میری طرف تو تم نے آنا چھوڑ دیا ہے بالکل۔ گل بی بی بہت یاد کرتی ہے تمہیں۔“ انہوں نے اشتارا کو سینے سے لگا لیا اور اس کی پیشانی چوم لی۔
 ”شاندا نہ بھی اس ماہ کے آخر میں آئے گی۔ اور زیادہ دن رکے گی۔“ گل بی بی کی بات پر اشتارا خوش ہو گئی۔

”میں بھی شان کی کمی بہت محسوس کرتی ہوں۔ سچ، اس کے جانے کے بعد بالکل تنہا سی ہو گئی ہوں۔ آئیے نا، ہم اندر بیٹھتے ہیں۔“ وہ گل بی بی کو لئے اندر کے حصے میں آگئی۔ تب مہروز خان کے گرجنے، برسنے کی آواز آئی۔

”تم چلو اپنے کمرے میں۔۔۔ میں ابھی آتی ہوں۔“ گل بی بی کے چہرے کا رنگ

بھی بدل گیا۔ انہوں نے! اشتارا کو تھپک کر کہا اور خود سنگ روم میں چلی آئیں جہاں مہروز خان اور شاہ خانم کے درمیان تلخ کلامی جاری تھی۔

”گل! اسے سمجھا دو اچھی طرح کہ اب اس کے لئے شور مچانا عبث ہے۔ میرا یہ آخری فیصلہ ہے اور اس جمعہ کو میں اشتارا اور ذولین خان کا نکاح کر رہا ہوں۔“ مہروز خان کی بھاری اور غصے سے بھری ہوئی آواز حویلی میں گونج رہی تھی اور اشتارا اس خبر پر سناٹے میں رہ گئی تھی۔

”مہروز خان! یہ کبھی نہیں ہو سکتا۔ میرے جیتے جی تم اس فیصلے پر قدم نہیں اٹھا سکتے۔“ شاہ خانم کا چہرہ لال بھسوکا ہو رہا تھا۔

”خدا کے لئے شاہے! — تم ہی ضد چھوڑ دو۔“ گل بی بی گھبرا کر آگے بڑھیں۔

”ذولین ہمارا ہی بچہ ہے۔ خون ہے ہمارا۔“

”نہیں گل — یہ شخص مجھے اس طرح جھکانا چاہتا ہے۔“ شاہ خانم نے گل بی بی کی بات کا کوئی اثر لئے بغیر غصے سے کہا اور اپنی جگہ سے کھڑی ہو گئیں۔ ”مہروز خان! تم بھول رہے ہو کہ اشتارا میری بھی بیٹی ہے۔ اس پر میرا بھی حق ہے۔“ وہ اپنے مخصوص تنتنے کے ساتھ مہروز خان کے سامنے جا کھڑی ہوئیں۔

”ہاں — تم نے اپنا حق بہت جتالیا ہے اور قدم قدم پر تم یہ بات بھولتی رہی ہو شاہ بیگم! کہ تمہارا اٹھا ہوا یہ سر میرے دم سے ہے۔ میں نے تمہیں کبھی توڑنا نہیں چاہا۔ وگرنہ تم نے تو اس حویلی کو قدم قدم پر ڈھانے کی کوشش کی ہے۔ اس گھر کی خوشیوں کو ڈستی رہی ہو اور میں چپ رہا۔“

مہروز لالہ!..... نہ..... نہیں.....“ گل بی بی گھبرا کر دونوں کے درمیان آگئیں۔ آج مہروز خان کی آنکھوں میں خون اتر آیا تھا اور وہ اس انتہائی غصے میں کچھ بھی کہہ سکتے تھے۔ گل بی بی خوفزدہ ہو گئیں۔ ”یہ بات امن و سکون سے بھی کہی جا سکتی ہے۔ شاہے کو میں سمجھاؤں گی۔“

”نہیں گل — ہٹ جاؤ تم درمیان سے۔ آج میں اس عورت کے چہرے سے نقاب کھینچ کر اسے اس کا اصلی چہرہ دکھاؤں گا کہ وہ کیا تھی اور کیا ہے۔“ مہروز خان نے گرج کر گل بی بی کو بازو سے پکڑ کر سامنے سے ہٹا دیا اور شاہ خانم کے سامنے تن کر کھڑے ہو گئے۔

”شاہ بیگم! تمہارا یہ فخر — تمہارا یہ غرور — میں پہلے روز ہی توڑ سکتا تھا۔ مگر محض فیروز لالہ کی طرف سے ملے دکھ پر مجھے تم سے ہمدردی ہو گئی تھی اور میں نے چاہا کہ یہ

مہرودی محبت میں ڈھل جائے۔ مگر تمہارے رویوں نے کبھی ایسا نہ ہونے دیا۔ تمہارے رویوں نے مجھے، اس حویلی کے ہر مکین کو دکھ پہنچایا۔ تم اپنے نام نہاد غم کے انبار تلے ہم سب کو دبائے رکھنا چاہتی تھیں۔ شاہ خانم بن کر مجھ پر، اس حویلی پر حکومت کرتی رہیں۔ مگر کبھی ہمارے دلوں پر راج کرنے کی کوشش نہ کی۔ جھانکو ہمارے دل میں شاہ خانم! — جھانکو میرے دل میں کہ تم یہاں موجود بھی ہو یا نہیں؟ — تم صرف ان اونچی اونچی دیواروں میں قید ہو، میرے دل میں نہیں۔“

”مہروز.....!.....ن.....“ شاہ خانم کا سارا وجود لرز اٹھا۔ ان کے جسم کا سارا خون یک بیک چہرے پر سمٹ آیا۔ آج پہلی مرتبہ انہوں نے مہروز خان کو اتنا غضب ناک دیکھا تھا۔ وہ آج پہلی بار شاہ خانم جیسے بُت کو توڑنے کے لئے آگے آئے تھے۔

گل بی بی الگ اپنی جگہ دم سادھے دکھ سے دوچار ہو رہی تھیں۔
 ”دیکھو شاہ بانو! ان اونچی اونچی دیواروں کو دیکھو جو تمہارے خوف سے سہمی ہوئی ہیں۔ خود تمہاری اولاد جس کے دل میں تمہارا احترام نہیں، خوف ہے۔ ہاں، ایسا خوف جو محبت میں ڈھل نہیں سکتا کبھی۔“

”چپ ہو جاؤ مہروز خان — چپ ہو جاؤ۔“ شاہ خانم چلائیں۔ مہروز خان کے جملے اُن کا دل چیرے دے رہے تھے۔ خود کو ہمیشہ مضبوط اور تناور درخت کی طرح سمجھنے والی اندر سے اس قدر کھوکھلی ہے۔ یہ احساس ان کے قدم اکھاڑ گیا۔ وہ لڑکھرائیں۔

”گلناز یقیناً ایک عظیم عورت تھی جو اپنا غم خود سے بھی چھپا گئی۔ مگر تم اس کی تشہیر کرتی رہیں۔ درحقیقت تمہیں گلناز سے محبت نہیں تھی۔ تم اس طرح اپنے کسی جذبے کی تسکین کرتی رہیں۔ فیروز لالہ اور ذولین سے نفرت دراصل تمہارے ذہن کی پستی ہے۔ تمہارا حسد نفرت میں بدل گیا اور نفرت انتقام میں۔“ مہروز نشتر بھرے لہجے میں بولے اور شاہ خانم کو دیکھا جو ان جملوں کی تاب نہ لا کر جیسے بکھر گئی تھیں۔ ایک لاوا تھا جو برسوں سے پک رہا تھا، آج بھڑک اٹھا تھا۔ مہروز خان آج وہ سب کچھ کہہ دینا چاہتے تھے جو برسوں سے نہ کہہ پائے تھے یا نظر انداز کرتے رہے تھے۔

”تم — شاہ بانو! تم نے اپنا سکہ بٹھانے کی کوشش کی۔ تمہیں تسکین ملتی تھی جب کوئی تم سے خوفزدہ ہو جاتا تھا۔ تمہارے حکم کے آگے جھک جاتا۔ چاہے وہ تمہاری اولاد ہی کیوں نہ ہو۔ چاہے شوہر ہی کیوں نہ ہو۔ کاش شاہ بیگم! تم نے ہم سب کی محبت حاصل کرنے کی سعی کی ہوئی۔ اپنا رعب و دبدبہ بٹھانے کی بجائے اپنا آپ محبت سے منوایا ہوتا۔ مگر نہیں

— تم میری نظروں میں گر گئی ہو شاہ بانو! تم میری نرمی اور برداشت کو اپنی جیت گردانتی رہیں۔ مگر حقیقت میں تم ایک شکست خوردہ اور ناکام عورت ہو۔ ایک ہاری ہوئی عورت۔ تم نے اپنا سب کچھ ہار دیا۔ اپنا مان، اپنا اعتبار سب کچھ کھو دیا تم نے۔ میری محبت، میری ہمدردیاں۔“

انہوں نے گویا آخری تیر شاہ خانم کے سینے میں پوست کیا تھا اور قدم اٹھاتے کمرے سے باہر نکل گئے۔

شاہ خانم کا سارا وجود چکرا گیا۔ وہ نیم مردہ تو پہلے ہی ہو رہی تھیں۔ گل بی بی آگے بڑھیں اور جلدی سے انہیں تھام لیا۔ اشتارا بھی مہروز خان کے کمرے سے جانے کے بعد اپنی سسکیاں دباتی بھاگ کر شاہ خانم کے قریب آئی۔

”گل!..... یہ..... یہ..... سب کیا تھا؟“ شاہ خانم نے پتھرائی نظروں سے گل بی بی کو دیکھا۔ گل بی بی انہیں تھام کر ان کی خواب گاہ میں لے کر آئیں۔

”شاہ! تم نے بھی بے کار کی ضد کی۔“ گل بی بی کی آواز آنسوؤں میں گھل گئی۔ شاہ خانم بیڈ پر ڈھے گئیں۔ اور پھر جیسے ضبط کے بند ٹوٹ گئے۔ وہ پھوٹ پھوٹ کر رونے لگیں۔ انہیں لگ رہا تھا جیسے مہروز نے انہیں بہت اونچائی پر لے جا کر زمین پر پٹخ دیا ہو اور ان کے وجود کے ریزے ریزے یہاں وہاں بکھر گئے ہوں۔ سب کچھ بکھر گیا تھا۔ کچھ نہ بچا تھا۔ نہ عزت، نہ انا، نہ ذات کا فخر و غرور۔

آہ۔۔۔ سب کچھ ملیا میٹ ہو گیا تھا۔ وہ اتنے برسوں کی ریاضت کے بعد بھی جیسے خالی ہاتھ رہ گئی تھیں۔ آج ان کے شوہر، ان کے مجازی خدا نے انہیں ایسے داغا تھا کہ وہ تڑپ تڑپ اٹھی تھیں۔ انہیں یک لخت ہی توڑ دیا تھا۔ جیسے جسم سے روح ہی کھینچ لی تھی۔

ہائے مہروز خان! یہ تم نے کیا کر دیا۔۔۔ اس عمر میں مجھے تم نے بالکل تہی داماں کر دیا۔ کچھ بھی نہ بچا میرے پاس۔۔۔ کتنی بے اعتبار ہو گئی ہوں۔

ان کے آنسو اتار سے بہنے لگے اور یہ آنسو اشتارا کے دل پر برچھی کی طرح لگ رہے تھے۔

ہمیشہ چٹان کی طرح مضبوط، ستون کی طرح تہی ہوئی شاہ خانم کو یوں ریزوں کی طرح بکھرتے دیکھ کر اس کا دل خون کے آنسو رونے لگا۔ اس سے ضبط نہ ہوا تو وہ کمرے سے باہر نکل آئی اور مرمر کے چکنے ستون سے لپٹ کر بے اختیار رو دی۔

اس حویلی میں اٹھے اس طوفان کی قصور وار وہ خود کو ٹھہرا رہی تھی۔ کاش۔۔۔ کاش

اُس نے ذولین کو چاہنے کی غلطی نہ کی ہوتی۔ وہ شخص اس کے سامنے آیا ہی نہ ہوتا۔ اور اگر آیا تھا تو وہ اپنا دل سخت کر لیتی۔

کاش ذولین! تم ہی — تم نے ہی میرے جذبوں کو روند ڈالا ہوتا تو آج یہ دن مجھے نہ دیکھنا پڑتا۔“

اُسے اپنے دل کی مگری اُجڑنے کے غم سے زیادہ شاہ خانم کے ٹوٹنے کا غم تھا۔ اُس نے تو ہمیشہ شاہ خانم کو فاتح دیکھا تھا۔ سر بلند ایک تختے کے ہمراہ اپنا آپ منواتے ہوئے۔ اور بابا خان کو ان کی تعظیم کرتے ہوئے۔ کس نے سوچا تھا کہ عمر کے اس حصے میں انہیں ایسا ناقابل برداشت غم ملے گا۔

آہ — کب پہاڑوں کو اُس نے ٹوٹے دیکھا تھا۔

ستاروں کو کب زمین پر گرتے دیکھا تھا۔

آج اُس کی آنکھوں نے خوفناک منظر دیکھ لیا تھا۔ شاہ خانم مٹی کا ڈھیر ہو گئی تھیں۔ بابا خان کے جملے زہر قاتل ہی تو تھے ان کے لئے۔

”ہائے بابا خان! یہ کیا کر دیا آپ نے — کیوں کیا یہ سب کچھ؟“

”اشتارا! صبر کر میری بچی!“ گل بی بی نے اُسے محبت سے تھاما تو وہ ان کے سینے سے لگ گئی۔

”میری شاہ خانم ٹوٹ گئی ہیں گل بی بی — یہ حویلی بکھر گئی ہے۔ اسے سنبھالیں گل بی بی! اسے سنبھالیں وگرنہ ہم سب اس کے بلے تلے دب جائیں گے۔“ وہ پھوٹ پھوٹ کر رونے لگی۔

”نہ میری جان... بس کر۔“ گل بی بی نے اُسے خود سے لپٹا لیا اور خود بھی رونے لگیں۔

شاہ خانم کی حالت ان سے بھی نہ دیکھی گئی تھی۔ اسی لئے وہ ان کے کمرے سے باہر نکل آئی تھیں۔ اب اشتارا کا تڑپ تڑپ کر رونا انہیں ٹڈ حال کر رہا تھا۔ مگر انہوں نے خود کو سنبھالنے کی ہر ممکن کوشش کی۔ انہیں تو ابھی شاہ خانم اور اشتارا کو سہارا دینا تھا، تسلی دینی تھی۔ حویلی کے بکھرتے حالات کو سنبھالا دینا تھا۔ مہروز خان کے غصے کو ٹھنڈا کرنا تھا۔

”گل بی بی! — میں شاہ خانم کو ٹوٹتے ہوئے نہیں دیکھ سکتی — میں انہیں بلکتا ہوا نہیں دیکھ پاؤں گی۔ وہ میری ماں ہے — انہوں نے مجھے اپنی کوکھ سے جنم دیا ہے۔ ان کا ہر فیصلہ مجھے قبول کرنا ہے۔ ان کی فتح ہی میری فتح ہے۔ ان کا اٹھا ہوا سر میری عزت

ہے۔ میں ذولین سے شادی نہیں کروں گی۔“

”اشتارا۔۔۔“ گل بی بی لرز گئیں۔ اشتارا ان کے بازوؤں سے نکل آئی۔

”ہاں گل بی بی! میں ذولین سے شادی نہیں کروں گی۔ اور جو شاہ خانم کا فیصلہ ہے وہ مجھے قبول ہے۔“

”اشتارا! پاگل ہو رہی ہو کیا۔۔۔ مہروز لالہ حق پر ہیں اور شاہ خانم سنبھل جائے گی۔“
گل بی بی نے اُسے خوفزدہ نظروں سے دیکھا جس کے چہرے پر اپنی بات پوری کرنے کا عزم تھا۔

”نہیں۔۔۔ وہ کبھی نہیں سنبھلیں گی۔ یہ چوٹ بہت بھاری ہے گل بی بی! بابا خان نے اپنی عمر بھر کی خاموشی کو جس رنگ میں توڑا ہے یہ شاہ خانم کے لئے شدید صدمہ ہے۔ وہ عادی نہیں تھیں۔ انہوں نے تو کبھی تصور بھی نہ کیا ہو گا کہ بابا خان انہیں اتنی بڑی شکست دیں گے۔“ اشتارا کی آنکھیں بھر آئیں۔ ”مجھے نہیں روکیے گا گل بی بی! میں خود غرض نہیں ہوں کہ محض اپنی خوشیاں پانے کے لئے اپنی عظیم ماں کو شکست سے دوچار کروں۔ مجھے اپنے خوابوں سے زیادہ شاہ خانم کی جیت، ان کی آسودگی منظور ہے۔“ وہ پلٹ گئی۔ اس نے یک دم ہی فیصلہ کر لیا تھا۔ اس میں نہ جانے کہاں سے اتنی ہمت آئی تھی کہ وہ بابا خان کے سامنے اپنا فیصلہ سنا دینا چاہتی تھی۔

مہروز خان اپنی لائبریری میں تھے۔ وہ اپنے تمام حواسوں کو سنبھالتی، اپنی ہمتوں کو مجتمع کرتی ان کے پاس آئی تھی۔
”بابا خان!“

”انہوں نے سراٹھایا۔ ان کے چہرے پر گہری سنجیدگی تھی اور چہرے پر ابھی تک غصے کی سرخی جمی ہوئی تھی۔

”ہوں۔۔۔“ انہوں نے سوالیہ نگاہیں اشتارا کے چہرے پر نکا دیں۔

”بابا خان! میں ذولین سے شادی نہیں کر سکتی۔“ اس نے بے حد روانی میں کہہ دیا۔ نہ زبان لڑکھرائی نہ دل دھڑکا اور نہ ہتھیلیوں میں پسینے کی لہریں بنی تھیں۔

اس کی نگاہوں کے سامنے تو بس شاہ خانم کا کرب آلود چہرہ گھوم رہا تھا۔ دھول ہوتی ہوئی آنکھیں اور مجروح وجود تھا۔

”کیا کہہ رہی ہو تم؟“ مہروز خان زور سے گرجے۔

”گستاخی معاف بابا خان! میں یہ انکار کسی دباؤ کے تحت نہیں کر رہی ہوں۔ مجھے بس

اس گھر کی، اس حویلی کی خوشیاں عزیز ہیں — میں ایسا کوئی فیصلہ قبول نہیں کر سکتی جو اختلافات کا باعث بنے۔“ اس نے جھکے سر کے ساتھ کہہ دیا اور پلٹ کر ان کی لائبریری سے نکل آئی۔ اس نے عذابوں کی پذیرائی بہت تحمل سے کی۔

خود کو تقسیم کے ناپیدہ عمل سے بہت صبر سے گزار دیا۔

اگر اُس کے دل کی دنیا اجڑی تھی تو کیا ہوا — شاہ خانم کا فخر تو زندہ رہ جائے گا۔ اُن کا اٹھا ہوا سر اور فتح مندی کا احساس تو سلامت رہے گا۔ وہ اور ذولین خان ہی زندگی کی بازی ہارے تھے نا۔ حویلی اختلافات کے سیلاب سے یقیناً بچ جائے گی۔

اُس کا ضمیر مطمئن تھا۔ اُس نے اپنی ماں کا سر جھکنے سے بچا لیا تھا۔

سوری بابا خان! میں ایک ساتھ سب کو مطمئن نہیں کر سکتی — میں نے کسی فرد واحد کو نہیں بلکہ اس حویلی کو آنے والے سنگین طوفان سے بچایا ہے۔ میرے خواب، میری خواہشیں کم حیثیت ہیں۔ اور اس حویلی کی آن، عزت بہت قیمتی۔ اور قیمتی شے کے گمئے بے وقعت اور سستی شے قربان کی جاتی ہے۔ اُس نے صوفے کی پشت پر سر ٹکا کر جلتی آنکھیں موند لیں۔

+++

وہ سب جامعہ کے بغلی لان میں بیٹھے خوش گپیوں میں مصروف تھے۔ موسم بھی صبح سے ہی خوشگوار ہو رہا تھا۔ دُھوپ تو نام کو نہ تھی۔ ٹھنڈی ٹھنڈی ہواؤں نے ماحول کے ساتھ احساسات میں بھی خوشگوار بھر دی تھی جس کا مظاہرہ وہ سب کر رہے تھے۔

”یار! بیت بازی کا مقابلہ ہو جائے۔“ افتخار نے وقت کو پُر لطف انداز سے گزارنے کی ایک ترکیب پیش کی۔

”ارے نہیں یار — مجھے شاعری و اعری سے دلچسپی نہیں ہے۔“ سدا کے خشک مزاج نعیم جان نے منہ بنایا تو احسن نے اُسے گھور کر دیکھا۔

”شاعری کو وہ لوگ ناپسند کرتے ہیں جن میں ذوق لطیف کی کمی ہوتی ہے۔“

”چلو یہی سمجھ لو کہ مجھ میں یہ لطفی حس نہیں ہے۔“ نعیم جان نے کہا تو اس کے لطفی کہنے پر سب کو بے ساختہ ہنسی آگئی۔

”تو پھر ایسا کرو پیارے! کہ دور اس تنہا کنج میں بیٹھ کر کچھ دیر کو اونگھ لو۔ تب تک ہم اپنا شاعرانہ شوق پورا کر لیں۔“ احسن نے کچھ اس طرح کہا کہ نعیم جان کو باوجود غصہ کے ہنسی آ گئی۔

”انتہائی کمینے انسان ہو۔۔۔ اگر کوئی شاعری نہ کرے تو ضروری ہے کہ اونگھنے لگے؟
 تم لوگ اپنا شوق پورا کرو، میں جبراً سن لیتا ہوں۔“
 اُس نے گویا ان سب کو اجازت دے دی تھی۔
 ”اچھا۔۔۔ ابتدا میں کرتا ہوں۔“ شہزاد محل کر بولا۔
 ”تو کرو بھائی! دیر کیوں کر رہے ہو؟“ احسن اُس کی اس ادا پر ہنسا۔
 شہزاد نے کالر جھٹکے اور خاصی ادا سے شعر پڑھا۔

آپ سے اختلاف ہے گرچہ
 آپ کی بات پھر بھی پیاری لگے
 ایسا لگتا ہے آپ اپنے ہیں
 آپ کو زندگی ہماری لگے

”لا حول ولا۔۔۔ یہ ہے تمہارا شاعرانہ ذوق؟“ احسن نے شہزاد کو یوں گھورا جیسے ابھی
 اس کا سر پھاڑ ڈالے گا۔ اور شہزاد واقعی سہم گیا۔
 ”کک..... کیا ہوا؟۔۔۔ اتنا اچھا تو ہے۔“

”یہ..... آپ..... آپ..... کچھ زیادہ ہی عاجزانہ، انکسارانہ اور احمقانہ نہیں ہو
 گیا۔“ افتخار بھی دل کھول کر شہزاد کے شعر پر ہنس رہا تھا۔ شہزاد کا منہ بن گیا۔
 ”بھئی اپنی اپنی پسند ہے۔۔۔ مجھے فلسفیانہ شعر نہیں پسند۔ بس مجھے سادگی پسند ہے ہر
 چیز میں۔“ اُس نے ناراضگی سے کہا۔

”واللہ۔۔۔ کون نہ مر جائے اس سادگی پر۔ ویسے وہ ہے کون شخصیت جس کی ہر بات
 تمہیں پیاری لگے؟۔۔۔ کہیں وہ خوش نصیب میں تو نہیں؟“
 ”احسن۔۔۔ تم۔۔۔“ شہزاد اس پر جھپٹا۔

”اوہو یار! تم لوگ تو اس بے چارے کے پیچھے ہاتھ دھو کر پڑ گئے ہو۔ اب ایک شعر
 پر ہی سارا تبصرہ لٹا دو گے۔ آگے بھی بڑھو۔“ نعیم جان نے شہزاد کی حمایت کی۔ اُسے معصوم
 سے، بے ضرر شہزاد پر رحم آ گیا جو مسلسل ان سب کے زغے میں تھا۔

”ہاں یار احسن! اب تم سناؤ کوئی ایسا ہی شعر۔“

”اس جیسا کیوں؟۔۔۔ تمہیں نہیں خبر، میرا شاعرانہ ذوق بہت اعلیٰ ہے۔“ احسن
 اکڑا۔ پھر بے اختیار اس کی نگاہ اشمیل خان پر اُنھی جو سامنے بیچ پر بیٹھا بظاہر ان کی محفل میں
 شامل تھا۔ مگر حقیقتاً وہ کہیں اور ہی تھا۔ اُسے نہ شاعری سے دلچسپی تھی اور نہ وہ سن رہا تھا۔

اُس کے سامنے تو ڈھیر ساری الجھنیں اور مسائل کھڑے تھے۔ جن سے چاہتے ہوئے بھی وہ پیچھا نہیں چھڑا پارہا تھا۔

عجیب رسم ہے رسم وفا بھی اے ہدم
ہے دل ہمارا مگر اختیار کس کا ہے

”واہ..... واہ.....“ سب لہکتے کر اسے داد دینے لگے۔ البتہ شہزاد نے ناک بھونچ کر ہائی۔ نعیم جان نہیں دیا۔

”چلو افتخار! اب تم سناؤ۔“ اُس نے گویا مانگ سنبھال لیا تھا۔ ہتھیلی کو مٹھی کی شکل دے کر اس نے افتخار کے سامنے کر دی۔

احسن آہستگی سے ان کے درمیان سے اٹھ گیا اور اشمیل کی آنکھوں کے سامنے ہاتھ لہرایا تو وہ چونکا۔

”آں..... ہاں..... کیا کہا؟“

”خوب — یعنی آپ ہیں کہ اور ہی دنیا کی سیر میں مصروف ہیں۔ ادھر یہ عالم کہ آوازیں لان میں بیٹھے تمام اسٹوڈنٹس کے کانوں کے پردے پھاڑے دے رہی ہیں اور ادھر یہ آپ کی بے نیازی۔“ احسن اٹھ کر بیٹھنے پر بیٹھ گیا۔ ”کیا بات ہے یار! یہ چہرے پر سوا بارہ کیوں بچ رہے ہیں — میں دیکھ رہا ہوں کہ کافی ڈیر سے سوئی ایک جگہ ہی اٹک گئی ہے۔ اگر شعر پسند نہیں آیا تو کوئی دوسرا پھڑکتا سنائے دیتا ہوں۔ مثلاً

یہ اُداسی، ڈھواں چاندنی چوک میں

چاندنی ہے کہاں چاندنی چوک میں

”احسن! بی سیریس پلیز۔“ اشمیل نے سر اٹھا کر اسے تنبیہی نظروں سے دیکھا۔

”کیا.....“ احسن اچھلا۔ ”یعنی کہ اس محفل زعفران میں بھی آپ کو سنجیدگی کا دورہ پڑا

ہے۔“ احسن نے اسے بغور دیکھا اور پھر بری طرح چونکا۔ وہاں نہ صرف سنجیدگی تھی بلکہ ایک گہری اُداسی چھائی ہوئی تھی۔ وہ بھوری بھوری آنکھیں عجیب دکھ سے بھری ہوئی تھیں اور یہ صرف احسن محسوس کر سکتا تھا۔

”کیا بات ہے اشمیل! میں دیکھ رہا ہوں تم جب سے وادی ہو کر آئے ہو، بہت بدل گئے ہو۔“ احسن نے سنجیدگی کا لبادہ اوڑھ لیا۔

لڑکوں کی محفل ابھی تک جھی ہوئی تھی اور وہ سب بے تکے اشعار پڑھ کر ایک دوسرے کو داد دے رہے تھے۔ اشمیل اس شور سے گھبرا کر کھڑا ہو گیا۔ احسن بھی اس کے ساتھ اٹھ

گیا۔

”آؤ میرے ساتھ۔“ احسن نے اس کا بازو تھام لیا۔

”کہاں؟“ اہمل نے استفسار نہ نظروں سے دیکھا۔

”وہاں جہاں تم بیٹھ کر اپنے دل کا بوجھ ہلکا کر سکو۔ کم آن اہمل! لیٹ می نو ایوری

تھنگ۔“ احسن کی بات پر اہمل کے چہرے کی سنجیدگی گہری ہو گئی۔

”احسن! میں واقعی بہت اُپ سیٹ ہوں۔“

”مجھے شیئر کرنے دو گے اپنا غم۔ اپنا بوجھ؟“ احسن نے اسے دیکھا تو اہمل کے

لبوں پر ایک نا آسودہ سی مسکراہٹ بکھر گئی۔ وہ دونوں یونیورسٹی روڈ پر چلنے لگے۔

”غم بانٹنے سے دل پر چھائی پڑ مردگی کم ہو جاتی ہے۔“

”نہیں احسن! میری پریشانیاں تم شیئر نہیں کر سکتے۔ اور نہ میں ان کی تشہیر چاہتا

ہوں۔“ اُس نے قدم اپنی گاڑی کی طرف بڑھا دیئے۔ ”کچھ بوجھ انسان تنہا ہی اٹھاتا

ہے۔ اور میں تمہیں اس میں شریک نہیں کر سکتا۔“

”اتنا بے اعتبار ہوں میں؟“ احسن اس کے ساتھ گاڑی میں بیٹھ گیا۔

”ارے نہیں۔۔۔ بات اعتبار کی نہیں ہے۔“

”تو پھر؟“ احسن نے اس کے ہاتھ سے گاڑی کی چابی چھین لی۔ ”تمہارے بوجھ اگر

میں شیئر نہیں کر سکتا تو مجھ پر لعنت ہے۔ سمجھے تم؟“

اہمل ہنس دیا۔

”اچھا چابی ادھر دو۔۔۔ آج میرا دل چاہتا ہے میں بے مقصد سڑکوں پر گاڑی دوڑاتا

پھروں۔۔۔ تنہا۔“ اُس نے آخری لفظ پر زور دیا تھا۔

”ہرگز نہیں۔۔۔ یہ تنہائی ہی تمہیں کسی دن لے ڈوبے گی۔ ایمان سے اتنے فضول لگ

رہے ہو۔“ احسن فرنٹ سیٹ پر ٹھس کر بیٹھ گیا اور چابی اس کی طرف اچھال دی۔ ”میں اس

وقت تک تمہارے ساتھ سڑکوں کی خاک چھانتا پھروں گا جب تک تم مجھے اعتبار نہیں بخشتے۔“

اہمل نے اُسے ممنون نظروں سے دیکھا۔ وہ بے حد ڈھیٹ ہو رہا تھا۔ پھر اُس نے

گاڑی میں رکھی سگریٹ کی ڈبیا نکال کر اس میں سے سگریٹ نکالی اور اسے لبوں میں دبا کر

لائٹر کا شعلہ دکھایا۔

احسن پر تو جیسے حیرتوں کے پہاڑ ٹوٹ پڑے تھے۔ اہمل کو وہ پہلی بار سگریٹ پیتے

ہوئے دیکھ رہا تھا۔

”یہ..... یہ تم سگریٹ.....“ احسن کی آنکھیں پھٹ پڑیں۔

”ہوں۔“ اُس نے لبوں سے دھواں باہر نکالا اور گاڑی اشارت کر دی۔

”کبھی جب ڈپریشن کا شکار ہوتا ہوں تو ایسی ہی کمزور شے کا سہارا لیتا ہوں میں۔ اس خوش فہمی میں کہ شاید یہ دھواں میرے ڈپریشن کو بھی اپنے ہمراہ اڑالے جائے۔“ اس نے گاڑی فل اسپید پر چھوڑ دی۔

احسن کے لئے یہ انکشاف بڑا حیران کن تھا۔ وہ کئی لمحوں بعد سنبھلا اور جیسے اہممل کا نادیدہ دکھ اُسے کبیدہ کر گیا۔ وہ اہممل کو تنکنے لگا۔ کیا دکھ ہو سکتا ہے اس جیسے مکمل شخص کو؟ پھر اچانک وہ چونکا۔

”ارے ہاں اہممل! تم یونیورسٹی نہیں آرہے تھے تو ہشمنہ ابرار سے میری ملاقات ہوئی تھی۔“

ہشمنہ کے نام پر اہممل کی ساری توجہ احسن کی طرف ہو گئی۔

”کیا جامعہ آئی تھی؟“

”ارے نہیں۔۔۔ مجھے وہ لالہ زار کے قریب ملی تھی۔ تمہارے ہاسٹل سے چلے جانے کا میں نے اُسے بتایا تھا اور تمہارے جامعہ نہ آنے کا بھی بتایا تھا۔ اُس نے مجھ سے حویلی کے فون نمبرز لئے تھے۔ شاید تم سے بات نہیں ہو سکی ہوگی۔“

”نہیں۔۔۔“ اہممل نے دھواں اپنے سامنے پھیلا لیا۔ ”اس نے فون کیا ہی نہیں تھا۔ اور نہ وہ کرے گی۔“ وہ کھوئے کھوئے لہجے میں بولا۔ لالہ زار کے نام پر اس کی آنکھوں میں کئی منظر لہرا گئے۔

اُس کی ہشمنہ سے بڑی خوبصورت ملاقاتیں لالہ زار میں ہی ہوئی تھیں اور آخری بھی۔ کتنا روئی تھی وہ۔۔۔ کس قدر اپ سیٹ تھی جب وہ جا رہا تھا۔

مائی گاڈ..... انسان خود کو لاکھ فاتح، آزاد اور خوش حال سمجھے مگر وہ قدرت کی زنجیروں میں جکڑا جاتا ہے۔ محض خوش فہم یا کم فہم۔ ہزاروں خواب ایک ساتھ بن لیتا ہے۔ اپنے آپ کو آسودہ خیال کر کے یہ سمجھ لیتا ہے کہ تعبیروں کا حصول اس کے لئے کون سا مشکل ہے۔ جب تک آزمائش کی گردش میں نہیں آتا، خود کو مکمل اور فاتح خیال کرتا رہتا ہے۔

”اہممل! کیا ہشمنہ کی وجہ سے کوئی پریشانی ہے؟“ احسن نے اسے چند لمحوں کے بعد پکارا تو اس نے بہت محبت سے احسن کو دیکھا جو اس کے غم میں سنجیدہ ہو گیا تھا اور کسی حد تک

دکھی بھی۔

”احسن! کچھ پریشانیاں ایسی ہوتی ہیں جن کی تشہیر کرنے سے عزت پر حرف آتا ہے یا شاید انہیں بتانا غیرت گوارا نہیں کرتی۔ بس تم یوں سمجھو کہ اس پر پردہ پڑا رہنے سے تمہارے دوست کی عزت پر پردہ ہے۔ اس کے خاندان کی عزت اسی پردہ پڑے رہنے میں ہے۔“ اس نے گاڑی احسن کے بنگلے کے سامنے روک دی تھی اور احسن اس کی ادا پر مسکرا کر رہ گیا۔

”بڑے بدتمیز ہو یار۔۔۔ مگر خیر اس وقت تمہیں معاف کرتا ہوں۔ مگر دوست! میری فضول باتوں اور سچی بے غرض محبت کی ضرورت پڑے تو مجھے ضرور پکارنا۔ اور ہاں، ہشمینہ ابرار سے ضرور مل لینا۔ وہ بہت اپ سیٹ لگ رہی تھی۔“ وہ گاڑی سے اتر گیا۔

”خدا حافظ۔“

”خدا حافظ۔ تھینک یو سوچ۔“ اشمل نے اس پر ایک تشکر بھری نگاہ ڈالی اور گاڑی آگے بڑھا دی۔

وہ کتنی ہی دیر سڑکوں پر بے مقصد گاڑی دوڑاتا رہا۔ اس کا ذہن ایک طرف حویلی کے حالات سے پریشان تھا تو دوسری طرف احسن نے ہشمینہ کا ذکر چھیڑ کر اس کے درد میں اضافہ کر دیا تھا۔ اُس کی سوچوں کی اذیت بڑھا دی تھی۔ اپنی ان الجھنوں اور ڈپریشن میں اس نے ہشمینہ کو بھلایا نہ تھا مگر اشتارا کے آنسو اور ذولین کے دکھ اُسے اپنے خوابوں اور اپنی خواہشوں سے بڑھ کر اہم ہو گئے تھے۔

”آہ، اشتارا! میری بہن۔۔۔ کتنا بزدل نکلا تمہارا بھائی۔ کچھ بھی تو نہ کر سکا تمہارے لئے۔ کاش بابا خان کی فتح ہو جائے۔ اُس نے صدقِ دل سے دعا مانگی۔ مگر نہ جانے کیوں اُسے اپنی دعا کی قبولیت کی امید نہ تھی۔ شاید اس لئے کہ وہ از حد مایوس اور پراگندہ ذہن ہو رہا تھا یا پھر۔۔۔ شاہ خانم کی ضد اور بابا خان کی نرمی سے وہ اچھی طرح واقف تھا۔ اور اشتارا تو تھی ہی بے زباں لڑکی جسے جہاں چاہا، جس نے چاہا اپنی مرضی پر چلا لیا۔

اُس نے گاڑی پبلک کال آفس کے سامنے روک دی اور اتر کر اندر داخل ہو گیا۔ نمبر ملایا تو چند گھنٹیوں کے بعد کسی نے ریسیور اٹھایا مگر وہ ہشمینہ قطعی نہ تھی۔ وہ لمحہ بھر کو گڑبڑا گیا۔ اُس نے ہشمینہ کے کمرے میں لگے فون کا ہی نمبر ملایا تھا۔ دوسری طرف مسلسل ہیلو، ہیلو کی گردان ہو رہی تھی۔ اُس نے چند لمحے ٹھہر کر جواب دیا۔

”ہیلو۔ السلام علیکم۔“

”ارے، آپ اہمل ہیں؟“ دوسری طرف بھابی کی آواز میں اُمید، جوش اور کھٹکا تھا۔ اُس نے آہستگی سے جی کہا۔

”ہشمینہ کو بلا دیجئے۔ آپ شاید سزا شناس ہیں۔“

”ہشمینہ!۔۔۔“ بھابی نے ریسیور پکڑے، صوفے میں دھنسی ہشمینہ کو پکارا۔ مگر وہ یونہی خاموش اپنی جگہ بیٹھی رہی۔ ہاں البتہ اس کے چہرے کا رنگ زرد ہو گیا تھا اور آنکھوں میں درد ہلکورے لینے لگا تھا۔

”اہمل! وہ انکار کر رہی ہے۔“ چند لمحے بعد بھابی کی آواز ابھری تو اہمل کو شاک لگا۔

”کیا۔۔۔ کیوں۔۔۔؟“

”پاگل ہو گئی ہے یہ لڑکی۔ میں اب کیا بتاؤں آپ کو۔“

”پلیز بھابی! اُسے بلائیے۔“ وہ بے قرار ہو گیا۔ اُس کا دل انجانے خدشہ سے لرزنے لگا۔

”اچھا۔۔۔ میں کوشش کر کے دیکھتی ہوں۔“ انہوں نے ریسیور نیبل پر رکھ دیا۔

اہمل کو اچانک ہی اپنی کوتاہی کا احساس ہونے لگا۔ اُسے یہاں آتے ہی ہشمینہ سے رابطہ قائم کرنا چاہئے تھا۔ وہ لڑکی محض اُس کے ٹھہرے سے پر تو خود کو سنبھالے ہوئے تھی۔ نہ جانے اب اس کے ساتھ کیا گزرا ہوگا۔ کہیں وہ اُس سے بدگمان تو نہیں ہو گئی۔

”ہیلو۔۔۔“ ہشمینہ کی کانپتی آواز برقی تاروں سے لہراتی اہمل کی سماعت سے ٹکرائی تو وہ سنبھل گیا۔

”ہشمینہ! کیا ہو گیا ہے؟۔۔۔ کیوں بات نہیں کر رہی تھی؟“ اُس کے لہجے میں جیسے سارے جہاں کی بے قراری تھی۔ مگر ہشمینہ کی قوت گویائی تو جیسے سلب ہو گئی تھی۔ اہمل کی آواز نے اُس کے دل کو بکھیر کر رکھ دیا تھا۔ جتنی مشکلوں سے خود کو جوڑنے میں لگی ہوئی تھی یہ وہی جانتی تھی۔ اور اب پھر دل کے ریزے یوں بکھر گئے تھے جیسے تیز ہوا میں سُوکھے پتوں کا ڈھیر بکھر جاتا ہے۔

”فارگاڈ سیک ہشمینہ!۔۔۔ میرے ضبط کا امتحان مت لو۔۔۔ کچھ تو بولو۔۔۔ میں مانتا ہوں مجھ سے کوتاہی ہو گئی۔ مگر یقین جانو میں خود سخت الجھا ہوا تھا۔ جانتی ہو اس لمحے مجھے تمہاری شدید ضرورت محسوس ہو رہی ہے۔۔۔ ہشمینہ! پلیز۔۔۔“

”اش۔۔۔۔۔ مل۔۔۔۔۔ اب کہنے کو کچھ نہیں رہا۔۔۔ میرے وہ سارے خواب شاید میری نادانی تھے۔“

”ہش..... مینہ.....“ اہمل کے اعصاب کو جھٹکا لگا۔ ”یہ کیا کہہ رہی ہو تم؟ — ہوش میں تو ہو؟“

”کاش اہمل! میرا یہ سفر یکطرفہ ہی ہوتا تو میں شاید سنبھل جاتی۔“ وہ رونے لگی اور اہمل پریشان ہو گیا۔

”مجھ سے ملو ہشمنہ! ابھی اور اسی وقت۔“

”نہیں اہمل! ناؤاٹ از امپاسہیل — میں واپس پلٹ جانا چاہتی ہوں۔ اب میں یادوں میں اضافہ نہیں کرنا چاہتی۔ یہ یادیں بہت اذیت دیتی ہیں.....“

اور اہمل کتنی ہی ساعتوں کے لئے سناٹے کا شکار ہو کر رہ گیا۔ ہشمنہ کے آنسو، اس کے جملے اس کے لئے بے پناہ اذیت کا باعث بن رہے تھے۔

”کیا تم مجھے کھل کر نہیں بتا سکتیں؟“ کئی لمحوں بعد اس کی شکستہ آواز اُبھری اور ہشمنہ کے آنسو اتار سے بہنے لگے۔

اُس نے روتے ہوئے اُسے سب کچھ بتا دیا۔ اور کتنے ہی لمحے دونوں کے درمیان جامد خاموشی چھا گئی۔ بس وقفہ وقفہ سے ہشمنہ کی سسکیاں اُبھرتی رہیں۔ وہ کس کرب سے گزر رہی تھی، اہمل کو اس کا پورا پورا احساس ہو رہا تھا۔ وہ اس وقت تقسیم کے نادیدہ عمل سے گزر کر کس طرح بکھر رہی تھی، اس سے بڑھ کر اور کون جان سکتا تھا۔ مگر وہ اُسے کیا تسلی دیتا۔ اُسے کیسے جوڑتا کہ خود اس کے وجود کی کرچیاں ٹوٹ ٹوٹ کر دل کے اندر گر رہی تھیں اور دل کی دیواروں پر خون قطرہ قطرہ رسنے لگا تھا۔

اُس نے بے تحاشہ ضبط سے اپنے عنابی لب دانتوں میں جکڑ لئے۔

”میں نے تو ایسا کبھی سوچا تک نہ تھا اہمل! میں نے تو ہمیشہ خوش آئند مستقبل ہی نگاہوں میں رکھا تھا۔ یہ اتنی کڑی سزا کیوں ملی ہے مجھے — یہ انسان محبت کی بازی ہار کر ہی کیوں انا اور حمیت کی جنگ جیتتا ہے — کسی کا اعتماد سنبھالنے کے لئے خود کو کتنی اذیتوں سے گزارنا پڑتا ہے۔ اور میں تو بیٹی ہوں اہمل! جس کے سر پر ویسے بھی ماں باپ کی عزت کا بوجھ ہوتا ہے۔ ان کے جھکے ہوئے سر ہی والدین کے اٹھتے سروں کی ضمانت ہیں — تم ہی بتاؤ اہمل! میں اور کیا کرتی؟ کچھ بولو اہمل!“

اہمل نے ایک گہری سانس سینے سے کھینچ کر آواز کی۔

”کیا بولوں — تم نے تو مجھ سے جینے کی اُمنگ ہی چھین لی — مجھے تاریک خلاؤں میں لا پھینکا ہے۔ مجھے تو کچھ دکھائی نہیں دیتا — تم نے اپنا درد آنسوؤں میں بہا

دیا۔ مگر مجھ جیسے مرد کو کیسی اذیت دے دی۔ تا عمر تڑپنے کی سزا سنادی۔“
 ”نہیں اہمل۔۔۔ یہ کیا کہہ رہے ہو تم۔۔۔ میرے آنسو تو میرے درد کو اور بھی صیقل
 کرتے رہے ہیں۔ مجھے آ کر دیکھو اہمل! کس طرح جی رہی ہوں۔ کیا یہ بیٹا ہوا؟ بولو
 اہمل! کیا یہ.....“ ہشہمینہ کی آواز آنسوؤں میں ڈوب گئی اور دوسری طرف اہمل نے رابطہ
 کاٹ دیا۔

اُس کے پاس ضبط کی دولت یکلخت ختم ہو گئی تھی۔ بظاہر مضبوط اور کڑیل نظر آنے والا
 اہمل خان اندر ہی اندر مٹی کے ڈھیر کی طرح بیٹھتا چلا گیا۔ اُس نے ریسور کرپڈل پر رکھ
 دیا اور کال کی پے منٹ کاؤنٹر پر رکھ کر نڈھال قدموں سے گاڑی میں آ بیٹھا۔

+++

شاہ خانم کی خواب گاہ میں گہرا سکوت تھا۔ ابھی ابھی مہروز خان بے حد خاموشی اور کسی
 حد تک بے نیازی سے تیار ہو کر زمینوں پر چل دیئے تھے۔ انہوں نے کمرے میں موجود شاہ
 خانم پر ایک نگاہ غلط ڈالنا بھی گوارا نہ کی تھی بلکہ اس طرح ظاہر کیا تھا جیسے وہ ان کی موجودگی
 سے بے خبر ہیں۔ اور ان کے جانے کے بعد شاہ خانم خالی الذہنی کے ساتھ کھڑی رہ گئی
 تھیں۔ حالات نے یوں پلٹا کھایا تھا کہ وہ سہشدر رہ گئی تھیں اور کچھ سوچنا چاہتی تھیں تو دل
 پر ہر بار ایک نیاز خم لگ جاتا تھا۔

”آہ۔۔۔“ ایک تیز سکاری ان کے لبوں سے آزاد ہو گئی۔ مگر انہیں سوچنا تھا۔ وہ
 سوچنے پر مجبور تھیں۔ یہ حالات بھی ان کے لئے اذیت ناک تھے۔
 مہروز خان اپنے اندر کا زہر نکال چکے تھے۔
 اہمل کو وہ حویلی سے نکال چکی تھیں۔
 اشتارا الگ کمرے میں بند تھی۔

بس ایک گل بی بی تھیں جو انہیں گاہے بگاہے تسلیاں دے جاتی تھیں۔ مگر ان تسلیوں
 سے ان کی کب تسلی ہوتی تھی۔ ان کے دل پر لگے زخم بہت گہرے تھے۔ وہ ساری رات
 آنکھوں میں کاشتیں اور دن کمرے میں بند مضحل سوچوں میں گزر جاتا۔
 ’کیا کروں میں خدایا؟‘ انہوں نے دونوں ہاتھوں سے اپنا سر تھام لیا۔ ’یہ کیا کر دیا
 مہروز خان! تم نے؟‘

’مگر تم نے بھی آج تک کسے خوشی بخشی ہے شاہ خانم؟‘ دل کے اندر سے آواز ابھری۔
 ’اشتارا اور اہمل کے لئے کب ماں جیسی شفیق ہستی بنی ہو؟۔۔۔ ہمیشہ رعب و دہد بہ والی شاہ

خانم — حویلی پر حکمرانی کرتی شاہ خانم کبھی دلوں پر راج نہ کر سکی۔
 ”آہ —“ ایک گہری اور زخمی کراہ ان کے لبوں سے آزاد ہو گئی۔ مہروز خان کے لفظ
 ہتھوڑے کی طرح اب بھی ان کے اعصاب پر برس رہے تھے۔ کس قدر کڑوا تھا لہجہ اور کس
 حد تک سچ۔

”تم محض شاہ خانم بن کر اس حویلی پر حکومت کرتی رہی ہو — مگر کبھی ہمارے دلوں
 پر راج کرنے کی سعی نہیں کی۔ میرے دل میں جھانکو کہ تم یہاں موجود ہی نہیں ہو۔ تم صرف
 ان اونچی اونچی دیواروں میں قید ہو، میرے دل میں نہیں۔“
 ”شاہ بانو! ان اونچی اونچی دیواروں کو دیکھو جو تمہارے خوف سے سہمی ہوئی ہیں۔ خود
 تمہاری اولاد جن کے دلوں میں تمہارا احترام نہیں صرف خوف ہے۔ ایسا خوف جو محبت میں
 ڈھل نہیں سکتا۔“

شاہ خانم نے ایک جگر سوز کراہ کے ساتھ کرسی چھوڑ دی۔

”نہیں — نہیں مہروز خان! — یہ تم نے کیا کہہ دیا۔ میری اولاد — میری اولاد
 سے میرا محبت کا رشتہ نہیں ہے؟“ وہ پھر کرسی پر ڈھیر ہو گئیں جیسے ٹانگوں میں جان نہ رہی
 تھی۔ مہروز خان کے جملوں کی بازگشت ان کا دل نئے سرے سے چیرنے لگی۔

”قدم قدم پر تم یہ بات بھولتی رہی ہو کہ تمہارا یہ اٹھا ہوا سر میرے دم سے ہے —
 میں نے تمہیں کبھی توڑنا نہیں چاہا ورنہ تم نے اس حویلی کو قدم قدم پر ڈھانے کی سعی کی ہے۔
 تمہارا فخر میں پہلے روز ہی توڑ سکتا تھا۔ اور کاش توڑ دیتا۔“

’ہاں مہروز خان — تم نے میرا فخر توڑ دیا — میرا غرور — مگر نہیں۔ تم نے مجھے
 میری اصلیت دکھائی ہے۔ ہاں مہروز خان! سچ ہے، تم نے میرے چہرے سے نقاب کھینچی
 ہے اور مجھے میری ہیبت ناک صورت دکھائی ہے۔ مجھے میری بد صورتی سے آگاہ کیا ہے
 — خدایا، میں واقعی ظالم ہوں۔ میں نے ظلم کیا ہے۔ صرف ان دیواروں پر حکمرانی کی
 ہے۔ کسی کے دل کو تسخیر کرنے کی کوشش نہیں کی۔“

’تو پھر میں واقعی ایک ناکام اور ہاری ہوئی عورت ہوں۔ ہاں، میں ہاری ہوئی عورت
 ہوں۔ اُن کا سر چکرانے لگا۔ ’گلناز آپی! تم ٹھیک کہتی تھی۔‘
 انہیں وہ اداس، اُجاڑ اور زرد شام یاد آ گئی جب گلناز آپی اپنے اندر کے زخموں کو
 چھپائے اُسے سمجھا رہی تھیں۔

”شاہے! اس آگ کو باہر مت نکلنے دینا۔ اندر ہی بجھا دینا۔ کچھ حاصل نہ ہوگا۔ اس



آگ سے صرف تمہارا اپنا ہی وجود خاکستر ہوگا۔“

’ہاں آپلی! ٹھیک کہا تھا تم نے۔ میں اس آگ کو بچانہ سکی اور اپنا آپ جلا دیا۔‘
وہ کرب سے مٹھیاں کرسی کے ہتھے پر برسانے لگیں۔ ان کی ذہنی حالت سخت گرفتہ ہو رہی تھی۔ انہیں خود اپنی اس ذہنی حالت سے خوف آنے لگا۔
اک دم دروازہ آہستگی سے کھلا اور گل بی بی اندر داخل ہوئیں۔

’شاہے!‘ انہوں نے دھیرے سے پکارا۔ ان کے ہاتھ میں دودھ کا گلاس تھا جسے انہوں نے تپائی پر رکھ دیا۔ ’تم نے ناشتہ بھی نہیں کیا اور گل بھی کچھ کھایا پیا نہیں تھا۔‘ گل بی بی کو ان کی حالت پر بے حد افسوس ہوتا تھا۔ لیکن وہ کیا کر سکتی تھیں۔ مہروز خان کے رویے نے انہیں بھی دکھی کیا تھا۔ مگر مہروز خان کی بھی اپنی مجبوری تھی۔ وگرنہ انہوں نے کب شاہ خانم کے ساتھ ناروا سلوک اس سے پہلے روا رکھا تھا۔ کب ان کی غلطیوں پر باز پرس کی تھی۔ کب انہیں احساس دلایا تھا کہ وہ نا انصافی کی مرتکب ہو رہی ہیں۔ ہمیشہ شاہ خانم کو شہزادیوں جیسی آن بان سے رکھا تھا۔

’یہ دودھ پی لو۔ پہلے ہی ذہنی اذیت کم سہہ رہی ہو جو خود کو جسمانی اذیت بھی دے رہی ہو۔‘ انہوں نے محبت سے ان کے شانے کو تھپکا اور دودھ کا گلاس ان کی طرف بڑھا دیا۔

’جینا تو ہے ہی گل! آج نہیں تو کل پرسوں کھاپی لوں گی۔‘ انہوں نے دودھ کا گلاس دوبارہ تپائی پر رکھ دیا۔

’تم میرے پاس بیٹھو گل! میں خود بہت تنہا محسوس کر رہی ہوں۔ مجھے مہروز خان نے احساس دلایا ہے۔ واقعی میں ایک نادان عورت ہوں جس نے محبتوں کی کبھی قدر نہ کی۔ ساری عمر خود ساختہ اور کڑے اصولوں پر قربان کر دی۔ سارے رشتوں کو نفرت کی بھٹی میں جھونک دیا اور پھر بھی خالی ہاتھ رہی۔‘ وہ سسک اٹھیں۔ ’دیکھو، کیا ہے میرے پاس۔ نہ شوہر کا فخر، نہ اولاد کی محبت۔ مجھ جیسی بد نصیب عورت اور کون ہوگی گل! مجھ جیسی شکست خوردہ اور ناکام عورت اور کون ہوگی؟‘

شاہ خانم کے آنسو گل بی بی کے دل پر خار کی طرح چبھ رہے تھے۔ ان کی آنکھوں کے فرش بھی گیلے ہو گئے تھے۔

’ایک بات کہوں شاہے!۔ مہروز لالہ نے یہ سب کچھ نفرت میں نہیں کہا۔ بس ایک غصہ تھا انہیں اس وقت۔ انہوں نے یہ سب کچھ اپنے اندر زہر کی طرح بھر کر نہیں

رکھا تھا۔ وہ اب بھی تم سے محبت کرتے ہیں۔ شاید تمہاری ضد کو توڑنے کے لئے انہوں نے یہ قدم اٹھایا ہے۔ یہ الفاظ محض تمہاری کوتاہیوں کا احساس دلانے کے لئے ان کے لبوں سے آزاد ہوئے ہیں۔ وگرنہ وہ اب بھی اپنے دل میں تمہارے لئے احترام اور محبت رکھتے ہیں۔“

”بھلا رہی ہو مجھے؟“ شاہ خانم کے لبوں پر عجب نا آسودہ مسکراہٹ بکھر گئی۔

”نہیں۔۔۔ یہ بہلاوے نہیں ہیں۔۔۔ میں مہروز لالہ کو اچھی طرح جانتی ہوں۔ اور پھر سوچو، آج تک وہ چپ رہے تو تمہاری محبت کی وجہ سے ہی نا۔ ورنہ مرد ذات کب انا اور غیرت کے آگے کسی کی سنتا ہے۔ عورت ذات تو ان کے عتاب کا سب سے پہلے نشانہ بنتی ہے۔ اور یہ بھی سچ ہے شاید کہ مرد کی انا کو اتنا نہیں آزما تے، ان کی مردانگی پر کبھی ضرب نہیں لگا تے۔ یہ عورت کے حق میں بڑی خطرناک بن جاتی ہے۔ اپنی کوتاہیوں کو تسلیم کر لینا ہی ب سے بڑی جیت ہے۔“ گل بی بی، شاہ خانم کو سمجھا رہی تھیں، ہولے ہولے تھپک رہی تھیں اور شاہ خانم کو جیسے قرار آ رہا تھا۔ ان کے غم سے لبالب بھرے دل میں ٹھنڈک سی اتر رہی تھی۔

”ذولین نے آج تک کبھی نا انصافیوں کا شکوہ نہیں کیا۔ اس نے تو ہوش سنبھالتے ہی تمہیں اور مہروز لالہ ہی کو دیکھا تھا۔ اس کے دل پر وہی رقم ہوتا جو تم اور مہروز لالہ کرتے۔ مگر دیکھو، تمہارا کیا، اس نے کبھی اپنے دل پر نقش نہ ہونے دیا۔۔۔ اُس کے دل میں تمہارے لئے نفرت نہیں ہے۔ اور سچ ہے شاہ! اُسے تم سے نفرت کرنے کا حق ہے۔۔۔ تمہاری طرف سے کی گئی نا انصافیوں پر احتجاج کرنے کا حق ہے۔ مگر اس کا طرف دیکھا، اُس نے پلٹ کر محض اس لئے تمہیں جواب نہیں دیا کہ وہ عورت ذات کا احترام کرتا ہے۔“

شاہ خانم نے چہرہ اٹھایا۔۔۔ گل بی بی کی آنکھیں آنسوؤں سے بھر گئی تھیں۔ وہ ذولین کی یا مہروز خان کی حمایت نہیں کر رہی تھیں، شاہ خانم کو ان کی کوتاہیوں کا احساس دلا رہی تھیں۔

آہ..... انہوں نے ہمیشہ ظلم کیا ہے۔ ذولین نے ان سے کیا چھینا ہے ان کا..... اسے وہ کس بات کی سزا دیتی آئی ہیں؟

اُن کا چہرہ جھک گیا۔ آج ان کی آنکھوں سے نفرت کی سیاہ پٹی اتری تھی تو انہیں ہر جگہ اپنا ہی جرم نظر آ رہا تھا۔ ہر جگہ وہ خود قصور وار نظر آ رہی تھیں۔

وہ کھڑی ہو گئیں۔ اپنی نا انصافیوں اور ظلم پر اتنا بھر بھر کر رونا آ رہا تھا، خود سے انہیں کراہیت محسوس ہونے لگی۔ کاش۔۔۔ کاش وہ پہلے ہی سنبھل چکی ہوتیں۔ ان کے دامن میں اتنے جرم تو نہ ہوتے۔ ان کے شانوں پر اتنا بوجھ نہ دھرا ہوتا۔ کیسے چکائیں گی وہ حساب۔ کہاں سے ملے گا انہیں انصاف۔

گل بی بی اپنی جگہ سے اٹھیں۔

”مجھے معاف کر دینا شاہے! میں یہ سب کچھ صرف اس لئے کہہ رہی ہوں کہ یہ باتیں تمہارے.....“

”نہیں، نہیں گل!۔۔۔ تمہاری یہ باتیں میرے دکھ کو کم کر رہی ہیں۔ میری اذیت کا تریاق ہیں۔“ شاہ خانم نے بڑھ کر گل بی بی کے ہاتھ تھام لئے۔ ”مجھے بہت خوف آ رہا ہے اپنی اس بد صورتی سے۔ اپنا احتساب کرتے ہوئے بھی ڈر رہی ہوں۔ درحقیقت میں بلندی پر نہیں، بہت پستی میں گری ہوئی تھی۔“

گل بی بی نے چادر کے کنارے سے اپنی آنکھیں رگڑ ڈالیں۔ ان کے چہرے پر ہلکی روشنی چمکی۔ انہوں نے بے اختیار شاہ خانم کو سینے سے لگا لیا اور پھر کتنی ہی دیر دونوں ہولے ہولے روتی رہیں۔ گل بی بی کی آنکھوں میں یہ آنسو خوشی کے تھے اور شاہ خانم اپنا سارا درد ان آنسوؤں میں بہا کر ہلکی پھلکی ہو جانا چاہتی تھیں۔

شاہ خانم ان سے الگ ہوتے ہوئے بولیں۔ ”اشتارا کہاں ہے؟“

”کمرے میں ہے اپنے۔ اس لڑکی نے بھی حد کر دی بے وقوفی کی۔“ گل بی بی کو اس کی حماقت یاد آ گئی۔

”کیا۔۔۔ کیا، کیا ہے اُس نے؟“ شاہ خانم کا دل لرزا۔ کتنا تڑپ تڑپ کر روتی تھی وہ معصوم اور بے زبان لڑکی۔ انہیں یکدم ہی اشتارا پر کئے گئے ستم یاد آ گئے۔ پھول جیسی بچی کو انہوں نے کبھی اپنے سینے سے نہیں لگایا۔ کبھی ماں بن کر اس کی آنکھوں میں مچلتی خواہشیں نہیں پڑھیں۔ اس کے دل میں کیا ہے؟ کبھی جھانکنے کی سعی نہیں کی۔ انہیں اہمل کا کہا ہوا جملہ یاد آ گیا۔

”اگر آپ ماضی کی گلناز کو زندہ کرنا چاہتی ہیں اشتارا کے روپ میں، اشتارا کو گلناز خالہ کی طرح سک سک کر مار دینا چاہتی ہیں اور اسی میں آپ کا دلی سکون پنہاں ہے تو آپ اپنا سکون ضرور حاصل کیجئے۔۔۔ وہ بے زبان لڑکی اسی لئے دنیا میں بھیجی گئی ہے کہ ہم جیسے اختیار رکھنے والے لوگ اسے محض اپنی ضد اور خواہش کی بھیٹ چڑھا دیں۔“

”نہیں۔۔۔ خدا نہ کرے۔۔۔ میری بیٹی۔“ شاہ خانم کا دل جیسے کسی نے مٹھی میں جکڑ لیا ہو۔ وہ معصوم وجود کیسے دکھ سے دوچار ہے۔ وہ ماں ہوتے ہوئے اُس کے لئے ڈھال نہ بن سکیں تو کیسی ماں۔ کہاں کا رُتبہ۔۔۔ اس مقدس رشتے کی توہین اس سے زیادہ اور کیا ہوگی۔ انہوں نے تڑپ کر گل بی بی کو دیکھا۔

”کیا کر دیا اُس نے؟“ ان کا دل انجانے خوف سے لرزٹھنے لگا۔

”اُس نے مہروز لالہ سے جا کر کہہ دیا کہ وہ ذولین سے ہرگز شادی نہیں کرے گی۔ اور اے تمہارا فیصلہ قبول ہے۔“ گل بی بی نے کہا تو شاہ خانم کی آنکھوں میں دھند چھا گئی۔

”گل! یہ تو خوش نصیبی ہے میری کہ میرے ان رویوں کے باوجود میری اولاد میرا احترام کرتی رہی۔ کتنی ناشکری ہوں میں کہ ان ہیروں کی قدر نہ کی۔ میری اشتارا تو بہت معصوم ہے۔ میرے جگر کا ٹکڑا۔ یہ کیسے ہو سکتا ہے کہ میں اس کی خواہشوں کا احترام نہ کروں۔۔۔ پاگل ہے وہ لڑکی تو۔ اے اب میں سمجھاؤں گی۔ ابھی اور اسی وقت۔“

شاہ خانم کے لہجے اور آنکھوں میں اشتارا کے لئے محبت کا ایک سمندر اُٹ آیا تھا۔ انہوں نے گل بی بی کی طرف دیکھا تو گل بی بی مسکرا دیں۔ وہ بھی جو اب مسکرا دیں اور کمرے سے باہر نکل کر اشتارا کے کمرے کی طرف بڑھیں۔

ان کی ممتا اشتارا کے وجود سے سیراب ہونا چاہتی تھی۔ وہ اُسے اپنے سینے سے لگا کر بے تحاشا پیار کرنا چاہتی تھیں جو اس کا حق تھا۔



اشمل خان نے عارضی طور پر فلیٹ کرائے پر لے رکھا تھا۔ اُس نے ہاسٹل چھوڑ دیا تھا اور وادی بھی اسی روز سے نہیں گیا تھا جس روز شاہ خانم سے اس کا تنازعہ ہوا تھا۔ اب وہ کرائے کے خوبصورت آرامتہ فلیٹ میں رہائش پذیر تھا جس کا علم صرف احسن کو تھا اور وہ کئی بار اس کی اس حماقت کی وجہ جاننے کی کوشش کر چکا تھا۔ مگر سوائے اشمل کی ڈانٹ کے اُسے کچھ حاصل نہ ہوا تھا۔

”میری سمجھ میں نہیں آتا کہ تم اپنی زندگی میں اتنی ٹھٹھن کہاں سے لے آئے ہو؟“ احسن نے جھنجھلا کر موٹی جلد والی کتاب اپنے سر پر ماری اور پھر کتنی ہی دیر تک دونوں ہاتھوں میں سر تھامے رہا۔ اُس کی اس حرکت پر اشمل بے ساختہ مسکراہٹ کو نہ روک سکا۔

”اسی لئے تو کہتا ہوں اتنا تردد مت کرؤ بے کار لوگوں کے لئے۔“ اس نے آہستگی سے کتاب اس کے ہاتھ سے لے لی۔

”کیا — کیا کہا — بے کار لوگ — مائی گاڈ، اشمل! یہ تم اپنے لئے ایسے بے ہودہ القاب کب سے استعمال کرنے لگے ہو؟ یونین کا صدر، جامعہ پشاور کا ہیرو، ہشمنہ ابرار جیسی لڑکی کے من مندر میں بسنے والا وادی کا خوبرو، دلیر اشمل خان، بے کار کیسے ہو گیا؟“ احسن نے اُسے کھوجتی نظروں سے گھورا۔ پھر اچانک اچھلا۔ ”کیا ہشمنہ ابرار کو علم ہے تمہاری اس جائے پناہ کا؟“

اشمل نے رخ پھیر لیا۔ اُس کی کسی بات کا جواب نہیں دیا اور جھک کر پیروں میں سلیر اڑائے اور بیڈ سے کھڑا ہو گیا۔

”میں نے تم سے کچھ پوچھا ہے — یہ منہ پھیر کر کون سے تاثرات چھپانا چاہتے ہو مجھ سے؟“

”احسن! پلیز، لیو دس ٹاپک۔“ اشمل نے پلٹ کر اتنے برہم انداز میں کہا کہ احسن لمحہ بھر کے لئے سناٹے میں رہ گیا۔ پھر اس کی سنجیدگی کا احساس کر کے بیڈ سے کھڑا ہو گیا۔

”سوری — دیری سوری۔ میں نے پھر تمہاری پرائیویسی میں مداخلت شروع کر دی۔“

حالانکہ مجھے اس کا بالکل حق نہیں ہے۔ سوری فور دیت۔“ وہ پلٹا اور اس کے فلیٹ سے باہر نکل گیا۔

اشمل نے اسے جاتے دیکھا پھر کرب سے لب دانتوں میں دبا کر کرسی پر ڈھیر ہو گیا۔ اُسے اپنی غلطی کا احساس ہونے لگا۔ اُسے احسن کے ساتھ یہ سلوک نہیں کرنا چاہئے تھا۔ اُس نے کفِ افسوس ملا۔ مگر یہ سب بھی از خود ہو رہا تھا۔ اُسے لگ رہا تھا جیسے اس کے اختیار میں کچھ بھی نہیں رہا ہو۔ کسی پر اس کا کنٹرول نہیں رہا۔

ذہن — دل — زبان

اُسے اپنی ذہنی حالت سے سخت اُلجھن ہونے لگی اور کسی حد تک خوف محسوس ہونے لگا۔ ہشمنہ ابرار نے اس کی زندگی میں اتنی تاریکیاں بھر دی تھیں کہ اسے کچھ بھائی نہ دے رہا تھا۔

”بز دل، بے وفا، کمزور۔ اونہہ۔“ اُس نے ہشمنہ کا تصور کر کے غصے سے لب بھیج لئے۔

اُس کا دل چاہ رہا تھا کہ وہ اس لڑکی کو شوٹ کر دے۔ سارا چیمبر اس بز دل اور کم ہمت لڑکی پر خالی کر دے۔ کیا حق پہنچتا تھا اُسے اُس کی زندگی میں زہر گھولنے کا۔ اس کے ساتھ پھر کیوں اُس نے محبت کا یہ کھیل رچایا تھا۔ جب مشرق کی بیٹی بن کر ایک دن اُسے اپنے باپ کی خواہشوں پر سر جھکا دینا تھا؟

کیوں اُس نے اُس کے جذبوں کی پذیرائی کی تھی؟

کیوں بھول گئی تھی وہ کہ اُسے مشرقی روایتوں کا بہر کیف پابند رہنا ہے؟

”آئی دل نیور فار گیو یو!“ اُس نے ہتھیلی پر مکا مارا۔

”مگر نہیں۔ میں تمہیں کچھ نہیں کہہ سکتا۔ کوئی بددعا بھی نہیں دے سکتا کہ تم اب بھی

اسی طرح میرے دل میں برا جمان ہو۔ بالکل اسی طرح جس طرح پہلے روز تھیں۔“

بے بسی کا شدید غلبہ اس پر حاوی ہو رہا تھا۔

زندگی کتنے دکھوں، غموں اور صعوبتوں سے گزرتی ہے۔ مگر کوئی غم، کوئی دکھ روگ

بن جاتا ہے۔ ساری ہستی کو جلا کر راکھ کر دیتا ہے۔ پھر کچھ نہیں بچتا۔ نہ

جذبے۔ نہ اُمٹلیں۔ نہ جینے کی خواہشیں۔

اُسے بھی تو کئی مسائل کا سامنا ہوا تھا۔ کئی دکھ تھے اس کے سامنے مگر اس بار تو جیسے

سوچنے کی صلاحیتیں مفقود ہو گئی تھیں۔ دل کے اندر بس آگ دہک رہی تھی جو اس کا سارا

وجود جھلسائے دے رہی تھی۔

اُس کے سامنے اشتارا کا دکھ تھا۔

اپنا دکھ تھا اور ہشمینہ ابرار کا دکھ تھا۔

وہ بھی تو اسی طرح تڑپ رہی ہوگی جس طرح وہ تڑپ رہا ہے؟ — وہ کیسے سلطان کمال کے ساتھ اتنی لمبی زندگی گزارے گی؟ — یقیناً کوئی لمحہ بھی تو بسکون کا نہیں پائے گی۔ آخر کو اُس کی محبت اتنی ناپائیدار تو نہ تھی۔ اُس کی ہستی یوں نظر انداز کر دینے والی تو نہ تھی۔

اشمل خان کی ذات اتنی غیر اہم اور بے وقعت نہ تھی کہ وہ اتنی جلدی اور اتنی آسانی سے فراموش کر پائے گی۔

اُس نے اشتارا کی آنکھوں میں اُداسی کا اتنا دبیز رنگ دیکھا تھا اور یہ محسوس کیا تھا کہ عورت لاکھ مشرقی روایتوں کو قبول کر لے، ہزار والدین کی عزت کا بار اٹھا کر سر جھکالے مگر اس کے اندر کی تڑپ بہت شدید ہوتی ہے جو اسے اندر ہی اندر گھلا دیتی ہے۔ شاید کسی غم زدہ مرد سے زیادہ ہمدردی کے قابل اور رحم کے لائق ہوتی ہے۔ اسے دوہری سزا ملتی ہے۔ وہ دوہرے عذاب سے گزرتی ہے۔ ایک محبت کو نہ پانے کا غم اور دوسرا ساری عمر دوسرے مرد کے ساتھ بھجوتہ کرنے کی اذیت۔

اُسے اس لمحے اشتارا اور ہشمینہ کا درد مشترک لگ رہا تھا۔

’کاش عورت اتنی کم ہمت نہ ہوتی۔ اُس نے جلتی آنکھیں موند لیں۔ مگر نہیں۔ عورت کو بزدل اسی معاشرے نے بنایا ہے۔ خود اس کے والدین کی جھوٹی آن اور اٹانے۔ ان روایتوں نے جو صرف عورت کے خون سے ہی پلتی ہیں۔

اشتارا۔ ہشمینہ

دونام، یہ دو ہستیاں شاید قربان گاہ پر چڑھ گئی ہیں۔ آہ۔ اب تک تو وہ سب کچھ ہو گیا ہوگا۔ والدین کی جھوٹی انا اب تک تسکین پا چکی ہوگی۔

آہ۔ شاہ خانم۔ جس نے اشتارا کو اپنی آرزوؤں کی بھینٹ چڑھا دیا ہوگا اور اپنا دلی سکون حاصل کر چکی ہوں گی۔

اُس کی سوچوں کا رخ یکنخت اشتارا کی طرف ہو گیا۔ بے اختیار اور بے بس اشتارا مہروز جو تا عمر خوفزدہ نظروں سے اپنے اطراف پھیلے جال کو تکتی رہی اور حکم کی تعمیل کرتی رہی۔ وہ کرسی سے اٹھ کر ٹہلنے لگا۔ پھر درتپے کا پٹ کھول کر بے مقصد باہر جھانکنے لگا۔ اُسے

بے ساختہ سگریٹ کی طلب ہوئی تو درواز کی طرف آیا۔ تبھی خاصی زور سے کال بیل بجی تھی۔ وہ چونکا۔ کون ہو سکتا تھا؟ سوائے احسن کے کسے علم تھا اس کے فلیٹ کا؟ اُس نے خاصی حیرانی کے ساتھ سوچا۔

کال بیل پر جس نے بھی انگلی رکھی تھی وہ ہٹانا بھول گیا تھا۔ وہ تیزی سے کمرے سے نکل کر دروازے کی طرف بڑھا کہ اچانک اس پر حیرتوں کے پہاڑ ٹوٹ پڑے۔ دروازہ احسن کھلا ہی چھوڑ گیا تھا اور آنے والے یونہی رسماً کال بیل بجا کر اندر آ چکے تھے۔ سب سے آگے شاہ خانم تھیں، اُن کے پیچھے زمان بھائی، پھر سحر گل اور اشتارا۔ گویا جلوس سا تیار ہو کر آیا تھا۔

اشمل خان اپنی جگہ ششدر تھا۔ اُسے اپنی آنکھوں پر اعتبار نہ آیا تھا۔ تب شاہ خانم نے آگے بڑھ کر اُسے گلے لگانے کے لئے اپنے بازو کھول دیئے۔

اشمل سے فون پر بات کرنے کے بعد ہشمنہ کی ذہنی حالت پھر خراب ہونے لگی تھی۔ وہ ماہی بے آب کی طرح تڑپ رہی تھی۔ اُس نے تو اپنی عزت اور انا کو سر بلند رکھنے کے لئے بڑے ضبط کے ساتھ سلطان کمال کے حق میں فیصلہ دیا تھا مگر اب۔۔۔ اشمل خان کی آواز سن کر اس کی حالت دگرگوں ہو رہی تھی۔ اُس کا ضبط محض پانی کا بلبلہ ثابت ہوا تھا۔ وہ کمرہ بند کر کے اس قدر ٹوٹ کر روئی کہ جیسے اس کے بعد اب کبھی نہ رو سکے گی۔ ہاں اب اس کو اپنے آنسو بھی چھپانے ہوں گے۔۔۔ ان پر بھی اختیار نہ رہے گا۔ اُسے منافقت کا لبادہ اوڑھ کر سلطان کمال کے سنگ اتنی لمبی زندگی گزارنی ہوگی۔ دو ہر اعذاب۔۔۔ دو ہر جرم۔

’خدا یا! یہ سب میرے حصے میں ہی کیوں؟‘

کب سوچا تھا، اشمل خان کو چاہنے کا اتنا خوفناک انجام ہوگا۔۔۔ زندگی، موت سے بدتر نظر آنے لگے گی۔ آہ۔۔۔ اُس نے نہ صرف خود کو بلکہ اشمل کو بھی تباہ کر دیا۔ وہ شہنشاہ سے کبھی معاف نہیں کرے گا۔ وہ اس کی روح کی قاتل جو تھی۔۔۔ اشمل خان کے بے ہوئے جملے اس کا دل چیرے دے رہے تھے۔

”تم نے مجھ سے جینے کی اُمنگ ہی چھین لی۔۔۔ مجھے تاریک خلاؤں میں لا پھینکا ہے جہاں مجھے کچھ بھائی نہیں دیتا۔ آہ۔۔۔ تم نے اپنا درد تو آنسوؤں میں بہا دیا۔ مگر مجھ جیسے مرد کو ذہنی اذیت بخش دی۔ تا عمر تڑپنے کی سزا سادی۔“

آہ۔۔۔ اُس کی سسکیاں شدید ہو گئیں۔ مجھے معاف کر دینا اہمل۔۔۔ میں شاید تمہارے قابل نہیں تھی۔۔۔ کمزور، بزدل، ہر لمحہ اپنی انا کی حفاظت کرنے والی کم ہمت لڑکی تمہارے قابل نہیں تھی۔ مگر اہمل خان! یہ بھی سچ ہے کہ میرے ضمیر پر کوئی ایسا بوجھ نہیں رہے گا جس کا پچھتاوا مجھے تا عمر ڈستار ہے گا۔۔۔ میں نے والدین کی عزت کا بھرم قائم رکھا ہے اور مجھے ایسا ہی کرنا چاہئے تھا۔۔۔ اُن کی محبتوں کا احترام مجھ پر واجب تھا۔۔۔ ہاں اہمل بہروز خان!۔۔۔ میری پلکیں بے شک بھیگی ہوئی ہیں مگر میرا سراٹھا ہوا ہے۔ میں نے اپنے ناتواں کندھوں پر ان کی عزت کا بار اٹھالیا ہے۔

اس نے تھک کر صوفے کی پشت پر سر ٹکا کر جلتی آنکھیں موند لیں۔۔۔
تجھی دروازہ کھلا اور بھابی اندر داخل ہوئیں۔

”ہشمنینہ!۔۔۔ کیا سو گئی ہو؟“

”آں..... ہاں..... نہیں۔“ اُس نے آنکھیں کھول دیں۔

”گل ممانی آئی ہیں۔“

”گل ممانی؟“ اس کی آنکھیں چمک اٹھیں۔ وہ جھٹکے سے صوفے سے کھڑی ہو گئی۔

”حلیہ تو درست کر لو۔“ بھابی اُسے سے نکتے دیکھ کر بولیں مگر وہ سنی ان سنی کرتی باہر نکل گئی۔

گل بی بی سٹنگ روم میں ہی تھیں۔ ہشمنینہ کو دیکھ کر اپنی جگہ سے اٹھیں تو ہشمنینہ قریب آ کر ان سے لپٹ گئی اور بے آواز آنسو بہانے لگی۔ گل بی بی کے شاہنے پر اس کے گرم گرم آنسو گرے تو وہ چونک گئیں۔

”ارے ہشمنینہ۔۔۔ میری جان!“ انہوں نے اس کا چہرہ اٹھا کر چوم لیا۔ ”رور ہی ہو۔۔۔ کیوں؟“ انہوں نے اُسے محبت پاش نظروں سے دیکھا تو وہ کوئی جواب نہ دے پائی۔

”آپ اکیلی آ گئیں؟ شاندا نہ اور ماموں کیوں نہیں آئے؟“ بھابی نے پوچھا۔

”نہیں۔۔۔ میں تو شاہ خانم اور اشتارا کے ہمراہ آئی ہوں۔ آؤ بیٹھو مبرے پاس۔“ انہوں نے صوفے پر بیٹھتے ہوئے ہشمنینہ کو بھی اپنے قریب بٹھالیا۔ ”بالکل اچانک پروگرام بنا تھا۔“

”اشتارا بھی آئی ہے تو ساتھ کیوں نہیں لائیں اُسے؟“ ہشمنینہ اشتارا کا سن کر اس سے ملنے کو بے قرار ہو گئی۔

”شاہے تو اپنے بھائی کے ہاں ٹھہری ہے۔ اشتارا بھی وہیں ہے۔ ہم سب اشمیل کے لئے آئے تھے۔ وہ خفا ہو کر حویلی سے چلا آیا ہے۔ یہ لڑکا بڑا ضدی ہے۔“

اشمیل کے ذکر پر ہشمنہ کے دل میں ہوک سی اٹھی۔ ”مگر کیوں ناراض ہو کر آیا ہے؟“ اُس نے سوچا۔ مگر گل بی بی سے پوچھنے کی ہمت نہ ہو سکی۔ ایک تو سامنے اشناس بھائی بیٹھے تھے۔ اور اب وہ اپنی زبان پر اشمیل کا نام بھی نہیں لانا چاہتی تھی۔ دل و ذہن پر تو اس کا اختیار نہ تھا۔

”اشتارا اور ذولین کے نکاح کی بھی تیاریاں ادھوری پڑی ہیں۔ اب تو سب کچھ اشمیل ہی کرے گا۔“ گل بی بی نے امی کو نئی اطلاع فراہم کی۔

”ارے۔۔۔ اشتارا اور ذولین کا نکاح کب ہے؟۔۔۔ اتنی رازداری سے؟“ ہشمنہ کو خوشگوار حیرت ہوئی۔

”ہاں۔۔۔ خدا خدا کر کے شاہے کی بھی ضد ٹوٹی۔ ویسے بھی کوئی حتمی تاریخ نہیں رکھی۔ بس اشمیل آجائے گا تو کوئی دن بھی رکھ لیں گے۔ رخصتی تو اشمیل کے امتحانوں کے بعد ہوگی۔ اشتارا ہی باؤلی نے شور مچا رکھا ہے کہ پہلے اشمیل کی ذہن حویلی میں آئے گی، پھر وہ رخصت ہوگی۔ تم سب کو آنا ضرور ہے۔ اور ہاں، میں تو ایک بہت ضروری کام سے آئی ہوں۔“ گل بی بی یہ کہہ کر معنی خیز انداز میں مسکرانے لگیں اور ہشمنہ کو محبت پاش نظروں سے تکتے لگیں۔

”ایسا کون سا ضروری کام ہے۔۔۔ کچھ خبر ہمیں بھی تو ہو۔“ اشناس بھائی پہلی بار بولے۔

”ہے۔۔۔ تبھی تو کہہ رہی ہوں۔“ گل بی بی مسکرائیں۔ ”ارے تم کہاں چل دیں؟“ انہوں نے ہشمنہ کو اٹھتے دیکھ کر پکارا۔

”میں آپ کے لئے کافی بنا لاؤں۔“

”تم بیٹھو۔ مجھے ابھی کافی دانی نہیں پینی۔“ گل بی بی نے اُسے روکنا چاہا مگر وہ نہ رکی۔ کیونکہ امی سلطان کمال کے رشتے کا ذکر گل بی بی کے سامنے چھیڑ چکی تھیں۔

کچھ دیر بعد وہ کافی اور دوسرے لوازمات سے ٹرے سجائے اندر داخل ہوئی تو اشناس بھائی کمرے سے جا چکے تھے اور گل بی بی اور امی ایک دوسرے کے بے حد قریب بیٹھیں نہ جانے کون سے اہم مسئلے حل کر رہی تھیں۔ گل بی بی بے حد سرگوشیا نہ انداز میں بول رہی تھیں۔

”دیکھو۔۔۔ کوئی فیصلہ کرنے میں جلدی نہ کر بیٹھنا۔ لڑکی ذات کے لئے شادی کوئی بچوں کا کھیل نہیں ہے۔“

”ہاں۔۔۔ شناس تو کہہ رہا تھا کہ ابھی دو ہفتے اور ٹھہرا لیتے ہیں اس بات کو۔ وہ بھی کہہ رہا تھا جلدی نہ کریں۔“

ہشمنہ نے چونک کر امی کی طرف دیکھا تھا۔ یہ شناس بھائی اس کے اتنے ہمدرد کب سے بن گئے؟ حالانکہ یہ تو سلطان کمال کے سب سے زیادہ حمایتی تھے۔ خیر یہ دو ہفتے۔ اونہہ، میرے لئے کون سی یہ نئی خوشیاں لائیں گے۔ اس نے سر جھٹک دیا اور کافی بنانے لگی۔

”پھر میری بات ابرار بھائی کے کان میں ڈال دینا۔“ گل بی بی امی کے گھٹنوں پر ہاتھ رکھ کر تاکیداً بولیں تو امی نے سر ہلا دیا۔

”ارے۔۔۔ یہ تم اتنی مرجھا کیوں گئی ہو؟ صورت دیکھی ہے، پہلی سرسوں ہو رہی ہے۔“ اس نے گل بی بی کو کافی کا گک بنا کر دیا تو گل بی بی نے اس کی طرف متوجہ ہوتے ہوئے اس کا بھرپور جائزہ لیا اور پھر پُرتشویشن لہجے میں بولیں تو وہ مسکرا دی۔

”ارے اس لڑکی نے تو سب کو پریشان کرنے کا ارادہ کر رکھا ہے۔ سارا سارا دن کمرے میں بند پڑی رہتی ہے۔ نہ کہیں آتا، نہ جانا۔ دو گھڑی میرے پاس بھی نہیں بیٹھتی اب تو۔“ امی نے اس کی شکایات کے دفتر کھول دیئے۔

”ادھر بیٹھو میرے پاس“ گل بی بی نے اپنے قریب اس کے لئے جگہ بنائی۔ ”میرے ساتھ وادی چلنا۔ شان بھی آنے والی ہے۔ تمہارا دل بہل جائے گا۔ اور پھر اشتارا کے نکاح کا ہنگامہ بھی ہوگا۔ بس خیر سے یہ اشمیل کا معاملہ بھی نمٹ جائے۔“ انہوں نے محبت آمیز نظروں سے ہشمنہ کو دیکھا اور پھر امی کی طرف قدرے جھکیں۔

”میں زیادہ دن نہ لوں گی ہاں۔ سن لو آیا!“

امی ہنس دیں۔ ”ارے بھابی! آپ تو ہتھیلی پر سوسوں جمانے چلی ہیں۔“

”ہاں۔۔۔ بس یہی سمجھ لو۔“ گل بی بی ہنس دیں۔ پھر اچانک چونکیں۔ ”ارے ہاں،

میں ذرا فون کر لوں شاہے کو۔۔۔ نہ جانے ان کی اشمیل سے بات ہوئی کہ نہیں۔ یہ لڑکا بھی جانے کب سدھرے گا۔ سب کو پریشان کر کے رکھ چھوڑا ہے۔ اب تو تکیل ڈال کر ہی رہوں گی میں۔“ وہ بولتے ہوئے فون کی طرف بڑھ گئیں۔ ہشمنہ اپنی جگہ سے اٹھ گئی۔ اشمیل کے ذکر سے اس کے دل کی دیواروں سے لہو برسنے لگتا تھا۔ یہ نام، یہ چہرہ جس کا

تصور، جس کا ذکر اب اس کے لئے سوائے اذیت کے کچھ نہ رہا تھا۔
وہ کمرے سے باہر نکل گئی۔

+++

اشمل نے بڑی حیرانی کے ساتھ ان سب کو اندر آتے دیکھا تھا۔ شاہ خانم آگے بڑھیں اور اُسے بازوؤں میں بھر لیا۔ وہ احتراماً جھکا تو اُس کی پیشانی چوم لی۔
”ایسی بھی کیا ناراضگی بیٹے! کہ پلٹ کر پوچھا ہی نہیں۔ ہم سب کو پریشان کر کے رکھ دیا۔“

”آ..... آپ لوگ..... یہاں..... میرا مطلب ہے.....“ وہ ابھی تک الجھا ہوا تھا کہ ان سب کو اس فلیٹ کا پتہ کس نے بتایا؟

تبھی دروازہ کھول کر احسن اندر داخل ہوا اور جیسے اشمل کی ساری اُلجھن اور حیرانی رفع ہو گئی۔ اُس نے ایک گہری سانس کھینچی اور خود کو ڈھیلا چھوڑ دیا۔

”یار! ایک بار پھر معافی۔“ احسن نے اس کے سامنے دونوں ہاتھ جوڑ دیئے۔ ”میں ہاشل افتخار کی طرف جا رہا تھا کہ زمان بھائی مجھے نظر آئے۔ خاصے پریشان تھے۔ سو میں نے تمہاری اس جائے پناہ کا راز افشا کر دیا۔ سوری، مجبوری تھی۔ میں تمہاری والدہ کو پریشان نہیں دیکھ سکتا تھا۔“ اس نے تفصیل بتا کر مسکین سی صورت بنالی اور اشمل اسے صرف دیکھ کر رہ گیا۔

”کیا ہمیں اندر بیٹھنے کو نہیں کہیں گے اشمل لالہ؟“ اشتارا پہلی بار گویا ہوئی تو وہ چونکا۔
”اوہ۔۔۔ ہاں۔۔۔ کیوں نہیں۔ آؤ، اندر آؤ۔۔۔ کیسی ہو تم؟“ اس نے قریب آتی اشتارا کے سر پر ہاتھ پھیرا اور پھر سب کو لے کر اپنے بیڈروم میں ہی آ گیا۔

شاہ خانم نے کمرے کا طائرانہ جائزہ لیا اور پھر اشمل کو دیکھنے لگیں۔ سلوٹ زدہ سفید شلوار قمیض، بکھرے بال اور چہرے پر بڑھی ہوئی شیواُس کی ذہنی پراگندگی کا پتہ دے رہی تھی۔ اُس کی بھوری آنکھوں میں گہری اُداسی منجمد تھی۔ اُس کی اس حالت نے شاہ خانم کو ڈکھی کر دیا۔ انہوں نے اس کے ساتھ سلوک بھی بہت ناروا کیا تھا۔ اب اس کا ازالہ کریں گی۔ انہوں نے سوچا۔

اشتارا، اشمل کے قریب بیٹھ گئی۔ احسن ان سب کو چھوڑ کر فلیٹ سے جا چکا تھا۔
”تم نے ہاشل چھوڑ دیا اور فلیٹ لے لیا۔ مجھے خبر تو دی ہوتی۔“ شاہ خانم نے ہلکا سا شکوہ کیا، پھر بولیں۔ ”خیر کتنے دن سے ہو یہاں؟“

”چند دن ہی ہوئے ہیں۔“ اس نے ہنوز سنجیدگی کے ساتھ کہا۔
 ”کوکنگ آپ خود کرتے ہیں اشمیل بھائی؟“ سحرگل نے کچن کا جائزہ لے کر اندر آتے ہوئے شگفتہ انداز میں استفسار کیا تھا۔ اشتارا ہنس دی۔

”یہ کیا کریں گے۔۔۔ انہیں تو چائے بھی بنانی نہیں آتی۔ شاید یہ بھی نہیں معلوم کہ چائے میں دودھ کتنا ملایا جاتا ہے۔“

اشمیل نے چونک کر اور بڑی خیرت سے اشتارا کی طرف دیکھا تھا۔ وہ اُسے جس حال میں چھوڑ گیا تھا وہ ایسی تو ہرگز نہ تھی۔ بے حد کھلکھلاتی ہوئی، مسکراتی، سنہری آنکھوں کی سازی تو انانیاں جاگ اُٹھی تھیں۔

”تو کیا سمجھو؟ انسان کو مطمئن کر دیتا ہے؟“ اُس نے بے حد تحیر کے ساتھ سوچا تھا۔
 ”پھر تو کوئی ملازمہ رکھی ہوگی۔۔۔ کوئی شہری، ماڈرن سی۔“ سحرگل کی بات پر سب مسکرا دیئے۔

”ارے، کیوں تنگ کر رہی ہو میرے بچے کو؟“ شاہ خانم بولیں۔ ”تم لوگ جاؤ، ذرا دوسرے کمرے میں بیٹھو۔ مجھے اشمیل سے کچھ باتیں کرنی ہیں۔“ انہوں نے سحرگل اور اشتارا سے کہا تو وہ دونوں باہر نکل گئیں۔

”ارے زمان! تم بیٹھے رہو۔۔۔ میں تو ان لڑکیوں سے کہہ رہی تھی۔“ شاہ خانم، زمان بھائی کو اٹھتے دیکھ کر جلدی سے بولیں۔

”نہیں آئی! میں ذرا باہر جا رہا ہوں۔۔۔ ایک آدھ گھنٹے بعد آپ لوگوں کو لے جاؤں گا۔ بھئی اشمیل! تم بھی تیار رہنا یہاں سے کوچ کرنے کے لئے۔“ انہوں نے اشمیل کو چھیڑا تو وہ مسکرا دیا۔

زمان کے جانے کے بعد شاہ خانم اٹھ کر اشمیل کے قریب آئیں جو اپنی جگہ سے اٹھ کر درتچے میں کھڑا ہو گیا تھا۔

”مجھے معاف نہیں کرو گے اشمیل۔۔۔؟“ شاہ خانم کی آواز میں نمی تھل گئی۔

”ارے آپ شرمندہ کر رہی ہیں مجھے۔“ اس نے درتچے کا پٹ بند کر دیا۔ اس کے چہرے پر استعجاب سمٹ آیا تھا۔ شاہ خانم کے لہجے پر وہ چونک پڑا تھا۔

”یہ تم نے کیا حالت بنا ڈالی ہے اشمیل!۔۔۔ بے وقوف لڑکے! وادی آ کر معلوم تو کر جاتے کہ حویلی میں انقلاب آچکا ہے۔ تمہاری ماں شاہ خانم کتنی بدل گئی ہے اور اس تبدیلی پر کوئی دکھ نہیں ہے۔ بلکہ ایک انوکھی خوشی ملی ہے مجھے۔۔۔ جانتے ہو یہ تبدیلی تم اور مہروز

خان لے کر آئے ہو۔“ انہوں نے اس کے شانے پر تھکی دی۔ ”بیٹھو یہاں۔“
وہ کسی فرمانبردار بچے کی طرح ان کے سامنے ٹک گیا اور تھیر آمیز بے یقینی سے شاہ خانم کو تکتا رہا۔

”اشتارا کا رشتہ ذولین سے طے ہو گیا ہے۔ بس تمہارے حویلی میں آنے پر نکاح ہو جائے گا اور پھر دھوم دھام سے رخصتی۔“
وہ اپنا پروگرام بھی ساتھ بتا رہی تھیں اور اشمیل پر جیسے حیرتوں کے پہاڑ ٹوٹ پڑے تھے۔ یہ خوشگوار انقلاب آچکا تھا جس کا وہ منتظر تھا، خواہاں تھا۔
شاہ خانم کے انداز میں تبدیلی۔۔۔ اشتارا کی مسکراہٹیں۔۔۔ یہ سب اس کا وہم نہ تھا، حقیقت تھی۔

منظر بدل گیا تھا۔۔۔ محبتوں نے بالآخر نفرتوں کو شکست دے دی تھی۔۔۔ حویلی میں حیرت انگیز طور پر انقلاب آچکا تھا۔
’اُوہ میرے خدا۔۔۔‘ اُس کے دل میں مسرت انگیز طراوت سرایت کرنے لگی۔ اس کے چہرے پر چمک لہرا گئی۔ وہ دنور مسرت سے کھڑا ہو گیا تو شاہ خانم نے اسے اپنے سینے سے لگا لیا اور بے آواز رونے لگیں۔

”مجھ سے بہت بڑے بڑے جرم ہوئے ہیں اشمیل! میں مہروز خان کی، تم سب کی مجرم ہوں۔ گناہگار ہوں۔ بیٹا! مجھے معاف کر دینا۔“
”نہیں شاہ خانم! ہم نے کبھی آپ کو مجرم نہیں گردانا۔۔۔ آپ سے کبھی نفرت نہیں کی۔ ہاں، کبھی کبھار شکوہ لبوں سے نکل جاتا ہے مگر۔۔۔“ اُس نے شاہ خانم کے آنسو اپنی انگلیوں سے پونچھے تو وہ مسکرا دیں۔

”تم میرے ساتھ حویلی چلو گے نا؟“
”ارے یہ بھی کوئی پوچھنے کی بات ہے؟۔۔۔ اشتارا کی خوشی میری خوشی ہے۔
اشتارا!۔۔۔ اشتارا!۔۔۔“ اشمیل نے اُسے آواز دی تو وہ اندر آ گئی۔

اُس کے گلابی پیرے پر شرم کی سرخی بکھر گئی تھی۔ اس نے شاہ خانم کی باتیں سن لی تھیں اور اشمیل کے آواز دینے پر اُسے ڈھیروں شرم محسوس ہونے لگی تھی۔ سرمی چادر کے ہالے میں دمکتا اشتارا کا معصوم چہرہ اشمیل کو بے حد پیارا لگا۔

”اتنی بڑی خبر مجھ سے چھپا گئیں تم۔۔۔ تمہیں تو آتے ہی یہ خبر سنانی چاہئے تھی۔“ اس نے اسے اپنے ساتھ لگا لیا۔

”ارے، ارے اشمہل بھائی! — اپنی بہن کو اتنا بے شرم کب سے سمجھ لیا؟ آخر مشرقی لڑکیوں کی کچھ حیا ہوتی ہے۔“ سحر پٹ سے بولی تو اشمہل بھرپور انداز میں ہنس دیا۔

”خوب — میں تو بھول ہی گیا کہ تم بھی آئی ہو۔“

”کیا — کیا — یعنی ابھی تک آپ خالی الذہنی میں سب کو تک رہے تھے؟ چلیں معاف کیا — بندہ کچھ آپ سیٹ تھا۔ اب چلیے شاہ خانم! ہمارے غریب خانے پر۔ تاکہ ہم لوگ کچھ خاطر مدارات کر کے ثواب کما سکیں۔“

شاہ خانم ہنسنے لگیں۔

”ہاں، ہاں — کیوں نہیں چلیں گے۔ زمان کو تو آ لینے دو۔“

”ہاں — آپ لوگ بیٹھے، میں کوک وغیرہ منگواتا ہوں۔“ اشمہل کو جیسے یکدم احساس ہوا۔ وہ تیزی سے کمرے سے باہر نکل گیا۔

فلیٹ کے کچن میں تو سوائے چند خالی برتنوں کے کچھ نہ تھا۔ اس نے ابھی تک چولہا تک نہیں جلایا تھا۔ ہوٹل سے ہی کھانا کھا آتا تھا۔

فلیٹ کے چوکیدار سے کولڈ ڈرنک منگوا کر وہ واپس آ گیا۔

”مجھے تو آپ کی خاطر مدارت کرنی چاہئے تھی۔ سوری، میں بھول ہی گیا۔“ وہ کچھ پزل سا ہو گیا تھا۔

”چلیں، اب کی بار تو معاف کیا۔ ویسے ہم آپ سے عنقریب شاندار ٹریٹ لیں گے۔ کیوں اشتارا؟“ سحر گل، اشتارا کی طرف دیکھ کر معنی خیز انداز میں مسکرائی تو اشتارا نے سر ہلا دیا۔

”بالکل — میں تو دونوں طرف سے لوں گی۔“

”ہیں — یہ دوسری طرف سے کیوں؟“ سحر گل نے آنکھیں پھاڑیں۔

”بھئی وہ میری فرینڈ جو ہوئی۔“ اشتارا آہستگی سے بولی اور پھر ہنس دی۔ ان دونوں کی معنی خیز گفتگو اشمہل کے پلے خاک نہ پڑی۔ اس نے شاہ خانم کی طرف دیکھا جو ان کی باتوں پر ہولے ہولے مسکرا رہی تھیں۔

”گل بھی آئی ہوئی ہے۔“ شاہ خانم نے اطلاع دی۔

”ارے، تو پھر یہاں آپ کے ساتھ کیوں نہیں آئیں؟“ وہ خوش ہوا اور حیران بھی۔

”وہ اپنی نند کے ہاں ٹھہری تے۔“

”یعنی ہشمنہ کے گھر۔“ سحر گل نے بولی تو اشمہل کے چہرے پر ایک رنگ آ

کر گزر گیا۔ ایک لمحے کو اس کی آنکھوں میں دُھند سی چھائی مگر اس نے بروقت خود کو سنبھالا۔
ڈور بیل کی آواز پر وہ اٹھ کر کمرے سے نکل گیا۔ واپس آیا تو اس کے ہاتھ میں کولڈ ڈرنک کی
بوتلیں اور کئی لفافے تھے جنہیں اُس نے ٹیبل پر رکھ دیا۔

”ارے۔۔۔ ان سب چیزوں کی کیا ضرورت تھی؟“

”ضرورت تھی نہیں شاہ خانم! مگر میری خوشی سمجھ لیں اسے۔“ وہ مسکرا دیا۔

وہ سب خاصی دیر تک خوشگوار ماحول میں باتیں کرتے رہے اور جب زمان خان آئے
تو وہ ان کے ہمراہ فیصل ماموں کے گھر چل دیئے۔

+++

عرشان اس سلسلے میں خاصا خوش بخت ثابت ہوا کہ سحر گل کی فیملی کے خاص ممبر مسعود
شاہ سے اس کے دیرینہ تعلقات تھے۔ اُسے تو نائلہ کے ذریعے پتہ چلا کہ جب وہ لوگ اس
کا پر پوزل لے کر گئے تھے تو وہ مسعود شاہ کو دیکھ کر چونکی۔ اس نے عرشان کے البم میں اس
کی تصویر دیکھی تھی اور ایک دو بار وہ اسے عرشان کے ہمراہ اپنے گھر آتے ہوئے بھی دیکھ
چکی تھی۔ اور اسے جب باتوں میں پتہ چلا کہ مسعود شاہ، سحر گل کے بہنوئی ہیں تو اس نے فوراً
ہی یہ تازہ انکشاف عرشان سے کیا تھا اور عرشان کو جیسے اپنی منزل مقصود کا راستہ صاف نظر
آنے لگا تھا۔

مسعود شاہ اُسے اچھی طرح جانتا تھا۔ اس کا کیریئر بہت صاف تھا اور اچھے مہذب
گھرانے سے تعلق رکھتا تھا۔ یقیناً مسعود شاہ اس کی حمایت کرے گا۔ اسے یہ یقین تھا۔
سحر گل کو پانے کا خواب اس نے دیکھا تھا۔۔۔ اور اب اس کے جذبوں میں شدت آ
گئی تھی۔

ڈری سہی لیکن قدرے پُر اعتماد اور شوخ سی نظر آنے والی سحر گل اُسے بے طرح پسند آ
گئی تھی۔ فضہ سے اُس نے اُس کے بارے میں زیادہ کرید نہیں کی تھی کہ اسے اچھا نہیں لگتا
تھا، پرانی لڑکی کے بارے میں معلومات اکٹھی کرنا۔ اُس نے تو سیدھے سادھے مہذب
طریقے سے امی اور نائلہ کو اس کے گھر بھیج دیا تھا بے حد امیدوں کے ہمراہ۔ اور اُس کا یقین
سچ ثابت ہوا، مسعود شاہ اس کا پکا حمایتی بن گیا تھا۔

”آئی! میں عرشان کو اچھی طرح جانتا ہوں۔۔۔ وہ ہر لحاظ سے مکمل اور قابل انسان
ہے۔“

امی الجھ سی گئی تھیں۔ اور یہ تو اچھا ہوا تھا کہ شاہ خان نہیں تھیں۔ وہ ان سے صلا

مشورہ کرنا چاہ رہی تھیں۔

سحر گل کی تو حالت بری تھی۔ اس کے تو گمان میں بھی نہ تھا کہ وہ شخص جس سے وہ نادانستگی میں ٹکرا گئی تھی اس کو حاصل کرنے کے درپے ہو جائے گا۔ اُس کے ذہن کے افق پر رنگین سی دھند چھانے لگی تھی۔ اس کا سراپا نہ جانے کیوں اس کے حافظے میں محفوظ رہ گیا تھا۔

”مجھے تو لگتا ہے کچھ چکر ضرور ہے۔“ اِستارا نے اسے اکیلے اکیلے مسکراتے دیکھ کر کہا تو وہ گھبرا گئی۔

”ہائے، نہیں اِستارا! میں نے تو اسے دیکھا بھی نہیں ہے۔“

”جھوٹ — بالکل جھوٹ۔ بھابی کہہ رہی تھیں کہ فضاء کی شادی میں رات اسی کی گاڑی میں تم لوگ واپس آئی تھیں۔“ اس نے اسے کھوجتی نظروں سے گھورا تو سحر گل کی پلکوں پر منوں بوجھ آگرا اور پھر اس سے کچھ نہ بولا گیا۔ اس کی یہ حالت دیکھ کر اِستارا کھل کھلا کر ہنس دی۔

”کب سے فون کی بیل بج رہی ہے۔ تم لوگوں کو سنائی نہیں دے رہی۔“ اِهمل کی آواز پر وہ دونوں چونکیں۔ مگر وہ اتنی دیر میں ریسیور اٹھا چکا تھا۔ مگر پھر جیسے پتھر کا ہو گیا تھا۔

”تیار — میں ہشمنہ بول رہی ہوں۔ اِستارا سے بات کرنی ہے۔“ اس کی آواز برقی تاروں سے گزرتی اِهمل کی سماعت پر برچھی کی طرح لگی۔ ایک لمحہ کو اس کا دل چاہا وہ خاموشی سے بس اس کی آواز سنتا رہے۔ کتنی تکلیف دے رہی تھی یہ آواز۔ مگر پھر بھی دل کی تمنا یہی تھی کہ سنتا رہے۔

”ہیلو..... ہیلو.....“

”ہیلو.....“ اُس نے قدرے توقف کے بعد اپنی خاموشی توڑی اور دوسری سمت چند لمحے کو سناٹا چھا گیا۔

”اِهمل —“ اُس کے لب کپکپا گئے۔

”تمہاری انا — تمہاری عزت پر کیا اب حرف نہ آئے گا؟“ وہ اچانک ہی برافروختہ ہو گیا — ”کیوں کیا ہے فون تم نے — جب کچھ بھی نہیں رہا، تم نے سارے تعلقات پل بھر میں توڑ دیئے ہیں۔ اب باقی کیا رہ گیا ہے۔“ اس نے تلخ لہجے میں کہا اور اس کا جواب سنے بغیر ریسیور کر یڈل پر پٹخ دیا۔

اُس کے جسم کا سارا خون چہرے پر جم گیا تھا اور آنکھوں میں شعلے سے لپک اٹھے

تھے۔ اس لڑکی نے اس سے جینے کی امنگ چھین لی تھی۔ وہ رکنا نہیں اور تیزی سے کمرے سے نکل گیا۔

سحر گل اور اشتارا دونوں دم بخود رہ گئی تھیں۔ ان دونوں کو سمجھنے میں دیر نہیں لگی تھی کہ دوسری طرف ہشمنہ ابرار تھی۔ کتنی ہی دیر بعد وہ دونوں چونکیں تو اشتارا جیسے روہانسی ہو گئی۔

”سحر..... یہ..... یہ کیا ہو گیا؟ — اشمہل لالہ اور ہشمنہ کا جھگڑا ہو گیا ہے۔“ اس نے خوفزدہ نظروں سے سحر کی طرف دیکھا جو خود اسی الجھن میں گرفتار ہو گئی تھی۔

”میرے خیال میں ہم اس سے بات کر لیتے ہیں۔“ سحر گل کے ذہن میں آیا تو وہ تیزی سے فون کی طرف اپنی مگر پھر رک گئی۔

”فون نمبر ہے تمہارے پاس؟“

”ہاں — میری ڈائری میں ہے۔“ اشتارا نے سر ہلایا اور جلدی سے بیگ سے دائری نکال کر ہشمنہ کا نمبر نکال کر سحر کو دے دیا۔ اور سحر گل کی انگلیاں تیزی سے ہشمنہ کا نمبر ڈائل کرنے لگیں۔

+++

ہشمنہ نے بے حد حیرانی کے ساتھ گل بی بی کے ہمراہ شاہ خانم اور ماہ گل کو آتے دیکھا تھا۔ شاہ خانم اس سے بڑی محبت سے ملیں۔ اس کی پیشانی پر بوسہ دیا۔ ماہ گل بھی اس سے محبت سے ملی۔ اس کی نگاہوں میں پسندیدگی کی جھلک تھی۔ ہشمنہ سخت منتشر ذہن ہو رہی تھی۔ وہ اٹھ کر اپنے کمرے میں آگئی تھی۔

’وہ لوگ کیوں آئے ہیں؟ — کیا اشمہل خان نے بھیجا ہے؟ — وہ اب بھی آس لگائے ہوئے امیدوں کا دامن تھامے بیٹھا ہے۔ اب بہت دیر ہو گئی ہے اشمہل خان! بہت دیر ہو گئی ہے۔‘

ایک سکاری اس کے لبوں سے آزاد ہو گئی۔ پھر شوریدہ سر لہریں مچل مچل کر ساحل دل پر سر پٹننے لگیں۔ اس کی رگوں میں دکھ گردش کرنے لگا۔

’ہمارے راستے جدا ہیں اشمہل مہروز خان! کاتب تقدیر نے وہ کچھ نہیں لکھا جو تم یا میں چاہتے رہے ہیں۔‘

اس نے زخمی ذہن سے سوچا اور پھر ایک خیال اس کے ذہن میں آیا۔ وہ فون کی طرف بڑھی۔ وہ اشتارا سے بات کرنا چاہتی تھی۔ اسے سب کچھ بتا دینا چاہتی تھی کہ اب ان کی کوشش عبث ہے۔ وہ تو ابی کے فیصلے کی بھینٹ چڑھے گی۔ ان کی خواہش پر سلطان کمال کی

حیات میں شامل ہو جائے گی۔ تا عمر تڑپنے اور سکنے کے لئے۔
اس نے ڈائری سے سحر گل کا نمبر ڈھونڈ کر نکالا جو سحر گل نے اسے دیا تھا۔ اسے گل بی بی نے ہی بتایا تھا کہ اشتارا وہیں رکی ہوئی ہے۔ ایک اشتارا تو تھی اس کے راز سے آگاہ۔
یقیناً وہ اسے اپنے غموں میں شامل کر سکے گی۔ شاید اپنا دکھ کہہ لینے سے دل کا بوجھ ہلکا ہو جائے۔

اس نے نمبر ملایا تو تیسری بیل پر ریسیور اٹھالیا گیا۔ مگر دوسری سمت اشمل کی آواز سن کر اس کے وجود میں برقی لہریں سرایت کر گئیں۔

اُف۔۔۔ مگر وہ اس سے کس قدر خفا تھا۔ سخت نالاں تھا۔ آگ بھرے نشتر برسا کر فون پیچ دیا تھا۔ اُسے مرغ بسمل کی طرح تڑپنے کے لئے چھوڑ گیا تھا۔ اس کا دل تو پہلے ہی چھلنی تھا۔ اس نے لفظوں کے نئی نشتر اس کے زخمی دل میں پوست کر دیئے۔

اس نے بے جان ہاتھوں سے ریسیور کرپڈل پر رکھ دیا۔ تبھی بیل بج اٹھی۔ اشمل کے جملوں نے اس کے جسم سے جیسے روح کھینچ لی تھی۔ اس کو اندر باہر سے زخمی کر دیا تھا۔ اس نے آنسو پیتے ہوئے ریسیور اٹھالیا۔ دوسری سمت اشتارا تھی جس کی آواز ہشمنہ کے ضبط کو بکھیر گئی۔

”اشتارا!“ وہ بلک اٹھی اور کتنی ہی دیر روتی رہی۔
وہ اس کی خیر خواہ تھی۔

اس کی رازداں۔

اس کی بہترین رفیق تھی۔ اُس نے اپنا غم اس کے سامنے کھول دیا۔
”مرد کبھی عورت کی مجبور یوں کو نہیں سمجھ سکتے۔۔۔ اشمل خان بھی مجھے ہی تصور وار ٹھہرا رہے ہیں۔“ اس نے ٹوٹے لہجے میں کہا تو اشتارا کا جگر چھلنی ہو گیا۔ وہ اسے بے جان لفظوں میں تسلیاں دیتی رہی۔ خود کو سنبھالتے ہوئے اسے سنبھالا دیتی رہی۔
مگر اب ہشمنہ کی تشفی نہ ہوئی۔

اس کے حوصلوں کی چٹانیں تڑخ چکی تھیں۔

کوئی حرف بھی اس کے درد کا مداوا نہ بن سکا تھا۔

اس نے فون رکھ کر خود کو صوفے پر ڈھیلا چھوڑ دیا۔

’کتنا مشکل ہے اشمل خان! تمہیں بھولنا۔ تمہاری یادوں سے دامن چھڑانا۔ وہ سارے لمحے جو تمہارے سنگ گزرے ہیں، اب مجھے ڈستے رہیں گے۔ پچھتاوے بن کر

میری رگوں میں دوڑتے رہیں گے۔
اس کی آنکھوں میں ریت چھینے لگی۔

پھر کئی دن گزر گئے۔ وہ سارا سارا دن کمرے میں بند رہتی۔ اب تو بھابی نے بھی اُسے تسلیاں دینا چھوڑ دی تھیں۔ وہ کم ہی اس کے کمرے میں جھانکتی تھیں۔ ملازمہ ہی اسے کھانے کے لئے بلائے آتی تھی اور وہ محض گھر والوں کی نظروں میں اپنا وجود معتبر رکھنے کے لئے ان کے درمیان بیٹھ کر چند نوالے حلق سے اتارتی تھی۔

آج پورے پانچ دن بعد بھابی اس کے کمرے میں آئی تھیں۔

”ہشمینہ! — آج موسم بڑا خوشگوار ہو رہا ہے۔ ہلکی ہلکی بارش بھی ہو رہی ہے۔“
انہوں نے اس کے کمرے کا در پیچہ کھول دیا۔ سبز لان کا خوبصورت منظر ہشمینہ کی نگاہوں کے سامنے آ گیا۔ وہ ابھی نہا کر نکلی تھی۔ گیلے بال سلجھا رہی تھی۔ چلتی ہوئی در پیچے کے پاس آ گئی۔

”میرے اندر تو بس ایک ہی موسم ٹھہر گیا ہے۔۔۔۔۔ یہ برسات تو بہت ہو چکی
میرے اندر۔“

”بھابی ہولے سے ہنس دیں۔ ہشمینہ نے انہیں دیکھا اور لب بھینچ لئے۔

وہ پلٹ کر ٹہلنے لگی کہ بھابی نے اس کا بازو تھام لیا۔

”میں تمہیں موسم کا حال سنانے نہیں آئی تھی۔ ایک خبر سنانی ہے۔ ہے تو دکھ کی مگر
ہشمینہ! ہمت سے سننا ہوگی اور سہنا ہوگی۔“ بھابی نے اپنے اوپر گہری سنجیدگی طاری کرتے ہوئے کہا تو ہشمینہ کی رگوں میں خون کی گردش تیز ہو گئی۔

”ابی نے تمہارا رشتہ طے کر دیا ہے۔۔۔۔۔ کل وہ لوگ آ کر تمہیں انگوٹھی پہنا.....
ارے کیا ہوا ہشمینہ؟“ بھابی نے گھبرا کر اُسے تھاما جو لڑکھڑا گئی تھی۔

”نہیں۔۔۔ میں ٹھیک ہوں۔“ اس نے خود کو بھابی کی گرفت سے چھڑا کر قریبی کرسی پر گرا لیا۔

”دیکھو ہشمینہ! تمہیں ہمت سے کام لینا ہوگا۔ یہ فیصلہ تمہارا ہی ہے۔“ بھابی نے اسے دیکھا جو سر جھکائے اس اذیت ناک خبر سے منتشر ہوئے دل کو سنبھال رہی تھی۔ اس کا چہرہ خطرناک حد تک سرخ ہو گیا تھا۔

”اپنی انا اور عزت کی خاطر تم نے یہ سب کیا ہے تو پھر اب آخری مرحلہ ہے۔ یہاں
بزدلی کا ثبوت دوگی تو ساری محنت اکارت چلی جائے گی۔“ بھابی کے جملے اس کے دل میں

پوست ہوتے گئے۔

”کل کے لئے خود کو تیار کر لینا۔“ بھابی جھک کر اس کے شانے کو تھپک کر کمرے سے باہر نکل گئیں۔

+++

”اوہ میرے خدا! میں کیا سمجھوں اسے۔ کوئی معجزہ یا میرے صبر کا پھل۔ خدا کا کرم۔ ادنیٰ سی نیکی کی جزا۔“

اشمل اس خبر پر کتنی ہی دیر بے یقین سا رہا۔ وہ اشتارا کو دیکھتا رہا جو قطرہ قطرہ اس کی ساعت میں امرت انڈیل رہی تھی۔ اسے نئی زندگی کی نوید سنار ہی تھی۔

”ہشمینہ کے بھائی نے ہماری بھرپور حمایت کی اور پھر گل بی بی کے ووٹ بھی ہماری طرف تھے۔ اور پھر آپ میں کس بات کی کمی ہے؟ ابرار انکل خود ذاتی طور پر آپ کو جانتے ہیں۔ پھر بھلا انکار کیا جواز رہتا تھا ان کے پاس۔ ہشمینہ کو ہم لوگ کل انگوٹھی پہنانے جائیں گے۔“

اشمل نے بے اختیار اپنے خدا کا شکر ادا کیا۔ وہ کتنا مہربان، غفور و رحیم ہے۔ اس کی آنکھوں کے بجھے دیے جل اٹھے۔ سحر گل بھاگ کر آئی تھی۔

”اشمل بھائی! یہ بات راز رہنی چاہئے۔ یعنی ہشمینہ کو بے خبر رکھا گیا ہے کہ اس کی منگنی آپ سے ہو رہی ہے۔ جبکہ وہ تو سمجھ رہی ہے کہ سلطان کمال کے گھر والے کل آرہے ہیں اسے انگوٹھی پہنانے۔“

”ارے سچی؟“ اشتارا اس خبر پر ہنسنے لگی۔

”ان کی بھابی کا ابھی فون آیا تھا۔ انہوں نے تاکید کی ہے۔“

اشمل بھی خاصا حیران ہوا۔ بے ساختہ اس کے تصور میں ہشمینہ کا سراپا لہرا گیا۔ یقیناً وہ بے حال ہو رہی ہوگی۔

”ویسے سحر! یہ ظلم نہیں؟ ہشمینہ تو بیچاری.....“

”نہیں۔ کوئی ظلم نہیں۔“ سحر گل نے اشتارا کی بات کاٹ دی۔ پھر اشمل کی طرف

دیکھا۔ ”کیوں اشمل بھائی! کیا خیال ہے آپ کا۔ تھوڑا مزید تنگ نہ کیا جائے؟“

اشمل اس کی بات پر ہنس دیا۔ اس لڑکی نے مجھے بھی تو اتنا ہی تڑپایا ہے۔ تھوڑا سے سبق ضرور ملنا چاہئے۔ ایک دن وہ اذیت میں گزار لے گی۔ وہ سوچ کر مسکرا دیا۔ اسے ہشمینہ کی محبت کی شدت کا اندازہ ہو ہی گیا تھا۔ وہ اس کے تڑپنے کا مزہ لینے کا سوچ کر مسکرا

دیا۔

جب وہ اپنے کمرے میں آیا تو اپنے اندر ایک نئی توانائی اُبھرتی محسوس کر رہا تھا۔ اسے لگا جیسے اس کی رگوں میں اشترا نے زندگی کا نیا رس انڈیل دیا ہے۔ اس کے دل کی ویران بستی میں بے شمار قیمتی جل اٹھے ہیں۔

وہ سرشار انداز میں ہنس دیا اور درتپے سے باہر جھانکا۔ باہر کا موسم بھی اس کے دل کی طرح خوشگوار اور دل فریب ہو رہا تھا۔

”مبارک ہوا شمل بھائی!“ فروان اندر داخل ہوا تو وہ جلدی سے سیدھا کھڑا ہو گیا اور اپنی بے پناہ مسرت کو قابو کرتے ہوئے اسے محبت سے دیکھا۔

”تھینک یو۔“

”ویسے آپ کی حالت بالکل مجنوں جیسی ہو گئی تھی۔ قیس کو تو میں نے نہیں دیکھا ہے مگر آپ کو دیکھ کر سوچتا تھا اس کی حالت اس سے مختلف نہ ہوگی۔ مجھے ڈرتا تھا کہ آپ صحرا میں نہ نکل جائیں۔“ فروان کی شرارت عود کر آئی تھی۔ شمل جھینپ رہا تھا۔

”چلئے، باہر چل کر موسم کا مزہ لوٹتے ہیں۔ اور ہشمنہ بھابی کی باتیں کرتے ہیں۔“

”فروان!“ شمل نے اُسے مصنوعی خفگی سے گھورا مگر وہ کہاں متاثر ہوا تھا۔

”ویسے اچھے لگ رہے ہیں۔۔۔ بلکہ غضب کے۔“

شمل اس کی طرف بڑھا تو وہ ہنستا ہوا پیچھے ہٹا۔

”میں تو آپ کو یہ کہنے آیا تھا کہ وہ دونوں لڑکیاں بڑا ظلم کر رہی ہیں ہشمنہ صاحبہ کو بے خبر رکھ کر۔۔۔ اور ایک ان کی بھابی، توبہ توبہ، کیا خطرناک شے ہیں۔ ایک گھر میں رہتے ہوئے کانوں کان خبر نہ ہونے دی۔“

فروان کی بات پر شمل کے لبوں پر مسکان بکھر گئی۔

وہ تصور کر سکتا تھا کہ ہشمنہ اس وقت کس حال میں ہوگی اور کیسے کرب سے گزر رہی ہو گی۔ مگر جب اس قدر اذیت سہہ لینے کے بعد اتنی بڑی خوشخبری سنے گی تو وہ خوشی بھی انوکھی ہوگی۔ جان سے پیارے لوگ بچھڑ کر ملیں تو وہ لمحہ زندگی کے حسین لمحوں سے کہیں زیادہ دلکش اور مسرت انگیز ہوتا ہے۔ اور کل ہشمنہ کے لئے وہی لمحہ رنگین ہوگا۔

”کیا سوچنے لگے۔۔۔ کیا آپ کا دل نہیں تڑپ رہا اس لڑکی کے لئے؟“ فروان اسے چھیڑنے کی غرض سے کہہ رہا تھا مگر اسے بھی کمال حاصل تھا اپنی بے چینی اور بے قراری کو چھپانے میں۔

”ہوں — میں کیا کر سکتا ہوں۔ یہ ان کی بھابی اور نند کا معاملہ ہے۔“
 ”کیا۔؟“ فردان اچھلا۔ ”کس قدر سنگ دل انسان ہیں آپ۔ جائیں اور جا کر
 فون کیجئے اسے۔“
 ”نہیں — یہ کھیل خاصا دلچسپ ہے۔“ اشمیل نے انکار کر دیا اور فردان منہ بنا کر رہ
 گیا۔

+++

وہ سب شام کو ہشمنینہ کے بنگلے پر پہنچے تھے۔
 اشتارا کا دل تو مارنے خوشی کے بلیوں اچھل رہا تھا۔ اس کا بس چلتا تو وہ ڈرائنگ روم
 سے اٹھ کر دوڑ کر ہشمنینہ کے پاس جا کر اسے یہ خبر سنا آتی۔
 بھابی مسکرا مسکرا کر ان سب کی خاطر مدارات کر رہی تھیں۔ پھر شاہ خانم کے اصرار پر
 ہشمنینہ کے کمرے میں آئیں۔
 ”چلو بتو! — اپنے سسرال والوں کا دیدار کر لو۔ اور انہیں اپنے رُبخ روشن کا دیدار
 کراؤ۔“

”بھابی!“ اُس نے تڑپ کر بھابی کو زخمی نظروں سے دیکھا پھر کرب سے لب کاٹنے
 لگی۔ اُسے لگا کہ اس کی سانسیں جواب دے رہی ہیں۔ صبح سے خود کو سنبھالنے میں لگی تھی۔
 بس اس لمحے بکھر رہی تھی۔

بھابی نے اُسے زبردستی کا مدار سوٹ پہنایا تھا اور اس کے نہ، نہ کرنے کے باوجود ہلکا
 میک اپ کر دیا تھا۔ اور پھر اسے زبردستی کھینچتی ہوئی ڈرائنگ روم تک لے آئیں۔
 ”اوہ، چشم بد ذور۔“ سحر گل کی کھنکتی آواز ابھری اور ہشمنینہ کا اٹھا ہوا سراسی زاویے
 پر رہ گیا۔ یہاں تو سبھی مانوس چہرے تھے — لبوں پر جاندار اور فاتح مسکراہٹیں لئے۔
 وہ سنگھیں مجتھے کی طرح ساکن و جامد رہ گئی تو اشتارا اپنی جگہ سے اٹھی اور اسے شاہ خانم
 کے قریب بٹھا دیا۔ اور شاہ خانم نے اس کے خوبصورت سراپا پر محبت بھری نگاہ ڈال کر اس کی
 مخروطی انگلی میں ڈائمنڈ کی رنگ ڈال دی۔

”مبارک ہو بھابی!“ اشتارا جھک کر بولی تو وہ جیسے ہوش میں آ گئی — اُس نے بے
 اختیار سر اٹھا کر بھابی کی سمت دیکھا جن کے چہرے پر دلاویز مسکراہٹ رقصاں تھی اور
 آنکھیں اُسے اُس کی جیت کی مبارکباد دے رہی تھیں۔

”یقین جانو، یہ ڈرامہ تمہاری بھابی کا تیار کردہ ہے۔“ اشتارا نے سرگوشی کی اور وہ جو

سانس رو کے بیٹھی تھی، اتنی بڑی خوشی پر اس کا دل زور زور سے دھڑکنے لگا۔
شاہ خانم، گل بی بی اور امی باتوں میں مصروف ہو گئی تھیں۔ وہ آہستگی سے اٹھ کر اشتارا
اور سحر گل کے پاس آ بیٹھی۔

اس بے تحاشہ خوشی میں اس کا چہرہ قابل دید تھا۔ اس نے فوراً مسرت سے اشتارا کا
ہاتھ تھام کر دبا یا۔

”یہ سب کچھ تم لوگوں نے مجھ سے کیوں چھپایا؟“ اس کی پلکیں نم ہو گئیں۔

اشتارا نے محبت پاش نظروں سے اُسے دیکھا۔

”یہ تمہاری بھابی کی کرم نوازیاں تھیں جو تم پر ہوئیں۔“ اس نے بھابی کی طرف اشارہ

کیا تو بھابی نے قریب آ کر اس کے سامنے ہاتھ جوڑ دیئے۔

”بندی اس جرم کی معافی مانگ رہی ہے۔۔۔ ویسے ایمان سے، مزا بڑا آیا۔ تمہاری

صورت دیکھ کر ایک بار دل چاہا کہ بتا ہی دوں۔ مگر پھر۔۔۔“ وہ ہنسنے لگیں۔

ہشمتینہ کو تو اتنی بڑی خوشی سنبھالنا دشوار ہو رہی تھی۔ اس کی سمجھ میں نہیں آ رہا تھا کہ وہ

اس وقت کیا رد عمل ظاہر کرے۔ اونچے اونچے تہقہ لگائے یا آنکھیں بند کر کے بے خودی

پڑی رہے۔ اس سے اپنا لپکتا دھڑکتا دل سنبھال نہ رہا تھا۔ تب وہ آہستگی سے انھی اور کمرے
سے نکل گئی۔

اپنے کمرے میں آ کر وہ دیوار کا سہارا لے کر چند لمحے گہرے گہرے سانس لیتی

رہی۔۔۔ معافون کی گھنٹی چیخ اٹھی تو اس نے آنکھیں کھولیں۔ پھر چلتی ہوئی فون کے قریب
آئی۔

نہ جانے کیوں اسے یقین تھا کہ دوسری طرف اہمل ہو گا۔ اس نے کانپتے ہاتھوں سے

ریسیور تھام لیا۔

”ہیلو، ہشمتینہ!“ اہمل کی بے تاب آواز اس کی سماعت پر خوشبو بکھیر گئی۔ ”میں تو

انتظار ہی کرتا رہا کہ تم فون کرو گی۔ مگر خیر، مبارک ہو۔“ اس کی آواز جذبات کی یورش سے
بھاری ہو گئی۔

”مجھے یقین نہیں آ رہا اہمل!“ اس کے لب کپکپائے۔

”میں سامنے آؤں گا تو یقین آ جائے گا۔“ وہ ہنسا۔ ”آ جاؤں کیا؟“

”نن..... نہیں۔“ وہ گھبرا گئی۔ ”ابھی تو سب بیٹھے ہوئے ہیں۔“

”اچھا۔۔۔ جب چلیں جائیں تو بتا دینا۔“ وہ اس کی گھبراہٹ سے بھرپور انداز میں

مخلوظ ہو رہا تھا اور وہ بری طرح جھینپ گئی۔

”آپ نے مجھ سے کیوں چھپایا؟“ وہ شکوہ کرنے لگی۔ ”میں کس عذاب سے لکھ لکھ گزری ہوں، آپ کو شاید اندازہ نہیں۔“

”خوب۔۔۔ اور جیسے میں تو گھوڑے بیچ کر سوتا رہا تھا۔“ وہ بگڑ کر بولا۔ ”محترمہ! تم نے تو مجھے مار دینے میں کوئی کسر نہ اٹھا رکھی تھی۔ اپنی انا کا پرچم بلند کرنے چلی تھیں۔ ویسے یہ سچ ہے کہ میرے علم میں بھی آج صبح ہی یہ بات آئی ہے۔ ان سب نے بڑے خفیہ طریقے سے یہ کارنامہ انجام دیا ہے۔“ اشمیل کے لہجے میں بشارت سمٹ آئی۔

اسے بے ساختہ فون والی آخری ملاقات یاد آگئی۔ اشمیل کا لہجہ کس قدر ٹوٹا ہوا تھا۔ اور وہ خود ماہی بے آب کی طرح تڑپ رہی تھی۔ اپنے اُجڑنے کا پورا یقین ہو گیا تھا اسے۔

”ہشمنینہ!“ اشمیل کی خوبصورت آواز گہمیر ہو گئی۔ ”اتنی خوشیاں ایک ساتھ ملی ہیں کہ دامن بھی تنگ لگتا ہے۔ ساری دعائیں ایک ساتھ بارگاہِ الہی میں قبول ہوئی ہیں۔“

”ہاں اشمیل! محبتوں کی شدت کا اندازہ تو پچھڑنے کے بعد ہی ہوتا ہے۔ اور انہونی اور الوہی خوشی تو جدائیوں کے مرحلے طے کرنے کے بعد ہی حاصل ہوتی ہے۔“

اس کا مطلب ہے کہ تم نے جدائی کے لمحوں کو بہت انجوائے کیا ہے۔“ وہ اسے چھیڑنے کی غرض سے بولا۔

”جی نہیں۔۔۔ یہ بات تو اب سوپنے پر اچھی لگ رہی ہے۔ وگرنہ وہ لمحات تو میرے لئے.....“ وہ کہتے کہتے رک گئی۔

”ہاں، کہو نا۔“ اشمیل اس کا خاموشی سے بے تاب ہو گیا۔ ”میں بھی تو سنوں ہجر و فراق کے المناک واقعات۔“

بے اختیار ہشمنینہ پر ڈھیر ساری حیا غالب آگئی۔ اُسے بے ساختہ اپنے اور اشمیل کے مابین رشتہ کا دھیان آ گیا تو زبان پر قفل پڑ گئے۔

”مم..... میں فون رکھ رہی ہوں۔“ اس نے دھیرے سے کہا۔ اسے کمرے سے باہر قدموں کی آوازیں سنائی دے رہی تھیں۔

”ارے نہیں ہشمنینہ! فون مت رکھنا۔ ابھی تو مجھے تم سے ڈھیروں باتیں کرنی ہیں۔“

”نہیں، پلیز اشمیل۔!“ ہشمنینہ نے اس کے انکار کے باوجود ریسیور رکھ دیا اور پلٹی تو وہ سب دروازے میں کھڑی اسے رنگے ہاتھوں پکڑ چکی تھیں۔ اُس نے شرما کر گردن جھکا دی۔

+++

وہ سب وادی جانے کی تیاریاں کر رہی تھیں اور اشتارا کو بڑی پھرتی سے پیکنگ کرتے دیکھ کر سحر گل ہنسنے لگی۔

”لگتا ہے ذولین خان بہت یاد آ رہا ہے۔“

”کک..... کیا مطلب؟“

”مطلب یہ کہ محترمہ کو وادی جانے کی اس قدر جلدی ہے۔ ظاہر ہے ایک وہی رہ جاتے ہیں۔ ہائے بے چارے ذولین بھائی دریچہ میں منہ پھنسائے دید کی آس لئے بیٹھے ہوں گے۔“

”فضول ہی بلکنا۔“ اشتارا کو اس کے ”منہ پھنسائے“ کہنے پر ہنسی آگئی۔

”کیوں ماہی آپنی! ٹھیک کہہ رہی ہوں نا؟“ اس نے اندر آتی ماہ گل سے پوچھا جو اس کا جملہ سن چکی تھی اور زیر لب مسکرا رہی تھی۔

”بس ماہی آپنی! سحر گل کو بھی اب جلدی سے نکال ڈالیں۔“ اس نے سحر سے بدلہ لینا

چاہا۔

”ارے، بات بدلنے کی کوشش مت کرو۔“ سحر نے آنکھیں دکھائیں۔ ”سنو، فون آیا

تھا ذولین بھائی کا۔“ وہ بولی۔

”ہائے — کیا؟“ اشتارا نے بے تابانہ پلٹ کر پوچھا اور جو اب سحر گل کا قبہ بکھر گیا

اور وہ بری طرح جھل ہو گئی۔

”ہائے رے بے تابی۔“

”میں تمہیں مار ڈالوں گی سحر!“ وہ سحر کی طرف جھپٹی۔ لیکن اسی اثناء میں وہ چھلانگ لگا

کر بیڈ سے اتر کر کمرے سے بھاگ چکی تھی۔

شاہ خانم، ہشمنہ کو اپنے ساتھ لے جانا چاہتی تھیں۔ ”اشتارا کے نکاح میں اس کی

شرکت ضروری ہے۔“

امی کا اصرار تھا کہ وہ ٹھیک نکاح کے روز ہی ان سب کے ہمراہ پہنچے گی۔ مگر گل بی بی

بھی اپنی ضد کی ایک تھیں۔ انہوں نے خود ابرار بھائی سے بات کی تھی اور پھر ہشمنہ کو لے

جانے پر انہیں راضی کر کے دم لیا تھا۔

اشتارا بہت خوش تھی۔

”یہ دانتوں کی اتنی نمائش کیوں ہو رہی ہے؟“ ہشمنہ نے اُسے چھیڑا۔

”تمہارے آنے کی خوشی میں۔“ وہ اس سے لپٹ گئی۔

”جی نہیں۔۔۔ ذولین سے ملنے کی خوشی میں۔“ سحر گل نے اسے چڑایا تو اس کے چہرے پر گلال بکھر گئے۔ یہ بھی سچ تھا کہ ان ہنستے مسکراتے دنوں میں ذولین خان کی یاد ہر پل، ہر لمحہ آئی تھی۔ ان دنوں کے مابین اتنا خوبصورت رشتہ قائم ہو گیا تھا۔ گل بی بی نے اسے ذولین کے نام کی انگوٹھی پہنا کر اس کے سارے خوابوں کو خوش رنگ تعبیریں بخش دی تھیں۔ وہ سارا دن اس بے یقینی میں گزار دیا تھا۔

یہ معجزہ ہی تو تھا اس کے لئے۔

شاہ خانم کا بدلنا۔۔۔ حویلی میں انقلاب آنا۔۔۔

وہ جو مایوسیوں کے گہرے سمندر میں غرق ہو گئی تھی، جانے کیسے اور کون سی لہر نے اُسے ساحل پر لا ڈالا تھا۔

وہ زندہ تھی۔ اپنی پوری توانائیوں کے ہمراہ۔

اور اس کی آنکھوں کے سامنے ہر شے ڈھلی ڈھلی اور نکھری نکھری لگ رہی تھی۔ اور پھر اُسے اپنی خوش بختی پر یقین آ گیا۔

شاہ خانم اور بابا خان ذولین کو حویلی کے اچھڑے آئے تھے اور رات کو شاندار ڈنر ارنج کیا تھا۔

نیلے کرتے شلوار برسیاہ واسکٹ پہنے ذولین خان کس قدر مکمل اور مسرور نظر آ رہا تھا۔ اس کی سبز آنکھوں میں فتح پالینے کا نشہ اس کی آنکھوں کو اور بھی دلکش بنا رہا تھا۔ وہ اس کے سامنے جانے کی خود میں تاب نہ پا رہی تھی۔ چوری چوری کمرے کے درتچے سے اُسے دیکھتی رہی اور ذولین کس قدر بے چین تھا اُس کی ایک جھلک دیکھنے کو۔ مگر پھر مایوس لوٹ گیا۔

اور دوسرے دن وہ شہر آ گئی۔ یقیناً وہ خفا ہوا ہو گا۔ اتنے دن اُس نے اُسے بے تحاشا یاد کرنے میں گزار دیئے ہوں گے۔ اُسے اس بات کا پکا یقین تھا کہ وہ ذولین کے جذبوں کی شدت سے اچھی طرح واقف تھی۔

سحر اور ہشمت کے چھیڑنے پر اس کے چہرے پر گلابی بکھر جاتی۔ اس کی آنکھوں میں بے تابی سمٹ آتی اور ان دنوں کے جملے اس کی بے تابی کو اور بھی سوا کر جاتے۔
فردان اور سحر گل بھی ان کے ہمراہ وادی آرہے تھے جبکہ باقی سب کا فنکشن سے ایک دن پہلے وادی پہنچنے کا ارادہ تھا۔

اشمل نے احسن اور دوسرے چند دوستوں کو خصوصی دعوت نامے دیئے تھے۔ وہ سب اسی شام وادی روانہ ہو رہے تھے۔

فروان کی گاڑی میں شاہ خانم، گل بی بی اور ماہ گل بیٹھی تھیں۔ اشمل جو گاڑی ڈرائیو کر رہا تھا اس میں سحر گل اور اشتارا نے اپنے ہمراہ ہشمینہ کو بھی گھسیٹ لیا تھا۔ وہ بری طرح شرما رہی تھی۔ اُس نے اپنی سرمئی چادر کھینچ کر چہرے پر ڈال رکھی تھی اور اشمل مرر میں اسے دیکھ رہا تھا۔

”حواسوں میں رہ کر چلائیے گا اشمل بھائی! ہم ناتواں لوگ بھی بیٹھے ہیں۔“ سحر گل اُس کی چوری پکڑ کر شرارت سے بولی تو اشمل جھینپ گیا۔

”بے فکر رہو۔۔۔ میرے حواس بہت مضبوط ہیں۔ آزمائے جا چکے ہیں۔“ اس نے ہشمینہ کو نظر بھر کر دیکھا۔ کچھ اسے جتا بھی دیا اور وہ زیر لب مسکرا دی۔

”چلیں تو پھر دوسروں کے حواس کو خطانہ کریں۔“ سحر گل کہاں کم تھی۔ اور اشمل کا بے ساختہ قہقہہ گاڑی میں گونج اٹھا۔

سحر گل اور اشمل کی نوک جھونک سے اشتارا اور ہشمینہ محفوظ ہو رہی تھیں اور انہی خوشگوار باتوں میں راستہ کٹ گیا۔

دونوں گاڑیاں حویلی کے بڑے سے پورچ میں رک گئیں۔ ان کے استقبال کے لئے مہروز خان، ذولین اور شانندانہ کھڑے تھے۔

شانندانہ تو شاہ خانم کو سلام کر کے بھاگ کر ان کی طرف آئی اور اشتارا سے گلے لگ گئی۔

”ہائے اشتارے!۔۔۔ کتنی بے مروت ہو۔ اتنی بڑی خوشی اکیلے اکیلے ہی ہضم کر گئی۔

یہ نہ ہوا کہ میرے آنے کا انتظار ہی کر لیتی۔“ اس نے چھوٹے ہی شکایت کا دفتر کھول دیا۔

”ارے، ارے دھیرج۔۔۔ بی بی! دھیرج۔“ سحر گل نے اس کے شانے پر ہاتھ رکھا تو وہ ہنس دی۔ اور پھر سحر سے ہاتھ ملا کر ہشمینہ سے لپٹ گئی۔

”ایمان سے مجھے تو ذولین لالہ نے کچھ بھی نہیں بتایا۔ یہ تو مہروز ماموں کی ہی کرم

نوازی ہے۔ اور پھر زیہل نے ساری تفصیل عرض کی۔ سچی، مجھے تو لگ رہا ہے کہ خوشی سے

مر ہی نہ جاؤں۔“

”ایک خوشخبری اور بھی ہے۔“ اشتارا نے اس کی کمر کے گرد بازو حائل کرتے ہوئے کہا

تو وہ چونک اٹھی۔

ہشمینہ کا چہرہ سرخ ہو گیا۔ وہ جانتی تھی کہ اب اشتارا کیا کہنے والی ہے۔ سوتیزی سے گل بی بی کی طرف بڑھ گئی۔

”اہمل لالہ کو ہشمینہ کی نکیل بھی ڈالی جا چکی ہے۔“ سحر گل بلند آواز میں بولی تو اہمل نے جو ذولین کے ساتھ کھڑا تھا اس کی بات پر اسے گھورا۔

”میری ناک میں نکیل؟“

”میں نے ناک تو نہیں کہا۔ کہیں بھی لگا لیں۔“ وہ جواباً بولی تو سب ہنسنے لگے۔

”ہائے اہمل لالہ! یہ کیسی بے مروتی..... میری شادی کیا ہو گئی، مجھ سے تو سب نے آنکھیں پھیر لیں۔ اتنا سب کچھ ہو گیا اور مجھے کانوں کان خبر نہ ہوئی۔“ وہ اہمل کی طرف بڑھی۔

”اب میں آپ دونوں سے لمبی ٹریٹ لوں گی۔“ وہ ذولین اور اہمل دونوں کو بیک وقت مخاطب کر کے بولی۔

”بھئی ٹریٹ تو تم اپنی کزن سے لو۔“ اہمل نے کہا۔

”کس سے۔۔۔ اشتارا سے؟“

”اونہوں۔۔۔ ہشمینہ سے۔۔۔“ ذولین نے برجستہ کہا تو شاندا نہ منہ بنا کر رہ گئی۔

”بڑے چالاک ہیں آپ دونوں۔۔۔ خیر ان دونوں کو بھی بخشوں گی نہیں۔“ وہ اپنے خطرناک ارادوں سے دونوں کو باخبر کرتی اندر کی طرف بڑھ گئی۔

حویلی کی رونق اپنے عروج پر تھی۔ سارے ہی قریبی اور دور کے عزیز مہروز خان اور شاہ خانم کی خوشی میں شریک تھے۔ حویلی کو خوبصورت برقی قہقہوں سے سجایا گیا تھا۔ اندر باہر روشنیاں جگر جگر کرتیں ماحول کو فسوں خیز بنا رہی تھیں۔

اہمل کے کئی دوست بھی اس کی خوشی میں شرکت کے لئے آئے تھے۔ احسن کی شوخیاں تو اپنے عروج پر تھیں۔ ایک طرف فروان کے چٹکوں اور دوسری طرف احسن کی گل افشانیوں نے ماحول میں بجلیاں بھردی تھیں۔

فروان نے بہت خوبصورت دھمال ڈالی تھی۔

”ذولین بھائی! آپ بھی میرا ساتھ دیں۔ ایمان سے، جب تک دولہا دھمال نہ ڈالے، دولہا نہیں لگتا۔“ اس کے فلسفے پر ذولین ہنس دیا اور معذرت کر لی۔

”آپ آجائے اہمل بھائی! خیر سے آپ بھی قریب قریب دولہا ہیں۔“

”نہیں بھائی! مجھے تو معاف ہی رکھو۔ ہاں اپنی شادی پر کر لوں گا بقول تمہارے تاکہ دولہا لگوں۔“ اس کے جملے نے سب کو محظوظ کیا۔

+++

اے ہے۔۔۔ خدا کی پناہ۔۔۔ ذرا دیکھو تو، کان پڑی آواز سنائی نہیں دے رہی۔ اندر باہر ایسا شور مچا ہے کہ الاماں۔۔۔“ گل بی بی کانوں پر ہاتھ دھرے اندر آئیں۔ ساری لڑکیوں نے اشتارا کے کمرے میں دھاوا بول رکھا تھا۔ اشتارا تخت پر بیٹھی تھی اور ہشمنہ اس کے ہاتھوں پر مہندی لگا رہی تھی۔ اور باقی لڑکیاں اس کے اردگرد بیٹھی خوش گپیوں میں مصروف تھیں۔ ساتھ ہی ساتھ اشتارا کو چھیڑ بھی رہی تھیں اور اپنے ہاتھوں پر مہندی بھی لگاتی جا رہی تھیں۔

گل بی بی، اشتارا کے پاس آئیں۔ ان کی آنکھوں میں بہتیرے جگنو چمک اٹھے۔ گوٹے لگے زرد دوپٹے میں اشتارا کا معصوم چہرہ بے پناہ دمک رہا تھا۔ اُن کی آنکھیں خیرہ ہو گئیں۔

’خدا یا! تو اسے سدا شاد و آباد رکھنا۔ اُنہوں نے چپکے سے دعا مانگ لی۔‘
”کیا بات ہے ممانی جان۔۔۔ شور سے نالاں ہیں آپ؟“ ہشمنہ ان کی طرف دیکھ کر مسکرائی۔

”اے ہائے، میں کیوں نالاں ہونے لگی۔ یہ شور تو خوشیوں کا احساس دلا رہا ہے۔ ارے میں تو بھول ہی گئی کہ یہاں کیوں آئی تھی۔“ گل بی بی کو اچانک اپنی آمد کا مقصد یاد آیا تو وہ شاندا نہ کی طرف متوجہ ہوئیں جو بڑے مزے سے اپنے ہاتھوں کو مہندی سے سجا رہی تھی۔

”دیکھو تو اُسے، نہ کام کی نہ کاج کی اور مہندی لے کر بیٹھ گئی ہے۔ ارے تیری کون سی بارات آئی باقی ہے۔ اٹھو اور مجھے چاندنیاں نکال کر دو۔ مردان خانے میں کم پڑ گئی ہیں۔“ گل بی بی نے شاندا نہ کو باقاعدہ ڈپٹنے کے انداز میں کہا تو اس کا منہ بن گیا۔

”میں ہی نظر آتی ہوں آپ کو۔۔۔ مہندی خراب ہو جائے گی۔“
”ارے تو بہ شاندا نہ! اشتارا کی شادی میں مہمان بن کر صرف ٹھونسنے آئی ہو یا کچھ ہاتھ پیر بھی چلاؤ گی۔۔۔ ارے میں تو بوکھلا کر رہ گئی ہوں۔“

”میں نکال دیتی ہوں۔“ ہشمنہ جلدی سے اٹھ گئی۔
”ارے نہیں بیٹی! تم پہلے ہی اشتارا کو مہندی لگا کر تھک گئی ہو۔ یہ کس کام کی ہے۔“
”ارے رہنے دیں ممانی جان! بیچاری نے دس گھنٹے میں تو اتنی سی مہندی لگائی ہے۔ وہ بھی خراب ہو جائے گی۔“ ہشمنہ نے مسکرا کر اس پر لطیف سا طنز کیا تو وہ اسے گھور کر رہ گئی۔

”اچھا۔۔۔ تم بس یہ کرو کہ زیبل سے کہو کہ چاندنیاں نکال دے۔ کچھ مردانے میں بھجوادے اور کچھ زنانے میں بچھا دے۔“ گل بی بی بڑی جلدی میں تھیں۔ یہ کہہ کر کمرے سے باہر نکل گئیں۔

”اس لڑکی نے سب کو پریشان کر کے رکھ دیا ہے۔ اب یوں دھماکہ خیز انداز میں نکاح کرنے کی کیا ضرورت تھی۔ جب رخصت ابھی نہیں ہونا تو پھر یہ بیڑیاں کس خوشی میں ہیں۔“ شانندانہ، اشتارا کو گھورنے لگی تو وہ جھینپ گئی۔

”مم..... میں نے یہ تو نہیں کہا تھا۔ یہ تو بابا خان اور شاہ خانم کر رہی ہیں۔“ اس نے جلدی سے وضاحت کی تو ہشیمینہ کا بے ساختہ تہقہہ اہل پڑا۔

”شانندانے۔۔۔“ ذولین کی آواز پر وہ سب چونکیں۔

”جی ذولین لالہ! اندر آ جائیے۔ یہاں کوئی بھی غیر نہیں ہے سوائے اشتارا کے۔“ شانندانہ کو شرارت سو جھمی تھی اور اشتارا کے دل کی دھڑکنیں تو ذولین کی آواز پر بھی منتشر ہو رہی تھیں، اب شانندانہ اُسے بلا رہی تھی۔ وہ گھبرا گئی۔

”کک..... کیا کر رہی ہو شان؟“ وہ چلائی اور جھٹ سے پیلا دوپٹہ کھینچ کر سر پر ڈالا اور کھڑی ہو گئی۔

”بھئی مردانے میں کچھ چاندنیاں چاہئیں۔“ وہ اندر آ گیا تھا مگر اسی اثناء میں اشتارا بھاگ کر کمرے کے دوسرے حصہ میں جا چکی تھی جہاں بڑا سا پردہ درمیان میں تھا۔ اُس کا پیلا جھلملاتا دوپٹہ لہرایا، پھر پردہ کے پیچھے غائب ہو گیا۔

”اوہ سوری۔۔۔ مجھے خبر نہ تھی کہ اشتارا یہاں ہے۔“ وہ کچھ خفیہ سا ہو گیا۔ دوسری لڑکیاں بھی شانندانہ کی شرارت سے محفوظ ہو رہی تھیں۔

”ہاں۔۔۔ امی کہہ گئی ہیں۔ مگر ذولین لالہ! آپ دولہا ہو کر یہاں وہاں مصروف ہیں۔ اب تک کر بیٹھ جائیے۔“ شانندانہ شرارت سے گویا ہوئی۔

”دولہا ہوں۔۔۔ دہن نہیں کہ او جھل ہو جاؤں۔“ اس نے ایک اچھتی نظر پردہ پر ڈالی مگر پردہ اتنا دبیز تھا کہ اسے کچھ بھی نظر نہ آیا۔ یہ بھی حقیقت تھی کہ ذولین، اشتارا مہروز کی ایک جھلک دیکھنے کو بے قرار ہو گیا تھا۔ وہ تو اس خوبصورت بندھن کے بعد سات پردوں میں جا چھپی تھی اور اس کی بے تابی کو اور ہوادے رہی تھی۔

وہ تیزی سے باہر نکل گیا۔ کچھ شانندانہ کی شرارت کی وجہ سے اور کچھ دوسری لڑکیوں کی موجودگی کی وجہ سے۔

دوسرے دن صبح ہی سے مہمانوں کی آمد کا سلسلہ شروع ہو گیا تھا۔ فیصل ماموں کی فیملی اور ہشمینہ کے گھر والے بھی آچکے تھے۔ قریبی علاقوں کے مہمان شام کو آنا شروع ہو گئے تھے۔ دو دن سے چھائی گہما گہمی میں یک ایک اضافہ ہو گیا تھا۔ لڑکیاں اپنی تیاریوں میں لگی ہوئی تھیں۔ اتنے دنوں پہلے سے تیاریاں کرنے کے باوجود اس وقت بھی انہیں کوئی نہ کوئی چیز کم محسوس ہو رہی تھی۔ یہاں وہاں ایک ہڑ بونگ مچی ہوئی تھی۔

اشتارا اپنے تخت پر بیٹھی ان طوفانی تیاریوں کو دلچسپی سے تک رہی تھی۔

”ارے سحر بیٹی — ارے کوئی سنو تو —“ شاہ خانم اندر کمرے میں آئیں۔

”جی — جی فرمائیے۔“ شاندا نہ باتھ روم سے نکل کر ان کی طرف آئی۔

”تمہاری امی کہاں ہیں؟ — نظر نہیں آرہی ہیں۔“

”امی تو اشمل لالہ کے ہمراہ شہر گئی ہیں۔“

”ہیں — شہر — اس وقت کیوں؟“

”دوپہر سے گئی ہیں۔ وہ دراصل ذولین لالہ کو اشتارا کے لئے شرارہ پسند تھا۔ امی نے

نکاح کے لئے پشواز بنوایا تھا۔ اب وہ شرارہ لینے شہر گئی ہیں۔ کہہ رہی تھیں جلد ہی لوٹ آئیں گی۔“ شاندا نہ کی پلکیں خود بخود جھک گئیں۔

”ارے اس لڑکے کو بھی کیا سوچھی۔ پشواز میں بھلا کیا برائی ہے۔ یہی تو پہنایا جاتا ہے دہن کو۔“ شاہ خانم حیران ہوئیں اور پھر کمرے سے نکل گئیں۔

”ذولین لالہ کہہ رہے تھے، پشواز میں تو اشتارا کو کئی بار دیکھ چکا ہوں — اسی لئے شرارہ منگوایا ہے۔“

”رخصتی کے لئے شرارہ رکھ لیتے۔ ابھی کون سا دیکھ سکیں گے وہ۔“ سحر گل بھی اس دلچسپ موضوع میں شریک ہو گئی۔

”ارے واہ — کیوں نہیں دیکھ سکیں گے۔“ شاندا نہ معنی نیز انداز میں ہنسی۔ اشتارا کا چہرہ کلکوں ہو گیا۔ وہ سر جھکائے بیٹھی رہی۔

گل بی بی شام تک واپس آگئی تھیں۔ وہ بڑا خوبصورت شرارہ خرید کر لائی تھیں جو نکاح کے وقت اشتارا کو پہنا دیا گیا تھا۔

”چشم بد دور، دل ماشاد۔ آج تو ذولین بھائی کی خیر نہیں۔“ ہشمینہ نے اس کے ہوشربا سراپا پر نگاہیں ڈال کر شرارت سے کہا۔

”بکومت۔ تم اپنی خیر مناد۔ بڑی قاتل لگ رہی ہو۔“ اشتارا نے اسے نظر بھر کر دیکھا۔

شاہ خانم نے اسے بے حد خوبصورت کامدار جوڑا دیا تھا جو اس کے تراشیدہ سراپے پر بے حد بیچ رہا تھا۔ اس پر میچنگ جیولری اور ہلکے میک اپ نے اس کے چہرے کو خیرہ گن بنا دیا تھا۔ وہ اشتارا کی نگاہوں پر جھینپ گئی۔

”سنو، تم بال کھلے رکھنا۔“ سحر گل اس کے کھلے ریشمی بالوں کو دیکھ کر بولی۔

”نہیں۔۔۔ میں تو مہک سے بال بناؤں گی۔“

”وہ نہیں بنائے گی۔ بڑی بدتمیز ہے وہ۔“ سحر گل لپ اسٹک کا آخری ٹچ دے کر بولی۔

”نہیں۔۔۔ اس نے مجھ سے وعدہ کیا ہے۔“ وہ ڈرینگ سے برش اٹھا کر مہک کو

ڈھونڈنے نکل گئی۔ تبھی مہک اس کو کوریڈور سے گزرتی نظر آئی۔ اس نے اسے جا پکڑا۔

”ہائے ہشمینہ! مم..... میں تھک گئی ہوں۔“ مہک پکڑے جانے پر جھینپ گئی۔

”کون سے سو کام کر ڈالے ہیں تم نے۔ وعدہ کیا تھا تم نے مجھ سے۔“ وہ مہک کو

بہانے بناتے دیکھ کر منہ بنا کر بولی۔ ”جاؤ، مجھ سے بات مت کرنا اب۔“ وہ خفا ہو کر جانے لگی کہ مہک نے اسے پکڑ لیا۔

”مذاق کر رہی ہوں یار!۔۔۔ ویسے بھی اہمل لالہ نے مجھ سے کہا بھی تھا کہ خبردار،

میری فبانیسی کو ناراض مت کرنا۔ اسے سب سے حسین بنا دینا۔“ وہ ہنستے ہوئے اسے

چھیڑنے لگا۔ ہشمینہ کا چہرہ سرخ ہو گیا۔ اسی لمحے اہمل اپنے کمرے سے باہر نکلا تھا۔ وہ

اپنے نام پر ٹکٹ لیا تھا۔ مہک تو اہمل کو دیکھ کر تیزی سے کسی قریبی کمرے میں جا گھسی اور

ادھر ہشمینہ، اہمل کے یوں سامنے آ جانے پر شپٹا گئی۔

”ہاں بھئی۔۔۔ میرا کیا ذکر خیر ہو رہا تھا؟“ وہ اس کے سبے سنوزے سراپے کو پر شوق

نظروں سے تکتے لگا۔

وائل کا بلیو جھلملاتا سوٹ اور کھلے بالوں کے ہمراہ وہ اس کے دل کے تاروں کو چھو گئی۔

گولڈن آئی شیڈ نے اس کی سیاہ آنکھوں کو قیامت خیز بنا دیا تھا۔

”وہ مم..... مہک تو ایسے ہی فضول بکو اس کر رہی تھی۔“ اس نے سر جھکا لیا۔ سنہری

نگاہیں اس کے دل کے آر پار ہو رہی تھیں۔

”فضول تو نہ کہو۔ اتنی اچھی بات کہی تھی اس نے۔“ وہ جلدی سے بولا۔ وہ جملہ سن

چکا تھا۔

”ہشمینہ!“ اہمل کی آواز گہمیر ہو گئی اور ہشمینہ کا دل دھڑک دھڑک اٹھا۔ اُسے اہمل

خان کی والہانہ نگاہوں سے بے طرح شرم آنے لگی۔ اسی لمحے فروان کی آواز نے اہمل کی

توجہ اپنی جانب کر لی۔ وہ اُسے دور سے پکار رہا تھا تو وہ جلدی سے پلٹا۔
 ”بقیہ ملاقات بعد میں ہوگی۔ سمجھیں؟“ اس نے پلٹتے ہوئے ہشیمینہ کی طرف دیکھا۔
 ”جی نہیں۔“ وہ جلدی سے بولی اور جھپاک سے بھاگ گئی۔
 حویلی کے بڑے بڑے لان رنگین شامیانوں سے سجے ہوئے تھے۔ مردوں اور عورتوں
 کے بیٹھنے کا الگ الگ انتظام تھا۔ نکاح کی رسم بے حد خاموشی اور مقدس ماحول میں ہو رہی
 تھی۔

جونہی نکاح کی رسم ختم ہوئی، شاہ خانم بے تابانہ اشتارا کی طرف بڑھیں اور اشتارا کو
 بانہوں میں بھر لیا اور اشتارا جو جب سے آنسوؤں کا سیلاب چھپائے بیٹھی تھی اسے ضبط پر
 یارانہ رہا اور وہ سیلاب اُٹا آیا۔

”میری بچی۔۔۔ خدا تجھے سدا سکھی رکھے۔ میں نے جو تیری خوشیاں چھینی تھیں وہ
 نیرے دامن میں سمٹ آئیں۔ مجھے معاف کر دینا میری بچی!۔۔۔ بہت زیادتیاں ہوئی ہیں
 مجھ سے۔“ انہوں نے اس کی بھیگی بھیگی پلکوں کو چوم لیا۔ اشتارا انہیں کس قدر عزیز تھی، انہیں
 آج احساس ہو رہا تھا۔

ذولین خان کی خوشی تو قابل دید تھی۔ اس کی آنکھوں میں سب کچھ پالینے کا نشہ اُٹا آ
 رہا تھا۔ وہ مردانے سے اٹھ کر گل بی بی کی طرف آ رہا تھا۔ تب شاہ خانم اس کی طرف
 بڑھیں اور وہ احتراماً جھکا تو انہوں نے اُسے بانہوں میں بھر لیا۔ آج انہیں بری طرح رونا آ
 رہا تھا۔ شاید خوشی کے آنسو تھے یا ندامتوں کے آنسو تھے۔ وہ سارے آنسو بہا کر پُرسکون ہو
 جانا چاہتی تھیں۔

ذولین کو خوب بھینچ کر انہوں نے پیار کیا۔

”مجھ گناہگار کو تو معاف کر دینا بیٹے!۔۔۔ بہت بوجھ ہے اب بھی میرے دل پر۔ شاید
 اُتر جائے۔“

”نہیں چچی خانم! کیوں بار بار آپ ایسی باتیں کر رہی ہیں۔۔۔ میں تو وہ سب کچھ
 فراموش کر چکا ہوں۔ جب حال کی خوشیاں ہمارے اطراف میں بکھری ہوئی ہیں، مستقبل
 میں کوئی گرد نظر نہیں آ رہی تو پھر ہمیں کر بناک ماضی کو یاد رکھنے کی کیا ضرورت ہے۔“
 شاہ خانم نے اُسے دیکھا۔ اس لمحے وہ انہیں بہت عظیم انسان لگا جس نے کتنی آسانی
 سے برسوں کی زیادتیوں کو بھلا دیا تھا۔ ان کے ڈھیر سارے جرم پل بھر میں معاف کر دیئے
 تھے۔ انہوں نے اس کی پیشانی چوم لی۔

اشتار کے دل کی حالت عجیب سی ہو رہی تھی۔ خوشی کا بے پناہ احساس ہو رہا تھا تو کہیں بے نام سادکھ ہلکورے لینے لگتا۔

کبھی آنکھوں میں آنسو آئے جا رہے تھے تو کبھی لبوں پر مسکراہٹیں۔

اس نے ایک گہری سانس کھینچ کر قد آدم آئینے میں اپنا سجا سنورا سراپا دیکھا۔ کندن آنکھوں کو بہت غور سے دیکھا۔ آج ان کی شفاف سطح پر کسی نا آسودگی کا شائبہ تک نہ تھا۔ کسی اندیشے اور خوف کی پرچھائیں نہ تھی۔

آج اس نے ساری محبتیں پالی تھیں۔

محبت جو ساری وحشتوں کو چوس لیتی ہے۔

بے لوث محبت جو بے نموشی کو شاداب کر دیتی ہے۔

یہی محبت جو دشت کو فردوس کا روپ دیتی ہے۔

آج اُس نے بنجر سالوں کا ثمر پالیا تھا۔

شاہ خانم کی محبت میں ڈوب کر اپنی پیاسی ہستی کو سیراب کیا تھا۔ ذولین خان — آہ، جس کے سچے جذبوں نے اسے بالآخر جیت لیا تھا۔ فتح ہمیشہ بے غرض اور بے لوث انسانوں کی راہ دیکھتی ہے۔

اُسے اپنے خدا پر بے اختیار پیار آ گیا۔

تقدیر کس طرح مہربان ہوئی تھی۔

تپتے منظروں پر دھنک رنگ لہرا گئے تھے۔

سرت، خوشی کسی خوشگوار منظر کی طرح اس کے وجود کے سامنے کے راستوں پر پھیلی ہوئی تھی، حال اور مستقبل کو گل رنگ کرنے کے لئے۔

اُس نے ایک گہری اور آسودہ سانس سینے کی تہہ سے کھینچی۔

”گھنیری چھاؤں مل جائے تو موسم کی تمازت ہار جاتی ہے۔ آج مجھے یقین آنے لگا ہے کہ تپتی دھوپ پر کس طرح مہربان ابر چھا جاتے ہیں — صحرا کی تپتی ریت کس طرح ٹھنڈی مٹی میں بدل جاتی ہے۔“ ذولین کی بھاری آواز نے اُسے چونکا دیا۔ ”موسم بھی بدلتے ہیں، لمحے بھی سرکتے ہیں، جمود کس طرح ٹوٹتا ہے، آج ہر بات کا یقین آنے لگا ہے اشتار مہروز۔!“ اُس نے قد آدم آئینے میں دیکھا۔ وہ اس کے بالکل قریب آکھڑا ہوا تھا۔ کریم کلر کے شلوار سوٹ پر میرون واسکٹ میں اونچا لہبا وجود سحر انگیز لگ رہا تھا۔ سبز شفاف آنکھیں الوہی خوشیوں سے دمک رہی تھیں۔ سنہری بال بے حد نفاست سے سر پر

ہے تھے۔

”آ..... آپ یہاں؟“ وہ بغیر پلٹے دھڑکتے دل کے ساتھ بولی۔
 ”ہاں — اب تو مجھے شرعی حق حاصل ہو گیا ہے۔“ وہ مسکرایا اور اس کے بے حد قریب آ گیا۔ اشتارا کا دل دھک دھک کرنے لگا۔ کسی کے آجانے کا دھڑکا اس پر لاحق ہو گیا۔ مگر ذولین خان ان سب باتوں سے بے پرواہ تھا۔ اس کا انگ انگ خوشی سے سرشار تھا۔ اشتارا کا سراپا اس کے سامنے تھا اور یہ یقین کہ وہ اس کی امانت ہے۔ زندگی کے سفر میں اس کی شریک سفر ہے۔ کاتب تقدیر نے اس کی خوشیوں کی ضمانت دے دی تھی۔ اس کے لئے تو ہر لمحہ خوشیوں سے پر نور ہو گیا تھا۔

کتنے کٹھن سفر طے کرنے کے بعد اس نے اشتارا مہروز کو پایا تھا۔ ایک صبر آزما جنگ کے بعد فتح کا چراغاں ہوا تھا اس کے دل نگر میں۔

”بچی چاہت کا اپنا ہی ایک نشہ ہوتا ہے، یہ تمہیں پالینے کے بعد محسوس ہوا ہے اشتارا! — آج میں بے حد خوش ہوں۔ بہت زیادہ۔ جیسے آج پہلی بار خوشی کے مفہوم سے آشنا ہوا ہوں۔“ اس کی والہانہ نگاہیں اشتارا کے چہرے پر مرکوز تھیں۔

”ہاں ذولین خان! خوشیاں بے حد انمول ہوتی ہیں — ان کی مسرت الوہی۔ اگر یہ آسانی سے مل جاتیں تو ان کے رنگ ماند پڑ جاتے، انہیں پالینے کا نشہ پھیکا پڑ جاتا۔ دکھوں کے شجر پر ہی تو خوشی کے ثمر کھلتے ہیں۔“ اس نے اپنے لپکتے جھپکتے دل کو اس کے سبز گینوں سے سنبھالتے ہوئے دیرے سے کہا تو ذولین خان اسے دیکھتا رہ گیا۔

کس قدر مکمل تھی یہ لڑکی۔ اپنے ہر انداز میں دل کو موہ لینے والی۔ اُس نے واسکٹ کی جیب سے خوبصورت بکس نکالا اور اس کی طرف بڑھا دیا۔

”یہ میری طرف سے پہلا تحفہ۔“

اشتارا نے سر اٹھا کر اسے دیکھا۔ اس کے عنابی لبوں پر دلفریب مسکراہٹ رقصاں تھی۔
 ”آخری نہیں کہوں گا۔“

”یہ ظاہری تحفے آپ کی محبت کے سامنے کچھ نہیں ذولین خان! مجھے تو وہ سب کچھ مل گیا جو مجھے چاہئے تھا۔“

”تھینک یو — مگر یہ سب تمہارا اعجاز ہے کہ ایک پتھر کو انسان بنا ڈالا۔ وہ بھی اپنے قابل۔“ وہ ہنسا تو اشتارا جھینپ گئی۔

”اشتارا! یہ دن اور 22 تاریخ مجھے ہمیشہ یاد رہے گی — اس لئے کہ بالکل یہی دن

تھا اور یہی تاریخ جب میں ان آنکھوں سے ڈسٹرب ہوا تھا اور اپنا قیمتی دل ہارا تھا۔
”جی۔۔؟“ وہ حیران ہوئی۔

”جی۔۔ اپنی شکست اور فتح کا دن کون بھول سکتا ہے بھلا۔ وہ دن میری شکست کا
تھا اور آج فتح کا۔“ اس نے اس کی سنہری سنہری آنکھوں میں جھانکا تو اشتارا نے گھبرا کر
پلکیں جھکا دیں۔

”اگر اجازت ہو تو میں پہنا دوں اسے؟“ اس نے بکس کھولنا چاہا تو اشتارا شپٹا گئی۔
اسے اس لمحے ذولین سے بے پناہ شرم آنے لگی۔ اس نے جلدی سے وہ بکس اس کے ہاتھ
سے لے لیا اور ذولین اس کی گھبراہٹ سے محفوظ ہوتے ہوئے ہنس دیا۔
اس نے بکس آہستگی سے کھولا تو دو سنہری کنگن دمک رہے تھے اور اس پر رکھے تراشیدہ
گلابی کاغذ پر سیاہ حرفوں میں خوبصورت شعر لکھا تھا۔

شہر دل میں اک ایسا رستہ ہے

جس پہ برسوں سے ایک چہرہ ہے

اشتارا کو لگا جیسے زندگی کے اتنے ڈبیر سارے لمحوں میں اُسے اپنا ایک لمحہ مل گیا جس
میں محبتوں اور ٹھنڈی چھاؤں کا بھر پورا احساس تھا اور یہ احساس کا لمحہ یقیناً صدیوں پر محیط
ہوگا۔




اس نے خوشبو میں بے اس کاغذ پر چہرہ جھکا لیا اور لمحہ بھر کو آنکھیں موند کر محبتوں کی
پیشگی دعائیں مانگ ڈالیں۔ اور جب آنکھیں کھولیں تو ذولین خان (بہ) مہک اس کے
اطراف بکھیر کر جا چکا تھا۔ اور وہ پورا شہریر ٹولا آنکھوں میں شوخیاں بھرے کمرے میں
موجود تھا۔

وہ بے ساختہ ہنس دی۔ شفاف اور تروتازہ ہنسی۔ جس میں حسرتوں اور دکھ کا شائبہ
نہ تھا۔

(تمت بالخیر)

۵

آسیہ مرزا کے جذبوں میں گندھے جاودا اثر 'محبت ریز' دل آویز قلم سے



042-7652546
www.alquraish.com
email: info@alquraish.com

القرايش پبليشنگ كميونىٲى
سركلر ڈايجيٲك اردو بازار - لاہور - ٲون: 042-7668958